

लाल बहादुर शास्त्री राष्ट्रीय प्रशामन अकादमी

L.B.S. National Academy of Administration

मसूरी

MUSSOORIE

पुस्तकालय

LIBRARY

अवधि संख्या

Accession No.

14415

वर्ग संख्या

Class No.

Sam 294.5512

पुस्तक संख्या

Book No.

अपणं





श्रीमदण्णङ्गराचार्यसंस्कृतग्रन्थमाला

॥ श्रीरस्तु ॥

श्रीपराङ्मुखापरकालयतिवरवरमुनीन्द्रेभ्यो नमः



श्रीकाञ्ची - श्रीजगदाचार्यसिंहासनार्धाश - प्रतिवादिभयङ्कर

श्रीमदण्णङ्गराचार्यप्रणीते

# द्राविडाम्नायदिव्यप्रबन्धविवर्ते

— मुदलायिरं नाम —

॥ प्रथमसहस्रम् ॥

मङ्गलाशासनप्रबन्ध - श्रीभट्टनाथसूक्त - गोदाव्रतप्रबन्ध -

गोदासूक्त - श्रीकुलशेखरसूक्त - श्रीभक्तिसारसूक्त - श्रीमालाप्रबन्ध -

सुप्रभातप्रबन्ध - अमलनादिपिरान् प्रबन्ध -

कण्णिनुण्शिरुत्ताम्बु प्रबन्धविवर्तात्मकः

खेमराज श्रीकृष्णदास,

श्रीवेंकटेश्वर मुद्रणालये मुद्रयित्वा प्रकाशितः

मुम्बयीस्थः

मूल्यम् दशमुद्राः


सेवत् २०१५]

[ मन् १०५८

॥ श्रीरस्तु ॥

श्रीमच्छठकोपमुनये नमः । श्रीमते रामानुजाय नमः ।

श्रीमल्लोकगुरवे नमः । श्रीमद्वरवर मुनये नमः ॥



श्रीशैलेशदयापात्रं धीभक्त्यादि गुणार्णवम् ।

यतीन्द्रप्रवणं वन्दे रम्यजामातरं मुनिम् ॥

लक्ष्मीनाथ समारम्भा मित्यादि...प्रणतोऽस्मि नित्यम् ॥

॥ श्रीशठकोप यतिराज वरवरमुनीन्द्रेभ्यो नमः ॥

श्रीपराङ्कुश परकालादिदिव्यसूरि वरानुगृहीत

द्राविडवेदात्मक दिव्यप्रबन्ध संस्कृतविवर्त प्रस्तावना ॥

लक्ष्मीनाथारम्भां शठरिपुयतिराजमध्यमा मनधाम् ।

श्रीमद्वरवरमुनिरादपयन्तां नौमि पूर्वगुरुपंक्तिम् ॥

श्रीकाञ्चीपरवादिभीकरगुरु श्रीवंशलन्धोदयो

वेदान्तद्वय सिन्धुमग्नधिषणो नानाकलाकाविदः ।

श्रीमद्द्राविडवेदसूक्ति निवहान् गीर्वाणवाण्या क्रमात्

व्याचष्टे विदुषां मुदं प्रगुणयन्नण्डरार्याभिधः ॥

श्रीवैष्णवसंप्रदायं आलवारपदवाच्या दिव्यसूरयो दश । ते च—१ मरोयोगी, २ भूतयोगी, महदाह्वययोगी, ४ भक्तिसारयोगी, ५ श्रीशठकोपमुनीन्द्रः, ६ कुलशेखरसूरिः, ७ भट्टनाथमुनिः ८ भक्ताङ्घ्रिरेणु-सूरिः, ९ मुनिवाहन ( श्रीपाण ) सूरिः; १० परकाल महायोगीति संशब्ध्यन्ते । श्रीशठकोपमुनीन्द्रस्सर्वेषामेतेषामवयविभूतः, अन्ये पुनरेतस्यावयवभूता इति पूर्वाचार्यनिर्णयः । सर्वेऽयेते दिव्यसूरिप्रवरा भक्तिबलात्कारेण भगवद्विषयकान् दिव्यप्रबन्धाननुगृहीतवन्तः । ते च द्राविडभाषामयाः । द्राविडवेदः, द्राविडान्नायः, द्रविडोपनिषत्, द्राविडब्रह्मसंहिता इत्यादिनामविशेषैर्व्यपदिश्यन्त एते दिव्यप्रबन्धाः ॥

श्रीशठकोपमुनीन्द्राणामन्तेवासी मधुरकविसमाख्यो ब्राह्मणाग्रणीरासीत् । सोऽपि दिव्यसूरिगोष्ठीपरिगणितोऽभूत् । श्रीशठकोपमुनीन्द्रैकदैवतस्स भगवद्विषयिणीं गाथामेकामपि न निरमिमीत । अपितु स्वाचार्यभूत-

शठकोपमुनीन्द्रविषयकमेव कमपि लघुतमं गुणैर्गुरुतमं दिव्यप्रबन्धमररचत् । सोऽपि प्रबन्धो द्राविडवेद संकेत-  
भाजनतां निन्ये पूर्वाचार्यैः ॥

सप्तमस्य श्रीभट्टनाथमुनेः श्रीमती गोदानाम्नी दुहिताऽसीत् । इयमयोनिजा मैथिलीव । भट्टनाथमुने  
स्तुलसी कानने समुद्भूता तेन च पुत्रीत्वेन स्वीकृताऽभूत् जनकचक्रवर्तिना सीतेव । भगवद्दिव्यमहिषीष्वन्यतमा  
सेयं गोदादेव्यपि स्वकान्तविषयकं परमभोग्यं मधुरमधुरं परमविक्षणं दिव्यप्रबन्धद्वितयं प्रणिनाय, तदपि  
द्राविडवेदमध्यपरिगणितं विभाजते । एवंच निदिष्टैर्द्वादशमिर्व्यक्तिविशेषैः प्रकाशितानां परमपावर्तनां दिव्य-  
सूक्तीनां द्रविडान्नायव्यपदेशः सुप्रथितः ॥

संस्कृतभाषायां दिव्यमिति किमपि पदं उत्तमोत्तमार्थकमुल्लसति । भगवद्गीतायां “उन्म कर्म च मे दिव्यम्”  
“दिव्यं ददामि ते चक्षुः” इत्यादिस्थलेषु पातमिदं दिव्यपदं श्रीवैष्णवसंप्रदाये प्रमाणप्रमेयप्रमातृषु प्रयुक्तं सत् पर-  
विलक्षणं सौरभं घत्ते । तथाहि । प्रमाणेषु मूर्धन्यो द्राविडवेद एवेति ते दिव्यप्रबन्धनाम्ना व्यपदिदिशुः । प्रमेयमूर्धन्यता  
अर्चावतारस्थल विशेषाणामेवेति तान् दिव्यदेशनाम्ना प्रथयामासुः । प्रमातृमूर्धन्यता श्रीपरांकुशपरकाल प्रमुखसूरि  
वराणामेवेति तान् दिव्यसूरिपदेनाभिलपन्तिस्म । अहो ! दिव्यतमेयं खलु व्यवस्था ॥

दिव्यसूरिष्वेतेषु श्रीशठकोपमुनेरेव सर्वसंप्रतिपन्नं प्राधान्यम् । अन्ये सर्वेऽपि सूरयः शठकोपमुनेरस्य अव-  
यवभूताः, अयमेव श्रीपरांकुशमुनीन्द्रः अवयवीति संप्रदायः ॥

अवतारक्रमे प्राथम्यमनुद्ग्रहतः शठकोपमुनेर्ननु कथमवयवित्वं प्रोच्यते ? इति चेत्, तत्तु भगवत्सङ्कल्पा-  
धीनतत्प्रभावातिशयनिबन्धनमिति सम्प्रति संक्षेपः । एतैः सर्वैरपि दिव्यसूरिवरैः प्रणीतास्सर्वेऽपि दिव्यप्रबन्धाः  
कदाचिद्द्विषुप्तप्रचारा अनूवन् । आचार्यपरम्परायामादिमः श्रीमन्नाथमुनिसमाख्यो गुरुवरस्तेषां दिव्यप्रबन्धानां  
पुनरुद्धारं चिकीर्षुस्सन् महतां नियोगेन श्रीशठकोपमुनीन्द्र दिव्यावतारस्थलीं श्रीकुरुकापुरीमुपेत्य तत्र दिव्य-  
तिन्त्रिणीतरुमूले निपद्य श्रीशठकोपमुनीन्द्रविषयकं श्रीमधुरकविसूरिप्रणीतं लघुतरं प्रबन्धं द्वादशसहस्रकृत्वः  
सनियमं जपित्वा अथ योगदशायां दत्तसाक्षात्कारात् श्रीशठकोपमुनीन्द्रात् चतुस्सहस्रसंख्याकागाथात्मकं द्रावि-  
डान्नायं लेभे ( श्रीमन्नाथमुनिः ) इति संप्रदायः । अनेनापि हेतुना श्रीशठकोपमुनेः प्राधान्यमवसेयम् । अत्र चाप्र-  
मनुसन्धेयः श्लोकः—पत्युः श्रियः प्रसादेन प्राप्तसार्वज्ञ्यसम्पदम् । प्रपन्नजनकूटस्थं प्रपद्ये श्रीपरांकुशम् ॥  
इति । शठकोपमुनेरेव नामान्तरं श्रीपरांकुश इति । वकुलभरणमुनिरित्यन्यस्य व्यपदेशः प्रथितः ॥

एतादृशमहिमशालिनि सत्यपि श्रीशठकोपमुनौ, दिव्यप्रबन्धपरिगणनायां प्राथम्यं तु श्रीभट्टनाथ  
( विष्णुचित्त ) समाख्य दिव्यसूरिप्रणीतस्य तिरुप्पल्लाण्डुनाम्नो दिव्यप्रबन्धविशेषस्यैव समभूत् । स एव द्रावि-  
डान्नायरूपसकलदिव्यप्रबन्धेष्वपि प्राथमिकं स्थानं प्राप्नोति । संस्कृतवेदोपक्रमे यथा नियतं प्रणवानुसन्धानं, तथा  
द्राविडवेदोपक्रमे तिरुप्पल्लाण्डु दिव्यप्रबन्धस्य पारायणं नियतम् । मङ्गलाशासनात्मकत्वादेतस्य प्रबन्धस्य ॥  
सोऽयं प्रबन्ध आदौ व्याख्यायते ॥

❀ इति प्रस्तावना समाप्ता । ❀

इत्थमण्ण्डून्नायः काञ्चीस्थो वादिभीकरः ।  
प्रस्तावनां नु विज्ञाप्य व्याख्यानेऽथ प्रवर्तते ॥

॥ श्रीरस्तु ॥

श्रीपराकुशपरकालयतिवरेभ्यो नमः । श्रीमद्वरमुनये नमः ॥ अस्मत्पुरुपरम्पराभ्यो नमः ॥

द्राविडवेदव्यपदेशभासुरेषु चतुस्सहस्रसंख्याकगाथात्मकदिव्यप्रबन्धेषु

## ॥ मुदलायिरम् नाम प्रथमसहस्रम् ॥

श्रीकाश्वी प्रतिवादि भयङ्कर-अण्णङ्गराचार्य प्रणीत संस्कृत विवर्तात्मकम् ॥

तत्र प्रथमः प्रबन्धः—तिरुप्पल्लाण्डु.

॥ तत्प्रणेत् श्रीभट्टनाथसूरिविषयकाणि स्तुतिपद्यानि ॥

गुरुमुखमनर्धात्य प्राह वेदानशेषान नम्रपतिपरिकल्पितं शुल्कमादातुकामः ।

श्वशुरममरवन्द्यं गङ्गनाथस्य साक्षात् द्विजकुलतिलकं तं विष्णुचित्तं नमामि ॥

(गाथा.) मिन्नार्तडमदिळ्शूळ विल्लिपुत्तून्नोरुकाळ्, शोन्नार् कळ्क्कमलम् शूडिनोम्—मुन्नाळ्  
किलियरुत्तानेन्ऱैत्तोम् कीळ्मयिनिळ् शेरुम्, वळियरुत्तोम् नेञ्जमे वन्दु.  
पाण्डियन् कोण्डाडप्पट्टिर्पिरान वन्दानेन्ऱ्, ईण्डिय शङ्गमेडुत्तुद—वेण्डिय  
वेदङ्गळोदि विरेन्दु किलियरुत्तान्, पादङ्गळ् यामुडैय पनु ॥



## भट्टनाथ (श्रीविष्णुचित्त) सूरिवैभवम् ॥

मिथुने मामि स्वात्यां भुव्यवतीर्णस्य भट्टनाथस्य । सर्ववैभवमतुलं संप्रति विज्ञापयामि सागतरम् ॥

पाण्ड्यमण्डले श्रीधन्विनव्यक्षेत्रे [ श्रीविल्लिपुत्तूरु ] वैदिकविप्रवरेण्यसंततौ मिथुनमासि स्वातीनक्षत्रे  
शुभे कोऽपि महापुरुषः प्रादुरभूद्वटपत्रशायिभगवत्कटाक्षविशेषेण, यः खलु विष्णुचित्तनाम्ना प्रसिद्धिमुपाययौ ।  
यथा तु तुलसी निसर्गत एव विलक्षणसौंदर्यभक्तभृता चकास्ति, तथा सोऽयमपि महान् स्वभावत एव  
भगवद्भक्तिभूमभूषितस्तत्कैङ्कर्यकसक्तचित्तो ववृथे ।

एवमेष वर्धमानो मान्यमहोदयः कीदृशेन कैङ्कर्येण कृतेन भगवान् प्रसीदेदिति मनसि  
पर्यालोचयन्नवर्तत । तस्मिन् क्षेत्रे कश्चन प्राज्ञः पौराणिकः श्रीविष्णुपुराणप्रवचनेन भूयस्सज्जनानावर्जयन्  
विरराज । तदीयगोष्ठ्यामयमपि महान् कदाचिदन्वितस्सन् भगवत्कथाश्रवणकुतूहली निषीदतिस्म ।  
तदात्वे तु स पौराणिकः \* प्रसादपरमौ नाथौ मम गेहमुपागतौ । धन्योऽहमर्चयिष्यामीत्याह माह्वोप-  
जीवनः \* इत्येतत्पद्यरत्नं व्याचक्षाणः कंसजिघांसया मधुरां पुरीं समाजग्मुषो नन्दसूनोः मालाकारभवनं  
स्वयमभ्येत्य कुसुममालिकां याचमानस्य कथां कर्णामृतमयीं कथयामास । तदाकर्णनजहर्षप्रकर्षप्रफुल्लितो  
विष्णुचित्तो नित्यं भगवतः पुष्पमालासमर्पणमेष तत्प्रसादनिदानं महत्तरं कैङ्कर्यमिति दृढमध्यवस्थम्

मनोहरमुद्यानवनमुपकल्प्य तस्मिन् नानाविधानि सुगन्धिसुमानि संवर्धयन् तत्क्षेत्राधिपतये वटपत्रशायिभगवते नित्यमर्पयन्नानन्दम् । नक्तं दिवमपि तदुद्यानपोषणमेवास्य नित्यकर्म समभूतम् । एवमेवासौ ब्रह्मानन्दमयं सकलमपि समयं गमयन्नास्ति ।

पाण्ड्यकुलजन्मा बल्लभदेवनामा समतीतसीमभूमा भूपतिः कोऽपि दक्षिणमथुरापुर्यामाधिराज्य-मातस्थितवान् नगरशोधनाय नित्यं नक्तं निगृह्यैव वपुषा वीर्यशु परिभ्रमन् जातुचित्तं क्वचन कोणे शयानं कमपि पथिकमुत्थाप्य 'कस्मै भोः ! कुतस्त्यः कुत्रत्यः' इत्यादि पर्यपृच्छत । स च प्रत्यभाषत—'ब्राह्मणोऽहम्, गङ्गायात्रां परिसमाप्य प्रतिनिवर्तमानः श्रान्तिशान्तये शयितवाननेति । तदाकर्ण्य राजा प्रोवाच—'ब्राह्मणः खल्वसि; ब्राह्मणा ननु नीतिज्ञाः; यदि जानाति भवान् ब्रवीतु कामपि नीतिम्' इति । आदिष्टश्चैवमसौ द्विजातिरब्रवीत्—

वर्षार्थमष्टौ प्रयतेत मासान् निशार्थमर्धं दिवसं यतेत ।

वार्धक्यहेतोर्वयसा नवेन परवहेतोरिह जन्मना च ॥" इत्येतत्पद्यस्तम् ।

[वर्षाकालात्मकमासचतुष्टयोपयोज्यवस्तुजातसंभ्रणार्थमष्टासु मासेषु यत्नं कुर्यात्; रात्रिकालोप-योज्यवस्तूनि संपादयेद्दहनिः वार्धक्योपयोज्यमर्थजाते यौवने संनाहयेतः पारलौकिकाय श्रेयसे कृत्स्नेऽपि जन्मन्यस्मिन् प्रयस्येन्नर इति तावदस्य श्लोकस्य तात्पर्यम् ।]

व्युत्पन्नो विवेकी च स चक्रवर्ती श्रुतस्यास्य श्लोकस्यार्थं मुहुर्मनसि चिन्तयन् "ऐहिकभोगेषु नास्ति काचिदस्माकं न्यूनता, पारत्रिकाय श्रेयसे तु नाद्य यावदस्माभिः प्रयतितम्, तेनैव हि प्रयत्नेनावश्यं भवि-तव्यम्; कथमसौ कीदृशो भवितुमर्हति?" इत्येवंविधां चिन्तामन्तरुदञ्चित्तामनुक्षणमभिवर्धमानां श्रीपूर्ण-नाम्नः (शेन्दनम्बि) पुरोधसस्सविधे परेऽपि न्यवेदयत् । विवेकिनां भगवद्भक्तानामग्रेसरस्स पुरोहितः प्राह—'प्रभुवर ! परे पुंसि भक्तिविवर्धनमेव पारत्रिकाय श्रेयसे प्रकल्पेत भूयस्' इति । तन्निशम्य राजा चतुर्विधपुरुषार्थविश्रागनविचक्षणं परं तत्त्वं निर्धारयितुं कस्मिन्दभ्युपाय इत्यन्वयुङ्क्त । स च पुरोधाः प्रोचे—'नानादेशीयानधिगतभूरिशास्त्रमर्मसर्वस्वान् विद्वद्वरिष्ठान् समावाह्य तन्मुखेन निर्धार-णीयोऽयमंश इति ।

युज्यत इत्यभिनन्दन्नवनीपतिरथ वित्तमपरिमितमेकस्यां सञ्चिकायामाबद्ध्य विद्याशुल्कतयोपकल्प्य सभामण्डपे क्वचिदुत्तुङ्गस्थाने प्रतिष्ठाप्य सर्वतः प्रथयामास "अत्रागत्य वैदिकप्रमाणबृन्दोपन्यसनपूर्वकं यथायथं परं ब्रह्म निर्धारयतामस्तद्ग्रे विद्याशुल्कग्रन्थिरसौ स्वयमुपनंस्यति तावत्" इति । प्रथामिमाम-वज्रमिवांसः पण्डितपरिषद् भूयांसो विशेषतो नानादिगन्तत उपेत्य वादकेलिसन्नद्धास्संघीबभूवुः ।

तदात्वे श्रीधन्विनम्यनगरक्षेत्राधिनाथो वटपत्रशायी भगवान् श्रीविष्णुचित्तसूत्रिमुखतो वेदान्तसिद्धं परं तत्त्वं प्रख्याप्य जगतीमुज्जीवयेयमित्युत्कण्ठासुत्कण्ठासुद्हनं तस्यैव सूरेस्त्वप्ने दृष्टिपथमुपयात इत्थमनुजग्राह "स्वामिन् ! अत्रभवानद्यैव मथुरापुरीमुपगम्य पाण्ड्यभूपतिपरिकल्पितायां पण्डितपरिषदि श्रीमन्मारायण-पारम्यमप्रभृष्य प्रतिष्ठाप्य प्रभुणा तेन परिकल्पितं विद्याशुल्कं च स्ववशीकृत्य समुपायान्" इति । स च विष्णुचित्त एवमुत्तरमुदरितं भगवन् ! शास्त्रविज्ञानलवलेशविधुरोऽहमौद्यानिकः कथं नाम विद्वद्वरिष्ठैकसु-करं कृत्यं कर्तुं प्रभवेयम् ? खनित्रादि साध्ये प्रबलेऽपि कर्मणि नियुक्तोऽहं नियतं तन्निर्वर्तयितुं निपुणस्यामः स्वाधिकारवैदेशिकं कर्मणि कथं नु मां नियोजयति श्रीमान् ?" इति । भगवांस्तु "नैष विचारो युक्तो भवतः; आज्ञामात्रपरतन्त्रो गन्तुमर्हति भवान् ; कार्यनिर्वाहस्तु ममैव भरः" इत्यभिधाय सन्नस्तिरोहितः ।

अथ शयनादुत्थितो विष्णुचित्तो विस्मयविवशो भगवदनुकम्पामधिकृत्य धन्यवादमाश्रेडयन् यथाभग-वद्भाज्ञमाचरितुमवधार्य प्रस्थितः पाण्ड्यराजपण्डितपरिषदं प्रययौ । उपागतमेनमुद्दीक्ष्य सपुरोहितस्सन्नाह

\* रूपमेवास्यैतन्महिमानं व्याचष्टे\* इत्यनुसन्दधानो दिव्यतेजःपुत्रभूम्ना वैभवविशेषमभ्यूह्य, अभ्युत्थान-  
प्रणामाद्युच्चावचोपचारप्रकाशनेन महत्तरं गौरवमाविष्कर्वन् सभाभण्डपमध्ये महति सिंहासने तमिमसृपा-  
वीविशत् । एवं नाम प्रकृतितां बहुमानतामवलोक्य साभ्यस्या अन्ये सर्वेऽपि विडम्बरेण्या 'अपरिमित-  
शास्त्रवैदुष्यविभूषितानस्मान् अवज्ञापात्रभावं प्रापथ्य यथाजातस्य कस्यचिदेवं नाम सभाजनं सर्वथाऽप्य-  
स्थाने' इत्यधिचिक्षिपुः । तान्यधिक्षेपवदन्ति नदागपि तूष्णकुहरमप्रवेशयन्तौ पुरोहितप्रभुवर्गौ  
सिंहासनोपरि देदीप्यमानदिव्यतेजसं विष्णुचिन्मुद्रिष्य 'स्वामिन् ! परमया कुरुण्या परतन्वनिर्णयमातनोतु  
तत्रभवान् प्रमाणोपन्यसनपूर्वकम्' इति सविनयादरं संप्रार्थयेताम् ॥

प्राथित्यैवमेव महात्मा स्वप्नमन्दितस्य सर्वेश्वरस्य कमलापतेः करुणानिधेः नवग्रहमनुग्रहमेकमेव प्रबल-  
मवलम्बमाकलयन् तत्पादारविन्दयुगलपरिचिन्तनपावनमानसस्तन् करतलामलकीकृतसर्वशास्त्रार्थस्तर्ज-  
सार्वभौमो भवन् श्रुतिस्मृतीतिहासपुराणाद्यशेषप्रमाणवृन्दादमृतानि वचनान्युपादाय तदर्थीश्च स्वयमेव  
आक्षेपसमाधानैस्सह सयुक्तिकं संप्रदर्श्य परमतप्रक्रियाश्च समूलमुन्मूल्य, श्रीवैष्णवदर्शनस्यैव प्रामाणिकतां  
श्रीमन्नारायणस्यैव परदेवतां तच्छरणगतैरेव पामदिततां च सुविशदमतिचारुतरमप्रधृष्यमुपन्यस्य प्रतिष्ठा-  
पयामास, निमज्जयामास च निग्वधिकविमयमन्तोषनागं निखिलानपि प्रेक्षकजनान्, नमयामास च  
कृताधिष्ठेपविद्वज्जनशिरांस्यपि ॥

अथ वल्लभदेवः प्रभुवरः सपुरोहितो विष्णुचिन्सूरिविज्ञानवैभवमवाङ्मनसगोचरमतिमात्र प्रशस्य  
तत्पादारविन्दपरिसरं साष्टाङ्गे प्रणिपतन् प्रैषत् च तस्यैव सूरैस्तद्वै स्वयमुपनतं तं विद्याशुल्कग्रन्थिम्,  
यः खल्व्वात्मना स्थूणाशिरसि पुरा स्थापित आसीत् । सूरिवरोऽपि भगवत्कृपातिशयप्रकाशकमनन्यलभ्यमेनं  
द्रव्यग्रन्थिमात्मासादकरोत् । विद्वांसोऽप्यथ सर्वे विष्णुचिन्पादारविन्दपांसुपवित्रीकृतशिरस्काः शिष्यभावं  
प्रकाशयन्त उच्चैरभिष्टूय कृतकृत्या अभूवन् । महाप्रतिमशालिनोऽस्य सूरिवरस्य वीर्येषु विजययात्रोत्सवं  
सुमहता समारोहेण संविधातुकामा महाराजप्रभृतयस्सर्वेऽपि तमिममभ्यर्थ्य हस्तिमस्तकमधिरौप्य,

जयति जयति विद्वान् भट्टनाथो महात्मा जयति जयति मान्यो विष्णुचिन्तो महीयान ।

जयति जयति धन्यो दिव्यसूरिर्गरीयान् जयति जयति तत्त्वस्थापनाचार्यवर्यः ॥

जयति जयति लक्ष्मीनाथकारुण्यपात्रं जयति जयति विद्वन्मस्तकन्यस्तपादः ।

जयति जयति सूरिस्तर्वविन्सार्वभौमो जयति जयति तन्वज्ञानिनामग्रगण्यः ॥

इत्येवमेवं विजयघोषणा विरचयन्तः प्राचीवृत्तत्रभेयमहोत्सवम् । ततःप्रभृति भट्टनाथ इति विरुदमस्य  
जगति विशेषतः पप्रथे । श्रीचिह्नाहलीशङ्खभरीनिनदातिशयसनाथं जैवयात्रात्सवमनुपममनुभवति सति  
भट्टनाथे सूरिप्रवरे, तनूभवस्य महोत्सवं दिदृक्षु मातरपितराविव दिव्यदम्पती श्रीवैकुण्ठदिव्यधाम्नः  
पतगराजमारुह्य समुपेत्य परमाद्भुतं दर्शनमग्रतो दिदिशतुः । दिव्येन चक्षुषा गगनन्दमीक्षमाणो दिव्य-  
सूरिवरेण्यो विष्णुचिन्तो मनागप्यवलेपमनुद्बहन् परमभक्तिसीम्नि स्थितो भगवतो ज्ञानशक्त्यादिगुणगणान्  
विस्मृत्य सौन्दर्यसौकुमार्यलावण्यादीनेव गुणान् भृशमनुसन्दधानः 'हा हन्त हन्त ! अकालकान्ये दिव्ये  
धाम्नि परं विराजितुमर्हौ भगवान् एवं नाम काळसास्त्राभ्यास्पदेश्च प्रकृतिमण्डले दृष्टिपथमुपयातः ! आः !  
किमप्यवयमस्य भवेत्किमु !' इति प्रेमभूम्ना भृशमतिशङ्कमानो सिंहलविक्रवहृदयस्तद्विषयमङ्गल-  
विग्रहस्याखिलहेयप्रत्यनीककल्याणैकतानस्यापि नित्यप्रियं नित्यमङ्गलमाशंसमानस्तस्यैव हस्तिनः स्कन्धे  
निषण्णस्तपदि\* पल्लण्डु पल्लण्डु (जय विजयीभव) इत्युपक्रम्य मङ्गलान्याशास्त । भगवांश्च कृतकृत्यः  
परमसंतुष्टो निजं धाम विजगाह ॥

अथ च भट्टनाथो मुनिवर आत्मीयपादारविन्दप्रणिपतितं पाङ्कजुलपति नरपतिमतिशिशिरकटाक्षणे-  
नानुगृह्य भागवतगोष्ठीगरिष्ठमाकलय निजावसथदिव्यदेशमासाद्य राजपरिषदि समुपलब्धमखिलमपि

शुल्कद्रव्यं श्रीवटपत्रशायिभगवन्मन्दिरगोपुरनिर्माणकैङ्कर्यं विनियुज्य यथापुरं कुसुमोपहरणकैङ्कर्यनिरतोऽ  
ध्यात्मशास्त्रप्रवचनेन शिष्यमण्डलीस्समुज्जीवयन् दिगन्तविस्मृत्वरविपुलविमलयशाः प्रचकाशे ॥

अनेनानुगृहीतं दिव्यप्रबन्धद्वितयं सुप्रसिद्धमहिमशालि प्रथते । १. तिरुप्पल्लाण्डुनामा मङ्गला-  
शासनदिव्यप्रबन्धो द्वादशगाथात्मकः । २. पेरियाल्वारतिरुमोलि ( श्रीविष्णुचिन्तनसूक्त ) नामा दिव्य  
प्रबन्ध एकषष्ठ्यधिकचतुश्शत ( ४६१ ) गाथात्मकः । तदिदं दिव्यप्रबन्धद्वितयं प्राथमिकसहस्रं प्रथमतो  
न्यवेशि पूर्वाचार्यैः । श्रीकृष्णावतारगुणचोष्टितानुभवोऽस्य निष्प्रतिद्वन्द्वः परमविलक्षणः प्रथते । विष्णुचिन्तो  
भट्टनाथ इति च नामनी विद्धानोऽप्यसौ महादिव्यसुरिः ( पेरियाल्वार ) इत्येव सुप्रसिद्धं व्यपदेशमश्नुते ।  
कारणं चात्रैवमनुगृह्णन्ति श्रीवरवरमुनीन्द्रा उपदेशरत्नमालायाम्-भगवन्मङ्गलाशासनविषये दिव्यसूर्यन्तरा-  
पेश्याऽपि भूशमतिशयितमभिनवेशमावह्यदसौ तत एव महानिति विरुदमुपलेभे—इति॥ वेदान्ताचार्यास्तु  
गोदास्तुतावामनन्ति—स्वदुहितृचिकुरभृतपुष्पमालिकां भगवत उपहरन्नसौ “महान्” व्यपदिदिश इति ।  
सा च कथा गोदादेर्वैभवप्रकरणेऽनुसन्धेया ॥ ... ..

इति श्रीभट्टनाथार्यैर्भवं हृदि विभ्रताम् । वेदवेदान्तसर्वस्वं हस्तामलकतामियात् ॥

इति श्रीमदण्डराचार्य स्वामिपादविलिखितं श्रीभट्टनाथसुरिवैभवं समाप्तम् ॥

## ॥ अथ तिरुप्पल्लाण्डुदिव्यप्रबन्धभूमिका ॥

सोऽयं दिव्यप्रबन्धः श्रीविष्णुचिन्तापरनामधेय श्रीभट्टनाथ योगीन्द्रप्रणीते दिव्यप्रबन्धद्वितये प्राथमिकः ।  
यद्यप्यसौ योगीन्द्रो दिव्यसूर्यवतारपरम्परायां सप्तमः, अथाप्यदसौयोऽयं प्रबन्ध एव द्राविडान्नायरूपसकल-  
दिव्यप्रबन्धेष्वपि प्राथमिकं स्थानं प्राप्नोति । संस्कृतवेदोपक्रमे यथा नियतं प्रणवानुसन्धानं तथा द्राविड-  
वेदोपक्रमे एतस्य दिव्यप्रबन्धस्य पारायणं नियतमिति संप्रदायः । मङ्गलाशासनात्मकत्वादितस्य प्रबन्धस्य ।

‘पल्लाण्डु’ इति मङ्गलाशासनपर्यायः । (तिरु) इति श्रीशब्दपर्यायः । तथा च ( तिरुपल्लाण्डु ) इत्यस्य  
श्रीमङ्गलाशासनप्रबन्ध इत्यर्थस्सिद्धः । श्रीभागवतम्, श्रीभाग्यमित्यादाविव श्रीशब्दोऽत्र माङ्गलिकः, न तु  
लक्ष्मीवाचकः । शरदश्शतं विजयीभवेति भगवन्तमुद्दिश्य यन्मङ्गलाशासनं कृतं भट्टनाथमुनिवरेण, तत्प्रति-  
पादको दिव्यप्रबन्ध इति फलितम् । किमर्थं कदा वा मङ्गलाशासनं कृतमित्येतत् मुनिवरस्यास्य वैभवे  
विशदम्; तत्ततो वेदितव्यम् ॥

अवामसमस्तकामत्वेन सर्वरक्षकत्वेन च प्रसिद्धस्य भगवत्संस्काशात् स्वस्य मङ्गलप्रार्थनं खलु  
युक्तम्; तादृशी पद्धतिं विहाय, मङ्गलनिधेरेव भगवतो मङ्गलाशासनं कथं कृतमिति केचिदाशङ्केरन् ।  
अत्रैवं समादधते पूर्वाचार्याः । भक्तानां सज्जनानां ज्ञानदशा प्रेमदशेति दशाद्वितयं वर्तते । ज्ञानदशायां  
रक्ष्यरक्षकभावः व्यवस्थितोऽवतिष्ठते । ‘सर्वरक्षको भगवान्; वयं भगवता रक्ष्याः; तत्संस्काशादस्माभिर्मङ्ग-  
लानि प्राप्तव्यानि’ इत्यनुसन्धानं तन्मूलकप्रार्थनादिकं च ज्ञानदशायां प्रवर्तते । प्रेमदशायां तु विपर्यसेन  
भवति—रक्ष्यरक्षकभावानुसन्धानं विपर्यस्यति । सर्वेश्वरस्य ज्ञानशक्त्यादिगुणगणान् विस्मृत्य तदीयसौ-  
न्दर्यलावण्यसौकुमार्यादिकमसकृदनुसन्धाय द्रवीभवनमनसां प्रेमपरवशानां भगवति रत्नकत्वाध्यवसायः  
प्रच्युतो भवति । भगवन्तं रक्षितुं प्रयतन्ते ते । अखिलदेयप्रत्यनीककल्याणैकतानेऽपि तस्मिन् भगवति  
कालदेशादिवैगुण्यवशात् हा हन्त किमप्यवद्यं संभवेत्किमु ! इति शङ्कातङ्काङ्करो मनसि भवति प्रीतिरूपाप-  
न्नज्ञाननिधीनां महताम् । तयैवातिशङ्कया मङ्गलाशासनप्रवृत्तिरुन्मिषति ॥



दण्डकारण्ये श्रीरामचन्द्रं सेवितवतां मदधीनां तस्मिन् परमपुरुषत्वप्रतिपत्तिरासीद्देवानपाया,  
तथाऽपि ते प्रेमपारवश्यान्मङ्गलाशासने प्रावर्तन्तेति प्राह प्राचेतसः—\* ते ते सोममिवोद्यन्ते दृष्ट्वा वै धर्मचा-  
रिणः । मङ्गलानि प्रयुज्जानाः प्रत्यगृह्णन् दृढव्रताः \* इत्यनेन श्लोकरत्नेन ॥

आस्तां तावत्प्राकृतमण्डलवृत्तान्तः । अज्ञानान्यथाज्ञानाद्यवयवगन्धमसहमानायां नित्यविभूत्यां प्रकृष्ट-  
विज्ञानबलैकधामशेषशेषाशनगरुडप्रमुखा नित्यसूरयोऽपि व्यामुग्धास्तन्तो भगवदक्षणादीक्षिता भवन्तीति  
प्रत्यगृह्णा पश्यन्तो विपश्चितो व्याहरन्ति । तथा च श्रीगुणरत्नकोशे भट्टपादाः—\* स्नेहात् अस्थानरक्षाव्यस-  
निभिरभयं शार्ङ्गचक्रासिमुखैरित्यादिकमभिदधिरे । एवं च भगवतो मङ्गलाशासनं स्वरूपानुबन्धीति  
सिद्धम् ॥

एवंविधमङ्गलाशासनरुचिर्यद्यपि श्रीपराङ्मुखपरकाज्ञादीनामन्येषामपि दिव्यसूरीणामस्ति, तथाऽपि  
श्रीभट्टनाथसुरैरस्यैव सेयमतिशयिनीति सुगममैदम्पर्येण पृथक्प्रबन्धप्रणयनात् । महायोगीति संज्ञाऽप्यस्य  
एतन्निबन्धनैव हि ॥ तदुक्तं श्रीवरवरमुनिभि रूपदेशरत्नमालायाम् ।

अस्मिन् दिव्यप्रबन्धे द्वादश गाथास्तस्मिन् । आद्यगाथाद्वयेन सपरिवारस्य भगवतो मङ्गलान्याशास्ते  
स्वयं मुनिवरः । अथ तृतीयचतुर्थपञ्चमगाथाभिः क्रमेण भगवत्प्राप्तिकामुकान् कैवल्यार्थिन एव स्वर्गार्थिनश्च  
भगवन्मङ्गलाशासनार्थमाह्वयति । आहूतानां तेषां त्रिविधानामधिकारिणां वाचा मङ्गलाशासनं निबध्नाति  
षष्ठसप्तमाष्टमगाथाभिः क्रमशः । तैस्संमिलितस्य स्वस्य वाचा मङ्गलाशासनं निबध्नाति नवमदशमैकादश-  
गाथाभिः । अथ द्वादशी गाथा फलश्रुतिः—इति विवेकः ॥

इत्यवतारिका समाप्ता ॥

॥ श्रीरस्तु ॥

॥ अथ तिरुप्पळण्डु समाख्य मङ्गलाशासनदिव्यप्रबन्धप्रारम्भः ॥

श्रीविष्णुचित्तमुनीन्द्रैरनुगृहीता तिरुप्पळण्डु-मङ्गलाशासनकृतिः ॥

॥ श्रीमदण्णाचार्यस्वामिपादकृता संस्कृतव्याख्या ॥

१. पळण्डु पळण्डु.

[ द्राविडगाथायाः संस्कृतविवर्तरूपा छाया । ]

जय विजयीभव जय विजयीभव, जयजय शरदशतशतमयुतम् ।

जयजय महानिहन्तृभुजोज्ज्वल ! मणिवर्ण ! तवांगिरचिर्जयतात् ॥ १ ॥

\* \* \* चाणूरमुष्टिकादिमल्लवधसमर्थबलिष्ठभुजशालिन ! इन्द्रनीलमणिप्रभ ! जय विजयीभव  
शरदशतम् । भवदीयपादारविन्दसौन्दर्यं च जयतु सुचिरम् ॥ इति मूलगाथार्थः ॥



(विशेषविधरणम् ।) भयशङ्कया भट्टनाथो मङ्गलाशासने प्रवृत्त इति जानन् भगवान् ' हा इन्त कुत एवमसावस्थाने व्यामुह्यतिः अप्रतिमभुजबलशालिनोऽपि शत्रून् अनायासेन निरसितुं क्षमं देहबलमस्माकमस्तीति न जानातीव सूरिरसौः तादृशं बलं यदि वयमस्मै पदक्षेप्येम्, अथासौ प्रशान्तभयो मङ्गलाशासनादुपरमेत ' इति मन्यमानः—पुरा कृष्णावतारे स्वहननार्थं कंसं प्रेरितान् चाणूरमुष्टिकादिमल्लवर्गान् येन भुजबलेन निजघान तदैवाधुना प्रादर्शयदस्मै । भयनिवृत्तये प्रदर्शितं तत् इन्त भयविवृद्धये प्रकल्पतेस्म विष्णुचिन्तस्य । यदि कोऽपि पुमान् महावीरो महाशूरश्च स्यात् तस्य जननी अवश्यमेव खलु भयविह्वला स्यात्—' वीरः शूरश्च सोऽयं निर्भयं युद्धसैन्यं भवेद्यदि तर्हि कालदेशादिदौर्गुण्यवशात् किमप्यवद्यमुदियात्किमु ! ' इति । तथैवायं सूरिरपि मल्लहननकुशलभुजबलमधिकृत्य भीतभीतः पुनरपि मङ्गलान्याशास्ते । पादारविन्दे उद्दिश्यात् क्रियमाणं मङ्गलाशासनं कृत्स्नदिव्यमङ्गलविग्रहमङ्गलाशासनपर्यायभूतं वेदितव्यम् । स्तनन्धयप्रजाया मानुः स्तन इव भक्तवर्गस्य भगवत्पादारविन्दैः परमुद्देश्यताबुद्धिर्नैसर्गिकी ॥ ... ( १ )

२ अडियोमोडुम् निन्नोडुम्.

[ छाया ] स्वामिन् ! दासजनैस्सह स्थितिरियं जेजेतु ते आश्रयती

वक्षःपीठविभूषिणी विजयतां पद्मा च ते प्रेयसी ।

जीयादृक्षिणपाणिमण्डनमणिः ज्योतिर्मयश्चक्राद्

जीयाद्युद्धमहीविसृत्वस्त्वस्ते पाञ्चजन्योऽपि सः ॥ २ ॥

भगवन् ! दासभूतानामस्माकं भवतश्च नित्यसंश्लेषो नित्यश्रियं नित्यमङ्गलमश्नुताम् । भवतोऽप्यतिशयावहा भवत्प्रकारभूता भवद्दीयवक्षस्स्थलनित्यनिवासिनी श्रीमहालक्ष्मीश्च नित्यमङ्गलशालिनी भूयात् । भवद्दीयदिव्यमङ्गल विग्रहव्यापिज्योतिःपुञ्जो दक्षिणपाणिस्थस्तोजेष्टो हेतिराजोऽपि चिरं विजयताम् । सेनासनाथयुद्धरङ्गे प्रविश्य जयघोषणामातन्वानः श्रीपाञ्चजन्योऽपि नित्यमङ्गलभागभवतु । इति गाथार्थः ॥

(वि.) भगवत् एव समृद्धिमाशंसमान एष सूरिवरः कथं प्रथमपादे स्यस्यापि समृद्धिं कामयत इति चेत् ; भगवतो नित्यं मङ्गलाशासनार्थं स्वस्य सद्भावश्चावश्यकः खलु । स्वात्मनोऽभावे मङ्गलाशासनविच्छेदेन भगवतः किमप्यवद्यमुत्पद्येतति भीतिरस्य स्वाभाविकी । अतश्चात्र स्वस्थैर्यप्रार्थनमपि भगवन्मङ्गलशासनशेषभूतमेवेति ध्येयम् । द्वितीयचरणेन श्रीमहालक्ष्म्या मङ्गलाशासनं क्रियते । लोके पुष्पं यथा सौरभेणोत्कृष्यते, यथा च रत्नं प्रभया, तथा सर्वेश्वरोऽपि भगवान् लक्ष्मीसम्भवशादेव स्वयं समुत्कर्षं विन्दतीति सांप्रदायिकी प्रथा । अनुजगद्गुश्च भट्टपादाः श्रीगुणरत्नकांशे—\*तव स्पर्शादीशं स्पृशति कमले मङ्गलपदं तवेदं नोपाधेरुपनिपतितं श्रीरसि यतः । प्रसूनं पुष्प्यन्तीमपि परिमलङ्घि जिर्गादपुः न चैवन्त्वादेवं स्वदत्त इति कश्चित्कवयते ॥ इति, \* अपाङ्गा भूयांसो यदुपरि परं ब्रह्म तदभूत इति च । इममर्थमिह स्फोरयति [ द्वितीयपादस्थ ] लक्ष्मीविशेषणम् ॥

अथ तृतीयचतुर्थचरणाभ्यां सुदर्शनपाञ्चजन्ययोर्मङ्गलाशासनं विरच्यते । आयुधकोटिप्रविष्टयोरपि तयोराभरणकोटावेनानुसन्धानं भक्तप्रवराणां हृदि ससुन्मिषति । अत एव, एताभ्यां दिव्याभरणाभ्यां बिलसन्त्यास्तुषमाया अनपायो भूयादिति मङ्गलमाशास्यते ॥ ... ( २ )



संधत्ते । अन्ततः फलश्रुतिगाथया तद्व्यक्तमेव । अतोऽस्य परमकारुणिकताया न काऽपि क्षतिः । एवंविधग-  
ईणोक्त्या बुभुक्ष्वोऽपि व्रीडिता मुमुक्षुभावं भजन्तामित्येतावानभिसन्धिरिह ग्राह्यः ।

“अस्मदीयगोष्ठ्यां न वयमङ्गीकरिष्याम” इति कथितवानसौ स्वकीयगोष्ठ्या अभ्यर्हितत्वे हेतुं  
निरूपयति गाथाया उत्तरार्धेन । [वयं तावत् सप्तभिस्संततिभिरनवद्याः स्मः] उपायान्तरपरत्वमुपेयान्तरप-  
रत्वमित्यादिरूपाण्यवद्यानि लेशतोऽपि नास्मास्तु लब्धावकाशानीत्यर्थः । अथ स्वकीयवृत्तिवैलक्षण्यमपि  
प्रतिपाद्यते—रामभद्रस्य मङ्गलाशासनमेव चास्माकं नित्यचर्येति । रावणवधानन्तरं विजयश्रियमधिकृत्य-  
मङ्गलाशासनमवश्यकर्तव्यमपि तदात्वे न केऽपि चक्रः; तां न्यूनतां परिहर्तुं वयमिदानीं मङ्गलान्याशास्महं  
तद्देशापदानमधिकृत्य । अत एवविधवृत्तिवैलक्षण्यशालिनामस्माकमभ्यर्हितायां गोष्ठ्यामनीदृशा उदरं भरयो  
न प्रवेष्टुमर्हन्ति । ये तावदुज्जिजीविषवः ते काममागत्य सानन्दं प्रविशन्तु—इत्युक्तं भवति ॥ ... (३.)

४. एडुनिलतिलिडुवदन्मुन्नम्.

[ छां. ]

कैवल्याह्वयमुक्तिदेशगमनात्प्रागस्मदीयैस्समं

संश्लेषुं यदि काङ्क्षिणः स्वनियमं संत्यज्य भोस्त्वर्थताम् ।

श्रीनारायणमन्त्रराजमवनौ सर्वत्र गातुं रुचिः

यद्यास्ते भवतां, समेत्य भगवद्भद्रावलीं गायत ॥ ४ ॥

कैवल्यानुभवकांक्षया क्रियमाणोपासना भो जनाः ! ययं कैवल्यकामनामपहाय समागत्य, अनन्यप्र-  
योजनानामस्माकं गोष्ठ्यां प्रविश्य यदि पुनरुज्जिजीविष्य तर्हि हेयतमकैवल्यस्थानप्राप्तितः प्रागेव आत्मा-  
नुभवमात्रकामनारूपामात्मायां दुर्व्यवस्थामपाकृत्य परिपूर्णभगवदनुभवकामनामावाह्य सरभसमागत्य  
समाजमस्मदीयं प्रविशत । अथ प्राज्ञपामरविभागविरहेण सर्वेऽपि यथा युष्माकमुत्कर्षमवगच्छेयुस्तथा  
श्रीमदष्टाक्षरमहामन्त्रसंस्कार्तनप्रवणभक्तगोष्ठीनिविष्टा भूत्वा भगवन्मङ्गलाशासनमनुतिष्ठत । इति गाथार्थः ॥

( वि. ) अथास्यां गाथायां प्रकृतिवियुक्तात्मानुभवकामुकानां कैवल्यार्थिनां भगवन्मङ्गलाशासना-  
र्थमाह्वानं निबध्यते । अधस्तनगाथायामुदरं भरयो यथा धिक्कृतास्तथैवैतेषामपि कैवल्लानां धिक्कारो यद्य-  
प्यावश्यकः, तथाऽपि कैवल्यरूपस्वप्रयोजनसिद्धयेऽप्यमी भगवन्तमेव खलु भजन्ते इति संतोषभृन्ना समाह्व-  
यतीमान् क्रमश उपदेशैस्संशोधयितुकामस्सुरिवरोऽसौ ।

मूले, शुद्धस्थानप्रापणात्पूर्वमागच्छन्त्येव वर्तते, न तु कैवल्यवाचकशब्दप्रयोगोऽस्ति यद्यपि, तथाऽपि  
प्रकरणबलात् कैवल्यविवक्षयैव “शुद्धस्थान” पदप्रयोगः कृतोऽस्तीति सुगमम् । \* भोगा इमे विधिशिवादि-  
पदं च किं च स्वात्मानुभूतिरिति या किल मुक्तिरुक्ता । सर्वं तदूषजलजोषमहं जुषेय हस्त्यद्रिनाथ ! तव  
दास्यमहारसज्ञः \* [ वरदराजस्तवं ८० ] इति श्रीकूरनाथगुरुवरोक्तरीत्या स्वात्मानुभूतिरूपमोक्षप्राप्तौ  
जातायाम् अथ पुनरावृत्तिविहीनान्तस्मात् स्थानान्निर्गमनं सर्वथा दुःशकमेव खलु । निरतिशयभगवदनुभव-  
प्रच्युतियावदात्मभाविनी खलु भवित्री । अतस्तादृशदुर्गतिप्राप्तेः प्रागेव सत्त्वरमागच्छतेत्याह्वानमिदं युक्त-  
रूपमावश्यकं च । विफलो हि गते जले सेतुवन्धोद्यमः ।

“आत्मानुभवमात्रमस्माकं पर्याप्तम्, भगवदनुभव आस्तां नाम दूरे” इति या खलु दुर्व्यवस्था  
निबद्धाऽमीभिः, सा प्रथमतो हातव्येति कथ्यते “आत्मीयां दुर्व्यवस्थामपाकृत्य” त्यनेन । “आमित्येकाक्षरं  
ब्रह्म व्याहरन्मामनुस्मरन्” ( गांतायाम् ) इत्युक्तरीत्या कैवल्यनिष्ठाः स्वाभीष्टसिद्धये प्रणवमात्रोच्चारण-  
निरता भवन्ति, इतः परं तु स्वाधिकारानुरूपेण कृत्स्नस्यापि श्रीमदष्टाक्षरमहामन्त्रस्योद्घोषणममीषामा-

शत्रुं क्षिप्तवते ह्यवद्यहतये भद्रावलीं ब्रूमहे ॥ ६ ॥

अनन्यप्रयोजना वयम् अस्मत्ताततताततताततत्पितामहपारम्पर्येण यथाक्रमं यथाकालं कैङ्कर्याण्यनु-  
तिष्ठामो भगवतः । दिव्ये श्रोणानक्षत्रे सायंसन्ध्यायां नृसिंहरूपमास्थाय भक्तवैरिणां हिरण्यकशिपुं ध्वस्तवते  
भगवते तादात्मिकदृष्टिदोषाद्यवच्छपरिहाराय मङ्गलान्याशास्महे । इति गाथार्थः ।

(वि.) अधस्तात् (३, ४, ५) गाथात्रयेणाहूतानां मुमुक्षूणां केवलानामैश्वर्याधिनां च श्रीविष्णुचिन्त-  
सूरिगोष्ठीसमन्वयः क्रमश इतो गाथात्रयेण तत्तद्वाचा निबध्यते । अस्यां गाथायां मुमुक्षूणामागमनं स्वाधि-  
कारकीर्तनं च तेषां गिरा निबद्धम् । एतेषामाह्वानकाले (तृतीयगाथायां) “वयं तावत् सप्तभिस्संततिभिर-  
नवद्यास्मः” इति खल्वाह विष्णुचिन्तसूरिः । एतादृशोऽतिशयः अस्माकमप्यनपाय इति ते मुमुक्षव  
आचक्षणास्समागत्य प्रविशन्ति । भो विष्णुचिन्तसूरे ! भवतो यादृशी महिमा यादृशी वृत्तिश्चास्ति तादृशो  
महिमा तादृशी वृत्तिश्चास्माकमप्यस्ति ; अतो वयं भवदीयगोष्ठीसमन्वययोग्या एव स्मः ; अस्मानङ्गीकरोतु  
कृपया तत्रभवानित्युक्तं भवति । स्वात्मनाऽऽहूताः केचन मुमुक्षवस्समागच्छन्तीति, त एवं कथयन्तीति  
च रक्ष्यमानमिदं निबन्धनं विलक्षणोऽनुभवप्रकारः । भक्तवरास्तावदुच्चावचैः प्रकारैः स्वकीयं कालं क्षिपन्ति ।  
तेषु कालक्षेपप्रकारेष्वयमन्यतमः । स्वकीयानाशाप्रवाहानेवं प्रकाशयत्यसौ सूरिवर इति ध्येयम् ।

भक्तस्य दानवशिशोः परिपालनाय भद्रां नृसिंहकुहनामधिजग्मुषो भगवतस्तदात्वे मङ्गलाशासनं न  
केनापि कृतमिति न्यूनतापरिहाराय वयमिदानीं तस्यैव मङ्गलमाशास्महे इत्याचक्षतेऽमी । श्रीनृसिंहो भगवान्  
स्थातीनक्षत्रे प्रादुर्भूत इति खल्वेतिहासिकाः पौराणिकाश्च कथयन्ति ; अत्र तु श्रोणानक्षत्रे तत्प्रादुर्भावं  
कथनं कथं नु युज्यत इति शङ्का भवितुमर्हति । अत्रैवं परिहरन्ति महान्तः ; \* श्रोणा नक्षत्रं विष्णुर्देवता \*  
इति भगवती श्रुतिराम्नासीत् । श्रीरामस्य श्रीकृष्णस्य श्रीनृसिंहस्य वा प्रादुर्भावनक्षत्रं यत्किमपि वा भवतु ;  
तस्मिन् श्रोणानक्षत्रांशभाषानुसन्धानमवर्जनीयमिति ॥ ... .. (६.)

### ७. तीयिर्पोलिहिरिशेज्जुडराळि.

[ णया ] अत्यर्कानलदीप्रदीप्तिमहित श्रीचक्रलक्ष्माङ्किताः

संतानक्रमशो वयं भगवतः कैङ्कर्यमादध्महे ।

मायासङ्गरदक्षबाणभुजसाहस्रं स्रवच्छोणितं

कर्तुं हेतिपतिं नियोजितवते ह्याशास्महे मङ्गलम् ॥ ७ ॥

चन्द्रसूर्याद्यशेषतेजःपदार्थपेक्षयाऽपि भूम्ना प्रकाशमानस्य रक्तज्वालावलीविभूषितस्य वृत्ताकारस्य च  
श्रीसुदर्शनस्याङ्ग्रेन चिह्नितभुजा वयम् अनादिसंतत्या भगवत्परिचर्यामारचयामः । किञ्च, कृषिमयुद्धवि-  
शारदसेनासनायस्थ बाणासुरस्य भुजसहस्रादपि यथा रक्तस्त्रावो भवेत्तथा स्वकीयं सुदर्शनं दिव्यायुधं  
परिभ्राम्य प्रयुक्तवते भगवते मङ्गलान्याशास्महे ॥ इति गाथार्थः ॥

( वि. ) अधस्ताच्चतुर्थगाथायां कैवल्यार्थिन आहूताः खलु । ते सानुरागं समागत्य स्वान्वयं  
बिज्ञापयन्तीति तेषां वाचा सेयं गाथा निबध्यते । एतेषामाह्वानकाले “प्राज्ञपामरविभागविरहेण सर्वेऽपि  
यथा युष्माकमुत्कर्षमवगच्छेयुस्तथा समागच्छत” इति खल्वभिहितं श्रीविष्णुचिन्तसूरिणा । सैषा च वाग-  
मीभिस्सम्यगेव परिपाल्यते स्म । श्रीवैष्णवानामसाधारणलक्षणत्वेन प्रथितं यच्चक्राङ्गनम्, तद्धारणे सति  
सर्वेऽप्यस्मदीयमुत्कर्षं सम्यगेव जानीयुरिति प्रतिपद्यमाना अथ चक्राङ्कितभुजा भूत्वा समागच्छन्ति ; इमम-  
तिशयं स्ववाचा च कथयन्ति । चक्राङ्गनकथनं शङ्खसाङ्गनस्याप्युपलक्षणं बोध्यम् । श्रीसुदर्शनस्य विक्रमो  
वस्मिन्नपदाने विजज्जम्भे तदपदानमधिकृत्य मङ्गलाशासनं युक्तमिति मन्यमानास्तदप्यारचयन्ति ।

बाणासुरभङ्गकथा चैवम्;—बलिचक्रवर्तिनस्संततौ जातो बाणासुरः कदाचिन्महादेवस्य नटराजस्य नटनमवलोक्य हृष्टः स्वकीयहस्तद्वयेनापि तदनुरूपतया मृदङ्गमाजनामाकलयति स्म । ततस्सन्तोषविशान्तरङ्गः पार्वतीपतिस्तस्य सहस्रबाहुतामनुजग्राह । अग्रिम्यप्राकारपरिवेष्टितनगरशालितां प्राज्यपराक्रमसंपदं विपुलमैश्वर्यं च वितीर्य स्वयं च स्वकीयपरिवारसमन्वितस्सन् दुर्गद्वारे परिरक्षकपदवीमधितिष्ठन्नवर्तत । अस्य च दानवस्य दुहिता उषानाम्नी कदाचिन्निशीथे केनचिदतिमुन्दरेण पुरुषेण सह स्वस्य संघटितं स्वापनं संश्लेषं स्वप्राणसख्यै चित्रलेखायै निवेद्य, श्रीकृष्णस्य पौत्रः प्रद्युम्नस्य पुत्रोऽनिरुद्ध एव स पुमानिति तया सख्या सदुपायज्ञया कथितं विज्ञाय, महताऽपि वा प्रयासेन सोऽत्रानेतव्य इति तामेव प्रार्थयत । सा चैव बलवदभ्यर्थिता स्वाभ्यस्तयोगविद्यामहिम्ना द्वारकापुरीमधिगत्य तत्र स्थितमनिरुद्धं बलादानीय न्यवीविशदुषाया अवरोधे । सा च तेन सह रममाणाऽवर्तत । तमिममुदन्तमवगच्छन् बाणासुरः कोपकषायिताक्षोऽनिरुद्धं नागास्रबद्धमचकलत । एतादृश्यामत्रत्यायां स्थित्याम्, अथ द्वारकायामनिरुद्धमपश्यन्तश्चिरमन्विष्याप्यलभमाना यादवा वैयाकुलीविवशहृदया नारदेन महर्षिणा वृत्ततत्त्वं विज्ञाय भगवन्तं कृष्णं प्रार्थयन्ते स्म । वासुदेवश्च सद्यो गरुडारुढः प्रस्थाय बाणासुरराजधानीं शोणितपुरीमधिगच्छन् तदात्वे योद्धुमभिद्रुतान् परमशिवस्य प्रमथगणान् निहत्य \* नन्दिन्यानन्दशून्ये गलति गणपतौ व्याकुले बाहुलेये चण्डे चाकित्यकुण्ठे प्रमथपरिषदि प्राप्तवत्यां प्रमाथम् । उच्छिद्यजौ बलिष्ठं बलिजभुजवनं यो ददावादिभिक्षोः भिक्षां तत्प्राणरूपां स भवदकुशलं कृष्णहेतिः क्षिणोतु ॥ \* इति श्रीसुदर्शनशतकोक्तीत्या रुद्रपरिवारदेवतामसर्वा अपि कान्दिशीकतां प्रापय्य, देवतान्तरभजनप्रवणानामिदमेव हस्तगतं फलमिति प्रथयितुकाम इव सुदर्शनेन बाणस्य भुजानुच्छिद्य, अथ प्रणतस्य रुद्रस्य प्रार्थनया त्रिचतुरबाहुमात्रावशेषमविनष्टप्राणं च तं विधाय विजयश्रिया व्यराजतेति ॥ ... .. ( ७ )

#### ८. नेटिपडै नलदोशोरुम्.

छाया ] स्वादन्नं घृतमेदुरं च नियतं कैङ्कर्यनिष्ठां तथा

ताम्बूलकमुकाभिवृद्धिमथ मे ग्रैवेयकं कुण्डलम् ।

पाटीरं रुचिरं प्रदाय कृपया शुद्धात्मकं मामिह

क्षिप्रं क्लृप्तवतश्शुभानि कथयै सर्पारिकेतोर्हरेः ॥ ८ ॥

आज्यसमप्रमाणं परमभोग्यं विलक्षणमन्नं निरन्तरसेवावृत्तिं ताम्बूलसंपदं ग्रैवेयकमकरकुण्डलादिभूषणसंपत्तिं गात्रालङ्कारार्हमतिमात्रश्लाघ्यं चन्दनं च मदपेक्षानुगुणतया मह्यं प्रदाय, नित्यसंसारिणं दुर्गतं मां शुद्धसात्त्विकं कृतवते फणिराजतल्पाय फणिर्बैरिकेतवे भगवते मङ्गलान्याशासे । इति गाथार्थः ।

(वि.) अधस्तात्पञ्चम्यां गाथायामैश्वर्यार्थिनः खल्वाहूताः । ते भगवत्सकाशे कांश्चन संपद्भिर्शेषान् जङ्घाऽथ शिक्षितमनसो भगवन्मङ्गलाशासनैकप्रवणान्स्समागता भवन्तीति निबध्यते गाथयाऽनया ।

लोके पुंसामपेक्षिताः पदार्थास्त्रिविधाः धारक-पोषक-भोग्यनाम्ना । अन्नं धारकम् । दधिघृतदुग्धादिकं पोषकम् । चन्दनपुष्पताम्बूलादिकं भोग्यम् । एवंविधाः पदार्था यदि केनचित्पुंसा लभ्यन्ते तर्हि तेन परमदत्तेन भवितव्यम् । अपरिमिताण्डाधिपत्यकाङ्क्षं तु वृथा प्रयासमात्रम् । भगवद्भिभूतेः स्वकीयत्वापादनपातकं च ततः । तथा च स्वरूपज्ञानविरहेण यद्यप्यस्माभिरग्राहिपत्यमभिकाङ्क्षितं भगवत्सकाशे, तथाऽपि स परमः पुमान् स्वकीयपरमकारुणिकत्वभूम्ना अस्मत्समुज्जीवनैकसंभृतोत्कण्ठस्सन् औचित्यानुसारेणास्माकं पावदपेक्षितं तावदेव धारकपोषकभोग्यवस्तुजातं वितीर्य 'इतःपरमपि वा भूयासुरमी सद्बुद्धिशान्तिन' इति मधुरललितकटाक्षबीजापातमस्मास्वारचय्य, 'ऐश्वर्यं त्याज्यम्, भगवत्कैङ्कर्यमेव



परमः पुरुषार्थः ' इति द्रष्टव्यासमध्यवसायमुत्पाद्य शुद्धस्वरूपानस्मानकार्षीत, तादृशाय भगवते मङ्गलान्याशास्महे वयम्-इति ऐश्वर्यार्थिनः कथयन्तीति तेषां वाचा निबध्यतेस्म गाथैषा ।

ओदनदानं ताम्बूलदानं भूषणचन्दनदानं च भगवता कृतमिति तावदत्राभिधीयते । ओदनस्य धारकत्वात्, ताम्बूलस्य पोषकत्वात् भूषणचन्दनादेर्भोग्यत्वाच्च धारकपोषकभोग्यवस्तुप्रदानमुक्तं भवति । ननु मध्ये "अन्नाणिञ्चैवकमुम्" इति कैङ्कर्यनिष्ठाप्रदानमपि यदुक्तमिह तत्कथं घटते? ऐश्वर्यार्थिनः खलु गाथा सेयम्, स तु धारकपोषकभोग्यवस्तुमात्रापेक्षी खलु, कैङ्कर्यपेक्षाविरहितोऽयं कथमेवं कथयतीति चेत्; सत्यम्, अनन्यप्रयोजनाधिकारिण एव कैङ्कर्यकामना स्यात्; प्रयोजनान्तरपरस्यैश्वर्यार्थिनः कैङ्कर्यकामना नास्तीदेव; तथाऽपि भगवत्कृपया शिक्षितमनस्कस्य अनन्यप्रयोजनाधिकारित्वेनाधुना समागतस्य च पुंसः किल गाथा सेयम्; अस्यामेवं कथनमुपपद्यते । "मदपेक्षितं जीवनमेव केवलं न प्रददौ भगवान्; अपि तु मदनपेक्षितां कैङ्कर्यनिष्ठामपि प्रदाय मामुज्जीवयामास हन्त ।" इति हि सानन्दमभिधीयते ॥ ... (८.)

### ९. उडुत्तुकलैन्द निन्.

[ छाया ] धृत्वोत्सृष्टमनर्घपीतः सनं ते विभ्रतश्च, त्वया  
भुक्त्वोत्सृष्टमथोपभुज्य, तुलसीं शिष्टां दधाना वयम् ।  
दासा दिक्षु यथानियोगमुचितं निर्वर्त्य कृत्यान्वथ  
श्रोणायां फणितल्पगम्य भवतो भद्रावलीं ब्रूमहे ॥ ९ ॥

भो भगवन् ! भवता परिहितमथ विमृष्टं च पीताम्बरं वयं परिध्महे; त्वदीयभुक्तोऽग्नितशेषभोजि-  
नश्च स्मः; त्वदवतंसितविमृष्टं तुलसीस्त्राधारणनिरताश्च वर्तामहे । यस्यां दिशि यत्कार्यं भवदर्थं कर्तव्यं  
स्यात्तदपि यथायथं निष्पाद्य, फणितलपतशयनीयशायिने भवते दिव्यश्रोणानक्षत्रे मङ्गलान्याशास्महे ।  
इति गाथार्थः ॥

(वि.) तृतीयगाथायामाहूता अथ षष्ठगाथायां स्ववृत्तिप्रकाशनपूर्वकमागत्य सङ्गता अनन्यप्रयोजना-  
धिकारिणो भट्टनाथमुनीन्द्रसमेतास्सन्तो भगवन्मङ्गलाशासनमारचयन्तीति अनया प्रक्रियया निबध्यते  
गाथैषा ।

भगवन्, वयं स्वार्थम् अन्नवस्त्रपुष्पादिकं क्रीत्वा नानुभवामः । किन्तु भवदुपभुक्तशिष्टमेव सर्वं  
तदिदं स्वीकुर्मः । न केवलमेतावदेव । अन्यच्च शृणुः \* कार्यं कर्मणि निर्दिष्टे यो बहून्पि साधयेत् । पूर्व-  
कार्याविरोधेन स कार्यं कर्तुमर्हति \* इत्युक्तरीत्या मारुतिनिर्विशेषं दिक्षु सर्वासु संपाद्यानि च कार्याणि  
भवदर्थं सुष्ठु संपादयेम । नैतावताऽपि तृप्यामः; भोगिभोगशयनीयशायिनो भवतो निस्समाभ्यधिकसौ-  
न्दर्यविभवेन क्रीता वयं तादृशमौन्दर्यभूम्ने नित्यश्रियं नित्यमङ्गलमाशास्महे च ॥ ... (९.)

### १०. एन्नालैम्बेरुमान्.

[ छाया ] स्वामिन्नच्युत ! किङ्करा वयमिति न्यस्ताक्षरा यत्क्षणे  
जातास्मस्तव, सद्य एव समगात्संजीवनं सन्न नः ।  
प्रादुर्भूय शुभे दिनेऽधिमथुरं निर्मूल्य चापाध्वरं  
नृत्तं कालियमस्तके कृतवतस्ते ब्रूमहे मङ्गलम् ॥ १० ॥

अस्मास्वामिन्, वयं भवद्दासभूता इति यस्मिन् दिने निष्पन्नम् तस्मादेव दिनात्प्रभृति अस्मदनुबन्धि  
सर्वमपि वस्तुजातं दुरितबन्धविमुक्तिमवाप्स्य समुज्जीवति स्म । दिव्ये नक्षत्रे भुव्यवतीर्ण ! मथुरापुण्यां

(कंसस्याधुधशालां प्रविश्य तत्र पूजायां स्थितं तदीयं ) चापं प्राप्तभंगं कृतवन् भगवन् ! पञ्चशीर्षककालिय-  
नागमस्तके कलितताण्डव ! भवन्मङ्गलाशासनैकनिरता वयम् । इति गाथार्थः ॥

(वि.) चतुर्थगाथायामाहूता अथ सप्तमगाथायामागत्य सङ्गताः कैवल्यार्थिनो भगवन्तं वीक्ष्य मङ्ग-  
लमाशासत इति निबध्यते गाथेयम् ॥

भगवन् ! वयमात्मानुभूतिरूपपुरुषार्थप्राप्तिसाधनतया भवद्भजने पुरा निरता अभुम । पुनरावृत्ति-  
विरहितं कैवल्यमोक्षमवाप्य यथा धर्मं न नश्येम तथा सर्तां मतिमुत्पादयितुमर्हं दिव्यकटाक्षं कृतवान्  
भवान् । अतश्च वयमधुना सुशिक्षिता भूत्वा भवन्मङ्गलाशासनप्रवणा अभूमेति सानन्दमभिदधति ते ।

अस्यां गाथायां प्रथमद्वितीयचरणयोरयं भावः,—स्वापेक्षितकैवल्यप्राप्तिसाधनतया प्रणवानुसन्धानं  
यदाऽस्माभिः कृतम्, तदा तद्वलेनैव यादृच्छिकमुज्जीवनमस्यांके समघटत; तच्चोजीवनं न केवलमात्ममा-  
त्रविश्रान्तम्, अपि तु संबन्धिसंबन्धिपर्यन्तमपि तत् प्रवदति स्मेति । वस्तुत एतादृशो हि भगवदनुग्रहभूमा ।

तृतीयचतुर्थचरणयोर्भगवतो नन्दनन्दनस्य दिव्यचरितद्वितयमनुसन्धीयते । मथुरायामवतीर्णो  
भगवान् वासुदेवः कंसभीत इव गोकुलं प्रविश्य तत्र निलीनोऽवतस्थे । तदात्वे नारदश्रावितैतद्वृत्तान्तः कंस  
एनं हन्तुमुच्चावचानुपायानकार्षीत् । \* स दुर्दमानासुरसन्वभेदान नेता समाहूय नृशंसचंताः । प्रस्थापया-  
मास परैरधृष्यं नन्दास्पदं नाथविहारगुप्तम् ॥ इति (यादवाभ्युदये) प्रोक्तरीत्या ये ये प्रस्थापिता असुरापश-  
दास्ते ते सर्वेऽपि ऋणादेव भस्मसात्कृता अभूवन्नित्यवजगमिवान् कंसः अथ ते नन्दनन्दनं धनुर्यागच्छलेन  
स्वकीयमावसथं प्रत्याकारयामास भक्ताक्रूरद्वारा । अथ गोकुलाढलरामेण सह मथुरामागतो नन्दसुनुस्तत्रा-  
धुधशालायां कंसधनुराराधनोत्सवः प्रचलतीत्यवगत्य सरभसं तत्र प्रविश्य साटोपं धनुस्तच्छिथिलयामा-  
सेति धनुर्भङ्गकथा वेदितव्या । कालियभर्दनं तु गोकुलवासकाले कलितं सुप्रसिद्धम् ॥ १० ॥

### ११. अल्वळ्कोन्नुमिल्ला.

[ छाया ] दुर्नीतेरतिदूरगस्स हि यथा गोष्ठीशंसंप्तभुः

तद्वन्माधव ! सोऽहमप्यतिचिरादेवास्मि ते किङ्करः ।

श्रीनारायण ! ते नमोऽस्त्विति गृणन् भूयांसि नामानि ते

क्रन्दन् सम्यगहो पवित्र ! भगवन् शंसामि ते मद्गलम् ॥ ११ ॥

श्रियःपते ! अनीतिगन्धविस्फुटितो गोष्ठीपुरनिवासरसिकसाधुजनाग्रगण्यः श्रीवैष्णवाभिमानतुङ्गः  
“शेल्वनम्बि” नामा महानुभावो यथा तथैवाहमपि तत्र चिरन्तनो दासोऽभूवम् । सर्वथाऽपि परमपावन  
भगवन् ! उज्जीवनोपयोगितया श्रीमदष्टाक्षरमहामन्त्रानुसन्धानमारचय्य भवदीयानि बहूनि दिव्यनामानि  
संकीर्त्य च भवते मङ्गलान्वाशासं । इति गाथार्थः ॥

(वि.) अधस्तात्पञ्चमगाथायामाहूता अथाष्टमगाथायां स्वशिक्षितत्वप्रकाशनपूर्वकमागत्य संगताश्च ये  
ऐश्वर्यार्थिन्स्ते भगवन्तमवक्ष्य मङ्गलाशासनं कुर्वन्तीति निबध्यते गाथेया ।

देहात्मभ्रमः, स्वतन्त्रात्मभ्रमः, अन्यशेषत्वभ्रमः, स्वरक्षणे स्वाभिमुख्यौचित्यभ्रमः, बान्धवाभास-  
लोत्त्वम्, विषयचापलमित्यादिकमनीतिशब्दाभिलष्यम् । एवंविधास्वनीतिषु लवलेशोऽपि नासीत् पाण्ड्य-  
मण्डलाधिपतिवल्हभदेवराजपुरोहिते ‘शेल्वनम्बि’ नाम्नि परमभागवते । स यथा भवद्वासाग्रणीरासीत्तथा  
वयमपीति विद्वीति कथयत्यैश्वर्यार्थिगणः । एतावता कालेन प्रयोजनान्तरपराः स्थिता एते इदानीमेव  
भगवत्प्रवणा भूत्वा चिरन्तनदासभूतं व्यक्तिविशेषं स्वनिर्देशनतया निर्देष्टुं कथमर्हन्तीति शङ्का जायेत ।



औपाधिकाहङ्कारमकारप्रणाशे सति सर्वेषामप्यात्मनां स्वतस्सिद्धमेव दास्यं स्वयंभ्यस्तं भवतीति युज्यत एषं कथनम् । चिरात्पङ्कदिग्धं रत्नं यदि प्रक्षालितपङ्कं भवति, तर्हि तस्मिन् न खलु नवीना काऽपि प्रभा जायते; प्रमुचितायाः स्थितायाः पुरातनप्रभाया एव हि समुन्मेषः । तथैवात्रापीति ध्येयम् ।

शेल्वनम्बिनाम्नो महानुभावस्य पुरोधसस्समुद्बोधनबलादेव पाण्ड्यराजस्य परतन्त्रनिर्णयार्थप्रवृत्तिर्जाता, तत एव च भट्टनाथमुनीन्द्रस्यास्य भगवत्कटाक्षविशेषभाजनभावस्संजात इति स्मर्तव्यमिह । ( मुनीन्द्रस्यास्य चरिते विशदमिदम् । ) शेल्वनम्बि—संपत्पूर्ण इत्यर्थः । श्रीवैष्णवाभिमानतुङ्ग इति तद्विशेषणं तदसाधारणवैभवव्यञ्जकम् । भगवद्भागवताराधनैकवैयग्रीविवश इति भावः ।

तृतीयचरणे “उज्जीवनोपयोगितया श्रीमदष्टाक्षरमहामन्त्रानुन्धानमारचय ” इति कथनेन, पूर्वकाले जीवनोपयोगितया केवलं भगवन्नामाद्यनुसन्धानं कृतम्, इदानीं तु न तथा इति व्यञ्जितं भवति । स्वकीयहृदयगतामशुद्धिं विनिवार्य परमशुद्धिं समुदपादयद्भगवानिति कृतज्ञतानुसंधानेन “सर्वथाऽपि परमपावन ! ” इति संबोध्यते ॥ ११ ॥

१२. पल्लण्डेन्रुपवित्तिरनै.

[ छाया ] भद्राशासनषाग्भरेण परमस्थानेश्वरं पावनं

शाङ्गेशं प्रति धन्विनव्यनगरश्रीविष्णुचित्तोदितम् ।

सत्कालोऽयमिति प्रफुल्लमनसश्शंसन्ति ये ते हरिं

श्रीनारायणमन्त्रतः परिगता नित्यं स्तुयुर्मङ्गलैः ॥ १२ ॥

( तिरुप्पल्लण्डु दिव्य प्रबन्धः समाप्तः )

पवित्रं परमपदनिलयं शाङ्गाख्यधनुर्भरणदक्षिणं च भगवन्तमुद्दिश्य श्रीधन्विनव्यपुरावतीर्णविष्णु-चिन्तसूरिणा विज्ञापितमिमं प्रेममयं मङ्गलाशासनप्रबन्धं ‘समीचीनः कालोऽस्माकं संघटित’ इति हर्षप्र-कषेण ये संकीर्तयन्ति, ते परमात्मानं श्रीमन्नारायणं \* नमः पुरस्तादथ पृष्ठतस्ते \* इत्यनेन क्रमेण सेव-मानाः श्रीमदष्टाक्षरमहामन्त्रानुसन्धानपूर्वकं सततं मङ्गलाशासनपरा भवेयुः । इति गाथार्थः ॥

( वि. ) फलश्रुतिगाथा सेयम् । अधस्तानृतीयगाथायाम् “अन्नार्थिनो युष्मान् नास्मदीयगोष्ठीप्रविष्टान् सहेमहि” इति कथितवताऽनेन सुरिवरेण ‘हन्त ! केचिन्निराकृता’ इति मनसि तापमासेदुषा तादृशाना-मप्यधिकारिणां यया कयाचन विधया समुज्जीवनं चिकीर्षता सोऽयं दिव्यप्रबन्धः प्रणीत इव । तिरस्कृत-पूर्वास्तेऽपि काममेतद्विव्यप्रबन्धानुसन्धानेन सद्गलजन्मानः समुत्तीर्णसंसारसागरा भूयासुरिति मुनिवरोऽयमभिस्तथन्ते ॥ ... .. (१२)

श्रीभट्टनाथयोगीन्द्रचरणावेव शरणम् ॥ श्रीरामानुजश्रीमद्वरमुनीन्द्राभ्यां नमो नमः ॥

इति श्रीकाशीप्रतिष्ठादिभयङ्कर अयणङ्गराचार्यविलिखितं

मङ्गलाशासनदिव्यप्रबन्धविचरणं समाप्तम् ॥

॥ श्रीरस्तु ॥

श्रीहस्तिशैलशिखरोज्ज्वलपारिजाताय नमः ॥

श्रीमच्छठवैरि यतिराज वरवरमुनीन्द्रेभ्यो नमः ॥

द्राविडान्नायदिव्यप्रबन्धाभिधायाम् चतुस्सहस्रिकायाम् प्रथमसहस्रे - पेरियाळ्वार्तिरुमोळिनामा

श्रीभट्टनाथापरनामधेय श्रीविष्णुचित्तसूरिप्रणीतः

## ॥ श्रीभट्टनाथसूक्तदिव्यप्रबन्धः ॥

श्रीकाञ्ची प्रतिवादिभयङ्कर अण्णङ्गराचार्यविरचित संस्कृतविवर्तत्मकः ।

प्रबन्धावतारिका ।

श्रियः पत्युः परमकारुणिकस्य परमपुरुषस्य दिव्यशुभगुणामृतसागरान्तर्निमग्रेषु अनुभवरसिका-  
ग्रगण्येषु आल्वारपदवाच्येषु दिव्यसूरिषु सममेन श्रीभट्टनाथमुनिवरापरनामधेयेन श्रीविष्णुचित्तयोगिवरेण  
प्रणीते दिव्य प्रबन्धद्वितये तिरुप्पल्लण्डुदिव्यप्रबन्ध नामा प्रथमो मंगलाशासनप्रबन्धो व्याख्यातः । अथ  
\*पेरियाळ्वार्तिरुमोळि नाम्ना प्रसिद्धो द्वैतीयोऽर्थो दिव्यप्रबन्धो व्याख्यायते ॥ सोऽयं प्रबन्धो दशकचतुष्टया-  
धिक-शतकचतुष्टयालंकृतः । आदितः षष्ठ्युत्तरद्विशतगाथापर्यन्तं श्रीकृष्णावतारदिव्यचेष्टितानुभवोऽस्ति-  
विपुलतया क्रियते । अथच नानाविधा भगवदनुभवास्तपद्यन्ते । श्रीकृष्णावतारचेष्टितानुभवे सोऽयमेक  
एव दिव्यसूरिरप्रतिमभाग्यभागी प्रथितः । तदात्वे नन्दनन्दनात्मकविभवावतारावसरे यशोदा गोप्यश्च  
भगवन्तं कृष्णकिशोरं यथा ह्यन्वभूवन्, तथा ततोऽप्यतिशयितप्रक्रियया च सोऽयमेक एव सूरिवरस्तत्त-  
द्भावभावनया अत्यद्भुतमनुभवभूव । श्रीकृष्णकिशोरबालचेष्टितवर्णनमयीषु अदसीयदिव्यगाथासु अर्थानु-  
भवपेक्षयाऽपि कर्णश्राव्यशब्दसंदर्भानुभव एव सुशोभनः । ये हि द्राविडदेशेषु द्राविडभाषाभाषिणो  
जज्ञिरे तद्भाषामर्मविदः, ते भाग्यभूम्ना शब्दरसमनुभवितुं प्रभवन्ति । अन्येषां भगवद्गुणानुभवकुतूहलि-  
नाम् अर्थानुभवभाग्यमव्याहृतं भूयादित्युत्कण्ठया वयं द्राविडगाथार्थसारं संस्कृतवाण्या ( अथ आन्ध्रवाण्या,  
अथच हिन्दीभाषया ) विवृणुमः ।

दिव्यप्रबन्धेऽस्मिन् प्रतिशतकं दशकपरिच्छेदा दशः, प्रथमशतके तु नवैव दशकपरिच्छेदास्तन्ति ।  
कुत इति चेदुच्यते । ( दशकमिह सूक्तशब्देन व्यवह्रियते । ) समनन्तरद्वितीयसूक्ते विंशतिस्सन्ति गाथाः ।  
एकार्थपरं तस्मिन्परिच्छेदे मध्ये दशकविच्छेदः कर्तुमशक्योऽभूत् । अत एव विंशतिगाथात्मकं तद्वितीय-  
सूक्तम् एक दशकत्वेन पर्यगण्यत । तथाच प्रथमशतके नवदशकसद्भावेऽपि शतगाथासद्भावो निरपाय  
एवेति वेदितव्यम् । अथ तत्र प्रथमं दशकं व्याख्यायते ॥

प्रथमशतके प्रथमं सूक्तम् - वण्णमाडङ्गळ् ।

अवतारिका ॥ श्रीमत्यामुत्तरमथुरायां वसुदेवदेवकीभ्यामधिष्ठिते कारागारेऽवतीर्य अथ स्वकीयनि-  
हंतुककृपया व्रजे नन्दगोपदिव्यभवनमधिजग्मिषान् श्रीमन्नारायणस्तत्र श्रीकृष्णमूर्त्या विरराज । तदात्वे  
तत्र वाचामगोचरोत्साहसंभृतैर्गोपालवृन्दै रनवधिकानन्दभरेण विविधबहुलनर्तनादिकाः कोलाहलाः  
कलितान्मभूवन् । तेषामिह प्रथमदशके विपुलवर्णनेन हर्षप्रकर्षमेदुरान्तःकरणो भवति श्रीविष्णुचित्तमु-  
नीन्द्रः ॥ तथाचैतद्दशकसारांशसंग्राहकपद्यमेतद्वानुसंधेयम् ॥ श्लो ॥ श्रीमन्नारायणे प्राकृपरमकरुणया

नन्दगोपस्य गेहं संप्राप्ते कृष्णमूर्त्या निरवधिकमुदा तत्र गोपालवृन्दैः । सोत्साहैः कल्पितानां विविधबहुल-  
नृतादिकोलाहलामां विन्यासं विष्णुचित्तः कलयति दशकेऽत्रादिमे भट्टनाथः ॥ ... \*

### १. वण्णमाडङ्गळ् शूळ्.

रमणीयसौधावलीपरिवृतस्य तिरुक्कोट्टियूहनाम्नः श्रीगोष्ठीपुरस्याधिनाथो भगवान् समस्तकल्याण  
मुणगणभरितः केशवः कृष्णो यदा गोकुलेऽवततारे तदा गोपाः परमहर्षप्रकर्षेण तैलचूर्णादिकं परस्परम  
क्वाकिरन् । तेन तद्गृहाङ्गणं कृत्स्नमपि पङ्क्तिं बभूव ॥

( टिप्पणी ) एष नारायणः श्रीमान् क्षीरार्णवनिकेतनः । नागपर्यङ्कमुत्सृज्य ह्यागतो मथुरां पुरीमित्युक्त-  
रीत्या भगवान् क्षीराब्धितो मथुरामागत्य ततो ब्रजमुपागादिति वस्तुतत्त्वे स्थिते, श्रीगोष्ठीपुराभिधान-  
दिव्यदेशनिलयो भगवान् ब्रजेऽवततारेति कथनमिह कथं युज्यत इति चेदुच्यते; दिव्यसूरीश्यामर्चावतारेषु  
विशिष्य प्रावण्यं सुप्रसिद्धम्; श्रीरामकृष्णादिमूर्तिभेदैरवतीर्णो भगवानेव श्रीरङ्गवंकटाद्रिहस्त्यद्रिप्रभृतिषु  
दिव्यदेशेषु विराजते इति कदाचित्कथयेयुरमी; श्रीरङ्गादिदिव्यदेशेषु विराजमानो भगवानेव रामकृष्णादि-  
मूर्त्याऽवततारेत्यपि कदाचिद्भिदधीरन् । नात्र शास्त्रार्थविपर्ययशङ्कावकाशः । धर्मिण्येकत्वेन द्वेधाऽपि  
सुवचत्वात् । प्रकृते श्रीगोष्ठीपुराभिधानदिव्यदेशविशेषे विराजमानो भगवानेव पुरा ब्रजे नन्दनन्दनभावेना-  
वतीर्ण इति कथनं प्रस्तुतदिव्यदेशे दिव्यसूरिवरस्यास्य गाढरुढमभिनवेशं व्यनक्ति । अस्य सुरेश्वरित्रे  
\* शैलवनन्विनामा यो महान् महोपकारकत्वेन प्रथितः स गोष्ठीपुरप्रवण इति सुप्रसिद्धमेतत् । तस्मिन्महा-  
नुभावे प्रेमभूम्ना सोऽयमपि सूखिरस्तस्मिन्नेव गोष्ठीपुरे प्रवणो भूत्वा तदेव प्रावण्यं प्रख्यापयति प्रबन्धो-  
पक्रमे - इति वेदितव्यम् ॥ ... ( १ )

### २. ओडुवार्विल्लुवा रुहन्दालिप्पार.

“अश्मदीये गोकुले भगवानुपागत” इत्यसकृदनुसन्धानजनिवेन हर्षप्रकर्षेण गोपालास्संभ्रान्ता इत-  
स्ततो धावन्ति । धावनकाले संभ्रमातिशयेन पङ्के स्खलितचरणाः पतन्ति । प्रेमवशादुच्चैराक्रोशन्ति ।  
जातशिशुः कुत्रास्ते ? क्व वर्तते ? इति परस्परं पृच्छन्ति, गवेषयन्ति च । संतोषादुच्चैर्गायन्ति च । नाना-  
विधवाद्यनादे जुम्भमाने सति तदनुकूपतया नृत्यन्ति च । एवंनाम विविधैः कोलाहलैस्संकुल-  
मभूद्बह्व गोकुलम् ॥ ... २

### ३. पेणिच्चिरुडै पिळ्ळे पिरन्दिनिलू.

अवतरणसमनन्तरमेव\* उपसंहार विश्वात्मन् रूपमेतच्चतुर्भुजम् । जानातु माऽवतारं ते कंसोऽयं  
दितिजन्मजः \* इति पित्रोः प्रार्थनाया स्सद्यस्सफलकीकरणेन शुभगुणाढ्य इति प्रसिद्धिमुपेयिवान् दैवशिशु-  
र्यदा स्वात्मानं निगुह्यगोकुलेऽवततार, तदा तमेन द्रुमुत्सुका बहवो जना अन्तः प्रविशन्ति; दृष्ट्वा च  
बहवो बहिर्निस्सरन्ति; सामुद्रिकविदो बहवस्तु “ नास्त्येतत्समानः कोऽपि पुमान्, श्रोत्रानक्षत्रदैवतस्य  
विष्णोरेशेषमपि जगतीतद्वमसावेक एव परिपालयितुं प्रभविष्णुः ” इति कथयन्ति च ॥ [ अन्तर्गच्छद्भिः  
बहिर्निर्गच्छद्भिः प्रशंसद्भिश्च जनैस्संकुलमभूद्गोकुलमिति यावत् । ] ... ३

### ४. उरियै मुत्तु उरुट्टि निन्नाडुवार.

कृष्णजननजनित हर्षप्रकर्षपारवश्येन नानाविध गव्यभरभरितानि शिक्यानि द्रव्यगौरवानवलोकनेन  
विलूय बहिरानीय भूतलेऽववकीर्य ससंभ्रमनृत्तं कुर्वन्ति बहवः । शिशोः श्रेयांसि भूयांसि भूयास्तुरिति धिया  
घृतकीरदध्यादिद्विषेषु निष्णाता भवन्ति बहवः । कचभरशैथिल्यं यथा भवति तथा नाम नृत्यन्ति बहवः ।  
एवं नाम ब्रजभाजो वल्लवास्सर्वेऽपि बभूवुरतितरां विकृताः ॥ ... ४

### ५. कोण्ड ताल्लुरि कोलकोडु मळु.

जात्यनुरूपतया शिष्यहस्ताः लुरिकाद्यायुधपाणयः लगुडसनाथाः तालच्छदमयतल्पविशिष्टाश्च गोपालकाः स्वस्वदन्तच्छविप्रकाशकहासयुक्तास्सन्तस्संघीभूय घृतनृत्तं चक्रुः । [ घृतनृत्तं नाम—घृताभ्य-अनपूर्वकं मिथस्संश्लेषणेन क्रियमाणम् आनन्दातिशयपरीवाहरूपं ताण्डवम् । ] ... ५

### ६. कैयुम् कालुम् निमिर्त्तु.

श्रीकृष्णशिशुं स्तूपयन्ती जननी यशोदा तस्य पाणी पादौ च सुदीर्घं प्रस्तौ कृत्वा कटाहसंभृतसलि-लेन सुभगतरमभिषिच्य हरिद्राखण्डेन जिह्वानिलेहनं कर्तुमुपचक्रमे । तदात्वे कृष्णशिशुरास्यं व्याददे । व्याने तस्मिन् वदने सा बत ददर्श सप्त च भुवनानि ॥ [ \* दिव्यं ददामि ते चक्षुः पश्य मे योगमैश्वरम् \* ( गीता ) इति दिव्यचक्षुःप्रदानपूर्वकं पार्थाय यथा निजं वैश्वरूप्यं प्रादर्शयत्तथैवाधुना मात्रेऽपि संदर्शया-मासेति वेदितव्यम् । ] ... ६

### ७. वायुळ वैयहम् कण्ड.

[ अधस्तनगाथायाम् एकैव जननी कृष्णशिशोरास्ये सप्तलोकीं संददर्शेति कथितम् । अस्यां गाथा-याम् अन्या अपि भूयस्यो गोप्यस्तथा दृष्टुरिति प्रतिपाद्यते । परममद्भुतम् दृष्टवती यशोदा प्रमोदातिश-येन स्वसखीवृन्दमाहूय ' इन्त पश्यत मम शिशोरानने सप्त भुवनानि ' इति कथयामास । अथ तत्र बह्व्यो गोप्यस्समागत्य तदद्भुतमवैच्यन्तः, भगवान् परमकृपया ताभ्योऽपि प्रादर्शयत्—इति प्रतिपत्तव्यम् । ]—कृष्णशिशोरास्ये भुवनानि दृष्टवत्यो गोप्यः “ अयं न सामान्यगोपालबालकः अपितु परमं दैवतम् । विपुल विमलयशा एष बालक स्सत्यमत्याश्चर्यशक्तियुक्तो भगवानेव ” इति मिथः कथयन्त्यो हर्षप्रकर्ष-मन्वभूवन् । ... ७

### ८. पत्तु नाल्लुम् कडन्द.

अथ दशदिनात्ययादूर्ध्वं नामकरणदिवसे समुपस्थिते सर्वत्रापि माङ्गलिकतोरणस्तम्भप्रतिष्ठापनेन दिव्यालङ्कारमारचय्य, गोवर्धनोद्धरणकुशलमेनं शिशुं गोपालाः स्वस्वपाणितलेषु प्रतिगृह्य भृशमुपलाल्य प्रहृष्यन्तिस्म ॥ [ इह परस्ताद्भाविगोवर्धनोद्धरणं कथमधुना कथ्यत इति माभूदाशङ्का, प्रबन्धप्रणेता दिव्य-सुरिः पाश्चात्य एव खलु, तस्य गिरा कथनं हि नानुपपन्नम् । ] ... ८

### ९. किडक्किल् तोट्टिल् किळिय वुदैत्तिळुम्.

[ गोपालैः कृता उपलालनविशेषा अधस्तादभ्यधायिषतः । अथ दिव्यसुरिरेष यशोदातादात्म्यमापद्य-मानस्तन् तद्विरा कथयति कृष्णशिशोश्चेष्टितभूमानम् । तदात्वे यशोदा सन्निहितं खैणमुद्दिश्य यदभिहि-तवती तदिह तद्भावभावनया कथ्यत इति यावत् । ] भोस्सख्यो बल्लव्यः ! डोलातल्पमधिशायितश्चेदेष शिशुः पादाघातैश्शथिलयति डोलाम् । पादसौकुमार्यानुसन्धानेन यद्यहमेनं शिशुं डोलातल्पादुत्थाप्य निजकटितटे निवेशयेयम्, तदाऽसौ कटितटादपि प्रच्युतिं कामयमानो दुस्सहवाधामातनुते । यथाऽयं व्यापारक्षमो न भवेत्तथा तमेन गाढमुरसा संश्लिष्येयं यदि, तदाऽपि पादघातेन जठरं पीडयत्येषः । एवंविधान्यदसीयानि चेष्टितानि मनागपि सोढुमशक्ताऽहमतीव दूये—इति यशोदातादात्म्येन सुरिराह । [ गाथायामस्यां चर-मचरणस्य अन्यथाऽप्यर्थो योग्यः प्रतिपत्तुम्= एतादृशानि चेष्टितान्यकृत्वा स्थातुं शक्तो न भवत्यसाविति हेतुना साऽहं दूये—इति । ] ... ९

## १०. शेन्नेलार्वयल् शूल् तिरुक्कोट्टियूर.

[ एतद्दशकानुसन्धानफलकीर्तनगाथैषा । ] धान्यममृद्भिभासुरकेदारततिपरिवृतश्रीगोष्ठीपुराधेनाथो  
भगवान्नारायणो ब्रजेऽवततारेति तादात्विकवैभवादिवर्णनेन सह कीर्तयामास द्विजकुलतिलको विष्णुचिन्त  
इमा दिव्यगाथाः । विशेषविदां रस्यान्येतानि पद्यानि ये साभिप्रायमनुसन्दधते ते भगवदनुभवविरोधि-  
पाप निर्मुक्ता भवितारः ॥ ... .. १०

इति द्राविडाम्नायदिव्यप्रबन्धप्रथमसहस्रे श्रीभट्टनाथसूक्ते प्रथमं दशकं समाप्तम् ॥

श्रीविष्णुचिन्तदिव्यसूरिदिव्यचरणारवेव शरणम् ॥

श्री

श्रीभट्टनाथसूक्ते - प्रथमशतके द्वितीयसूक्तम्

## ॥ शीदक्कडल् ॥

॥ श्रीकृष्णशिशोः पादादिकेशान्तसौन्दर्यानुभवः ॥

अवतारिकाः—श्रीमत्यां मधुरापुर्यां श्रीवसुदेवभवने निशीथेऽवतीर्णः कृष्णकिशोरस्तदात्वं एव  
\* अकृतसेतुमनाकलितप्लवां जननसिन्धुदृढप्लवमुद्रहन् । रविमुतामतिलंध्य रमापति सपदि घोषसमी-  
पमुपानयत् \* [ यादवाभ्युदये ३ - ४४ ] इत्युक्तीत्या वसुदेवेन ब्रजे नन्दगोपसदनमनायि खलु । अथ तत्र  
संपन्ना उपलालन विशेषा अधस्तनदशके उपावर्ण्यन्त । तदनु तस्य कृष्णशिशोः पादादिकेशान्तसुषमां  
यशोदा स्वयमनुभूय तत्रत्या अन्याश्च ललना आहूय “ मम सुतस्य दिव्यावयवसौन्दर्यलावण्यादिकं भोभो  
वनिताः ! यूयमागत्य पश्यत ” इति यदुक्तवती तदिदं तद्भावभावनया स्वयमनुभूय विंशतिगाथात्मना  
द्वितीयसूक्तेन प्रख्यापयति विष्णुचिन्तसुरिवरः ॥ तथाचैतस्य विंशतिगाथात्मकस्य सूक्तस्य सारांशसंग्राहकं  
पद्यमेतादत्रानुसंधेयम् ॥ श्लो ॥ देवक्या नन्दसप्त ग्रहितमुपगतं कृष्णमाश्रयचेष्टं सर्वाङ्गीणाभिरुपपचुर-  
मनुषमंवीक्ष्य संमोदमाना । आहूयाशेषगोपीः स्वसुतपदसरोजादिकेशान्तशोभां व्याचक्रे सा यशोदा,  
तदिदमभिदधे विष्णुचिन्तो द्वितीये ॥ ... .. \*

## १. शीदक्कडलुळमुदन्न.

अतिशिशिरपयोनिधेराभ्यन्तरममृतमिति वर्तुं योग्या या श्रीमहालक्ष्मीरजनि, तत्साधर्म्यशालिन्या  
वसुदेवपत्न्या देवक्या पुष्पमालालंकृतचिकुरप्रकारार्थं यशोदानाम्न्यै मह्यं प्रेषितो मुग्धशिशुः कृष्णनामा;  
सच्च स्वकीयहस्तेन स्वकीयपादकमले परिगृह्य स्ववक्त्रारविन्दे विनिवेश्य स्वयमास्वादयति । तादृशे दिव्य-  
भव्यपादकमले सख्यः पश्यत । प्रवालोपमदिव्याधरशालिन्यः ! समागत्य पश्यत ॥ ( विशेषविवरणम् । )  
पयोनिधे रमृतद्वयं पुरा समजनि बाह्यमान्तरं चेति । दारिद्र्योपहतैर्याचकैरमरैः स्वीकृतं यत् तद् बाह्य-  
ममृतम् । महोदधिमथनकृशलेन स्वेनैव यदमृतं स्वीकृतमिन्दिराभिधानम्, तदेव ह्याभ्यन्तरममृतम् ।  
अत्र मूलगाथायां “ पयोनिधिवंजात - आभ्यतरामृतसदृश्या देवक्या ” इति यदुक्तं तस्यार्थः—“ लक्ष्मीसदृश्या  
देवक्या ” इति । देवक्या लक्ष्मीतादृश्यं केन प्रकारेणेति चेत् परोपकारैकप्रावण्येन तदिति वेदितव्यम् ।

अस्मिन्नेव दशके उपरि सप्तदश्यामपि गाथायाम् “ इन्दिरासदृशी देवकी ” इत्यभिहितमिह स्मर्तव्यम् ॥ अथ पुष्पमालालंकृतचिह्नुरप्रकरशालित्वकथनं यदस्ति यशोदायाम्, तत् तस्या अचिन्तितपुत्रजाभसंजात-संतोषातिशयसूचने पर्यवस्यति । जगति संतोषभूम्नैव हि खजं विभ्रति सुभ्रुवः ॥ अथ च “ स्वकीयहस्तेन स्वकीयपादकमले परिगृह्य ” ..... इत्यत्र \* करारविन्देन पदारविन्दं मुखारविन्दं विनिवेशयन्तम् \* इत्यादि श्लोकरत्नमनुसन्धयम् । \* वटदलमधिशय्य रङ्गधामन् शयित इवार्णवतर्णकः पदाब्जम् । अधिमुख-मुदरे जगन्ति मातुं निदधित्य वैष्णवभोग्यलिप्सया वा \* [ श्रीरङ्गराजस्तवे उत्तरशतके—५४. ] इति श्रीभट्टपाददिव्यसूक्तिदिव्यार्थरत्नानुभवेन भवितव्यमिह ॥ ... .. ( १ )

## २. मुत्तुम्मणियुग.

नीलमणिनिभस्य कृष्णकिशोरस्य दिव्यचरणद्वन्द्वे मौक्तिकमाणिक्यवज्रसुवर्णादिकं प्रत्युप्तमिवेति वर्णयितुं योग्यं दिव्याङ्गुलीदशकमत्यन्तमनोहरम् अनुरूपशोभं च विभासते । तदिदमवेक्ष्य सख्यः ! भो शोभनललाटशालिन्यः ! समागत्य पश्यत ॥ ( विशेषविवरणं । ) प्रथमपादे कतिपयरत्नकथनं सर्वरत्नो-पलक्षणं बोध्यम् । गोमेतक नील विद्रुम पुष्परग मरतक माणिक्य मौक्तिक वैडूर्य वज्रनामानि हि नव रत्नानि । तेषां सर्वेषामपि रत्नानामत्र कथितप्रायत्वं बोध्यम् । लोके वनिताः स्वस्वशिशूनां पादाङ्गुलिषु कराङ्गुलिषु च लाक्षारसाद्यनुलेपनेन शोभातिशयं प्रजनयन्तीति प्रत्यक्षमेतत् । तथा यशोदाऽपि कृष्ण-शिशुपादाङ्गुलिषु नवरत्नवर्णसदृशवर्णानुलेपनेन शोभातिशयमुत्पाद्य वीक्ष्य स्वयं हर्षप्रकर्षविवशा सती कथयामासैतदिति वेदितव्यम् ॥ ... .. ( २ )

## ३. पर्णतोळिळवाय्च्चि पाल्पायन्द कोङ्गे.

वंशदण्डसमानभुजसुषमाशालिन्या यशोदानाम्रया मम पयस्मन्पुष्पासमुद्विश्रितं पयोधरं परिगृह्य स्तन्यमापीय सहर्षं शयानस्यास्य कृष्णशिशोः पादयोः रजतमयदिव्यनूपुरशोभिज्जघासोन्दर्यं सख्यः ! पश्यत, भोस्सुन्दर्यस्तमागत्य पश्यत ॥

[ यशोदा स्वयमेव स्वकीयभुजसुषमावर्णनमपि करोतीति यदिह निवृद्धम्, तत् श्रीविष्णुचित्तसूरि-कविताविशेषमात्रमिति वेदितव्यम् । वस्तुतो यशोदैव न खलु कथयति पद्यमिदम्; तद्भावभावनया विष्णु-चित्तसूरिरेव हि वदति । अतो न किञ्चिदनुपपन्नम् । उपरितनगाथासु कृष्णेन बाल्यकौमारयौवनादिषु कृतानां चेष्टितानामपि प्रकरणेऽस्मिन्पुष्पवर्णनं यदवलोक्यते तत्रापि समाहितिरेषा द्रष्टव्या । यशोदाया वाचा कृष्णशिशोर्दिव्यावयवसौन्दर्यकीर्तनावसरे नवनीतचौर्य—पूतनाबध—शकटभङ्ग—गोवर्धनोद्धरणप्रमुख-चेष्टितकारित्वकथनं न खलु संभवितुमर्हति; दृश्यते हि बहुशस्तत्कथनम्; पाश्चात्यो विष्णुचित्तसूरिरसौ स्वयं स्ववाचा तदभिधातुं प्रभवतीति सर्वं समञ्जसम् ॥ ... .. ( ३ )

## ४. उळ्न्दाळ् नरुनेय्योरो तडावुण्ण,

महता प्रयासेन गव्यनिवहं संभृतवत्या मया ( यशोदाया ) सुरक्षितनिक्षिप्तं भाण्डभरितं सुरभिघृतं पीत्वा अत एव मम खेदमुत्पाद्य, मन्थदण्डदाम्ना प्रहृतमुद्युक्तां मामवेक्ष्य भिया प्रचलितरय कृष्णस्य जानुनी सुभगे पश्यत सख्यः ! भो सुन्दरपयोधरशालिन्यः समागत्य पश्यत ॥

कृष्णेन क्रियमाणं गव्याशनमधिकृत्य यशोदायाः खेदः किमर्थमिति चेत्, अनवरतमपरिमिताशनं क्रियमाणम् अजीर्त्या व्याधिसंवादकं भविष्णु-इतिधिया खेदो जनन्याः संभवी खलु । अधुना डोलाम धिशयानः प्रचलितुमप्यत्यन्तमशक्तः गव्यसद्भावमप्यजानन् कृष्णशिशुरस्यां गाथायां कथमेवं गव्यस्तेष-निमित्तं दण्डभागित्वेन कथित इति शङ्का माभूत्; अनुभवरसिकः पाश्चात्यश्च विष्णुचित्तसूरिरित्थमभिधातु-मर्हतीति प्रोक्तचरमेतत् ] ... .. ( ४ )

## ५. पिराङ्गिय पेयञ्चि मुल्लं शुवैतुण्डिडु.

पुरा मात्सर्यभरितहिरण्यकशिपुवक्षस्स्थलविभेदनविशारदस्य अधुना क्रौर्यप्राचुर्यशालिन्याः पूतनायाः स्तन्यमास्त्राय शयनाभिनयं कुर्वतश्चास्य कृष्णस्य दिव्यावूरु पश्यत सख्यः ! भो अभिरामकुचकुट्टमलशा-  
लिन्यस्समागत्य पश्यत । [ नृसिंहावतारं कृतवतैव भगवता संप्रति कृष्णेन जज्ञे—इति धर्म्यैक्यप्रकाशनरूपं  
तत्त्वमप्यथादत्र विवृतं भवति । पूतनावधवृत्तान्तश्चैवम्—( यादवाभ्युदयतः श्लोकद्वयमिह प्रदर्शयते )  
\* कदाचिदन्तर्हितपूतनात्मा कंसप्रयुक्ता किल काऽपि माया । निद्रापराधीनजने निशीथे व्रजं यशोदाकृ-  
तिराविवेश ॥ स्तन्येन कृष्णः सह पूतनायाः प्राणान्पपौ लुप्तपुनर्भवायाः । यदद्भुतं भावयतां जनानां स्तनध-  
यत्वं न पुनर्बभूव ॥ \* इति ॥ कंसः स्वहननाय कृष्णो व्रजे गुप्तो वर्धत इति विदित्वा तद्गद्यापादनाय कामपि  
मायां प्रजिघास । पूतनानाम्नी सा अर्धरात्रे व्रजमागत्य यशोदावेषधारिणी विषदिग्धपयोधरा डोलामधिश-  
यानमच्युतशिशुं स्तन्यं पाययन्ती अथ विदितमायोदन्तेन तेन स्तन्यपानच्छलेनैव समाकृष्टप्राणा विलिल्ये—  
इति कथाऽत्र वेदितव्या ॥ ] ... .. ( ५ )

## ६. मत्तकळित्तु वशुदेवर्तमुडै.

मत्तगजनिर्वहणधुरन्धरत्वयोग्यताशालिनो वसुदेवस्य प्राणप्रेयस्या देवक्या जठरे, हस्तनक्षत्रादशमे  
नक्षत्रेऽष्टतीर्थस्य अच्युतस्य दिव्यं गुह्यस्थानं पश्यत । मन्दस्मिताञ्चितवदना भो वनितास्समागत्य पश्यत ॥

गाथयाऽनया कृष्णशिशोः पुलितङ्गं प्रदर्शयते । भगवतो दिव्यावयवेषु हेयाद्देवविभागमन्तरेण सर्वमप्य-  
ङ्गमुपादेयमेव हि भक्तानाम् । अस्मिन्नेव दिव्यप्रबन्धे अस्मिन्नेव शतके उपरि ( ७-१० ) \* पेरुनीतिरैयेलु  
गङ्गैयिलुम् पेरियतोर्तीर्त्तिपलन्तरुनीर् शिरुञ्चणम् तुळल उशोर तळनडै नडवानो \* इत्यनया सूक्त्या  
कृष्णशिशुलिङ्गसुततोयवेन्दो जाह्नवीतीर्थतोऽप्यभ्यर्हितत्वमभिधीयत इत्येतदपि भक्तिभाजामिहानुसन्धा-  
नयोग्यम् ।

हस्तनक्षत्रादशममक्षं श्रोणानक्षत्रं भवति । रोहिणीनक्षत्रे जातस्य कृष्णस्य श्रोणानक्षत्रजातत्वकथन-  
मिदं कथं युज्यत इति नाशङ्कनीयम् ; \* श्रोणा नक्षत्रं विष्णुर्देवता \* इति हि श्रुतिः । विभवाक्स्तरेषु भगवान्  
यस्मिन्कस्मिन्नपि वा नक्षत्रे जायतां नामः तस्मिन् शुभे भे भगवदसाधारणनक्षत्रभूतश्रोणानक्षत्रांशभावो  
भवेदवश्यमिति सूरिवराणामभिसन्धिः । अत एव तिरुपल्लाण्डु [ मङ्गलाश्रासन ] दिव्य प्रबन्धे षष्ठगाथायां  
नरकैसरिणोऽपि भगवतः श्रोणानक्षत्रसंजातत्वमेव संकीर्तितमिति स्मर्तव्यम् । अस्मिन्नपि दिव्यप्रबन्धे  
असकृदुपरि वक्ष्यते—“हे कृष्ण ! अद्य त्वदवतारास्पदं श्रोणानक्षत्रम्” इति । अन्यदपीह बोध्यम् ।  
रोहिणीनक्षत्रादहस्तनक्षत्रं यथा दशमं भवति, तथा हस्तनक्षत्राद्रोहिणीनक्षत्रं दशमं भवितुमलम् अधोगण-  
नायाम् । एवं च रोहिणीजातत्वमप्यत्र सूचितमेव भवतीति ॥ ] ... .. ( ६ )

## ७. इरुडैमदकळिरु ईर्किन्नवनै.

बृहत्तरशुण्डादण्डादयकुवलयापीडाख्यमदहस्तिनिर्वाहकं ( गजपालकम् ) निहत्य तस्य दन्तिनो दन्तं  
समूलमुन्मूल्य गृहीत्वा ( कंससकार्शं प्रति ) प्रधावनं कर्तुं प्रभवतः परमपुरुषस्य विदुममालिकया मौक्ति-  
कमेखलया च विभूषितं कटितटं पश्यत सख्यः ! भो विलक्षणलजाटशालिन्यो ललनास्समागत्य पश्यत ॥

उपरितनगाथादृष्ट्या अस्या गाथाया अन्यथाप्यर्थवर्णनं सुकरम् । गाथायामस्यां पूर्वाधे कुवलयापीडा-  
भिधर्कसकरिभञ्जनवृत्तान्तो नानुसन्धीयते । अपि तु व्रजे कृष्णस्य बाह्यचेष्टितविशेषः कश्चिदनुसंधीयते—  
इति । व्रजे वीथ्यां विहरत्सु गोपालबालकेषु बालकमेकं गजत्वेन व्यपदिश्य कश्चिदन्यो बालकस्तमाकर्षन्  
व्रजति । कृष्णस्तु तदाकर्षणं स्वयं चिकीर्षुस्तन् तं बालकं प्रहृत्य समुत्सार्य स्वयमेव समाकर्षन् व्रजति—  
इति कश्चन बालक्रीडाविशेषः । सोऽयमत्रानुसंधीयत इति सुवचम् ।



कुवल्यापीडभञ्जनकथा त्वेवम्—कंसो ब्रजे वर्धमानं कृष्णकिशोरं जिघांसुरासुरप्रकृतीन्नेकानसकृत्तत्र प्रषयन्नपि वितथमनोरथ एव भवन् अन्ततः कृष्णबलभद्रौ ब्रजान्मथुरामानाय्य व्यापादयितुमिच्छन् स्वकर्तृकधनुर्यागप्रेक्षणापदेशेन तावकूरद्वारा स्वनगरमागमयतिस्मः तदात्वे तदीयं हर्म्यमुद्दिश्य समागच्छन्तं नन्दसूनुमभिहन्युं कृतसंकेतः कुवल्यापीडनामकः कंसहस्ती तत्पालकेन चोदितः किमपि दुश्चेष्टितं कर्तुमुप-  
चक्रमे । तदा शौर्यवीर्यपराक्रमनिधिर्वासुदेवो जम्बालाच्छैवालमाकर्षन्निव तस्य दन्तिनो दन्तावनायासेन समाकृष्य तत एव तम् आधोरणं च व्यापाद्य क्षणेन विजयश्रियमाश्लिष्यतिस्मेति ॥ ... (७)

#### ८. वन्द मदलं कुळात्तै वलिशेयदु.

स्वात्मना सह क्रीडितुमुपागतानां वल्लवबालकानां निवहे स्वात्मनश्शक्तिविशेषं प्रदर्श्य स्वयमेव प्राधान्यं प्राप्य सद्योऽङ्कुरितदन्तदन्तावलवच्चाकृतं क्रीडतो नन्दनन्दनस्यातिरमणीयनाभिसन्निवेशं पश्यत सख्यः, दिव्यभग्नभूषणशालिन्यः पश्यत ललनाः ॥ ... (८)

#### ९. अदिरुङ्कडल निरवण्णनं.

यशोदया मया स्वकीयं मधुरं स्तन्यं पाययित्वा संवर्धितस्य अर्णवतर्णकोपमेयस्य कृष्णस्य गव्यस्तेया-  
पराधदण्डनरूपं विप्रलम्भेन दास्या निबद्धमुदरं पश्यत सख्यः । भास्वत्करवलयशालिन्यो ललनाः पश्यत ॥ (९)

#### १०. पेरुमावुरलिल्लु.

गव्यस्तेयापराधनिमित्तेन बृहन्नरोलूखलवन्धानुभवदशायामेव यमलार्जुनभञ्जनाभिव्यञ्जितशक्तिविशे-  
षस्यास्य गोपबालस्य अनर्थकौस्तुभरत्नोद्भासि वक्षस्स्थलं पश्यत सख्यः, चारुभूषणभूषिताङ्ग्यः पश्यत सख्यः ॥

यमलार्जुनभङ्गकथा चैषा,—पुरा नारदशापेन कुबेरपुत्रौ नलकूबरमणिप्रीवौ ब्रजे अर्जुनानोकहद्वन्द्व-  
भावमापन्नौ शापमोक्षकालप्रतीक्षावास्ताम्; यदा नन्दसूनुलूखलमप्याकर्षन् सन् सरभसं यमलार्जुनयोर्मध्ये  
जगाम, तदा हयुलूखलेन तेन तिरश्चीनेन संमदितौ तौ वृक्षौ प्रशिथिलितमूलौ प्रपेततुः; अथ यक्षराजपुत्रौ  
च निर्मुक्तशापौ निजरूपमवाप्तवन्तौ भगवन्तं स्तुत्वा निरगमतामिति ॥ ... (१०)

#### ११. नाल्कळोनलैन्दु.

पञ्चषमासात्ययाभ्यन्तर एव [ अत्यल्पवयस्येव ] चरणमुन्नमय्य आसुरं शकटं ध्वस्तवतः घोरकुटिल  
दन्तपङ्क्तिशालिन्याः पूतनायाः प्राणानपहतवतश्च कृष्णस्य भुजसौन्दर्यं पश्यत सख्यः, कुटिलालकशोभिन्त्य  
स्सख्यः पश्यत ॥

शकटासुरभञ्जनकथा चैवम्—ब्रजे कदाचिद्यशोदा कृष्णं स्वगृहद्वारे शकटस्याधस्ताच्छाययित्वा  
यमुनां गता; अथ कृष्णजिघांसया कंसप्रेरितेष्वन्यतमः कृष्णाश्रयभूतं शकटमाविश्य निपत्य चोपरि हनुम-  
यततः तदात्वे कृष्णो भगवान् सर्वरक्षणदक्षिणेन स्वचरणेनैव स्वस्यापि रक्षां संपिपादयिषुः स्तन्यार्थं  
प्ररुदन्निव चरणमुन्नमय्य तदाभघातेन सासुरं शकटं शिथिलीचकारेति ॥ ... (११)

#### १२. मैतडङ्कणियशोदै वळकिन्न.

अञ्जनालंकृतविपुलविलोचनशालिन्या यशोदया मया संवर्धमानस्य समुत्तुङ्गक्षेत्रसमुत्पन्ननीलोत्पलस-  
र्षणस्य च बालकृष्णस्यास्य सुतीक्ष्णमुदर्शनपाञ्चजन्याश्रिते पाणितले पश्यत सख्यः ! हिरण्यकुण्डलाढ्य-  
कर्णशालिन्यो ललनास्समागत्य पश्यत ।



अत्र यशोदाया अस्तित्वेक्षणत्वकथनं कृष्णस्य नीलवर्णविग्रहवत्त्वकथनं चावधेयम् । अस्तित्वेक्षणा यशोदा नक्तंदिवं साभिनिवेशं दर्शदर्शं सादरं पुष्पाति खलु कृष्णशिशुम्, अत एव सोऽयं यशोदानयनगत-नीलिमानमपि स्वात्मन्यावाह्य अतिशयितनीलच्छविविग्रहो विभातीति हृदयमिव । [ सुदर्शनपाञ्चजन्याञ्चिते पाणिगतले पश्यत ] इति कथनेन—मध्येमध्ये कदाचित्कृष्णो निजवक्त्रे सप्तलोकीमिव हस्ते सुदर्शनपाञ्चज-न्यावापि साक्षात्कारयति समुत्सुकमनान इति विज्ञायते । अथवा, रेखात्मकशंखचक्राङ्कितत्वं वा पाणि-तलयोरिह विवक्षितम् । तथाच यादवाभ्युदये ( ४—३१ ) \* सुजातरेखात्मकशंखचक्रं ताम्रोदरं तस्य करारविन्दम् । विलाकयन्त्याः फलविक्रयिण्या विक्रनुमात्मानमभूद्विमर्शः \* इतीदं श्लोकरत्नमत्र स्मरणमर्हति ॥ ... ( १२ )

### १३. वण्डमर्पङ्गुल्ल.

षट्पदञ्जकारमुभगदिव्यकुसुमालंकृतचिकुरबन्धया यशोदया मया पुत्रत्वेन स्वीकृत्य संवर्धमानस्य नन्दनन्दनस्यास्य कृत्स्नचराचरकबलीकरणकुशलकण्ठसौन्दर्यं पश्यत सख्यः, भो भो स्तुन्दर्यं स्तमागत्य पश्यत ॥ ... ( १३ )

### १४. एन्तोण्डैवाय्चिङ्गम्.

“हे विम्बफलोपमंयदिव्याधरमुभगासिहशाब ! अस्मत्सविधमायाहि समायाहि समायाहि ” इति सादर मृचुषीभिरधरामृतपानरसिकाभिर्वल्लभीभिस्संताकण्ठं निपीयमानामृतं कृष्णस्य विम्बाधरमिमं पश्यत सख्यः । दिव्यभूषणालंकृतललना भो स्तमागत्य पश्यत ॥ [ “अस्मदीयसिहशिशो ! आस्माकीन कलभ ! ” इत्येवमेवं हि प्रेमविवशानां वनितानां वचनव्यक्तिः, तास्ता वल्लव्यः स्वस्वप्रमानुरूपतया कृष्णम् एवमव संबोध्य कटितटे सादरभरं समादाय तदधरसुधां निपीय प्रहस्यन्तीति स्वभावोक्तिः ॥ ] ... ( १४ )

### १५. नोक्कियशोदै नुण्णुक्किय मञ्जुळाल्.

यशोदया मया दिव्यमङ्गलविग्रहसौकुमार्यानुरूपं संमर्दितां हरिद्रामुपादाय जिह्वानिलेहनपूर्वकं क्रिय-माणाभिषेकस्यास्य सकलशुभगुणपूर्णस्य कृष्णस्य वक्त्रनयनाधरमन्दस्मितनासिकादिसौभाग्यं पश्यत सख्यः, रमणीयचिकुरबन्धास्सख्यस्समागत्य पश्यत ॥ ... ( १५ )

### १६. विण्कोळमरहळ वेदनै तीर.

दिविषदां दुःखशान्तये भुवि वसुदेवात्मजत्वेनावतीर्य बलिष्ठान् दैत्यान्नित्यं विनाश्य वर्धमानस्य मधुसूदनस्य दृशोस्सौन्दर्यं पश्यत सख्यः, कनकवलयभिरामहस्तास्सख्यस्समागत्य पश्यत ॥ [ यद्यप्यध-स्तनगाथायां नयनसौन्दर्यप्रदर्शनमपि निबद्धम्, तथाऽपि तदनेकावयवसमुदायसन्दर्शनमध्यपतितमिति, विशिष्य कथने रुच्या गाथायामस्यां नयनसौन्दर्यमात्रनिर्देशः ॥ ] ... ( १६ )

### १७. परुवम् निरम्बामे पारेल्लामुय्य.

वयसः परिपाकात्प्रागेव यथा निखिलमपि जगतीतलमधिगतोज्जीवनं स्यात्तथा नाम लक्ष्मीसमानवि-व्यविग्रहया देवक्या प्रसूतस्य नीलमणिविडम्बिवपुषो वासुदेवस्य भ्रूसौभाग्यं पश्यत सख्यः, हारालंकृतव-वक्षसो भो ! वनितास्समागत्य पश्यत ॥ [ साधुपरित्राणवृत्कृद्दिनाशनादिरूपं भुवनरक्षणं भगवान् रामचन्द्रो वयःपरिपाकसमनन्तरमेव चक्रे, कृष्णस्तु न तथा, शैशवतः प्रभृत्येव [ भुवि चरणनिधानयोग्य-तोदयात्प्रागेव ] सोऽयं वितने तदिति प्रथमशब्दतः स्फोर्यते ॥ ] ... ( १७ )

१८. मण्णुम्मल्लैयुम् कडलुमुल्लैलुम्.

सर्वतंसमये भूधरसागरादिसमवेतां समलोकीमपि सकुतूहलं निगीर्य समधिगतसंतोषस्यास्य मुकुन्दस्य सद्गुणश्रितमकरकुण्डलवैलक्षण्यं पश्यत सख्यः, रुचिरभूषणललना भोस्समागत्य पश्यत ॥ (१८)

१९. मुत्तिलुम् तूदैयुम् मुन्नैमेल्लूवैयुम्.

सैकतसञ्चनिर्माणात्मकलीलाविशेषनिरतानां बालिकानां लीलोपकरणभूतानि लघुशूर्प-लघुभाण्ड-कर-शकुन्तादीनि वस्तूनि स्वैरमपहत्य धावतो धूर्तप्रेसरस्य दामोदरस्यास्य नितिलरामणीयकम् पश्यत सख्यः, चारुभूषणोज्ज्वलविग्रहास्सख्यस्समागत्य पश्यत ॥ [ वीथीषु तैस्तैर्गृहनिर्माणार्थं संभृतेषु इष्टकासिक-तादिषु धर्मका निषद्य कृत्रिमगृहनिर्माणात्मकखेलननिरता भवन्तीति तदिदं सर्वत्रापि सर्वानुभवसाक्षि-कम् । व्रजेऽप्येवंविधं क्रीडितं सम्पद्यते । तदा कृष्णस्तत्र गत्वा स्वपराक्रमभूमबलेन तासां लीलोपकरण-वस्तुजातं हठादपहत्य पादाघातेन लीलां च भञ्जयित्वा सरभर्ष धावन् लीलाविशेषमनुभवतीति दिव्यप्र-बन्धेषु तत्र तत्र प्रस्तूयते । तदेवात्राप्यभ्यधायि । तथा धावनकाले स्वेदाम्बुकणिकाचितत्वमेव ललाटस्य रामणीयकमिह विवक्षितम् ॥ ] ... .. ( १९ )

२०. अळहिय पैम्पोन्निन् कोल अङ्गैकोण्डु.

रमणीयां हिरण्मयीं गोयष्टिं करतलेन प्रगृह्य चरणाभरणध्वनिसनाथं यथातथावत्संस्कारणेन पर्यटन-शीलस्य कृष्णस्य कुन्तलभरान् पश्यत सख्यः, चारुपयोधररुचिरा वनिता भो स्समागत्य पश्यत ॥

[ इति पादादिकेशान्त दिव्यावयवसौन्दर्यसंप्रदर्शनं समाप्तम् ॥ ] ... .. ( २० )

२१. शुरुप्पाडुळलि यशोदै मुन्शोज.

फलश्रुतिगाथा सेयम् । कृष्णस्य पादादिकेशान्तदिव्यावयववैलक्षण्यवर्णनव्यग्राया भृङ्गमकारभरित-चिकुरप्रकराया यशोदाया भावनामावाहयता श्रीधन्विनव्यनगरावसथभट्टनाथमुनीन्ब्रेण साभिनिवेशमुदी-रिता इमा एकविंशति गाथाः कीर्तयन्ति ये ते प्राकृतमण्डलमिदं परित्यज्य जग्मिवांसो दिव्ये धाम्नि नित्यं रमेरन् ॥ ... .. ( २१ )

इति श्रीभट्टनाथसूक्ते प्रथमशतके द्वितीयं सूक्तमवसितम् ॥

श्रीभट्टनाथसूरिदिव्यचरणौ शरणम् ॥

श्रीमद्भरवरमुनये नमः

श्रीभट्टनाथदिव्यसूरिदिव्यचरणौ शरणम् ॥

श्रीभट्टनाथसूक्ते—प्रथमशतके—तृतीयं सूक्तम् माणिक्यमूकट्टि ।

॥ श्रीकृष्णकिशोर-डोलागीतम् ॥

अवतारिका—लोके शिशून् डोलातल्प मधिशाय्य मात्रादयो विविधगीतानि गायन्ति शिशूनां रोदनशान्तये सुखसुप्तये चेति सर्वानुभवसिद्धमेतत् । एवमेव पुरा यशोदाऽपि कृष्णकिशोरं डोलिकातलि-ममधिशयानं कृत्वा चतुर्मुखपञ्चमुखवासववैश्रवणवरुणप्रमुखदेवतनिवहसमर्पितानि डोलादिव्यभूषणादीनि वस्तून् अभिधाय, “कृष्णकिशोर ! मा स्म रोदीः, पश्य त्वद्भृत्यभूतैर्देवैस्समर्पितानीमानि वस्तूनि, यथासुखं

शेषः सुत्रं मुञ्च विलपनम् ” इत्यभिधाय गायन्ती डोलोत्सवान्नुभवानन्दममितमविन्दत । श्रीविष्णुचित्तः स्मृतिवरोऽपि तामनुकृत्य तट्टीतानृवादसरण्या दिव्यगाथादशकमनुगृह्य प्रमुमुदे । तदैव दशकमेतत् ॥ एतदशकमार्यमंशहकोऽयं श्लोक इहानुसंधेयः । श्लो ॥ डोलायां शाययित्वा मणिनिभवपुष्पं केशवं सा यमोदा वेधाशंभुर्मस्त्वान् अमरममुदयो यक्षराजः प्रचेताः । पद्मा धात्रीच दुर्गा ( वाणी ) तन्निम मयत्र मद्रूपणान्यादरेण प्राहिण्वन्नित्यगायत्, तदिदमभिदधे विष्णुचित्तस्तृतीये ॥ ... ..

### १. माणिकझट्टि वयिरमिडैकट्टि.

वामनब्रह्मचारिवेधधारणेन महावलियज्ञवाटनिकटमुपगत ! भगवन् वासुदेव ! माणिक्यवज्रादिखचित् तामन्युत्तमसुवर्णनिमितां डोलिकां चतुर्मुखस्तवकृते सात्कण्ठं प्रजिघाय भगवन् । निद्राहि; लोकविक्रान्त-चरण ! निद्राहि । [ द्राविडभाषायां: ‘तालोली’ इति कथनं साङ्केतिकम् । डोलायां शिशूनां मुखसुप्त्यर्थं गीयमानं गीतं ‘तालाट्ट’ इति मंशब्दयते ॥ ... .. ( १ )

### २. उडैयार्हनमणियोडु ओण्मादळम्पू.

स्वामिन् कटितशहकनकाभरणविशेषं, नानामणिनिकरग्रथितं रमणीयमाभरणविशेषं, चारुदाडि-मकुसुमोपमंभूषां, मणिततिप्रग्रथितमेखलां च वृषभवाहनः कपाली पार्वतीपतिः प्राहिणोत । भगवन् विहाय रोदने निद्राहि विक्रान्तभुवन भगवन् निद्राहि ॥ ... .. ( २ )

### ३. एन्डम्बिरानार् एळिल् तिरुमार्वर्कु.

हे पुण्डरीकाक्ष कृष्णकिशोर ! अस्मत्स्वामिनः अतिरमणीयवक्षसः परमभोग्यपादारविन्दस्य च तव कृते शन्तापति रतिरम्यं किङ्किणीभूषणं समर्प्य नातिदूरे निवसति । तदिदमुपायनं कटाक्षवीक्षया परिगृह्य निद्राहिनिद्राहि ॥ ... .. ( ३ )

### ४. शङ्गिन्वलम्पुरियुम् शेवाडि किण्किणियुम्.

हे नल्लिनायतलोचन ! नीलमेघनिभ कृष्णकिशोर ! शङ्केषु श्लाघ्यं दक्षिणावर्तपाञ्चजन्यं, दिव्यपाद-भूषां, किङ्किणीमालिकाम्, करवल्लयम्, मेखलाम्, कटिसूत्रं च तव कृते दिविषदः प्रेषयामासुः । हे देवकीसिंह ! तदिदमखिलं स्वीकृत्य निद्राहि निद्राहि ॥ ... .. ( ४ )

### ५. एळिलार्तिरुमार्वर्कु एर्कुमिवैयेन्नु.

हे विमलमणिवर्ण कृष्ण ! तव सुन्दरवक्षस्थलस्य अतितरामिमे अनुरूपे इत्यनुसंधाय चारुतरपञ्च-हतीभूषाम्, एकावलीं चादाय वैश्रवण औदार्यनिधिरत्रागत्य प्रणिपत्य नातिदूरे वर्तते । तदिदमवगच्छन् निद्राहि निद्राहि । [ अस्यां गाथायां तृतीयपादे “ वयिञ्चिरावणन् ” इत्यपि पाठः प्रथते । ‘वैश्रवण’ इतीदं संस्कृतपदं द्राविड्यां ‘वयिञ्चिरावणन्’ इतिवत् ‘वयिञ्चिरावणन्’ इत्यपि विकारं प्राप्तुमलम् । तादृश-विकारस्यात्र नास्त्यावश्यकतेति, पूर्वाचार्यव्याख्यायां चात्र मुद्रणावधसंपातो वर्तते इति च महान्त आशरते । द्राविडलक्षणगोचरविचारविस्तरोऽत्र माभूदिति संक्षेपः । ] ... .. ( ५ )

### ६. ओदक्कडलिल ओळिमुत्तिनारमुम्.

ज्योतिश्चूडालमौले ! कृष्ण ! जलनिधिसमुद्भवमौक्तिकस्वजम्, सुजातीयविद्रुमस्वजम्, विलक्षणक-द्रुणं च तव भृशमनुरूपान्याभरणान्याकलय्य प्रचेताः प्रजिघाय । तदिदमाकर्णयन् सन् निद्राहि; सुन्दरबाहो निद्राहि ॥ ... .. ( ६ )

### ७. कानार्नरुन्तुळाय् कैशेय्द कण्णियुम्.

स्वामिन् कृष्ण ! दिव्यसौरभादचतुलसीदलप्रथितां स्रजम्, दिव्यकल्पककुसुममालिकां च पद्मवना-  
लया भगवती लक्ष्मीः प्रादिणोत् । निद्राहि निद्राहि । श्रीकुम्भवोणक्षेत्रशायिन् निद्राहि । ... ( ७ )

### ८. कच्चोडु पोच्चुरिहै काम्बु कनवल्लै.

विषदिग्धपूतनास्तनपयःपानपटो ! मुकुन्द ! उदरबन्धनपट्टिकां स्पृहणीयच्छट्टिकां दिव्यं वामः ।  
कनकमयकेयूरे, दिव्यमणिमयनिटिलभूषां च भगवती भूदेवी अच्युतरय तवति मेकल्पयेयामाम् ।  
नारायण निद्राहि माम् रोदीः ॥ ... ( ८ )

### ९. मेय्तिमिरु नानप्पोडियोडु मञ्जलुम्.

प्रभो भगवन् ! तव दिव्याङ्गभोग्यं पटवामं, हरिद्राचूर्णं, दिव्यनयनाञ्जनं, सिन्दूरं च हरिणवादनवर्णा-  
दुर्गादेवी [ अथवा कलाधिदेवता सरस्वती ] समादाय दातिद्वंभवतिश्रुते । निद्राहि । माम् रोदीः ।  
श्रीरङ्गशायिन् निद्राहि ।

[ अस्यां गाथायां तृतीयचरणे ' वेय्यकलैप्पाहि ' इत्यस्य द्वाविडवाक्यस्य द्वेधाऽप्यर्थसंभवति—दुर्गा-  
देवी, सरस्वतीति च । अर्थद्वितयमप्याचार्या अनुजगृहुः । ] ... ( ९ )

### १०. वञ्जनैयाल्वन्द पेय्चि मुलैयुण्ड.

विप्रलम्भकवेषच्छत्रायाः पूतनायाः स्तन्यपायिनम् अञ्जनसमप्रभम् अच्युतं प्रति पुगा यशोदया  
गीतानि डोलागीतानि वैदिकविद्वज्जनमण्डितश्रीधन्विनव्यनगरालङ्कारभूतो भट्टनाथः प्राद द्वाविडीभिर्गी-  
थाभिः । ता इमा गाथा असंकोचमभ्यस्यन्तो महान्तस्त्वर्षदुःखातिगा भवितारः । [ इति फलश्रुत्या  
दशकमिदं समापितम् । ] ... ( १० )

इति श्रीभट्टनाथसूक्ते—प्रथमशतके—तृतीयं सूक्तमवसितम् ॥

श्रीभट्टनाथसूरिदिव्यचरणौ शरणम् ॥

॥ श्रीरस्तु ॥

### श्रीभट्टनाथसूक्ते प्रथमशतके चतुर्थं सूक्तम् - तन्मुहत्तुच्चट्टि ॥

अवतारिका—श्रीभट्टनाथदिव्यसूक्ते प्रथमशतके चतुर्थं दशकमिदं श्रीकृष्णकिशोरस्य चन्द्राह्वानक्री-  
डानुभवपरं प्रवर्तते । भगवतः कृष्णशिशोः डोलाशयनोचितवयोतिक्रमतः परं पांसुकीडोचितं वयः प्रावृष-  
भूष । तदात्वे लौकिकबालकानामिव अस्यापि चन्द्रं ग्रहीतुमभिरुचिरजायत । तामवगतवती यशोदा  
यदकुरुत चन्द्राह्वानम्, अथ तदुपालम्भनं च, तन्निबध्यते दशकेऽस्मिन् तद्भावभावनामासेदुषा श्रीविष्णु-  
चित्तमुनीन्द्रेण ॥ तथाचैतद्दशकसारांशसंग्राहकश्लोक एषः—श्लो ॥ चन्द्रं हस्ते ग्रहीतुं समुदितकुतुकं कृष्ण-  
मादाय कट्यां भो चन्द्र ! त्वं किमन्धः किमु ननु बधिरो बालकस्यास्य लीलाम् । नो पश्यम्यादराक्ति न  
तिशमयसि हा दण्ड्यसे नागतश्चेत् एवमेत्याह माता, तदिदमभिदधे विष्णुचिन्त्रं चतुर्थं ॥ ... \*

## १. तन्मुहत्तुच्चुट्टि वृङ्गत्तुङ्गतवल्न्दु पोयू.

हे रमणीयबालचन्द्र ! यशोदाया मम तनुजो गोविन्दः, स्वकीयललाटे ललाटिका यथा मुहुः प्रोञ्ज-  
लति, यथा च हिरण्मयी किङ्किणीभूषा घणघणत्कारशालिनी भवति, तथा नाम जानुभ्यां रिङ्गाय कृत्वा  
पांशुक्रीडां वितनोति । त्वज्जिघृक्षामूलकम् हृदयहारि नर्तनं च करोति । तदिदं त्वमत्रागत्य सानन्दमवे-  
क्षस्व यदि ते वक्ते चक्षुषी स्याताम् ॥ ... ( १ )

## एनशिरुकुट्टन् एनक्कोरिन्नमुदेम्बिरान्.

अयि भो महितहिमकर मम परमभोग्यदिव्यामृतसधर्मा ममोपकारकश्च मम कृष्णकिशोरः  
स्वकीयलघुपाणिभ्यामसकृत्त्वामेव निर्दिशति, त्वामेव चाह्वयति । अञ्जनसर्वण्येन कुमारेणानेन साकं  
क्रीडितुं यदि त्वं कामयसे तर्हि सकुतुहलं सरभसमायाहि, मेघेषु मास्म निलीयथाः ॥ ... ( २ )

## ३. शुतुमोळि वट्टम् शूळन्दु शोदिपरन्देङ्गुम.

अयि भोशशाङ्क ! अहमेव जगत्यामद्वितीयस्सुन्दरोऽस्मि इत्यवलिप्यस इव त्वम् । इतोऽपि निजं  
तेजःपुत्रमतितरामभिवर्धय अन्यदन्यदप्यलङ्करणमात्मन्याधायापि सत्यं नैव ह्यवाप्स्यसि मत्पुत्रमुखसा-  
म्यम्; तदलं वृषाऽवलेपेन । श्रीवेङ्कटाद्रिनिलयस्य मत्सुतस्य त्वदाह्वानं यथा परिश्रममात्रफलकं न स्यात्तथा  
नाम ऋटिति समायाहि । ... ( ३ )

## ४. शकरकैयन् तडङ्गणाल्मलर विळितु.

हे चन्द्र ! चक्रपाणिरसौ कृष्णो मम कटीतटे निषण्णस्सन् स्वकीये दिव्यपृथुविलोचने विष्फार्य  
त्वामेव निर्दिशत्यसकृत् । यदि त्वमुचितवेदी, यदि च अपत्यसुखानुभवदरिद्रो बन्ध्यश्च नास्ति, तर्हि  
कौटिल्यं विहाय सत्वरमायाहि ॥ ... ( ४ )

## ५. अळगिय वायिल् अमुदवूरल् तेळिवुरा.

हे तेजस्विन्निशाकर ! सुशीलो मम तनूजन्मा श्रीधरः स्वकीयवदनारविन्दविनिस्तृतदिव्यामृतधा-  
रानिविशेषाणि अस्फुटाक्षराणि मुग्धविजल्पितानि मन्दमन्दं निर्गमयन्नाह्वयति त्वाम् । एवमसकृदाह्वय-  
मानोऽपि त्वमिहानागच्छन् दूरत एव ह्यपसरसि; हन्त ! किं ते श्रवसौ रन्ध्रविहीने ? [ बधिरोऽस्तीति  
वितर्कये । ] ... ( ५ )

## ६. तण्डोडु शक्करम् शार्ङ्गमेन्दुम् तडकैयन्.

अयि भो व्योमविभूषण रमणीय सुधांशो ! कौमोदकीसुदर्शनशार्ङ्गालङ्कृतपाणिर्मम कुमारो निद्राभि-  
मुखस्सन् जम्भारम्भे प्रवृत्तः । यद्यसौ न निद्राति तर्हि पीतं स्तन्यं नैव हि जीर्येत् । त्वद्ग्रहणविषयकमनोर-  
थपूर्तिमन्तरा तु नायं निद्रामनुभवेत् । तदायाहि मनोरथमस्य पुरयितुमश्रसा ॥ ... ( ६ )

## ७. पालहनेन्नु परिववम् शेय्येल्.

अयि मुग्धमृगाङ्क ! बालक एव खल्वसाविति मास्म कार्षीरवज्ञानम् । पुरा वटदलमधिशयितशिशु-  
रसावेवेति विद्धि । त्वदीयमपचारमसहमानोऽयं यदि ते कुप्यति, तर्हि सजवमुत्प्लुत्य त्वां गृह्णीयादपि ।  
तदिमं महा पुरुषमनवज्ञाय सकुतुहलमायाहि सत्वरम् ॥ ... ( ७ )

### ८. शिरियनेत्रेन्निळ्जिङ्गत्तै.

अयि भो राकानिशाकर ! इमं मदीयं कृष्णनामानं सिंहशाखं बालं मत्वा मास्म कार्पीरनादरम् ।  
अदसीयबाल्यवृत्तान्तं यदि शुश्रूषसे, महाबलिसविधमुपेत्य ततो निशम्य जानीहि । बालोऽयमिति त्वया  
कृतमवज्ञानं महापचार इति ते यदि स्यादनुशयः, अथ त्वमरमै किमपि कैङ्कर्यं कर्तुमर्हसि । अस्तु तत्र ।  
सर्वेश्वरोऽयं त्वामाह्वयति सरभसमायाहीति । तदविलम्बितमागच्छ ॥ ... (८)

### ९. तालियिल्वेण्णैय् तडङ्कैयार विलुङ्गिय.

अयि सोम ! बृहत्तरभाण्डभरितं नवनीतं यावच्छक्तिपरिगृह्य स्वैरमास्वादितवान् पृथुतरजठरपि-  
ठरोऽयं मम सुनुभगवान् खलु त्वामाह्वयति । एवमाहूतोऽपि नागच्छसि यदि त्वम्, अथ ते शिरसो  
लवनाय निजं हेतिराजं प्रयुञ्जीत सोऽयम् । नात्र संदेहः । यदि त्वमुज्जिजीविषसि सकुतूहलमश्रसा  
समायाहि ॥ ... (९)

### १०. मैत्तडङ्कणि यशोदै तन्महनुकु.

कज्जलालङ्कृतविपुललोचना यशोदा चन्द्रजिघृक्षातत्परस्य स्वतनयस्य गुणचेष्टितादिकमधिकृत्य  
सुसमग्रसंयदवोचत्, तत्र प्रचुरप्रकाशश्रीधविनयनगरालङ्कारभूतो मङ्गलाशासनकुशलो विष्णुचित्तसू-  
रिवरो दिव्यद्राविडगाथाभिः प्राह । ता इमा गाथाः स्वस्वशक्त्यनुसारेण कीर्तयितुं प्रभवतां सर्वाश्च  
विपदो विनश्येयुः । [ इति फलश्रुत्या समापितमिदं दशकम् । ] ... (१०)

इति श्रीभट्टनाथसूक्ते प्रथमशतके चतुर्थं सूक्तमवसितम् ॥

श्रीभट्टनाथमुनीन्द्रदिव्यचरणौ शरणम् ॥

श्रीरस्तु ।

### श्रीभट्टनाथसूक्ते प्रथमशतके पञ्चमं सूक्तम् — उच्यबुलहुपडैत्तु ॥

अवतारिका—श्रीभट्टनाथदिव्यसूक्ते प्रथमशतके पञ्चमं दशकमिदं श्रीकृष्णकिशोरस्य नटनविशेषम-  
धिकृत्य यशोदाकृतप्रार्थनारूपं प्रवर्तते । चन्द्राह्वानमधस्तनदशके संपन्नम् । शैशवोचितनर्तनेषु \* शेङ्गारैर्न-  
र्तनमिति द्राविडशास्त्रप्रक्रियया व्यपदिश्यमानं नर्तनविशेषं कृष्णकिशोरे दिदृक्षमाणा यशोदा तं नानाप्रकारैः  
स्तोत्रैरभिष्टूय ' हे पुत्ररत्न ! एवं नट, एवं नट ' इत्युद्बोधयन्ती हर्षप्रकर्षमविन्दत पुरा; तद्भावनामधि-  
जग्मुषा श्रीविष्णुचित्तमुनीन्द्रेण तन्निबध्धते दशकेऽस्मिन् । तथाचैतदशकसारांशसंप्राहकः श्लोक एषः—  
श्लो ॥ बाल्ये माता तथाऽन्ये किमपि च नटनं कारयन्ते शिशूनां शेङ्गारैर्नर्तनं तत्त्वभिदधति बुधा द्राविडी,  
वर्त्मविज्ञाः । तत्कृष्णे कारयन्ती नटनं तनयेत्याह माता यशोदा नानास्तोत्रोक्तिवृन्दैस्सह, तदकथयत्पञ्चमे  
विष्णुचित्तः ॥ ... \*

### १. उच्यबुलहु पडैत्तुण्ड मणि वयिरा.

अचिन्निर्विशेषान् प्रलयसीमनि संसरतश्चेतनान् \* विचित्रा देहसंपत्तिरीश्वराय निवेदितुम् । पूर्वमेव  
कृता ब्रह्मन् हस्तपादादिसंयुता ॥ \* इत्युक्तप्रकारेण स्वचरणकमलयुगलपरिचर्यया समधिगतसमुज्जीव-  
नान कर्तुं करणकलेबरयुक्तान् कृतवन् भगवन् ! अथ क्व संवर्तसमये कृत्स्नमपि भुवनं स्वात्मन्युपसंहतवन् !  
प्रतिकल्पं बटदलमधिशय्य निद्रामुद्रामातन्वान हे परमपुरुष ! अम्बुजायतलोचन ! अञ्जनसर्वण !

स्वामिन् ! यशोदया मया प्रार्थ्यमानं शेङ्गिरैसमाख्यं नर्तनविशेषं मह्यं सकृदनुतिष्ठ । तादृशनर्तनेन श्रीमहा-  
लक्ष्म्या नित्यनिकेतनभूतं त्वदीयं वक्षस्स्थलं यथा न मनागपि क्लिश्येत यथा च मकरकुण्डलाञ्चितौ ते कर्णौ  
च शोभातिशयं प्राप्नुयातां तथा नाम नट गोपालर्षभ कृष्ण !

[ शेङ्गीरनटनं नाम—माता चान्ये च शिशुहस्तावालम्ब्य नटनविशेषशिक्षणं यत्कारयन्ति तदित्याच-  
क्षते । शिशुः स्वस्य पाणितले जानुनी च धरण्यां निधाय ललाटमुन्नमय्य नटनविशेषं करोतीति यत्  
तदेवैतदित्यप्याहुः ॥ ... .. ( १ )

## २. कोळरियि नुरुवङ्कोण्डवुणनुडलम्.

सर्वत्रास्ति भगवानित्यूचिवांसं प्रह्लादं सत्यवादिनं कर्तुम् उग्रनृसिंहात्मनाऽवतीर्य हिरण्यकशिपोःश-  
रीरे रुधिरस्त्रावमपरिमितमुत्पाद्य तीक्ष्णनखविदारिततट्टक्षस्थल ! दिविषदामधीशे वासवे स्वभुक्तिलोप-  
जनितक्रोधभृन्ना कालमेघप्रेरण्या प्रयत्नवृष्टिविषदमुत्पादितवति सति ' अयमेव गोवर्धनगिरिस्सर्वेषां वो  
रक्षकः ' इति पुरस्तात् स्वनोक्तं वचस्सार्थयितुं तमेवाद्रिं ह्यन्नरूपेण समुद्धृत्य संरक्षितगोवृन्द ! हे परम-  
पुरुष ! मदर्थं सकृदनुतिष्ठ शेङ्गिरैनर्तनम् । हे गोपालपातक ! नट नट ॥ ... .. ( २ )

## ३. नम्मुडै नायगने नान्मरैयिन्पोरुळ.

अस्मत्स्वामिन् ! चतुर्वेदपरमतात्पर्यभूत ! निजनाभीसरोजसमुद्धृतस्य वेधसो वेदापहारविषदुदयकाले  
जननी निर्विशेषं रक्षां कृतवन् ! द्यावापृथिवी समतिक्रम्य उपरिष्ठादपि विक्रान्तपादपयोरुह ! कुवल्यापी-  
डाख्यकंसकरिवरमदमर्दन ! नीलादेवीपरिणयप्रकरणे सप्तानामृषभाणां भञ्जनेन विजयश्रिया समालिङ्गित !  
भगवन् ! मत्कृते शेङ्गिरैनर्तनं सकृदाचर । गोपालहिम्भ नट नट ॥ ... .. ( ३ )

## ४. वानवर्ताम्मिहिल वनशकडुमुरुळ.

सुरगणानन्वसंदोहकन्दभूत ! क्रूरशकटभञ्जनविशारद ! विप्रलम्भविदग्धायाः पृतनायाः स्तनलिप्तं  
गरलममृतनिर्विशेषमुपभुक्तवन् ! कानने वत्सासुरप्रयोगतः कपित्थासुरं शकलीकृतवन् ! मरतकवर्ण ! मे  
वत्स ! धेनुकासुरमुरासुरदलिष्टनरकासुरादीन् रणाङ्गणे विनाशयितुमतिगम्भीरं गतवन् ! कलभस-  
मकृष्ण ! मदुपच्छन्दनाय शेङ्गिरैनर्तनं सकृत्कलय । हे गोपालबाल ! नटनट ॥ ... .. ( ४ )

## ५. मत्तळवुन्तयिरुं वार्हुळलनन्मडवार्.

आयतकेशपाशबिलासिनीभिर्वल्लवीभिः मथिमन्थनेन सज्जीकृतं दधि घृतं च चौर्यतोऽपहत्य सौत्कण्ट-  
मुपभुक्तवन् ! यमलार्जुनानोकहावेशिनावसुरौ ऊरुभ्यां बाहुभ्यां च शिथिलीकृतवन् ! विलक्षणविक्रम !  
गोपालकृष्ण ! मौक्तिकसमानं सुग्धमन्दस्मितमुदञ्चयन् सन् अलकावलीश्च निटिलतटे प्रचलिताः प्रदर्शयन्  
मामानन्दयन् सकृदनुतिष्ठ शेङ्गिरैनर्तनम् । हे गोपबाल ! नट नट ॥ ... .. ( ५ )

## ६. कायमलर्निरवा करुमुहिलपोलुरुवा.

अतसीकुसुमसुकुमार ! असितजलदसंकाश ! वृन्दावने क्वचन हृदे कालियनाम्नः फणिनशिशरसि  
विहितविलक्षणनर्तन ! सुन्दर ! मम कुमार ! मदोत्तुङ्गकुवल्यापीडवेतण्डदन्तोत्पाटनपटो ! युद्धप्रक्रिया-  
कौशलेन समुद्धतान् अभिषेतुषो महान् आत्मनोऽपायगन्धमन्तरेण विध्वस्तान् विधाय अथ मुदा  
विरचितविलक्षणनर्तनपादद्वन्द्व ! गोपाल ! मां प्रहर्षयन् सकृत्कलय शेङ्गिरैनर्तनम् । वल्लवपुङ्गव !  
नट नट ॥ ... .. ( ६ )



### ७. तुप्पुडै यायर्हळतं शोल्वलुवादोरुकाल्.

पुरा कदाचिदतिरुचिरचिकुरप्रकराया मयूरीसदृश्या नीलादेव्याः परिणयार्थं स्वसजातीयानां गोपालानां वचनमाहृत्य क्रूरतरवर्तीचर्दसप्रवस्य मदनेन कृतघ्नं विलक्षणबलादृच ! हे नाथ ! प्रसूतिगृह एव विलीनान् दिवं च गतान् वैदिकपुत्रानानेतुं तत्र रथमद्वितीयं अचान्य गत्वा तानानीय मात्रा सह संयोज्य परमाद्भुतशक्तिं प्रकाशितवन् अस्मत्प्रवामिन् ! मां प्रहर्षयितुं सकृत्प्रदर्शय तं शेड्डीरैनटनम् । हे निखिल-जगन्नियामक ! नट नट ॥ ... ( ७ )

### ८. उन्नैयु मोक्कलैयिल्कोण्डु तमिलमरुनि

[ तिरुक्कुरुडिसमाख्य ] वैष्णववामनक्षेत्राधिनाथ ! [ तिरवेळलैरैसमाख्य ] श्वताद्रिनिवासरसिक ! प्राकारपरिवृत [ तिरुमालिरुल्लैसमाख्य ] वनगिरिनाथ ! [ तिरुक्कण्णपुराख्य ] श्रीकृष्णपुरवराधीश ! परमभोग्य ! मदातिविनाशन ! गोपालकृष्ण ! त्वां स्वस्वकटीतटे निषाद्य स्वस्वसन्नान्यधिगत्य स्वस्वकामनानुरूपमनुभूय पुनरानयन्तीनां बल्लवीनां च परमानन्दसंदाहसंदायकस्सन् अन्येषामपि प्रेक्षकाणां विलोचने प्रहर्षप्रफुल्ले वितन्वन् कविवराणां च मुखतः स्तुतिपद्यानि प्रादुर्भाषयन् मयि च दयमानमना-स्सन् शेड्डीरैनर्तनं कुरु भगवन् ! सप्तलोकीसंरक्षणविचक्षण नटनट ॥ ... ( ८ )

### ९. पालोडु नेय्तायिरोण् शान्दोडु शेण्वहमुम्.

भगवन् ! स्वप्रतिपादनैकतत्परसकलवेदार्थभूत ! गोपालकृष्ण ! स्वापभुक्तदुग्धाज्यदध्यादिसौरभं समुज्जृम्भयन् सन्, स्वाङ्गलिमसञ्चन्दनपङ्कचनसारादिपरिमले चापहृदयन्, स्वावतंसितचास्पेयसरसीरु-हादिकुसुमसौगन्ध्यं च समुद्धाटयन्, सुचारुविद्रुमाभादव्याधरसविधे रजताङ्कुरसच्छायसद्योजातकतिप-यदन्तावलीं च संदर्शयन्, स्वकीयादव्याङ्गनीलच्छविपरभागभावेन प्रकाशमानायां पञ्चायुधीभूषायां दिव्याधरामृतबिन्दून् मन्दमन्दं विसृजंश्च शेड्डीरैनर्तनमाचर । अशेषजगदीश ! नटनट ॥ ... ( ९ )

### १०. शेङ्गमलक्कळिल्लिशित्तिदळ्.

अस्मत्कुलनाथ ! दिव्यपादारविन्दे पङ्कवाभदिव्याङ्गुलीषु विराजमानान्यङ्गुलीयकादिभूषणानि, कटि-तटोद्भासिनी मेखला; हिरण्यदाडिमकुसुमसमदिव्याभरणमालिका, स्पृहणीयमणिसरः, पाण्डितलाङ्गुलीषु विभ्राजमानानि दिव्याङ्गुलीयकानि, प्रवालमालिका, मङ्गलार्थपञ्चायुधीभूषा, मकरकुण्डलादिविविधकर्ण-भरणानि, ललाटिका चेत्यादीनि परमभोग्यानि ते दिव्यभूषणानि यथा ध्वनिविशेषेण श्रवणानन्दमारब्धय परिस्फुरेयुस्तथा नाम शेड्डीरैनर्तनमनुतिष्ठ । अखिलजगन्नाथ ! नटनट ॥ ... ( १० )

### ११. अन्नमु मिनुरुवु माळरियुं कुरलुम्.

हंसमस्यनृहरिवामनकमठादिरूपेणावतीर्ण ! बल्लवाधिदैवत ! मदातिनिरासक ! अखिलजगत्स्वा-मिन् ! कृष्णाडिम्भ ! शेड्डीरैनर्तनं कलयकलयेति पुरा हंसगत्या यशोदया प्राथनारूपं यदुक्तम्, तत् तद्भाव-भाषनया यशस्विना श्रीधन्विनव्यनगरालङ्कारभूतेन भट्टनाथमुनिना द्राविडीभिर्गीर्थाभिरनूदितमभूत् । तदिदं गाथादशकं परममधुरं वाचि बिभ्रति ये ते दिगन्तविश्रान्तकीर्तिभराः परमानन्दभाजस्स्युः । [ इति फल-श्रुत्या समापितमिदं दशकम् । ] ... ( ११ )

इति श्रीभट्टनाथसूक्ते प्रथमशतके पञ्चमं दशकमवसितम् ।

श्रीभट्टनाथमुनीन्द्रदिव्यचरणौ शरणम् ॥



श्रीभट्टनाथसूक्ते प्रथमशतके षष्ठं दशकम्

## माणिक्यकिङ्किणि याप्य ।

अवतारिका—अधस्तनदशके शेड्डीरैनामकनर्तनविशेषप्रार्थनां कृतवत्या यशोदया अथ शष्पाणिखेलन प्रार्थना व्यधायि । द्राविड्यां शष्पाणिखेलनमिति यदभिधीयते तत्सहपाणिखेलनमिति वक्तुं योग्यम् । पाणिना सह पाणि संयोज्य ध्वनिविशेषं समुत्पाद्य क्रीडन्ति हि बालकाः । तादृशक्रीडाविशेषं दिदृक्षमाणा यशोदा कृष्णं बहुधा अभिष्टूय 'अयि मत्पुत्ररत्न ! त्वं मम च त्वदीयजनकस्य चोत्सङ्गे असकृदागत्य सहपाणिखेलनं कुरु' इति प्रार्थितवती पुरा । तामिव प्रार्थनामसौ सूरिवरस्तद्भावभावनया कलयतिस्म । तदिदं निश्चयते दशकस्मिन् । तथाचैतदशकसारार्थसंग्राहकः श्लोक एषः—श्लो ॥ पाण्योस्साहित्यकृत्या विदधति शिशवः खेलनं, तच्च कृष्णे माता संद्रष्टुकामा मणिनिभ ! मम च त्वत्पितुश्चाङ्गभागे । आगत्यागत्य हर्षात्प्रकलय सहपाण्याह्वयं क्रीडितं त्वं पाणिभ्यां सेतुकृद्भ्यामिति कथितवतीत्याह षष्ठे मुनीन्द्रः ॥

## १. माणिक्यकिङ्किणि याप्य मरुङ्गिन्मेल् \*

अयि नीलकुन्तलसुन्दरबालक ! अत्युत्तमहिरण्यविनिर्मितस्पृहणीयरत्नमेखलालंकृते कटितटे माणिक्यमयकिङ्किणीभूषणध्वनिमुज्जृम्भयन् विद्वेमनिभे वदने मुक्ताफलसंकाशदन्ताङ्कुराणां सुषुमामुद्रासर्पंश्च सहपाणिखेलनमाकलय पुरा महाबलिसविधे भूमिप्रतिग्रहं कृतवद्भ्यां पाणिभ्याम् ।

यः पुरा वामनस्त्रिविक्रमश्च सन्नवततार, स एवाधुना कृष्णमूर्तिरभूदिति द्योतनाय 'पुरा महाबलिसविधे' इत्यादिकमभ्यधायि । परकीयकार्यकरणमेव हि त्वत्करयोः कृत्यमिति सूचनं च विवक्षितम् । पुरा यौ कराविन्द्रकायं कृतवन्तौ ताभ्यामधुना मदपेक्षितं खेलनरूपं कार्यं कुर्वीथा इत्युक्तं भवति ॥ ... १

## २. पोन्नरै नाणोडु माणिक्यकिङ्किणि \*

अत्यद्भुतचेष्टितशालिन् ! कृष्णकिशोर ! हिरण्यमय्या रशनया सह माणिक्याञ्चितकिङ्किणीभूषणमपि ध्वनयन् सन् अनुपमललाटभूषां च समुत्तरलयन् सन् मदुत्सङ्गादवतीर्थ गत्वा त्वत्पितुर्नन्दगोपस्योत्सङ्गे सहपाणिखेलनमाकलयेथाः ।

कृष्णदिम्भस्य सर्वाङ्गसौन्दर्यदिदृक्षया एवमभ्यर्थयते यशोदा । स्वोत्सङ्गे खेलनापेक्षया परोत्सङ्गे खेलनम् अतएव स्पृहणीयमासीत् । ... २

## ३. पन्मणिमुत्तिन् पवळम्पदितन्न \*

भोचक्रपाणे ! मुकुन्द ! नीलमणिनिभाङ्ग मम नन्दन ! नानाविधै रत्नैर्मुक्ताफलैर्विद्रुमैश्चालंकृतं कर्णकुण्डलभूषणमुद्रासयन् मन्दस्मितं च समुद्ध्ययन् त्वज्जनन्या मम उत्सङ्गे प्राप्य सहपाणिखेलनमाकलयेथाः ।

पूर्वगाथायां कृतां प्रार्थनामनुसृत्य पितुरुत्सङ्गे कृतखेलनं कृष्णमुद्दिश्य यशोदा पुनः स्वोत्सङ्गे विहर्तुम् अभ्यर्थयते स्मेत्यवगन्तव्यम् ॥ ... ३

## ४. तूनिलामुत्तत्ते पोन्दु विळैयाड \*

"व्योम्नि विभासमान हे शीतकिरण ! ज्योत्स्नाविशदे गृहाङ्गणे मम क्रीडानुकूलतया त्वमिहागच्छ" इति चन्द्राह्वानं कुर्वन् सन् त्वत्प्रशंसनैकनिरतानां गोपानां स्वामिनो नन्दगोपस्य मानसं च प्रहृषयन् सन् सहपाणिखेलनं कलय । श्रीकुम्भयोगक्षेत्रकृतशयन भगवन् कृष्णकिशोर ! सहपाणिखेलनं कलय । ... ४

५. पुट्टिपिल् शेरुम् पुळुदियुम् कोण्डुवन्दु \*

हे पद्मनाभ ! रथ्याविहारावसरे स्वाङ्गलम् पङ्क पासुं च मय्यपि लग्नमाकलय सहपाणिखेलन-  
माचर । गृहाभ्यन्तरे प्रविश्य भाण्डभरितं दाधि नवनीतं च स्वच्छन्दमुपभुञ्जान, स्वैरचारिन् वत्स ! सह-  
पाणिखेलनं कलय ।

पांसुक्कीडासमये श्रान्तिसंजातस्वेदबिन्दुनिपातास्पदेष्वङ्गेषु पांसुः पङ्कभावमानोति, अतथाविधेष्व-  
वयवेषु पांसुरेवावतिष्ठते इति वेदितव्यम् । \* किमिव हि मधुराणां मण्डनं नाकृतीनाम् \* इतिवत् सर्वमपि  
हि भोग्यं भवति प्रेमविह्वलानाम् । ... .. ५

६. तारितु नूतुवर्तन्दै शोल्कोळ्ळादु \*

हे देवकीगर्भसंभूतसिंहशाब कृष्णकिशोर ! पुरा सकलजगत्पितुस्तव वाचमनादृत्य समराङ्गणं प्रवि-  
ष्टानां स्वयमेव कृत्स्नं राज्यमुपभोक्तुं कृताध्यवसायानां च धार्तराष्ट्राणां निधनाय पाण्डवानां स्यन्दनं प्रव-  
र्तितवद्भ्यां पाणिभ्यां सहपाणिखेलनं कलय । ... .. ६

७. परन्दिट्टु निन्न पडुकडल् तन्नै \*

शाङ्गपाणे भगवन् वासुदेव ! पुरा रामावतारे स्वकर्तृकशरणागतिविषयभूते विपुले गंभीरे सागरे  
अनादरेण वीचिविक्षेपमाकलय किञ्चित्कारमकुर्वाण सति, \* सागरं शोषयिष्यामि पद्भ्यां यान्तु प्लव-  
ङ्गमाः \* इति प्रकोपेन \*चापमानय सौमित्रे शरांश्चाशीविषोपमान् \* इत्युक्तीत्या वाणप्रयोगसंनाहं कृतव-  
द्भ्यां पाणिभ्यां सहपाणिखेलनमनुतिष्ठ । ... .. ७

८. कुरक्किनत्ताले कुरैकडल् तन्नै \*

हेतिराजालंकृतदिव्यपाणं भगवन् ! पुरा वानरसेनासनाथतां प्राप्य सागरे संतुबन्धमारचय्य सागर  
परिवृतलङ्कानिवासिराक्षसवृन्दनिधनाय शरारुशरजालप्रयोगं कृतवद्भ्यां पाणिभ्यां सहपाणिखेलनं  
कलय । ... .. ८

९. अळन्दिट्टु तूणै अवन् तट्ट \*

पूतनास्तन्यपायिन् नन्दनन्दन ! पुरा हिरण्यकशिपुनाग्नि दानवेन्द्रे स्वगृहे स्वनिर्मितां स्थूणां स्वय-  
मेव सरोषमास्फालितवति सति तस्मादेव स्थलात्सद्या नरकंसरिरूपेण प्रादुर्भूय बृहत्तरं दिव्यविग्रहमा-  
स्थाय तस्य दानवस्य हृदयशोधनपूर्वकं वक्षस्स्थलं विदारितवद्भ्यां पाणिभ्यां सहपाणिखेलनमाकलय ।

यस्मिन् स्तम्भे नरहरिभगवत्प्रादुर्भावस्समजनि तस्मिन् पुरस्तादेव नरहरिर्गर्भीकृत आर्सादिति  
वक्तुमशक्यतां स्फोरयितुं ( स्वनिर्मितां स्थूणाम् ) इत्युक्तम् । ( हृदयशोधनपूर्वकम् ) इत्युक्तरथं भावः—  
प्रातिकूल्ये व्यवसितानामपि दुर्भाषितानि प्रजल्पतामापि रिपूणां बाह्यक्रियाकलापं बाह्यवागाडम्बरमात्रं च  
निमित्तीकृत्य भगवान्न दिशति दण्डनम् । हृदयेऽपि मात्सर्यं समग्रमस्ति चेति पारशोधने प्रवर्तते । तत्र  
यदि मात्सर्यं नालक्ष्येत तर्हि, “हृदये अशुद्धिरहिताऽयं न दण्डनीयः ” इति दयमानमनास्सन् विसृजति ।  
ये तावदानुकूल्यव्यवसिताः स्तुतिवचांसि विंकरन्ति भक्ताः, तेषां हृदयेऽपि समग्रा भक्तिरस्ति चेति  
परिशोधने न प्रवर्तते भगवान् । तेषां बाह्यक्रियाकलापमात्रं बाह्यवागाडम्बरमात्रमेव च निमित्तीकृत्य  
तदनुग्रहसमुत्सुको भवति इतितावच्छास्त्रतः प्रतिपत्तिः । एतेन, अनुग्रहं प्रति स्वल्पनिमित्तमपि पर्याप्तम्;  
निग्रहं प्रति अमितं कारणमावश्यकमित्युक्तं भवति । प्रकृत आश्रितत्वेराधनाऽपि सतां हिरण्यकशिपाः  
हृदयशोधने प्रवृत्तिः हृदये कौटिल्याभावेसति न दण्डनीयोऽयमिति । अथैव । हिरण्यकशिपास्तु ह्यापि  
मात्सर्यमधिकलभ्येयैव तं निजयानेति । ... .. ९

१०. अद्वैन्दृष्टमरहळाळकडल्ल तन्न \*

नीलमेघनिभमुकुन्द ! दुर्वासःशापोपहताभामाश्रितानाममराणामनुजिघृक्षया क्षीरपयोनिधौ मन्द-  
राद्रिं मन्थदण्डं कृत्वा तस्मिन् वासुकिनागं मथनञ्जुमारचय्य तं पयोनिधिमनायासतो मथितवद्भ्यां  
पाणिभ्यां सहपाणिखेलनमाकलय । ... .. १०

११. आट्ठोळत्तोन्निय आयर्तम् कोविने \*

सर्वानपि भक्तान् समुज्जीवयितुं प्रादुर्भूतं गोपालकृष्णमुद्दिश्य परमभक्तिभाजा सुरभिवनराजिपरि-  
वृत श्रीधन्विनःयपुरस्वामिना भट्टनाथमुनिवरेण ( यशोदातादात्म्यभावनाशुषा ) प्रोक्तं सहपाणिखेलन-  
प्रार्थनापरं दशकमिदं साभिनिवेशं कीर्तयन्तो विनष्टकलुषा भवितारः ( इति फलकीर्तनेन समापितमिदं  
दशकम् ) । ... .. ११

इति श्रीभट्टनाथसूक्ते प्रथमशतके षष्ठं दशकमवसितम् ॥

श्रीभट्टनाथमुनीन्द्रदिव्यचरणौ शरणम् ॥

श्रीवरवरमुनीन्द्रदिव्यचरणौ शरणम् ॥

श्रीभट्टनाथसूक्ते प्रथमशतके सप्तमं दशकम्

१-७. तोडर्शङ्गिलिहै ॥

अवतारिका—शिशुषु स्खलितगतिविशेषः प्रथितः । धरायां पादतलयोःस्फुटदं निधानस्य दुःशक-  
तया स्खलित्येन युक्ता गतिर्भवति हि । तादृशीं मनोहरां गतिं कृष्णे दिदृक्षमाणा यशोदा तं बहुधाऽ  
भिष्टूय ' हे वत्स मुकुन्द ! कलभागमननिविशेषं त्वमाव्रजन दिव्यदैहगतसकलभूषणप्रणादमधुरं यथा-  
तथा अग्रजेन बलरामेण सह स्खलितगतिविभ्रमं प्रदर्श्य मां प्रहर्षय' इति प्रार्थयते स्म पुरा । तदेतदभिद-  
धाति मुनिवरस्तद्भावभावनया दशकस्मिन् । तथाचैतदशकसारांशसंग्राहक श्लोक एषः—'लो ॥ सस्खा-  
लित्या गतिर्या शिशुषु भुवि जनेर्दृश्यते तां यशोदा कृष्णे संद्रष्टुकामा, कलभ इह यथाऽऽयाति तद्धन्मुकुन्द ।  
एहि स्खलित्यगत्या तनुगतमखिलं भूषणं नादयन् सन् साकं रामेणचेति न्यगददिति जगौ सप्तमे  
विष्णुचित्तः ॥ ... .. \*

१. तोडर्शङ्गिलिहै शलार्पिलारेन्न तूङ्गुपोन्मणि योलिप्प \*

शार्ङ्गपाणिर्मम कृष्णकिशोरः यथा कश्चन कलभो निगलशृङ्खलिकां शलारूपिलारिति ध्वनयन् रञ्जु-  
बद्धां घण्टां च नादयन् स्थानत्रयप्रसृतमदजलश्च सन् मन्दमन्दं सरति, तथा नूपुरमेखलादिभूषणध्वनिना  
सह स्वमुन्दरपादयुगलेन स्खलितगति विभ्रमं प्रदर्शयेन्न किमु ?

वत्स ! प्रदर्शयेति कथनपर्यायतयैव "प्रदर्शयेन्न किमु" इति कथनमपि व्यावहारिकम् । उपमानभूत-  
कलभनिष्ठनिगलशृङ्खलिकानि नदस्य घण्टानादस्य च स्थाने नूपुरमेखलादिभूषणध्वनिरुपमेये कृष्णे कथितः ।  
एवं कलभे मदजलवैशिष्ट्यमुक्तम्; तत्स्थाने उपमेये कृष्णे स्वेदसलिलस्रुतिवैशिष्ट्यमुक्तप्रायं ध्येयम् ॥ १

२. शेक्करिडै नुनिककोम्बिल् तोन्नुम् शिरुपिरै मुळैप्पोल् \*

शोणे नभस्थले शाखाग्रे भासमानो बालचन्द्र इव स्वकीयरक्ताधरस्थले शुभ्रदन्ताङ्कुरो यथा भासेत  
तथा स्मयमानवदनस्सन् कटितटनिबद्धदिव्यमणिरशनः कूर्माभरणादयकन्धरः अनन्तशयनो विलक्षण-  
नीलमणिविडम्बिविग्रहश्च मम वासुदेवः स्खलितगतिविभ्रमं संदर्शयेन्न किमु ?

कृष्णस्य बिम्बफलोपमशोणाधरस्थाने शोणनभस्स्थलम्, शुभ्रदन्ताङ्कुरस्थाने शुक्लबालचन्द्रश्चाभ्य-  
धायिषाताम् । शाखाग्रं चन्द्र इति लोकोक्तिमनुसृत्य ( शाखाग्रं भासमानः ) इत्युक्तम् । गोपजात्यनुरूपेषु  
अर्भकाभरणेषु कूर्मभरणमन्यतमम् । अत एव श्रीरङ्गराजस्तवे \* वक्षस्स्थल्यां तुलसिकमलाकौस्तुभै-  
र्द्वैजयन्ती सर्वेशत्वं कथयतितरां रङ्गधामस्तदास्ताम् । कूर्मव्याघ्रीनखपरिमिलत्पञ्चहेती यशोदानद्धा मौग्ध्या-  
भरणमधिकं नस्समाधिं धिनोति ॥ \* इति भट्टपादानामद्भुतोऽनुभवः ॥ ... .. २

### ३. मित्रुकोडियुमोवणूतिङ्गत्तूम् शूळपरिवेडमुमाय \*

विद्युल्लतया, विलक्षणधवलचन्द्रमसा, एतदुभयमपि परिवेष्टमानेन परिं षेण च सदृशं रशनावेष्णी  
भूषणम् अश्वत्थपत्राकाररजताभरणं दिव्यपीताम्बरं च दधानः विद्युता सह सततं विराजमानः कश्चन  
कालमेघ इव कनकमयकण्ठकालंकृतकन्धरः परमसुन्दरो हृषीकेशः स्वलितगतिविभ्रमं संदर्शयेन्न किमु ?

गाथायामस्यामभूतोपमा निबद्धा । चन्द्रमसो विद्युल्लतया परिवेष्टेण च सह सदा भासमानत्वमसं-  
भवि । तथा कालमेघस्य विद्युता सह सततं विराजमानत्वं चासंभवि । \* उभौ यदि व्योम्नि पृथक्पतेता-  
माकाशगद्गापयसः प्रवाहौ । तेनोपमीयेत तमालनीलमामुक्तमुक्तालतमस्य वक्षः ॥ \* इति माघकाव्य-  
पद्यमभूतोपमानिदर्शनतयाऽनुसंधेयम् । तथा ह्येतत् । ... .. ३

### ४. कन्नलकुडम् तिरन्दालोत्तूरि कणकण शिरित्तु उवन्दु \*

इक्षुरसभरितः कश्चन कुम्भः सरन्ध्रो भूत्वा स्वनिष्ठं रसं रन्ध्रद्वारा निर्गमयन्निव निजमुखारविन्दात  
लालारसमतिमधुरमाविर्भावयन् घणघणातकारिहासमुदञ्चयन् हर्षप्रकर्षमेदुरान्तःकरणश्च सन् मम पुर-  
तस्समागत्य परमप्रेम्णा चुबुकाघ्राणभाग्यं प्रयच्छन् मम तनुजो नीलमेघनिभो लक्ष्मीसनाथवक्षाश्च कृष्णोऽयं  
जननीं मां स्वकीयमधरामृतं पाययित्वा परमानन्दकन्दलितस्वान्तां वितन्वन् स्ववैरिणां मूर्धसु स्वलितगति  
विभ्रमं च संदर्शयेन्न किमु ?

अदसीयगतिविभ्रमवर्धनमात्रेणैव कंसादयो द्रोहिणो ध्वस्ता भवितार इत्यभिप्रायगर्भं वचः  
( स्ववैरिणां मूर्धसु ) इति ॥ ... .. ४

### ५. मुन्नलो वैळिप्पेरुमलै कूट्टन् मुडुमुडु विरैन्दोड \*

पुरस्ताद्ब्रजन्तं कैलासगिरिपोतकमनुसृत्य पश्चात्कश्चन नीलाद्रिशाबो व्रजतीबेति वर्णनीयता यथा  
स्यात्तथा अप्रमेययशसं बलदेवाभिधानमग्रजमनुसृत्य व्रजन्मम कृष्णः स्वलितगतिविभ्रमं संदर्शयेन्न किमु ?

बलभद्रशुक्लवर्णः, कृष्णः कृष्णवर्ण इति प्रथितमेतत् । बलरामो रजताद्रिप्रसूतः कश्चन रजतार्भक इव,  
कृष्णो नीलाश्रनाद्रिप्रसूतः कश्चन नीलमणिशाब इव चोत्प्रेक्षिषाताम् । कारणसावर्ण्यं कार्यं नियतमिति  
धिष्या ( रजताद्रिपोतक इव, नीलाश्रनाद्रिशाब इव ) चेत्युक्तम् । अर्भकयोस्साक्षाद्द्रिसाधर्म्यवर्णनमशोभनं  
कलु ॥ ... .. ५

### ६. ओरुकालिल् शङ्गेरुकालिल् शक्करम् उळ्ळडि पोरित्तमैन्द \*

उभयपादतलाभ्यन्तरे रेखात्मना भासमानं शङ्खं चक्रं च भूतले तत्रतत्र चिह्नितं च पादविन्यासं  
वितन्वन् [ भवनतलमशेषं शङ्खचक्ररेखाचित्रितं कुर्वन् ] मम हर्षप्रकर्षमुत्तरोत्तरमभिवर्धयन् नीलाम्भोनिधि-  
सवर्णो मदनजनकश्चाथं कृष्णः स्वलितगतिविभ्रमं संदर्शयेन्न किमु ?

मन्मथांशभूतप्रद्युम्नस्य ( अनिरुद्धपितुः ) जनको बभूवेति हेतोः मदनजनक इत्युच्यते कृष्णः ॥ ६

## ७. पटुर्पङ्क्तय मलर्वायू नेकिल प्पनिपडु शिरुतुळिपोल् \*

बृहन्तरे कमलकुसुमे विकसिते सति ततो यथा मकरन्दविन्दुस्त्रवति, तथा स्वकीयात् पृथुक्त्वादमृत-  
विन्दुकणान्मुहुः प्रस्त्रायन् वृषभकण्ठनद्धघण्टानादसमशीलं स्वकटितटनिषद्धदिव्यभूषणमाणिगणान्  
ध्वनयंश्च सन् शार्ङ्गपाणिर्भगवान् स्वपादद्वन्द्वेन स्खलितगतिं संदर्शयेन्न किमु ।

अर्भकाणां स्खलितगतिसमये वक्त्रादसकृलालाविन्दुस्त्रुतिः कटितटालङ्कारभूतभूषणानां शब्दायमानता  
च प्रथितैव हि जगति ॥ ... .. ७

## ८. पक्कङ्गरुञ्जिशरुप्पारै मीदि अरुविकळ्पकन्दनैय \*

नीलवर्णशिलोच्चयपरिसरे निर्झराम्बुप्रपातसमशीलं नीलच्छविबिभासुरदिव्यमङ्गलविग्रहे लम्बमानं  
शङ्खमणिसरं समुद्रासयन् सुन्दरं नितम्बप्रदेशमुच्चालयंश्च सन् अतिमानुषदिव्यस्तनन्धयवपु नीलमणिनिभो  
वासुदेवः स्खलितगतिं संदर्शयेन्न किमु ।

नीलवर्णशिलोच्चयस्थाने कृष्णदिव्यमङ्गलविग्रहः, निर्झराम्बुप्रपातस्थाने लम्बमानशङ्खमणिसरश्च  
कथितौ वेदितव्यौ । गोपालजात्यनुरूपतया बाळकानां कटितटे शङ्खमणिप्रबन्धनं भवति । धवलवर्णस्य  
सस्य भूषणस्य नीलवपुषि भानं नीलाद्रिपरिसरे स्वच्छपयःप्रवाहप्रपातसमशीलमित्यनुसंधीयते ॥ ... ८

## ९. वेणुपुडुदि मेप्पेरुदु कोण्डळैन्ददोर्वेलत्तिन्करुङ्गनुपोल् \*

स्वगात्रे स्वयमेव धूलीनिवहानुत्कीर्य विहरन् कलभ इव पांसुकीडासक्त्या स्ववपुषि पांसुनुत्किरन्  
स्वेदाम्बुकणिकाचितश्च त्रिविक्रमो भगवान् नन्दसुनुः कमलकुसुमसुकुमारस्य निजपादतलस्य भुवि  
निक्षेपश्रममनुत्पादयन् परमसुकुमारपुष्पव्रिततिविराजमानविष्टरोपरि स्खलितगतिं संदर्शयेन्न किमु ? ९

## १०. तिरैनीर्च्चन्दिरमण्डलम्पोल् शङ्गण्माल केशवन्तन् \*

अरुणवक्त्रमलसुभगनयनः केशवः चन्द्रसमाने परमसुन्दरे स्वकीये मुखमण्डले ललाटिकामुञ्चलन्ती-  
मुद्रहन् मन्दगतिविभ्रनं च प्रदर्शयन् जाह्नवीतोयादप्यभ्यर्हितं परमपवित्रं मूर्धविन्दुं शनैरुत्सृजंश्च स्खलित-  
गतिं संदर्शयेन्न किमु ? ... .. १०

## ११. आयर्कुलत्तिनिल् वन्दुतोन्निय अञ्जनवण्णन्तन्नै \*

गोपालकुले प्रादुर्भूतस्य अञ्जनसवर्णस्य बन्धुजनमनोहरं वैरित्रातावलेपलोपनं च स्खलितगतिविशेष-  
मधिकृत्य यशस्विना भट्टनाथमुनिवरेण विरचितं दशकमिदं कीर्तयन्तो महान्तो भगवत्पादारविन्दप्रावण्य-  
भरितान् पुत्रान् प्राप्य मङ्गलाशासनप्रावण्यभरितसंततिसमृद्धा भषेयुरिति फलश्रुत्या समापितमिदं  
दशकम् ॥ ... .. ११

इति श्रीभट्टनाथसूक्ते प्रथमशतके सप्तमं दशकमवसितम् ।

श्रीमद्वररसुनये नमः ।

श्रीभट्टनाथसूक्ते प्रथमशतके अष्टमं दशकम्

## ॥ पोन्नियलू विणिगणि ॥

अवतारिका—किशोरका मातुस्तसद्भमारोढुकामास्मन्नः सरभसं दूरादागत्य मातुदहमधिरुह्य गाढसंमर्दं दिशन्तो विलक्षणमानन्दमुत्पादयन्तीत्यनुभवसिद्धमेतत् । एतादृशानन्दलिप्सया यशोदा कृष्ण-किशोरमभिष्टुय प्रार्थ्य पूर्वं प्रमुमुदे; तदिदं मुनिवरस्तद्भावभावयया निवध्नाति दशकेऽस्मिन् । तथाचैतद्दशकसारांशसंग्राहकश्लोक एषः—बाला आधाव्य दूरात्संभ्रममुपमृत्याथ मातुः शरीरे गाढाश्लेषं ददानाः कमपि कमपि चानन्दमुद्भावयन्ति । एतं चानन्दमीप्सुनिजसुतमभियाच्याश्रसा संप्रहृष्टा धन्यासीत्सा यशोदा, तदिदमभिधात्यष्टमे विष्णुचिन्तः ॥ ... .. \*

### १. पोन्नियकिंकिणि शुट्टिरुङ्गाट्टि \*

भगवन् कृष्णकिशो ! हिरण्मयानि किङ्किणीललाटिकादिदिव्यभूषणानि तत्तदुचितस्थानेषु बिभ्रत् तेषामाभरणानां श्रुतिपथसुभगं ध्वनिविशेषमुत्पादयंश्च सन् विद्युद्विलासी नीलजीमूतो वेगेन पुरतस्समाया-तीवेति यथा कथ्येत तथा नाम मदुत्सङ्गेऽवस्थातुं कामयमानस्सरभसमागत्य मामाश्लिष्यतात्; अस्मत्स्वामिन् समागम्य मामाश्लिष्यतात् । [ भूषणानां प्रभा विद्युत्त्वेन कृष्णो नीलजीमूतत्वेन चाध्यवसितो वेदितव्यः । ... .. १

### २. शेङ्गमलप्पुविल् तेनुणुं वण्डेपोल \*

अरविन्दे मधुपानार्थं प्रसक्ताः भ्रमराः किममी ! इत्युल्लेखयोग्यतया निटिलालम्बिचिकुरप्रकरसंकीर्ण-सुभगवदनारविन्द ! भगवन् कृष्ण ! शङ्खचक्रगदासिशाङ्गलङ्कृतचारुपाणिभ्यां समाश्लिष्यतात्, समागत्य सुगाढमाश्लिष्यतात् ॥ ... .. २

### ३. पञ्जवर्तुदनाय पारतङ्केशेयु \*

पाण्डवदूत्यमारचय्य भारतसमरं च साधु निर्वर्तितवन्, गरलोद्धारिकालियनागदूषितयमुनाहृद-मधिगत्य तत्फणमण्डले निपत्य भीषयित्वा अथ तस्मिन्ननुकम्पामाविष्कृतवन् ! अश्रनाभ भगवन् कृष्ण ! मामाश्लिष्यतात्; गोपालप्रभो ! आश्लिष्यतात् । ... .. ३

### ४. नारियशान्दं नमकिरे नल्लेन्न \*

कुञ्जामुपसृत्य सुरभिचन्दनम् ईषत्प्रदेहीत्यपेक्ष्य अथ तथा प्रहृष्टया दिव्यमङ्गलविग्रहे लिप्तेन दिव्यचन्दनेन प्रसन्नतामधिगत्य तस्या गात्रकौटिल्यमपनीय परमानुग्रहं प्रकाशितवन् भगवन् कृष्ण ! समाश्लिष्यतात् ।

कंससंदेशमाहरता अक्रूरेण मथुरापुरीमानीतौ कृष्णबलरामौ वीथ्यां ब्रजन्तावास्ताम् । तदा तत्र काचन कुञ्जा युवतिः नानाविधचन्दनभरितस्थालीहस्तां समाययौ । तामन्वयुङ्क्त कृष्णः, का त्वम्, कस्यार्थं नयसि चन्दनमिति । एतेन मधुरमुग्धभाषितेन हृत्तहदया सा 'अयि रमणीयदर्शन ! नाम्नाऽहमस्मि नैकवक्त्राः कंसेन चन्दनादिसुगन्धद्रव्यसन्नाहकर्मणि नियुक्ताऽस्मि' इत्यवोचत् । अथ कृष्णः \* सुगन्ध-मेतद्वाजाहं रुचिरं रुचिरानने; आवयोगात्रिसदृशं दीयतामनुलेपनम् ॥ \* इति तामयाचत । साच भृशं प्रमुदिता तथैव समापिपत् । ततस्तुप्रसन्नो भगवान्चन्दनन्दनस्तां परमानुग्रहपात्रतां नयन् व्यपेतकुञ्जभावा-मतिसुन्दरविग्रहां च विततानेति कथाऽत्रानुसन्धेया । ... .. ४

## ५. कळलमन्नशूल कृतिर्पोल्लिळाङ्गि \*

महावीराणां भूयसां भूपतीनां मध्ये स्वात्मानं विस्मृत्य अवशादुत्थाय अथ लज्जया समुपविश्य 'हन्त ! किमिदं विलक्षणं तेजः !' इति विस्मितं नृशंसं मायाविनं च दुर्योधनं निग्रहलचीकृतवन् भगवन् कृष्ण ! समाश्लिष्यतात्, चक्रपाणे समाश्लिष्यतात् ।

अत्रायमितिहासोऽनुसन्धेयः । यदा वासुदेवः पाण्डवदूतस्सन् धार्तराष्ट्रान्तिकं गन्तुं प्रतस्थे, तदा वदागमनमवजग्मिवान् दुर्योधनः स्वसपृथ्यान् सर्वानपि भूपतीन् समाहूय, 'अत्रागमिष्यतो गोपालकस्यार्थं केनापि न कोऽप्युपचारः कर्तव्यः, आसनादुत्थानमपि न कर्तव्यम्' इति द्रष्टव्यसीमाज्ञामाकलय्य सभामण्डपे सर्वैस्तैस्सममासीन आसीत् । अथ तेजस्वी भगवान् कृष्ण आगमन्तत्र । पुरा तथा नाम कृतव्यवस्थो दुर्योधनस्स्वयमेव पुरस्तादवशादुदतिष्ठत् । ततस्तमनुसृत्य सर्वेऽपि \* यथाई केशवे वृत्तिमवशाः प्रतिपेदिरे \* इत्युक्तीत्या समुदतिष्ठन् । तदनन्तरं च, हन्तैव विप्रतीपं संवृत्तमिति लज्जितास्सर्वेऽपि न्यषीदन् । दुर्योधनस्तु अन्यादृशमेतत् कृष्णस्य तेज इति विस्मितोऽपि नैसर्गिकदौरात्म्येन कृष्णविषये द्रोहचिन्तक एवासीदिति ।

## ६. पोरोकृष्णणि यिष्मिप्पोरैर्तीर्णान् \*

भूभारनिबर्हणाय भारतसमरसंविधानमारचय्य जैत्रस्य पार्थस्य स्यन्दनं सुष्ठु संचालितवन् ! कालमेघनिभ कमललोचन कृष्णकिशोर ! समागत्य समाश्लिष्यतात्; गोपालपुङ्गव समाश्लिष्यतात् । ६

## ७. मिक्रपेरुम्पुकळ् मावलि वैल्लियिल् \*

अौदार्यकीर्त्युज्ज्वलमहाबलियज्ञवाटे, वामनायास्मै दानं नोचितमिति दानप्रतिषेधं कृतवत्शुक्रस्य दैत्यगुरोरक्षि दर्भपवित्राग्रेण विकलीकृतवन् चक्रपाणे ! समाश्लिष्यतात्; पाञ्चजन्याश्रितवामपाणे समाश्लिष्यतात् ।

"दर्भपवित्राग्रेण विकलीकृतवन् चक्रपाणे" इति कथनेन सुदर्शनभगवानेव तदात्वे दर्भपवित्रमाविश्य शुक्रस्य निग्रहं चक्र इति द्योतितं भवति । अत एव सुदर्शनशतके "कृतनयननयव्याहृतिर्भागवस्य" इत्यन्व-  
आहि । \* शक्तिर्यस्येषुदंष्ट्रानखपरशुमुखव्यापिनी तद्विभूत्याम् \* इत्येषा सुदर्शनशतकसूक्तिरप्यत्र स्मर्तव्या ।

## ८. एन्निदु मायम् एन्नपनरिन्दिलन् \*

महाबलियज्ञवाटे महाबलिदत्तभूमेः स्वायत्तीकरणावसरे लघुविग्रहविसर्जनपूर्वकगुरुविग्रहस्वीकारा-  
सहिष्णुतया; 'आः किमेषा माया ? मायावैदग्ध्यमिदं त्वदीयं मम पिता न वेद । भिष्यकालिकेन रूपेणैव प्रविश्याण दत्तम्' इति निर्वन्धनेऽवस्थितं महाबलितनयं नमुचि नभसि परिभ्राम्य निगृहीतवन् भास्व-  
त्किरीट कृष्ण ! समाश्लिष्यतात्; श्रीवेङ्कटाद्रिनिलय भगवन् समाश्लिष्यतात् ॥

## ९. कण्डकडलुं मलैयुमुलकेलुम् \*

"सागरा महीधरा लोकास्सप्त च कपालं पूरयितुं न प्रभवन्ति हन्त ! नीलमेघनिभ भो भगवन्" इति जटाधरस्य रुद्रस्य प्रबलमाक्रन्दितं परिहर्तुं तत्कपालपरिपूरणं कृतवन् कृष्ण ! समाश्लिष्यतात्, जीवत्साङ्ग ! समाश्लिष्यतात् ।



स्वस्येव स्वजनकस्य वेधसोऽपि स्थितं पञ्चमुखत्वमसहमानो रुद्रस्तस्य शिर एकं नखाग्रेण निकृन्त-  
स्मिन् कदाचित् । लूनस्य तस्य मुण्डस्य निजकरतलादनपेतस्य केनोपायेन व्यपोहनं सुकरमिति विचारयन्तं  
शम्भुमाहुस्सुराश्च महर्षयश्च; 'शम्भो ! भैक्षं चर; भिक्षया यदा कपालस्यास्य पूरणं भवति, तदा करतला-  
दस्य प्रच्युतिर्भवित्री' इति । अथ शूली सर्वत्र नित्यं पर्यटन् भिक्षमाणोऽपि कपालस्य तस्य पूर्तिं प्रच्युतिं  
चानवलोकयन् परितममना मार्गक्रमेण बदरिकाश्रममनुप्राप्य तत्र भगवन्तं नारायणं प्रणम्य प्रार्थ्य तेन  
परमदयालुना अक्षयमित्युक्त्वा सादरमर्पितया भिक्षया कपालस्य पूर्तिं प्रच्युतिं च दृष्ट्वा प्रनष्टपातकः प्रमु-  
मुदे-इतीयं कथाऽत्र वेदितव्या ॥ ... .. ९

### १०. तुन्निय पेरिरुळ् शल्न्दुलहै मूड \*

सर्वेषामपि वेदानां विलयेन गाढान्धकारे जगति वितते मति तत्तमो निराकर्तुं हंसरूपेणावतीर्ण  
कृष्ण भगवन् ! समाश्लिष्यतात; दुर्लभवेदप्रदानप्रवीण हरे समाश्लिष्यतात् ।

पुरा कदाचिच्छयानस्य विरिञ्चस्य सुखतः प्रादुर्भूय पुरुषरूपेण संचरतश्चतुरो वेदानपहृत्य कश्चिदसुरः  
प्रलम्बनीरपूरे व्यलीयत । तदा भृशं निर्विण्णेन तेन वेधसा प्रार्थितो भगवान्नारायणो मत्स्यरूपी सन् प्रषा-  
हान्तः प्रविश्य तमसुरं निहत्य तदपहतान् वेदांश्च पुनरुद्धृत्य सारासारविवेचनकुशलहंसरूपी सन् विरि-  
ञ्चाय पुनरुपादिशदिति कथाऽत्र बोद्धव्या ॥ ... .. १०

### ११. नच्चुवामुन्निर्कु नारायणन्तन्नै \*

स्वभक्तानां साक्षात्कारयोग्यं भगवन्तं नारायणमुद्दिश्य 'समाश्लिष्यतात् आगत्य समाश्लिष्यतात्'  
इति पुरा यशोदया जनन्या कथितं यत्तदेव दिव्यप्राकारपरिवृतधन्विनव्यनगरललामभूतभट्टनाथमुनीन्द्रेण  
प्रकीर्तितम् । ता इमा गाथास्सततं कीर्तयन्तो भक्ता दिव्यधामनिर्वाहका भवितारः । इति नल्लश्रुत्या  
समापितमिदं दशकम् ॥ ... .. ११

श्रीभट्टनाथदिव्यसूरिदिव्यचरणौ शरणम् ।

इति श्रीभट्टनाथसूक्ते प्रथमशतके अष्टमं दशकमवसितम् ॥

श्रीभट्टनाथसूक्ते प्रथमशतके नवमं दशकम्

### ॥ वट्टुनडुवेवळहिन्न ॥

अवतारिका—; पूर्वदशकापेक्षया दशकेऽस्मिन् विलक्षणोऽनुभवः । अर्भका दूरात्सज्जवमागत्य मातुः  
पृष्ठतलमाश्लिष्य खेलन्ति खलु लोके । तादृशं खेलनमनुभव्य पुरा जननी यशोदा; तदभिधत्ते विष्णुचित्त-  
स्तद्भाव भावनया । तथाच श्लोक एषः—बालालङ्कार भूषाञ्चितमृदुतनुना कृष्णहिम्नेन शश्वत् दूरादागत्य  
मृगस्तुतिततिसहितं पृष्ठभागे प्रदत्तम् । कण्ठाश्लेषं प्रपद्य प्रमदमनुपमं प्राप्तवत्या जनन्या तस्त्वोत्र यद्यदुक्तं  
तदवददनघो विष्णुचित्तो मुनीन्द्रः ॥

### १. वट्टु नडुवे वळहिन्न \*

वर्तुलाकाररत्नद्वयमध्यभास्वन्माणिक्यकोरकाम्रात् प्रादुर्भवन्मुक्ताफलमिव स्थितं परमपवित्रमूचबिन्दुं  
शनैःशनैः प्रस्त्रावयन् मम सु'धः किशोरो हन्त मे पृष्ठतलाश्लेषमुखं दिशति, गोविन्द एवं मुखाकरोति ।



कृष्णशिशोर्मुष्कद्वितयं वर्तुलाकाररत्नद्वयत्वेन, शुद्धावयवविशेषस्तन्मध्यभास्वन्माणिक्यकोरकत्वेन चोपावर्ण्यतामिह । उपमेयवस्तुकथनगन्धमन्तरेण उपमानवस्तुमात्रकथनमत्यन्तातिशयोक्तिः । \* पश्य नीलोत्पलद्वन्द्वान्निस्सरन्ति शिताशरा इतिवत् ॥ ... १

## २. किण्काणि कटि किरिकटि \*

किङ्किणीभूषां लघुविद्रुमसरं करभूषां कण्ठभूषां च दधानो मम बालकृष्णः अन्यैश्च विविधैर्भूषणैर्भूषितस्सन् चारुतरगतिविशेषं कुर्वाणस्समागत्य मं पृष्ठतलाश्लेषसुखं दिशति; मत्प्रभुरेवं सुखाकरोति । २

## ३. कतकदितु किडन्द पेरुञ्जोल्बम् \*

स्पर्धाहितुत्वेन समृद्धं सुमहत्तरमैश्वर्यं सौमनस्येन ज्ञातिभिस्सममतुभोक्तुमनिच्छतः 'कृत्स्नं च स्वयमेवोपभोक्तुमिच्छतश्च दुर्योधनस्य कुटुम्बकं प्रणाशयितुं प्रादुर्भूतः प्रभुर्मे पृष्ठतलाश्लेषसुखं दिशति; गोपालपुंगव एवं सुखाकरोति । ... ३

## नान्दकमेन्दिय नम्बि शेरणेन्नु \*

“नन्दकनामकखड्गधराच्युत ! भवानेव मे शरणं भूयात्” इति प्रार्थ्य प्रणते धनञ्जये परमकृपां प्रदर्शयन् प्रार्थयित्वा पार्थिवानां प्रणाशाय सारथ्यं कृतवान्मुकुन्दः पृष्ठतलाश्लेषसुखं मे दिशति; देवाधिदेव एवं सुखाकरोति ॥ ... ४

## ५. वेण्कलपतिरं कटि विळैयाडि \*

कांस्यपत्रात्मककटिभूषणं दधानो विहस्य वहिर्बहोपकल्पितदिव्यच्छत्रधारी सन् समागत्य भक्तवर्गप्रकीर्तितमङ्गलाशासनगाथास्तुतश्च सन् पुरा भूमिविक्रमणं कृतवान् भगवान्मे पृष्ठतलाश्लेषसुखं दिशति; वामनो भगवानेवं सुखाकरोति ॥ ... ५

कटितटे कांस्यपत्रमयभूषणधारणं विप्रकुमारलक्षणमिव प्राक्काले । तादृशभूषाभूषितस्सन् वामन-  
बालको बिहरन्नासीदिव महाबलियज्ञवाटसमागतापूर्वम् ॥ ... ५

## ६. शक्तिरमेन्दि तनियोरु माणियायू \*

यज्ञवेदिकामधितिष्ठतोऽद्वितीयौदार्यनिधेमहाबलेस्सविधं छत्रधरवामनब्रह्मचारी सन् समेत्य सर्वेषामपि भूभुजां पुरतः सर्वाणि जगन्ति स्वाधीनयन् विलक्षणवर्ष्मा भगवान्मे पृष्ठतलाश्लेषसुखं दिशति । धरणावक्रमणदक्षिणो भगवानेवं सुखाकरोति ॥ ... ५

## ७. पोत्तवुगलै कविळ्त्तु अदन्मेलेरि \*

उपयोगानर्हसुलूखलमधोमुखं भुवि निक्षिप्य तदुपरि समारुह्य शिष्यस्थकलशवर्तिमधुरदुग्धनवनीतादिकं गृहीत्वा आजठरपूतिं भृशमास्वादितवान् प्रभुर्मे पृष्ठतलाश्लेषसुखं दिशति; एतादृशचेष्टितकुशलः कृष्ण एवं सुखाकरोति ।

मात्रादिभिरुत्तुङ्गस्थाने सुरक्षितं निहितस्य नवनीतादिभोग्यवस्तुजातस्य मोषणे प्रवृत्तः कृष्ण उलूखलं संपाद्य निधाय तदुपर्यारुह्य मुष्णाति; उलूखलस्य तस्य उपयोगानर्हत्वविशेषादानमवधेयमिह । उपयोगयोग्यसुलूखलमानीतवान्यदि, तर्हि कार्यवशात्तदन्वेषणे प्रवृत्ता मात्रादय एनं मोषकं गृहीयुः किल; तथाऽन्वेषणप्रसक्तिर्माभूदिति धिया उपयोगानर्हसुलूखलमानिनाय सोऽयमिति ध्येयम् ॥ ... ७

### ८. मूर्तवै काण मुदुमणलकुन्नेरि \*

वयोवृद्धगोपालानामप्याकर्षकतया चिरन्तनसकतविशेषोपरि समारुह्योपविश्य ब्रह्मर्षिभिरभिवन्दितो दिविषद्विरभिषुतश्च सन् मुदुमधुरनुरलीगानं मनोहारि नर्तनं च कुर्वन् कृष्णो मे पृष्ठतलाश्लेषसुखं दिशति । अस्मत्प्रभुरेवं सुखाकरोति ॥ ... .. ८

### ९. कर्पककाबु करुदिय कादलिकु \*

वासवोद्यानवनस्थितं पारिजाततरुं काक्षितवत्यं देव्य सत्यभामायै सपदि तत्प्रदानं संकल्प्य तमनोकहं समुत्खाय चन्द्रज्योत्स्नाविशदं द्वारकागृहाङ्गणं प्रापितवान् कृष्णो मे पृष्ठतलाश्लेषसुखं दिशति । देवाधिनाथ एवं सुखाकरोति ॥

पारिजातापहरण कथा चवम्—पुरा देवेन्द्रस्य शरणागतस्य महान्तमवसादमपाकर्तुंकामो भगवान् वासुदेवस्तत्प्रार्थनया सत्यभामासमेतो गरुडाखट्वस्सन् नरकपुरमुपेत्य नरकं तं मुददर्शनप्रयोगतस्संहृत्य, तेनापहतचरे इन्द्रमातुरदित्याः कर्णभूषणे तस्यै प्रदातुं देवलोकमुपाययौ । तत्र च शचीदेवी सत्यभामाया उच्चावचोपचारसंविधाननिरताऽपि पारिजातकुसुमं देवतकभोग्यं मनुष्यान् ई च मन्वाना न तत्तस्यै समापिपत् । तस्मिन् दिव्यकुसुमे स्पृहातिशयशालिनी भामा प्रियवद्भभसविधे स्वात्मन उत्कण्ठां न्यवेदयत् । अथ सत्यसंकल्पस्त भगवान् गरुत्मन्तमादिदेश कल्पकानोकहं सत्यभामागृहाङ्गणमुपस्थापय क्षिप्रमिति । सच तथैव सद्यश्चक्रे । तदात्वे शचीप्रेरितो मधवा युद्धसन्नद्धश्च सन् भग्नः प्रतिनिवृत्त इति ॥ ९

### १०. अयिच्चयन्नाळिप्पिरान् पुरं पुलिहय \*

पुरा कृष्णकिशोरप्रदत्तपृष्ठतलसंश्लेषणसुखमधिकृत्य विलक्षणावयवसन्निवेशया यशोदया यदुक्तं तत्तथा प्राह विलक्षणाद्राविडगिरा विष्णुचित्तस्सुरिवरः । ता इमा दश गाथास्संकीर्तयन्ति ये ते भगवद्भागवत-मंगलाशासनोत्सुकसदपत्यशालिनस्संतुष्टान्तःकरणा विराजेरन्निति फलश्रुत्या समापितमिदं दशकम् ॥१०॥

इति श्रीभट्टनाथसूक्ते प्रथमं शतकं समाप्तम् ॥

श्रीभट्टनाथदिव्यसुरिदिव्यचरणौ शरणम् ॥

॥ श्रीरस्तु ॥

श्रीमच्छठकोपयतिराजधरवरमुनीन्द्रदिव्यचरणा एव शरणम् ।

अथ श्रीभट्टनाथसूक्ते द्वितीयशतकप्रारम्भः । तत्र प्रथमं दशकम् ।

### ॥ २. १. मेच्चूदुशङ्ग मिडत्तान् ॥

अवतारिका ॥ श्रीभट्टनाथसूक्ते द्वितीयं शतकमुपक्रम्यते । तत्रेदमाद्यं दशकम्—श्रीकृष्णस्य दृग्वि-भीषणचेष्टितोद्घोषणं गोपीजनकृतमाह । लोके बालानां क्रीडितेषु दृग्विभीषणक्रीडितमप्यन्यतमं प्रथितम् । पक्ष्मणोर्विपर्यासनेन कुन्तलानां नेत्रभागेषु बन्धनेन च डिम्भानां भयोत्पादनं हि तत् । एवंविधं भीषणं चेष्टितविशेषं गोपकुमारिकासविधे श्रीकृष्णः कृतवानिति तासां वाचा निबध्नाति दशकमिदं सुरिः ॥ “अप्पूळि काट्टुकिन्नान्” [ कृष्णो विभीषयति हन्त भयं प्रसूते ] इत्येष एकैकस्या अपि गाथायाश्चतुर्थचरणो विराजते । केन प्रकारेण भीषणं करोतीति तु स्पष्टतया नाभ्यधायि । लोके बाला यथा कुर्वन्ति तथैवायमपि

कृष्णकिशोरः कृतवानिति सामान्यतया केषाञ्चिदभिसन्धिरासीत् । श्रीरङ्गधामनि अध्ययनोत्सवे एतद्वि-  
व्यप्रबन्धानुसन्धानकाले [ प्रथमोत्सवे प्रातः ] अरैरभिधानो दिव्यप्रबन्धगायक एतद्वशकवर्णितचेष्टिता-  
भिनयं कुर्वन् पञ्चमणोर्विपर्ययकरणं क्लृप्तैर्मुखप्रच्छादनं च चक्रे । तदात्वे तत्र गोष्ठ्यां भगवान् रामा-  
नुजमुनिसार्वभौम आसीत् । तत्पृष्ठतो रामानुजपदच्छायाचार्यो गोविन्दसूरिरन्ये चासन् । गायकेन संदर्शिते  
अभिनये अनौचित्यं प्रतिपद्यमानेन श्रीगोविन्द सूरिणा ( एम्बारगुरुवरेण ) अरसिकोऽयं गायक इति हृदि  
कलयता प्रकारान्तरेणाभिनयप्रदर्शनं विलक्षणहस्तमुद्रया संसूचितम् । इङ्गितज्ञो गायकश्चाथ कृतचरमभिनय  
प्रकारमपहाय शङ्खचक्रदिव्यहेतिप्रदर्शनात्मकं विलक्षणमभिनयमकार्षीत् । ( अथ तद्विष्णुमः । ) श्रीकृष्णो  
भगवान् अवतारसमये दिव्यायुधभूषितहस्त आसीत् । अयं\*उपसंहर विश्वात्मन् रूपमेतच्चतुर्भुजम् ।  
जानातु माऽवतारं ते कंसोऽयं दितिजन्मजः ॥ \* इति पित्रोः प्रार्थनया दिव्यायुधोपसंहारमतनोत् ॥ तथा  
तदोपसंहृतं दिव्यायुधमधुना गोपालबालिकासकाशे प्रदर्शयन् स एष गोपालकृष्णस्तासां भीषणो भवतिस्मेति  
संप्रदायविदामनुसन्धानम् । गोविन्दसूरिप्रदर्शितरीत्या गायकस्वामिनि प्रदर्शयत्यभिनयं गोष्ठीनिविष्टा भग-  
वद्रामानुजप्रभृतयस्सर्वेऽपि हर्षप्रकाशं मवापुः ॥

एतद्वशकसारांशसंग्राहकं पद्यमेततः—बालाः कुर्वन्ति दृग्भ्यां किमपि बिहरणं भीषणं क्षमेकाणां  
तद्वत्कृष्णोऽपि गोपीष्वकुरुत निजदिव्यायुधख्यापनम् । प्रोचुर्गोप्यस्तदात्वे तदिदमतिभिया, तत्तथैवाभिधत्ते  
तासां तादात्म्य धारी मुनिरनघगुण स्वादिमे विष्णुचिन्तः ॥ ... ..

### १. मेचूदुशङ्गमिडत्तान् नल्वेयृदि \*

सर्वाभिनन्द्यनिनदाद्य पाञ्चजन्याञ्चितवामपाणिः, मृदुमधुरवेणु गानविशारदः, कृत्रिमद्वृतं पराजि-  
तानां क्षमाधनानां पाण्डवानां सकलविधसाहाय्यसंविधाता, सर्वथाऽप्याकिञ्चन्यं तेषामपाकर्तुं भारतसमरं  
च सुष्ठु निर्वहन् जगत्प्रसिद्धदूतः कृष्णो हन्त विभीषिकां प्रदर्शयति भीषयति हन्त ॥ ... १

### २. मल्लेपुरे तोळ् मन्त्रवरुम् मारदरुम् मत्तुम् \*

शैलोपमेयभुजशालिनोभूषतीन् महारथान् अन्यांश्च भूयसो धूर्तान् धार्तराष्ट्रांश्च भ्रूयितुं धनुर्धरा-  
ग्रेसरधनत्रयस्वनन्दनसारथ्यं कृतवान् पुण्डरीकाक्षः पार्थविजयप्रशंसनोत्सुकः कृष्णो हन्त विभीषिकां प्रदर्श-  
यति भीषयति हन्त ॥ ... .. २

### ३. कायुनीर्पुक्कु कडम्बार \*

कालियभुजङ्गरलाग्नितप्तकलिन्दनन्दिनीघट्टमासाद्य तत्तीरस्थकदम्बमहीरुहादाशीविषस्य तस्य  
फणमण्डले निपत्य स्वचरणाभरणनिन्दसनाय लङ्कितनटनमाकलय्य विरचितमधुरसुरकिगानो विस्मय-  
नीयः कृष्णो हन्त विभीषिकां प्रदर्शयति भीषयति हन्त ॥ ... .. ३

### ४. इरुट्टिल् पिरन्दु पोय् एलै वल्लायर् \*

मथुरानगरे तमिस्रायां प्रादुर्भूय अथ व्रजमधिगत्य तत्रत्यानामविवेकिनां स्वसजातीयानां वल्लवानां  
स्वविषये जातां भीतिं कंसवधेन निराकृतवान्, तटाकस्तानकाले आस्माकीनान्यम्बराण्यपहतवांश्च धूर्तः  
कृष्णो हन्त विभीषिकां प्रदर्शयति भीषयति हन्त ॥ ... .. ४

### ५. शेप्पूण्ड शाडु शिदरि \*

अमुराषेष्टदारुणस्य वृषभयोगार्हशकटस्य भञ्जनकर्ता गव्यस्तेपापराधेन नन्ददयितया दास्रा निबध्य  
प्रहस्तस्ततोऽतिमात्रं खिन्नश्च दामोदरो हन्त विभीषिकां प्रदर्शयति भीषयति हन्त ॥ ... ५

### ६. शोष्पिल मेन्मुलै देवाके नङ्गैकु \*

विलक्षणावयवसौन्दर्यशालिन्या देवक्यास्तनूभवा भवन् व्रजनिलयाभिर्गोपीभिरस्माभिस्सुरक्षित-  
निक्षिप्तमाज्यं दुग्धं च आस्वादितवान् प्रभुः हन्त विभीषिकां प्रदर्शयति भीषयति हन्त ॥ ... ६

### ७. तत्तुक्कोण्डा कोलो ताने पेताळ कोलो \*

‘मनस्विन्या यशोदाया असौ स्वीकृतपुत्रः किम् ? आहोस्विदौरसपुत्रः ?’ इत्युल्लेखयोग्यः कुसुमभरा-  
श्रितकुन्तलशाली गोपालसिंहः स्वामी हन्त विभीषिकां प्रदर्शयति भीषयति हन्त ॥

यशोदास्तन्यपानदर्शनेन ‘कृष्णोऽयं तस्या औरसः पुत्रो भवितुमर्हति’ इति केषाञ्चन जनानां प्रतीतिः;  
‘एतादृगतिमात्रप्रभावशाली महापुरुषः कथमनया गोपाङ्गनया प्रसूतो भवितुमर्हति ! स्वयंव्यक्तोऽयं देवः  
पुत्रत्वेनानया स्वीकृतस्म्यादिव’ इत्यन्येषां जनानां प्रत्ययः ॥ ... ७

### ८. कोङ्गै वन्कुनि शोलकोण्डु \*

कुब्जाया मन्थराया मनोरथमनुमृत्य लोकोत्तरगजतुरगाद्यपरिमितसंपत्समृद्धं कृत्स्नमपि राज्यं  
भरतसात्कृत्य कर्कशमरण्यं प्रयातवानेष चारुलोचनः कृष्णो हन्त विभीषिकां प्रदर्शयति भीषयति हन्त ॥  
रामकृष्णयोर्धर्म्यैक्यरूपं तादात्म्यमनया गाथया सुष्ठु प्रतिष्ठापितं भवतीति वेदितव्यम् ॥ ... ८

### ९. पदह मुदलै वाय्पट्ट कळिरु \*

प्रबलबाधाकरेण महापातकिना ग्राहेण प्रसभं गृहीतस्य मूलमूलेति खिन्नस्य शरणागतस्य ‘आः  
परमकारुणिकभगवन् !’ इत्याक्रन्दतश्च गजराजस्य आपन्नविवर्तनाय तार्क्ष्यमधिरुह्य समागत्य तदीयमति-  
मात्रमवसादमपाकृतवान् प्रणततिहरो भगवान् हन्त विभीषिकां प्रदर्शयति भीषयति हन्त ॥ ... ९

### १०. वल्लालिलङ्गै मलङ्ग शरम तुरन्द \*

रणवीरस्य राक्षसेन्द्रस्य लङ्कां भस्मसात्कर्तुं शरान् प्रेरितवन्तं शाङ्गिणमुद्दिश्य श्रीविष्णुचिन्तसूरिणा  
प्रणीतं गोपबालिकाभीषणविषयकमिदं दशकं कीर्तयन्तो महान्तो दिव्ये धाम्नि नित्यनिरता भवितार इति  
फलश्रुत्या समापितमिदं दशकम् ॥ ... १०

इति श्रीभट्टनाथसूक्ते द्वितीयशतके प्रथमं दशकम् ॥

श्रीविष्णुचिन्तदिव्यसूरिदिव्यचरणावेव शरणम् ॥

श्रीमद्भरवरमुनये नमः ।

श्रीभट्टनाथसूक्ते द्वितीयशतके द्वितीयं दशकम्

## २. २. अरवणैयायायरेरे ।

अवतारिका ॥ स्तन्यपानार्थं यशोदाया कृतं कृष्णस्याह्वानमधिकृत्य प्रवर्तते दशकमिदम् । श्रीकृष्णः  
कृत्स्नेऽप्यहनि लीलासक्तस्सन् अपितकालः श्रमातिशयेन स्तन्यपानमपि विस्मृत्य निद्रालुरभवत् । अथ  
प्रभातेऽप्यन्धजागरं तं यशोदा प्रबोधयामास नानाविधस्तोत्रगीभिस्सह । प्रबुद्धोऽप्यथ कृष्णः स्वैरं वीथीषु  
बिहरणे लोलुपस्सन् स्तन्यपानमकुर्वाण एवासीत् । तदा कथयति माता ‘कुमारक ! दुर्बुद्धिदूषितः कंसः

त्वयि कठोरचेता इति प्रसिद्धम्; स च तुभ्यं द्रुह्यन्, त्वजिघांसया आसुरप्रकृतीन् भूयसो मुहुः प्रेरयतीति च प्रथितम् । अस्यामवस्थायां रथ्यासु निर्भयं स्वच्छन्दं विहरणं तव नैव मनागप्युचितम् । यथाकालं स्तन्यपानं किमु ते न कर्तव्यम् ? वत्स ! मास्म चरः स्वैरम् । मातृवाक्यपरिपालनं ते भृशमावश्यकमहो; त्वदीयानि चेष्टितानि सर्वाणि मदुत्सङ्गे प्रदर्शयन् सन् प्रेम्णा स्तुतं मदीयं स्तन्यं पीत्वा कृतार्थं माम्' इति । तदिदं तद्भावभावनया दिव्यमधुरगाथाभिराचष्टे भगवान्विष्णुचिन्तसूरिः ॥ ... \*

### १. अरवणैयायायरेरे अम्ममुण्ण चुयिलेळाये \*

भो भोगिभोगशयनीयशायिन् गोपालपुंगव, ह्यो रात्रावपि त्वं स्तन्यपानमकुर्वन् निद्राणोऽभूः; अद्य च नभसो मध्यमासीदतिस्म गभस्तिमाली । अतश्च स्तन्यं पातुमुत्तिष्ठ तत्पादपेतनिद्रः । मत्प्रार्थनां विना त्वमेवोत्थाय समागमिष्यसीति व्यभावयम्; हन्त न तथा समागतोऽसि । क्षुधितत्वं च दृश्यते तव कुक्षौ । मम च चारु पयोधरौ स्तवत्पयसौ विगजिते । उत्थायागत्य स्तन्यं पिब सानन्दं सकोलादलं च । ( इत्याह्वयति जननी यशोदा । ) ... १

### २. वेत्त नेय्युम् कायन्द पालुम् \*

अस्मत्प्रभो कृष्ण किशोर ! यदा त्वमिह व्रजे स्मजनिष्ठाः, ततः प्रभृति आज्यक्षीरदधिनवनीतादिषु लवलेशमपि नोपलभे । अस्तु तत् । त्वं तु यथेष्टं चेष्टितुं प्रभवसि । तत्कृते त्वामहं मनागपि न दण्डयेयम् । मा स्म कार्षीः कोपम् । मुक्ताफलोद्भाससमं स्मितमुदञ्चयन् घ्राणतश्चाजिघ्रन् स्तन्यं पिब ॥ ... २

### ३. तन्दम्म कळलुदु शेत्ताल् \*

अयि नन्दगोपसुन्दरनन्दन ! त्वया प्रसभं प्रहता ऊर्भका रुदन्मुखा स्सन्तः स्वस्वजननीसकाशं यदि गच्छेयुः, तास्ता मातरः किमहो सहंरन् ? असहमानास्ता इहागम्य त्वद्विषयकाणि निवेदवचांसि कदुतराण्यवकिरन्ति । तत एव च त्वं विशेषतः प्रहृष्यसि । तव पिता तु न मात्रयाऽपि त्वयि दत्तावधानः । अहं तावदवला न त्वां शिक्षयितुं प्रभवामि । आस्तां तदेतत् । वत्स वासुदेव ! मदीयस्तनस्तुतं स्तन्यं पिबताम् ॥ ... ३

### ४. कञ्जन्तन्नाल् पुणर्कप्पट्ट \*

भो देवदेव ! कंसप्रेरणया समागतेन दैत्येनाविष्टं शकटं यदा त्वं स्वकीयेन सुकुमारतरेण पादतलेन क्षिप्तवान्, हन्त तदा तव महती व्यथा जाता स्यादिति भृशमहं चकिताऽभूवम् । यद्यपि अन्येऽपि गोपाला एवमभूवन् भीताः, तथाऽपि मम जाता भीतिस्तु सर्वातिशायिनी । हे कंसवञ्चनपटो कृष्ण ! स्तन्यमिदानीं पिब ॥ ... ४

### ५. तीय पुन्दि कञ्जनुन्मेल् \*

भगवन्वासुदेव ! अतिदारुणमतिः कंसस्तावत् त्वयि क्रोधपरिप्लुतात्मा भृशम् । यदा त्वमनवहितो वर्तसे तदा त्वां स यदि स्वचिकीर्षितद्रोहलक्ष्यमाकलयेत, अथ हन्त ! नाह मात्मानं धारयितुं प्रभवेयम् । अवधेहि वत्स ! मातृवाक्यपरिपालनमत्यावश्यकं कृत्यमिति । पुनः पुनश्चदं ब्रवीम्यहम् । त्वं तु मा स्म गच्छः कुत्रापि । व्रजभूषण वत्स ! सोत्साहमागत्य समुत्सुकस्सन् स्तन्यं पिब ॥ ... (५)

### ६. मिन्नैय नुण्णिड्यार् \*

विशुत्सन्निभवलग्नशालिलनामणिचिकुरप्रकरेषु निषण्णानां भ्रमराणां हर्षप्रकर्षपरीवाहरूपमधुरनिनदेन व्याप्ते श्रीधन्विनव्यपुरे सानन्दं विराजमान भगवन् ! श्रीकृष्णकिशोर !, स्वावलोकननिरतानां,

जनानां मुखात् 'आः कीदृशं तपस्तपमिमं शिशुं प्रसूतवत्या महाभागया' इत्येवमभिनन्दनवचः प्रादुर्भाषयन् हृषीकेश ! स्तन्यं मदीयं पिब ॥

( विशेषः । ) यशोदाभावनया गाथाः कीर्तयन्नपि विष्णुचिन्तसूरिः स्वकीयानुभवमपि न जहातीति प्रोक्तचरम् । अत एवात्र स्वाभिनवेशलक्ष्यभूतश्रीधन्विनव्यपुरी [ श्रीविल्लिपुत्तरु ] ललनामभूतभगवदभिन्नत्वेन कृष्णस्य संबोधनमकारि । यशोद्याऽप्येवं संबोधनमकारीति तु न संभावनाहम् । अर्चामूर्तेर्विभवमूर्तेश्च धर्म्येक्येन तादात्म्यमुपपन्नमेव ननु ।

अस्यां गाथायां रस्यरहस्यार्थविशेषः कश्चिदन्यापदेशवैखर्या कीर्तितो वर्तते । श्रीधन्विनव्यपुरस्य [ श्रीविल्लिपुत्तरुदिव्यदेशस्य ] यद्विशेषणमिह दत्तं तन्नूनमभिप्रायविशेषगमितम् । ललनामणिचिकुरप्रकरासक्तभ्रमरहर्षास्पदत्वविशेषणमिदं गोदादेवीविषयकसुप्रसिद्धैतिह्यविशेषप्रत्यभिज्ञापकं वेदितव्यम् । स्वत्मजां गोदादेवीमेव ललनामणिपदेनात्र विवक्षति विष्णुचिन्तसूरिः । तस्याश्चिकुरप्रकरे संसक्तो भ्रमरः श्रीधन्विनव्यपुराधिनाथवटपत्रशायिभगवानेव । तदिदं गोदादेवीचरित्रविदां सुगमम् । \* स्त्रोच्छिष्टायां स्त्राजि निगलितं या बलात्कृत्य भुङ्क्ते गोदा \* इति पथ्यरत्नं च श्रीभट्टपादानुगृहीतं प्रथितम् । \* अलकविनिहिताभिः स्त्राग्भिराकृष्टनाथा विलसतु हृदि गोदा विष्णुचिन्तात्मजा नः \* इति श्रीमन्निगमान्तगुरुवर ( गोदास्तुति ) फणितिश्व प्रसिद्धा । तथाच स्वतनयाविषयकं यदेतिह्यं प्रथितम् तदेवात्र गाथायां सुचारुतरं व्यञ्जयामास सूरिवर स्तदनुगुणवाग्विण्यासैरित्युक्तं भवति । रसिकस्य भगवतो भ्रमरत्वेन कथनं युज्यते हि ॥

### ७. पेण्डिर्वाळ्वार निन्नोप्पारै \*

वत्स गोविन्द ! याया ललनस्त्वामिह द्रष्टुमागच्छन्ति तास्तास्सर्वा अपि त्वत्सन्निभं शिशुं प्रजनयितुकामास्सत्यः स्वस्वगृहगमनं विस्मृत्य सोत्कण्ठमत्रैवावतिष्ठन्ते । मधुपानप्रवणभ्रमरपरिवृतचिकुरप्रकरा अन्याश्च वनितास्तव सर्वाङ्गसौन्दर्यविलोकनेन विवशास्सत्यः त्वदधरामृतास्वादनहेवाकेन त्वां स्वस्वगृहं नेतुकामा अत्रावतिष्ठन्ते । तत् सरभसमायाहि स्तन्यं पातुम् ॥

### ८. इरुमलैपो लेदिन्द मल्लर् \*

शैलोपमेयभुजबलशालिनोः प्रस्पर्धितुमागतयोहभयोश्चाणूरसृष्टिकाव्यमल्लयोः शरीरं भस्मसात्कृत्य नन्दनन्दन ! त्वमागत्य मदुत्सङ्गमधिरुह्य, परमसुन्दरं तव वक्षस्स्थलं यथा स्तन्येन प्रपूणी भवेत्तथा स्तनमेकमास्वादयन् अपरं च स्तनं हस्तचेष्टयाऽभिमृशन् स्तनद्वयमपि पर्यायेण साह्लादातिशयं पिब ॥ (८)

### ९. अङ्गमल प्पोदहतिल \*

पुरा शरणागतानाममराणाम् उदधिमथनेनामृतमनुगृहीतवन् देवाधिदेव भगवन् ! सुरुचिरे कमलकुसुमे चारुणि मौक्तिकानि विशीर्णानीवेति वक्तुं योग्यतया तव मुखारविन्दं स्वेदाम्बुकणिकाश्रितमाकलय्य दिव्यवपुश्च धूलिधूसरितं विरचय्य सदानाङ्गोत्र पांसुकीडां मास्म कार्षीः, बाल्यलौल्यतो विरम्य स्तन्यं पातुमायाहि ॥

### १०. ओडवोड क्किङ्गिणिहल् \*

शैशवोचितस्खलितगतिसमये संजातेन पादाभरणध्वनिना संगीतमुत्पाद्य तादृशगानानुरूपं नटनं च विरचय्य सविभ्रमं समागच्छन्तं त्वां साक्षात् पद्मनाभं भगवन्तमेव मन्ये । ऋषिपुरुषोत्तम ! एवमेवं नटनेन सुदूरतो मास्म गमः । आयाहि स्तन्यं पातुम् ॥

## ११. वारणिन्द कोङ्गैयाञ्चि \*

कञ्चुकाञ्चितकुचभरया यशोदया स्तन्यपानार्थं यत्कृतं कृष्णकिशोराह्वानम्, तत् कुवलयसौरभसंभृत धन्विनव्यनगरावसथेन विश्वविसृत्तरयशसा भट्टनाथेन तद्भावभावनया प्रोक्तम् । ता इमा गाथा ये कीर्तयन्ति ते पुण्डरीकाक्षे भगवति प्रवणचित्ता भवितारः । इति फलश्रुत्या समापितमिदं दशकम् ॥ (११)

एतदशकसारांशसंग्राहकश्लोक एषः—

वीथ्यां स्वैरं चरन्तं भयलवविधुरं नन्दनं नन्दपत्नी  
हाकृष्ण स्वैरमेवं विहरणमुचितं नैव ते वीथिकासु ।  
काले स्तन्यं न पेयं किमु, कठिनहृदः कंसदैत्यस्य दौष्ट्यं  
शङ्कां दत्ते, तदेहीत्यकथयदिति तत्प्रोचिवान् मूरिरिड्यः ॥

इति श्रीभट्टनाथसूक्ते द्वितीयशतके द्वितीयं दशकम् ॥  
श्रीविष्णुचित्तसूरिदिव्यचणावेव शरणम् ॥

श्रीरस्तु ।

श्रीभट्टनाथसूक्ते द्वितीयशतके तृतीयं दशकम्

## ॥ पोयप्पाडुडैय ॥

अवतारिका ॥ अधस्तनदशके स्तन्यपानार्थमाहूतवती यशोदा कृष्णस्य कर्णवेधोत्सवं चिकीर्षन्ती तदर्थं ब्रजे सर्वा अपि ललना आहूय अथ तासां सत्कारार्थं ताम्बूलपूगादिकं च सज्जीकृत्य 'आयाहि कृष्ण ! कर्णवेधोत्सवमनुभवामि; कर्णवेधेन न ते बाधालेशोऽपि भविता; इह च पश्य सर्वानपि गोपाल-बालान् यथाकालमनुभूतकर्णवेधान् मकरकुण्डलालंकृतकर्णाश्च । त्वयाऽपि नन्वेवं वर्तितव्यम्; मा स्म रोदीः; त्वदभिमतजम्बूफलपनसफलादिकं च विशेषतो वितरेयम्; आयाहि तूर्णमायाहि कर्णवेधार्थं कर्णभूषणधारणार्थं च' इत्याचक्षे । तदिदं तद्भावोपपत्त्या कथयति भगवान् भट्टनाथो मुनिप्रवरः । दशकेऽस्मिन् आनुपूर्व्यां केशवादिद्वादशनामावलिग्रथनात्मको विशेषश्चावधेयः । अत एव दशकमिदं फलश्रुतिगाथया सह त्रयोदशगाथात्मकं विराजते ॥ ...

## १. पोयप्पाडुडैय निन् तन्दैयुम् ता तान् \*

जलधिसवर्णं वत्स कृष्ण ! महात्मा तव जनको नन्दगोपः कार्यवशाद्दहिर्गतवान् नाद्यापि प्रति-निवृत्तः । युद्धोन्मुखः कंसश्च तव विषये नितरां दारुणः । त्वामभिरक्षितुं शक्तः कोऽपि नास्ति तावदिह । त्वं तु एकाकी सन् सर्वत्र संचरसि स्वच्छन्दम् । पूतनास्तन्यपायिन् उन्मत्तकृष्ण ! केशवनामक भगवन् ! त्वदीयकर्णवेधोत्सवार्थं गोपाङ्गनास्सर्वा अपीह समागतास्सन्ति । तासां सत्कारार्थं ताम्बूलादिकं च मया सज्जीकृतमास्ते ॥ ...



## २. वण्णप्पळ मरुङ्गिनिळ शात्ति \*

आश्रितजनहृदयैकनिवासरसिक नारायणनामधेय ! कृष्ण ! रमणीयचिद्रुमभूषालंकृतकटितटस्त्वं पादारविन्दभूषणध्वनिना सह सरभसमत्र समायाहि तावत् । दुरवगमस्वरूपस्वभाव प्रभो ! व्यथालेशमन्तरेण तव कर्णयो स्तन्तुवर्तिकां प्रवेशयेयम् । तदनन्तरं धारयितुं योग्ये चारुतरे सौवर्ण-  
कुण्डले च इमे ॥ ... .. (२)

## ३. वैयमेलाम्पेरुम् वार्हडल्वाळुम् \*

अस्माकमुज्जीवनाय गोपालकुलेऽस्मिन्नवर्तीणं महातेजस्विन माधवसमाख्य गोपालतल्लज ! अनर्थ मकरकुण्डलं तव कृतं सज्जीकृतवत्यहम् । यथा च तं व्यथा न भवेत्तथानाम कर्णवेधं करिष्यामि । त्वदपेक्षितं सर्वमपि वस्तुजातं वितरिष्यामि । कृष्ण ! गोपालबालिकानां हृदि व्यामोहमुत्पादयन् सन्नप्रागच्छ ॥ ... .. (३)

## ४. वणनन्नुडैय वयिरकडिप्पिट्टु

अयि गोविन्दनामक वत्स कृष्ण ! अमी गोपालबालका यथाकालं कर्णवेधोत्सवमनुभूय सुमनोहर-  
कुण्डलालंकृतकर्णास्सद्गुणशालिनश्च खलु विराजन्ते । त्वं तु मातुर्मे भाषितं न मनागप्याद्रियसे । अना-  
दरमिममपोह्य यदि कुण्डलधारणयोग्या भवितासि अथ ते परमभोग्यपनसफलप्रदानपूर्वकं स्तन्यं च  
वितरेयम् । एवमङ्गीकुरुष्वेति बद्धश्रायमश्रुतिस्ते । मत्सविधमायाहि वत्स ! ॥ ... .. (४)

## ५. शोत्तम्पिरानेन्निरन्दाळुम् कोळ्ळाय \*

भुजसौन्दर्यशालिनीनां ललनानां स्पृहणीय ! नीलकुन्तलसुन्दर ! विष्णुनामक कृष्ण ! तव बद्धोऽय-  
मश्रुतिरित्युक्त्वा प्रार्थितोऽपि त्वं न मे वाचमाद्रियसे । कुटिलकुन्तलाभिर्धनिताभिस्सह गत्वा रासक्रीडा-  
मारचय्य समागच्छसि चेत्त्वम्, कथमहं त्वां गुणशालिनं प्रतिपद्ये ? । अस्तु तत् । पुनः पुनश्च ते  
पृथून्यपूपभक्ष्याणि वितरेयम्, यदि त्वं कर्णवेधानुकूल्यमावहसि । आयाहि तावदिह ॥ ( इत्याह यशोदा । )

कर्णवेधोचिते वयसि वर्तमानोऽयं रासक्रीडातत्परः कथं भवितुमर्हतीति शङ्का जायेत । अत्रैवं  
समाधेयम् । यशोदा तु तदात्वे बाल्योचितं किमपि चेष्टितं कथितवती । पश्चात्तनो विष्णुचित्तसुरिस्तु  
रासक्रीडात्मकं तत् व्यपदिशतीति । क्रीडाविशेषवाची शब्दोऽयं क्रीडासामान्ये वर्तते इति गृहीतुं युक्तम् ॥ ५

## ६. विण्णेलाम् केट्टु वळुदिट्टाय .

मृदूक्षणापराधनिमित्तेन मया प्रहृतस्त्वं वत्स कृष्ण भृशमुच्चैररोदीः । तदात्वे त्वदास्ये मृदमव-  
लोकितुं व्यवसितवत्या मया तत्र सकलानि भुवनानि निरीक्षितानि हन्त । अहह ! इदृशं सकलजगद्भक्षण-  
दक्षिणं प्रभुवरं किञ्च प्राहरम् ! इति चकिता सती ' मधुसूदनो भगवानेवासौ ' इत्यवाधारयम् । आस्तां  
नाम तत् । तव कर्णे व्रणबाधा न काऽपि भवित्री । कर्णवेधकुण्डलधारणसमये स्वल्पीयसी व्यथा यद्यपि  
जायेत्, क्षणं तां सहस्व । गुणगणभरित ! नीलमेघनिभ ! जलधिसवर्णकृष्ण ! भगवन् मदीयस्तन्यपाने  
व्यग्रो भव ॥ ... .. (६)

## ७. मुलैयेदुम् वेण्डेनेत्रोडि,

गोवर्धनाद्रिसमुद्धरणेन शिलावर्षविपत्तिवारणनिपुण ! गोपालबालक ! जानकीपरिणयाय रौद्रधनु-  
र्भक्षणपटो त्रिविक्रमाभिधान ! गोकुलमहोपकारक ! स्तन्यमन्यच्च न किमप्यपेक्षितं ममेति प्रोच्य मच्चि-

त्सितं वस्तुजातमवधीर्य प्रधाव्य कर्णभूषां च निरस्तवानसि । अतिशैशववयस्येव कृत्यमिदं तव न ह्यहं कृतवती । ममैव खल्वसावपराधः ॥ ... (७)

#### ८. एन्कुत्तमेयेनु शोलुवुम् वेण्डाकाण्.

(गाथायामस्यां पूर्वार्धं कृष्णभाषितम्; उत्तरार्धं यशोदाभाषितमिति वेदितव्यम् ।) अयि जननि ! यशोदे ! ममैव खल्वसावपराध इति स्वात्मगर्हया यदुक्तं त्वया, तत् ममैव खल्वपराधित्वस्थापनरूपम् । वस्तुतो मयि न कोऽप्यपराधः । अकृतमृद्भक्षणमपि मां मृद्भक्षकमुक्त्वा सादरं मम वदनं विलोक्य अकाण्डे मां प्रहन्य, दुष्टमिमं डिम्भं पश्यतेति अन्येभ्योऽपि जनेभ्यो मां प्रदर्शितवती खल्वसि त्वम् इति कथितवन्तं कृष्णं प्राह यशोदा—अये गरुडध्वज वामनमूर्ते ! एवं नाम वाक्कनहेन वृथा कालयापने कृते सति, विद्धौ तव कर्णौ नीरन्ध्रौ स्याताम् । प्रणतार्तिहर प्रभो ! तव कर्णरन्ध्रे भूषणप्रवेशनपूर्वाङ्गतया तन्तुवर्तिकां प्रवेशयितुमनुजानीहि । अथ, इतः परं त्वां न ताडयेयमिति सत्यं शपेय ॥ ... (८)

#### ९. मेयेनु शोलुवाशोलै करुदि.

(अस्यामपि गाथायां पूर्वार्धं कृष्णभाषितम् । उत्तरार्धं यशोदाभाषितम् ।) जननि यशोदे ! येये यद्यद्गदन्ति तत्सर्वं तथ्यमेवेति मत्वा त्वं नवनीतचौर्यापराधं मय्यारोप्य प्रसभं मां गृहीत्वा बहुजनापहास्यतया उल्लखलबन्धं प्रापयः खलु (इत्युक्तवन्तं कृष्णं प्राह यशोदा—) अये श्रीधर ! एवमेव मया कृतं किमपि किमपि कृत्यमधुनाऽभिधाय स्मयमानमुखस्त्वं दूरतोऽवतिष्ठसे यदि तव कर्णौ नीरन्ध्रौ स्याताम् । अथच इमा ललना अपहसेयुस्त्वां शून्यकर्ण इति । तादृगपहासावकाशमप्रदाय मत्करस्थिततन्तुवर्तिकां कर्णे कलय कुमारक ॥ ... (९)

#### १०. कारिहैयाकुं मुनक्कुमिलुक्कुत्तेन ?

अस्यां गाथायां प्रथमपादमात्रं कृष्णस्य वचः, अथ पादत्रयं यशोदावचः ।) जननि यशोदे ! अपहसितुमिच्छवः काममपहसन्तु नाम । मम कर्णयोः व्यथायां जातायां, तासां ललनानां तव च किं नाम क्षतम् ? ( इति वदन्तं कृष्णं प्राह यशोदा—) अयि हर्षाकेश वत्स ! इतः प्रागेव कर्णवेधादिकं ते कर्तव्यमासीत्; अतिशैशवे तत्करणे तव भवेदसह्य व्यथेति खल्वहमुपक्षितवती । तदिदं ममैव ह्यपराधः । अरिष्टासुरनिरासक ! वत्सासुरविमर्दन कृष्ण ! ब्रजेऽस्मिन् त्वदितरान् सर्वानपि बालकान् पश्यसि खलु त्वं कणिकालंकृतकर्णान् । त्वयाऽपि ननु तादृशेन हि वर्तितव्यम् ॥ ... (१०)

#### ११. कणैकुळिर कलन्देङ्गुम् नोकि.

सुगन्धिचिकुरप्रकराणां वल्लवीनां नयनैस्तद् स्वनयने संपृक्ते कृत्वा साकूतमिव तासां सर्वाङ्गसुषमाभिषीक्ष्य, तासां हृदयदहरमधिवसनं परममधुरमूर्ते भगवन् पद्मनाभसमाख्य कृष्ण ! भोक्तुं ते फलानि वितरेयम्; व्यथालेशमन्तरेण कुण्डलधारणं च ते करयेयम् । अयि शकटभञ्जननिपुण कृष्ण ! समायाह्यत्र ॥ ... (११)

#### १२. वावेनुशोलियेन् कैयैप्पिडितु.

(पूर्वार्धं कृष्णवचः; उत्तरार्धं यशोदावचः) अयिजननि यशोदे ! वत्स ! समायाह्येति सादरं मामाह्वयं प्रथमं मम करौ परिगृह्य व्यथां समुत्पाद्य कर्णयोः कुण्डलधारणं कारयन्त्यास्तव का नाम हानिरुत्पस्यते ! ममैव खल्वसह्या बाधा । नास्ति मे तत्सहन शक्तिः (इत्युक्तवन्तं कृष्णं प्राह यशोदा) गुण परिपूर्ण ! वामोदरसमाख्य कृष्ण ! त्वदभिमतानि जम्बूफलानि सज्जीकृतानि मया समवलोक्य; पृतनास्तन्यपायिन् शकटमर्दनदक्षिण वत्स समायाह्यत्र ॥ ... (१२)

### १३. वार्हादुतालप्पेरुक्कियमैतु.

कृष्णकिशोरस्य कर्णवेधम् अथ कुण्डलधारणं च कारयितुं कामयमानया यशोदया साधु साधु यदुक्तं तत्तथैव संचिन्त्य विश्वविस्तृतवरयशसा भट्टनाथसूरिवरेण द्वादशनामावलीप्रथनपूर्वकम् अतिभोग्यान्तादि-  
प्रक्रियया च परिकीर्तितम् । ता इमा द्वादश गाथा ये कीर्तयन्ति ते भवितारोऽच्युतभक्तिनिघ्रा इति फल-  
श्रुतिगाथया परिसमापितमिदं दशकम् । ... .. (१३)

### एतद्दशकसारांशसंग्राहकश्लोक एषः—

श्रीकृष्णे कर्णवेधं कलयितुमधिकोत्काण्डिता दिव्यमाता  
तस्योक्त्वा केशवादिद्वयधिकदशमहानामवर्गं सुभोग्यम् ।  
जम्बूमुख्यं प्रदद्यां फलमतिमधुरं मास्मरोदीस्सुखं ते  
भूयादित्याजुहावेत्यभिदधति मुनौ विष्णुचित्तेऽस्मि भक्तः ॥  
इति भट्टनाथसुक्ते द्वितीयशतके तृतीयं दशकम् ॥  
श्रीभट्टनाथसूरिदिव्यचरणावेव शरणम् ॥

श्रीरस्तु ।

### परियाळ्वार तिरुमोळि

श्रीभट्टनाथसुक्ते द्वितीयशतके चतुर्थं दशकम्

### ॥ २. ४. वेण्णैयळैन्द कुण्डुम् ॥

( अवतारिका ) अधस्तनदशके कृष्णस्य कर्णवेधकुण्डलधारणे कृतवत्या यशोदाया अथ तस्य स्नपने च समजनि समुत्कण्ठा । स्नानोपयुक्तान्युपकरणानि सर्वाणि संभृत्य वत्स स्नातुमायाहि; गोष्ठेषु विहरणेन त्वदीयगात्रमशेषं पांसुप्रदिग्धं परिदृश्यते; \* सरसिजमतुविद्धं शैवलेनापि रम्यम् इत्युक्तीत्या गोधूलि-  
धूसरितकोमलदिव्यगात्रं ब्रह्मुत्कण्ठा मम महती कामम् । तथापि येये त्वां पश्यन्ति ते सर्वेऽपि त्वद्विषये मामभ्रधानां मन्यमाना विनिन्देयुः; त्वन्मनोरमा नीलादेवी च अहह ! मलीमसगात्रोऽसीति त्वां परिह-  
सेत् । एतादृशपरिहासोपालम्भादेशकाशमप्रदाय क्षिप्रमायाहि स्नातुमित्युक्तवती सा । तदिदं तद्भाव-  
भावनया भट्टनाथसूरिराचष्टे दशकेऽस्मिन् ॥ ... .. \*

### १. वेण्णैयळैन्द कुण्डुम्.

वत्स कृष्ण नारायण ! अजस्रं नवनीताभिमर्शजनित गन्धविशेषेण सह लीलापांसुपुत्रादिगन्धगात्रस्त्वम्  
अघराशौ बाधामधिकामवाप्स्यसि कण्डूतिमयीम् । नाहं तत्सहेय । अभ्यन्नार्थं तैलं तिन्त्रिणीफलं च  
अथ सज्जीकृत्य विरात्किलाहं त्वदागमनप्रतीक्षिणी वर्ते । स्वयन्नदुर्गमप्रभो स्नातुमायाहि ॥ (१)

## २. कनुकळोडञ्चिवियिल् .

पुरा रामो भूत्वा सप्त सालवृक्षान्निष्पत्नीकृतवन् कृष्णकिशोर ! त्वं लीलापरस्सन् वत्सानां कण्ठेषु कृष्णपिपीलिकाः प्रवेशयसि । एवंनाम चेष्टाकरणे वत्सास्ते चकिताः प्रधाव्युः खलु । प्रधाव्य मनश्चेष्टेषु तेषु, कथं त्वया नवनीतमास्वादयितुं शक्यं स्यात् । तन्यज तादृशानि दुश्चेष्टितानि । त्वदीयजन्मतारका भोक्ता ह्यस्य; अतस्त्वया स्नातव्यम् । अस्मत्त्वामिन् ! मास्म धावीस्समायाहि ॥ ... (२)

## ३. पेयूच्चि मुलैयुण्णक्कण्डु.

यशस्विन् मणिवर्ण कृष्ण यदा त्वं पृतनास्तन्यमपिबः, तदा तयाऽनुभूतां विपदं साक्षात्कृतवती साहं 'स्तन्यदायिन्या ममापि तादृशी विषदुदियात्किमु !' इति भीता सती तुभ्यं स्तन्यदानाद्विरता भवितुमर्हामि; तथापि मम न विरक्तिमश्रुतं ते स्तन्यदाने । किञ्च 'तस्मै स्तन्यं मास्म वितर' इति गोपीभिराकुष्टाऽप्यहं हन्त ते स्तन्यमदाम् । तदास्ताम् आमलकीदलेन सह संतापितं स्नानीय कटाहे सज्जीकृत्य निहितं मया । वत्स स्नातुमायाहि ॥ ... (३)

## ४. कञ्जन् पुणर्पिनिल् वन्द.

कंसप्रेरणया समायातं कर्कशं शकटामुरं शिथिलीकृतवन्, विप्रलम्भसक्तचित्तां पूतनां मारयितुं तस्यास्स्तन्यं पीतवन् प्रभो ! हरिद्रां कल्हारस्त्रजं सुगन्धिचन्दनम् अश्रनं च सज्जीकृतवती वते । सुन्दर-कृष्ण स्नातुमायाहि ॥ ... (४)

## ५. अप्पङ्कलन्द शितुण्डि.

कृष्ण चारुपयोधरा गोपाङ्गनाः 'मलीममवपुरयं बालक' इति त्वां यथा न परिहसेयुस्तथा त्वया स्नातव्यं ननु; त्वदर्थं मया मधुराणि भक्ष्याणि बहूनि सन्ति सज्जीकृतानि; यदि तेषां खादनं कामयसे स्नातुमायाह्यत्र; तव बद्धोऽयमश्लिः ॥ ... (५)

## ६. एण्णय कुडत्तैयुरुट्टि.

अयि सिन्धुसवर्ण कृष्णकिशोर ! तैलभाण्डं त्वमुल्लोलयसि भूतले; स्वपतो बालकान् नखक्षतसृष्ट्या समुद्रोधयसि । पक्ष्मणां विपर्यसनेन विभीषिकाश्च वितनोषि । एवंनाम दुश्चेष्टितानि कुर्वन्कुमार ! दद्यां ते स्वास्मिन् फलानि भोक्तुम्; स्नातुमायाहि वत्स ॥ ... (६)

## ७. करन्दनल् पालुम् तयिरुम् .

शिक्येषु निहितं दुग्धं दधि नवनीतं च कृष्णकिशोर ! तव जन्मतः प्रभृति नैव लभेऽहम् । इत्यमाताऽपि वत्से परीवादान् प्रकृपतीति लौकिका उपाळभरन्निति भिया त्वच्चेष्टितानि नाहं विस्मृत्यापि क्वहिः प्रकाशयामि । अस्तु तत स्नातुमायाहि वत्स ॥ ... (७)

## ८. कन्निनै वालोलै कट्टि.

वत्सस्य बाले तालकृन्दं निबध्य तं फलेषु प्रक्षिपसि वत्स !, अथ च कालिन्दीतीरं प्रधाव्य कालिय-भुजगं करे गृहीत्वा तच्छिरसि नर्तनं च वितनोषि; तव चेष्टितानि सर्वाणि नहि विज्ञातुं प्रभवाम्यहम् । विष्णुपर्यायभूतस्य तव जन्मनक्षत्रं श्रोणा खल्वस्य; नारायण ! साधु स्नातव्यं त्वया; धावन् विज्ञाय समायाहि तावत् ॥ ... (८)

### ९. पूणितोलुविनिल पुक्कु.

गोष्ठेषु प्रविश्य पांशुविहारकरणेन धूलिधूसरितं तव दिव्यगात्रं द्रष्टुं मम कुतूहलमेव सत्यमस्ति ।  
तथापि 'कुमारकस्य स्नपनमप्येषा न करोती' ति मां परिवदेयुर्लौकिकाः तव प्रेयसी नीला च मल्लीमसगात्रं  
त्वां वीक्ष्य विहसेत् । अयि निरपत्न्य मणिमाणिक्यसन्निभ कृष्ण स्नातुमायाहि । ... (९)

### १०. कार्मलिमेनि निरत्तुक्कणपिरानै युहन्दु\*

कालमेवातिशायिसौन्दर्यशालिदिव्यविग्रहं कृष्णकिशोरं कञ्जुकाञ्चितपयोधरा यशोदा पुरा स्नानार्थं  
सानन्दमाहूय स्नपयतिस्मेति विषयमधिकृत्य श्रीधन्विनव्यनगराधीशेन भट्टनाथमुनीन्द्रेण कथिता इमा  
द्राविडगाथा ये कीर्तयन्ति ते अपहतपाप्मानो भवितारः इति फलश्रुत्या समापितमिदं दशकम् । (१०)

### एतदशकसारांशसंग्राहकश्लोक एषः—

गोष्ठेषु क्रीडनेन प्रचुरतरपरागोपरागं त्वदङ्गं

द्रष्टुं वाञ्छा गरिष्ठा मम तदपि हसेत्प्रेयसी ते तु नीला ।

लोकाश्चोपालभेरन् कथमहमिह तत्सोढुमीशे तदेहि

स्नातुं कृष्णेति माताह्वयदिति कथयन्विष्णुचित्तो गतिर्नः ॥

इति श्रीभट्टनाथसूक्ते द्वितीयशतके चतुर्थं दशकमवसितम् ।

श्रीभट्टनाथ दिव्यसूरि चरणावेव शरणम् ।

॥ श्रीरस्तु ॥

श्रीभट्टनाथसूक्ते द्वितीयशतके पञ्चमं दशकम् ॥

### ॥ २. ५. पित्रैमणाळनै ॥

अवतारिका ॥ श्रीकृष्णस्य स्नानोत्सवनिर्वर्तनमधस्तनदशके निबद्धम् । अथ चिकुरप्रकरपरिष्करणानुभवः निबध्यते अस्मिन् दशके । कृष्णकिशोरस्य चिकुरप्रकरपरिष्करणं चिकीर्षितमासीद्यशोदायाः ।  
वदर्थमाहूतः कृष्णो रथ्याक्रीडासु कुतूहलभूम्ना धावने समृद्धाभिरुचिस्तन् मातुरभिमुखो नासीत् ।  
लोके बालकानामलंकरणादिकं चिकीर्षन्त्या मातरः काकाह्वाने प्रवर्तन्ते । तदात्वे बालाश्च क्रीडावैयग्र्यं  
विहाय विस्मृत्यवा काकागमने उत्तानदत्ताननाः स्तब्धा इवावतिष्ठन्ते । तादृशे समये स्वचिकीर्षितं कार्यं  
कुर्वन्ति मातरः कुमारकेषु—इत्यनुभवसाक्षिकम् । एवमेवात्र यशोदापि कृतवतीति तत्कृतकाका-  
ह्वानप्रणाल्या दशकमिदं निबध्यते । हेवायस ! अत्रागत्य कृष्णस्य केशपरिष्करणं कलय इति  
प्रतिगाथं प्रोच्यतेऽत्र । किमदो वायस एव स्वयं करोति केशप्रसाधनमिति शंका जायेत । वस्तु-  
स्थितिर्नतथा । वायसे आहूते सति बालानामान्यपर्यं जायते । तदात्वे तत्केशप्रसाधनं सुकरं भवति  
मातुः इत्येव वस्तुस्थितिः । एवं च वायसाह्वानेन कृष्णकिशोरस्य आन्यपर्यमुत्पाद्य तत्केशप्रसाधनं कर्तुं-  
कामाया यशोदाया अनुकारोऽस्मिन् दशके भवतीत्युक्तं भवति ।

## १. पित्रैमणाळनै.पेरिल्किडन्दनै \*

हे वायस ! नीलादेवीवल्लभे तिरुप्पेरनगराख्यदिव्यदेशे कृतशयनं नित्यसूरिनिर्वाहकं जगन्निदानभूतं मत्कुलसमुज्जीवनसमर्थं च कृष्णं समुपसृत्य कुरु तावदस्य कुन्तलपरिष्करणम् । माधवस्यास्य कुन्तल-प्रसाधनं कुरु वायस । ( वायसमुद्दिश्य एवं कथनाभिप्रायः अवतारिकायां विवृतो द्रष्टव्यः । ) (१)

## २. पेयिन्मुलैयुण्ड पिळ्ळैयिवन्मुन्नम् \*

हे वायस ! सोऽयं कुमारकः पुरा पूतनास्तन्यपानं कृतवान् । शकटासुरशैथिल्यं यमलार्जुनभञ्जनं च कृतवान् । अतस्तीगुच्छसञ्छायस्य अस्य कृष्णस्य केशपाशान् सुष्ठु परिष्कुरु । । सुचारुमणिवर्णस्यास्य केशपरिष्करणं कुरुष्व भो बलिभोजन ॥ ... (२)

## ३. तिण्णक्लत्तिल् तिरैयुरिमेल्वैत्त \*

अयि काक ! शिष्योपरि सुदृढपात्रविन्यस्तं नवनीतमास्वाद्य सपदि निद्रामुद्रामातन्वतोऽस्य प्रभो-दवाधिदेवस्य गोपालकृष्णस्य चिकुरप्रकरप्रसाधनं कलय । कालमेघनिभस्यास्य केशपाशालंकारं कलय वायस ॥ ... (३)

## ४. पळ्ळत्तिल् मेयुम् परवैयुरुक्कोण्डु \*

जडप्रान्ते अशनगवेषणतत्परपक्षिभावं प्राप्य द्रोहबुद्ध्या समुपस्थितं बकसुरमुद्गीक्ष्य भयं वधार्हः पक्षीति विभाव्य क्षिप्रं तदास्यं विदारितवतो मम किशोरस्य चिकुरप्रकरपरिष्क्रियां कुरु काक ! ; पूतना-स्तन्यपायिनोऽस्य केशप्रसाधनं कलय वायस ! ... (४)

## ५. कत्तिनम्मेयुत्तु कनिकोरु कन्निनै.

हेवायस ! त्वं स्वजात्युचितानि रटितानि कृत्वा मास्म धावः । वत्सवृन्दसंचारणचतुरस्य, वरसासु-रेण कपित्थासुरविमर्दनविचक्षणस्य च परमपुरुषस्य कचभरान् नित्यं परिष्कुरु, चक्रपाणेरस्य कुन्तल-प्रसाधनं कुरु काक ! । ... (५)

## ६. किळक्किल्कुडिमन्नर् केडिलादार्

अनवार्यमन्यानां प्राण्योतिषपुरबासिनरकासुरप्रभृतीनां विनाशनं संकल्प्य निमेषमात्रे श्रीहेतिराजेन समूलोन्मूलनं कृतवतो भगवतोऽस्य गोविन्दस्य चिकुरप्रसाधनं कुरु वायस ! ॥ ... (६)

## ७. पिण्डत्तिरळैयुम् पेयूक्किट्ट नीञ्चोरुम् \*

पितृनुद्दिश्य दीयमानं पिण्डसंचयं, पिशाचैभ्यो दीयमानं सतोयमन्नं च भोक्तुं वाञ्छया वायस ! मस्म कार्षीः पलायनपर्यटने । देवाधिदेवस्य सुन्दरभृङ्गोपमेयकुन्तलावलीः प्रसाधय । अत्यद्भुतचेष्टितस्य कृष्णकिशोरस्य कचभरान् परिष्कुरु काक ! ॥ ... (७)

## ८. उन्दियेळुन्द उरुवमलर्तन्त्रिल् \*

हेवायस ! स्वनाभीतटसमुत्थितसुचारुक्रमलकुसुमे चतुर्मुखं पुरा सृष्टवतोऽस्य कृष्णकिशोरस्य सुशोभनं कुन्तलं दन्तमयकङ्कतेन सुष्ठु परिष्कुरु । दामोदरस्यास्य केशप्रसाधनं कलय वायस ! ॥ (८)

९. मन्त्रन्तन्देविमार कण्डु महिल्वेय्द \*

पुरा महाबलियज्ञवाटप्रवेशसमये तस्य दाराणां मानसं निजवपुस्सुषमाभून्ना प्रसभमपहत्य जग-  
दिदमशेषं स्वायत्तीकृतवतोऽस्य कुमारस्य सुचारु मस्तकं पुष्पमयतल्पे निधाय पश्चात् स्थित्वा कुन्तलप-  
रिष्कारणं कलय वायस ! । सहस्रनाम्नोऽस्य कृष्णस्य केशप्रमाधनं कुरु काक ॥ ... (९)

१०. कण्डार्पणियामे अक्काकाय् \*

हेकाक ! कालमेघनिभस्यास्य कृष्णस्य भृङ्गनिभालकभरं सर्वजनश्लाघ्यं यथातथा परिष्कर्तुं समा-  
याहि—इति पुरा यशोदया कथितं तद्भावभावनया प्रावोचदभ्रलिङ्गप्राकाराश्रितधन्विनव्यनगराधिनाथो  
विष्णुचित्तयोगी । ता इमा दिव्यगाथास्तश्लाघ्यं कीर्तयतां सतां कर्मलेपो न भविता—इति फलश्रुत्या  
समापितमिदं दशकम् ॥ ... (१०)

एतद्दशकसारांशसंग्राहकश्लोक एषः—

ज्ञातं कृत्वाऽय कृष्णं चिकुरभरपरिष्कारकृत्ये यशोदा  
सक्ता, लोके तदर्थं बलिभुजमखिला आह्वयन्तीति दृष्ट्या ।  
कृत्वाऽमुष्यान्यपर्यं सुकरतरमिदं कृत्यमित्याशयाना  
काकं प्रेम्णाऽऽनुहावेत्युदितवचमि मे विष्णुचित्तेऽस्तु भक्तिः ॥  
इति श्रीभट्टनाथसूक्ते द्वितीयशतके पञ्चमं दशकमवसितम् ।  
श्रीभट्टनाथदिव्यसूरिदिव्यचरणावेव शरणम् ॥

॥ २. ६. अथ षष्ठं दशकम्—वेलिकोल्वेट्टि ॥

( अवतारिका ) कृष्णकिशोरस्य केशप्रसाधनानन्तरं पुष्पधारणां कारयितुमुत्कण्ठिताऽऽसीजननी ।  
तदात्वे कृष्णस्तु गोचारणार्थं वनं व्रजद्विर्बलिकैस्साकं स्वयमपि जिगमिषन् “वत्सचारणानुकूलं दण्डं देहि  
मातः !” इति निर्बन्धः । पुष्पधारणशोभां दिदृक्षमाणा जननी तु तत्कांक्षानुरोधेन दण्डमप्रयच्छन्ती  
लौकिकरीत्या विप्रलम्भे प्रावर्तत । ‘बालकृष्ण ! तव दण्डस्तु वायसेन कुत्रापि नीत इव; कथमहं सद्य एव  
तं दातुं प्रभवामि ? सहस्व मनाग्विलम्बम् । दण्डमानेतुं काकमादिशामि’ इत्यभिधाय काकमाह्वयति ।  
तदिदं निबध्यते दशकेऽस्मिन् । यशोदातादात्म्येन तदिदमनुभवति विष्णुचित्तसूरिः ॥

१. वेलिकोल्वेट्टि विळैयाडु विलेत्ति \*

हेवायस ! उपवनप्रान्तेष्वभिवर्धमानं दण्डं छुरिकया विलूय तमेव लीलाचापत्वेन परिगृह्य तस्मिन्  
उयारोपणं च कृत्वा वन्याभरणविशेषं कण्ठे भृत्वा मयूरपिञ्जमालाः पृष्ठतले निबध्य गारसंचारयितुं  
जिगमिषतोऽस्य वत्सस्य कृते गोयष्टिमानय । सागरसवर्णस्यास्य कुमारस्य कृते गोयष्टिमानय ॥

दशकेऽस्मिन् वायससंबोधनं यद्यपि प्रतिगाथं च न निवेशितम्, तथाऽपि चरमगाथायां निवेशितं  
तदिति ध्येयम् । सप्तमगाथायारसंनिवेशश्च वायससंबोधनं सुदृढीकरोति ॥ ... (१)



## २. कोङ्गम् कुटन्दैयुम् कोट्टियूरुम् पेरुम् \*

सुगन्धिकुम्भघोणक्षेत्रे गोष्ठीपुरे तिरुप्पेनंगराख्यमहापुरे अन्यत्र च पर्यटनेन विहरतोऽस्य मत्तनूजस्य शंखालंकृतपाण्यलुरुपामभिरूपां गोयष्टिमानय । लक्षारसालंकृतां गोयष्टिमानय वायस ! ॥ (१)

## ३. करुत्तिट्टेदिर्निन्न कञ्जनै क्कोन्नान् \*

कुट्टं वैरिणं कंसं व्यापादितवतः, प्रतिपत्तिभावेन समागतं बकासुरं शनैस्संहतवतः, विस्त्रंसिचिकुर-  
बन्धं यथातथा प्रधाप्य वत्सान् चाग्नयनश्राम्य गोविन्दस्य गोयष्टिमानय वायस !, देवाधिदैवस्यास्य गोयष्टिमानय ॥ ... (३)

## ४. ओन्ने युगैप्पान् ओरुशोल्ले शोल्लवान् \*

\* मित्रभावेन संप्राप्तं न त्यजेयं कथंचनेति. \* अभयं सर्वभूतेभ्यो ददाम्येतद्व्रतं ममेति च वाचमेव  
सुदृढं व्याहरतः, साम्राज्योत्सुकदुर्योधनसकाशं गत्वा भारतयुद्धकर्तव्यतामेव निर्धारितवतश्चास्य मुकुन्दस्य  
वत्सचारणोपयुक्तयष्टिमानय । सिन्धुसवर्णस्यास्य गोयष्टिमानय वायस ! ॥ ... (४)

## ५. शीगेन्नु तूदाय्त्तुरियोदनन्पक्कल् \*

दुर्योधनसविधे पाण्डवदृढत्वेन समुपेत्य पाण्डवानां कृते राज्यमेकमपि वा दीयतामित्यभ्यर्थ्य तस्याप्य-  
लाभेन जातया रुषा भारतसमरं संकल्प्य पार्थमारथित्वेन स्थितस्य केशवस्य गोयष्टिमानय वायस ! ।  
देवाधिदैवस्यास्य गोयष्टिमानय ॥ ... (५)

## ६. आलत्तिलैयान् अरविनणैमेलान् \*

वटदलशायिनो भोगिभोगशयनीयशायिनः सुचिरं नीरधिमधिशयानस्य, बालभाव एव प्रकाशित-  
पाण्डवपक्षपातस्य चास्य सुन्दरकृष्णस्य गोयष्टिमानय वायस ! । श्रीकुम्भघोणक्षेत्रशायिनोऽस्य कुमारस्य  
गोयष्टिमानय ॥ ... (६)

## ७. पौत्तिहल् शित्तिरकूडप्पोरुप्पिनिल्.

हेवायस ! पुरा सुभगे चित्रकूटशिखरिणि वैदेह्या दिव्यविग्रहे अपचरितदृष्टिं निहितवतस्तव नयन-  
मेकं हतवान् भगवान् हन्त सुदारुणः । स यथा तव नापहन्यादपरमप्यक्षि, तथा त्वमानय गोयष्टिमस्य  
मणिनिभवपुषः पूर्णस्य कृष्णस्य ॥ ... (७)

## ८. मिन्निडैच्चीदोप्पेरुट्टा इलङ्गैयर् \*

विद्युत्सन्निभवलग्नशालिन्या वैदेह्याः कृते लङ्काधिनाथशीर्षदशकं विहन्तुं स्वकीयमप्रतिमं शार्ङ्ग-  
माकृष्टवतो मणिमयमुकुटाञ्चितस्यास्य कृष्णस्य गोयष्टिमानय वायस ! । अर्धौ सेतुं कृतवतोऽस्य  
कृष्णस्य गोयष्टिमानय ॥ ... (८)

## ९. तेन्निलङ्गै मन्नन् शिरम्तोल् तुणिशेरुडु \*

लङ्केश्वरस्य शिरांसि भुजांश्च विलूय राजाभरणभूषिताय विभीषणाय महान्मने शाश्वतिकमाधिराज्य-  
मलुगृहीतवतः सर्वालङ्कारालंकृतवपुषोऽस्य कृष्णस्य गोयष्टिमानय वायस ! । श्रीवेङ्कटाद्विनाथस्यास्य  
गोयष्टिमानय ॥ ... (९)

१०. अक्काक्काय् नम्बिक्कु कोल्कोण्डुवोवेन्नु \*

हेवायस ! कृष्णस्य कृतं गोयष्टिमानयेति पुरा यशोदया कथितं यत्तदाह भगवान् धन्विन्यपुराधि-  
नाथो भट्टनाथसूरिस्तद्भावभावनया । ता इमा गाथा ये कीर्तयन्ति ते सत्सत्तादा इह भुवि संप्रहृष्येयुरिति  
फलश्रुत्या समापितमिदं दशकम् ॥ ... .. (१०)

एतदशकसारांशसंग्राहकश्लोक एषः—

कृष्णं गोपालजन्मोचितकृतिकुतुकाद्रोततेश्चरणार्थं  
कान्तारं यातुकामं छलवचनबलाद्रोदुकामा यशोदा ।  
गोसंचाराहदण्डं मम तनयवरस्याहराद्याशु काकं-  
त्यृचे शश्वत्तदेतदसघनवचनैरुचिवान् सूरिरीज्यः ॥

इति श्रीभट्टनाथसूक्तं द्वितीयशतके षष्ठं दशकमवसितम् ॥  
श्रीभट्टनाथदिव्यसूरिदिव्यचरणान्वय शरणम् ॥

२. ७. अथ सप्तमं दशकम्—आनिरैमेयूक्क

( अवतारिका ) अधस्तनदशककृतेन विप्रलम्भोपायेन निरुद्धवनप्रयाणौत्सुक्यं कृष्णकिशोरं नाना-  
पुष्पभूषितशिरस्कं कृत्वा प्रेक्षितुं कामयमाना यशोदा चाम्पेय मल्लिका दमनक सुरपुत्राग मागधी मालती-  
प्रभृतीनि सद्योविकसितानि कुसुमानि समाहृत्य 'वत्स ! एतानि पुष्पाणि धारयितुमायाहि' इत्ययाचत;  
तदिदं निबध्यते दशकेऽस्मिन् । [ इदं दशकं सर्वेष्वपि भगवदालयेषु नित्यं सायं पुष्पालङ्कारसम-  
र्पणं समये भक्तप्रवरैर्नित्यानुसन्धानगोष्ठीनिविष्टैरनुसन्धीयत इति दशानां पि गाथानां प्रत्येकशः श्लोक-  
विवर्तः कृत इह प्रकाशयते ॥ )

१. आनिरैमेयूक्क नीपोदि अरुमरुन्दावदरियाय \*

श्लो ॥ गास्संचारयितुं प्रयासि नहि वेत्स्यात्मप्रभावं हरे !  
कान्तारे बहु संचरन् वत ! वपुर्लानिं समासीदसि ।  
भाण्डे चूषसि दुग्धमित्यहह भो मितेतैरहस्यसे  
पीयूषादपि भोग्य ! चम्पकसुमं वोढुं समागच्छतात् ॥१॥

हे कृष्ण निजदिव्यविग्रहनौकुमार्यमीषदप्यजानन् सन् स्वयमेव हन्त गाश्चारयितुं वनं व्रजसि ।  
इतस्तत्तत्र मुहुःपर्यटनेन परमशोभनस्य वपुषो बत म्लानि विन्दसि; गृह एव तिष्ठता त्वया तु भाण्डे  
दुग्धं चूष्यत इति परिहसन्त्यमित्रजनाः, परिहसन्तु ननु कामं ते । त्वदीयं सर्वमपि चेष्टितमस्मादृशां  
परमभोग्यं ननु । अमृतादप्यधिकभोग्यताशालिन् कृष्ण ! चाम्पेयकुसुममर्पयामि ते शिरसि, तदिदं  
षोडशमायाहि भोः ॥ ... .. (१)

२. करुवुडै मेहङ्गळ कण्डालुन्नैक्कण्डालोक्कुम् कण्कळ \*

श्लो ॥ जीमूतो जलगर्भनिर्भर इवानन्दं दृशोर्वर्धयन्  
सौन्दर्याञ्जित ! सर्वलोकविततीरक्षार्थमत्रोदित ।  
लक्ष्मीनायक ! रङ्गनाम्नि निलये शेषे शयान प्रभो !  
सौगन्ध्याधिकमल्लिकास्रजमिमां वोढुं समागच्छ भोः ॥२॥

हे कृष्ण वर्षुकवलाहकस्य विलोकेने यावानानन्दो जायते, सत्यं तावानानन्दो जायते 'तवाव-  
ल्लोकने । एवं नाम सुन्दर सर्वजगद्रक्षणार्थमत्राविर्भूत ! श्रीरङ्गे भोगिशयनीयशायिन् ! सौरभाङ्गां  
मङ्गीमालामिमां धारयितुमायाहि ॥ ... .. (२)

३. मच्चोडुमाळिहैयेरि मादर्हळ तम्मिडम् पुक्कु \*

श्लो ॥ आरुह्य प्रसभं महत्तरगृहप्रासाददेशादिषु  
प्राप्य स्त्रीजनतान्तिकम् शिथिलयन् तच्चोलचेलादिकम्  
नित्यं दुश्चरितोत्सुक ! क्षितिधरे शेषाभिधे सन् प्रभो !  
वोढुं सदमनं च पाटलसुमं स्वामिन् समागच्छ भोः ॥३॥

उत्तुङ्गसौधादिस्थलेषु यत्रयत्र वनिता निवसन्ति तत्रतत्र समीपतो गत्वा तासां कञ्चुकवस्त्रादिकं  
शिथिलीकरोषि । एवंविधेषु दुश्चेष्टितेषु नित्यमुत्कण्ठित ! शेषाद्रिशेखरविभो ! दमनकं पाटलप्रसूनं च  
धारयितुमायाहि ॥ ... .. (३)

४. तेरुविन्कणिन्निळवाय्च्चिमाईळैत्तीमै शैय्यादे \*

श्लो ॥ स्थित्वा वीथिषु बालगोपललनागोष्ठीषु दुश्चेष्टितं  
स्वैरं मा कुरु नीलकेशललितभ्रूरभ्यफालोज्ज्वल ।  
भास्वन्मेषशिगूपमेय सुषमासंपूर्ण कृष्णप्रभो  
वोढुं सौरभसंभृतं दमनकं श्रीपल्लवं चाव्रज ॥ ( ४ )

हे सर्वाङ्गसुन्दर, मेषडिम्भनिभ, कृष्णकिशोर रथ्यासु बालिकाभिस्सह स्थित्वा स्वच्छन्दं दुरितानि  
मास्मकार्षीः । दमनकं मरुक्कोलुन्दुनामकं श्रीपल्लवञ्च धारयितुमायाहि ॥ ... .. (४)

५. पुळ्ळिन्नैवाय् पिळ्ळिन्दट्टाय् पोरुकरियिन् कोम्बोशित्ताय् \*

श्लो ॥ वक्तुं दैत्यवकस्य दीर्णमतनोः दन्तं गजस्याहरः  
राक्षस्याः किल नासिकां व्युदसृजः रक्षःपतिं चावधीः ।  
नाथ ! त्वां नवनीतजग्धिसमये निर्भीरहं प्राहरं  
तत्त्वास्तां विमलाम्बुनिर्गतमिदं कङ्कारमुत्तसय ॥५॥

हे कृष्ण भगवन् तव एकैकमपि चेष्टितमतिमनोहरं भयानकं च । इकासुरस्य वदनं विदारयामा-  
सिथ । कंसप्रेरितस्य कुवलययापीडस्य करिणो दन्तं जहर्ध । शूर्पणखाया अङ्गभङ्गं चकर्ध । लंकेशं रावणं  
व्यापादयामासिथ । ईदृशस्त्वं नवनीतं मुषित्वा प्राश्ना इति निर्भयमहं त्वां प्रहृतवती । तनु मनसि मास्म  
कलयः । सौगन्धिकमधुना धारयितुमायाहि ॥ ... (५)

६. एरुदुहळोडु पोरुदि एदुमुलोवाय् काणूनम्बि \*

श्लो ॥ युद्धं दारुणमातनोषि वृषभैः गात्रे विरक्तो निजे  
स्वच्छन्दं च विचेष्टसे चरणतः कंसं प्रहृत्याहरः ।  
रथ्यायां कटुचेष्टितानि कलयन् मल्लैस्समं युद्धम-  
प्याधायागत ! हेमरम्य ! शिरसा पुन्नागपुष्पं वह ॥६॥

हे कृष्ण ! नीळादेवीपाणिग्रहणार्थं सप्तभिरुक्षभिस्सह भयानकं युद्धमकरोः । स्वकीये दिव्यवपुषि  
मनागपि ते रिरक्षिषा नास्त्येव । यथायथा चेष्टाः कर्तुं कामयसे तथातथा स्वैरं कलयसि । पादधातेन  
कंसमप्यवधीः । मधुरावीथ्यां रजकाभिभवप्रभृतीनि कटुचेष्टितानि कृत्वा मल्लैस्साकं समरमपि निरवर्तयः ।  
अपि कनकवत् स्पृहणीयदिव्यविग्रहाभिराम ! पुन्नागपुष्पमवतंसयितुमायाहि ॥ ... (६)

७. कुडङ्गळेडुत्तेरविट्टु कूत्ताडवल्ल वेकांवे.

श्लो ॥ कुम्भानूर्ध्वमुपतिपन् पटुतमं नृत्तं प्रकुर्वन् प्रभो !  
गोपीश्चन्द्रसमानकान्तिवदना व्यामोहयन् बालक ।  
वक्षो दैत्यपतेर्हिरण्यकशिपोः द्वेधा विभिन्दन् प्रभो  
वोढुं मूर्धनि कुम्भघोणशयनायाहि स्रजं मागधीम् ॥७॥

सत्यं गोपालजातीय एवायं कृष्ण इति परप्रत्यायनार्थमसकृत्कुम्भनर्तनं चकारेति प्रसिद्धिः । कुम्भ-  
नर्तनं नाम—भुजयोर्द्वयोरपि घटवृन्दं निधाय शिरसि च तथा विन्यस्य हस्ताभ्यां घटद्वयं परिगृह्य  
क्रियमायं ताण्डवम् । एतादृशे नर्तने भुजगतानां शीर्षगतानां च घटानां मनागपि चलनाभाव एव सामर्थ्य-  
विशेषः । एवंविधनर्तनप्रावीण्यमिह प्रथमचरणे प्रस्तुयते । हे घटनृत्तपटो ! गोपीजनव्यामोहन ! हिरण्या-  
सुरवक्षःकवाटविभेदनविचक्षण ! श्रीकुम्भघोणक्षेत्रमधिशयान ! मागधीं स्रजमवतंसयितुमायाहि ॥ (७)

८. शीमालिकनवनोडु तोळमैक्कोळ्ळवुम् वल्लाय् \*

श्लो ॥ मैत्रिं मालिकनामकेन कलयन् दृष्ट्वाथ तद्भूर्ततां  
तं हन्तव्यमवेत्य तस्यतु शिरो हेतीश्वरेणाच्छिनः ।  
कार्याकार्यविशेषवेदनपटो श्रीरङ्गशायिन् प्रभो  
मद्दुःखापह मालतीस्रजमिमां वोढुं समागच्छ भोः ॥ ८ ॥

गाथाव्यञ्जनां मालतीकुसुमधारणार्थमाह्वयमानः कृष्णो भगवान् कयाचिदपूर्वकथया स्तुयते ।  
मालिकनामा कोपि प्रियमित्रमणिः कृष्णस्यासीत् । सचायं कृष्णेन स्निग्धेन भूयसीरस्त्रविद्याशिक्षितः  
अनेन च महताश्लेपेन कबलितात्मा सर्वानपि भागवतान् भृशमधिकृपन् अभिभवश्चासीत् । बहुमुखं

प्रयस्यन्नपि कृष्णो दुर्वृत्तमिदं मदसीयमपाकर्तुमशक्नुवन् तस्य वधमेव चरमोपायमवधारयन् समय-  
प्रतीक्षी सन्नवर्तत । अत्रान्तरे कदाचिदयं मालिकः कृष्णान्तिकमुपगम्य 'सखे सर्वा अप्यस्रविषाः  
शिक्षितोऽहं भवता नहि खलु चक्रप्रयोगविद्यां शिक्षितोऽस्म्येतावता कालेन; अतश्चाद्य तच्छिक्षणमारचयन्तु  
भवान्' इत्याचकांक्ष । दुस्साधमिदं कृत्यं भवत इति शतशः कृष्णेन बोधितोऽपि मालिकोऽयमनवबुध्यमानः  
किमस्ति ममापि दुस्साधमित्यवलप्यमानः पुनः पुनः निरवध्नात् । अथ स्वसमीहितनिर्वर्तनाय समुचित-  
स्समयस्समुपनत इति संतुष्यन् वासुदेवः 'पश्य मालिक ! विद्यायाः अस्याः प्रयासगरिमाणम्' इत्याचक्षणः  
सुदर्शनं हेतिराजं स्वकीयम् आकाशाभिमुखमूर्ध्वं प्रेरयन्, अथ ससंभ्रममधः पतनोन्मुखं तमायुधवरेण्यं  
स्वकीयहस्ताद्गुल्यैकया अवलीलया धारयामास ! तदिदमीक्षमाणः मालिकः 'अहो कः पुनरत्र प्रयासो  
मम ?' इति साभिमानमुदीरयन् स्वप्रार्थनया पुनः कृष्णेन पूर्ववदूर्ध्वं प्रेरितं चक्रं स्वयं स्वाहस्तांशुल्या  
धारयितुमिच्छन् प्रयस्यन्नाशक्नुवन् कण्ठमूलपतितेन तेन कुत्तशीर्षः परित्यक्तवान् प्राणानिति कथाऽत्रानु-  
संधेया । कुत्रत्येयं कथेति न वयं विज्ञातुं प्रभवामः । श्रीविष्णुपुराणे श्रीभागवते हरिवंशे वा कथामिमां  
नोत्पश्यामः । इतिहास पुराण प्रवचन प्रवणाः प्रवीणा महान्तः स्वयमवगन्तुमीशते । व्यासपराशर  
बाल्मीकि प्रभृतयो मुनिवरा यथा भगवच्चरितविशेषान् योगमहिम्ना साक्षात्कुर्वन्तिस्म तथा भट्टनाथ  
सुरिवरोऽयम् इतिहासमिमं स्वयं साक्षात्कृतवानित्याचार्या मन्यन्ते ॥ ... (८)

### ९. अण्डतमरहृत् शूल अताणियुळ्ळङ्गिरुन्दायू \*

श्लो ॥ दिव्यैस्सूरिगणैस्समेत्य विलसन्नास्थानसन्मण्डपे  
भक्तान्तःकरणे निवासरातिक श्रीमन् रमावल्लभ ।  
भुक्त्वा सप्त जगन्ति निद्रित हरे न्यग्रोधपत्रे क्वचित्  
मत्प्रीत्यै ननु कार्मुकाख्यकुसुमं स्वामिन् समुत्तंसय ॥९॥

श्रीमहामणिमण्डपसमाख्ये दिव्ये श्रीमत्यास्थानमण्डपे नित्यैर्मुक्तैश्च सह विराजमान ! भक्तहृदयैक  
बासरस्तिक ! श्रियः पते ! सप्तलोकीं निर्गौर्यं वटदल मधिशयितवन् । भो कृष्णकिशोर ! मम प्रीतिमावहन्  
करमुगेसमाख्यं कुसुमं धारयितुमायाहि ॥ ... (९)

### १०. शेण्वहमल्लिहैयोडु शेङ्गलुनीरिस्वादचि \*

श्लो ॥ मल्लीचम्पकहल्लकादिकुसुमान्यादाय मात्रा पुरा  
स्वामिन्वोदुममूनि संप्रति समागच्छेति सानन्दया ।  
यत्प्राभाषि यशोदया तदुदितं श्रीधन्विनव्याभिध-  
क्षेत्राधीश्वरभट्टनाथविदुषा भक्तैकभोग्यक्रमात् ॥१०॥

मल्लिकाबाम्पेयसौगन्धिकादीनि कुसुमान्यादाय कृष्णावतारकाले यशोदया तद्धारणार्थं कृष्णा-  
हानरूपं यदुक्तं तत् कालान्तरे तद्भावभावनया श्रीविष्णुचिन्तसूरिणा संकीर्तितम् । वदिदं भक्तानां  
परमभोग्यम् ॥ ... (१०)

## एतद्दशकसारांशसंग्राहकश्लोक एषः—

ज्ञातं संपुष्टकेशं सुतमथ कुसुमालंक्रियाढ्यं चिकीर्षुः  
माता चाम्पेयमल्लीदमनकसुगपुत्रागमागध्यभिरुच्यम् ।  
सज्जीकृत्य प्रसूतप्रचयमभिनवं, वत्स ! पुष्पाणि धर्तुं  
द्रागायाहीति याञ्जामकृत, वदति तद्विष्णुचित्तेऽस्मि भक्तः ॥

इति श्रीभट्टनाथसूक्ते द्वितीयशतके सप्तमं दशकमवसितम् ॥  
श्रीभट्टनाथ दिव्यसूरिदिव्यचरणावेव शरणम् ॥

श्रीरस्तु ।

श्रीभट्टनाथसूक्ते द्वितीयशतके अष्टमं दशकम्

## ॥ २. ८. इन्दिरनोडु ॥

अवतारिका॥ भगवती यशोदा कृष्णकिशोरस्याभिषेकं केशप्रसाधनं पुष्पधारणं च सुष्ठु विरचय्य  
अथ दृष्टिदोषपरिहतये नीराजनां कर्तुं कामयमाना “वत्स कृष्ण ! त्वं सायंसन्ध्यासमयेऽस्मिन्  
स्नानादिस्थलेषु मास्म तिष्ठः; गृहाद्वहिः कुत्रापि मास्म गच्छः; क्षिप्रमिह समायाहि; मयाऽधुना करिष्य-  
मायं मङ्गलदीपाभ्यर्चणं स्वीकुरु” इत्याजुहाव । तदिदमाह्वानं श्रीविष्णुचिन्तो मुनिः चोलमण्डलस्थ-  
तिरुवेळ्ळरैसमाख्याविश्रुतश्रीश्वेताद्विदिव्यदेशपति श्रीपुण्डरीकाक्ष भगवन्तमेव नन्दनन्दनत्वेन विभाव्य  
तत्सविषे विज्ञापयामास । यतो ह्यधुना अर्चावतार एव अनुभवयोग्यता वर्तते । तथाच दशकमिदं  
श्रीकृष्णकिशोरमुद्दिश्य रक्षादीपस्वीकरणप्रार्थनात्मकं निबध्यत इत्युक्तं भवति ॥ \*

### १. इन्दिरनोडु पिरमनीशनिमैयवेरलाम् \*

चन्द्रमण्डनावगाहिसौधवृन्दाश्रितं विद्वदधिष्ठितं च श्वेताद्रिनामकं दिव्यदेशमधितिष्ठन् भगवन्  
सुन्दरकृष्ण ! पुरुषुतविरिञ्चपार्वतीपतिप्रभृतयो देवाः सर्वेऽपि मन्त्रपूतपुष्पाञ्जलिपाणयस्सन्तो नातिदूरे  
निजीना वर्तन्ते । कृष्ण ! सायंसन्ध्याकाले बहिरटनमपहाय समायाहि, मया सज्जीकृतं रक्षादीपं स्वीकर्तुम्  
( इति कथयति यशोदा ) ।

...

...

...

(१)

### २. कन्नकळिलं पुडुन्दु कदरुकिन्न पशुवेल्लाम् \*

प्राकारपरिषुतश्वेताद्रिमधितिष्ठन् भगवन् ! मयि प्रीतिलेशमप्यनुद्वहन् कृष्ण ! अहं चिरादेव त्वदा-  
ज्ञानस्मरणेऽवर्तिषि । अत एव येनवो वत्ससमीपं स्वयमेवोपसृप्य क्रोशन्ति । सायंसन्ध्यासमयेऽधुना त्वं  
वत्सरेषु मास्म तिष्ठः । मङ्गलनाद्वरणं तव श्रेयसे स्यात् । तदायाहि मङ्गीयरक्षादीपस्वीकृतये ॥ (२)

## ३. शेपोदुमेःमुलैयार्गळ शिरुशोरु मिलुं शिदैत्तिट्टु \*

स्वामिन् मुकुन्द ! विसन्ध्यमपि स्तुवद्भिर्मुनिभिर्भरितं श्वेताद्रिदिव्यदेशमधितिष्ठन् भगवन् । बालिकाभिः क्रीडया परिकल्पितं सिकतात्रं सैकतसम्राज्यं शिथिलीकृत्य मत्कोपपात्रभूतो यदाह्यभूस्त्वं तदाऽपस्त्य भोजनमप्यकुर्वाणो वर्तसे ; नाहमधुना त्वां तर्जनभस्सनादिदण्डगोचरं करिष्यामि । स्वामिन् समायाहि रक्षादीपस्वीकृतये ॥ ... (३)

## ४. कण्णिळ्मणल्कोडुत्तिवि कालिनाल्पायन्दनैयेन्नेन्न \*

श्वेताद्रिनाथ हे गोपालकृष्ण ! सर्वतोऽपि दुश्चेष्टितकारिन् ! जलधिसवर्ण ! महौदार्यनिधे ! भगवन् । असंख्येया अर्भका अत्रागत्य हन्त तव दुश्चेष्टितान्यधिकृत्य भृशमाक्रोशन्ति । “सिकतामानीय चक्षुषि विक्षिपत्यसौ, पादेन प्रहरति” इत्येवमेव ते चेष्टा अभिधाय विषीदन्ति ते, तथाविधदुश्चेष्टितकरणमपहाय समायाहि मदीयरक्षादीपस्वीकृतये ॥ ... (४)

## ५. पल्लायिरवरिव्वरिल् पिळ्ळकळ तीमैकळशेय्वार् \*

सात्त्विकसज्जनादयश्श्वेताद्रिक्षेत्रनिवासरसिक विभो ! ज्ञानप्रभाभासुरगोपालकृष्ण ! ब्रजेऽस्मिन् धूर्तकृत्यकारका बालका बहुसहस्रसंख्यास्सन्ति नाम । तेते स्वकीयानि दुश्चेष्टितानि त्वय्येवारोपयितुं शक्ताः ; अतस्तत्सहवासां विहाय मदीयमङ्गलाशासनस्तुतिततिसहकृतरक्षादीपस्वीकृतये समायाह्यत्र ॥ (५)

## ६. कञ्जन् करुक्केण्डु निन्मेल् वरुनिरच्चेम्मयिप्पैयै \*

मेघमण्डलावगाहिरत्नमयहर्म्यप्राकारादिपरिवृतश्वेताद्रिक्षेत्रभूषण भगवन् गोपालकृष्ण ! कंसस्त्वयि भृशं क्रुद्धस्सन् भयानकरूपिणीं पूतनां त्वदुपप्लवाय प्राहैषीदिति किवदन्ती भूयते, अतस्तव स्वैरविहारं प्रति भृशमहं बिभेमि । सुन्दरकृष्ण ! समायाहि मदीयरक्षादीपस्वीकृतये ॥ ... (६)

## ७. कळळच्चकडुमरुदुं कलक्कळिय वुदैशेय्द \*

विप्रलम्भविदग्धशकटासुरयमलार्जुनभञ्जननिपुण गोपालहिम्भ ! यदात्वं पूतनास्तनन्धयोऽभूः, ततः प्रभृति तव याथात्म्यं नाहं वेदितुं प्रभवामि । प्रचुरप्रकाशं श्वेताद्रिक्षेत्रमधिवसन् भगवन् ! निद्राकालो ह्ययं ते समुपस्थितः, अतो बहिरटनकुतुकमपहाय मदीयरक्षादीपस्वीकृतये समायाहि ॥ ... (७)

## ८. इन्वमदनैयुप्रर्त्ताय् इमैयवकेंत्रमरियाय् \*

स्वकीयविविधचेष्टाभिर्ममानन्दमभिवर्धयन् गोपालकृष्ण ! दिविषदामप्यप्रमेयप्रभाव ! कुवलयपापीड-नामककुम्भिभङ्गभस्मभेदनसमर्थ स्वामिन् ! कृरकंसचेतसि मृत्युवदवप्राप्तमान ! हिरण्यप्राकारपरिवृत-श्वेताद्रिदिव्यदेशाधिनाथ ! संपत्कुमार ! यत्र त्वमधुना विहरसि तत्र भयानकदुर्गा वर्तत इति चिद्धि । विहाय तत्रावस्थितिं सरभसमायाहि मदीयरक्षादीपस्वीकृतये ॥ ... (८)

## ९. इरुक्कोडुनीर् शङ्गिल्कोण्डिट्टु एळिल्मरैयोर्वन्दुनिन्नार् \*

तेजःपुत्राश्वितश्वेताद्रिदिव्यदेशपते भगवन् गोपालकृष्ण ! परमवैदिकाः साधवः पुरुषसूक्तमदिमन्व-पूत तीर्थं शङ्गे, समाहृत्य तव रक्षायै समुपस्थिता इह सन्ति । वत्स ! कतिपयदिनावधि जगदीश्वरमेवाह्वयन्



कलय । अथ तेव रक्षामा कलयितुं त्वद्विषयमङ्गलविग्रहशोभापुष्टिकरं मदीपं प्रज्वालयामि, समायाहि कृष्ण ॥ ... (९)

### १०. पौदमशैल्वङ्गोल्लुन्दु पुणर्तिरुवेळ्ळरैयानै \*

ललनासु उत्तमया यशोदया पुरा स्वात्मजं कृष्णं प्रति रक्षादीपस्वीकृतिविषयकं यदुक्तं तत् वेदार्थविशारदविष्णुचित्तमुनिना श्वेताद्रिदिव्यदेशाधिनाथं कमलनिलयासहचरं भगवन्तमुद्दिश्य प्रोक्तम् । तास्वेतासु गाथासु प्रतिचतुर्थचरणं यः खलु रक्षादीपप्रस्तावः कृतः तादृशे कैङ्कर्ये ये निरता भक्तास्ते विधूतदुरिता विलसेयुः—इति फलश्रुत्या समापितमिदं दशकम् ॥ ... (१०)

### एतद्दशकसारांशसंग्राहकश्लोक एषः—

पुष्पालंकाररम्यं सुतमतिसुषमं दृष्टिदोषापनुच्यै  
दीपेनाभ्यर्हणीयं मनसि निदधती भाग्यमूर्तिर्यशोदा ।  
आगच्छ क्षिप्रमत्र प्रियसुत ! न बहिर्याहि कृष्णेत्यवोचत्  
तत् श्वेताद्रीश्वरं प्रत्यभिदधनघो विष्णुचित्तो वरेण्यः ॥

इति श्रीभट्टनाथसूक्ते द्वितीयशतके अष्टमं दशकमवसितम् ॥

श्रीभट्टनाथदिव्यसूरिदिव्यचरणाधेव शरणम् ॥

### २. ९. अथ नवमं दशकम्—वेण्णय्विलुङ्गि

( अवतारिका ) भगवान् कृष्णकिशोरो ब्रजे प्रतिगृहं प्रविश्य वनितानामसङ्गानि विविधानि स्तेयादीनि चेष्टितान्यकरोदिति तास्ता ललना यशोदान्तिकमुपेत्य कथयन्ति तानि कृष्णचेष्टितानि । तदाकर्ण्य यशोदा श्रुतिमुभगैरुपदेशैर्विनयते कृष्णम् । तदिदमुभयं निबध्यते दशकेऽस्मिन् । कृष्णदुग्धचेष्टितान्यभिधाय समाक्रोशन्तीनां वनितानां गाथाः षट् । तदाकर्ण्य “कृष्णकिशोरमुकुन्द ! अस्माकमवज्ञा-  
स्पदान्येतादृशानि कुर्यानि मास्म कार्ष्णीस्त्वम् ! मत्सविधमुपेहि, त्वदभिमतानि भक्ष्याण्यहमेव वितराणि ते; अक्राय समायाहि कुमारक !” इति सानुनयमभिदधानाया यशोदाया गाथाश्चतस्रः इत्येवंरीत्या दशकमिदं निबद्धं वेदितव्यम् ॥ ... \*

### १. वेण्णय्विलुङ्गि वेरुङ्कलत्तैवेर्प्पिडैयिट्टदनोशै केट्टकुम् \*

[ कृष्णचेष्टितमसहमानानां गोपीनामाक्रन्दनं गाथायामस्यां निबध्यते । ] क्षते क्षारमिव धूर्तकृत्यं प्रति गृहं च कुर्वाणं परमस्नात्त्विक बलरामविसदृशं च पुत्रं प्रसूतवति हे यशोदे ! धूर्तं तव सुतमभिरक्ष; तव-  
नीलमास्वाद्य रिक्तभण्डमशमोपरि प्रक्षिप्य तन्निनदभ्रवणकुतूहलिनः कृष्णस्य दौर्लभ्यं न वयं प्रतिरोद्धुं सोढुं वा प्रभवामः । त्वमेव हि स्वसविधे समाहूय विनयस्व ॥ ... (११)

## २. वरुह वरुहवरुह विङ्गे वामन नम्बी वरुहविङ्गे \*

[ अथ यशोदाकृतं कृष्णाह्वानमिह निबध्यते । ] वामन ! कृष्ण ! आयाह्यायाह्यायाहि सरभसमिह । नील कुन्तल ! सरसिज वदन ! काकुत्स्थ हरे समायाह्यत्र । “ अयि गोपालबालिके कुमारोऽयमद्य मे हन्त सुत-  
रामविधेयो जातः ” ( इति कामपि गोपिकामुद्दिश्य कथयित्वा पुनरपि कृष्णं प्रत्येव कथयति । ) अये  
अश्वर्णमुकुन्द ! इतरैर्जनैः कथ्यमानानि त्वद्विषयकपरिभववचांसि नाहं सोढुमीशे । पापिन्या मम वचन-  
माहत्य समायाह्यत्र वासुदेव ॥ ... .. (२)

## ३. तिरुवुडैप्पिळ्ळैतान् तीयवारु तेक्कमोमुमिलन् तेशुडैयन् \*

( पुनरपि कृष्णचेष्टितान्यभिदधतीनां गोपीनामाक्रन्दनमिह निबध्यते । ) अयि यशोदे तव श्रीमान्  
कुमारो दुश्चेष्टितकरणे न मनागपि संकोचभाभवति । दुश्चेष्टाकरणमेव स्वस्य तेजस्करं मन्यत इव । शृणु-  
तावत । अग्नौ निहितं नवनीतभाण्डमपहत्य नवनीतं समास्वाद्य भाण्डं तु हन्त भक्षयित्वा गतः । त्वद्गृहा-  
न्तिकनिवासिनीनामस्माकमेवं नाम बाधनं किमहो न्याय्यम् ? मधुसूदनोऽयं नारमान् जीवयति । नन्द-  
कयिते त्वदात्मजमिमं सरभसमायाहीत्याकारयेथाः ॥ ... .. (३)

## ४. कोण्डल्वण्णा इङ्गेपोदराये कोयिर्पिळ्ळायिङ्गे पोदराये \*

[ अथ यशोदया कृतं कृष्णाह्वानमिह निबध्यते पूर्वाधेनः उत्तराधेन तु तस्या दर्पप्रकर्षोऽभिधीयते । ]  
नीलमेघनिभकृष्ण ! आयाह्यत्र, श्रीरङ्गेशय वरस ! आयाह्यत्रः स्वच्छतरवीचिमालासंकुलसहजापारिवृतं  
( अप्पक्कुडत्तान् सन्निधिरिति सुप्रसिद्धं ) तिरुप्पेनैगर्नामकं दिव्यदेशमधिशयान श्रीमन्नारायण समाया-  
ह्यत्र । यशोदया समाहृतः कृष्णः स्तन्यपानार्थमेव मामियमाह्वयतीति मत्वा प्राह—) मातः ! नाहंभुक्षितोऽ-  
स्मि, पूर्णकुक्षिरेवास्मि इति । एवमुक्त्वा प्रधाव्य गृहान्तःप्रविशन्तं कृष्णकिशोरमभ्युद्गम्य यशोदा निजकटि-  
तटमधिगमय्य परमानन्दकन्दलितस्वान्ता बभूव । तत्तादृशं कृष्णस्य वैदग्ध्यं हन्त वाचामभूमिः इति  
विष्णुचित्तमुनेः स्वकीयभाषितसंनिवेशः ) ॥ ... .. (४)

## ५. पालेक्करन्दुडुपेरवैत्तुप्पल्वळैयाळ्ळैन्महळिरुप्प \*

( गोपीनामाक्रन्दनम् ) इक्षुरससदृशमधुरभाषिते यशोदे ! सौभाग्यवती मम दुहिता दुग्धं दुग्ध्वा  
तद्भूरितभाण्डं चुल्लयां निधाय तस्थौ । तदात्वं तावदहम् अग्न्यायनार्थं प्रतीच्यगृहं गत्वा तत्र क्षणं संभा-  
षमाणा अवर्तिषि । तस्मिन्नेवावकाशे हन्त सालग्रामाधिनाथस्तव तनयो मद्बुद्धितुरवस्थितिस्थानमुपेत्य  
दुग्धभाण्डमुल्लोल्य दुग्धं च निपीय यत्किमप्यजानन्निव बहिर्गागत्यावातिष्ठत । आः केयनीतिः ? साध्वि !  
आकारयेथा अमुमात्मीयमात्मजम् । ... .. (५)

## ६. पोदरुण्डायिङ्गे पोदरुण्डाय् पोतरैनेन्नादे पोदरुण्डाय् \*

( यशोदाकृतं कृष्णाह्वानम् ) लीलाकुतूहलभरित बालक ! गोवर्धनधर ! घटनर्तक ! वेदवेद्य वैक-  
टाधीश ! विदग्धवासुदेव ! विहाय गृहान्तरगमनोत्कण्ठामत्रायाहि, नाहमागच्छेयमित्यनुकम्पा वरस !  
समागच्छ । इतरैर्जनैस्त्वद्विषयमुच्यमानमवाच्यं वचो नाहमाकर्णयितुं प्रभवामि; क्षिप्रमागाहि  
वत्स ॥ ... .. (६)

७. शेनेलरिशिशिरुपरुप्चेयूदषक्कारं नरुनेयपालाल् \*

( गोपीनामाक्रन्दनम् ) साध्वि यशोदे ! सांवत्सरिकश्रोणानक्षत्रोत्सवव्रताङ्गतया घृतदुग्धपक्वं शाल्यन्नमुद्रान्नपायसादिकमहं सज्जीकृतवती । त्वदीयकुमारस्यास्य प्रकृतिं चिरादहं जाने । सोऽयमधुना, व्रतार्थं सज्जीकृतं तदखिलमपि भक्ष्यं निःशेषमुपभुज्य तावताऽप्यतृप्तस्सन् पुनः पुनरपि बुभुक्षां प्रदर्शयन्नवतिष्ठते । एतादृशदुःचेष्टितावकाशो यथा नस्यात्तथा त्वत्पुत्रमाकारयेथाः । एवं नाम पुत्रस्य स्वच्छन्दचर्यानुमोदनं किमहो न्याय्यं तव ॥ ... .. ॥७॥

८. केशवने इङ्गे पोटराये \*

( यशोदाकृतं कृष्णाह्वानम् ) अये केशव ! समायाह्यत्र, नाहमागच्छेयमित्यनुक्त्वा सरभसमायाह्यत्र, प्रेमरिक्तानां गृहेष्ववस्थाय विहरसि हन्त नैतदुचितं ते । त्वद्विषयकदृष्टणैककथनसक्तानां नीचानामवस्थितिस्थले वासं विहाय समायाह्यत्र । जननीवचनादरणं ते परमो धर्मः खलु; दामोदर ! आयाह्यत्र ॥ ... .. (८)

९. कन्नलिलदृवत्तोडु शीडे.

( गोपीनामाक्रोशनम् ) साध्वि यशोदे ! इक्षुरसपाकाढ्यं लडुकम् अपूपं तिलभक्ष्यं च तत्तत्पात्रेषु प्रपूर्य, अस्मदीयं गृहमेव खल्वित्यभिमानेन विशेषतो रक्षामकृत्वा शिष्येषु निक्षिप्य बहिरहमगाम् । तदात्वे त्वदीयोऽयं कुमारः अन्तः प्रविश्य तानि भक्ष्याणि स्वीकृत्य यत्किमप्यजानन्निव बहिराययौ । हन्त ! तावताऽप्यतृप्तस्सन् पुनरपि गृहान्तः प्रविश्य शिष्येषु नवनीतगवेषणमारचयति हन्त । आः किमिदं नाम, न खलु न्याय्यमित्थं नाम पुत्रपोषणम् । यशोदे ! आकारयेथा आत्मीयमात्मजम् ॥ ... (९)

१०. शोलिलराशिप्पडुदि नङ्गायू !

अयि देवि यशोदे ! त्वदात्मजदुःचेष्टितानि यथायथमभिदधतीष्वस्मासु त्वं तावत्कोपमुद्रहसि; अस्तीव विप्रलम्भकः खलु ते तनयः । शृणु तावदेकमदक्षीयमपचेष्टितम्, सोऽयं कितवो मद्गृहान्तः प्रविश्य दुहितरं नामोक्तया समाहूय प्रसभं तस्याः करबलयं निष्कास्य, उपवनाजम्बूकलान्यादाय विक्रेष्यै कस्यैचन किरातक्यै तद्वलयप्रदानपूर्वकं स्वादूनि तानि फलानि गृहीत्वा ' नाहं बलयतस्करः ' इति स्वयमेव कथयन् हसति हन्त ! ॥ ... .. (१०)

११. वण्डुकळित्तिरैकुम्पोळिल् शूल्.

मधुपानमुदितभृङ्गसङ्कारसंकुलैरुपवनैः परिवृतं, प्रवाहभरितहेमापगया परिवेष्टितं च भीरुमधिशायानो मुकुन्दः पुरा यद्यत्क्रीडितमारचयतिस्म, तत्सर्वं श्रीभट्टनाथमुनीन्द्रोपगीतगाथाभिराभिरनुसंधाय हर्षप्रकर्षपारवश्येन संसभ्रमनृतं कुर्वन्तस्सन्तो गोविन्दभक्तप्रेसरस्सन्तः मच्छिरोभूषायितनिजपदकमलाश्च सर्वास्वपि दिक्षु प्रक्षेपवत्प्रकाशेरन् ( इति फलकीर्तनेन समापितमिदं दशकम् ) ॥ ... (११)

—एतदशकसारांशसंग्राहकश्लोकद्वयमिदम्—

गेहे गेहे च गव्यान्त्यसकृदपहरन् भाण्डभङ्गं च कुर्वन्

मुष्णन् भक्ष्याणि कन्यावलयमपहरंस्ते तनूजोऽतिधूर्तः ।

कृत्यान्त्येतस्य सोढुं न वयमिह मनागप्यहो शकुमो भोः

मान्ये धन्ये यशोदे ! श्रुतिं तव सुतं शिक्षयेति अङ्गनासु ॥

आक्रोशन्तीषु माता प्रमुदितहृदया कृष्णदामोदर ! त्वं  
 मैवं कार्ष्णिर्वज्ञास्पदचरितततिं वत्स । मायाह्युपेहि ।  
 तुभ्यं भक्ष्याणि हृद्यान्यहमिह वितराण्येहि मत्पार्श्वमाश्रिति  
 आहूयाश्लिष्यतिस्मेत्यभिदधति महायोगिनि स्यां प्रपन्नः ॥

इति श्रीभट्टनाथसूक्ते द्वितीयशतके नवमं  
 दशकमवसितम् ॥

## ॥ अथ दशमं दशकम्—आत्तिलिरुन्दु ॥

( अवतारिका ) पूर्वदशके—व्रजसदनेषु वासुदेवेन विरचितानि धूर्तचेष्टितान्यधिकृत्य यशोदान्तिके  
 गोपीनामाक्रन्दितमभ्यधायि । अथ कृष्णो व्रजाद्वह्निर्यमुनासरित्प्रान्तप्रभृतिप्रदेशेषु बल्लवीवस्त्रभूषणाद्यपह  
 रणमाततानेति तदिदमसहनीयदुःखं प्रकाशयामासुर्यशोदान्तिके ताः; तदिदं निबध्यते दशकैःस्मिन् ॥

### १. आत्तिलिरुन्दु विळैयाडुवोङ्गळै \*

[ कृष्णेन षीडिता गोपालबालिकाः कथयन्ति ] कलिन्दनन्दिनीसैकतेषु निषद्य विहरन्तीनामस्माकं  
 वपुषि पङ्कपुञ्जं प्रक्षिप्य अस्मदीयं करवल्यवसनादिकमपहत्य वायुजैववेगेन प्रधाव्य निजयुद्धान्तः प्रविश्य,  
 द्वारि भाक्रन्दन्तीरस्मान्प्रति वाचमप्यप्रयच्छता कृष्णेन बत । वयं हताः स्मः, स्वापहतकरबलयादिप्रत्यर्पण-  
 मधिकृत्य किञ्चिदप्यकथयता केशवेनाद्य बत हताःस्मः, ( बाधातिशयं प्रापितास्म इत्ययमेवार्थो हतास्म  
 इत्युक्त्या कथ्यते इति विभाव्यम् ) ॥ ... (१)

### २. कुण्डलम् ताळ कुळळ ताळ नाण् ताळ \*

भंसावलम्बिकुण्डलकुन्तलम् आनाभिलम्बिकण्ठाभरणं सर्वत्र च मुनिभिर्देवैः प्रणतैः स्तुयमानकीर्ति-  
 बुञ्जं च यथा तथा मुकेशिनीनामस्माकं वासांस्यपहत्य व्योमस्पृशमनोकहमधिरोहता कृष्णेन वयमद्य हा  
 हतास्मः, अस्माभिरत्यर्थमश्रितेनापि तान्यप्रयच्छता कितवेनाद्य हा बत हतास्मः ॥ ... (२)

### ३. तडम्पडु तामरैण्पोयूहै कलक्कि \*

विपुलं कमलसंभृतं च हृदं कलुषीकृत्य विषमुद्गिरन्तं कालियनागं बाले गृहीत्वा तदीवफल्गुमण्डलो-  
 वर्धयस्थाय दिग्बताण्डवमारचयता कृष्णेन वयमद्य हा हतास्मः, चिरं तच्छिरसि तस्थुषा कृष्णेन  
 हतास्मः ॥ ... (३)

### ४. तेनुहनावि शेडुत्तु पनङ्कनि \*

धेनुकामुरं प्राणैर्वियोजयितुं तमसुराविष्टतालफलोपरि क्षिप्तवता भुजेन गोवर्धनाद्रिमुद्धृत्य वासव-  
 भेरितवर्षबाधां विनिवार्य गोकुलं रक्षितवता गोपालेन हा वयं हतास्मः ॥ ... (४)

### ५. आयच्चियशेरि अळै तयिर्पाळण्डु \*

व्रजे स्तेनवृत्त्या दधि च दुग्धं चोपभुज्य अथ गोपालबालिकाकृतग्रहणवशाद्वासा निबद्धकपुषा  
 कृष्णेन हा वयमद्य हतास्मः; तासां हस्तैः प्रताडितेन दामोदरेणाद्य हतास्मः ॥ ... (५)

६. तळितळनैडैपिट्टु इळम्पिळ्ळैयाय \*

शैशवोचितस्खलितगतिकरणदशायामपि, छलवृत्त्या जननीवर्ष्मणा समुपनतां पूतनां हृदा समवलोक्य तदीयस्तन्यपानमिषेण तां मारितवता यशोदास्तनन्धयेन वयमद्य हतास्मः, स्वापायगन्धविधुरमास्वादितवताऽद्य हतास्मः ॥ ... (६)

७. मावलि वेळिवयिल् माणुव्वाय्च्चेन्नु \*

महाबलियज्ञवाटे वामनवदुरुपेणोपगम्य पदत्रयपरिमेयभूतलं भिक्षित्वा विक्रमद्वितयमात्रेण रोदसी स्वायत्तीकृतवता भगवता वयमद्य हतास्मः, धरण्याकमणादक्षिणेन त्रिविक्रमेण हा हतास्मः ॥ (७)

८. ताळै तण्णाम्बळ तटम्पेरुम् पोयूहैयाय \*

केतकीकैरवादिकुसुमविभूषितं पृथुतटाकमधितस्थुषा ग्राहेण गृहीतस्य परमापदमापन्नस्य गजेन्द्रस्य खेदमपहन्तुं हेतिराजं प्रयुक्तवता देवाधिदेवेन हा वयमद्य हतास्मः, तस्मिन् गजराजे परमकृपां प्रकाशितवता परेण पुंसा हा हतास्मः ॥ ... (८)

९. वानत्तेलुन्द मळै मुहिल्पोल् \*

विपुलव्योमविस्तृत्वरवर्षुकवलाहकसन्निभदिव्यवराहरूपमास्थाय कानने विहृत्याथ भूम्यपहारक-हिरण्याक्षदेत्यहननपूर्वकं भूमिं तां यथास्थानं स्थापितवता कुहनापोत्रिणा भगवता हा वयमद्य हतास्मः, ईद्व्याप्रोद्धृतधरणीकेन हरिणा हा हतास्मः ॥ ... (९)

१०. अङ्गमलक्कणन्तनै यशोदैक्कु \*

सुन्दरसरोरुहसन्निभविलोचनशालिकेशवकृतदुःखेष्टिताकन्दनपराभिर्वल्लव्वालिकाभिर्यशोदान्तिके यदाकुष्टं तत्तथैव भट्टनाथमुनिवरः प्राह; ता इमा गाथाः कीर्तयन्तस्सन्तो हतावस्था भवितारः ॥ ( इति कलश्रुत्या समापितमिदं दशकम् । ) ... (१०)

—एतदशकसारांशसंग्राहकश्लोक एषः—

कृत्वा गेहेषु चेष्टामथ रवितनयामापगामेत्य तत्र  
स्त्रीणां नेत्रेषु पङ्कप्रकरमवकिरन् केशवो मंथु हत्वा ।  
वासोभूषादि तासामथ रुदितवचांस्युद्रमय्य प्रहृष्टः  
तद्गोपीकन्दनानि प्रवदति भगवद्भट्टनाथेऽस्मि भक्तः ॥

इति श्रीभट्टनाथसूक्ते द्वितीयशतके दशमं दशकमवसितम् ॥

श्रीभट्टनाथदित्यसूरिदिव्यचरणावेव शरणम् ।



॥ श्रीरस्तु ॥

श्रीशङ्कोप रामानुज वरवरमुनीन्द्रेभ्यो नमः ।

श्रीभट्टनाथमुक्ते तृतीयशतकप्रारम्भः ॥

प्रथमं दशकम्—तन्नेरायिरम् ॥

( अवतारिका ) एतावता कालेन, तदा तदा कृष्णकिशोरमाहूय स्तन्यं पाययन्ती यशोदा अधुना तस्मिन् कृत्ये स्वात्मनोऽतिमात्रमुदितां भीतिं प्रख्यापयितुमुपक्रमते ॥ “ हे कृष्ण ! त्वामहं वेष्टि, तुभ्यं स्तन्यं प्रदातुं चकिताऽस्मि ” इति दशकृत्वः कथयति । वत्स ! त्वामहं साक्षात्सर्वेश्वरमभिजाने, त्वं साधारणो बालो न भवसि, नानाविधानि दिव्यतमानि खलु चेष्टितानि त्वं कलयसि, प्रतिक्षणमपि तावकानि तानि सर्वाण्यपि अत्यद्भुतचेष्टितानि प्रेक्षमाणैव खल्वहं वर्ते । पृतनायाः स्तन्येन सह प्राणानपि तस्याः पीतवानसि, शकटमप्यसुरं क्षणेन भक्षयामासि स्तन्यार्थं प्ररुदन्निव; समुत्पादितबन्धमुलूखलमप्याकृष्य ब्रजन् यमलार्जुनभङ्गमप्यकरोः । एवमेवं सुबहून्यतिमानुषचेष्टितानि कृतवन्तं कुर्वन्तं च त्वामहं साक्षात्प्रायणमभिजाने । अतस्तुभ्यमितः परं स्वपुत्राधिया स्तन्यं दातुं भृशं भीताऽस्मीत्यसकृदाह । तदिदं निबध्यते दशकंऽस्मिन् तद्भावभावनाभाजा विष्णुचित्तमुनिवरंण ॥

१. तन्नेरायिरम् पिळ्ळैड्ळोडु \*

समानवयस्कैस्सहस्रसंख्यैर्गोपालबालकैस्सह सविभ्रमगत्या समागच्छन् वत्स ! स्वादु घृतं दुग्धं च चौर्येण पीत्वा किमप्यजानन्निव कपटं भावयन् कृष्ण ! विप्रलम्भवैदग्ध्यशालिन्याः पृतनायाः स्तन्यं निपीय तां विनाशितवन् भगवन् ! एतावता कालेन अस्मदीयोऽयं कुमारक इति भावितं भवन्तमद्याहं यथापथमज्ञासिषम्, अतस्ते स्तन्यं दातुं अहह ! विभेमि ॥ [ इति यशोदा प्राह ॥ ] ... (१)

२. पोन्पोल् मञ्जनमाट्टि अमुदूट्टिप्पेनेन \*

अयि दामोदर ! सुवर्णसच्छायविग्रहं त्वां स्त्रपयित्वा भोजयित्वा च यमुनां प्रति गतवत्या मम प्रतिनिवृत्त्यवकाशे बलिष्ठं कर्कशं च शकटं पादघातेन शिथिलीकृत्य तत् उदीच्यगृहं च प्रविश्य कामपि कन्यकां विकृतां कृतवन् प्रेमभरित भगवन् ! भवन्तमहमज्ञासिषम्, स्तन्यं ते प्रदातुमहह विभेमि । [ शकटभञ्जनवृत्तान्तस्तावदतिशैशवे समभूत, तदात्वे उदीच्यगृहं प्रविश्य कस्याश्चन कन्यकाया विकृतत्वकरणोक्तिः कथं घटत इति माभूदिह शङ्का, यदाकदापि वा कृतानां तच्चेष्टितानामनुसंधानमात्रमेवात्र विवक्षितं वेदितव्यम् । ] ... (२)

३. कुम्मायत्तोडु वेण्णेय विळुङ्गि

हे गोपालकृष्ण ! सुपक्वं सूपं नवनीतं च समास्वाद्य भाण्डस्थितं दधि सकलमपि पीत्वा असुरा विष्टयमलार्जुनभङ्गमप्यकलय्य समागतोऽसि, एतादृशचेष्टितकरणपाटवशालिने त्वां ममैव श्रीरसं पुत्रमाचक्षते तटस्थजनाः, अहं तु न तथा मन्ये; तव यायात्स्यमहमजानाम्, अतस्ते स्तन्यं दातुं विभेमि इन्त । [ यमलार्जुनवृक्षं असुराविष्टत्वं पुराणप्रतिपन्नं यद्यपि न भवति, तथाऽपि एतद्विषयसुरिवरगिरा प्रतिपक्षं निरवश्यमेव । ब्रजे प्रायस्सर्वाण्यपि वस्तुवृन्दानि कंसप्रेरितदैत्याविष्टान्यासन्निति मङ्गलाशासनपराणाम् अस्थाने भयशङ्किनां दिव्यसुरिवराणामनुसन्धानम् । ] ... (३)

४. मैयार्हण्डवायश्चिर्यमकळै.

अजनाञ्चितदृशां वल्लवीनां हृदि व्यामोहमुत्पाद्य तासां चेलानवकम्ब्य रहसि गत्वा भूयिष्ठानपराधान-  
कार्षीः कृष्ण !; अये अनृतकथनकुशल मुकुन्द ! त्वद्विषयकानपवादान् बृहन्नरपुस्तकलेखनार्हानहमशौ-  
चम् । स्वामिन् ! त्वामहमज्ञासिषम्, स्तन्यं ते प्रदातुमहह बिभेमि ॥ ... (४)

५. मुप्पोदुम कडैन्दीण्डिय वेणोयिनोडु.

त्रिसन्ध्यमपि ! मथित्वा सज्जीकृतं नवनीतं दधि च स्तेयेन समास्वाद्य, गोपैर्महता प्रयासेन  
समानीतं दुग्धादिकं च पात्रमात्रावशेषं यथातथा निपीय, अस्यामप्यवस्थायां क्षुधामभिनीय स्तन्यपान-  
लिप्सया प्रबलरोदनं कुर्वन् स्वामिन् ! भवन्तमहमज्ञासिषम्, स्तन्यं ते दातुं बत बिभेमि ॥ (५)

६. करुम्बार्नाळ्वयल् कायकदिच्चैन्नैलै.

विपुले वने धान्यखादननिरतैर्वत्सैस्सह संयुज्य स्वयमपि धान्यखादनाभिनयं कुर्वाणं कंसप्रेरितासुरा-  
वेशविशिष्टं वत्सं कपित्थफलोपरि प्रहतवन् भगवन् सुचारुचिकुरुप्रकरां कामपि कन्यकां स्वाधीनयितुं  
कटाक्षपातं प्रसार्य संचरन् धूर्त ! त्वामहं वेदि भोः, स्तन्यं ते दातुमहं बिभेमि ॥ ... (६)

७. मरुट्टार्नेन्कुळल कोण्डु पोळिल्पुकु.

श्रोतृजनव्यामोहनविचक्षणनिनदशालिनीं मुरलीं गृहीत्वा उपवनेषु प्रविश्य तन्निनदसमुत्थापनसम-  
समय एव ससंभ्रममुपागताभिर्वल्लवकन्यकाभिः परितः परिवेष्टित ! तेजस्विन् भगवन् ! ' एतादृशधूर्त  
कृत्यकरणनिपुणं कुमारं खलु त्वं प्रसूतवती ' इति सर्वाभिर्गोपाङ्गनाभिरहमधिक्षिप्ता भवामि, न पुनरन्य-  
त्किमपि फलमनुभवामि, भगवन् त्वामहमज्ञासिषम्, स्तन्यं ते प्रदातुमहं बिभेमि । ... (७)

८. वाळावाहिलम् काणकिलार.

वत्स कृष्ण ! धूर्तकृत्यमकुर्वाणो स्थिते सत्यपि त्वयि अपवादागोपणसज्जाः खलु वर्तन्ते अत्रत्या जनाः ।  
त्वं तु परवनिताम् इङ्गितादिभिर्व्यामोह्य ताभिस्सह स्वैरविहारं च हन्त वाचाभगोचरं वितनोषि; एतादृ-  
शानपवादानिह गोपवृद्धा नैव सहेरन् । पापिन्यहं कर्णकटूनि वचनानि त्वद्विषये शृणोमि हन्त । साऽह-  
मस्मिन् व्रजे जीवितुं न शक्नोमि; हे नन्दनन्दन ! त्वामहमजानाम्; स्तन्यं ते प्रदातुं बत बिभेमि ॥ (८)

९. ताय्मार् मोर्विकर्क प्पोवर.

गृहसंरक्षणाय बालिकाः स्थापयित्वा जनन्यस्तक्रविक्रयणाय बहिर्निस्सरन्ति, पितरस्तु गोचारणाय  
गवां वृष्टतो व्रजन्ति । तदार्षे, कृष्ण ! त्वं व्रजयुवतीः स्वच्छन्दमन्यत्र नीत्वा रमसे । त्वयि मात्सर्यशालिनां  
जनानां सन्तोषावहमेव कृत्यवर्गं कुरुषे । अनुकूलानां निवेदकरस्सन् विचरसि हन्त ! गोविन्द ! त्वामह-  
मभिषेचि, स्तन्यं ते दातुमहं चकिताऽस्मि ॥ ... (९)

१०. तोत्तार्पूळळल् कन्नियोरुत्तिर्ये.

मम नाथ कुसुमालंकृतचिकुरप्रकरां कामपि कन्यकां ह्यो नक्तमुद्यानवनं नीत्वा मौक्तिकमालामण्डिते  
तस्या वक्षसि परिभ्रमं च कृत्वा चतुर्थे यामे गृहमागतोऽसि, एतादृशकार्यकारिणं त्वामधिकृत्य तेते तथा-  
तथा नाम प्रवदन्ति, अबलाऽहं त्वां शिक्षितुं न मनागपि प्रभवामि । त्वामहमज्ञासिषम्, स्तन्यं ते  
दातुमतिभीताऽस्मि ॥ ... (१०)



## ११. कारामेनि निरत्तेम्बिरानै.

वर्षुकवलाहकसन्निभं कृष्णकिशोरमुद्दिश्य सुरभिकुसुमाञ्चितचिकुरबन्धया यशोदया पुरा प्रोक्तम्—  
 “स्तन्यदाननिरताऽहम् अधुना स्तन्यं ते दातुं विभेमि” इति; तदिदं यशस्विना भट्टनाथमुनीन्द्रेण तद्भाव-  
 भावनया कथितम् । ता इमा गाथाः कीर्तयन्ति ये ते हृषीकेशभक्ताः । [ इति फलश्रुत्या समापितमिदं  
 दशकम् ] ॥ ... .. (११)

## —एतद्विंशकसारांशसंग्राहकश्लोक एषः—

श्रीकृष्णो बालकस्सन्नपि च बहुविधा दिव्यचेष्टास्तनोती-  
 त्येकैकस्मिन् क्षणेऽपि प्रचुरविभवया दृष्टवत्या जनन्या ।  
 हेकृष्ण ! त्वामहं वेद्यनुपमम् अथ ते स्तन्यदाने च भीता-  
 ऽस्मीत्युक्तं तत्तथैवाभिहितवति मुनौ विष्णुचित्ते रमेऽहम् ॥

इति श्रीभट्टनाथसूक्ते तृतीयशतकस्य प्रथमदशकं समाप्तम् ॥

## अथ द्वितीयं दशकम्—अञ्जनवण्णनै ॥

( अवतारिका । ) श्रीकृष्णे स्वपुत्रत्वप्रतिपत्तिप्रदाणं परमात्मताप्रतिपत्तिद्विमानं च प्राप्तदशकं  
 प्रकाशितवती यशोदा अथ तद्विस्मृत्य पुनरपि तस्मिन् पुत्रताधियमधिवहन्ती जात्युचिततया तं मुतं  
 प्रभाते गोचारणार्थमरण्यं प्रति प्रेषितवती तदनु तद्विश्लेषमसहमाना भृशं दूयमाना व्रजवासकाले तेन  
 तदातदा क्रियमाणानि स्थितानि धूर्तचेष्टितानि स्मृत्वा कथयित्वा च “ हा हन्त व्रजे एवं नाम धूर्तकृत्य  
 करणेन बिहर्तुमर्हं मम कुमारम् अतिकर्कशहृदयाऽहम् अतिनीक्षणकण्ठकसंचयपाषाणखण्डदन्तुरं काननं  
 प्रापयम् ! बतबत पापिनी खल्वहम्” इति स्वात्मानमतिमात्रमाशिक्षितवती । तदिदं निबध्यते दशकेऽस्मिन्  
 तद्भावभावनाश्रुषा भट्टनाथमुनीन्द्रेण ॥

## १. अञ्जनवण्णनै आयर्शेलकोलुन्दिनै \*

अञ्जनसवर्णदिव्यगात्रं गोपालकृष्णं हा हन्त प्रत्यूषे स्नपयित्वा काननमहं प्रेषयम्, कंसप्रहाराह-  
 दिव्यपादतलं तदीयं कर्कशकाननसंचारेण व्यथां प्राप्नुयात् खलु; हा हन्त किमर्थमहं पापिनी तं प्रेषयम्, स  
 तावद्वैव स्थित्वा प्रतिगृहं प्रविश्य धूर्तचेष्टितानि यथा कुर्यात्तथा ह्यवकाशमप्रदाय हा बत काननं प्रेषितवती  
 साऽहम् । ( इति कथयन्ती यशोदा दूयते ॥ ) ... .. (१)

## २. पत्तुमञ्जल पूशि पवैमारोडु पाडियिल् \*

व्रजेऽस्मिन् ममगोपालकृष्णो हरिद्रालेपविभासुरविग्रहस्सन इतस्ततो लक्ष्नाभिस्तद्विहरेत् खलु,  
 सैकतसम्प्रभजनादिधूर्तचेष्टितानि कुर्वाणो विचरेत् खलु, हा हन्त तदवकाशमप्रदाय गोधूलिशबलं व्याध-  
 संचारधोरं विपिनं प्रति प्रेषयमहं तं गवां पृष्ठतः, हा हन्त ! किमर्थमेवं कृतवती पापिन्यहम् ॥ (२)

### ३. नन्मणिमेहलै नङ्गमारोडु नाडोरुम् \*

नवररनाञ्चितमेखलालंकृतललनाभिस्सह सदा विहरन् खलु वतंत व्रजे पांसुप्रदिग्धदिव्यवमनीयवपुः  
मम गोपालकृष्णः; तथा नाम विहर्तुमहं मणिविडम्बिदिव्यवपुषं वत्समहं पापिनी धोरध्वनिभयानकं  
विपिनं प्रापयं हन्त ॥ ... (३)

### ४. वण्णकरुङ्गळल मादर्वन्दलर्तृत्तिड \*

स्पृहणीयचिकुरप्रकरा ललनास्समागत्य यथा विविधानपवादान् कथयेयुस्तथा नाम बहूनि धूर्त-  
चेष्टितानि कुर्वन् व्रजे सर्वत्र विचरेत् खलु नयनभोग्यवपुः कृष्णः; तथाविधाना विहारानामवकाशम-  
प्रदाय हा हन्त ! अप्रमेयवैभवं तं कुमारमहं पापिनी वत्ससंचारणाय काननं प्रेषयम् ॥ ... (४)

### ५. अव्वव्विडम्पुक्कु अव्वायपेण्डिकेण्णुकनाय \*

देवाधिदेवो मम कुमार इह व्रजे तत्र तत्र गत्वा गोपालबालिकानामन्तरङ्गप्रेमगोचरो भूत्वा स्वकी-  
यविम्बाधरमधु तासामास्वाद्यं प्रयच्छन् धूर्तचर्याश्चरेत् खलु; तथा नाम विहर्तुमवकाशमप्रदाय भयानक-  
चन्द्रधरव्याधबुन्दसानाथे कानने वत्सानां चारणाय पापिन्यहं प्रेषितवती हा हन्त ॥ ... (५)

### ६. मिडरु मेळुमेळुत्तोड वेण्णेय विळुङ्गिप्पोय् \*

मम कुमारः परमभोग्यं नवनीतमास्वाद्य व्रज इह सर्वत्र पर्यटन् भूयांसि धूर्तचेष्टितानि कुर्वाणः  
खलु वतंत; हा हन्त ! तथाविधानां विहारानामवकाशमप्रदाय वन्यगजसंचारधोरं विपिनं प्रति खलु  
वत्सचारणेन श्रान्तिप्राप्तये प्रेषयमहं हा हन्त पापिनी ॥ ... (६)

### ७. बळ्ळि नुडङ्गिडै मादर्वन्दलर्तृत्तिड \*

गरुडध्वजो मम कुमारः अत्रैव व्रजे निवसन् वल्लीतुल्यवलग्नशालिनीनां मुखादपवादभाषितान्युत्पाद-  
यन् उच्छृङ्खलं क्रीडन् वयस्यैस्सह विचरेत् खलु; तदवकाशमप्रदाय अतिशुक्तीक्ष्णकान्तारमार्गे खलु  
तं पापिन्यहं प्रेषयं चिङ्गमाम् ॥ ... (७)

### ८. पन्निरुतिङ्गळ वयित्तिल् कोण्ड वप्पाङ्गिनाल् \*

सिंहशाबसमानं मम कृष्णकिशोरं द्वादशमासान् खल्वहं गर्भे श्रुतवतीः तत्तादृशमहिमानुशुणतया  
स्तन्यदात्रेन तमिमं संवर्धयं हा हन्त अद्य प्रभात एव कानने वत्सानां पृष्ठतः प्रेषयम्; हन्त तच्छरण्यया-  
मपि न व्यमृशं पापिन्यहम् हा हन्त चिङ्गमाम् ॥ ... (८)

### ९. कुडैयुम् शेरुप्पुम् कोडादे दामोदरनै नान् \*

हा हन्त मम कुमारमतिकर्कशाश्मखण्डसंकुलं काननं प्रेषितवती पापिन्यहं छत्रपाङ्कजा अपि हि  
न तस्मै प्रादाम्; अतिकठोरहृदया साऽहं तदीयपादबाधामप्यपरामृश्य गवां पृष्ठतो व्यगमयम् । हा हन्त  
चिङ्गमाम् ॥ ... (९)

१०. एन्नुमेनाकिनियानै एन्मणिवण्णनै \*

मम सदा परमभोग्यं मणिवर्णं मम कुमारं हा हन्त वत्सानां पृष्ठतः काननं प्रेषयमिति वृ-  
क्षानसया यशोदया यत्कथितं तत्तथैव कथयामास सौवर्णसौधाश्रितश्रीधन्विनव्यनगराधिनाथो भट्टनाथो मुनिः-  
ता इमाः परमभोग्या गाथाः ये कीर्तयन्ति ते दुःखगन्धरहिता भवितारः । इति फलश्रुत्या समापितमिदं  
दशकम् ॥ ... .. (१०)

### —एतदशकसारांशसंग्राहकश्लोक एषः—

प्रत्यूषे वारकृष्णं मणिनिभवपुषं गोपजात्यर्हकृत्या-  
नुष्ठानार्थं वनं प्रत्यतिकठिनहृदा प्रेषयन्त्या जनन्या ।  
पश्चात्तत्रत्यरुक्षस्थितिमपि बहुशस्मंमृशन्त्या सखेदं  
प्राणपन्युच्चिवान्मे मनसि विजयते विष्णुचित्तो महात्मा ॥

पेरियाळवातिरुमोळि—तृतीयशतके द्वितीयं दशकमवसितम् ॥

### अथ तृतीयं दशकम्—शीलैककुदम्बै ॥

( अवतारिका ) गोचाराण्यर्थं वनं गतवान् कृष्णस्वायं व्रजे प्रति निवस्यते, तदात्वे मातुर्यशोदाया  
यानि वभूवुरद्भुतभाषितानि तानि दशकेऽस्मिन् अतिरमणीयप्रक्रियया निबध्यन्ते विष्णुचित्तमुनिवरेण  
सद्भावभावनाजुषा ॥

#### १. शीलैककुदम्बैयोरुकादोरुकादु.

वामकर्णाभरणमन्यत दक्षिणकर्णाभरणमन्यदित्येवं रीत्या वेजात्येनापितं वर्णभूषणमुद्रहन् रम-  
णीयनीवीबन्धाश्रितश्चाख्यं वसानो मौक्तिकप्रवेयकालंकृतो मदीयः पुत्रो मुकुन्दो गोगणानां पृष्ठत  
आयाति भोः सख्यः । चक्षुस्मत्यस्सर्वास्समागत्य वीक्षस्वम् । सत्यं वच्मिः अहमेकैव भुवने प्रसूत-  
पुत्राऽस्मि; मद्भयतिरिक्तास्सर्वा अपि ललना बन्ध्या एव, न संशयः ॥ ... (१)

#### २. कानिनन्मामदिळ शूळ्दरु.

शाश्वतप्राकारपरिवेष्टितं रम्योपवनपरिवृतसहजालंकृतं श्रीरङ्गक्षेत्रमधिशयानं ! श्रीमन्मधुसूदन  
केशव, पापिन्यहं गोसंचारणफलभूते जीवने कामनया त्वां प्रत्यूष एव भोजयित्वा वत्सानां पृष्ठतः प्रयाहि  
वत्सेत्यकथयम्; त्वद्विरहसहनसामर्थ्यशालिनी कठिनहृदया मनः काचिदन्या वनिता नैवास्ति भुवने;  
वत्स ! देहि मह्यमधरसुधाम् ॥ ... .. (२)

#### ३. काडुहळडु पोय्.

बहुकाननमध्ये पर्यटन् विविधललितसंचारैर्वत्सानां चारणं कृत्वा वन्यकसुमान्यवर्तसपदे निधाय  
समागच्छन् दामोदर ! गोधूलिधूसरितं हि ते गात्रम्; शिखिनीसच्छायनीलादेवीवल्लभ ! स्नानीयं सखी-  
कृतवती वर्तेऽहम्; स्नात्वा भुङ्क्ष्व; त्वया सह भोक्तुकामस्त्व तातोऽपि नाभुङ्क्त ॥ ... (३)

#### ४. कडियापोळिलणि वेङ्गडवा.

सौरभसंभृतोद्यानपरिवृतश्रीवेङ्कटाद्रीश्वर ! नीलवर्ण समरपुङ्गव ! मुग्धकृष्ण भगवन् ! त्वदीयस्पृहा विषयभृतच्छत्रपादत्राणमुरलीस्त्वमगृहीत्वैव हन्त वनं गतोऽसि; अतिकर्कशकानने गवां पृष्ठतो गतवतो बालकस्य तव पादारविन्दे हन्त ! परितप्तैः नयनं च तव रक्ते अभुताम्, हा वत म्लानतनुश्चासि ॥ (४)

#### ५. पत्तार्नडुङ्ग मुन् पाञ्जशन्नियत्तै.

पाञ्चजन्यनिनदेन वैरित्रातावलेपलोपनकुशल रणपुङ्गव ! मदीयगोपालसिंह ! सीतापते ! अर्भक पुण्डरीकाक्ष !, त्वं तु प्रभाते गमनत्वरया शाटीं छुरिकां च खट्वायां निधाय गतवानसि तत्र गोपाल-बालकैस्सह गाश्चारयित्वा तैस्सह संप्रति समागतोऽसि ननु ॥ ... (५)

#### ६. अञ्जुडगाळियुन् कैयहत्तेन्दुम् .

चक्रपाणे सुन्दरकृष्ण ! त्वं कालियविषधरविषदूषितं हृदं प्रविश्य तेन भुजङ्गमेन सह स्पर्धां चकर्थ ! हन्त प्राणापायशङ्काधीजमीदृशं साहसं त्वया कृतमाकर्ण्यपि प्राणान् धारयामि खल्वहमतिकठोरचेताः । अस्त्येतत्; अतस्तीकुसुमसुकुमार अर्भक, एवंविधैस्तावकैस्साहसैः कंसस्य हृदि मदीयानानन्दो हि जायते; ययाकयाऽपि विधया अन्याहितं ते प्रतीक्षमाणस्य तस्य संतोषं मम च निर्वहं जनयन् हन्त किमर्थमेवं चेष्टसे ? ... (६)

#### ७. पन्नियुमामैयु मीनमुमाहिय.

दिव्यधराहकमठमत्स्याद्यवतारकारिण ! क्षीरसागरसवर्ण कृष्ण ! कंसप्रेरितो दैत्यः कोऽपि वत्सरूपी सन् विपिने समागत इव; तमुद्धृत्य त्वं कपित्थोपरि क्षिप्तवानिव; एतदपि ते सुमहत्साहसम् । अस्तु तत्; भो लोकाः ! वत्सासुरः कपित्थासुरश्चेत्युभाविमौ कृतसंकेतौ खलु समागतौ मत्पुत्ररत्नप्राणापायचि-कीर्षया; एवमन्येऽपि येयेदौरात्म्यं वहन्ति, हृणेन ते वत्सकपित्थयोगतिमेव लभन्ताम् । (७)

#### ८. केट्टरियादन केट्टिन्नेन् .

वत्स केशव ! इयता कालेन मया कुत्राप्यनाकर्णितां कामपि चर्यां हन्ताद्य भृशोमि; यथासमुदाचारं गोपालकैर्वासवाय समर्पितं दधिवृतदुग्धशकसूपान्नादिकमशेषं त्वमेकाकी क्षणमात्रे भक्षितवानिव; एवं नाम पृथुतरोदरभरितं त्वामहं कथमिव भोः प्राशयेयम् ? अन्यादृश इव ते कुक्षिरधोज्ज ! त्वदीयैता दृशविचित्रविचेष्टितश्रवणतः प्रभृति अहह ! भृशमहं चकिताऽस्मि ॥ ... (८)

#### ९. तिण्णावैण्णैङ्गुडैयाय् .

शशुनिरत्ननिपुणनिनदभरभरितपाञ्चजन्यपाणे कृष्ण ! इतस्तप्तमेऽहनि श्रोणानक्षत्रोत्सवस्ते भविता; एतदर्थमद्य सर्वा अपि गोपीस्तदाहूय अङ्गारारोपणमहोत्सवं मङ्गलाशासनगाथापारायणसनाथमकारयम् । प्रस्तुतशुभकार्यनिर्वहणाय शाकतशङ्खलादिकं च भाण्डसंभृतमकरवम् । अतस्त्वं श्वःप्रभृति मास्म गच्छ; काननं प्रति; सर्वथा विधेयस्तन् इदं वतंथाः प्रियपुत्ररत्न गात्रिन्द ! ॥ ... (९)

#### १०. पुत्तरवल्लुलशोदै नल्लायच्चि.

अतिसुभगनितम्बशालिनी यशोदा, गोसंचारणकृत्यं परिसमाप्य सायं समायातं स्वपुत्रं गोविन्दं समीक्ष्य सन्तुष्य यद्यद्वेषे तत्सर्वं श्रीविष्णुचिन्तो दिव्यसूरिस्तद्वावभावनया प्राह; ता इमा दिव्यगाथा ये कीर्तयन्ति ते भगवत्पादारविन्दधुमलनिरपेक्षानिरतास्तुः । [ इति फलश्रुत्या समापितमिदं दशकम् ] ॥ (१०)

## —एतदशकसारांशसंग्राहकश्लोकाः अमी अष्टौ—

बृन्दारण्ये वयस्यैस्सह बहुलतरान् गोगणांश्चारयित्वा  
 सायं कृष्णस्समायात्यनुपमसुषमः पृष्ठतो गोगणानाम् ।  
 वन्यालंकारधन्यं तमिममनुकलं वीक्षमाणा यशोदा  
 सानन्दं यद्यदूचे तदिदमनिशमावर्तते मानसे मे ॥ १ ॥

वैलक्षणेन कर्णाभरणमुपवहन् चारु वासो वसानः  
 मुक्तास्त्रभूषणाढ्यो मम तनयवरः पृष्ठतो गोगणानाम् ।  
 आयातक्षिध्वमेतं नयनशतसहस्रावलोकार्हवेषं  
 सत्यं सर्वाः स्त्रियोऽस्मिन् जगति मदितरा हन्त वन्ध्या हि सख्यः ! ॥ २ ॥

कल्ये प्रोत्थाप्य कृष्णप्रियसुततिलक ! त्वामहं भोजयित्वा  
 वत्सानां चारणार्थं सुकठिनहृदया प्रेषयं प्रत्यरण्यम् ।  
 छत्रं पादूं च नादां किमहमकरवं बुद्धिहीना वराकी  
 तत्र क्लेशानुभूती स्तव तु बहुविधाश्चिन्तयन्ती विदूये ॥ ३ ॥

म्लाने पादारविन्दे, नयनकमलमप्याप भूयोऽरुणत्वं  
 श्रीमन् गोविन्द तेऽभूद्वपुरपि बहुशो गोरजोभिः परीतम् ।  
 स्नानीयं सुष्ठु सज्जीकृतमिह, कलितस्नान आयाहि भोक्तुं  
 साकं कृष्ण ! त्वयैवाशितुमुपवसति प्रेमधन्यः पिता ते ॥ ४ ॥

वत्स ! श्रीकृष्ण ! दामोदर जलदरुचे यामुने नीरपूरे  
 तुङ्गात्कुन्दान्निपत्योरगशिरसि चकर्थातिघोरं हि युद्धम् ।  
 हाहन्तैतन्निशम्याप्यहमिह न लभे जीवितस्य व्यपायं  
 कस्मात् कंसस्य चित्ते मुदमुपजनयन् क्रीडसीत्थं कठोरम् ॥ ५ ॥

वत्सामा कोऽपि दैत्यस्समुपगत इवारण्यकोणे तमेनं  
 प्रोद्धृत्य त्वं कपित्थे व्यसृज इति कथा काचिदाकर्णिता भोः ।  
 सद्यस्सत्यं शपेऽहं मम तनयमणेर्ये सृजन्त्यापदस्ते  
 सौख्यं वत्सः कपित्थोऽप्यभूत्त मदहो लक्ष्मणेन भर्तुमे ॥ ६ ॥

लोके कुत्राप्यनाकार्णितमिह किमपि श्रूयते स्माद्य कृष्ण !  
प्रत्तं गोपैर्मघोने दधि घृतमखिलं शाकसूपान्नमिश्रम् ।  
निश्शेषं त्वं समाश्ना इति, ननु भगवन् प्राशयेयं कथं त्वाम्  
अद्याभ्यातिभीताऽस्म्यहह मधुरिपो कुक्षिरन्यादृशस्ते ॥ ७ ॥

कृष्ण ! श्रोणोत्सवस्ते सुतवर भविता सप्तमेऽह्नेतदर्थं  
सर्वासां वलवीनां पुर इह विदधाम्यङ्गुरारोपणं च ।  
तस्मान्मायाहारणं परादिनत इहैवावतिष्ठस्व भव्यो  
गोविन्देत्याह माता तदिदमभिदधद्विष्णुचित्तोऽतिधन्यः ॥ ८ ॥

श्रीभट्टनाथसूक्ते तृतीयशतकस्य  
तृतीयदशकं समाप्तम् ॥

## ३-४. अथ चतुर्थ दशकम्--तळैगळु तोङ्गळुम् ॥

( अवतारिका ) अधस्तनदशके नवमगाथायां यशोदया कथितं खलु—‘ प्रियपुत्ररत्न गोविन्द ! त्वं भवः  
प्रभृति मास्म गच्छः काननं प्रति; सर्वथा विधेयस्सन् इहैव वर्तथाः ’ इति । तां मातुराज्ञामनुसृत्य कृष्णः  
श्रोणोत्सवावसानपर्यन्तं (सप्तदिनानि) स्वगृह एव स्थितवान् अथ यथापूर्वं गोसंचारणाय काननं प्रति गत्वा  
तत्र गोसंचारणजनितहर्षप्रकण्ठेन स्वात्मानं विविधैरतिरमणीयैरलङ्कारैरलङ्कृतं कृत्वा परममधुरमुरली-  
निनद सनाथं विविधानि गीतानि च कुर्वन् स्वर्कायैरपरिमितैर्वयस्यैस्सह वृन्दशो व्रजं प्रति निवर्तते । तदास्वे  
तस्य अस्पृष्टचिन्तापदमाभिरूप्यमवेक्ष्य गोपाङ्गना अतिमात्रं व्यामोहमवापुर्तित्यमुं विषयं भगवान् विष्णु-  
चित्तो मुनिवरस्तासां भावनया भाषते दशकंऽस्मिन् । अत्र प्रथमगाथा केवलं स्ववाचा निबध्यते ॥

### १. तळैगळुम् तोङ्गळुम् तदुम्बियेङ्गुम् .

विविधानि बहिर्बर्हातपत्राणि परितः प्रकाशन्ते, मृदङ्गमद्वलादिवाद्यनिनदश्च श्रुतिसुभगो विजृम्भते;  
पिङ्गुविनिर्मितानि व्यजनानि च बहूनि विराजन्ते; मुरलीनिनदगानध्वनिविशेषाश्च सर्वत्र प्रसृमरा मनांसि  
हरन्ति; एतादृशेनाद्भुतसन्निवेशेन सह गोविन्दो भगवान् सुमहत्तरबालवृन्दान्वितस्तमायाति काननात्,  
तामिमां दृष्टिचिन्तापहारिणीं गोष्ठीमवलोक्य व्रजयुवतयः ‘ किमहो ! जीमूतपोत एव धरायां समायाति ’  
इत्युल्लिखन्त्यः गवाक्षान्तिकेऽवतिष्ठमानाः व्यामोहातिशयेन बहिस्तमागच्छन्त्यः, गुरुजनभीत्या स्तब्धाश्च  
भूत्वा श्रीकृष्णयात्रोत्सवे तस्मिन्नेव चित्तं समर्प्य अशनमपि व्यस्मरन्नहह ॥ ... (१)

### २. वल्लिनुण्णिदळन्न वाडैकोण्डु.

नन्दनन्दनः कृष्णो भगवान् कल्पकवल्लीसमुत्थसुकुमारदलसदृशं दिव्यं वसनं वसानः तद्वस्त्रोपरि  
नीवीबन्धालङ्कियां च दधानः तदुपरि छुरिकां च सुदृढं बिभ्राणः वन्यङ्गुसुमविनिर्मितां माळां वक्षसि  
धारयन् परस्तहस्त्रगोपालबालकगोष्ठीमध्ये विविधबर्हातपत्रच्छायायां सायं समायाति वीथ्यामस्थाम्,  
अथि भो गोपालबालिकाः ! तत्पुरतः स्थित्वा मा नाम व्यथामनुभवत । ( इति काचन ललना अग्या  
ललनाः प्रति कथयति ) ॥ ... (२)

## ३. शुरिहैयुम् तेरिविह्लुं शेण्डुकोलुम् .

कृष्णस्य सखायो बालकाः छुरिकां घनलेतां लीलायष्टिम् उत्तरीयं च अपेक्षासमयेषु कृष्णाय दातुं हस्ते धारयन्तस्सन्तः अनुसरन्ति ; कृष्णस्तु स्वकीयेनैकेन पाणिना प्राणनिर्विशेषस्य कस्यचिद्व्यस्यस्य भुजमवलम्बमानः, अन्येन पाणिना गोवृन्दाह्वानसाधने शङ्खं गृह्णन् व्रजं प्रति निवर्तते ; तदात्वे तस्य कृष्णकिशोरस्य स्लानिरम्यां हरिद्रालिप्तां च तनू मम दुहिताऽद्राक्षीतः तद्विव्यावयवलावण्यं चापश्यत्, अथ तस्य समीपतश्च गत्वा अतिष्ठत् । तदनु अपूर्ववस्तुविलोकनविस्मयभूम्ना सौत्कण्ठं चापश्यत् । तदिदमवलोकितवन्तो व्रजस्थास्सर्वेऽपि तस्य चास्याश्च विलक्षणः कोऽपि प्रेमबन्धो वर्तत इति हन्त कल्पयितुमुपचक्रमिरे । ( इति कस्याश्चन गोपालबालिकायाः जननी कथयति ) ॥ ... (३)

## ४. कुत्रेडुत्तानिरैकात्तपिरान् .

गोवर्धनाद्रिसमुद्भरणेन संरक्षितगोवृन्दो गोविन्दो मृदुमधुरमुरलीनिनदं मुहुर्मुहुः कुर्वन् वत्सान् चारयित्वा स्वकीयैर्वयस्यैस्समेतस्सन् वीथ्यां समायाति, अयि प्रियसखि ! एतादृशमभिरूपं कुमारं नाहं कदापि कुत्रापि दृष्टवती, आः ! किमिति त्वमन्तरवतिष्ठसे; बहिरत्रागत्य साधु समवलोकय । शृणु सखि मम दशाम्, कृष्णकिशोरस्यास्य दर्शनसमक्षण एव सर्वाङ्गीणं काश्यमेवमनुभवामि : कुचौ च मे न स्वाधीनौ तिष्ठतः । ( इति काचन गोपाङ्गना कथयति ) ॥ ... (४)

## ५. शुत्तिनिनायरत्नैकाळिडु.

गोपालबालकाः परितः स्थित्वा बर्हिबर्हातपत्राणि धारयन्ति, कृष्णस्तु स्वकीयमलकबन्धं पिञ्छावतंस-परिकर्मितं कृत्वा गोपालबालगोष्ठ्यां पुरतः स्थित्वा गानविशेषान् नृत्तविशेषांश्च कुर्वन् समायाति, अयमेव 'तिरुमालिरुञ्जोलै' समाख्यातवनाद्रिक्षेत्रपतिरिति कथयन्ति । इममन्तरेण नान्यं कमप्यहं भर्तृपदे कलयेयम् । 'इयमस्यैव जाया भूयात्' इति संकल्प्य मां तस्मै कृष्णाय प्रयच्छतः, अन्यथा तु ध्रुवं महती मनोवैयाकुली स्यात् । ( इति काचन गोपाङ्गना कथयति । ) ॥ ... (५)

## ६. शिन्दुरमिलङ्गतन् तिरुनेत्तिमेल .

अयि सखि ! स्वकीये ललाटे सिन्दूरालंकारं दिव्यतिलकं च विभ्राणः विलक्षणचिकुरबन्धपरिकर्मितः व्योमरूपं वाद्यनिनदमृज्जुम्भयन् सुशीतलबर्हातपत्रच्छायायां स्वमित्रवृन्दैस्सह लीलायष्टिमुत्तिष्ठपन् कृष्णस्समायाति ; निरवधिकसौन्दर्याश्रितस्सोऽयं गोपालकृष्णः मदीयमुत्कण्ठातिशयं स्वस्य तदभावं च विदित्वापि यद्यस्यां वीथ्यामागन्ता, अयमस्मदीयकन्दुकचोर इति कमप्यपवादमुत्पाद्य मार्गरोधं कृत्वा तदीयं विद्रुमनिभाधरं मन्दस्मितं च निरीक्षिषीमहि । ( इति काचन वल्लवी स्वसखीमाह ) ॥ ... (६)

## ७. शालप्पलु निरैप्पिन्ने तलैक्काविन् कीळ .

असंख्येयगोवृन्दपृष्ठभागे बर्हातपत्रच्छायायां स्वकीयदिव्यवपुस्सुषमामवभासयन् स्वकीयं सौगन्ध्याश्रितं मेचककुन्तलबन्धं पिञ्छाश्रितमारचय्य बहुगोपालवृन्दमध्ये स्वकीयं पुण्डरीकान्तं प्रकाशयन् सन् मुरलीनिनदं तदनुगुणगीतध्वनिमूतदनुगुणनर्तनं च चितन्वन् कृष्णकिशोरस्समायाति खलु । हा हन्त तस्य दिव्यसौन्दर्यमवलोक्य मम दुहिता व्यामुह्यति । ( इति काचन वृद्धा गोपी वदति ) ॥ ... (७)

## ८. शिन्दुरप्पोडिकोण्डु शेन्नियप्पि.

स्वकीयं मस्तकं सिन्दूरचूर्णपरिकर्मितमाकलय्य, ऊर्ध्वपुण्ड्रं च धृत्वा चिकुरबन्धमभिरामपिञ्छावतंस-संसाधय कृत्वा साक्षददेवेन्द्र इव गोपालकृष्णस्समायाति ; तत्पुरतः अवस्थाने सति वपुषः काश्यमेव भवेत्,



अतस्तत्रावस्थानं नोचितमित्युक्तवर्ती मामनादृत्य हन्त मम दुहिता व्यामोहमूत्रा तत्रैवावस्थाय प्रच्युत-  
सर्वस्वा ताम्यति बत । ( इत्यन्या कापि गोपाङ्गना गदति । ) ॥ ... (८)

### ९. वलङ्गादिल् मेलतोन्निपूवणिन्दु.

दक्षिणकर्णे वन्यकुसुमविशेषालंकारमारचय्य, वक्षसि वनमल्लिकाकुसुमं मालतीकुसुमं च धारयित्वा  
अतिसुन्दरान् कुन्तलान् अंसावलम्बिनः कृत्वा मुहुः परममधुरमुरलीगानमुत्पाद्य सुचारु समागच्छतो  
गोपालकृष्णस्य अस्पृष्टचिन्तापदमाभिरूप्यमवलोक्य समुत्कण्ठता मम दुहिता हा हन्त अभिमुखी स्थिता  
सती प्रच्युतकरवलयो कार्श्यमनुभवति । ( इति काचन गोपी कथयति । ) ॥ ... (९)

### १०. विणिन्मीदमरहळ् विरुम्बितोल.

दिव्ये धाम्नि नित्यसुरिषु सदा सेवमानेषु सत्स्वपि तान् वञ्चयित्वा व्रजमुपगम्य गोपालवीथिकायां  
गवां पृष्ठतस्समागच्छन्तं गोपालकृष्णमवेक्ष्य गोपालबालिका व्यामुह्यन्ति स्मेत्यसु विषयमधिकृत्य, भृङ्ग-  
झंकारसंकुलदिव्योद्यानपरिवृतश्रीधन्विनव्यपुराधिनाथविष्णुचित्तमुनिवरेण प्रोक्ता इमा दिव्यगाथास्सानन्दं  
ये गायन्ति भक्तारते श्रीवैकुण्ठप्राप्तिभाग्यभाजस्युः [ इति फलश्रुत्या समापितमिदं दशकम् ] ॥ ... (१०)

## —एतदशकस्य सारांशसंग्राहका अमी श्लोकाः—

नानावर्हातपत्रैस्सह सह च गवां भूरिवृन्दैर्दिनान्ते

सानन्दं गोकुलं प्रत्युपगतमुचितालङ्कियं नन्दसूनुम् ।

दर्शदर्शं विमुग्धैर्व्रजयुवतिगणैर्यत्कृतं पारवश्यात्

यच्च प्रेम्णाऽभ्यधायि प्रणिहितमनसां योगिनामप्यगम्यम् ॥ १ ॥

कट्यां कृष्णस्य भातं किसलयरुचिरं कोमलं दिव्यवस्त्रं

तस्योर्ध्वं खड्गबन्धो दृढतरघटितस्तत्र पटोपबन्धः ।

वन्ध्यालङ्कारधन्या तनुरुचिरतुला गोपबालौघमध्ये

सायं सोलासयानं कथमिदमधुना मादृशां चिन्तनार्हम् ॥ २ ॥

लीलायष्टिं कृपाणं धनुरतिकमनीयोत्तरीयं च मित्रे-

ष्वादायाग्रे प्रयातेष्वथ परमसुहृद्रत्नमंसेऽवलम्ब्य ।

आयान्तं नन्दसूनुं बत मम तनया वीक्ष्य सौन्दर्यमग्ना

गाढं दृष्ट्वा च पार्श्वे न्यविशत, जनताश्चक्षतेऽत्रापवादम् ॥ ३ ॥

हाहा नाहं कदापीदृशसुभगतनुं प्रैक्षिषीत्याह काचित्

नाहं चेदस्य भार्या न खलु मम भवेर्जाविताशेति काचित् ।

काचिदूब्रूते स्म सोऽयं यदि मम भवनप्रान्तमायाति तर्हि

प्रोच्य स्तेयं परीत्य प्रसभमथ निरीक्षेय तद्वत्कूहासम् ॥ ४ ॥

सर्वालङ्कारम्यस्सकलजनमनोहारिरूपोऽत्र गोपः

कश्चित्सोऽहोसमायात्यमुमिह सुभगे मास्म दर्शः कथाञ्चित् ।

इत्युद्धोषे कृते सत्यपि मम दुहिता तस्थुषी चत्वरारे

प्रापत्कार्श्यं क्षणेनेत्यचकथदतिनिर्वेदतः कापि वृद्धा ॥ ५ ॥

सालङ्कारं सवेणुध्वनिरचनमुपायाति कृष्णे मुता मे

तिष्ठन्त्यग्रेऽविवेकादभजत सहसा प्रच्युतिं कङ्कणानाम् ।

इत्यूचे कापि गोपीत्यतिमधुरवचोराशिभिर्गोपकन्या-

प्रेमावेशं मुकुन्दे विशदमभिदधद्विष्णुचित्तस्सुधन्यः ॥ ६ ॥

इति श्रीभट्टनाथसूक्ते तृतीयशतकस्य

चतुर्थं दशकं समाप्तम् ॥

## ३-५. अथ पञ्चमं दशकम्—अद्भुतविशोत्तु ॥

( अवतारिका ) ब्रजे प्रतिसंवत्सरं महेन्द्रपूजां निर्वर्तयन्तो गोपालास्तदर्थं पुरस्तादेव बहुशकटपरिमित-  
शाकसुपादिसमेतवृहदन्नकूटसज्जीकरणे प्रवर्तन्ते ; एवं नाम बहोः कालान् प्रचलति । एकस्मिन् वत्सरे तु  
कृष्णस्तदिदमन्नकूटसज्जीकरणमवलोक्य किमप्यजानन्नव तान् गोपानप्राक्षीत—किमर्थमेवमपरिमितान्न-  
सन्नाहः क्रियत इति । पृष्टाश्च ते प्रत्युचुः ‘ वत्स कृष्ण ! किं न जानासि त्वं ? प्रतिसंवत्सरं खल्वेवं संभ्रियते  
देवेन्द्रसमाराधनाय । अस्मत्कुलधनभूतानां गवां वत्सानां च सलिलयवनादिवस्तुप्रदानेन महोपकारको  
महेन्द्रः खलु ; स चावश्यमस्माभिस्संतपणीय इति चिरादेवमनुष्ठानं संपद्यते ’ इति । तदाकर्ण्य भगवान्  
कृष्णः ‘ परदेवभूतस्य मम पुरतो देवतान्तरसमाराधनमिदं कथमिव सत्त्वम् ? यथाकथञ्चिद्भजनीयमेवैतत् ’  
इति मनसि कृत्वा प्रोवाच तान् प्रति, “ अयि भो गोपकृष्ण ! असौ गोवर्धनाद्विरेव खल्वस्माकं गवां  
वत्सानां च धारकपोषकभोग्यवस्तुप्रदानेन परिपालकः ; प्रत्यक्षदेवं परित्यज्य अनुपकारकस्य परोक्षस्य  
चेन्द्रस्य समाराधनं न खलु न्याय्यम् ; \* यो वै स्वां देवतामलियजते प्र स्वायै देवतायै च्यवते न परां  
प्राप्नोति पापीयान् भवति \* इति भगवती श्रुतिश्च प्राह ; तत्सर्वथाप्यनुचितं देवेन्द्राराधनमिह ” इति ।  
तदिदमाकर्णितवन्तो गोपास्सर्वेऽपि युक्ततरमेवेदं वच इति प्रतिपद्यमानाः उपहारराशिस्सर्वेऽपि गोवर्धना-  
चलतल्लजायैव समर्पणीय इत्यवधारयन्तस्तथैव समर्पयन् ! अथ कुद्धो वासवः पुष्कलावर्तकादिपर्जन्य-  
गणान् नियुज्य सुमहानरवृष्टिबाधामुदपादयत । अथ गोगोपगोपीजनसंचये सुदुस्सहवृष्टिबाधयाऽनया भृशं  
व्याकुले विह्वले च सति भगवान् भक्तवत्सलो नन्दनन्दनः स्वयं पमचलं रक्षकमाचक्षते पुरा, तेनैवाचलेन  
रक्षां विधित्सुः तमेव गोवर्धनाद्रिं ह्यत्रमिवोद्भूत्य सप्तरात्रं विभति स्म ; अथ भृशमपवपयाऽभिभूतो विडौजा  
अपचारक्षामणेन पूतो बभूवेति सुप्रथित इतिहामः ; एतत्कथाप्रपञ्चनपूर्वकं भगवन्तं कृष्णं गोवर्धनाद्रिं च  
दशकेनानेन परमभोग्यसूक्तनिकरेण स्तोति विष्णुचित्तो मुनिवरः ॥

### १. अट्टकुवि शोत्त प्परुप्पदमुम् .

आराधनाय पक्त्वा संभृतमन्नमयं पर्वतं दधिमयीं वापीं घृतमयं जम्बालं च साकल्येन एककबलात्मना निगीर्य देवेन्द्रकोपमुत्पाद्य अथ तेन वासवेन घनवृष्टिसमुत्पादनरूपां चिपदं संकल्पितवता भगवता जलधिवर्णेन कृष्णेन यशैल उद्दृढः स क इति चेत् ;—रमणीयनयनशालिहरिणशावान् जालतो गृहीत्वा तान् स्वाभिमान-पात्रीकृत्य कार्पासपुष्पिकाप्रेण क्षीरं पाययित्वा वर्धयन्तीभिः भिल्लपुरन्धीभिः परीतो गोवर्धनाभिधानो जैत्रात-पत्रविशेषः । ( ध्वन्यर्थविवरणम् । ) ज्ञानविकासशालिनस्सच्छिष्यान् सदुपायविशेषेण स्वाभिमानपात्रतां प्राप्य परममधुरदिव्यार्थभोगप्रदानेन तान् शिष्यान् वर्धयद्भिरत्यन्तपारतन्यभरितैराचार्यवर्यैः परीतोयं दिव्यदेश इत्युक्तं भवति ॥ ... .. ॥ १ ॥

### २. वळुवोळुमिल्लाच्चेयूहै वानवहोन् .

निरवयसाधनानुष्ठानेन दिव्यपदवीप्रतिष्ठां प्राप्तवता देवेन्द्रेण सक्रोधं प्रेरितेषु पर्जन्येषु सप्तरात्रं घनवर्षाभिमुखेषु सत्सु गवां महत्युपरोधे संजाते मधुसूदनेन भगवता यशैल उद्दृढः स क इति चेत् ; स्वशि-शुना सह वर्तमाना करिणी स्वेन सह योद्धुमागतं सिंहशावमभिभवितुमारभमाणा तदात्वे स्वकीयं शिष्टं स्वपादान्तराले लिङ्ग्य यत्र स्पर्धते स गोवर्धनाभिधानो जैत्रातपत्रविशेषः । ( ध्वन्यर्थविवरणम् । ) स्वकी-याभिमानान्तर्भूतस्य शिष्यस्य विश्लेषं सोढुमशक्नुवन्नाचार्यः तं शिष्यमभिभवितुमारभमाणानां वासनारूप-मर्मग्रन्थीनां निरसनाय प्रयतत इति प्रोक्तं भवति \* ... .. (२)

### ३. अम्मैत्तडङ्गण मडवायूच्चियरुम् .

अञ्जनालंकृतचारुनयनासु गोपीषु गोपालेषु च वर्षवाधया भृशमाकुश्य ' हे गोपाल बाल ! अस्माकं रक्षको भूयाः ' इति प्रार्थितवत्सु चक्रपाणिना भगवता कृष्णेन तद्रक्षणार्थमुद्दृष्टशैलः क इति चेत्, अंसलभुजा भिल्लाः स्वकीयवनितासु मृगाक्षीषु मृगशाबभ्रान्तिमधिवहन्तः "अस्मदीयतस्यभक्षणनिरताः खल्वमी हरिणशाबा" इति धिया तज्जिघांसया यत्र चापव्यापारणसज्जा भवन्ति स गोवर्धनाभिधानो जैत्रातपत्र-विशेषः । ( ध्वन्यर्थविवरणम् । ) महोदार आचार्यः स्वात्मनि सर्वथा परतन्त्रं शिष्यं विषयव्यासङ्गोऽहं-मपि \* अतिस्नेहः पापशङ्की \* इति न्यायेन विषयव्यासङ्गोऽस्य भवितेति भिया प्रणवार्थोपदेशधन्यं करो-तीति कथितं भवति ॥ ... .. (३)

### ४. कडुवायूच्चिनेवङ्गण कळित्तिनुकु.

मत्तगजाय तद्गन्धकबलमुपगृह्य प्रयच्छन्नाधोरण इव अधः पातालतस्समुद्भूत्य मधुसूदनो भगवान् पर्वतरूपं कबलविशेषं मेघमण्डलाय प्रयच्छति नूनमित्युल्लेखार्हतया भगवता धृतशैलः क इति चेत्, आकण्ठपीतसागरसलिलैः पर्जन्यैरभिवृष्यमाणवृष्टिको गोवर्धनाभिधानो जैत्रातपत्रविशेषः । ( ध्वन्यर्थवि-वरणम् ) क्षारमपि सागरसलिलं मेघाः स्वयमुपगृह्य यथा मधुरं वर्षन्ति, तथा कडुभूतानपि शास्त्रार्थान् स्ववाचा परममधुरीकृत्य शिष्यसस्यनिवहेषु वर्षन्त आचार्याः उपदेष्टारोऽत्र दिव्यदेशे विराजन्त इति कथितं भवति । पूर्वार्धे रूपकविन्यासश्चास्तरः ; कृष्णेन समुद्भूतो गोवर्धनाद्रिः गजभक्षकबलत्वेन रूपितः । कृष्णस्तावत् तत्कबलप्रदातृगजपालस्थाने रूपितः ; कबलप्रदानविषयभूतगजस्थाने व्योमवर्ति मेघ-मण्डलं ग्राह्यम् ॥ ... .. (४)

## ५. वानत्तिलुळ्ळीर् वलियीरुळ्ळीरेलू .

पुरा वराहवपुषाऽवतीर्णां भगवानधुना कृष्णकिशोरो भूत्वा “अयि भो दिविषदः ! यदि यूयमपि बलिष्ठास्तर्हि अत्रागत्य धारयत भूधरमिमम् ” इति कथयन्निव स्थित्वा यं पर्वतं मृत्पिण्डमिव अनायासमेव बिभर्ति स्म, स क इति चेत्, वप्रक्रीडासु दन्तभङ्गं प्राप्तवान् वन्यदन्ती स्ववन्मदजलस्सन् स्वशुण्डादण्डमुन्नमय्य, नभसि विराजमानां चन्द्रकलां स्वकीयदन्तत्वेन भ्रमित्वा तल्लाभाय प्रयतते यत्र, स गोवर्धनाभिधानो जैत्रातपत्रविशेषः । ( अथ ध्वन्यर्थविवरणम् । ) संसारमरुकान्तारे हर्षप्रकर्षेण पर्यटनं जीवात्मा कदाचित् स्वकीयममकारप्रच्युतिं प्राप्य मदमात्सर्याद्यपक्षयं चासाद्य सत्त्वगुणाभिवृद्धिं च प्रतिपद्य बद्धाश्लिपुटस्सन् प्रकृत्यात्मविवेकादितत्त्वज्ञानलिप्सुः सन् ऊर्ध्वगतिनिष्ठो बोधवीतीति सूचितं भवति ॥ ५

## ६. शेप्पाडुडैय तिरुमालवनतन् .

आर्जवगुणाभिरामेण श्रीधरेण भगवता कृष्णेन सरसिजोपमेयस्वकीयकरतलस्थमङ्गुलिपञ्चकमपि ह्यत्रधारकवेत्रपञ्चकनिभं विकास्य निजभुजं ह्यत्रदण्डत्वेन संयोज्य धृतः पर्वतः क इति चेत्, मुक्ताहारवदवभासमानान् सर्वत्र प्रसृमरान् निर्झराम्भःप्रपातान् श्रीकृष्णकिशोरार्थं सज्जीकृता मौक्तिकवारवाणा इवेत्युल्लेखार्हान् बिभ्राणो गोवर्धनाभिधानो जैत्रातपत्रविशेषः ॥ ... (६)

## ७. पडङ्गळ पल्लुमुडैप्पाम्बरैयन् .

सहस्रफणाश्रित आदिशेषो यथा हि विस्तीर्णा पृथिवी स्वफणमण्डलतो विभर्ति, तथा नाम दामोदरः स्वकीयकराङ्गुलिपञ्चकं व्याकोच्य यं शैलमधारयत् स क इति चेत् ; यत्र वानयो लङ्कामशेषतो निर्दग्धवतो हनूमतः कीर्तिविशेषान् गायन्त्यः स्वकीयान् शाबान् करतलमधिशायितान् निद्रापयन्ति स गोवर्धनाद्रिनामा जैत्रातपत्रविशेषः ॥ ( ध्वन्यर्थस्तु = ) कपटचेष्टितानामाकरभूतानीन्द्रियाणि निगृहीतवतां ज्ञानानुष्ठानसंपन्नानां भागवतोत्तमानां दिव्यवैभवानि स्वाधीनशिष्यवर्गायोपदिश्य प्राकृतविषयवैमुख्यमुत्पादयन्तो महानुभावा अत्र विलसन्तीत्युक्तं भवति (७)

## ८. शलमामुहिल पल्लकणप्पोक्कळन्तु.

व्रजे सर्वत्रापि सलिलभरभरितकालमेघवृन्देन समराङ्गणे शरवर्षनिविशेषं तुमुलवर्जनेन सह सलिलधारा अभिवृष्य सर्वजन्तुजातवाधायां समुत्पादितायां सत्याम्, नारायणः कृष्ण आयुधविशेषं हस्ते बिभ्राण इव यमद्वि धृत्वा ररक्ष, स क इति चेत् ; यत्र शरारवः शार्दूलविशेषा उटजनिवासितपस्विगोष्ठ्यां प्रविश्य तैर्मुनिवरैः कृतया कण्ठखर्जूपहृत्या सुमुखं निद्राविवशा भवन्ति, स गोवर्धनाभिधानजैत्रातपत्रविशेषः ॥ ( ध्वन्यर्थस्तु = ) कामक्रोधमदमात्सर्यादिदुर्गुणवशंवदेषु संसारिषु श्रीमन्नाथयामुनयतिपत्तिसधर्ममहाचार्यसविधमुपेत्य सनिर्वेदमवतिष्ठमानेषु अथ तं परमकृपया उज्जीवनोपायभूतानर्थविशेषान् हृदयगमानुपदिश्य प्राकृतविषयवैमुख्यमुत्पाद्य ब्रह्मानन्दभाजस्तान् कुर्वन्तीत्युक्तं भवति ॥ ... (८)

## ९. वन्पेयू मुलैयुण्डदोवार्गुडैयन् .

पूतनास्तनंधयेन बलवत्तरभारधारिस्तम्भनिर्विशेषं तस्थुषा दामोदरेण (गोवर्धन इति) स्वकीयनामकरणपूर्वकं धरण्यां सर्वसाक्षात्कारार्हतया धृतो महानद्रिः कीदृश इति चेत् ; यत्र मर्कटगणाः स्वशाबानां शाखाप्लवनकलाशिक्षणाय तान् स्वप्रष्टतलनिविष्टान् विरचय्य अथ विटपिविटपेष्वधिरोप्य शाखाक्रीडितानि सुशिक्षितानि कुर्वन्ति, स गोवर्धनाभिधानजैत्रातपत्रविशेषः ॥ ( ध्वन्यर्थस्तु = ) वेदशाखासंचरणसमर्थास्सदा

ध्यायाः स्वामिमानभाजनभूतान् बालशिष्यान् सप्रेमभरं स्वीकृत्य तेषां सन्मार्गसेदिदर्शयिषया वेदशाखा अध्याप्य तास्वेव तेषां बुद्धिसंचारं संपादयन्तो महोपदेशका देशिका अत्र निवसन्तीत्युक्तं भवति ॥ ... (९)

### १०. कोडियेरु शेन्दामरैकैविरल्लहळ् .

अच्युतस्य अतिरमणीयसुकुमारपाणितलम् अद्भुतयश्च सप्तरात्रमद्रिभरणेनाप्यप्रच्युतमौन्दर्या अन-  
धिगतम्हानयश्चासन् । सुन्दराणां नखानां च बाधालेशोऽपि न जातः । अतश्च मणिवर्णकृष्णकिशोरकृत-  
मिदमद्रिधारणं किमहो इन्द्रजाळम् ! इत्युल्लेखार्हं जातम् । एतादृशोऽयं शैलविशेषः क इतिचेतः ; यत्र  
शिखरारूढा जीमूतगङ्गाः परिपूर्णवृष्टिप्रदानेन शुक्लभावं गताः पलितपाण्डुरचिकुरप्रकरधियमुत्पादयन्ति,  
स एष गोवर्धनाद्रिनामा जैत्रातपत्रविशेषः ॥ ( ध्वन्यर्थस्तु= ) वेदान्तनिष्णाता महाचार्या अत्र स्वशिष्यतये  
रसजननार्थानुपदिशन्तः शुद्धस्वरूपा विराजन्त इति ॥ ... (१०)

### ११. अरविल्लपळ्ळिकोण्डरवम् तुरन्दिट्टु.

भोगिभोगशयनीयशायिना कालियभुजंगमावलेपलोपकृता गरुडध्वजेन च कृष्णेन धृतं वनस्पतिवल्ली-  
विततिविलसितं गोवर्धनाद्रिमधिकृत्य श्रीवैष्णवाग्रसराधिष्ठितश्रीधन्विनव्यपुरार्धशश्रीभट्टनाथमुर्नान्द्रेण  
प्रोक्तमिदं गाथादशकमिदं कीर्तयन्तः परमभक्ताः काले परमं धाम प्राप्नुयुः— इति फलश्रुत्या समापितमिदं  
दशकम् ॥ ... (११)

### —एतदशकसारांशसंग्राहकश्लोकद्वयमेततः—

प्रत्यब्दं गोकुले यद्भवति दिविषदां पत्युराराधनं तत्  
दृष्ट्वा कृष्णः कदाचित्तादिदमनुचितं भूधरायैव देयम् ।  
इत्युक्त्वा दापयित्वा तदखिलमुपभुज्याशु वृष्टिं गरिष्ठां  
सुत्रामक्रोधसृष्टामरुणदनुपदं छत्रमद्रिं दधानः ॥  
इत्येवं शस्यमानं निरुपमविभवं दिव्यगोवर्धनाद्रिं  
स्तोतुं प्रक्रम्य नन्दात्मजहारिचरितं दिव्यभोग्यं प्रशंसन् ।  
साक्षाद्दृष्टेव दिव्यं सुभगमनुभवं दिव्यसूक्त्या प्रयच्छन्  
वेदान्ताम्भोधिमन्थाचल इव विलसन् विष्णुचित्तो गतिर्नः ।

इति श्रीभट्टनाथसूक्ते तृतीयशतके पञ्चमं दशकमवसितम् ॥

## ३-६. अथ षष्ठं दशकम्--नावलम्पेरियतीविनिल्वाळुम् ॥

( कृष्णस्य वेणुनादवैदग्ध्यवर्णनम् । )

( अवतारिका ) दशकेऽस्मिन् मुकुन्दस्य मुरलीगानवेदग्ध्यमतिमात्रमुपवर्ण्यते । बृन्दावनान्ते तस्य वेणुनिनदमाकर्ण्य रम्भोर्वशीमेनकाद्यप्सरस्समुदयो दिवि लज्जाभिभूतो निजगाननर्तनादिकृत्यवर्गं मुमोक्ष विमोहात् । घासग्रहणतत्परतया स्थितो हरिणवर्गोऽपि विस्मृतस्वकृत्यो भित्तिद्विखितचित्रसधर्मा बभासे । वृक्षाश्च चेतन्यभाजः कृष्णपाशं समुपसर्पन्तो मधूनि कुसुमानि चावाक्रिन् । एवंनाम कृष्णस्य अप्रमेय-  
मत्यद्भुतमद्वितीयमतिमधुरमुरलीगानं जम्बूद्वीपवासिजनतानां विलक्षणश्रोत्रभाग्यमिति अस्मादृशामति-  
कठोरतरं हृदयमपि जडीकुर्वतीभिर्दिव्यसूक्तिभिरनुगृह्णाति विष्णुचिन्तमुनिर्दिव्यसूरिवरः ॥ ... \*

## १. नावलम्पेरियतीविनिल् .

चारुतरविपुलजम्बूद्वीपनिवासिन्यो भो ललनाः ! काश्चिदिमामद्भुतवार्तामाकर्णयत । श्रियःपतिर्वासु-  
देवः पावनपाशजन्मधारी भगवान् स्वकीयपवित्राधरपुटे वेणुं विन्यस्य दध्मौ । अथ तन्निरदाध्वना गोपाल-  
बालिकाः कुतूहलभरितकुचकुङ्कुमलास्सत्यो वपुषि च मर्नासि च संजातशैथिल्याश्च सत्यः श्वश्रुश्वशुरादीनां  
निर्बन्धमप्यतिलंघ्य बृन्दाशस्समागत्य दामवद्धपुष्पविततिवदवतस्थिरे । अथ कृष्णाबलोकनजनितलज्जया  
नम्रवदनाश्च ता अभूवन् ॥ ... (१)

## २. इडवणरैयिडतोळोडु .

गोविन्दो भगवान् स्वचुनुकसध्यभागं सत्यभुजाभिमुखमाकलय्य पाणिद्वयमपि वेणुसक्तं विरचय्य  
विलक्षणभूभङ्गमप्याधाय, वायुपूरणेन जठरं कुम्भसमं कृत्वा अधरोष्ठसन्निवेशमपि संकुचितमाधाय वेणु-  
गानमकरोत् । तदास्व मृगीदृशो मयूरीसमाश्च वल्लववनिताः प्रशिथिलकचबन्धाः प्रस्वलितवाससश्च सत्यः  
एकेन पाणिना चेलं परिगृह्य श्रान्तिविकृता भूत्वा कृष्णैकगोचरकटाक्षपाता अभूवन् ॥ ... (२)

## ३. वानिळवरशु वैहुन्दकुट्टन् .

श्रीवैकुण्ठे युवराजतयाऽवस्थितः शेषशेषाशनगरुडप्रमुखनित्यसूरीणां परमप्रेमपात्रभूतो वासुदेवो  
मथुराधिनाथो नन्दात्मजो गोपालकृष्णो गोविन्दो यदा वेणुगानमतानीत्तदा स्वर्वनिताः श्रीबृन्दावने  
बृन्दाशस्समेत्य द्रवीभूतहृदया आनन्दाश्रुभरितदृशः श्लथचिकुरवन्धाः प्रस्विन्नफालशालिन्यश्च सत्यस्तस्मिन्नेव  
वेणुगाने दत्तश्रवसः स्तिमितास्तस्थुः ॥ .....(टिप्पणी = वैकुण्ठेऽपि युवराजतयाऽवस्थितिकथनम्—तत्र  
नित्यसूरीणामेव प्राधार्य दत्त्वा स्वस्य तत्पारतन्त्र्याभिनयनिबन्धनम् । स्तोत्ररत्ने भगवद्यामुनाचार्यैरनुगृहीते  
\* त्वदीयभुक्तोऽभिमतशेषभाजिना त्वया निमृष्टात्मभरेण यद्यथा । प्रियेण सेनापतिना न्यवेदि तत्तथाऽनुजा-  
नन्तमुदारबीजैः \* इत्येतत्पद्यरत्नमिहानुसन्धेयं सव्याख्यानम् । ) ... (३)

## ४. तेनुहन्पिलम्बन् काळियेन्नुम् .

धेनुकप्रलम्बकालियादिदुष्टसत्त्वनिःशेषनिबर्हणपूर्वकं बृन्दारण्यप्रान्ते चारु पर्यटन् गोपालकृष्णो यदा  
वेणुगानमतनीत्तदा मेनकानिलोत्तमारम्भोर्वशीप्रभृतयः स्वललनास्तद्वेणुगानश्रवणेन व्यामुग्धा ग्रीडिताश्च  
सत्यो दिवि च भुवि च मौनभाजो नटनं गानं च स्वयमेव विजह्वः ॥ ... (४)

५. मुन्नरशिङ्गमदाहियवुणन् .

पुरा नृसिंहरूपी सन् हिरण्यकशिपोरवलेपं विलोपितवान् त्रैलोक्यवासिनामपि राज्ञां भयंकरश्च मधुसूदनो भगवान् वेणुगानमकार्षीद्यदा, तदा तन्निरदाकृष्टकर्णा वैष्णिकवरिष्ठास्तुम्बुरुनारदादिमहर्षयः स्वस्ववीणादण्डस्पर्शमपि व्यस्माधुः, किन्नरमिथुनानि च स्वस्वकिन्नरवाद्यस्पर्शं शपथपूर्वकं प्रिजहतिस्म ॥ ... (५)

६. शम्पेरुमृतडङ्कुणन् तिरडोळन् .

रक्तपृथुलनयनशाली बलिष्ठभुजशाली देवकीनन्दनो देवसिंहोऽस्मत्प्रभुः कृष्णोऽद्य वेणुगानं चक्रे; तन्निरदं ये श्रुतवन्तः, तैरनुभूतान् क्लेशान् वच्मि निशमयत । व्योमचारिणो गन्धर्वास्सर्वेऽपि अमृतनिवि- शेषवेणुगानजालबद्धास्सन्त इतः परं गानकृत्यं नास्माकं भर इति प्रोच्य व्रीडाविह्वलाः प्रशिथिलस्वान्ता निश्चेष्टितहस्तास्तस्युः ॥ ... (६)

७. पुवियुळ् नान्कण्डदोरप्पुदम् .

भूतले मयाऽवलोकितं किमप्यद्भुतं वच्मि निशमयत । गोपालबालकसंघमध्ये शेषशायिना कृष्ण- किशोरैर्गण कृतस्य वेणुगानस्य ध्वनिरमरलोकमस्पृशत । आकर्णिततन्निरदास्सर्वेऽपि दिविषदो विस्मृतह- विभुक्तयो व्रजभूमिसुपमृष्य स्वकीयश्रवोरसनया परममधुरमुरलीनिनदरसमास्वाद्य प्रहृष्टमनसः कृष्णमे- वानुसृत्य क्षणमात्रमपि तं न विजहुः ॥ ... (७)

८. शिरुविरळ्हळ् तडविप्परिमार .

मृदुतरकराङ्गुलिषु मुरलीरन्ध्रव्यापृतासु, रक्ताञ्जसदृशे नयने च वक्रभावमापुषि, वदने च वायुपूरिते, प्रस्विन्नभूलतायां च कुटिलायाम् गोविन्दो मुरलीगानमाततान् । तदात्वं श्रुततन्निरदाः पक्षिगणाः कुला- यतो निर्गत्य कृष्णान्तिकमुपेत्य विलून्नपतितवनराजिवदतिष्ठन् । धनूनां ततिरप्यवनमितिशिरस्का स्तब्ध- चरणा कर्णचालनमप्यसह्यं मन्यमाना तस्थौ ॥ ... (८)

९. तिरण्डेळुतळमळै मुहिल्वणन् .

वपुःकवलाहकसमुदयसधर्मा गोपालकृष्णः कमलकुसुमावगाहिभ्रमरविततिनिभकुन्तलप्रकरभासुर- ललाटस्सन् वेणुगानं व्यतानीत् । तन्निरदेनाकृष्टा हरिणगणा व्यामुग्धा घासजग्धिमपि विस्मृत्य, चर्वणार्थं वक्त्रेण गृहीतचराणां घासानां क्रमशो मुखात्पतनमप्यजानन्तः पदात्पदं चालयितुमप्यशक्नुवन्तः सर्वथा च स्तब्धावयवा आलेख्यापिता इवावतस्थिरं ॥ ... (९)

१०. करुङ्गण् तोहैमयिल्पीलियणिन्दु .

बहिर्बर्हावतंसी सुदृढधृतपीताम्बरः सर्वाभरणालंकृतदिव्यगात्रो गोपालकृष्णो यदा वेणुगानं चक्रे, तदानीमचेतना अनोकहा अपि द्रवीभूतास्सन्तो मधुधाराः स्त्रावयन्तिस्म । पुष्पाण्यपि पातयामासुः । ऊर्ध्वं वर्धिष्णून् विटपानप्यवनमयामासुः । किं बहुना ? अवनतविटपविततिभिः कृताञ्जलय इव ते तरवः कृष्ण- पार्श्वमेवानुसरन्तो बभूवुरदह । आः किमितोऽपि विस्मयनीयमस्ति ! ... (१०)



## ११. कुळलिरुण्डुशुरुण्डेरियकुञ्जि.

नीलकुडिलालकभासुरगोपालकृष्णकोमलवस्त्रपरिगृहीतमुरलीरन्ध्रोदध्वदमृतधारां वेणुगानवत् परम-  
भोग्यामनुभूतवतो भट्टनाथस्य विष्णुचित्तमुनीन्द्रस्य वाग्विलस्तितानि द्राविडपद्यानि ये कीर्तयन्ति ते  
मुरलीनिनदजैत्रवाणुक्तिभरास्तन्तः साधुगोष्ठीनिविष्टा भवितारः । ( इति फलश्रुत्या समापितमिदं  
दशकम् ) ॥ ... .. (११)

## एतदशकसारांशसंग्राहकश्लोकद्वयमेतत्:—

श्रुत्वा कृष्णस्य वेणुध्वनिममृतमयं मेनकाद्यप्सरस्त्री-  
संघो व्रीडाभिभूतो दिवि वत ! विजहौ स्वस्वकृत्यं विमोहात् ।  
घासग्राही मृगौवोऽप्यचालितदशनो भित्तिचित्राभितोऽभूत्  
वृक्षाश्चैतन्यभाजो मधु सुखमकिन्त् संगतः कृष्णपार्श्वे ॥  
जम्बूद्वीपेऽद्वितीयाद्भुतमिदमहह ! श्राव्यमित्यच्युतस्य  
श्रीकृष्णस्याप्रमेयं मधुरमुरलिकागानवैदग्ध्यमुक्त्वा ।  
अस्मादृक्कर्कशान्तःकरणमपि जडीकुर्वता विष्णुचित्ते-  
नात्यन्तश्लाघ्यवाचाऽस्म्यहमपि कलितस्साधुगोष्ठीं प्रविष्टः ॥

इति श्रीभट्टनाथसूक्ते तृतीयशतके षष्ठं दशकमवसितम् ॥

श्रीकाञ्चीप्रतिष्ठादिभयंकराण्डराचार्यविरचितभट्टनाथसूक्तसंस्कृतविवर्ते तृतीयशतकषष्ठदशकं समाप्तम् ॥

श्रीभट्टनाथदिव्यसूरिदिव्यचरणावेव शरणम् ।

## ॥ अथ सप्तमं दशकम्-ऐयपुलुदि ॥

( अवतारिका ) ॥ दिव्यसूरिरयमेतावता प्रबन्धेन कृष्णावतारचंष्टितविशेषानत्यद्भुतप्रक्रियया षष्ठ्य-  
धिकद्विशतसंख्याभिर्गाथाभिरनुभूय प्राचीकशत् । सत्यमवधिधोऽनुभवः पराशरपाराशर्यशुकप्रभृतीनां  
महर्षीणामपि नाभूत् । पराङ्मुखपरकालादीनामितरंषां दिव्यमृगीणामपि च नाभूत् । अतिविलक्षणोऽयं  
मदसीयोऽनुभवः कृष्णावतारविषयको व्यतीतः । अयं चास्मिन्दिव्यप्रबन्धे अवशिष्टेषु अष्टादशसु दशकेषु  
उच्चावचा भगवदनुभवास्तपद्यन्ते । तत्रचैतस्मिन्दशके विष्णुचित्तमुनिवरोऽसौ भगवति स्वकीयमभिनि-  
वेशातिशयं स्त्रीभावनया प्रथयति । श्रीशठकोपसूरिकलिदैरियोगिकुलशेखरसूरीणामपि दिव्यप्रबन्धेषु  
मध्येमध्ये स्त्रीभावनयाऽपि श्रीसूक्तयोऽवतरन्ति । तत्रापि सन्ति तिस्रो विधाः—दुहितृवाक्यम् मातृवाक्यं  
सखीवाक्यमिति । अत्र तु मातृवाक्यापदेशेन श्रीविष्णुचित्तनायिका भगवति स्वानुरागभरमप्रमेयमाविष्क-  
रोति । विष्णुचित्तसूरिधुना कन्यकास्थानमधितिष्ठतीति यावत् । अस्या जननी स्वदुहितृवृत्तं वक्षतीति  
अनया प्रक्रियया दशकमिदं निबध्यते ।

ननु पुरुषपुंगवतयाऽवतीर्णस्य सूर्यस्य स्त्रीभावना कथं जाता ? किमर्थं जातेति शङ्कां परिहरामः । भक्तिरेव कदाचित् शृङ्गारवृत्त्या परिणामं भजते । ततश्च पुंस्त्वप्रच्युतिपूर्वकस्त्रीभावधारणेन कथं सम्पद्यते । सत्यमन्यादृशी सेयं वैखरी । स्वकीयाया दुहितुरच्युते भगवत्यतिमात्रप्राप्यं बहुभिः प्रकारैः प्रथयन्त्या मातुर्वचनभङ्ग्या स्वप्रिये लक्ष्मीनाथे स्वकीयप्रेमभूमेव प्रकटीकृतो भवतीति वेदितव्यमात्रायाच अस्मिन् दशके विष्णुचिन्तसूरिः जननीभूमिकां विभ्राणस्मन् तदुक्त्यपदेशेन भगवति वासुदेवे स्वकीयमवगाहनभरं विरहासहिष्णुताम् अन्यदन्यच्च प्रकटयति । विष्णुचिन्ताभिधाना मम तनया यद्यपि बालिकैव तथाऽपि लक्ष्मीनाथे भगवति गाढरुदहहानुरागा यन्ततं तस्यैव कथाः कथयतिः तदायुधेषु शंखचक्रादिषु ध्यामो-  
हातिशयमाविष्करोति निजम् : अतिबाल्य एव एवं भगवद्विषये अतिमात्रप्राप्यमावहन्तीमिमामधि-  
कृत्य किमहं करवै किं वाक्ययेयम् ! इति जननीवचनविन्यासं वितनोति विष्णुचिन्तसूरिः ॥

तथाचेतद्वशकसारांशसंग्राहकं पश्यमिदम् । श्लो० विष्णौ प्रेमप्रकर्षादधिगतवनिताभावनः स्वामवस्थां मातुर्वाचा विवक्षन् वत ! मम दुहिता बालिकैव तथापि । श्रेश्ठे रुदानुरागा कथयति सततं तत्कथाः शंख-  
चक्र व्यामुष्या, किं तु कुर्यामिति वचनमिषात्सूरिराह स्वभक्तिम् ॥

[ अवतारिकार्थसंग्राहकश्रेष्ठ श्लोकः—भक्तः शृङ्गारवृत्त्या परिणतिरिह चेज्जायते तर्हि पुंस्त्वच्युत्या स्त्रीवेषधृत्या प्रकथनसरणिः काचिदन्यादृशी स्यात् । मातुः पुण्यास्तस्त्रीनामपि वचनमिषात् प्रेयसि श्रीसहाये स्वप्रेमाविष्कृतिस्स्यात्, इह तु सुनिवरो गाढतं मातुर्वचम् ॥

## १. पेश पुष्टुदियुडम्बलैन्दु .

[ माता कथयति । ] पांसुकीदृहिं वयमि वर्तमाना अन्वितभाषणेऽप्यसमर्था सेयं मम दुहिता कन्यका कटितटे वस्त्रमपि सुष्ठु धारयितुमसमर्था वर्तते । लीलोपकरणान्यपि सेयं न जहाति क्षणमात्रमपि । हन्त ! एतादृश्यामप्यवस्थायामिदं श्रीमता शेषसायिता भगवता सह संश्लेषसुखमनुभवति ॥

[ तुलस्यास्तौरभमिव विष्णुधिनसूरस्य भगवद्वक्तिर्नैसर्गिकी, नतु आगन्तुकी इति प्रतिपादनमेव परमतात्पर्यमस्या गाथायाः । उपरितनगाद्यात्मन्येव नवगन्तव्यम् ॥ ] ... .. (१)

## २. नायिलपल्लुमेळुन्दिल .

अस्या मम कुमारी दन्ताङ्गोद्भेदोऽपि नाजति । चिकुरप्रकरा अपि ग्रथनयोग्या न संपन्नाः । एवंविधे वयसि वर्तमाना सेयं कुमारी कतिपयाभिविधेयबालिकाभिस्सह सख्यबलात् रहसि भगवन्तमुपभुज्य समागच्छन्ती “ इयन्तं कालं कुशानैषीः ? किमकार्षीः ? ” इति पृष्टा सती आर्जवेन प्रयुत्तरमनुक्त्वा कुटिलोक्तीः कथयन्ती सती अद्भुतचरित्रे मणिनिभे भगवति व्यामुष्यति हन्त ॥ [

अविधेयबालिकापदेनात्र विवक्षिताः—सारास्त्रिजनेस्सह संगतिमसहमानाः परमभागवताएव । \*मञ्जिता मद्गतप्राणा बोधयन्तः परस्परम् । कथयन्तश्च मां नित्यं तुष्यन्ति च रमन्ति च \* इति भगवद्गीतोक्तरीत्या वर्तमानैर्भागवतैस्सह मिलित्वा भगवदनुभवकरणं प्रतिपादितं भवति । भगवदनुभवो मया कृत इति तत्त्वार्थं कथिते सति संसारिणः कुप्येयुरिति भिया तदपलापकरणं च युज्यते ॥ ] ... .. (२)

## ३. पोङ्गुवैण्मणल्कोण्डु .

सेयं मम कुमारिका गृहाङ्गो निषद्य सिकताभिः कृत्रिमसद्य निर्मातुमारभमाणाऽपि शंखचक्रगदासि-  
शाङ्गाख्यपञ्चायुधीमन्तरेण नान्यत्किमपि ध्विं विन्यसितुमुत्सहते । स्तनोद्भेदोऽपि नाभूदस्याः । एतादृशी बालिका सेयं गोविन्दभगवत्संश्लेषशङ्कास्पदभूता सती सततं मम मनो व्यपयति हन्त ॥

[गृहनिर्माणार्थं मिष्ट कासिकतादिकं यत्र प्रक्षिप्यते तत्र बालाः स्थित्वा कृत्रिमलघुगृहसृष्ट्या विहर्तुं प्रय-  
सन्त इति तदिदमद्यापि सर्वत्र ननु समीक्ष्यते । तादृशविहारोचितवयस्यपि शंखचक्रादिभगवच्छाञ्जनानुराग-  
एव स्वस्य वर्तत इति कथनेनअनागन्तुकस्वाभाविकभगवद्भक्तिसम्पत्समृद्धिः कथिता भवतीति वेदितव्यम् ।  
भोगोपकरणभूतस्तनशब्दो भगवदनुभवोपकरणभूतज्ञानभक्तिपरः । तथाच ज्ञानभक्तिपरिपाकोऽपि  
नाभूदित्युक्तं भवति । परमभक्तिदशा क्रमेण हि भवित्री ॥ ... (३)

#### ४. एतैर्पदैयोरुपालहन्वन्दु \*

चापलेन अविवेकेन बालभावेन च समृद्धां मम दुहितरं सवयसो भूयस्यःकन्यकास्समुपसृत्य खेलना-  
र्थमागच्छ भो इति विप्रलम्भेनाहूय नीत्वा हन्त यकैतवमकुर्वन् तत बत केषामन्तिके कथयेयम् । सर्वेश्वर-  
नाम्नि गभीरतरे जलाशये निपात्य तत्रैव चावगाढामिमामकार्षुरहह । इयं तु बालिका “ दर्शो रसज्ञान-  
योग्यताविहीना ” इत्येवंविधस्वल्पविवेकेनापि विधुरा । एतस्याः सन्तुष्टविधोऽनुभवः ! ॥

[ \* सत्सङ्गाद्भवनिस्पृहो गुरुस्वान्छ्रीशं प्रपद्यात्मदानम् \* इति वात्स्यवरदार्योक्तरीत्या सत्सङ्गस्यैव  
सकलश्रेयोनिदानत्वात् तादृशसत्सङ्गेनैव स्वस्य भगवत्प्राप्त्यनुदभूदिति प्रतिपादितं भवति । \* करचरण-  
सरोजे काण्तिमन्त्रेर्मने श्रनमुषि भुजवीचिव्याकुलेऽगाधमाणे । हरिसरसि विगाढम् \* इति मुकुन्दमाला-  
सूक्तिविदां भगवत्स्तटाकतादात्म्यं सुगमम् । सर्वतापापहे भगवति विगाढनं तटाकावगाहननिर्विशेषं  
हि । \* एष ब्रह्म प्रविष्टोऽस्मि ग्रीष्मे शीतमिव हृदम् \* इत्येतद्वचनमप्यज्ञानसन्धेयम् ॥ “ दर्शो रसज्ञान-  
योग्यताविहीनेत्येवंविधस्वल्पविवेकेनापि विधुरे ” त्युक्तिः स्वस्य प्राप्तश्रिकपामरज्ञानवैधुर्योक्तौ पर्य-  
वस्यति ॥ ... (४)

#### ५. नाडुमूरुमारियवे पोय् .

अज्ञप्राज्ञविभागमन्तरेण सर्वेऽपि लौकिका जनाः यथा जानीयुस्तथा नाम सेयं कन्यका बहिर्निर्गता  
भगवतो नारायणस्य तुलसीस्त्रजमवतंसयन्ती सती तमेव हारिं सर्वेष्वपि मन्दिरेषु मार्गमाणा पयंटति ।  
कुलस्यास्मदीयस्य यत्किमप्यवद्यं बोधवीत्त्विति कामयमाना जनास्सन्ति नाम भूयांसः । तामिमां कन्यकां  
केशवेन भगवता सह संयोज्य संरञ्जन्ति एतदेव वचस्ते कथयन्ति, हन्त ! ... (५)

#### ६. पट्टङ्कट्टिप्पोत्तोडुपेट्टु .

अयि भोस्सुकेशिन्यो ललनाः ! इमां दुहितरमहं ललाटिकालङ्करणेन सौवर्णकर्णिकार्षणेन पादकटक-  
नूपुराञ्चनेन च सानन्दमभ्यवर्धयम् । तथापि सेयं न मया सह वासं कामयते । अथ किं करोति सेयमिति  
चेत् ; सहसा मां विसृज्य बहिर्निर्गता सती, भो अतसीगुच्छसन्छाय ! भगवन् ! इत्याक्रोशति । तथा  
कृतेऽप्याक्रोशने तं भगवन्तमनुपस्थितमवलोक्य व्यामोहशालिनी ताम्यति ॥ ... (६)

#### ७. पेशवुम् तारियाद पेण्मैयिन् .

अयिभोः सौगन्ध्याञ्चितकुन्तलास्सख्यः ! स्वविषयकस्यापवादस्य गन्धमप्यसहमाना स्थिता शुक-  
वाणी सेयं मम दुहिता अधुना खलु माननीयानां महतां पुरतो निस्संकोचमवतिष्ठते । न केवलमेतावदेव ।  
केशव ! अन्युत ! इत्येवमेवमकुश्र्य व्यामोहविवशा च भवति बत । ... (७)

#### ८. करै पूणुम् कण्णाडिकाणुम् .

सेयं मम दुहिता कण्ठाभरणभरणेन कण्ठतलमलङ्करोति । तज्जनिदसुषमा कीदृशीति दर्पणे परीक्षते ।  
करबलयभूषणानि ध्वनयति च । दिव्यमम्बरं परिधने । एतावन्ति कृत्ये कृत्यपि, हा ! मम नाथो न समागत  
इति दूयते । पुनरपि प्रत्याशया ताम्बूलचर्षणादिभिरभरणैरेव व्यासक्ता भवति । अतीव प्रसन्नहृदयेव सती  
सहस्रानाम्नो देवदेवस्य गुणान् प्रजल्पति । एवं खलु सेयं निष्प्रतिद्वन्द्वे मणिवर्णे भगवति व्यामुह्यति ॥ (८)

### ९. कैतलत्तुळ्ळमाडलिय

अस्मदीयकुटुम्बे इयमेकैव खलु दुहितेत्यभिमानेन हस्तस्थितमखिलमपि द्रव्यं व्ययीकृत्य कालेकाले कल्याणतमानि कार्याणि कृत्वा अस्याः कुमार्या गृहंभिरक्षणतः किं नाम प्रयोजनं सेत्स्यति ? अस्माकमवद्यमेव फलिष्यति । हन्त ! किं क्रियताम् ? इति जनन्यां विचारविह्वलायां सत्यां बन्धुजना विवेकिना वदन्ति—वष्टुक्वलाहकनिभस्य कृष्णस्य यथा सेयं सर्वथाऽप्युपभोगार्हा स्यात्तथानाम तामिमां तत्सविधे विसृजतेति । ... (९)

### १०. पेरुप्पेरुत्त कण्णालङ्गळ् शेय्दु .

अस्याः कुमार्या यदायदा यद्यच्छुभकार्यं कर्तव्यं भवति, तदातदा तत्तत्सुष्ठु निर्वर्त्य सादरमस्मत्सन्ध्येव तामिमां स्थापयितुं वयं कामयामहे । एषा तावत् एतदनुकूलमभिप्रायमनुव्रहन्ती विपरीताभिसन्धिशालिनी वर्तते हन्त ! ( इति जनन्यां वदन्त्याम् , इतरे बन्धुजनाः कथयन्ति । ) सेयं स्वच्छन्दचारिणी बभूवत्यपव्यातिसंभवाऽप्रागेव झडिति तामिमां कन्यकां विविक्रमस्य भगवतः कृष्णस्यान्तिकं प्रापयतेति ॥ ... (१०)

### ११. जालयुत्तुमुण्डालिल्लैत्तुयिल् .

अशेषमपि जगन्निर्गौर्यं वष्टुदलमधिशयानस्य भगवतो नारायणस्य विषये सेयं कन्यका व्यासुग्धहृदया समं धमानमनोरथा समिन्धे—इति जनन्यां प्राक्तमिति कामपि शैली कल्पयित्वा रमणीयोद्यानपरिवृतश्रीधन्विनव्यपुरवासि श्रीदण्णवाग्रसरश्रीविष्णुचित्तमुर्नान्द्रकथितं द्राविडगाथादशकमिदं ये कीर्तयन्ति तेषां न किमपि दुःखं संभविष्यु । इति फलकीर्तनेन समापितमिदं दशकम् ॥ ... (११)

इति श्रीभट्टनाथसूक्ते तृतीयशतके सप्तमं दशकमवसितम् ॥

## ३-८. अथ अष्टमं दशकम्

॥ नल्लदोरूतामरैप्पोयू है ॥

अवतारिका ॥ जननीवचसा कथनमस्मिन् दशकेऽप्यनुवर्तते । पुनरपि माता कथयति । हन्त ! मदीयां दुहितरं कृष्णो मुष्णातिस्म । अतश्च हिमहतनल्लिनं सर इव मम गृहं नष्टशोभमभवत् । कृष्णेन गृहं नीता सैषा यशोदायाः स्नुषा समजनि । हन्त ! न जाने सा श्वश्रुर्यशोदा अलभ्यलाभात्मिकांमिमां स्नुषां किमु सानन्दमुपलालयिष्यति ? आहोस्वित् गव्यमन्थनादिकृत्येषु प्रेरयन्ती क्लेशयिष्यति ? अस्या मत्पुत्र्याः श्वश्रुगृहे तु गव्यसमृद्धेरभ्यधिकत्वात् तन्मथने नक्तंदिवं च कर्तव्यं भवेत् । अबला कृशाङ्गो मम सुता सौकुमार्यनिधिः कथमहो कठोरतरं तत्कर्म कर्तुं क्षमा ! इत्येवमुच्चावचं मातृवाचा वदन् स्वात्मनः कृष्णपत्नीत्वं स्थापयति विष्णुचित्तो मुनिवरोऽस्मिन् दशके । तथा चैतद्दशकसारसंग्राहकश्लोक एषः—

श्लो० पूर्वावस्थानुवृत्त्या पुनरपि वचसा मातुः—एनां मदीयां  
पुत्रीं कृष्णो व्यमुष्णान्मम गृहमभवच्छोभया शून्यमेव ।  
श्वश्रूसैनो यशोदा किमु बहुमनुते क्लेशयेद्वा न जाने  
बाला दधो न मन्ये प्रभवति बहुधैवं ब्रवीत्यत्र मूरिः ॥

## १. नलदोर तामरैष्णोयूहे.

हा हन्त ! मदीयं गृहं हिमदूतनजिनीनिविशेषं नष्टशोभं संजातम् । मम सद्नालङ्कारभूतां ममदुहितरं सन्ननि कुत्रापि न पश्यामि हन्त ! मल्लहन्तारं सुकुन्दमनुधाव्य मथुरापुरीतिकटस्थं व्रजं किमु प्रविशेश सैषा कन्यका । ( इति माता वदति ) ... (१)

## २. ओन्नमरिवो निह्लाद.

अविवेकिनो जयन्याश्र गोपालका यथा हि गोमतेयं कुर्वन्ति तथा नारायणः कृष्णः कन्यकातस्करो बभूव हन्त ! तस्मैदमपेक्षितमस्मदीयकुटुम्बस्य शाश्वतिकीमपन्याति प्रसूते किमु ? इति तावदहं भृशं चकिताऽस्मि । ( इति माता वदति । ) ... (२)

## ३. कुमरिमणम् शेयदुकोण्डु .

कन्यकातस्करो भवतु कामं कृष्णः तच्चिन्तया किं नु सेत्स्यति । कन्यकादशायां कर्तव्यानि मांगलिककृत्यानि कारयित्वा वस्त्रभूषणादिभिरलंकृत्य विवाहमण्डपे निषाद्य स्वपरविभागमन्तरेण सर्वेऽपि जना यथा जानीयुस्तथा स्यं दामोदराय भगवते प्रदत्तति घोषणां कारयित्वा, अथ देवदेवदिव्यमहिषीत्व प्राप्तवतीं मम तनयां जात्याचारानुसारेण प्रदक्षिणीकृतश्वत्थशाखिकां कारयित्वा भरीनिनदं च प्रबलमुत्पाद्य मकरतोरणालङ्कारानि च कृत्वा किमहो उपलालयेयुः ॥ ... (३)

## ४. ओरु महल् तत्रैयुडेयेन् .

प्रसूतैकपुत्रिका साहं तामिमां दुहितरं सर्वलोकाभिनन्द्यप्रक्रियया श्रीमहालक्ष्मीनिर्विशेषमभ्यवर्धयम् । एवमभिवर्धितामिमां कन्यकां हन्त ! पुण्डरीकाक्षसन्धेश्वरः स्वयमपजहार । किमधुना तच्चिन्तया । अतिगम्भीरकुटुम्बिनी प्रसूतमदिततनया सा यशोदा स्वां स्नुषां ( मम तनयां ) सहर्षमवेश्य वैवाहिकमङ्गलानि सर्वाणि यथायथं कुर्याद्वा ?

[ श्रीवत्साङ्गुरौ दिवं प्रयाते सति भगवान् रामानुजो मुनिरिमां गाथां कीर्तयन् प्रललापेति व्याख्यातारो गुरुचरणा अमुगृह्णन्ति । भक्तानां कण्ठधारणाय गाथा लेयं संस्कृतपद्यत्मना च विवर्त्यते ।

श्लो०—एकामेव सुतायजीजनमहं त्रैलोक्यपूर्णप्रथां

पुण्यामिस्म रमाभिन्न अहरदिमां रक्तान्तनेत्रस्वयम् ।

गाम्भीर्याह्यकुटुम्बिनी जनितासत्पुत्रा यशोदाह्वया

दृष्ट्वा हृष्टमनाः स्नुषां, किमु चरेद्वैवाहिकीः प्रक्रियाः ॥ ... (४)

## ५. तन्मामन नन्दगोपालन् .

मम दुहितुः श्वशुरपदे स्थितो नन्दगोपः स्वकीयां स्नुषां सादरमाश्लिष्य, अथ ब्रीडावनतवदनां तां प्रति, ' आजवेनावतिष्ठस्व ' इत्यभिधाय, तथा नाम तिष्ठन्त्यास्तस्याः चारुशफरोपमेये दृशौ बिम्बाधरं चारुपयोधरौ कटितटमुषमाम् अभिरामभुजराप्रणीयकं चाबल्लोक्ष्य, ' इमां सुन्दरीं प्रसूतवती जननी कथमिवैतस्या विश्लेषं सहते ? ' इति कथयेत्किमु ? ... (५)

### ६. वेडमरकुलम् पोले .

शकटभञ्जनप्रख्यातपादाज्जबलो भगवान् कृष्णो व्याधभिह्लादिजघन्दजानीया यथा गान्धर्वादि-  
विवाहतः कृतकृत्या भवन्ति तथा स्वयमपि कृतकृत्यो भवेत्किमु ? अथवा पण्डितपामरविभागमन्तरं  
सर्वजनसुगमतया विलक्षणविवाहोत्सवं प्रवर्त्य पाणिग्रहणमाचरेत्किमु ? ... (६)

### ७. अण्डत्तमरर् पेरुमरन् .

नित्यसूरिनिर्वाहकश्चक्रपाणिभगवान् मुकुन्दो मम दुहितरि दापान् कानप्यवश्यं समुद्घाट्य च  
किमहो अनादरं प्रकाशयेत् ! आहोस्वित् सादरं परिगृह्य गोपजातीयान् दिव्यमहिर्षाषु मध्ये पट्टाभिषिक्तां  
कृत्वा प्राचीनकलत्रगोष्ठीगरिष्ठामिमां कुर्याद्वा ! ... (७)

### ८. कुडियिल् पिरन्दवर् शय्युम् .

आः प्रियसखि ! नन्दनन्दनो भगवान् कृष्णः उत्तुङ्गकुलीनैः कर्तव्येषु कृत्येष्वणुमात्रमपि नान्वतिष्ठत् ।  
अथ सामान्यलौकिकप्रक्रियायाऽपि न किमप्याचरति स्म । अहह ! मदीया सुता भर्तृभवनं प्रविष्टा सती  
नक्तं दिवं गव्यमथनव्यासक्ता अतिमात्रपरिश्रमासहिष्णुः दामकर्षणजनितकिणाङ्कशोभिहस्ता  
क्लिश्यते ननु ॥ ... (८)

### ९. वेण्णिरत्तोयू तयिर् तन्नै .

मम खलु दुहिता ( भर्तृसञ्जनि ) नित्यमरुणोदयसमये समुत्थाय निद्रासुखविदूरगा सती गव्यं  
मथितुं कथमिव शक्नुयात् ? चारुतरकाञ्जलोचनम्ब्रविक्रमो भगवान् दामोदरो मम दुहितरं धर्महानि-  
सहस्सन् जघन्यवृत्तिषु नियुज्य किं ननु तस्या लाघवं जनयेत् ? ... (९)

### १०. मायवन् पिन् वळिशेन्नु .

जन्मगृहमुपेक्ष्य भर्त्रा सह व्रजन्ती दुहिता मार्गेष्वपूर्ववस्तुदर्शनेन ' किमेतत् , किं तदि ' त्यनुयुञ्जाना  
सती व्रजमपि प्रविश्य तत्र यद्यदनुभवितुमर्हति तत्तदपि संचिन्त्य माता कथयतिस्मेति कामपि परिपाटीं  
परिकल्प्य श्रीधन्विनव्यनगराधीशेन विष्णुचिन्तेन सूरिणा कथितमिदं द्राविडवाङ्मयं दशकं संकीर्तयन्तो  
जनाः मणिवर्णभगवत्किङ्करा भवितार इति फलकीर्तनेन समापितमिदं दशकम् ॥ ... (१०)

इति श्रीभट्टनाथसूक्ते तृतीयशतके अष्टमं दशकमवसितम् ॥

## ३. ९. अथ नवमं दशकम्-एन्नादन देविकु \*

अवतारिका ॥ भगवतः कृष्णस्यैव श्रीरामचन्द्रस्यापि शुभगुणाननुभवितुमुत्कण्ठा समहती समजायत  
सूरेः । तत्रापि तयोरुभयोरुणान् युगपदैव भोक्तुमभिलाष उदज्जम्भत । अत एव सूरिरुभयोरुगोपकन्यकयो-  
र्भूमिर्क्षां परिगृह्य, एकस्या वाचा कृष्णगुणान् अन्यस्या वाचा रामगुणांश्च संकीर्तयन्नवधिकमानन्दमनु-  
भवति । दशकेऽस्मिन् प्रथम-तृतीय-पञ्चम-सप्तम नवमगाथाः कृष्णगुणानुभवनिष्णाताया गोपकन्य-  
काया वाचा निबद्धाः । द्वितीय-चतुर्थ-षष्ठाष्टम-दशमगाथास्तु रामगुणोपभोगनिरताया ललनाया वाचा  
निबद्धाः । जगति विवाहादिसमयविशेषेषु वनितास्संधीभूय मण्डलाकारेण कस्ताळसनाथगानविशेषेण

सह चरन्त्यो नृनविशेषमनुतिष्ठन्तीति सर्वत्र साक्षात्कारार्हमेतदक्षिणदेशेषु । एतादृशनृत्तविशेषकलनेन सह नन्दनन्दनदशरथनन्दनयोर्गुणानुभवः प्रचलतीहेति वेदितव्यम् । कृष्णोभगवान् शचीपतेः प्रार्थनया नरकासुरं निहत्य तेन पुराऽपहतमिन्द्रस्य वस्तुजातमानीय तस्मै प्रदातुं सत्यभामया सह तार्क्ष्यमधिष्ठ्य देवलोकमुपाययौ । तत्र तु शची सत्यभामया नानाविधानुपचारान् कृत्वाऽपि देवैकभोग्यताधिया पारिजातप्रसूनं तस्यै न प्रादात् । भामा तु पारिजाततरोः द्वारकां प्रति नयनमकामयत् भर्तुस्तविधे । स तु तस्याः कामनां सपदि पूरयितुमिच्छुः कल्पद्रुममुत्खाय तार्क्ष्यस्कन्धे निधाय अथ योद्धुमागतमिन्द्राणीपतिं च कान्दिशीकमारचय्य द्वारकां निनायेति कथा प्रथिता । इमामाह प्रथमतः कृष्णगुणानुरक्ता कन्यका । अथ ताटकावध-परशुरामभङ्गवृत्तान्तावाह रामगुणविद्धा । अथ शिशुपालभङ्गपूर्वकं रुक्मिणीपाणिप्रहण कथाम्, कैकेयीनिदेशावतंसनेन राज्यभरणमुपेक्ष्य सानन्दं वनप्रवेशकथाम्, पाण्डवदूत्यभारतसमरनिर्वहणादिकथाम्, प्रणतभरतमुकुटघटितपादुकाभिषेककथाम्, कालियमस्तककलितविचित्रताण्डव कथाम्, शूर्पणखाद्भङ्गकथाम्, शकटातुरभङ्ग-यमलाजुनभञ्जन-गोरक्ष-वैष्णवाद् कथाम्, सेतुबन्धन-रावणमारण-विभीषणाभिषेचन कथांच क्रमशः कथयामासतुरुभे कन्यके इत्यनया प्रणाल्या निबद्धमिदं दशकं भगवद्गुणविद्धभक्तजनभागधेयपरिपाकात्मकं वेदितव्यम् । तथा चैतदृशकस्य सारसंप्रादक श्लोक एषः—

श्लो०—श्रीकृष्णस्यैव चेष्टाः कथयितुममितोत्साहभाक्काऽपि गोपी ।  
श्रीरामस्यैव चर्याः कथयितुमितरत्येवमास्थायगोप्योः ॥  
मूर्ती, कृष्णस्य रामस्य च मधुरकथाः पारिजातापहार-  
श्रीपाददानमुख्या विशदमभिधे विष्णुचित्तोमुनीन्द्रः ॥

### १. एनादन् तेविष्णुः.

अस्मत्स्वामिनो वसुदेवसूनोभगवतो दयितायास्तत्यभामाया अभिमतं कल्पकप्रसूनमप्रयच्छन्त्याः पुलोमजायाः पतिम् मघवानमनादृत्य कल्पकानांकहान् वनतंयमुखेनापहतवतो मन्नाथस्य प्रकर्षं प्रकीर्त्य सखि लास्यमाकलय । अस्मदुपकारकस्य कृष्णस्योत्कर्षमुद्रायन्ती सखि नृत्तविशेषमाकलय ॥ ... (१)

### २. एन विल्वलिकण्डु.

मम हस्ते चकासतश्चापस्य बलं निरीक्षस्व तावदिति प्रस्पर्धितुमागतस्य परशुरामस्य धनुश्च तपश्चापहतवतः, पुरा विश्वामित्राध्वररत्नगावसरे ताटकाया असूनपहतवतश्च रामभद्रस्य धनुषो विक्रमं संकीर्त्य लास्यमाकलय सखि, दाशरथ्यगुणान् संकीर्त्य नृत्तमाकलय ॥ ... (२)

### ३. उरुपिणिनङ्गैर्यैत्तेरेत्ति.

रुक्मिणीं देवीं स्वकीयस्पन्दनमधिरोप्य सकुतूहलं गमनावसरे सज्जवं प्रस्पर्धितुमभ्युज्जिहानस्य अवलिप्तस्य च रुक्मस्य दुर्वचामवज्ञामुत्पादितवतः कृष्णस्य विक्रमं संकीर्त्य सखि लास्यमाकलय । देवकी सिंहसंकीर्तनपूर्वकं नृत्तमाकलय ॥ ... (३)

### ४. माचुत्तायू शेन्नु वनम् पोहे.

सुमित्रासमाख्यायां जनन्यां वनगमनमनुज्ञातवत्यां कौसल्यायामनुसृत्य मत्पुत्रकेति विलपस्यां कैकेय्यामाज्ञापयन्त्यां च कठोरं विपिनं प्रविष्टवन्तं प्रफुल्लवदनं रामभद्रं संकीर्त्य लास्यमाकलय सखि, सीतापतिं संकीर्त्य नृत्तमाकलय ॥ ... (४)



५. पञ्चवर् तृदनाय पारदम् .

पञ्चपाण्डवद्वतभावमूरीकृत्य भारतसमरनिर्वहणं कृतवतः, कालियविषधराधिष्ठितयमुनाभागमव-  
गाद्य तस्य फणमण्डले पतनेन न चकितमारचय्य अथानुग्रहं च कृतवतोऽभ्रनवर्णस्य कृष्णस्य कीर्तनेन  
सह सखि लास्यमाकलय । यशोदासिंहसंकीर्तनेन नृनमाकलय ॥ ... ( )

६. मुडियोनि मृगुलदल्लगाडु.

मुकुटधारणपूर्वकं त्रैलोक्यरक्षाभरस्वीकरणेन दामोऽत्मनुग्रहा इति पार्थनया समाप्तवने तिरपम-  
गुणशालिने भरताय पुरा पादुकाप्रदानपूर्वकमनुग्रहं कृतवन्तमयोध्याधिनाथं संकीर्त्य सखि लास्य-  
माकलय ॥ ... (६)

७. कालियन् पोयुई कलङ्ग.

कालियनागाभिधितं हृदं कटुषीकृत्य तत्रावगाह्य तस्य त्रिषधरस्य फणपञ्चके विलक्षणे ताण्डवमाक-  
लय अथ तस्मै प्राणभिक्षामर्पितवतो विदग्धस्याच्युतस्य दोषिक्रमं संकीर्त्य सखि लास्यमाकलय ॥ (७)

८. तार्किलन्तम्बिक्करशीन्दु.

अयोध्यासाम्राज्यं भ्रातृभरतसात्कृत्य कटुहृदयायाः कैकेय्या वचसा दण्डकारण्यमवगाह्य शूर्पणखा-  
यायाः कुशाङ्ग्याः कर्णनासे विलूय तामाक्रन्दितवतीं कृतवतस्साकेतनाथस्य गुणगणकीर्तनेन सह सखि  
लास्यमाकलय ॥ ... (८)

९. मायच्चकडमुदैत्तु मरुदिरुत्तु.

अपोदशकशसुरम्, अपमर्दितयमलार्जुनम्; गोपालबालैस्सह वनं गत्वा संरक्षितगोवृन्दं चारुतरवेणु-  
गानचतुरं च गोपालकृष्णं संकीर्त्य सखि लास्यमाकलय ॥ ... (९)

१०. कारार् कडलै यडैत्तिडु.

अन्धौ सेतुबन्धमारचय्य लङ्कां प्रविश्य अविवेकिनो रावणस्य शीर्षदशकं विलूय तदनुजाय विभी-  
षणाय शाश्वतिकं साम्राज्यमनुगृहीतवन्तमपयातामृतमयोध्याधिनाथं संकीर्त्य सखि लास्यमाकलय ॥ (१०)

११. नन्दन् मदलैयै क्काकुत्तनै .

नन्दनन्दनं दशरथात्मजं च पर्यायेण संकीर्त्य कृतखेलनानां ललनानामनुभवं श्रीविष्णुचिनो मुनीन्द्रो  
द्राविडसूक्तिभिः प्राचीकशत । ता इमा दश गाथासंकीर्तयन्तस्सकलदुःखवैदेशिका भवितार इति  
फलकीर्तनेन समापितमिदं दशकम् ॥ ... (११)

इति श्रीभट्टनाथसूक्ते तृतीयशतके नवमं दशकमवसितम् ।

## ३. १०. अथ दशमं दशकम्-नेरिन्दकरुङ्गळलू मडवाय् ॥

अवतारिका ॥ प्राक्तनदशके युगपद्रामकृष्णगुणानुभवतो हर्षप्रकर्षमनुभूतवान् सूरिवरः, अथ भगवतो दशस्थात्मजस्य परं गुणाननुभूयुः रावणेनापहतामशोकवने स्थितां भगवतीं जानकीमभिधीक्ष्य अभिज्ञानानि विज्ञापितवतो हनुमतो वाचा रामचरितानि प्रथयन् दशकमिदं निबध्नाति । सीतापाणिग्रहण-समनन्तरं परशुरामभङ्गतः प्रभृति मारीचमायामृगाक्रन्दितश्रवणेन लक्ष्मणप्रस्थानपर्यन्तं कथाजातमभिज्ञानत्वेन विज्ञाप्य रामनामाङ्कितमङ्गुलीयकं च ददौ वायुसुनुः । तच्च सीता सादरं स्वीकृत्य शिरसि निधाय निरवाधिकमानन्दमन्वविन्दतति कथनमस्मिन् दशके रामचन्द्रदिव्यगुणानुभवात्मकमवसेयम् । मध्ये काकासुरनिग्रहानुग्रहकथाऽपि ( षष्ठगाथायां ) विज्ञाप्यते हनुमता । यद्यपि श्रीरामायणे सेयं काककथा सीतादेव्या हनुमते कथितेत्यवलोक्यते । तथापि न क्षतिः; अयं कोऽपि विलक्षणोऽनुभवप्रकार इति ।

### तथा चैतदशकसारसंग्राहकश्लोक एषः-

श्लो० लङ्कायां जानकीं प्राक् पवनसुत उदीक्ष्यात्मनो रामदूती-  
भावप्रत्यायनार्थं रघुवरकथितास्ता अभिज्ञानवाचः ।

विज्ञाप्य क्रोधरामे मदशमनमुखाः रामनामाङ्गुलीयं

दत्त्वा प्राहर्षयच्चेत्यवदादिह महान् विष्णुचित्तो मुनीन्द्रः ॥ \*

### १. नेरिन्दकरुङ्गळलू मडवाय् .

चारुचिकुरप्रकरे वैदेहि ! दासस्य ममेदं विज्ञापनं शृणुतावत् । रत्नमुकुटाश्रितशिरसा जनकराजेन कन्याशुल्कतया व्यवस्थापितं रौद्रे धनुर्भञ्जयित्वा भवतीं परिणीय समायाति रामभद्र इत्यवगत्य दुष्टज्ञ-निबर्हणनिपुणः परशुरामो मध्येमार्गं स्पर्धितुमाययौ । अथ राघवः तद्धस्तस्थितवैष्णवधनुर्ग्रहणपूर्वकं तदीयं तपो लुम्पति स्म ! इत्येतदभिज्ञानमवगच्छतु भगवती । ... (१)

### २. अलियम्पूमलर्कोदाय् .

स्पृहणीयपुष्पमालिकासदृशि हरिणात्ति जानकि ! चरणदासस्यास्य सेयं विज्ञप्तिर्विज्ञाप्यमाना कृपया श्रोतव्या । अभिरामनिशाकाले परमभोग्यावस्थितिस्थानविशेषे कुत्रचित् भवत्या रामभद्रो मल्लीस्रजा निबद्धोऽभूदित्येतदप्यभिज्ञानमवगन्तव्यम् । [ इदमभिज्ञानमितिहासपुराणादिष्वप्रसिद्धं दिव्यसूरिवरेणानेन साक्षात्कृतमितचार्या आशेरते । वनप्रयाणात्पूर्वमयोध्यावासकाले कदाचित्तिदिदं संपन्नमिव । ] ... (२)

### ३. कलक्कियमामनत्तनळाय् .

सीते ! विज्ञापये । कुब्जाकलुषितहृदयायाः कैकेय्या वरयाच्छां प्रतिषेद्धुमशक्तेन कलुषितचेतसा दशरथेन ' अभिजात कुमारक ! वनवाससुररीकुरु ' इति संदिष्टस्तन् राघवस्तह सौमित्रिणा विपिनमु-पाययौ । इत्येतदप्यभिज्ञानमवगन्तव्यम् । ... (३)

### ४. वारणिन्द मुलैमडवाय् .

दिव्यकंचुकालंकृतदिव्यावयवे वैदेहि ! विज्ञापये । भयोध्याधिनाथदेवदेवदिव्यमहिषि ! निशमय । गङ्गाकूले सुतीक्ष्णहोबिहस्तेन व्याधराजेन गुहेन सह विलक्षणे सख्यमन्वभाषि श्रीरामचन्द्रेणेत्येतदप्य-भिज्ञानमवगन्तव्यम् । ... (४)

५. मानमरु मेन्नोक्कि वैदेवी.

अयि हरिणाक्षि ! मधुरवाणि ! वैदेहि ! विज्ञापये । वटोरकाननाध्वना गत्वा मधुस्यन्दिभिरारामैः  
परिवृतं चित्रकूटसानुमासेदुषि भवतीसनाथे रामचन्द्रे भरत उपेत्य प्रपदे इत्येतदप्यभिज्ञानमव-  
गन्तव्यम् ॥ ... .. (५)

६. चित्तिरकूडात्तिरुप्प.

चित्रकूटनिवासावसरे पर्याधरार्दनरूपमपराधं कृतवन्तं बलिभुजमुद्दिश्य ब्रह्मास्त्रं प्रयुयुजे तव नाथः ।  
अथ स त्रीन् लोकान् संपरिक्रम्य पित्रा च महर्षिभिस्सुरैश्च परित्यक्तस्सन् 'विदग्ध ! राघव ! महाप्रभो !  
प्रदेह्यभयम्' इति प्रार्थ्य पुनरायातः । अथ स तेनैवास्त्रेण विलूननयनःकृत इत्येतदप्यभिज्ञानमवगन्तव्यम् ॥  
[ अत्र वक्तव्यं किमपि, अथतारिकायामुक्तमनुसन्धेयम् । ] ... .. (६)

७. मिन्नोत्त नुण्णिडैयाय .

वियुत्सन्निभवलग्ने ! वैदेहि ! सत्यदासस्य मम विज्ञप्तिरेषा । कस्मिंश्चन मायाहिरण्यहरिणे  
पञ्चवट्यां विहरति सति रामचन्द्रस्त्वत्प्रेमप्रेरितस्सन् धनुष्पाणिस्तमनुसरति स्म हरिणम् । अथ  
लक्ष्मणोऽपि वियुयुजे-इत्येतदप्यभिज्ञानमवगन्तव्यम् । ... .. (७)

८. मैत्तहुमामलर् कुळलाय्.

अतिचारुकुसुमालंकारयोग्यचिकुरबन्धं वैदेहि ! विज्ञापये । रामसौहार्दलाभविख्यातकीर्तिस्सुग्रीवो  
महाराजो रामभद्रेण सह स्थित्वा भवत्या गवेषणाय विकरान् कीशान् तिक्षु विदिक्षु च विससर्ज । तदावे  
साकेतपतिस्स राघवः परमप्रेम्णा अभिज्ञानान्येतान्यनुजग्राह । वीक्षस्व देवि ! एतदपि तस्याद्भुति विभूषण-  
मुत्तममभिज्ञानम् ॥ ... .. (८)

९. तिक्कुनिरैपुहळ्ळान् .

दिगन्तविश्रान्तयशसो जनकनृपतेरध्वरमुद्दिश्य कौशिकमुनिना सह समागत्य महापरिषन्मध्ये  
धनुर्भङ्गं कृतवतो रामभद्रस्य दिव्याद्भुतिविभूषणमवलोक्य, ' भगवन् मारुते ! भवता निवेदितान्यभिज्ञानानि  
युज्यन्ते ' इति प्रशस्य जानकी तदद्भुतीयकमवतंसपदे निधाय प्रमुमुदे ॥ ... .. (९)

१०. वारारुमुलै मडवाळ् वैदेवि .

पुरा लङ्कायां वैदेहीं भगवतीं देवदेवदिव्यमहिषीमवलोक्य बलवता मारुतिना सम्यगवबोधितान्य-  
भिज्ञानान्यधिकृत्य यशस्विना भट्टनाथमुनीन्द्रेण प्रोक्ता द्राविडगाथा इमा ये कीर्तयन्ति ते दिव्ये धास्त्रि  
सूरिभिस्सह विराजेरन्निति फलकथनेन समापितमिदं दशकम् । ... .. (१०)

इति श्रीभट्टनाथसूक्ते तृतीयशतके दशमं दशकमवसितम् ॥

इति श्रीकाञ्चीप्रतिवादिभयङ्कर—अय्याङ्गराचार्यकृतिषु  
द्राविडान्नायदिव्यप्रबन्धविवर्ते श्रीभट्टनाथसूक्ते  
तृतीयं शतकमवसितम् ।

श्रीभट्टनाथसूरिदिव्यचरणावेव शरणम् ।  
श्रीमच्छठकोप-यतिवर-यतीन्द्रप्रवणेभ्योनमः ॥

॥ अथ श्रीभट्टनाथसूक्ते चतुर्थं शतकम् ॥

## तत्र प्रथमं दशकम्—कदिरायिरमिरवि.

अवतारिका ॥ एक एव सर्वेश्वरो मत्स्य-कूर्म-वराह-नरहरि-वामन-राम-कृष्णादिनात्मानाऽवतरति, धर्मी त्वेक एवेति तादात्म्यप्रयत्नेन विलक्षणमनुभवं विरचयितुकामो विष्णुचित्तसुरिरधुना युगपन्मूर्तिद्वयं बिभ्राणः एकया मूर्त्या भगवदन्वेषणरसमनुभवन् अपरया च मूर्त्या अमुत्र भगवानेवंविधो दृष्ट इति तद्दर्शनानन्दरसानुभवं प्रथयन् दशकमिदं विलक्षणवैखर्या निबध्नाति । उद्यद्भानुसहस्रभास्वरकिरीटधारी भगवान् रामचन्द्रः कच्चिदवालोकीति गवेषणमिव पूर्वाधे । दृष्टो ननु स भगवान् हिरण्यकशिपुवक्षःकवाट-विदारणः प्रह्लादेन स्तूयमान इति प्रत्युत्तरार्पणमुत्तरार्धे । रथाङ्गशङ्खासिगदाशार्ङ्गभूषितपाणिर्भगवान् किमु दृष्ट इत्यन्वेषणमिव पुनः पूर्वाधे ननु दृष्टाऽधुनैव जनकराजसभायां पाशुपतं धनुर्भक्षयन् सीतां परिणयन्निति प्रत्युत्तरविज्ञापनमुत्तरार्धे । प्रलयापदि सर्वमपि जगन्निर्गार्य नैयग्रोधे दले कृतशयनो भगवान् किमालोकित इति प्रश्न इव पूर्वाधे । नन्विदानीमिव दृष्टस्स भगवान् नीलादेवीपाणिप्रहणकृतं सप्तर्षभौद्धत्य-विध्वंसनेन श्रान्ततनुः कृष्ण इति कथनमुत्तरार्धे । कुवलयार्पाडस्यमत्तवारणदर्पवारणस्सप्तसालभेत्ता भगवान् कच्चिदैक्ष्यात्यनुयोग इव पूर्वाधे । नन्वद्यैव संवितो वानरवीरेषु किङ्कर्वाणेषु सेतुबन्धनसमुत्सुक-स्सागरतीरमध्यासीनस्स हरिरिति प्रबोधनमुत्तरार्धे ।

## तथा चैतदशकसारसंग्राहकश्लोक एषः—

श्लो० भास्वत्सूर्यायुतश्रीरुचिधरमकुटः पञ्चदेतीविभूषो  
राज्ञो न्यग्रोधपत्रे विरचितशयनः केशवो मृगयते चेत् ।  
प्रह्लादस्तूयमानः पशुपनिधनुरुद्धञ्जनस्मेतुकारी  
संहृष्टोऽयव धर्मे रिति समकलयद्विष्णुचित्तो मुनीन्द्रः ॥

### १. कदिरायिरमिरवि .

असंख्येयहिरण्यमालीसंभृतमहस्त्ररश्मिसहस्रयुगपद्दयोद्वेखयोग्यपृथुचूडावतंसविराजितम् अप्रति-  
द्वन्द्वमाहात्म्यशालिनं भगवन्तं दाशरथि यदि मृगयध्वे, तर्हि वच्मि निशमयत । वीरकटकाश्रितपादस्य  
दोऽखर्जुशालिनश्च हिरण्यसुरस्य वक्षस्स्थलीं नरहरिरूपेण निभिन्न रुधिरधारावसिक्तपाणिमवस्थितं  
देवदैवं यथावत्सेविनवन्तो भक्ता इह सन्ति । [ दाशरथिनरसिंहयोस्तादात्म्यकीर्तनपर्यवसायि वच्मि एतत् ।  
एवमग्रेऽपि । ]

### २. नान्दहम् शङ्गु तण्डु .

नन्दकणङ्गगदाशार्ङ्गचक्रालंकृतपाणिं श्रीराघवं महात्मानं यदि मृगयध्वे, तर्हि वच्मि निशमयत ।  
अतिमृदुलाहुलीविराजद्वेदेहीनिमिने राजाधिराजजनकनृपतेरध्वरभुवमासाद्य रौद्रे धनुर्भक्षयन्तं तमवलोकित-  
वन्तो भक्ता इह सन्ति । ... .. (१)

### ३. कोलै यानै कोम्बुपरित्तु .

कुवलयार्पाडसमाख्यशराङ्गजराजहन्तारं जनस्थाननिकेतनराक्षसानीकनिरासकं सप्तसालभेदिसाय-

कोल्लसत्पाणिं च देवं यदि दृढाध्यवसायपूर्वकं मृगयध्वे तर्हि वच्मि निशमयत । मर्कटमण्डलीषु महत्तरान् शैलान् शिरसोपनीय सेतुबन्धनकैङ्कर्यतत्परासु सतीषु उत्तरङ्गजलधिरोधसि निषण्णमवनिजाजानिमवलो-  
कितवन्तः सन्ति भक्ताः ॥ ... (३)

#### ४. तोयम्पान्द नडुवु शूळलिल्

कृत्स्नेऽपि भूमण्डले प्रलयार्णवमग्रे सति सदुपायतः स्वकीयं विश्वरूपं संकोच्य बालाकृतिं स्वीकृतवन्तं भगवन्तं यदि भो मृगयध्वे, तर्हिह समागच्छत वच्मि वक्तव्यम् । श्रीकुम्भनामकगोपालदुहितुः सुन्दर्या नीलायाः पाणिग्रहणार्थं सुदारुणस्सप्तभिरुश्रभिस्सह प्रस्पृश्य ततः स्वेदाम्बुकणिकाचितं तस्थिवांसं मुकुन्दं तत्त्वतो दृष्टवन्तस्सन्ति नाम ॥ ... (४)

#### ५. नरिरुशेञ्जडै नीलकण्डनुम् .

गङ्गावतंसिकपर्दशालिना नीलकण्डेन चतुसुखेन च यथायथं प्रशस्ताभिर्गीभिस्संगृत्यमानं श्रियः पतिं यदि मृगयध्वे तर्हि निशमयत । कञ्चुकांचितपयोधरां रुक्मिणीं देवीं प्रसभं परिगृह्य स्यन्दनमधिरोप्य तदात्वे सहसाऽभिभवितुमुपनर्तेशिशुपालादिभिस्सह सेनामध्ये प्रस्पृधमानं रुक्मिणीनाथं सुष्टु संसेवित-  
वन्तस्सन्ति भक्ताः । ... (५)

#### ६. पोल्हावडिवुडैप्पेयुच्चिनुञ्ज .

अतिघोरवर्मधारिणीं पुतनां स्तन्यपानेन मारयितुं प्रभवन्तं मणिबिडम्बिनोहरविग्रहं भगवन्तं वासुदेवं यदि संसेवितुमिच्छथ तर्हि निशमयत । सागरतरङ्गसंकुलायां द्वारकापुर्यां महति समाजे षोडशम्त्रीसहस्रसमेतं सिंहासने चकासतं दामोदरं दृष्टवन्तस्सन्ति नाम । ... (६)

#### ७. वेळ्ळैविळिशङ्ग वेञ्जुडातरु .

कैकर्यरमिकसज्जनाह्वानतत्परमधवलशङ्खं ज्योतिश्चटालमौलिं चक्रराजं च विभ्राणो भगवान् कुत्र विराजत इति यदि पृच्छथ तर्हि निशमयत वक्तव्यं वच्मि । श्वेतहयशालिनं कपिकेतुभूषितं च महारथ-  
मधिष्ठाय सारथिभावं प्रतिपद्य पाण्डवानीकसहायतया भारतयुद्धं प्रवर्तयन्तं भगवन्तं प्रेक्षितवन्तस्मन्ति नाम ॥ ... (७)

#### ८. नाळिहै कूरिट्टु क्कानुनिन्न .

भारतयुद्धे त्रयोदशेऽहनि अभिमन्युहन्तारं जयद्रथं श्वसुर्यास्तमयतः प्राग्यदि नाहं निहन्त्यां तर्हि वहावहाय जह्यां प्राणानिति प्रतिजज्ञे पार्थ इति विज्ञाय तं जयद्रथं निर्दिष्टकालावधिं गतेऽवस्थाप्य संर-  
क्षतां प्रतिपक्षिभूभुजां पुरतः अकाले सूर्यास्तमयमुद्रावयितुं निजहन्तिराजेन सूर्यमाच्छादितवान् देवकीसूनुः कुवेति चेत्; तदात्वे गम्भस्तिमालिनि चक्रराजेन गृहितं सति सूर्यास्तमयभ्रान्त्या बहिर्निर्गतं जयद्रथं व्यापादितवतः पार्थस्य पार्श्वे विराजमानं तं वीक्षितवन्तस्सन्ति नाम ॥ ... (८)

#### ९. मण्णुम् मलैयुम् मरिक्कडल्लुम् .

उर्वीसुर्वीधरानुत्तरङ्गजलधीन् अन्यदप्यखिलं पदार्थजातं निर्गौर्यं पुनरुद्भिन्तं देवं यदि श्रद्धया मृगयध्वे तर्हि निशमयत । अवाङ्मनसगोचरविभवशालिदिव्यवराहवपुरास्थाय प्रलयाणवेऽवगाह्य अण्ड-  
भिजितस्समुन्मोचितया भूमिदेव्यासह संश्लेषमनुभवन्तमादिदेवं साक्षात्कृतवन्तस्सन्ति नाम ॥ ... (९)

## १०. करियमुहिल् पुरैमेनिमायनै.

नीलमेघनिभदिव्यमङ्गलविग्रहस्याश्चर्यचेष्टितस्य भगवत्संसर्गदर्शनरक्षमाणि संकीर्तयता सस्यसमृद्धि-  
संपन्नकेदारमाळाश्रितश्रीधन्विनव्यनगराधिनाथेन श्रीवैष्णववर्गदिकाग्रसरेण भट्टनाथमुनीन्द्रेणानुगृहीतमिदं  
गाथादशकं सहृदयमनुसंधाना भक्ताः परमपुरुषपादारविन्दभाजस्सुरिति फलकीर्तनेन समापितमिदं  
दशकम् ॥ ... .. (१०)

इति श्रीभट्टनाथसूक्ते चतुर्थशतके प्रथमं  
दशकमवसितम् ।

## ४-२ ॥ अथ द्वितीयं दशकम्-अलम्बावेरुट्टा ॥

अवतारिका ॥ दशकद्वितयेन श्रीवनाद्रि [ तिरुमालिरुम्शोलैनामक श्रीसुन्दरबाहुभगवदभिव्यक्ति-  
स्थल ] प्रशंसा क्रियते । तत्रेदं प्रथमं दशकम् । अयं श्रीवनाद्रिस्सुन्दरभुजस्य भगवतः अतिशयितविभवां  
स्थितिं विभक्तिं । भगवान् कीदृशः ? सकलजगत्प्रध्वंसनैकप्रवणखरदूषणदशवदनकुम्भकर्णदियानुधानवृन्द-  
निर्मूलनविचक्षणः, व्रजे चिरात्प्रवृत्तामेन्द्रपूजां निरुध्य तां गोवर्धनमहीधरे प्रवर्तितवान्, ग्राह्यस्तगजेन्द्रा-  
र्तिहारी, कंसप्रचोदितकुबलयापीडाख्यमातङ्गमदमर्दननिर्दयः, वारुणास्त्रप्रयोगतः कान्तारेऽपि कर्कशे जल-  
वार्तादरिद्रे सलिलमुद्गाव्य पिपासितपाण्डवाश्वपिपासाशमनं कृतवान् । इत्येवमेवं प्रशंसा क्रियते ॥ तथा  
चैतदशकसारसंग्राहक श्लोकः—

श्लो० लोकप्रध्वंसिरक्षोगणहननपटोर्गिन्द्रपूजानिरोद्धुः

हस्तित्रातुश्च हस्तिक्षपणकृतधियो वारुणास्त्रप्रयुक्त्या ।

पार्थाश्वप्रीणनस्य स्थितिमतिविभवां विभ्रति श्रीवनाद्रौ

प्रेमाणं निस्समानं प्रकटयति मुनिर्विष्णुचित्तोऽत्र सूक्ते ॥

## १. अलम्बावेरुट्टाक्रोत्रुत्तिरियुम् .

प्राणिनां तर्जनेन भस्मनेन हिंसनेन चैव सततं कालं क्षिपतां रक्षसां समूलोन्मूलनमारचय्य समिन्धा-  
नस्य रघुकुलद्वीपस्य भगवत आवसथभूतो भूधरः क इति चेत् ; निनदन्पुत्रशालिनीभिर्देवललनाभि-  
रुपस्थितभिर्निषेव्यमाणाया नूपुरगद्गायाः प्रवाहैरभिरामो वनाद्रिः । [ स एष दिव्यदेशो भक्तैस्सेवनीय  
इति वा, अस्माभिस्सेव्य इति वा शेषपूरणम् । ] ... .. (१)

## २. वल्लान् तोळुम् वाळरक्कन् मुडियुम् .

अप्रतिमपौरुषशालिनः खड्गपाणेर्दशाननस्य भुजांश्च शिरांसि च शूर्पणाखायाः कर्णनासं च विलोपित-  
वता भगवताऽधिष्ठितः पर्वतविशेषः क इति चेत् ; मङ्गलाशासनध्वनिमुखरमुखसार्वत्रिकजनवृन्ददन्तुरो  
दाक्षिणात्यो वनाद्रिः ॥ ... .. (२)

## ३. तक्कामक्काईळ .

भगवता तुल्यान् ततोऽभ्यधिकांश्च भागवतान् धनतां ललात्मनां पापिनां नरकमार्गप्रापणे प्रवीणेन  
माधवेनाधिष्ठितः स्पृष्टिणीयोऽद्रिविशेषः क इति चेत् ; सततं समेत्य संसेवमानान् भक्तजनान् चोरनिरय-  
मार्गप्रवेशविधुरान् कुर्वाणस्तापहरो वनाद्रिः ॥ ... .. (३)

४. आनायर्हृदियमैत्तिलिवै \*

गोपालवृद्धैस्समिलितैस्संकलितमन्त्रकूटोत्सवममरेशभोगानर्हमाकलय गोवर्धनाद्रये कारितवता भगवताऽधिष्ठितः पर्वतश्रेष्ठः क इति चेत्, देवलोकवर्तिनो महनीयकुसुमभरभरितस्य पारिजातद्रुमस्य गुलुच्छतः प्रमृमरो मधुपूरो यत्र नदीरूपेण प्रवहति स वनाद्रिः ॥ ... ४

५. ओरुवारणमपणिकोण्डवन् \*

पुरा तटाकतीरे वारणेन्द्रस्य कैङ्कर्यमनुभूतवता कंसवारणमारणकृता च भगवताऽधिष्ठितः पर्वतश्रेष्ठः क इति चेत्; \* सुन्दरदोर्दिव्याज्ञालम्भनकातरवशानुयायिनि कविणि । प्रणयजकलहसमाधिर्यत्र वनाद्रि स्सएष सुन्दरदोष्णः \* इति श्रीकृरनाथगुरुवरोक्तरीत्या स्वदयिता वशा प्रणयरोषेण वैमुख्यमासेदुषी 'सुन्दरबाहोभगवतो दिव्याज्ञा' इति करिकृतां शपथोक्तिमाकर्ण्य यत्र परावर्तते स वनाद्रिः ॥ ५

६. एवितुञ्चेयवानेन्नेदिन्दुवन्द \*

कंसप्रेरणया स्पर्धितुमागतान् चाणूरमुष्टिकादीन् मल्लान् क्षिप्रं व्यापादितवता, तथाऽपि कुब्जालितचन्दनपङ्कलोपमनापुषा च चतुरेण भगवताऽधिष्ठितः पर्वतश्रेष्ठः क इति चेत्; विरिश्वाद्यस्मुराः सनकादयो महर्षयश्च 'आपद्भनभूत भगवन् !' इति स्तुवन्तो यत्र नित्यसेवानिरता विलसन्ति, स वनाद्रिः ॥ ६

७. मन्मरुह मैतुनन्नाकर्कु \*

कुरुक्षेत्रं प्रति युद्धाय प्रयाणकाले पाण्डवरथाश्वेषु भृशं शिपासितेषु वारुणास्त्रप्रयोगतो महीतच्छात्पयःपूर-मुद्गाधितवता अतएव धार्तराष्ट्राणां हृदयक्षोभमुत्पादितवता च कृष्णभगवताऽधिष्ठितः पर्वतश्रेष्ठः क इति चेत्; \* इदमिमे शृणुमो मलयध्वजं नृपमिह स्वयमेव हि सुन्दर । चरणसात्कृतवानिति \* इति श्रीकृरनाथ-गुरुवरोक्तरीत्या सुतीक्ष्णहेतिहस्तेन राजाधिराजेन मलयध्वजेनोपलालितो वनाद्रिः ॥ ... ७

८. कुरुहादमन्त्रैकूडुकलाक \*

ये नाम विमुखास्तन्ति राजानः तान् समूलमुन्मूल्य कर्कशेषु रूतेषु काननेषु विद्वतान् कुर्वता श्रीधरेणाधिष्ठितः पर्वतश्रेष्ठः क इति चेत् ; प्रभाते श्रीविष्णुसहस्रनामसंकीर्तननिरतानां षट्पदानां झंकारैस्तकुलो वनाद्रिः ॥ [ \* षट्पदोऽयं द्विखण्ड इत्युक्तद्वयाख्यमन्त्ररत्नानुसन्धाननिरता भागवता इह षट्पदशब्देनाप-दिश्यन्त इति वेदितव्यम् ॥ ... (८)

९. शिन्दप्पुडैत्तुञ्चेङ्करुदिकोण्डु \*

भूतशोभयस्तन्तोऽपि वृष्णवनामरूपशालिनो भगवद्भागवतभक्तिभरिताश्च सञ्चरन्तो भूतगणाः ( आस्तिकजनान् समीक्ष्य कृताञ्जनयस्तिरोहिता भूत्वा ) देहपोषणैकसक्तान् नास्तिकान् प्रसभं प्रहस्य तद्देहिनिस्तृतकधिरधाराः स्वजात्यनुरूपतया स्वयं शिवन्तः सुन्दरबाह्वे भगवते निवेद्य, आपद्भनभूतोऽयं भगवानिति प्रतिपत्त्या यस्य स्वामिनो गिरिवरमाश्रयन्ते तस्यासौ गिरिवरः क इति चेत् ; भगवतो शिम्बोपमेयं दिव्याधरं स्मारयतामिन्द्रकोपाभिधानां जन्तुविशेषाणां सञ्चारतस्तकुलैः सानुभिः परीतो वनाद्रिः ॥ ... (९)



## १०. एट्टुत्तिशैयुमेणिरन्द.

सर्वतो दिक्षु समुल्लसन्तीनां दिव्यमहिषीणां [ षोडशसहस्रदेवीवर्गस्य ] मध्ये द्वारकायां सिंहासन-  
मध्यासीनस्य विमलस्य भगवत आवासस्थभूतः पर्वतः क इति चेत् ; सायं स्वैरचारिकरिणीकलभसंश्लेष-  
लीलाविलासविभूतसुरो वनाद्रिः ॥ ... (१८)

## ११. मरुदण्डोल्लिखि मारिमु \*

कुरवकानोक्कह्विततिजटिळं श्रीवनाद्रि मखहुमानमधितिष्ठतः सिन्धुसवर्णस्य भगवतस्सुन्दरबाहोः  
स्तुतौ नियमपूर्वकं निष्णातस्य श्रीधन्विनस्य गगाधनाथस्य विष्णुचिन्मूर्त्तमिदं सादरं संकीर्तयन्तो  
भक्ताः श्रीकृष्णभगवत्पादारविन्दद्वन्द्वसंदर्शनभाग्यभाजस्युगिति फलकीर्तनेन समापितमिदं दशकम् ॥ (१९)

इति श्रीभट्टनाथसूक्ते चतुर्थशतके द्वितीयं दशकमवसितम् ॥

श्रीभट्टनाथसूरिदिव्यचरणावेव शरणम् ॥

श्रीविष्णुचिन्मूर्तिदिव्यचरणावेव शरणम् ॥

श्रीभट्टनाथसूक्ते चतुर्थशतके तृतीयं दशकम्

## ४-३. उरुप्पिणिनङ्गैतत्रै.

( भवतारिका । ) इदमपि दशकं पूर्वदशकमिव श्रीवनाद्रिदिव्यदेशस्यैव प्रशंसनतत्परम् । सूरिवरो-  
ऽसौ दिव्यदेशोऽस्मिन् विशिष्य प्रावण्यशाली । अत एव उपरिष्ठादपि पञ्चमशतके तृतीयदशकेन पुनरपि  
स्तौति दिव्यदेशमिमम् ॥ वस्तुतः परमभोग्यः परमरमणीयश्च खल्वयं सुप्रसिद्धवैभवनिधिर्दिव्य-  
देशः । गिर्विरोऽस्मिन् विराजमाना भगवान् श्रीमत्यां रुक्मिणीदेव्यां गाढानुरागभरितहृदयः । कालिययम-  
लार्जुनधनुर्कादिहननविख्यातविक्रमः नरकासुराभिधानस्य क्षोणीपुत्रस्य विध्वंसने विशारदः बाणासुर-  
बाह्वनच्छेदनचतुरः शिशुपालनिहन्ता द्रौपदीमङ्गलसूत्ररक्षणदक्षिणः दशवदनमदमर्दनश्चतुश्चावचैः  
प्रकारैरभिष्टूयते दशकेनानेन । एतादृशप्रभावशालिना भगवताऽलङ्कृतो वनाञ्चल एवास्माकं गतिरिति  
कथितं भवति ॥

—तथा चैतदशकसारांशसंग्राहकश्लोक एषः—

श्लो० रुक्मिण्यां गाढरूढप्रणयभरितहृत् कालियादिप्रहर्ता

विध्वस्तक्षोणिपुत्रो बलिजमुजवनच्छेदनश्चैवहन्ता ।

पाञ्चालीसूत्ररक्षी दशवदनमदध्वंसनो यत्र रागी

सोऽयं श्रीकाननाद्रिशरणमिति महान् विष्णुचित्तोऽभिधत्ते ॥

### १. उरुप्पिणिनङ्गैतन्नै मीट्पान् .

रुक्मिणीं देवीं स्वसविधादपहर्तुमभ्युज्जिहानं रुक्मिणामानं प्रसभमवस्कन्द्य रथचरणे निबध्य तत्परिभवं वाचामगोचरमुत्पादितवता भगवता वासुदेवेनाधिष्ठितो गिरिवरः क इति चेत्; सौवर्णाङ्गुलीयकदीनारादिदाननिरतवदान्यपुरुषनिविशेषं सुवर्णसदृशकोरककुसुमाद्यवकिरणनिरतकनकानोकह परीतो महान् वनाद्रिनामा दिव्यदेशः ॥

[ टिप्पणी:—भाषायां कौत्रैवृक्ष इति व्यवहियमाणो वृक्षविशेषः कनकानोकहशब्देनात्र विवक्षितः । एतज्जातीया वृक्षा वनाद्रौ सन्त्यपरिमिताः । अस्मादनोकहविशेषाद्भवत कोरककुसुमादिकं सर्वं वस्तु-  
जातं सुवर्णसदृशमेव स्यात् । तथा चैवंविधवस्तुत्पादकास्तरुविशेषाः सौवर्णाङ्गुलीयकदीनारादिप्रदातृ-  
वदान्यपुरुषसधर्माण इति कथितमिह चारुतरम् ॥ हिरण्यमाङ्गुलीयकदीनारादिसदृशान्येव वस्तूनि कनका-  
नोकहतः प्रादुर्भवन्तीति प्रसिद्धिः ॥ ] ... .. १

### २. कञ्जनुम् काळियनुम् कळिरुम् .

कंसकाळियकुवलयपीडयमलाजुनवृषभासुरादिनिरसननिपुणेन वधिष्णुना भगवता वासुदेवेनाधि-  
ष्ठितः पर्वतश्रेष्ठः क इति चेत्;—स्वकीयया रसनया हिमकरमास्वादयितुमभ्युज्जिहानैर्विषधरैः परीतो  
वनाद्रिः ॥ [ गिरिवरस्यास्य चन्द्रमण्डलस्पर्शितारूप उच्छायातिशय उक्तो भवति ॥ ] ... २

### ३. मन्ननरहन्तन्नै .

बलिष्ठनरकासुरवधप्रकारं विमृश्य तमः क्रम्य हेतिराजप्रयोगतो निहत्य, तेन पुरा कारागृहे निहिताः  
षोडशसहस्रसंख्याः कन्यकाः स्वपत्नीत्वेन स्वीकृतवता सागरसर्वणेन भगवताऽधिष्ठितः पर्वतश्रेष्ठः क इति  
चेत्;—पुत्रागसुरपुत्रागायनेकानोकहा वृन्दशः स्थित्वा हिरण्यमयपुष्पाणि प्रसुवानास्सन्तो यं हिरण्यमयमा-  
लिकापरिवृतमिवावभासयन्ति स एष वनाद्रिः ॥ ... .. ३

### ४. मावलितन्नैडैयमहन् .

महाबलिचक्रवर्तिसूनोर्बाणासुरस्य दुहित्रा उषयाऽधुषितं सुरक्षितं भवनं भञ्जितवता पुरुषपुंगवेन  
वासुदेवेन स्वानुरूपवासस्थलत्वेनावधारितो गिरिवरः क इति चेत्;—गोपालकृष्णं गोविन्दमधिकृत्य  
सुस्वरं गायन्तीभिर्नृत्यन्तीभिश्च भिल्लपुरन्ध्रीभिः परिवृतस्त एव वनाद्रिः ॥ ... .. ४

### ५. पलपळनाळम्शोल्लि .

स्वविषयकाण्यनवधिकाङ्गुपालम्भवचनानि प्रजल्प्य दूषितवतः शिशुपालस्य वाचाट्त्वं विनाशि-  
तवता अलङ्कारनाम्ना सुन्दरबाहुना भगवताऽधिष्ठितः पर्वतश्रेष्ठः क इति चेत्;—भक्तकलसंजीवनः सौन्द-  
र्यनिधिः परमशीतलो जयशालः पुष्पफलद्रुमद्यभिवृद्धियोग्यस्थलमय उत्तुङ्गशिखराश्रितश्च स एष  
वनाद्रिः ॥ ... .. ५

### ६. पाण्डवर्तम्मुडैय .

पञ्चपाण्डवदयितायाः पञ्चतयास्संतापमखिलमपि धार्तराष्ट्राणां दयितासु अनुप्रवेशितवता भग-  
वताऽधिष्ठितो गिरिवरः क इति चेत्;—संगतमुखरमधुपावलीनां मधुपान्तौकर्यार्थमुद्यानवनसमुल्लासाय  
पनाधजलाशयभरितः शाश्वतिको वनाद्रिः ॥ ... .. ६

## ७. कनकुळैयाळपोरुटा.

कनकमयकुण्डलालंकृतकर्णशालिन्यास्सीतायाः कृते सायकान् प्रयुज्य नक्तञ्चरचुन्दं कङ्कगृध्रोपभोज्यं कृतवता सुन्दरबाहुना भगवता राघवेणाधिष्ठितः पर्वतश्रेष्ठः क इति चेत्,—हिरण्याद्यनर्घवस्तुभिस्सह प्रवहन्त्यां नूपुरगङ्गायामवगाहनार्थमितस्ततो वृन्दशस्समुपस्थितैर्भक्तैः परीतो रमणीयो वनाद्रिः ॥ ७

## ८. एरिशिदरुमशरत्ताल्,

वाहि वमतस्सायकान् प्रयुज्य लङ्कापुरीं स्वकीयधनुर्वशंवदामाकलय्य, “द्विधा भज्येयमप्येवं न नमेयं तु कस्यचित्” इत्युक्तिप्रकटितं रावणस्यावलेपमपाकृतवता प्रभुवरेणाधिष्ठितः पर्वतश्रेष्ठः क इति चेत्; सपरिवारेण शचीपतिना दिवाकरदोषाकराभ्यां च परिचर्यमाणस्स एव वनाद्रिः ॥ ... ८

## ९. कोट्टमण्कोण्डडन्दु.

हिरण्याक्षापहतां भूमिमादिवराहरूपेण दंष्ट्राग्रतस्समुद्धृतवता, महाबलिहतं त्रैलोक्यं भिक्षुरूपेण पदत्रयक्रमणच्छलेन स्वायत्तीकृतवता, भुवं प्रलये निर्गीय अथ चोद्रीर्णवता, सर्वमिदं कृत्यजातमवलीलयैव निर्वहता विमलेन च भगवताऽधिष्ठितः पर्वतश्रेष्ठः क इति चेत्; अनर्घाणि सुबहूनि मणिमुक्तादिवस्तूनि भगवते उपायनतया समर्प्य प्रवहन्त्या शिशिरया नूपुरगङ्गाया मुखरस्स एव वनाद्रिः ॥ ९

## १०. आयिरमृतोळपरप्पि.

बाहूनां सहस्रं प्रसार्य शिरसां सहस्रं किरीटखचितमणिप्रभापुञ्जतस्समृद्धप्रकाशमारचय्य च सहस्रकणाञ्चितं भुजगराजमधिशयानेन भगवता सादरमुरीकृतः पर्वतश्रेष्ठः क इति चेत्; सरित्सहस्रैर्जलाशयनियुतैः दिव्योद्यानप्रयुतैश्च विराजमानो वनाद्रिः ॥ ... १०

## ११. मालिरुञ्जोलैयेनुमलैर्य.

श्रीवनाद्रिनामकदिव्यगिरिधरस्वामिनं गिरिवरसधर्माणं सुमहितवामुदेवसंकर्षणप्रद्युम्नानिरुद्धाभिधानमूर्तिचतुष्टयात्मकम् ऋग्यजुस्तामार्थवशाख्यवेदचतुष्टयरूपसागरसारभूतदिव्यामृतस्वरूपिणाम् उतुङ्गकल्पशाखिनं वेदान्तपरमार्थसर्वस्वभूतप्रदीपात्मकं च परमात्मानमुद्दिश्य विष्णुचित्तेन विज्ञापितमिदं दशकमतिभोग्यम् ॥ ... ११

इति श्रीभट्टनाथमूक्ते चतुर्थशतके तृतीयं दशकमवसितम् ॥

श्रीभट्टनाथदिव्यसूरिदिव्यचरणावेव शरणम् ॥

श्रीमते रामानुजाय नमः । श्रीमद्वरमुनये नमः ।

श्रीभट्टनाथसूक्ते चतुर्थशतके ।

## ४-४. चतुर्थं दशकम्-नावकारियम्शोलिलादवरु.

( अवतारिका ) पाण्ड्यमण्डले तिरुक्कोट्टियुर्नाम्ना प्रसिद्धः श्रीगोष्ठीपुराभिधानो दिव्यदेशो विराजते परमविलक्षणः तमिममधिवसतां भागवतानां प्रशंसनमुखतस्स एष दिव्यदेशोऽनुभूयते सूरिचरेण दशकेऽस्मिन् । अत्रत्याः श्रीवैष्णवा भक्ताग्रेसराः कीदृशाः ? क्षुद्रपुरुषार्थलिप्सया क्षुद्रनरप्रशंसनम् अनृतभाषणम् इतरजनदूषणं चेत्येवंविधानां वाग्दुरितानां वैदेशिकाः; दुर्भिक्षकालेऽप्यतिथिसत्कारे अतीव समुत्सुकाः; किं बहुना ? सर्वथाऽपि निरवद्या नित्यनैमित्तिकादिकर्मानुष्ठानबद्धश्रद्धाः । एवंविधप्रभाव-भासुरैर्भागवतैराढ्यमिदं चेन्नम् । तेषां भागवतानां भवनेषु दिव्येषु भासमानानां मणीनां प्रभया प्रोज्ज्वलं च । एवंविधे दिव्यगोष्ठीपुरे विराजमानं भगवन्तं ये नाम कैङ्कर्यत आह्लादयन्ति, तेषां प्रशंसनम्, अतथाविधानां विनिन्दनं च निबध्नाति सूरिचरोऽस्मिन् दशके ॥ तथाचैतद्दशकसारांशसंग्राहकं पद्यमिदम्—

श्लो० ॥ क्षुद्रस्तोत्रं मृषोक्तिं परनरपरिवादं च ये नाद्रियन्ते

तेषां दुर्भिक्षकालेऽप्यतिथिजनसमागधना निस्समाना ।

तैराढ्ये तन्निर्कायप्रचुरमणिरुचिप्रोज्ज्वले दिव्यगोष्ठी-

क्षेत्रे दीव्यन्तमीशं दशक इह महायोग्यसौ स्तौति साधु ॥

### १. नावकारियम् शोलिलादवरु.

नरस्तुतिमिथ्याकथनादिवाचिकावद्यविदूरगैः नित्यमतिथिसत्कारनिरतैश्च श्रीवैष्णवैर्भगवदाराधनप्र-वणैराम्नायाभ्यसननिष्णातैर्मण्डिते श्रीगोष्ठीपुराभिधाने दिव्यदेशे विराजमानं मूर्तित्रयकृत्यनिर्वाहकं जगन्निदानं भगवन्तं ये न चिन्तयन्ति तान् पापिनो जनान् स्रष्टा इन्त कथमिव ससर्ज ॥

[ “न विषेण न शस्त्रेण नाग्निना न च मृत्युना । अप्रतीकारपाहण्याः स्त्रीभिरेव स्त्रियः कृताः” इतिवत् ते पापिनो न विधात्रा स्रष्टाः; अपि तु स्वात्मनैव स्रष्टा इति हृदयम् । ] ... १

### २. कुत्तमिन्निकुणम्पेरुक्कि.

निरवद्यगन्धैरभिवर्धमानगुणवृन्दैः आचार्यानुवर्तनशीलैः कामक्रोधादिदुर्गुणदूरगैरुदारैश्च श्रीवैष्ण-वैर्मण्डिते श्रीगोष्ठीपुरादिव्यदेशे विराजमानं समयविशेषे समलोकीनिगिरणनिपुणं नीलमणिनिभं च भगवन्तं ये न प्रणमन्ति, इन्त ते जननीजठरवेदनाविबर्धनाय परं गर्भतो बहिर्निस्सृताः ॥ ... २

### ३. वण्णनन्मणियुमुमरदहमुम्.

रमणीयमाश्लिष्यमस्तकादिस्त्रचित्ततया प्रभाविशेषविभासुराभिवेदिकाभिर्विलसति श्रीमति गोष्ठी-पुरादिव्यदेशे विराजमानस्य भगवतो माधवस्य दिव्यनाम्नां गणनार्थमेव स्रष्टाभिरद्भुलिभिस्तत्कार्य-क्षणमप्यकृत्वा कुक्षिभरिः पापीजनो दुर्विदग्धे निजे वक्त्रे कबलप्रापणकर्मण्येव हन्त ता अद्भुत्तीर्ण्या-चारयन्ति ॥ ... ३

## ४. उरगमेष्टपैयाः कैयिल्.

सुकुमारतरभोगिभोगशयनीयशायिनो भगवतो दिव्यहस्तस्थितपाञ्चजन्यवदवभासमानैर्हस्तवृन्दैर-  
धिष्ठितानां सरसिजकुसुमानां विततिभिरभिरामैः कंदारैः परिवृते श्रीगोष्ठीपुरदिव्यदेशे विलसन्तं नरक-  
नाशनं भगवन्तं ये पापिनो नैव जिह्वा कीर्तयन्ति नराधमाः, तैः पीयमानं पानीयं परिधीयमानं वसनं च  
महत्तरपापफलतयैव तत्सम्बन्धमविन्दत हन्त ॥ ... ४

## ५. आमैयिन्दुहृत्तिडैकुदिकोण्डु.

कच्छपानां पृष्ठतलमधिरुह्य तत उत्तलुत्य सलिले निपत्य कुसमानि श्लथयित्वा विहरद्भिर्ज्ञैः परीतानि  
सरांसि बिभ्रति श्रीगोष्ठः पुरदिव्यदेशे विलसन्तं चक्रपाणिं भगवन्तं ये खलु नैव ध्यायन्ति तैः कठोरचित्तैः  
भुवो भरायितैः पापिभिर्भुज्यमानमन्नं प्रसभमपहत्य तेषां वदनेषु घासान् प्रक्षिपत भोः ॥ ... ५

## ६. पृदमन्दोडुवेळिवयैन्दु \*

पञ्चभिर्भूतैः पञ्चभिर्महायज्ञैः पञ्चभिर्विषयैः पञ्चभिरिन्द्रियैश्च अवद्यगन्धविधुराणामुदाराणां  
श्रीवैष्णवानामवसथभूते श्रीगोष्ठीपुरदिव्यदेशे विलसन्तं नाथं नृसिंहं भगवन्तं संकीर्त्य स्तुवन्ति ये,  
तेषां पादारविन्दसंचारसमुद्भूतैः पांसुभिः स्पृष्टा सैषा मेदिनी भाग्याधिका भवति नूनम् ॥ [ टिप्पणी;—  
पञ्चभिर्भूतैरवद्यगन्धविधुरत्वं नाम-पाञ्चभौतिकदेहस्य निरवद्यत्वमेव । भगवद्भागवतव्यतिरिक्तविषयेषु  
देहस्य विनियोजनमवद्यम् । तथाविधावद्यविरहिता इति यावत् । पञ्च महायज्ञा नाम-ब्रह्मयज्ञो देवयज्ञो  
भूतयज्ञः पितृयज्ञो मनुष्ययज्ञश्च । एतैरवद्यविधुरत्वं नाम वेदाध्ययन-अग्नि-देव-प्राणिसमाराधनपितृसंतर्पण-  
अतिथिसत्काररूपसत्कृत्यसंपन्नत्वम् । शब्दस्पर्शरूपरसगन्धाख्यैः पञ्चभिर्विषयैर्निरवद्यत्वं नाम-स्वरूप-  
विरुद्धशब्दादिविषयवितृष्णत्वम् । पञ्चभिरिन्द्रियैर्निरवद्यत्वं नाम-चक्षुरादीनां पञ्चानामिन्द्रियाणां भगव-  
द्भागवतकविषयकत्वम् । एवं सर्वथा निरवद्यमहात्मभिरधिष्ठितोऽयं दिव्यदेश इति कथनेन एतादृश-  
महात्माधिष्ठितत्वमेव दिव्यदेशानां वैभवमिति च कथितं भवति । ] ... ६

## ७. \* कुरुन्दमोन्नोशित्तानोडुमशेनु \*

असुराविष्टकुन्दमहीरुहोत्पाटनपटुश्रीकृष्णभगवद्गुणानुभवरूपमहोत्सवमहितान्तरङ्गैः, तत्त्वयाथात्म्य  
प्रकाशकचतुर्वेदविशागदैश्च महात्मभिरहर्निशमभिष्टुतं श्रीगोष्ठीपुराधिनाथं वर्धुकवजाहकोपमं भगवन्तं  
स्वनैच्यानुसन्धानपूर्वकं प्रणिपतन्ति ये भागवताः, तैरध्युषिते देशे निवसन्तो मनुजास्सत्यं वाचामगोचरतपः-  
फलानुभोक्तारः ॥ ... ७

## ८. \* नळिन्दशीलनयाशलनभिमान \*

अभ्यहितशीलगुणम् अप्रस्खलितनीतिमार्गम् अभिमानतुङ्गं सदा सुप्रसन्नं च शैलवनम्बिनामकं  
भक्ता सरमन्तरङ्गकिङ्करतया स्वीकृतवतः पुण्डरीकाक्षस्य गोष्ठीपुराधिनाथस्य गोविन्दस्य भगवतः शुभ्र-  
णान् कीर्तयन्तो महान्तो यत्र देशे विराजन्ते तत्र समुत्पद्यमानं धान्यादिकं राक्षसा नैवाभिभवितुं प्रभवन्ति ॥

[ टिप्पणी;—\* यत्राष्टाक्षरसंसिद्धो महाभागो महीयते । न तत्र संचरिष्यन्ति व्याधिदुर्भिक्षतस्कराः ॥  
इत्याद्युपश्लोक्तप्रभावशालिनो महाभागा भागवतोत्तमा अस्मिन् दिव्यदेशे निवसन्तीत्युक्तं भवति ।  
गाथाया मस्यां प्रस्तुतः शैलवनम्बिसमाख्यो भक्ताग्रसूरः पाण्ड्यमण्डलाधिपतेर्वल्लभदेवभूपतेरमात्यः ।

श्रीविष्णुचित्तसूरेरस्य स एव महान् सूरित्वप्रापक इत्यपि वक्तुं शक्यम् । सूरेरस्य वैभवे तदनुसन्धेयम् । तिरुप्पलाण्डुदिव्यप्रबन्धे एकादश्यां गाथायामपि सोऽयं महात्मा अभिष्टुब्ध इति स्मर्तव्यम् । तत्रैव अत्रापि अभिमानतुङ्ग इति विशेषणदर्शनात् महात्मा सोऽयमभिमानतुङ्गबिरुदाश्रित इवेत्युच्यते । श्रीवैष्णवाभिमाने समुत्तुङ्ग इति यावत् ॥ ] ... .. ८

९. \* कोम्बिनापोळिल्वायूकुयिलिनम् \*

विविधविटपिविटपाभिराममहोद्याननिरतपरभृतनिकरोद्गीयमानगोविन्दशुणगणे हिरण्मयप्राकार-परिवृते सुसमृद्धकेंदास्परिवेष्टिते च श्रीगोष्ठीपुरे विराजमानं भगवन्तं भक्तजनविश्वसनीयं नरहरिं स्तुवतो भागवतान् यद्यहं वीक्षेय, 'एते खलु महान्तो भगवत्पर्यायभूता इति संकीर्त्यं कृतकृत्यो भवेयम् ॥ ९

१०. \* काशिन्वायूकरम्बिर्किळुम् \*

आत्यन्तिकदुर्भिक्षकालेऽपि विप्रलम्भमन्तरेण प्रत्युपकारनैरपेक्षेण अतिथिसत्कारमाकलय्य दिगन्त-विश्रान्तकीर्तिमार्जयद्भिरुदारैर्महात्मभिरध्युषिते श्रीगोष्ठीपुरे विराजमानं भगवन्तमुद्दिश्य 'भो केशव ! पुरुषोत्तम ! तेजस्विन् वामन भगवन् ' इत्याक्रोशतां भक्तानां वयं विक्रयार्हा दासा भवेम ॥ ... १०

११. \* शीदनीर्पुडैशूळूशेळुङ्गळनि \*

शिशिरसलिलधारासंवीतकेदारमालापरिवृतदिव्यगोष्ठीनगराधिनाथस्य आदिदेवस्य भगवतो दास भूतान् प्रशंसता, तद्दास्यविमुखान् विनिन्दता च श्रीधन्विनव्यनगराधिनाथेन निरवद्येन श्रीभट्टनाथा-परनामधेयश्रीविष्णुचित्तमुनीन्द्रेण कीर्तितमिदं दशकमधीयानास्सन्तो हृषीकेशकिङ्करा भवितार इति फल-कीर्तनेन समापितमिदं दशकम् ॥ ... .. ११

इति श्रीभट्टनाथसूक्ते चतुर्थशतके चतुर्थं दशकमवसितम् ॥

श्रीभट्टनाथमुनीन्द्रदिव्यचरणाखेव शरणम् ॥

श्रीमच्छठारियतिराजवरवरमुनीन्द्रदिव्यचरणा एव शरणम् ॥

श्रीभट्टनाथसूक्ते चतुर्थशतके

४-५ पञ्चमं दशकम्-आशैवायूच्चेन्न.

अवतारिकाः—दशकेऽस्मिन् सुमुख्यां प्रशंसनम् तदितरेषां मोक्षरुचिविरहितानां भगवद्विमुखानां मुपालम्भश्च प्रचलतः । ये खलु पामरा यावज्जीवं पुत्रकलत्रादिष्वेव ममकारम् अतिमात्रं वहन्तस्सन्तो-दुर्वासनामूलतृष्णास्सन्ततं संवर्धयन्तो म्रियन्ते कदाचन, यथ ते ननाविधा यातनाः प्राप्य भृशमव-शीदन्ति-इत्यभगवतनिन्दनम् ; ये तु हृदयाभिधाने दिव्यदेशे माधवाभिधानं दैवतं प्रतिष्ठाप्य प्रेमाभि-धानपुष्पार्चनाभिस्तत्प्रीणननिरता भवन्ति ते तावदब्रामुत्र च शाश्वतसुखशालिनो भवन्तीति भागवतानां प्रशंसनं च कलयति भगवान् भट्टनाथसूरिवरः ॥

तथा चैतद्दशकसारसंग्राहकं पञ्चमिदमिहानुसन्धेयम्—

श्लो ॥ माता मे मे कलत्रं मम सुत इति दुर्वासनामूलतृष्णाः  
 नित्यं संवर्धयन्तो मृतिमियुरिह ये ते विषीदन्ति हन्त ।  
 हृद्देशे स्थापयित्वा मुरिपुमनघप्रेमपुष्पार्चनाभिः  
 ये तं संमोदयन्ते नियतसुखजुषस्ते स्युरित्याह मूरिः ॥

### १. \* आशैवायूच्चेन्नशिन्दैयराहि \*

आशावशंवदचेतसो भूत्वा मम जननी मम जनको मम तनया मम क्षेत्रं मम भोग्यं कलत्रमित्येवं-  
 विधेरेवानुसन्धानैः व्यामुग्धास्स्थिता अपि चरमकाले बान्धवाभासनामोक्तीर्विहाय केशव पुरुषोत्तम  
 दिव्यवराह भगवन्नच्युतेति ये संकीर्तयन्ति तेषां प्रभावस्सत्यं वाचामभूमिरस्मादृशाम् ॥ ... १

### २. \* शीयिनाल्शेग्निदेरियपुण्मेल् \*

\* मांसासृग्पृथविष्मृवस्नायुमजास्थिसंकुलशरीरजटुःखानि विविधान्यनुभूय मूर्च्छितास्सन्तो ये  
 कदाचन मुमूर्षा वहन्ति, ते तस्यामपि वा दशायां ( चरमकाले ) नमोनायायणायेति वाचा संकीर्त्य शिर-  
 स्यश्रलिमाधाय यदि म्रियेरन्, ते सत्यमपुनरावृत्तिलक्षणं मोक्षमवाप्य नित्यानन्दनिरताः स्युः ॥ ... २

### ३. \* शोर्विनाळ्पोरुळ्वैत्तदुण्डाहिल् \*

विस्मृत्या यत्रकुत्रापि वित्तनिक्षेपः कृतस्याद्यदि कथ्यतां कथ्यतामिति परित उपविश्य बहुधा  
 निर्बन्धकृतेऽपि वाचमुदाहृत्य किमपि वक्तुमशक्तेरास्पदभूतस्यान्त्यकालस्य प्राप्तेः पुरस्तादैव हृदयाभिधानं  
 दिव्यालयं परिष्कृत्य तत्र माधवाभिधानं देवतं प्रतिष्ठाप्य भक्तिसमाह्वयमनुपमं पुष्पमर्पयितुं शक्तानां सतां  
 यमकिङ्करयातनानिर्वर्तनं सुशकम् ॥ ... ३

### ४. \* मेलेळुन्ददोर्वायुक्किळन्दु \*

उच्छ्वासाधिक्येन कण्ठेऽवरुद्धे पाणिपादपीडामु च अतिरिच्यमानासु दीर्घनिद्रापर्यायमरणे समुत्पन्ने  
 परस्तात्र किमपि सुकृतं सुसम्पादं स्यात् । ततः प्रागेव सकलवेदमूलभूतं प्रणवं त्रिमात्रकमुच्चार्य सागर-  
 सवर्णमच्युतं यदि भजध्वे तर्हि ध्रुवा दिव्यधामप्राप्तिः ॥ ... ४

### ५. \* मडिवळिवन्दु नीर्पुलनशोरं \*

यमकिङ्करदर्शनजनित भीत्या मृत्रावसिक्तनितम्बानां, वदनाद्बहिर्विनिस्तृतयवाग्रसानाम्, अवरुद्ध-  
 कण्ठानां च युष्माकं दीर्घनिद्रात्यमरणोपस्थितः प्रागेव हृषीकेशचिन्तानिष्ठा यदि सिध्यति तर्हि न वो  
 भविष्यति नरकमार्गेषु भषककर्तृकमरुमूलखादनम्, नापि शूलाद्यायुधविशेषैः प्रहरणं न चापि पथि वस्त्रा-  
 पहरणम् । ... ५

### ६. \* अङ्गम्विट्टवैयैन्दुमहत्ति \*

पञ्चस्वपि प्राणेषु बहिर्निर्गतेषु नासाग्रे श्वासशोधनकर्मण्यपि निवृत्ते मरणनिश्चयेन बन्धुजनानां  
 हस्तन्यस्तमस्तकतादशा भवेन्नरु । ततः परं न किमपि सुकृतमार्जयितुं शक्यं स्यात् । ततः प्रागेव सागर-  
 शायिनं भगवन्तं मधुसूदनं निजहृदयेऽवस्थाप्य मुकुरं ध्यानं कुर्वतां सतां नित्यानन्दभागिता सुखभा ॥ ६



७. \* तेनवन्तमर्शेप्पमिलादारू \*

अतिकुटिलहृदो निर्घृणा यमकिङ्करा वृषभावमर्दनकर्तार इव समुपेत्य युष्मान् कर्कशपाशवद्भान्  
विरचय्य सन्ताडयन्त उच्चावचानि हिसनान्याकलयेयुः । ततः प्रागेव भगवतः स्वरूपरूपगुणानामानि  
संकीर्त्य अज्ञानध्वान्तवैदेशिकेन मनसा च विचिन्त्य सर्वस्वामी मधुसूदन इति कथयत । तथासति दिव्ये  
धाम्नि नित्यसूरिभ्योऽप्यभ्याधिका भविष्यथ ॥ ... .. ७

८. \* कूडिकूडियुत्तार्हत्तिरुन्दु \*

बान्धवास्तंघशो निषय ( मृतानां ) दुश्चरितगणान् विहाय मृचरितपरमाणुं पर्वतीकृत्य प्रशंसन्त-  
स्सन्तः प्रलापविलापान् विशेषतः कृत्वा अथच आसन्दीमधिरोप्य नृतनेन वाससा समाच्छाद्य पितृवन-  
निवासिभ्यो जम्बुकादिभ्यो मृगेभ्यः प्राभूतोपहरणरूपं नेप्यन्ति हि प्रेतान् । ततः प्रागेव, कौस्तुभाद्भा-  
सिबक्षसं गोविन्दमेव भगवन्तं यदि हृदि मुष्टु मंचिन्तयथ तर्हि अवश्यानुभाव्यनरकमार्गतोऽपसृत्य दिव्यं  
धाम निषेव्य समुज्जीविष्यथ ॥ ... .. ८

९. \* वायोरुपक्कमवाङ्गिवलिप्प \*

“प्राणे दत्तप्रयाणे मुषितदिशि दृशि त्यक्तसारं शरीरं मत्स्यां व्यामोहवत्याम्” इत्युक्तप्रक्रियया वक्त्रे  
विह्वले नयने च बाष्पाकुले कलुषिते जननीजनककलत्रेषु च परित उपविश्य प्रलपत्सु भस्मसाद्भवितव्यता  
हि भवित्री । ततः प्रागेव पुण्डरीकाक्षं भगवन्तं परमबन्धुं परिगृह्य तदेकदैवतास्सन्ति ये ते सत्यं याम्य-  
यातनादवीयांसो भवितारः ॥ ... .. ९

१०. \* शेत्तुप्पोवदोपोदुनिनेन्दु \*

मरणकाले यमभटैः क्रियमाणानि विविधानि हिसनानि पुरस्तादेव विचिन्त्य देवाधिदेवे भगवति  
भक्तास्सन्तो ये म्रियन्ते तैः प्राप्य परमं फलमधिकृत्य विलक्षणभुजबलशालिना श्रीधन्विनव्यनगराधिना  
थेन लक्ष्मीनाथैकसक्तचित्तेन श्रीविष्णुचित्तेन सूरिणा कीर्तितमिदं दशकं कीर्तयन्तो महान्तः श्रीमन्नाराय-  
णैकान्तिकभक्तिभूमभूषितचित्ता भवितार इति फलकीर्तनेन समापितमिदं दशकम् ॥ ...

[ टिप्पणी;—विलक्षणभुजबलशालित्वविशेषणं यदस्यत्र श्रीविष्णुचिन्तसूरैः तदिदं न शौयवीर्या-  
द्यभिमाननिबन्धनम् । \* यद्वा न मे भुजबलं तव पादपद्मलाभे \* इत्यस्यां श्रीगुणरत्नकोशदिव्यसूक्ताविव  
तात्पर्यमुन्नेयमिहापि । ] ... .. १०

इति श्रीभट्टनाथसूक्तं चतुर्थशतके पञ्चमं दशकमवसितम् ॥

श्रीभट्टनाथसूरिदिव्यचरणान्वेव शरणम् ॥

श्रीमते रामानुजाय नमः । श्रीमद्वरवर मुनये नमः ।

श्रीभट्टनाथसूक्ते चतुर्थशतके

## ४-६ षष्ठं सूक्तम्-काशुमकरैर्युदै

अवतारिका;—जगति जातानां शिशूनां नामकरणसंस्कारं कुर्वन्तःपितरो धनपालनरपालनरवाहन-  
चन्द्रेन्द्रादिनामानि कुर्वन्तीति प्रसिद्धमिदं ननु । तादृशेभ्योऽसमञ्जसकारिभ्यो मधुरतर उपदेशो दीयतेऽनेन  
दशकेन दिव्यसूरिणा । भोभो जनाः यूयं स्वापत्यानि क्षुद्रनामधारीणि कलयथ खलु तदिदं न स्वयंप्रयो-  
जनतया, नाप्यामुष्मिकफलविशेषलिप्सया । अपि तु कतिपयकाकणिकानाम् अशनाच्छादनादीनां च  
लाभमेवाभिलष्य । हा हन्त ! ईदृशाभिलाषविवशानां युष्माकम् अखिवेको हि भृशं शोचनीयः । एवं  
क्षुद्रफलकामनया क्षुद्राणि नामानि कुर्वन्तो यूयं यदि भगवतोऽच्युतस्य केशवस्य श्रीधरस्य पुणरीकाक्षस्य  
माधवस्य गोविन्दस्य दामोदरस्य नीलमेघनिभस्य नारायणस्य श्रीपतेर्नामानि दिव्यानि स्वस्वापत्येषु  
समाद्रियध्वे तर्हि नूनमत्रामुत्र च श्रेयो भूयो भवेद्भः । भगवन्नामधृत्या अत्र दारिद्र्यमेव फलति न पुनरभ्य-  
दित्यपि कामं भवतु; भिक्षाचर्याऽपि कुक्षिपूरणं कामं युक्तं वः । सर्वथाऽपि स्वरूपविरुद्धं नामकरणं  
तु हेयं विगेयमेव । नरकनाशकभगवन्नामकरणमेव नरकबाधानिवारणक्षमं पित्रोः—इति स्वादिष्टमुप-  
दिशति दशकेऽस्मिन् सूरिवरः !

तथा चैतदशकसारसंग्राहकमिदं पद्यमिहानुसन्धेयम्;—

क्षो ॥ ते ते स्वात्मीयपुत्रान् धनवसनमुखक्षुद्रवस्त्वर्थाप्सयैव  
क्षोदिष्यैर्नामधेयैर्विदधति सहितान् तत्तु हेयं विगेयम् ।  
भिक्षाचर्याऽपि वा स्यात् मधुमथनहरेर्दिव्यनामैव धार्थं  
सर्वैर्मर्त्यैरितीदं सुललितवचनं प्राह षष्ठे मुनीन्द्रः ॥

### १. \* काशुमकरैर्युदैकूरैकुम् \*

क्षुद्रमर्त्यसकाशे काकणिकां वा वसनं वा धान्यं वाऽपि लब्धुमिच्छया क्षुद्राणां नराणां हेयानि  
नामानि स्वापत्येषु चिकीर्षन्तो भो अन्धजनाः ! केशवस्य भगवतो दिव्यं नाम कृत्वा संप्रहृष्टा वर्तध्वम् ।  
सर्वलोकाधीशनारायणनामधारिणस्तस्यापत्यस्य जननी नैव निरयमवाप्नुयात् ॥ ... १.

### २. \* अङ्गोरुकरैर्यैकुडुप्पदनाशै \*

अधन्यमर्त्यसकाशे क्षुद्रं किमपि परिधानं प्रतिगृह्य धारयितुमिच्छया नश्वरमनुजनामानि  
स्वापत्येषु चिकीर्षन्तो भो विवेकान्धाः ! पुण्डरीकाक्षस्य भगवतः श्रीधरस्य नाम यदि कुहध्वे नारायण-  
नामधारिणस्तस्यापत्यस्य प्रसूनैव नरकमवाप्नुयात् भो ललनाः ! युष्मानुद्दिश्य कथयाम्येतत् ॥ ... २.

### ३. \* उच्चियिलेण्णैयुमृगुट्टियुम् \*

अथि भोऽस्तन्तानसमृद्धा जनाः ! अभ्यञ्जनयोग्यं किञ्चित्तेलं चूडाभूषणकरभूषणादिकं च प्रेषन्तः  
खलु यूयं नश्वरमर्त्यनामानि स्वापत्येषु कृतवन्तः । आः किमिदं मौढ्यम् ! भगवतो नाम कृत्वा  
भिक्षाचर्याऽपि हि जीवनं वरम् । तदेव दिव्यं नाम कुरुत । अपत्यस्य माता पिताऽपि नरकं न विन्देत् ॥ ३.

४. \* मानिडशादियित्तोन्नितोरू \*

मानुषजातौ समुत्पन्नस्य मानुषजन्तोः मानुषजातीय भुद्रनामकरणे अमुत्र सद्रुतिप्राप्त्यवकाशो नैव । नित्यविभूतिनाथ माधवगोविन्दनामकरणे सति मदीयनारायणनामधारिणस्तस्यापत्यस्य माता नैव दुर्गतिं प्रविशेत् ॥ ... ४

५. \* मलमुडैयूतैयित्तोन्नितोरू \*

अशुचिशरीरतस्सजातस्य अशुचिशरीरभृतोऽपत्यस्य अशुचिशरीरकभुद्रमर्त्यनामकरणे सति आमुष्मिकश्रेयःप्राप्त्यवकाशो नैव हन्त । भगवन्नाम कृत्वा भोः कुलीन गोविन्दगोविन्देत्याह्वाने क्रियामाणे सुकृत-शालिनी तस्यापत्यस्य माता नैव नरकं व्रजेत् ॥ ... ५

६. नाडुनहरुमारियमानिडप्पेरिट्टु

अज्ञप्राज्ञविभागमन्तरेण सर्वेऽपि जना यथा जानन्ति तथा स्वापत्येषु भुद्रमनुष्यनाम कृत्वा तैः भुद्रमनुष्यैस्सह नरकेषु मा नाम निपतत भोः । भगवतो नाम कृत्वा शकटासुरमर्दनपटुचरण स्वामिन् दामोदरेति सादरमाह्वयत स्वस्वपुत्रान् । तथासति तज्जननी नैव विशेषरक्कम् ॥ ... ६

७. \* मणिलिपरन्दुमण्णाडुम्मानिड \*

पृथिव्यां जनित्वा अन्ततो मृद्भावेन भेजुषां मर्त्यानां नामानि स्वापत्येषु कृत्वा आमुष्मिकश्रेयस्स-म्पादने विचारगन्धविरहितास्सन्तो भो विवकदरिद्रा जनाः ! दृष्टिभोग्यकालमेघसुभगस्य भगवत एव नाम कुरुध्वम् । तर्हि नारायणनामधारिणस्तस्यापत्यस्य माता नासादयेन्नरकम् ॥ ... ७

८. \* नम्बिपिम्बियेन्ननाडुमानिड \*

द्रव्यादय इति गव्यादय इति च प्राकृतमनुष्याणां नामानि स्वापत्येषु यदि कुरुध्वे सा आदयता चतुर्षु दिनेषु विपर्यस्येत् । पृथुकमललोचनस्य भगवतो नाम कृत्वा तेन नाम्ना यद्याह्वयत स्वापत्यानि, भोः पूर्णाः ! नारायणनामधारिणोऽपत्यस्य जननी नैव नरकगामिनी स्यात् ॥ ... ८

९. \* ऊतैक्कुळियिलमुदम्पायवदुपोलु \*

अशुचिगते अमृतप्रदावणवत् युष्मदीयानामशुचीनामपत्यानाम् अस्मदीयजीमूतसवर्णभगवन्नाम कृत्वा सानन्दनर्तनानि ससंभ्रमं कलयध्वम् । भगवन्नामकीर्तनमेव ननु जिह्वाया योग्यम् । अथ च नारायण नामधारिणस्तस्य माता नैव नरकं विन्देत् ॥ ... ९

१०. \* शीरणिमालतिरुनाममे \*

शुभगुणसम्पन्नश्रीमन्नारायणदिव्यनामैव स्वस्वापत्येषु कर्तव्यमिति समुपदिशता जितेन्द्रियेण यश-स्विना विष्णुचिन्तमुनिवरेण सुविशदमभिहितमभिरामद्राविडभाषात्मकं भक्तानां दिव्याभरणनिविशेषं चेदं दशकं कीर्तयन्तस्सन्तो वैकुण्ठधाम्नि विलसेयुरजस्वमिति फलकीर्तनेन समापितमिदं दशकम् ॥ १०

इति श्रीभट्टनाथसूक्ते चतुर्थशतकं षष्ठं दशकमवसितम् ॥

श्रीभट्टनाथसूरिदिव्यचरणावेव शरणम् ॥

श्रीमते रामानुजाय नमः । श्रीमद्भरवरमुनये नमः ॥

श्रीभट्टनाथसूक्ते चतुर्थशतके सप्तमं दशकम्

३-७. तङ्गैयैमृक्कृमृतमैयनैत्तलैयुम् ।

श्रीदेवप्रयागदिव्यदेशस्तुतिः ॥

( अवतारिका ) श्रीवदरिकाश्रममार्गे विराजमानं देवप्रयागक्षेत्रमेव कण्डमेन्नुमकडिनगरमिति द्वाविड्या व्यपदिश्यत इत्याहुरार्यवृद्धाः । श्रीखण्डक्षेत्रमिति वा श्रीगण्डक्षेत्रमिति वा संस्कृतनाम भवितुमर्हति । ( क्षेत्रस्यास्य एतादृशनामसंभवे निदानं महतां मुखादेव निशमनीयम् । ) क्षेत्रेऽस्मिन् पुरुषोत्तमनामा भगवान् भागीरथीतीरे दिव्यदर्शनप्रदानेन भक्तान् प्रहर्षयति । ( अलकनन्दाभागीरथ्योरिद्वसंगमो भवतीति स्मरन्तु भक्ताः । ) तदेतद्विव्यक्षेत्रमनेन दशकेन स्तूयते । यत्रकुत्रापि पल्लवे कूपे वा स्नानमाचरन्तोऽपि जना यदि गङ्गागङ्गति कीर्तयेयुः तावन्मात्रेणापि तदीयाशेषपापप्रणाशो भवतीति कथ्यमानमिह नातिशयोक्तिः । तादृशप्रभावशालिन्या गङ्गासरितस्तीरे नित्यसन्निधिमाकलयन्तं विधिशिवादिदिविषन्निषेवितं दैत्यरक्षोगणनिर्मूलनविचक्षणम् अप्रमेयगुणगणं पुरुषोत्तमं दाशरथिं भगवन्तं संसेव्य सुष्ठु संप्रीतस्वान्तो बोधवीति विष्णुचिन्तसृष्टिवरः ।

तथाचैतद्विशकसारांशसंग्राहकं पद्यमेतदिहानुसन्धेयम्—

श्लो ॥ गङ्गागङ्गति वाचा दुरितमखिलमप्याशु हन्त्याः प्रतीरे  
भागीरथ्या निवासं विदधतममरैश्शम्भुमुख्यैर्नतांघ्रिम् ।  
श्रीखण्डाभिरुपपुर्या अधिपमधिगुणं दैत्यरक्षोगणघ्नं  
संसेव्य प्रीतचित्तो दशकमचकथत्सप्तमं विष्णुचित्तः ॥

१. तङ्गैयैमृक्कृमृतमैयनैत्तलैयुम्.

अनुजायाः शूर्पणखाया नासिकाम् अग्रजस्य दशकन्धरस्य शिरांसि च विलोपितवता, अथ साकेतपुरीमधिगत्य “रामो रामो राम इति प्रजानामभवनकथाः । रामभूते जगद्भूद्रामे राज्यं प्रशासति” इत्युक्तप्रकारेण सर्वत्र स्वस्यैव प्रख्यातिमभिवर्धयन् \* दशवर्षसहस्राणि दश वर्षशतानि च स्थित्वा राज्यपरिपालनं कृतवता च दाशरथिना नः पुरुषोत्तमेनाधिष्ठितं स्थलं श्रीखण्डाख्यं महानगरम् । ( तत्कुत्र विराजत इति चेत् ; ) गङ्गागङ्गेयुञ्चारणमात्रेण कठोरपातकान्यप्यपाकर्तुमर्हन्त्या गङ्गायाः कूले सकलभक्तवृन्दप्रणामयोग्यं विराजते ॥ ( सौमित्रिणा कृतस्य शूर्पणखाद्भङ्गस्य श्रीरामकृतत्ववर्णनमिह न दुष्यति । लक्ष्मणस्तु नासिकाच्छेदनविषये प्रयोज्यकर्ता, रामस्तु प्रयोजककर्ता । अतश्चाभेदोपचारस्संभवति । किञ्च, बाहुना खलु नासिकाच्छेदः कर्तव्यो भवति । लक्ष्मणस्तु \*गमस्य दक्षिणो बाहुरिति प्रथितः । तत् अवयवकृतस्य अवयविकृतत्वकथनं नह्यनुपपन्नम् । )

...

...

...

( १ )

## २. गलम्पोदियुडम्बिन.

जलमयशिशिरशरीरो हिमांशुः अग्निमयकिरणस्तिमांशुश्च यथा चकितौ स्यातां तथानाम तथो-  
रपि मण्डले अतिक्रम्य अभिवृद्धदिव्यमङ्गलविग्रहस्य भक्तपक्षपातिनः पुरुषोत्तमस्य भगवतो हृदयंगमं  
स्थलं श्रीखण्डाख्यं महानगरम् । तत् कुत्र विराजत इति चेत्; भगवच्छ्रीपादतीर्थधारणरूपमहिमशालिकप-  
दिकपदस्थितानि कुरवककुसुमानि श्रीमन्नारायणपादपञ्चालङ्कारभूततुलसीस्वजा सह संयोज्य प्रवहता  
पाथसा करम्बिताया गङ्गायाः कूले विराजते ॥ ( श्रीमन्नारायणपादारविन्दतः प्रादुर्भूय शिवशिरःपथेन प्रव-  
हन्त्या भागीरथ्याः कूले-इत्युक्तं भवति ॥ ) ... ( २ )

## ३. अदिर्मुहमुडैयवलम्बुरि.

गभीरनिनदमुखरं श्रीपाञ्चजन्यमाध्माय सुतीक्ष्णं सुदर्शनं हेतिराजं प्रयुज्य च विमुखदैत्यशिरोनिःकृ-  
न्तनं कृतवता नः पुरुषोत्तमेनाधिष्ठितं स्थलं श्रीखण्डाख्यं महानगरम् । ( तत् कुत्र विराजत इतिचेत्; )  
चतुर्मुखस्य करतले चतुर्भुजस्य पादतले शङ्करस्य जटाजूटं च लब्धास्पदाया दीप्रत्नप्रकरोदञ्चत्प्रवाहा-  
याश्च भागीरथ्याः कूले विराजते ॥ ( श्रीमन्नारायणपादारविन्दाच्चतुर्मुखेन वेधसा स्वकमण्डलुतीर्थतोऽभिम-  
र्शनेन प्रादुर्भावितां गङ्गां शङ्करो निजकपदर्भरेण धारयित्वा गङ्गाधर इतिसमाख्यां लेभे इति इतिहासोऽत्रा-  
नुसंधेयः ॥ ) ... ( ३ )

## ४. इमैयवरिमुमान्दिरुन्दरशाळ.

शचीपतिप्रमुखा दिविषदो यथासावलेपं साम्राज्यमधिबहेयुस्तथा नाम वैरिभूतदैत्यरक्षोगणं यमसदने  
प्रापयितुं प्रभविष्णुना नन्दकनामखड्गविशेषप्रयोगविचक्षणं च भगवता नः पुरुषोत्तमेन स्वीकृतं नगरं  
श्रीखण्डाख्यं महानगरम् । ( तत् कुत्र विराजत इतिचेत्; ) हिमाचलतः प्रभृति सेतुपर्यन्तं स्थिताभिस्स-  
कलाभिरपि जनताभिः सकुतुहलमवगाह्यमानायाः क्षमागुणशालिन्याः परममहितायाश्च गङ्गायाः प्रतीरे  
विराजते ॥ ... ( ४ )

## ५. उल्लुवदोर्पडैयुमुलकैयुम् विलुम्.

हलमुसलशार्ङ्गतेजिष्ठसुदर्शनपाञ्चजन्यपरशुनन्दकाद्यायुधवरपरिकर्मितबाहुना भगवता पुरुषोत्तमेना-  
धिष्ठितं स्थलं श्रीखण्डाख्यं महानगरम् । ( तत् कुत्र विराजत इतिचेत्; ) जन्मान्तरसहस्रसमार्जितपापरा-  
शिमशेषमपि क्षणमात्रे निरस्य विशोधयितुं प्रभवन्त्या भागीरथ्यास्तटे ॥ ... ( ५ )

## ६. तलैप्पेयदुकुमुरि.

जलगर्भनिर्भरपर्जन्यराशिषु व्रजमुपसृप्य कठोरगर्जनपुरस्सरं घनवृष्टिं विसृजत्सुसत्सु गोवर्धनाद्रि  
रूपमहातपत्रेण वर्षप्रतिरोधं कृतवता मधुरापुराधिनाथेन भगवता पुरुषोत्तमेन सानन्दमधिष्ठितं स्थलं  
श्रीखण्डाख्यम् महानगरम्—महत्तरतपश्चर्यानिष्ठातानां मुनिवराणां भूयसाम् अवभृथस्नानपात्रभूताया अथ  
च तद्यागभूमिस्थनानावस्तुसंकीर्णप्रवाहशालिन्याश्च भागीरथ्या रोधसि विराजते ॥ ... ( ६ )

## ७. विर्पिडित्तिरुत्तु वेळत्तैमुरुक्कि.

कंसस्यायुधागारे पूजायां स्थितं चापं भञ्जयित्वा कुवलयापीडाख्यं वेतशङ्खं च मर्दयित्वा तद्दस्ति-  
पालकस्य शिरश्च नाशयित्वा मल्लांश्च युद्धेन मारयित्वा तुङ्गमञ्चस्थितं कंसं च उत्प्लुत्य पादघातेन प्रणाशि-  
तवतः पुरुषोत्तमस्य सानन्दनिवासस्थलं श्रीखण्डाख्यं महानगरम्—अद्भुतैरावतवारणदानजलम् अप्सर-

सामलङ्कारभूतं दिव्यचन्दनपङ्कं कल्पकप्रसूनपुत्रं च युगपदावहन्त्या गङ्गायास्तटे विराजते ॥ ( एतेन, अस्मिन्नेव लोके स्थलविशेषेषु प्रादुर्भूय प्रवहन्तीषु नदीष्वन्यतमा भवति नैषा; अपितु देवलोकादेव प्रवहतीति प्रकटितं भवति । ) ... (७)

#### ८. तिरैपोरुकडल्लुल्लु.

उद्यदुत्तुङ्गतरङ्गसंकुलसागरपरिवेष्टितायाः शाश्वतप्राकारपरिवृतायाश्च द्वारकाया अधिनाथस्य, पाण्डवपक्षपातभूम्ना धार्तराष्ट्रान् विनाश्य राज्यसंपदं पाण्डवेभ्यः प्रदत्तवतश्च हरेः पुरुषोत्तमस्य स्थलं श्रीखण्डाख्यमहानगरम्—याज्ञिकबृहन्नरयूपस्तम्भसंदोहान् निरन्तरं स्वप्रवाहतो वहन्त्या उभयकूलकूल-कषणीरपूरभरिताया याज्ञिकधूमसौरभसंभृतायाश्च भागीरथ्या रोधसि विराजते ॥ ... (८)

#### ९. वडतिशेमदुरैशालकिरामम्.

उत्तरमथुरापुरीं सालग्रामं श्रीवैकुण्ठं द्वारवर्तमयोध्याम् अतिविपुलं बदरिकाश्रमं चाधिवसता नः पुरुषोत्तमेनाधिष्ठितं श्रीखण्डाख्यं महानगरम्—मन्दरादिकुलगिरीणां शैथिल्यं धरण्याश्च वैकुण्ठं बनस्प-तीनां च भङ्गुरत्वं सिन्धोरपि कालुष्यं समुत्पादयता महीयसा रंहसा प्रवहन्त्या भागीरथ्याः कूले विराजते ॥ ... (९)

#### १०. मृत्रेलुत्तदनैमृत्रेलुत्तदनाल्लु.

अक्षरत्रयात्मकं प्रणवं निरुक्तसमाख्यनिर्वचनप्रक्रियया अर्थव्यवाचिपदत्रयात्मकवर्णत्रयात्मना विभज्य तदक्षरत्रितयं ( प्रणवम् ) शरणतया प्रतिपद्यमानेषु महात्मसु दिव्यमनुग्रहमनवग्रहमादधता, प्रणवनमःपदनारायणायपदरूपाष्टाक्षरमहामन्त्रे निर्दिष्टस्वतंत्रेषु त्रिष्वपि पदेषु चेतनानामनन्याहेशेषत्वमन-न्यशरणत्वमनन्यभोग्यत्वं चेत्याकारत्रयमवबोध्य तत्प्रतिसंवन्धिभूतशेषित्वशरण्यत्वप्राप्यत्वात्मकमाकारत्रयं स्वयं विभ्रता पुरुषोत्तमेनाधिष्ठितं श्रीखण्डाख्यं क्षेत्रम्—सुरभिमहोद्यानपरिवृतभागीरथीरोधसि विराजते ॥ ( श्रीमदष्टाक्षरमहामन्त्रस्था अर्थविशेषा गाथायामस्यामनुसंधीयन्ते; तेच उपदेशमुखतो लभ्याः ॥ ) (१०)

#### ११. पोङ्गोलिकङ्कैरैमलिकण्डतु.

विसृत्वरवीन्विद्योषमुखरभागीरथीतटे श्रीखण्डक्षेत्रमधितिष्ठतः पुरुषोत्तमस्य भगवतः पादाब्जभक्तिभूम्ना व लिकोलाहलक्रीडावैदेशिकेन श्रीधन्विनव्यपराधिनाथेन श्रीविष्णुचित्तमुनीन्द्रेण सकुतूहलं प्रणीता इमा द्राविडदिव्यगाथा ये विभ्रति जिह्वातले ते गङ्गामवगाह्य श्रीधरपादाब्जसविधे नित्यवासभाग्यभाजां सतां सधर्माणो भवितारः ( इति फलश्रुत्या समापितमिदं दशकम् । ) ... (११)

इति श्रीभट्टनाथसूक्ते चतुर्थशतके सप्तमं दशकमवसितम् ॥

श्रीविष्णुचित्तदिव्यसूरिदिव्यचरणावेव शरणम् ।

श्रीमते रामानुजाय नमः ॥ श्रीमद्वरमुनयेनमः ।

श्रीभट्टनाथमूक्ते चतुर्थशतके

## ४-८. अष्टमं सूक्तम्-मादवत्तोन ॥

अवतारिकाः—अथ त्रिषु दशकेषु श्रीरङ्गक्षेत्रमभिष्टूयते । तत्रेदमादिमं दशकम् । सान्दीपिनिपुत्रानयनवैदिकपुत्रानयनाद्यतिमानुषचेष्टितानुसन्धानेन भगवान् श्रीरङ्गनाथोऽनुभूयते दशकेऽस्मिन् । तेषुतेषु दिव्यदेशेषु विराजमानाद्भगवतोऽपि भगवदावसथभृतदिव्यदेशस्यैव परमोद्देश्यत्वात् दिव्यदेशमुख्यविशेष्यकत्वेनैव कीर्तनं संपद्यत इति ध्येयम् ॥

तथा चैतद्विशकसारसंग्राहकमिदं पद्यमिहानुसन्धेयम्—

श्लो ॥ सान्दीपन्यात्मजन्मानयनमथ परीक्षितसमुज्जीवनं च  
श्रीवैकुण्ठाच्चतुर्णां द्विजतनुजनुषामाहतिश्चेत्यमूनि ।  
अन्यान्याश्चर्यकृत्यान्यपि च कृतवता माधवेनातिदीव्यत  
श्रीरङ्गाख्यं गरिष्ठं स्थलमिह दशके विष्णुचित्तो विनौति ॥

### १. \* मादवत्तोनपुत्तिरन्पोय् \*

यद्वृत्तिथात्कालात्पूर्वमुत्तरङ्गे पारावारि निपत्य प्रमीतं महातपस्विनस्सान्दीपनेऽस्मृतं गुरुदक्षिणात्वेन यथायथमुपहत्य प्रदत्तवतो भगवतो दिव्यं धाम किमितिचेतः धौतवस्त्रिभिः परमपावनैर्वैदिकैर्विगाह्यमानया, प्रान्तेषु सर्वत्र मधुस्यन्दिपुष्पावलीसमुल्लसितया च कावेर्या सरिता परिवृतं श्रीरङ्गक्षेत्रम् ॥ १

### २. \* पिरप्पहत्तेमाण्डोळिन्द \*

प्रसूतिकासन्नयेष प्रनष्टान् चतुरोऽपि शिशून् [ कस्मिंश्चन ब्राह्मणे दयया ] अल्पीयसि काले दिवस्समाहत्य जनन्या संयोजितवतः प्रगल्भस्य भगवतो दिव्यं धाम किमिति चेतः—वैदिकाग्निहोत्रनिरतैः अतिथिसत्कारनिष्ठासंपन्नैरभ्यर्हितैर्वैदिकोत्तमैरधुषितं श्रीरङ्गक्षेत्रम् ॥ ... २

### ३. \* मरुमहन्तनूशन्ददियै \*

अश्वत्थामसमाह्वयेन द्रोणपुत्रेण भारतयुद्धे अपाण्डवास्त्रप्रयोगत उत्तरागर्भादुद्धास्य निधनं गमितं पाण्डवसन्ततिभूतं ( परीक्षितान्ना परस्तात्प्रसिद्धं ) शिशुपिण्डं संजीवितवता, भारतयुद्धाख्ये नरमेधयागे पाण्डवानां यथा निधनं न स्यात्तथा नाम गुरुनिर्विशेषमभिरक्षितवता च भगवताऽधुषितं क्षेत्रं किमितिचेतः—भगवन्मुखशोभाद्योक्तानामरविन्दानाम् तद्दिव्यमङ्गलविग्रहच्छविप्रकाशकानां कुवलयानां च समन्ततो विकासेन परभागशोभाभिरामं श्रीरङ्गदिव्यधाम ॥ ... ३

### ४. \* कून्तोळुत्तेशिदुरैप्प \*

मन्थराप्रोक्तदुर्वचनकलुषितहृदयकैकेयीकथितकटुवचनादरेण जननीराज्यादिकं परित्यज्य वनेन वनं गत्वा कण्टकनिर्विशेषान् यातुधानान् अपाकृतवतो भगवतो दिव्यं धाम किमिति चेतः मधुस्यन्दिपुष्पावलीपरिशोभितं श्रीरङ्गक्षेत्रम् ॥ ... ४.



## ५. \* पेरुवरङ्गळवैपत्ति \*

महत्तरवरबलशालितावलेपेन कलितबहुतरदुश्चेष्टितस्य दशकन्धरस्य शरीरं समरभुवि संहस्य जगदिदं लब्धसत्ताकं कृतवतो भगवतो लक्ष्मीनाथस्य परमादरभाजनं धाम किमिति चेत्;—कुरवका-  
यनोकहकोरककुसुमाभिरामं कोमलकोकिलकृजितसंकुलं शिशिरोद्यानविततिपरिवृतं च श्रीरङ्ग-  
क्षेत्रम् ॥ ... ५.

## ६. \* कीळलहिलशुर्हळै \*

रसातलनिकेतनानुरवर्गान् सर्वथा निर्मूलयितुं हेतिराजं तत्र गमयित्वा तेषां गर्भमपि विनाशित-  
वता विरोधिनिरसनविशारदेन भगवताऽध्युषितं दिव्यं धाम किमिति चेत्;—केतकीकुसुमान्तः प्रवेशजनि-  
तधवलवर्णपरागलेपैः वीणागानसधर्मगोतिभिश्चश्वरीकवृन्दैर्मुखरं श्रीरङ्गम् ॥ ... ६.

## ७. \* कोळुपुटैयशेळुङ्गुदि \*

अवलेपभरितान् रुधिरमांसादिमांसलशरीरान् उच्चावचदुश्चरितनिरतान् दैत्यान् प्रेतभावं प्रापितवतो  
भगवतो दिव्यं धाम किमिति चेत्;—स्फीतस्फीतान् पाटीरभृरुहान् सद्माद्रितटात्समाकृष्य महता घोषेण  
सह प्रवहन्त्या सद्यकन्यया सरिता परिवृतं श्रीरङ्गक्षेत्रम् ॥ ... ७.

## ८. \* वळेयितुक्केळुमाय \*

बलिष्ठदंष्ट्रापरिकर्मितदिव्यवराहरूपं तत्तादृशदिव्यसिंहरूपं च परिगृह्य क्रमेण विपुलविश्वम्भरा-  
समुद्भरणं हिरण्यक्षवक्षःकवाटविदारणं च चक्रुषो भगवतो दिव्यं धाम किमिति चेत्;—नित्यं सायंसन्ध्या-  
समयेषु भगवद्गुणगणगानव्यग्रैः मल्लिकाकुसुमात्मकविलक्षणशेखध्माननिरतैश्च भ्रमरैर्मुखरं प्राकारपरिवे-  
ष्टितं च श्रीरङ्गक्षेत्रम् ॥ ... ८.

## ९. \* कुन्नाडुकोळुमुहिल्पोल् \*

शिखरिशिखरोदश्चट्टलाहकं कुवलयकुसुमम् अर्णवम् नृत्यन्मयूरं च निजतनुच्छायया स्मारयतो  
भगवतोऽच्युतस्य दिव्यं धाम किमिति चेत्;—मलयाचलमहोद्यानान्तः प्रविश्य निस्सरता अथ च चन्दन-  
पङ्कसुरभिकृशाङ्गीकुचतटस्पर्शजनितमामोदं परिगृह्य शृङ्गाटकेषु सञ्चरता च दाक्षिणात्यपवनेन संभृतसौ-  
गन्ध्यं वप्रावलीपरिवेष्टितं च श्रीरङ्गक्षेत्रम् ॥ ... ९.

## १०. \* परुवरङ्गळवैपत्ति \*

सुमहत्तरवरबलाभिमानेन सेनाभिस्सह युद्धोन्मुखमाशराधीशं लङ्केश्वरं रणाङ्गणे भस्मसात्कृतवता  
श्रियः पत्या भगवताऽध्युषितं श्रीरङ्गक्षेत्रमधिकृत्य श्रीविष्णुचिन्मरिणा द्राविडयागिरा कीर्तितमिदं दशक-  
मुपादाय ये भक्ताः प्रशंसन्ति मधुकैटभसंहतारं भगवन्तं तेषां वयं दासभूता भवेम ॥ [ एतद्दशकानुस-  
न्धानफलं भागवतदास्यप्राप्तिरेवेत्युक्तं भवति । ] ... १०

इति श्रीभट्टनाथसूक्ते चतुर्थशतके अष्टमं सूक्तमवसितम् ॥

श्रीभट्टनाथदिव्यसूरिदिव्यचरणवेव शरणम् ॥

श्रीमते रामानुजाय नमः ॥ श्रीमद्वरमुनये नमः ॥

श्रीभटनाथमूक्ते चतुर्थशतके

## ४-९. नवमं दशकम्-मरवडियैत्तम्बिक्कु ॥

( अवतारिका । ) इदमपि दशकं श्रीरङ्गेन्द्रानुभववैयर्थ्येणावतार्यते । पुरा रामावतारकाले भरत-  
विभीषणादिभक्तवर्गे यो वात्सल्यभरः पक्षपातातिशयश्च प्रादृशिः तमद्याप्यर्चावतारेऽप्यत्र संदर्शयन्  
दुष्टवर्गनिर्मूलनमतितरां कुर्वन् गजेन्द्रापन्निवारणविचक्षणहेतिराजधारी संसारव्याधिहारी च स भगवान्  
देवदेवः श्रीरङ्गधाम्नि संसेवनीय इत्यभिधीयते दशकेऽस्मिन् ।

तथा चैतदशकसारांशसंग्राहकं पद्यमिदमिहानुसन्धेयम्—

श्लो ॥ वात्सल्यं भक्तवर्गं निरतिशयमिह ख्यापयन् भक्तारक्षो-  
ऽध्यक्षे स्वं पक्षपातं निरवाधिमपसंदर्शयन्, दुष्टवर्गम् ।  
कुर्वन्निर्मूलमुच्चैः कविरविपदुद्ध्वंसिचक्रस्स देवः  
श्रीरङ्गे सेवनीयो भवगदभिपगित्याह मूक्तेऽत्र सूरिः ॥

### १. \* मरवडियैत्तम्बिक्कुवान्पणयम् \*

अनुजाय भरताय दिव्यपादुकाप्रदानरूपमनुग्रहमाकलय्य दण्डकारण्याध्वना गत्वा दिविषदां  
संजीवनाय युद्धकमस्तिपदभूतायां दक्षिणस्यां दिशि कर्तव्यं कृत्यं [ राक्षसकुलनिर्मूलनात्मकम् ] सुष्ठु  
संविधाय पुनरयोध्यां प्रापुषा जगतीरक्षणादक्षिणेन च भगवताऽध्युषितं स्थलं किमितिचेत्,—भगवतो  
दिव्यमङ्गलविग्रहच्छवि श्रीमहालक्ष्म्या दिव्यविलोचनसुषमां च संदर्शयता वात्याव्यालोलैर्न कुवलयवने-  
नाभिरामं श्रीरङ्गक्षेत्रम् ॥

### २. \* तन्नडियारुतिरत्तहत्तु \*

[ इयं द्वितीयगाथा संप्रदायरसिकैर्महात्मभिर्विशेषत आद्रियत इति श्लोकरूपेण विवर्त्यते सेयं गाथा,  
अथ च विव्रियते ॥ ]

श्लोकः ॥ स्वभक्तविषये रमाऽप्यभिदधाति चेदूषणं मदीयजनता रमे विरचयेन्न तादृक्कृतिम् ।

यदि व्यरचयद्भुवं सुकृतमेव तच्चक्र इत्युशन्निव विभीषणप्रवणदृक् स रंगी गतिः ॥ इति ॥

अत्रेदमवधेयम् । श्रियःपतिर्भगवान् स्वयं परमकारुणिकोऽपि सन् तत्तदपराधानुरूपदण्डधरत्वभूम्ना  
प्रणेतानपि चेतनान् अनिष्कृतभूयिष्ठापराधान् अङ्गीकृत्य रक्षितुं न प्रभवति । तदात्वे कारुण्यरूपिणी नित्य-  
मज्ञातनिग्रहा अनुग्रहमयी संमन्वितजगद्धिता च देवदेवदिव्यमहिषी श्रीमहालक्ष्मीः \* किमेतन्निर्दोषः क  
इह जगतीति त्वमुचितैरुपायैर्विस्मर्य स्वजनयनि माता तदसि नः \* [ श्रीगुणरत्नकोशे ] इत्युक्तरीत्या  
घटककृत्यं कुर्वती कथमपि घटयति सापराधानपि चेतनान् प्रणत्यभिमुखान् भगवता सह । तादृशलक्ष्मी  
पुरुषकारलोलोत्तमिभतगुणविशेषो भगवानपि तांश्चेतनान् सुदृढं स्वीकरोति । अथ च सा लक्ष्मीः 'मन्ना-

येन कृतोऽयमङ्गीकारः किं मदीयनिर्बन्धमूलकः ? उत स्वकीयसुदृढप्रेममूलक एव ?' इति परीक्षणार्थं कांश्चन दोषानाच्छेतेषु चेतनेषु ये पुरा स्वात्मना स्वीकारिताः । 'भगवन् ! भ्रमतः प्रमादतो वा मयाऽमीषां चेतनानां विषये घटककृत्यं कृतमभूत् गुणोदाहरणपूर्वकम् । अथ विमर्शं कृते दुष्टा एवामी न स्वीकारार्हा इति प्रतिभाति । तत् त्यज्यन्तामेते' इति प्रच्यावयितुमिव प्रयतते । तदा भगवान् प्रतिवक्ति— इन्दिर ! त्वद्भक्ताः कदाचन दुष्टा अपि स्युः; मद्भक्तास्तु न कदाऽपि तादृशस्युः' इति । पुनरपि रमा भर्तुरध्यवसायद्रष्टमानं जिज्ञासमाना चेतनदौष्ट्यं सुदृढं ब्रवीति । तदा माधवः प्राह \* यद्यमी कृतदोषास्स्युः कृतसञ्चरिता एवेति । इत्येवंविधो रमामाधवसंवादविशेषः कोऽपि निबद्धोऽस्ति गाथाया अस्याः पूर्वार्धे । एतेन संवादेन भगवतो वात्सल्यातिशयः अप्रकम्प्यभक्तानुग्रहमहिमा च प्रकाशयते । दोषेष्वपि गुणात्बुद्धिरेव वात्सल्यमिति पूर्वाचार्या निरर्णेषु । तमिमं निर्णयं श्रुतप्रकाशिकाचार्याः शरणागतिगद्यव्याख्याने श्रीभाष्यश्रुतप्रकाशिकायां च सुव्यक्तमनुजगृहुः । सत्संप्रदायपरम्परया सदाचार्यसंकाशे सदर्थग्रहणभाष्यबिकला अर्वाचीना भगवलोकाचार्यवरवरमुनीन्द्रादिदिव्यसूक्तिष्विव श्रुतप्रकाशिकाकृद्द्रष्टृपाददिव्यसूक्तिष्वपि विद्वेषं वहन्तस्तद्वर्णनं बद्धपरिकरा भवन्तीति स्थितम् । भगवतो यथापराधदण्डस्य चेतनानां दोषेष्वपि गुणात्बुद्धिर्भवतीति चेत् भगवान् दोषभोग्य इत्युक्तं भवति । एतत् न साधु । अस्मदीयान् दोषान् भगवान् भोग्यतया पश्यतीति जानन् सर्वाऽपि जना बुद्धिपूर्वमेव सततं दुरिताचरणेषु समुत्सुकस्स्यात्; शास्त्रपद्धतिरेव ततस्समुच्छिन्ना स्यात् । पापिनामेव जगति भृशमभिनन्दनीयता स्यात् इत्यादिचोद्याविष्करणेन प्रकृतगाथार्थम् एतदनुसारिणीं श्रुतप्रकाशिकाचार्यकणिति च दूषयन्ति परं । तत्प्रतिक्षेपदृष्टास्सिद्धान्तवादाश्चैवमिह वेदितव्याः— भगवतः कल्याणगुणास्सन्ति भूयांसः । तेषां लक्ष्यभूताश्चेतनाः के ? इति तु न कोऽपि ज्ञातुमीष्टे । \* नामौ पुरुषकारेण न चाप्यन्येन हेतुना । केवलं स्वेच्छयैवाहं प्रेप्ते कश्चित्कदाचन \* इत्युचुषा भगवता कदा को वा चेतनां विषयीक्रियेतेति सत्यं न कोऽपि वेद । यदा कदाचन कस्मिंश्चन व्यक्तिविशेषे तस्य वत्सलस्य हरेः प्रेमपर उद्वलं प्रसर्पति चेत् तदा स भगवान् तस्य पुंसो दोषानपि गुणतया भावयन् अत्यर्थप्रीतिमात्मनः प्रख्यापयतीति हि सिद्धान्तिभिरभिधीयते । एवञ्च सति बुद्धिपूर्वकं साभिनिवेशश्च पापाचरणमापद्यतेत्यापादनं सर्वात्मनाऽप्यप्रसक्तम् । भगवतः प्रेमा मय्येव प्रसरिष्यतीति पूर्वतो विज्ञातं सति हि कस्यचन पापाचरणोत्सुक्यं जायेत । गुणात्स्वरूपकथनमात्रेण आपत्तिर्भवदित्यापादनं हि न स्थाने । तथा सति भगवतः क्षान्तिं नाम गुणमधिकृत्याप्येवमापादनमनिवार्यमेव स्यात् । क्षान्तिशीलस्य भगवतो दण्डधरत्वं नैव भविष्यतीति निश्चयेन स्वच्छन्दं पापाचरणप्रवृत्तयः कथं तु जगति वार्यन्ताम् । अथ भगवतः क्षान्तिरपि नास्तीत्येव परैर्वक्तव्यं स्यात् । यथापराधदण्डत्वमेकमेव भगवतो गुण इति परैरास्थेयं स्यात् । \* वैषम्यनैर्घृण्ये न सापेक्षत्वादिति सूत्रानुग्रहश्च तत्र भविष्यति । वात्सल्यं नाम गुणविशेषं प्रत्येकशोऽनुभवतां दिव्यसूरिवराणामाचार्यवर्याणां च श्रीसूक्त्य एव नः शरणम् । प्रकृतगाथायां निबद्धे रमामाधवसंवादे विशिष्यावर्धेयोऽन्योऽपि कश्चन विषयोऽस्ति । प्रथमतो लक्ष्मीः प्राह, संप्रति भवता स्वीकृता अमी चेतना दुष्टा इति । तत्रोत्तरमुक्तं भगवता, न कदाऽपि मद्भक्तास्तथाविधास्स्युरिति । पुनरपि साग्रहमाह पद्मा दुष्टा एवामी इति । तदा तु भगवता कथितं तर्हि दोषभोग्यो भवानीति । इति तावत्संवादसंदर्भो वर्तते । तर्हि दोषभोग्यो भवान्ति भगवता यदुक्तमिहान्ततः, तत्प्रथमत एव कुतो नोक्तम् ? यदा लक्ष्मीश्चेतनदोषकथने प्रवृत्ता तदैव दोषभोग्योऽहमिति कथनं प्राप्तावसरं खलु । तदा तु नैतदुक्तम् । मद्भक्ता नैव दुष्टास्स्युरित्येव तदा प्रोचे भगवान् । पुनरपि साग्रहं रमया दोषवत्त्वं कथिते, तर्हि दोषभोग्यो भवानीति प्राह हरिः । किमत्र कारणमिति च विवेचनीयम् । इदमत्र वेदितव्यम् । भक्तानां दोषाचरणं वर्जनीयमेष सर्वथेति शास्त्रार्थस्यापि प्रकाशनीयतया तत्प्रकाशनतात्पर्येण प्रथमतः 'मद्भक्ता नैव दुष्टास्स्युः' इत्यभिदधे । प्रामादिकेष्वगतिष्वेष्टेषु वा सत्स्वपचरितेषु, न मे दोषबुद्धिरुदियादिति स्वकीयगुणविशेषस्यापि प्रकाशनीयत्वावश्यभावेन परस्तात् तर्हि दोषभोग्यो भवानीत्यभिदधे इति । अथ च गाथाया उत्तरार्धे प्रस्तुतो

विभीषणपक्षपातोऽपि विशिष्यावधेयः । \* निवेदयत मां क्षिप्रं विभीषणमुपस्थितम् । सर्वलोकशरण्याय राघवाय महात्मने \* इत्युपनतं विभीषणमधिकृत्य दुष्टत्वादसौ परित्याज्य इत्यभिप्रेतवतां सुग्रीवप्रमुखानां मतमिव अदुष्टत्वादेश परिग्राह्य इति मारुतेरपि मतमवधीर्य \* दोषो यद्यपि तस्य स्यात्सतामेतदगर्हि-  
तमिति हि कथयामास राघवः । मारुते ! दोषो नास्त्यस्मिन्निति कथनं किमर्थम् ? अस्तु नाम कामं दोषः । स्वगुणातिशयसिद्धये तदन्वेषणतत्परस्य मम दोषाः किं हेयास्म्युः ? इत्याशयमाविष्कृतवतो भगवतो विशृङ्खलविसृत्वरं वात्सल्यं को निरोद्धुं क्षमः ? अस्मदीयायां वात्सल्यार्थप्रकाशिकायां [ श्रुतप्रकाशिका-  
रक्षायाम् ] सुविशदमिमं विषया अनुसन्धेया इति कृतमिह विस्तरेण ॥ २ ॥

३ \* करुलुडैयपोलिमरुदुम् \*

स्वजिघांसायुक्तदैत्यावंशविशिष्टयमलाजुन—कुवल्यापीडमत्तवारण—प्रलम्बासुर-वैशिदैत्य-शकटा-  
सुर-मल्लानां विध्वंसनेन संपादितयशसा, भक्तवर्गान् भास्करमण्डलाध्वना दिव्यधाम प्रापय्य पुनरा-  
वृत्तिविरहरूपमनुग्रहं लम्भयित्वा नित्यकिङ्करतासाम्राज्यं प्रापयता च भगवताऽध्युषितं क्षेत्रम्—अतिरम-  
णीयं श्रीरङ्गदिव्यधाम ॥ [ नारदमहर्षिशापतो नलकूबरमणिग्रीवाभिधानौ कुबेरपुत्रौ व्रजे वृक्षभावं  
प्राप्तौ तावेव यमलाजुनत्रयपदंशभाजौ । तयोर्दैत्यावंशविशिष्टत्वकथनं दिव्यसुरेरस्य मङ्गलाशासनपरत्वा-  
दुपपद्यते ॥ ]

४. \* पदिनारामायिरवर्तेविमार् \*

नरकासुरं निहत्य परिगृहीतानां षोडशसहस्रसंख्यानां कलत्राणां परिचर्यया सह द्वारकाभिधानायां  
दिध्यनगर्यां साम्राज्यमासेदुषा रम्यजामात्रा भगवताऽध्युषितं स्थलं किमिति चेत् भगवन्नाभीकमलसा-  
धर्म्याभिमानेन समुत्पद्यमानैः स्थलान्तरीयकमलानां चारुतावलेपं लुम्पद्भिः लोकनायकत्वाभिमानेन  
सावलेपैरिव स्थितैः कमलकुसुमैरभिरामं तीर्थसमृद्धिभरितं श्रीरङ्गदिव्यधाम ॥

५. \* अभैयागंगैयायाळकडलाय् \*

महाकूर्म-गङ्गा-गभीरार्णव-पृथिवीकुलगिरि-चतुर्मुख-चतुर्वेद-यज्ञदक्षिणात्मना स्वेन रूपेण चाव-  
स्थितस्य, ब्रह्मभावनानिष्ठनारदमहर्षिकृतस्तुतिगोचरस्य भोगिभोगशयनीयशायिनो भगवतो दिव्यं धाम  
किमिति चेत्; स्वकुलकूटस्थपक्षिराजयशःकीर्तननिरतविहगविततिविहरणास्पदकुसुमावलीशोभिजलाशया  
दयं श्रीरङ्गक्षेत्रम् ॥

अत्रायमितिहासोऽनुसन्धेयः; कदाचिद्ब्रह्मनदीमुपेयिवान् नारदभगवान् तत्र बृहता रूपेण विचित्रद-  
र्शानं दिशन्तं महाकूर्ममवलोक्य 'त्वमेव खल्वार्थभूतो धन्यश्चासि' इत्याह । अथ सोऽब्रवीत्—कथं भो  
आश्चर्यत्वं धन्यत्वं च मयि स्यात् ? वस्तुतो न मयि; अपितु मादृशपरस्सहस्रप्राणिवर्गशरणभूताया  
अस्या गङ्गायाः खलु तदुभयं युक्तम्' इति । अथ नारदो गङ्गां तथा तुष्टाव । अथ साऽब्रवीत् 'भगवन् !  
एतदुभयं न मयि; मादृशीनां भूयसीनां सरितां शरणभूतस्य सागरस्यैव तदुभयमास्ते' इति । अथ स  
मुनिविरस्सागरमुपेत्य तं तथा तुष्टाव; सोऽब्रवीत् 'ममाप्याधारभूताया अवन्या एव हि तदुभयं युज्यते'  
इति । अथ महर्षिरवर्णो प्रशंसस्य तथा नाम । साऽब्रवीत् 'न मयि तदुभयमास्ते, ममाप्याधारभूतानां कुल-  
गिरीणामेव तदास्ते' इति । तदनु मुनिपुंगवः कुलगिरींस्तथा प्रशंसत् । ते प्रत्युचुः 'नास्मासु लब्धास्पद-  
मेतदुभयम्; अस्मान् सृष्टवत्तत्तुर्मुखस्यैव तदनपायम्' इति । अथ तेन तथा स्तुतः स्मृष्टा प्राह 'ममापि  
मार्गप्रदर्शकाश्चत्वारो वेदा एव तदुभयशालिन' इति । अथ तथा स्तुता वेदा उचुः 'यज्ञार्थमेव सृष्टानाम-  
स्माकं नास्ति तत्; किंतु प्राधान्यमधिबहतां यज्ञानामेव तदुपपद्यते' इति । ततस्तथा श्लाघिता यज्ञा

अबोचन्—आश्चर्यत्वं धन्यत्वं च नास्माकं संभवि; अपितु दक्षिणया सहितस्य साक्षाद्यज्ञपदवाच्यस्य भगवत एवेति । अथ नारदो महामुनिः रैवतकगिरिमध्यासीनं श्रीकृष्णं परमात्मानमुपसृत्य 'भगवन् त्वमेव आश्चर्यभूतश्च धन्यश्चासि' इति प्राह । कृष्णश्च सस्मितम् ओमित्यङ्गीकृतवान् इति । हरिवंशे कीर्तिता सेषा कथा अत्रानुसंहितेति वेदितव्यम् ॥ ... ५

#### ६. \* मैतुनन्मार्कादलियैमयिमुडित्तु \*

पाण्डवानां धर्मपत्नीं द्रौपदीं सुप्रथितचिकुरबन्धामारचय्य तान् पाण्डवानेव साम्राज्यं प्रापितवता, उत्तरागर्भपिण्डसंजीवनं कृतवता च परमात्मनाऽध्युषितं स्थलं किमिति चेत्; भक्तानां महाज्ञानिनां यतीनां वेदाध्ययननिरतानां महर्षीणां विदुलमहीमण्डलवर्तिनामशेषजनानां सिद्धानां च प्रणतिलक्ष्यभूतं दक्षिणदिशाप्रदीपायितं च श्रीरङ्गक्षेत्रम् ॥ ... ६.

#### ७. \* कुरळपिरमशारियायूमावलियै \*

वामनब्रह्मचारिवर्षं परिगृह्य महाबलिगर्वनिर्वाणमारचय्य क्षणमात्रे तं रसातलं प्रापय्य प्रहृष्ट-हृदो भगवतो दिव्यं धाम किमिति चेत्, जाज्वल्यमानमणिमयगिरिवर्मूर्धनि बालसूर्या बहवस्समुदिताः किमु ! इत्युल्लेखेन्यतया शेषभोगिनः कणामणिव्रातमयूखमण्डनप्रकाशप्रचुरं श्रीरङ्गक्षेत्रम् ॥ ७.

#### ८. \* उरम्पत्तियिरणियनैयुहिर्नुदि \*

वरबलावलिमहिरण्यासुरस्य वत्सस्थलं निजनखाग्रतो निर्भिद्य तदीयं मकुटं च शिथिलयित्वा नयने च निर्मूल्यं वदनं च क्रन्दितमुखरमाकलय्य आश्रितविरोधिनिरसनतः प्रमुदितस्य भगवतो दिव्यं धाम किमिति चेत्—त्रिविक्रमभगवत्पादारविन्दनिविशेषमुन्नतैः कमलकुसुमैः; धान्यगुच्छकभरेणावन्नतैः अत एव प्रणिपतद्भिरिवस्थितैस्सस्यैश्च परीतं श्रीरङ्गक्षेत्रम् ॥ [ टिप्पणी;—भगवतो भागवतानां च दर्शनार्थमेव हि श्रीरङ्गान्तः प्रवेष्टव्यम्; उभयदर्शनमपि बाह्यकंदारेष्वेव भवति । उच्चैरभिवृद्धकमलदण्डदर्शनेनभगवत्पादारविन्ददर्शनं सिध्यति; प्रह्वीभूतधान्यगुच्छकविशिष्टसस्यभूदर्शनेन विनयावनतशिरस्कभागवतदर्शनं सिध्यति—इत्युक्तं भवति ॥ ] ... ८.

#### ९. \* तेषुडैयमीनमायामैयायेनमायू \*

दिव्यमत्स्यकूर्मवराहनहरियामनपरशुरामदाशरथिबलरामकृष्णरूपिणः अथ कल्किरूपेण दुष्टान् संहरिष्यतश्च भगवतो दिव्यं धाम किमिति चेत्; कमलकुसुमे डोलोत्सवमनुभवतः पुष्पशयनोत्थरजोरुचितवपुषश्च हंसमिथुनस्य विहरणैरभिरामान् जलाशयान् विभ्रत श्रीरङ्गक्षेत्रम् ॥ ... ९.

#### १०. \* शेरुवाळुम्पुलाळनमण्णाळन \*

आश्रित विरोधिर्वर्गनिरसननिपुणखगपतिवाहनस्य लीलाविभूतिनिर्वाहकस्य रणवीरनन्दकाभिधानखड्गाश्रितस्य वेदैकसमधिगम्यस्य बलिष्ठसेनाधिनाथस्य महावदान्यस्य चन्द्रसूर्यनियामकस्य मन्त्रियामकस्य समलोकीनिर्वहणधुरन्धरस्य च लक्ष्मीपतेः परमभोग्यशयनस्थली श्रीरङ्गदिव्यक्षेत्रम् ॥ १०.

#### ११. \* कैन्नागत्तिउहडिन्दकनलाळि \*

शुण्डादण्डाश्रितधेतण्डराजदुःखापहर्तृजाज्वल्यमानहेतिराजपरिक्रमितापाणिना भगवता स्वावसथत्वेन संकल्पितं दक्षिणोत्तरजनपदनिवासिकलजनताप्रणिपतनलक्ष्यभूतं च श्रीरङ्गदिव्यक्षेत्रमधिकृत्य सत्यवादिना सत्यभक्तेन च विष्णुचित्तसुरिवरेण कीर्तितमिदं द्राविडसूक्तं कीर्तयन्तो महान्तस्सम्मतमपि भगवत्पादारविन्दद्वन्द्वपरिसरवर्तनभाग्यभाजस्त्युः—इति फलकीर्तनेन समापितमिदं दशकम् ॥ ... ११.

इति श्रीभट्टनाथसूक्ते चतुर्थशतके नवमं दशकमवसितम् ॥

श्रीभट्टनाथदिव्यसुरिचरणावेष शरणम् ।

श्रीमते रामानुजाय नमः श्रीमद्वरमुनये नमः ॥

श्रीभट्टनाथमुक्ते चतुर्थशतके

## ४-१०. दशमं सूक्तम्—तुप्पुडैयारै.

( नरकयातनानिवृत्तये श्रीरङ्गनाथप्रपदनम् )

अवतारिका;—जगति सर्वेषामपि संसारिणां शरीरवियोगसमये यमकिङ्करबाधा बलवती भवतीति प्रसिद्धमेतत् । तदनुचिन्त्य दूयमानस्सूरिवरोऽसौ, \* स्थिते मनसि सुस्वस्थे शरीरे सति यो नरः । धातु-  
साम्ये स्थिते स्मर्ता विश्वरूपं च मामजम् ॥ ततस्तं त्रियमाणं तु काष्ठपाषाणसन्निभम् । अहं स्मरामि  
मद्भक्तं नयामि परमां गतिम् \* इति वराहचरमश्लोकं चानुसन्धानः पटुतरकरणावस्थायामस्यामेव  
श्रीरङ्गनाथ भगवन् ! ते सर्वविधं कैङ्कर्यं करवाणि; एतत्सर्वं भवान् स्वकीयचित्ते निदधानस्सन् यथाऽहं न  
परितापभाग्भवेयम् तथा नाम करोत्विति प्रार्थयते दशकेऽस्मिन् सूरिवरः ॥ तथा चैतद्दशकसारसंग्राहकं  
पद्यमेतदिदानीन्तनसन्धेयम्—

श्लोक ॥ प्राणान्ते दुर्गतां या अहह बहुविधा यातनास्संभविष्यः  
तास्सोढुं नाहमर्हः, पटुतरकरणेस्सांप्रतं नाथ ! सर्वम् ।  
कैङ्कर्यं ते क्रियासं प्रणिदधदखिलं चतदात्मीयचित्ते  
श्रीरङ्गाध्यक्ष ! रक्षेत्यधिदशममसौ सूरिवयोऽभ्यधत्त ॥

### १. \* तुप्पुडैयारैयडैवेल्लाम \*

श्रीरङ्गेश्वर शेषशायिन् भगवन् ! संरक्षणसामर्थ्यशालिनो भवतः प्रपदनं 'सर्वथा दैन्यकाले संरक्षको  
भवितुमलं भवान् ' इति धियैव खलु । अनधिकारी सन्नयहं भवन्तं प्रपन्नोऽस्मि । करीन्द्ररक्षणकथाप्रत्यय-  
शाली चास्मि । चरमकाले सर्वेन्द्रियदैन्ये संप्राप्ते भवन्तं स्मर्तुमपि नाहं शक्नुयाम् । तदात्वे यद्वक्तव्यं  
तदधुनैव भगवन्नवादिषम् ॥ ... (१)

### २. \* शामिडत्तेन्नैक्कारिक्कोळ्कण्डायू \*

शंखचक्रधर श्रीरङ्गेश्वर शेषशायिन् ! मुमृषुदशायां स्थास्यन्तं मां मा स्म विस्मरः । अन्तःकरणे  
कलय मां कृषया । मरणसमनन्तरमेव यमकिङ्करा भीषणकरालजिह्वाग्रास्सन्तो नानाविधानि दण्डनानि मां  
लम्भयितुं सन्नद्युः । प्राणप्रयाणसमये मदीयं मनो यथा न भवन्तं मनागपि चिन्तयेत्तथा नाम मायां  
प्रयोक्तुं प्रभवति हि भवान् । तदधुनैव यथाशक्ति भवन्तं कीर्तयामि भोः ॥ ... (२)

### ३. \* एल्लैयिल्वाशल कुरुहच्चेन्नाल् \*

सुदर्शनपाञ्चजन्यधारिन् भगवन् ! श्रीरङ्गेश शेषशयन ! असूनामवसानदशायां यमलोकद्वार-  
प्रवेशसमयस्सन्निहित इति वक्तव्यतायां समुपनतायां यमभटा मां दण्डयितुं समुपस्थिता यदि, तान्  
प्रतिषेजुं न कोऽप्यस्त्युपायः । उच्चारणयोग्यतादशायामस्यामेव भवतो दिव्यानि नामानि सकलानि संकीर्त-  
यामि । ईदृशं मां सदा चित्ते निदधानस्सन् यातनाभ्यः परिपाहि भगवन् ॥ ... (३)

## ४. \* ओत्तैविडैयनुम् नान्मुहनुम् \*

वृषभध्वजचतुर्मुखं दुरत्यगमप्रभावनित्ये ! सर्वलोकतादात्म्यशालिन् ! प्रणवस्वरूपिन् ! जगन्निदान ! श्रीरङ्गनाथ शेषशय भगवन् ! जन्तोरस्य जीवितकालोऽवसित इत्यवधार्य यदा मां यमभटा भीषयन्तस्सन्तो जिघृक्षेयुस्तदा हन्त भवानभिरक्षतु ॥ ... (४)

## ५. \* पैयराविनणैप्पार्कडलुळ \*

क्षीराब्धौ फणिनमधिशयान परमपुरुष श्रीरङ्गेश्वर शेषशायिन् भगवन् ! उज्जीवनाह्वाणां जगतां सृष्ट्यर्थं निजनाभीनल्लिने चतुर्मुखमसृजः; भुवि जातानां प्राणिनां नश्वरत्वात् कृतान्तमपि सहैव सृष्टवानसि । इतश्च भीरुं मां प्रभो परिपालय ॥ ... ५

## ६. \* तण्णनविल्लैनमन्तमर्हळ \*

पृथिव्यप्तजोवाय्वाकाशरूपपञ्चभूतात्मक ! सर्वस्वामिन् ! श्रीरङ्ग शेषमधिशयान भगवन् ! यमभटाः खलु वाक्कायकृत्येषु न मनागपि मार्दवशालिनः । वाचामभूमि हिसनानि कलयेयुः । भवदिव्यनामानि चिन्तनयोग्यताशालिन्यस्मिन् समये सुष्ठु संचिन्तयामि । मां सदा चित्तं कलयन् परिपाहि भगवन् ॥ ६

## ७. \* शेञ्जोल्मरैप्पोरुळाहिनिन्न \*

निरवद्योक्तिरस्यै गमार्थभूत ! देवाधिदेव स्वामिन् ! मम परिपूर्णदिव्यामृतभूत ! सप्तलोकीनिर्वाहक मत्प्रभो श्रीरङ्गेश फणिपतिशयन ! प्रच्छन्नरूपास्सन्तो यमकिङ्कराः प्रसभं मामवसाद्य यदा निहन्त्युस्तदा अभयप्रदानपूर्वकमभिरक्ष भगवन् ॥ ... ७

## ८. \* नानेदुमुन्मायमोन्नरियेन् \*

दिव्यधामनिकेतननित्यसुरिनियामक ! मथुरापुरावतीर्ण परमाद्भुतगुणचेष्टित ! स्पृहणीयकलभोपम ! श्रीरङ्गनाथ शेषशय भगवन् ! दुरत्ययां तवमायां मनागपि नाहं जाने । यमभटा मामवस्कन्द्य विषाद्य यातनाशरीरेऽस्मिन् प्रविशेयुक्त्वा यदा प्रहरेयुस्तदा न त्वां मनागपि चिन्तयितुं प्रभवेयम् । परिपाहि भगो ॥ ... ८

## ९. \* कुन्नेडुत्तानिरैकात्तवाया \*

गोवर्धनाचलोद्धारणेन संरक्षितगोवृन्द गोविन्द गोगणचारणचतुर स्वामिन् ! श्रीरङ्गशेषशय । यदाऽहं भवदीयमनुग्रहमवापं ततः प्रभृति तव दिव्यमद्भुतविग्रहं नैव विस्मृतवानस्मि । अतिदारुणा यमभटा यदा मां हठात्कारेण परिगृह्य बाधेरन् तदा तत्र परिरक्षणीयोऽयं जनो भवता ॥ ... ९

## १०. \* मायवनेमदुशुदननै \*

दिव्याद्भुतगुणचेष्टितशालिनं मधुसूदनं माधवं परमवैदिकस्तुत्यं गोपालमच्युतं श्रीरङ्गशेषशयनं भगवन्तमधिकृत्य-वैदिकसन्ततिस्स्तुत्यमानधन्विनव्यनगराधिनाथश्रीविष्णुचिन्तसूरिकथितमिदं गाथादशकं पवित्रहृदयास्सन्तो ये कीर्तयन्ति ते मणिवर्णभगवत्किङ्करास्सुरिति फलकीर्तनेन समापितमिदं दशकम् ॥ ... १०

इति श्रीभट्टनाथसूक्ते चतुर्थशतके दशमं दशकमवसितम् ॥

इति श्रीकाञ्चीप्रतिवादिभयङ्कर-जगदाचार्यसिंहासनाधीश-श्रीमदण्णङ्गराचार्यकृतिषु  
श्रीभट्टनाथसूक्तं विवर्तं चतुर्थं शतकं समाप्तम् ॥

श्रीभट्टनाथ दिव्यसूरि दिव्यचरणावेव शरणम् ॥



श्रीमते रामानुजाय नमः ॥ श्रीमद्भरवरमुनये नमः ॥  
श्रीभट्टनायसूक्ते पञ्चमशतके

## ५-१. प्रथमं दशकम्—वाक्कुत्तयूमै ॥

[ पञ्चमं शतकमिति व्यपदेशमात्रम् । चत्वार्येव दशकान्यवतीर्णान्यत्र । ]

—भगवत्सविधे अनन्यप्रयोजन कैङ्कर्यरुचि विज्ञापनम्—

अवतारिका;—इदं दशकमतिविलक्षणमवतीर्णम् । सूरिवरस्यास्य अतिरेव एतद्दशकात्मना परिणतेति सुवचम् । भो अप्रमेयगुणगणमहोदधे भगवन् ! विधिशिवसनकादीनामपि ध्यातुमत्यन्तदूरं त्वाम् अतिमलिनवचनस्तोऽहं नैव स्तोतुं प्रभवामि सत्यम् । तथाऽपि मदीया रसता त्वदन्यं न कमपि वेदेति हेतुना प्रणतपरतन्त्रो भवानेव अगत्या स्तोतव्यतां भजति । वाचिकदोषाणां क्षन्तव्यता ते किमु वक्तव्या ? अन्नवसनादिशुद्रफललिप्सया भवन्तमुपसर्पन्तो भक्ता अपि बहवः स्युः । नाहं तेष्वन्यतमो मन्तव्यः । भगवन् ! नाहं शुद्रफलप्रेप्सुः । यद्यपि प्रकृतिमण्डलेऽस्मिन्निवासपर्यन्तं शुद्राणामन्नवस्त्रादीनामप्यपेक्षणीयता काममस्ति नाम । तथाऽप्येतदर्थं भवत्सकाशं प्रार्थनमनावश्यकं भगो । ' अयं किङ्करो जन ' इति गौरवेण तत्रतत्र तेते प्रदद्युर्नाम तानितानि भृशमशनवसनादीनि । अतस्तदपेक्षायामप्रसक्तम् । केवलमनन्यप्रयोजनं कैङ्कर्यमेव कामये । तत् परमकृपया वितरेति विविधभगवद्वैभवप्रशंसनपूर्वकं प्रार्थयते सूरिवरोऽस्मिन् दशके ।

तथा चैतद्दशकसारसंग्राहकं पद्यमिदमिहानुसन्धेयम्—

श्लो ॥ नाहं त्वां स्तोतुमर्हाम्यतिमलिनवचाः किंतु जिह्वा न वेद  
त्वत्तोऽन्यम्, तत्प्रणौमि प्रणतवश हरे ! वाचि दोषान् क्षमस्व ।  
नैवान्नं वस्त्रमिच्छाम्यहमिह, सुलभं तत्तु सर्वत्र नाथ !  
त्वद्दास्यं कामये तद्वितर करुणयेत्येवमत्राह सूरिः ॥

### १. \* वाक्कुत्तयूमैयेलामैयिनाले \*

भगवन् माधव ! मम तु वागत्यन्तमशुचिरिति हेतुना न त्वां स्तोतुमुत्सहेऽहम् । तथाऽपि मे जिह्वा त्वद्व्यतिरिक्तं न कमपि वेद । अशुचिवाक्त्वप्रयुक्ता भीतिस्तु मम वर्तते । जिह्वा तु न मदधीना । तां निरोद्धुं नाहं प्रभवामि । आः किमयं मूर्खस्सन्नेवं ब्रवीतीति कोपस्यादपि कामं भवतः । स्वकीयां जिह्वां नियन्त्रितुमशक्तो ह्यहम् । शुद्रमपि मदीयं स्तोत्रं तत्रभवता स्वीकार्यमेव । नैतेन ते काऽपि क्षतिस्स्यात् । भगवन् जगन्निदानभूत गरुडध्वज ! वायसमुखतोऽपि लौकिका गृह्णन्ति हि सुभाषितानि ॥ ... ( १ )

### २. \* शलकुनाक्कोडुपुन्कविशोन्नेन् \*

शंखचक्रालंकृतपाणे भगवन् ! अवयभरितया जिह्वया शुद्रवाग्मुभनानि कलयेऽहम् । भक्ता अपराध्यन्तीति नैतद्विस्मयनीयम् । तत्सहर्न महतां भरः खलु । भवदीयकरुणाद्रदृग्बलादन्यत्र मे स्पृहणीयमस्ति नाम । न मे मनस्त्वत्तोऽन्यत्र लगति । प्रलयनिगोर्णाद्रीणसप्तलोक प्रभो रेखाबिन्दुमयगात्रयुक्ते हरिणे बिन्दोरेकस्य दृष्टिः कानाम् ?

[ टिप्पणी;—रेखाबिन्दुमयेत्यादिवाक्यस्यायं भावः । हरिणगात्रे असंख्यातरेखाबिन्दुसद्भावो न निह्वार्हः; तत्र वृद्धि वा ह्रास वा न कोऽप्यवधत्ते । तद्वत् अपराधमये मयि अपराधानां वृद्धिर्वा ह्रासो वा नावेक्ष्यताम् इति । अन्यथाऽप्यभिप्रायो वर्णयितुं योग्यः ॥ ] ... ( २ )

## ३. \* नन्मैतीमैहलोन्नमरियेन् \*

श्रियः पते ! नारायणेत्येतावदुक्तिमात्रं विना सुकृतं वा दुरितं वा न किञ्चिदहं वेत्ति । [ नारायणेति-  
कथनं सुकृतं वा दुरितंवेत्यपि न जानामीति यावत् । ] यद्यपि मे स्वतस्सिद्धमस्ति दौरात्म्यम्, तथाऽपि  
न त्वामहं छलवृत्त्या स्तौमि । त्वद्विचिन्तनप्रकारं तु नैव जानामीषदपि । अष्टाक्षरमहामन्त्रमनारतं  
व्याहरन् वते । त्वदीयदिव्यालयद्वारपालननिष्णातवैष्णवत्वमेव मे दृढाध्यवसितम् ॥ ... (३)

## ४. \* नेडुमैयालुलहेलुमळन्दाय् \*

त्रैचिक्रमक्रमकृताक्रमणसप्तलोक ! हेयप्रत्यनीक महानुभाव ! अतिकर्कशचित्तकंसवधोऽमोचितपितृ-  
निगलबन्ध ! इमं जनं किङ्करत्वेन स्वीकर्तुं न कोऽपि संदेहो वोदध्यस्त्वया । त्वत्सकाशे नास्ति मम तावदश-  
नाच्छादनलिप्ता । त्वद्दास्यरूपराजकुलमाहात्म्यतस्सर्वत एवास्ति मे अशनाच्छादनसौलभ्यम् । अतश्च  
निर्विशङ्कमहं किङ्करः कर्तव्यः ॥ ... (४)

## ५. \* तोट्टमिल्लवळात्तोलुवोडै \*

दंष्ट्राभ्रोद्धतधरणीमण्डल दिव्यवराहमूतं ! दन्तोद्भजनपूर्वकमारितकुवलयपीडकुञ्जर ! ( संसारिणा-  
मावश्यकम् ) उद्यानकलत्रगोगोष्ठतटाककंदारकूपादिकं सर्वमपि वस्तुजातं त्वदीयपादारविन्दारमकंमेष मे  
नियतम् । अनीदृशैः प्राकृतमनुष्यैसह संगतिर्मे न स्वदते । लोको हि भिन्नरुचिः ॥ ... (५)

## ६. \* कण्णानान्मुहनेप्पडैत्ताने \*

अयि कृष्ण चतुर्मुखजनक ! सकलजगन्निदानभूत ! नीलतनो भगवन् ! दासोऽहं यदा नाश्रामि तदा  
न मे क्षुद्धाधा काऽपि स्यात् । श्रीमदष्टाक्षरदिव्यमन्त्रानुसन्धानम् ऋग्यजुस्सामवेदमन्त्रैः त्वत्पादमूले दिव्य-  
कुसुमार्चनं च यदा मे विघटते तदैव मम सत्यं क्षुधितदशा ॥ ... (६)

## ६. \* वेळ्ळेवेळ्ळुत्तिन्मेलोरुपाम्वे \*

क्षीरार्णवप्रवाहे अद्वितीयमहिपति दिव्यपर्यङ्कत्वेन विस्तार्य तदुपरि निद्रामुद्रास्वीकृतिप्रकारो यः  
खलु तवास्ति तद्विचिन्तनं मे घटेत घेत्यनया समुत्कण्ठया द्रुतमनस्कता हर्षमेदुरता पुलकितगात्रता  
उद्ग्रीर्णबाष्पाम्बुनयनाट्यता निर्निद्रता च भवति हन्त । भगवन् ! त्वत्प्राप्त्युपायमभिधेहि ॥ ... (७)

## ८. \* वण्णमाल्वेरैयेकुडैयाह \*

सुन्दरमहत्तरगोवर्धनाद्रि छत्रीकृत्य वर्षबाधानिरासक ! मधुरिपो ! श्रीकृष्ण करिवरत्रायक ! जग-  
त्कारण ! कुवलयपीडघातुक ! स्वध्याननिरतभक्तजनव्यसनापनोदनक्षम ! वाचामगोचरमहाकीर्तिनिधे  
भगवन् ! यथाऽहं त्वामुपसृप्य अनुदिनं स्तुतिकर्ता स्यां तथा नाम भाग्यमनुगृहाण भोः ॥ ... (८)

## ९. \* नम्बनेनविन्नेत्तवळ्ळार्हळ् \*

भो भक्तविश्वसनीय ! प्रेमाद्रहृदयस्तोतृजनसंरक्षणदक्षिण ! दिव्यनृसिंहमूतं ! नित्यसूरिनाथ ! सप्तलोकी  
समाक्रमणनिपुण ! सकलकालनियामक ! हेतिराजतो निरस्तगजेन्द्रकृश ! कारणभूत ! सिन्धुमन्थप्रवीण !  
अस्मत्स्वामिन् ! अस्मच्छेषिन् ! मधुनिर्विशेषरमभोग्य ! चपलस्य ममार्तिमपाकुरु भगवन् ॥ (९)

## १०. \* कामरुतादैकरुदलार्शिङ्गम् \*

मदनजनकं रिपुजनकलभकण्ठीरवं दृष्टिभोग्यं मेचककुन्तलं बालवामनं मरकतनिभं माधवं मधुसूद-  
नमुद्दिश्य श्रीधन्विनव्यनगराधीश श्रीविष्णुचित्तसूरिविज्ञापितं मङ्गीयमिदं द्राविडगाथादशकं भगवन्नामनि-  
र्विशेषं ये कीर्तयन्ति ते क्षिप्रं श्रीमन्नारायणान्तिकगन्तारस्स्युः-इति फलकीर्तनेन समापितमिदं दशकम् ॥ (१०)

इति श्रीभट्टनाथसूक्ते पञ्चमशतके प्रथमं दशकमवसितम् ॥

श्रीभट्टनाथदिव्यसूरि दिव्यचरणारविशरणम् ॥

श्रीमते रामानुजाय नमः ॥ श्रीमद्वरमुने नमः ।

श्रीभट्टनाथमूक्ते पञ्चमशतके

## ५-२. द्वितीयं सूक्तम्-नेयूकुडत्तै ॥

[ स्वात्मनि भगवदधिष्ठानप्रख्यापनेन दुःखरोगादीनां निष्क्रमणचोदनम् । ]

अवतारिका ॥ मुनेरस्य विष्णुचित्त इति यन्नाम प्रथते तत् स्वस्यैव समुचितमिति प्रख्यापयतीव दशकमिदम् । भगवान् वैकुण्ठनाथः स्वीयामहीन्द्रशय्यां क्षीराब्धि स्वप्नेयसीमिन्दिरां च अविजहद्देव स्थावरजङ्गमरूपसर्वपरिवारसमेतस्सन् शंखचक्रगदासिशार्ङ्गवैनतेयादिभिरस्थानरक्षाव्यसनिभिरभिरक्ष्य-  
माणस्समागत्य स्थावरप्रतिष्ठापवाप ममैव हृदये । इतः पूर्वं मम वपुषि सानन्दं स्थितवतां पापव्याधिदुःख-  
राशीनाम् इतः परमत्र क्षणमप्यवस्थातुमवकाशो नैव मनागपि । हे पापव्याधिदुःखवृन्दानि ! क्षिप्रमपसरत ।  
युष्माकमिह स्थलं क्षीणमभूत् । मम हृदयस्य स्थितिर्धुना पूर्ववन्नैव; अपितु प्रबलतमं रक्षणं प्राप्य अखिल  
हृद्यप्रतिभटमभवन्मम हृदयमिदम् । तस्माद्युष्माकमितस्सरभसं पलायनमेव शरणमिति सानन्दमुदीरयति  
स्मृतिवरो दशकैऽस्मिन् ॥

तथाचैतद्दशकसारसंग्राहकं पद्यमिदमिहानुसन्धेयम्—

श्लो ॥ स्वीया भोगीन्द्रशय्या कलशजलनिधिसिन्धुकन्येत्यमीभिः  
साकं वैकुण्ठनाथो मम हृदि निरतस्सूरिभी रक्ष्यमाणः ।  
हे पापव्याधिदुःखोच्चय ! झटिति सर क्षीणमत्र स्थलं ते  
प्राग्वन्नैवाय रक्षा समभवदिति हि प्राह सूरिर्द्वितीये ॥

### १. \* नेयूकुडत्तैप्यतियेरुमेरुम्बुहळ् \*

धृतकुम्भसंक्रामिपिपीलिकावर्गवत् मम गात्रं कृत्स्नमाक्रम्य वर्तमाना हे व्याधिगणाः ! क्षिप्रमपसरत  
स्थोलीवनाय । यतो हि वेदवेद्यः परमपुरुषो निजफणिपतितल्पेन सह मम वपुषि शयनमातनुते । नाहम्  
धुना पूर्ववद्वर्ते । मम हृदयपत्तनमद्य सुरक्षितमास्ते ॥ ... ( १ )

### २. \* शित्तिरकुत्तनेळुत्ताल् \*

दक्षिणदिक्पालकेन परेतप्रभुणा स्वकीयहस्ताभरसनाधीकृतं चित्रगुप्तलिखितं कर्मग्रन्थिपुस्तकं  
बभूवतानिर्दृष्ट्य प्रधाव्य निलिलियरे । कुत इति चेत्;—मुक्तोत्करप्रवाहितरङ्गमालासंकुलजलनिधिशायिनो  
नित्यसूरिनिर्वाहकस्य भक्तामृतस्य भगवतो दासभूतोऽस्मि । नाहमधुना प्रागिव वर्ते । हृदयपत्तनं मे  
संप्रतिसंप्राप्तसंरक्षणम् । ... ( २ )

### ३. \* वयित्तित्तोळुवैप्पिरित्तु \*

दंष्ट्राग्रोद्धृतथरणिमण्डल आदिवराहप्रभुः मातृजठररूपकारागृहवासं मम सवासनमपोह्य बलिष्ठ-  
वडवेन्द्रियालवलीवदालुपमर्द्य स्नायवस्थिसंकुलस्थूलशरीरसङ्गं च व्युदस्य यमपाशग्रन्थिबन्धयोग्यतां च  
मिशाकृत्य नक्तंदिवं मामध्याप्य सदाचारनिष्ठं च कृत्वा नित्यकिङ्करपदे न्यधत् । नाहं प्रागिव वर्ते । हृदयप-  
त्तनमद्य मे सुरक्षितम् ॥ ... ( ३ )

## ४. \* मङ्गियवल्गिनैनोयूहाळ \*

आत्ममालिन्यहेतुभूतबलिष्ठदुरितसंभवा भो व्याधयः ! युष्माकं महाननर्थस्तमजनि । इह मा विशत माविशत । प्रवेशोऽत्र सत्यं दुष्करो वः । पुनरपि वच्मि माप्रविशत । श्रीमतो नृसिंहभक्तवतो ह्यावसथभूतं मम वपुः । भङ्गमनवाप्य समुज्जीवितुमपसरत । नाहं प्रागिव वर्तं । हृदयपुरमद्य मे सुरक्षितम् ॥ ... (४)

## ५. \* माणिकुरळुरुवायमायनै \*

अयि भो अतिबलिष्ठतस्करात्मकेन्द्रियवर्गाः ! वडुवामनवर्षधरमाश्रयंगुणचेष्टितं भगवन्तं सादर-  
मानीय हृदि नित्यप्रतिष्ठितमकार्षम् । मम वपुरधुना माणिक्यभण्डारायितमहो । अपसरत विना विल-  
म्बम् । नाहं प्रागिव वर्तं । मदीयं हृत्पुरमधुना सुरक्षितम् ॥ ... (५)

## ६. \* उत्तवुरुपिणिनोयूहाळ \*

चिरादत्यर्थमवसादातिशयजनका भो व्याधयः ! किमपि वो हितं कथयामि शृणुतः मम वपुरधुना  
गोपालभगवदभिनिवेशास्पदं मन्दिरं खलु संवृत्तम् । पुनरपि वदामि सुनिष्कृष्टं बचः नरकनिपातहेतु  
भूतानि भोः पापकर्माणि ! अस्मिन्मम देहे नास्ति मनागपि वस्तुङ्गः । अपसरत । नाहं पुरेव वर्तं ।  
संप्रति सुरक्षितमस्ति मे हृदयपत्तनम् ॥ ... (६)

## ७. \* कोङ्गैच्चिरवैरैयेनुम् \*

विषयान्तरप्रावण्यफलभूतनरकमार्गप्रवेशाभिमुखंस्थितं मां सिन्धुसवणो भगवान् मदीयाखिलदुरित-  
राशिनिर्बहणपूर्वकं भङ्गकथादवीयांसं वितेने । नाहं पूर्ववदस्मि । सुरक्षितमधुना मे हृदयपत्तनम् ॥ (७)

## ८. \* एदङ्गळायिनवेळाम् \*

पीताम्बरधारी भगवान् ब्रह्मोपदेष्टा गुरुं भूत्वा बोधनिकेतनहृदयाब्जकोशं प्रविश्य मदीयाशेषपाप-  
राशिं सुदूरमुत्सार्य मदीयमस्तकात्मकं समुत्तुङ्गस्थलं स्वकीयपादमुद्राङ्कितमचकलत्वं । नाहं प्रागिव  
वर्तं । सुरक्षितमद्य मम हृदयपत्तनम् ॥ ... (८)

## ९. \* उरहलुरहलुरहलु \*

अयि भो अत्युज्ज्वल हेतिराज ! भोः पाञ्चजन्य ! भो अतिदारुणानन्दकाख्य खड्गधर ! रमणीय  
शार्ङ्गचाप ! गदायुध ! जागृत जागृत जागृत । नित्यरक्षादीक्षिता भो अष्टदिकूपालकाः ! भोः पक्षिराज  
चैनतेय ! जागृत । भगवच्छ्रयनागारपालनव्यग्रा भवत ॥ ... (९)

## १०. \* अरवत्तमळियिनोडुम् \*

आदिशेषात्मकतल्पेन स्पृष्टग्रीयदुग्धाब्धिना अरविन्दवासिन्या दयितया च सह सर्वेश्वरस्तमगत्य  
मम वपुषि क्षीरतरङ्गशीकरासारतारकितचारुमूर्तिस्सन् योगनिद्रामुद्राभिरामो विलसति । तमिमं भगवन्तं  
स्तौति विष्णुचित्तस्सुरिः स्वहृदयपत्तनरक्षानिमित्तम् ॥ ... (१०)

इति श्रीभट्टनाथसूक्ते पञ्चमशतके द्वितीयं सूक्तमवसितम् ॥

श्रीभट्टनाथदिव्यसूरिचरणारविशरणावधेय शरणम् ॥

श्रीमते रामानुजाय नमः । श्रीमद्वरमुनये नमः ॥

श्रीभट्टनाथमूक्ते पञ्चमशतके

## ५-३. तृतीयं सूक्तम्—तुक्कुळलैयै.

[ श्रीवनाद्रिनाथसन्निधौ स्वकैङ्कर्याभिव्यञ्जितज्ञापनम् । ]

अवतारिका;—अधस्ताच्चतुर्थशतके द्वितीयतृतीयदशकाभ्यां यद्यपि श्रीवनगिरिनामकतिरुमालेरुआ-  
लैदिव्यदेशाधीशसुन्दरबाहुभगवदनुभवस्संपन्नः तथाऽप्यपर्याप्तामृतं हि स भगवान् दिव्यसूरीणां विशिष्य  
सूरिवरस्यास्य—इति पुनरप्यनुभूषा समुज्जृम्भते । अधुनाऽस्य श्रीसुन्दरभुजस्य भगवतस्सविधे विलक्षणः  
शास्त्रार्थश्च प्रकटीक्रियते सूरिवरेणानेन । स्वामिन् सर्वशेषिन् श्रीकाननाद्रिश भगवन् ! त्वत्पादारविन्दैक  
प्रवणहृदयोऽहं भवता न रक्षितोऽस्मीति यदि कुत्रचिदन्यत्र दास्यं कर्तुं मनसाऽपि वा विचिन्तयेयम्,  
तच्चिन्तनमात्रमपि हि ते महत्तरमवद्यं साधयेत् । \* किं तु त्वदग्रे शरणागतानां पराभवां नाथ न तेऽनु-  
रूपः \* इति ह्यभियुक्ता अप्याहुः । अन्यत्र दास्यकरणेऽपि मदुद्देश्यभूतः परमपुरुषार्थस्तु दुर्लभ एव ।  
विधिशिवेन्द्रमुख्या देवा अपि यतः कतिपयक्षुद्रफलमात्रप्रदानप्रवीणा मदपेक्षितमोक्षदाने भृशमकुशलाः ।  
तस्मात्त्वमेव मे शेषी—कैङ्कर्यप्रतिसंबन्धी नान्यःकोऽपि । अतिरतं त्वया ममैव चित्तमधिष्ठेयम् इति प्रार्थयंत  
सूरिवरोऽयमस्मिन्दशके । तथाचैतद्दशकसारांशसंग्राहकं पद्यमिदमिहानुसन्धेयम्—

श्लो ॥ स्वामिंस्त्वत्पादपद्मप्रणतिनिरतधीस्सोऽहमन्यत्र दास्यं  
ध्यायेयं चेतसा चेदपि च तदिह तेऽव्यदायि प्रसिध्येत् ।  
शर्वत्रहोन्द्रमुख्या अपि न भवमयव्याधिवैद्या वनाद्रि-  
स्वामिन् ! शेषी त्वमेवेत्यवददिह मुनिर्विष्णुचित्तस्तृतीये ॥

### १. \* तुक्कुळलैयैचूळन्दुकिडन्द \*

अशमखण्डोपरि विक्षिप्य कंसेन मारितमपत्यषट्कं प्रति खिन्नमानसायाः स्थिताया देवक्या दिव्ये  
जठरे समुद्धूत भगवन् श्रीवनाद्रिनाथ ! दुःखसन्तानसमभिव्याप्तेरास्पदं वागुरापर्यायभूतं प्राकृतमिदं  
शरीरं जिहामुस्सन् बहुषु दिव्यदेशेषु परिभ्रम्य अन्ततस्त्वामिह पर्यवैक्षिषि । इतः परमन्यतोऽपसर्पेण तव  
न सहेय । नैव जह्यामहं त्वाम् ॥ ... (१)

### २. \* वळैत्तुवैत्तेनिनिप्योहलोट्टेन् \*

भज्ञाभिज्ञविभागमन्तरेण सर्वान् जनान् सदा संरक्ष्य तत्पापनिर्बर्हणं चाकलय्य प्रवहद्भिः पुण्यती-  
थैरभिरामं श्रीवनाद्रिमल्लङ्घनं प्रभो ! त्वामितोऽन्यत्र गमनानर्हं नियन्त्रितवानस्मि । मां विसृज्य अन्यत्र  
गमनं ते न संमन्ये । स्वकीयेन्द्रजालप्रागल्भ्येन यदि मयि स्वात्मस्वरूपनिह्वं कुरुषे तर्हि तव दिव्यम-  
हिष्या भीमहाळक्ष्म्या शपे । त्वं सर्वत्र मायावी खलु भवसि ॥ ... (२)

## ३. \* उनकुप्पणिशेय्दिरुक्कुम्तवमुड्येन् \*

निजाभ्यवहारयोग्यं धान्यं क्षेत्रतस्समुच्छिद्य प्रथमतो नूतनं हविरिदं ते भूयादिति प्रोच्य तुभ्यं निषेध त्वत्पादारविन्दमद्गलाशासनं च कृत्वा तदनु भुञ्जानैर्भिल्लनिवहैः परीतं श्रीवनाद्रिमधितिष्ठन् भगवन् ! अहमस्मि त्वदेककिङ्करत्वदृढतशाली । त्वं मां न रक्षसीति यद्यहमन्यत्र गत्वा अनन्यार्हशेषत्वविरुद्धमन्यशेषत्वं परिगृह्य दुरीश्वरद्वारबहिर्वितदिकादुरासिकामाकलयेम, तर्हि तत् भवतस्तेजसो हि क्षतिकरम् [ टिप्पणी; \* यत्करोषि यदश्रासि यज्जुहोषि ददासि यत् । यत्तपस्यसि कौन्तेय ! तत्कुरुष्व मदर्थं नम् \* इति गीतोक्तरीत्या सर्वोऽपि जनः स्वनोपभुज्यमानं वस्तु भगवन् निवेद्यैवास्नीयादिति शास्त्रार्थः । श्रीवनाद्रौवर्तमाना जघन्यजातीया भिल्लजना अपि शास्त्रार्थमिमं परिपालयन्तीति कथनेन सर्वरूपेषु नाम शास्त्रार्थपरिपालनव्यप्रेर्भबितव्यमिति प्ररोचना कृता भवति । अथस्ताच्चतुर्थशतकेऽद्वितीयदशके नवम्यामपि गाथायां पूर्वार्धमेवंविधशास्त्रार्थप्रतिपत्तिरसंपादकवधेयम् ॥ ] ... (३)

## ४. \* कादम्पलवुमतिरिन्दुलत्रेकुं \*

कुरुवंशजपाण्डुवाथे दूतकर्म कृतवन् भगवन् ! तत्र च कृत्विमबान्धवभावनामावाह्य आश्रितानाश्रितभिदां विरचय्य सर्वामपि महीं प्रेतमयीं कृतवन् वासुदेव श्रीवनाद्रौश्वर ! बहुयोजनायतभूतलपयटनं भूरिशः कृतवताऽपि मया सर्वत्र निष्पानीयता निरालम्बता चैव दृष्टा । त्वदीयपादच्छायामन्तरेण नान्यत्किमपि जीवनस्थलं क्वचिदप्युत्पश्यामि ॥ ... (४)

## ५. \* कालुमेळाकण्णनीरुम्निला \*

झषबिहारसंकुलबहुतरजलाशयपरिवृतं श्रीवनाद्रिदिव्यदेशमधितिष्ठन् हरे ! उज्जीवनेच्छयाऽहं त्वामुपसृतवानस्मि । स्तब्धोऽस्मि; अविरतनयनाम्बुपूरोऽस्मि । प्रशिथिलकम्पमानगात्रः स्वरगद्गदकण्ठः अविश्रान्तरोमाश्चः स्तम्भितभुजमूलश्चास्मि । अयिमम मानस ! त्वदाभिमुख्यबलादेव खल्वियती संपत्तिरासीदिति त्वयि समिन्धानव्यामोहश्चास्मि ॥ ... (५)

## ६. \* एरुत्तुक्कोडियुडैयानुम् \*

श्रीवनाद्रिनाथ भगवन् ! वृषभध्वजो वा विरिञ्चो वा वासवो वा नान्ये च केऽपि ससारसमाख्यव्याधिभेषजं विदन्ति । \* वन्द्यो नारायणो हरिरिति सुप्रसिद्धभिषग्भूतमणिषर्ण हरे ! पुनर्जन्मसंगं व्युदस्य त्वदीयदिव्यालयद्वारपालनैकनिष्णातं मां विधेहि ॥ ... (६)

## ७. \* अकरैयेनुमनत्तकडुलुळुन्दि \*

तेजस्विना हेतिराजेन पाणिकमलेन नयनारविन्देन पीताम्बरं च सन्ध्यागगनसदृशप्रभोज्ज्वलं श्रीवनाद्रिनाथ भगवन् ! संसारविधाने अनर्थान्वे निमज्ज्य स्थितोऽहं भवदीयमहाकृपया प्राप्य स्थानविशेषं मनसा विचिन्त्य तदनवाप्तिक्लेशभरितोऽस्मि । ईदृशं माम् अभयहस्तमुद्रया वीतभयं कुरुष्व ॥ (७)

## ८. \* एत्तन्नकालमुमेत्तनैयूळियुम् \*

श्रीवनाद्रिनाथ भगवन् ! वर्तमानं दिनं भविष्यद्दिनमित्येवमेवं व्यवहारतो हन्त कियन्तः कालाः कियन्तश्च कल्पा व्यतीताः । तेषु च व्यतीतेषु व्यभिचरन् सोऽहमज्ञानयन्त्राक्रान्तस्सन् व्यनश्यम् । इतः परं ते विश्लेषं नैव सह्ये । पाण्डवान् समुज्जीव्य धार्तराष्ट्रान् विनाशितवन् भो वनाद्रिनाथ ! भगवन् ! मम हृदयं त्वय्येव व्यासक्तं वेत्थ खलु ॥ ... (८)

९. \* अन्नवयित्तिलकिडन्दिरुन्दे \*

शोणितपुरमुपेत्य बाणासुरबाहुसाहस्रं हेतिराजेन विलूय निपातितवन् भगवन् श्रीवनाद्रिनाथ ! जननीजठरगर्भवासकालतः प्रभृत्येष त्वत्किङ्करत्वविभवे समुत्पन्नाध्यवसायोऽहमस्मि । अद्य चात्र वनाद्रौ समागत्य त्वां समसेविषि । इतःपरमावयोविश्लेषः कथमिव भगो ! भवितुमर्हति ॥ ... (९)

१०. \* शेचुलहमकुटेन्दाडुमशुनै \*

सकलजनपदजनतावगाहनयोग्यसुपवित्रदिव्यतीर्थालंकृतं श्रीवनाद्रिनामकं दिव्यदेशमधितिष्ठत-  
स्तुन्दरबाहोर्भगवतः पादारविन्दपरिसरं कैङ्कर्यलिप्सुना हिरण्मयभवनाभिरामश्रीधन्विनव्यनगराधिनाथ-  
श्रीविष्णुचित्तसुरिवरेण विज्ञापितमिदं दशकं कीर्तयन्तस्सन्तः त्रिविक्रमभगवद्भक्ता भवितार इति  
फलकीर्तनेन समापितमिदं दशकम् ॥ ... (१०)

इति श्रीभट्टनाथसूक्ते पञ्चमशतके तृतीयं दशकमवसितम् ॥

श्रीभट्टनाथसुरिदिव्यचरणावेव शरणम् ॥

श्रीमते रामानुजाय नमः । श्रीमद्भरवर्मनये नमः ।

श्रीभट्टनाथसूक्ते पञ्चमशतके

५-४. चतुर्थदशकम्-शेन्नियोडु

( स्वकीयब्रह्मानन्दविज्ञापनम् । )

अवतारिकाः—अस्मिन्दशके श्रीविष्णुचित्तसुरिः स्वाभिलषितब्रह्मानन्दावाप्तिं प्रथयन् स्वकीयमिमं  
दिव्यप्रबन्धं च निगमयति । स्वात्मनः स्वात्मीयसमस्तवस्तुजातानां च भगवद्विव्यहेत्यङ्कितत्वसम्पादनेन  
निर्दग्धाशेषपापराशिकत्वं समुन्मिषितसुमदनरञ्जानसम्पत्तिकत्वं च कथयित्वा दिव्यानन्दामृतजलधिनिम-  
ग्नइदयो भूत्वा स्वप्रबन्धं च समापितवान् ॥

तथाचैतद्दशकसारसंग्राहकं पद्यमिदमिहानुसन्धेयम्—

श्लो ॥ स्वस्य स्वात्मीयवर्गैस्सममपि भगवद्विव्यहेत्यङ्कितत्वात्  
दग्धाशेषाघतामप्यतिशयितमहाज्ञानतां चाभिधाय ।  
दिव्यानन्दामृताब्धिप्रपातितहृदयः स्वप्रबन्धं समाप्तं  
चक्रे यो भट्टनाथस्स जयति धरणौ कीर्तिमूर्त्या समृद्धः ॥

१. \* शेन्नियोडुतण्णतिरुवेङ्गडमुडैयायू \*

उत्तुङ्गशिखरशिशिरश्रीवेङ्गडशिखरिनिलय भगवन् ! सकललोकसमुज्जीवनपटो गुणपूर्ण दामोदर  
चतुर हरे ! मां मदीयं च निखिलं त्वदीयचक्राङ्कितमारचय त्वदीयां करुणां केवलं प्रतीक्षमाणो वरुण !  
किं नु भगो ! भवदन्तरङ्गम् ? ... (१)

२. \* परवैयेरुपरम्पुरुडा \*

अयि विहगराजबाहन परमपुरुष ! यदा मां त्वं किङ्करत्वेन स्वीकृतवानसि तदैव मे भवान्नवः शुष्कतां  
प्राप । महत्तरं च मे वैभवमुदभूत । आत्मविनाशकारिणी पापाटवी च दावानलदंष्ट्रममाना नश्यति । प्रज्ञा-  
भिधाना अमृतनदी च उद्वेलं विस्तृतवरी जृम्भते ॥ ... (२)



## ३. \* एम्मनावेकुलदैवमे \*

मम जननीसमान ! मम कुलदैवत ! मम नायक ! त्वदीयाभिमानभाजनभूतेन मया प्राप्तं श्रेयो जग-  
तीह श्रुत्यमनन्यसुलभं खलु । नरकं प्रवेश्य यमवद्वाधितुं क्षमाणि मदीयजनपदस्थानि सकलान्यपि पापानि  
पलायितानि काननेषु न्यर्त्तयन्त हन्त ॥ ... (३)

## ४. \* कडल्कैन्दमुदमुकोण्डु \*

बृहत्तरशैलोपमेयबाहुशालिन् चक्रपाणे ! भगवन् शार्ङ्गधन्वन् ! महावीर ! मयाऽपि सागरं मथित्वा  
अमृतमुद्धृत्य कलशः प्रपूरित इति वक्तुं योग्यतया संसारार्णवादमुष्मादमृतनिर्विशेषं भवन्तं समुद्धृत्य मम  
हृदयकलशमपूरयम् । अतिकठोरदुर्दण्डनकारी मृत्युरपि मदाज्ञाचक्रसञ्चारार्हस्थलेष्वपि सन्निहितो भवितुं  
नालमिदं नीम् ॥ ... (४)

## ५. \* पोन्नैकोण्डुरैकैल्मीदे \*

मन्नाथ ! मम हृषीकेश ! मदात्मसंजीवन ! निकषोपले कनकखण्डकषणवत् सुवर्णनिर्विशेषं त्वामहं  
मम जिह्वात्मके निकषोपले निकषितुमुपक्रम्य हाहन्त त्वां विगतकान्तिकमकरवम् । त्वदनुमत्या त्वां मम  
हृदये न्यधाम् । मां च तुभ्यं समाधिषम् ॥ ... (५)

## ६. \* उन्नडैयविकिरम \*

दुष्टक्षत्रनिबर्हणार्थं परशुं दक्षिणहस्ते विभ्राण भगवन् राम ! त्वदीयविक्रमपिशुनानि चरित्राण्यखि-  
लान्यपि निरवशेषं मामकीनहृदयभिन्नौ व्यलेखिषम् । स्वामिन् मदीयतां प्राप्नुषा भवता इतः कुत्र वा गम्यते ?  
[ टिप्पणी;—गाथायामस्यां “त्वदीयचरित्राण्यखिलान्यपि” इति कथनमात्रेण ह्यलम्; निरवशेषमिति पुनः  
कथनं किमभिप्रायकमिति चेत्; अखिलान्यपीत्यनेन पराशरपाराशर्यप्राचेतसप्रभृतिमहर्षिकीर्तितान्यखि-  
लानि चरितानि गृह्यन्ते; निरवशेषमित्यनेन महर्षिभिरकथितान्यपि स्वात्मनैव साक्षात्कृतानि चरितानि  
गृह्यन्ते—इत्याहुराचार्याः । २-७-८, कथितो मालिकवृत्तान्तः, २-१०-२, कथितो मैथिलीकृतमालिकाबन्धन  
वृत्तान्तश्च इतिहासपुराणेष्वप्रसिद्धः अनेनैव दिव्यसूरिणा साक्षात्कृतः खलु ॥ ] ... (६)

## ७. \* परुप्पदत्तुक्कयल्पोरित \*

पाण्ड्यकुलपतिर्मलयध्वजभूपतिर्यथा मेरुशिखरशिखरे स्वकीयं मीनकेतुं प्रतिष्ठापितवान् तथा  
स्वामिन् ! त्वदीयं श्रीमच्चरणारविन्दं मम शिरसि प्रतिष्ठापितवानसि । कुवलयपीडमत्तवारणदन्तभञ्जन !  
मल्लध्वसन ! इत्येवमेवं त्वदीयान्येव दिव्यनामानि संततं संकीर्त्य किणाङ्कशोभिजिह्वातलं मां तवैवाव-  
सथमकार्षीरहह ॥ ... (७)

## ८. \* अनन्दन्पालुमृगरुडन्पालुम् \*

चक्रपाणे महात्मन् महोपकारक भगवन् ! अनन्ते गरुत्मति च प्रेमाणमल्पीयांसमाकलय्य ममैव हृदयं  
नित्यवासास्पदमूरीकृत्य मामुज्जीवयामासिथ । ईदृशं ते अतिमात्रसौलभ्यमनुसन्धाय द्रुतहृदय उद्गीर्णबाष्पा  
शून्यनश्च सन् त्वत्कृतमहोपकारविचिन्तनेन वीतसकलश्रमो भवामि भगवन् ॥ ... (८)

## ९. \* पानिक्कडलिल्पळ्ळिकोळैप्पळह \*

क्षीरसागरे शयनं विस्मृत्य सादरमिहागत्य मम हृदयार्णवे विराजमान ! आश्चर्यशक्तियुक्त रमा-  
पते ! शुणपूर्ण ! क्षीरार्णवभास्करमण्डल—श्रीवैकुण्ठादिस्थानविशेषेष्वसाधारणेषु तव भासमानेष्वपि  
निरालम्ब इव हन्त त्वं मामेव त्वदसाधारणनिलयं चकर्थ ॥ ... (९)



१०. \* तडवरैवायूमिळिन्दुमिन्नम् \*

शुक्तरशिखरिशिखरोदञ्चद्वलपताकेव मम मनसि विराजमान ज्योतिः पुञ्जमय भगवन् ! उदीच्यां दिशि स्थितं कलशार्णवं वैकुण्ठं प्राकारपरिवेष्टितां द्वाखतीम् अन्यानपि च स्थानविशेषान् उपेक्ष्य मय्येव हि महत्तरमादरमुद्वहसि ॥ ... (१०)

११. \* वेयर्तङ्गळकुलत्तुदित्त \*

वैदेककुलोद्भूतविष्णुचित्तमनस्येव कृतावासं गोपालं शिशिरमुदिरसवर्णं वल्लवकलपतिं देवाधिदेवं ब्राह्मणानां परमभोग्यं च सर्वेश्वरं ये गायन्ति ते छायेव तं भगवन्तमनुवर्तितुं भाग्यं लभेरन्निति फलकीर्तनेन समापितमिदं दशकम् ॥ समापितश्चासौ दिव्यप्रबन्धः ॥ ... (११)

श्लो ॥ श्रीभट्टार्यप्रबन्धं श्रुतिशतशिखरोदञ्चदर्थौघगर्भं  
द्राविड्या दिव्यवाचा स्थितममरवचोभिज्ञभक्तानुभूत्यै ।  
काञ्चीस्थोऽण्णङ्गरार्यो विबुधपरिषदि ख्यातभूमा कवीन्द्रो  
देव्या वाण्या न्यबध्नात कृतिरिह जयतात्सेयमाचन्द्रसूर्यम् ॥

इति श्रीकाञ्चीपुराभिजन-जगदाचार्यसिंहासनाधीश-प्रतिवादिभयङ्कर-श्रीमद-  
ण्णङ्गराचार्यवर्यकृतिषु द्राविडाम्नायदिव्यप्रबन्धविवर्तं पेरियाळ्वा-  
तिरुमोळिनामकश्रीभट्टनाथमृक्तविवर्तस्समाप्तः ॥

श्रीभट्टनाथदिव्यसूरिदिव्यचरणावेव शरणम् ॥  
श्रीमच्छठरिपुयतिपतिवरवरमुनीन्द्रदिव्यचरणा एव शरणम् ॥

नन्दनहायनसिंहस्वातीनक्षत्रयुक्तभौमदिने ।  
रोधसि गोदावर्या एतत्कृतिलेखनं समाप्तमभूत् ॥

॥ श्रीरस्तु ॥

प्रथमसहस्रे द्वितीयप्रबन्धस्समाप्तः ।  
आदितः प्रभृति अतीतगाथासंख्या—४७३

श्रीमते रामानुजाय नमः ।  
श्रीभट्टनाथसूक्तदिव्यप्रबन्धस्थगानाम्  
अकारादिक्रमेण-अनुक्रमणिका

पृष्ठाङ्कसूचनसनाथा ॥



अकारैयेन्नमनत्त		अळहियवायिलमुद	...	२८
अक्काक्कापूतम्बिक्कु	...	अळन्दिट्टरूणै	...	३३
अङ्गमलक्षणान्तन्नै	...	अनन्दन्पालुम्	...	
अङ्गमलप्योदहतिल्ल	...	अन्नुवयित्तिल्लकिडन्दि	...	
अङ्गमविट्टवैयैन्दुम्	...	अन्नसुमीनुरुवुम्	...	३१
अङ्गोरुक्कुरै	...	आशैवायूच्चैन्न	...	१०२
अअनवण्णनै	...	आङ्गोळ्ळन्नोन्निय	...	३४
अञ्जुडराळिपुन्	...	आतिरेमेयक्कनीपोदि	...	५५
अडियोमोडुमन्नित्रोडुम्	...	आमैयायक्कङ्गैयाय	...	
अडैन्दिट्टमरहळ्	...	आमैयिन्मुदुहत्तिडै	...	१००
अट्टुक्कुविशोत्तु	...	आयर्कुलत्तिनिल्ल	...	३६
अण्डक्कुलत्तुक्कु	...	आयिरन्तोळ्परेप्पि	...	९८
अण्डत्तमरहळ्शूळ	...	आय्च्चियशैरि	...	६४
अण्डत्तमरपेरुमान्	...	आय्च्चियन्नाळिप्पिरान्	...	४१
अदिरुङ्कडल्लनिरवण्णनै	...	आलत्तिलैयान्	...	५४
अदिर्मुहमुडैयवलम्पुरि	...	आत्तिलिरुन्दु	...	६४
अप्पङ्गलन्दशित्तुण्डि	...	आनायर्कुडियमैत्त	...	९५
अम्मैत्तडङ्गमडवा	...	इडवण्णरैयिडत्तो	...	८०
अरवणैयायायरेरे	...	इन्दिरनोडुपिरमन्	...	५९
अरवत्तमळियिनोडुम्	...	इमैयवरिरुमान्दु	...	१०७
अरविल्पळ्ळिकोण्डु	...	इरुक्कोडुनीशैङ्गिल्ल	...	६०
अलम्बावेरुट्टा	...	इरुङ्गैम्मदकळिरु	...	२२
अल्लियम्पूमल	...	इरुट्टिल्लपिरन्दुपोय्	...	४२
अल्वळ्ळोन्नुमिल्ला	...	इरुमलैपोलेदिन्द	...	४५
अव्वव्विडम्पुक्कु	...	इन्बमदनैयुयत्ताय्	...	६०
अळहियपैम्पोन्नन्	...	उच्चियिलेणैयुम्	...	१०४
	...	उडुत्तुक्कळैन्द	...	१४

उडैयार्कनमणिपोडु	...	२६
उन्दियेळुन्द	...	५२
उय्यवुलहुपडैनु	...	२०
उरगमेळ्ळणैयान्कै	...	१००
उरम्पत्तिथिरणियनै	...	...
उरुप्पिणिनडैतन्नै	...	९७
उरुप्पिणिनडैयै	...	८८
उळन्दाळन्नरुनेय्	...	२१
उळुवदोपडैयुम	...	१०७
उरहलुरहलुरहल्ल	...	...
उरियैमुत्तनु	...	१८
उत्तवुरुपिणिनोय्दाल्ल	...	...
उनक्कप्पिणिशेय्दिरु	...	...
उन्नडैयवेक्किरमम्	...	...
उन्नैयुमोक्कलैयिल्	...	३१
ऊन्नैक्कुळियिल्मुदम्	...	१०५
एट्टुत्तैशैयुम्	...	९६
एण्णैयुक्कुडत्तै	...	५०
एत्तनैकालमुम्	...	...
एन्दैतन्दैतन्दै	...	११
एन्दोण्डैवाय्	...	२४
एन्नाळ्ळम्पेरुमान्	...	१४
एम्मनावेन्कुलदैव	...	...
एरिशिदरुम्शर	...	९८
एरुदुहळोडुपोरुदि	...	६७
एरुत्तुळोडियुडैयान्	...	...
एल्लैयिल्वाशल्	...	...
एळिलार्तिरुमपिर्कु	...	२६
एन्कुत्तमेयेन्नु	...	४८
एन्शिरुक्कुडन्	...	२८
एन्तम्बिरानारु	...	२६
एन्विल्वलिकण्डु	...	८८
एन्नुमेनक्किनियानै	...	७०
एन्नादन्तेविक्कु	...	८८

एन्निदुमायम्	...	३८
एडुनिलत्तिळिडु	...	१०
एदङ्गळायिनवेळ्ळाम्	...	...
एवितुच्चेय्वान्	...	९५
एळैपेदैयोपलिहन्	...	८४
एय्यपुळुदियुडम्ब	...	८३
ओरुकालिल्शङ्गु	...	३५
ओरुमहळत्तन्नै	...	८६
ओरुवारणम्पणि	...	९५
ओत्तैविडैयनुम्	...	...
ओन्नमरिवोन्निह्लाद	...	८३
ओन्नैयुरैप्पान्	...	५४
ओडवोडक्किण्णिगि	...	४५
ओडुवाविळुवार्	...	१८
ओदक्कडलिन्	...	२६
कच्चोडुपोञ्जुरिदै	...	२७
कञ्जनुम्कालियनुम्	...	९७
कञ्जन्कुरुक्कोण्डु	...	६०
कञ्जन्पुणप्पिनिळ्	...	५०
कञ्जन्तन्नाळुपुण	...	४४
कडल्लकडन्दमुदम्	...	...
कडियापोळिल्णि	...	७१
कडुवाय्पुञ्चिनवेङ्गण्	...	७७
कण्डकडलुम्	...	३८
कण्डार्पळियामे	...	५३
कण्णानान्मुहन्नै	...	...
कण्णिळ्मणल्कोडु	...	६०
कण्णैक्कुळिरक्कळ	...	४८
कदिरायिरमिरवि	...	९२
कत्तक्कदिचुक्किडन्द	...	४०
करियमुहिल्पुरै	...	९४
करुङ्गण्णुतोडैमयिल्	...	८१
करुम्बान्नीळ्वयल्	...	६७
करुवुडैमेगङ्गळ	...	५६

करलुडैयपोळिल	...		कुडङ्गळेडुत्तेर	...	५७
कळक्कियमामन	...	१०	कुडियिल्पिरन्व	...	८७
कळल्मन्नशूळ	...	३८	कुडैयुम् शेरुप्पुम्	...	६९
कळ्ळच्चदडुमरुदुम्	...	६०	कुण्डलमत्ताळ	...	६४
करन्दनल्पालुम्	...	५०	कुमरिमणमशेरुदु	...	८६
करुत्तिट्टिदिर्निन्न	...	५४	कुम्मायत्तोडु	...	६६
कर्प्पहक्कावु	...	४१	कुरक्किनत्ताले	...	३३
कत्तिनम्मेयुत्तु	...	५२	कुरुन्दमोत्राशित्ता	...	१००
कनङ्गळैयाळपोरु	...	९८	कुळलिरुण्डुशुरु	...	८२
कन्ननैवालोलैकट्टि	...	५०	कुरळिपरमशारि	...	
कन्नदळिल्मुपुहुन्दु	...	५९	कुरुदादमन्नरै	...	९५
कन्नदळोडञ्चेवियिल्	...	५०	कुत्तमिन्निक्कुणम्	...	९९
कन्नलिलट्टुवत्तोडु	...	६३	कुन्नाडुकोळुमुहिल्	...	
कन्नल्कुडन्तिरन्दा	...	३५	कुन्नेडुत्तानिरैकात्तपिरान्	...	७४
कन्ननन्मामदिळ्	...	७०	कुन्नेडुत्तानिरैकात्तवाया	...	
काशिन्वायक्करम्	...	१०१	कूडिक्कडियुत्तार्ह	...	१०३
काशुङ्गुरैयुडै	...	१०४	कून्तोळुत्तेशिदुहुरै	...	१०९
काडुदळुडुपोय्	...	७०	केशवनेयिङ्गे	...	६३
कादम्पलवुम्	...		केट्टिरियादन	...	७१
कामतादैकरुदल	...		कैत्तलत्तुळ्ळमाडळिय	...	८५
कायमलनिरवा	...	३०	कैन्नाइत्तिडर्कडिन्द	...	
कायुनीर्पुक्कु	...	४२	कैयुम्कालुम्निमि	...	१९
कारार्हडले	...	८९	कोङ्गेञ्चिरुवरैयेन्न	...	
कारामेनिनिरत्तु	...		कोङ्गुम्कुडन्दैयुम्	...	५४
कारिहैयार्क्कुमुन	...	४८	कोङ्गेवन्कूनिशोल्	...	४३
कार्मळिमेनिनिरत्तु	...	६८	कोडियेरुशेन्दामरै	...	७९
कालुमेळाक्कणनीरु	...		कोण्डताळुरि	...	१९
कालियन्पोयहै	...	८९	कोण्डल्लण्णाविङ्गे	...	६२
कारैपूणुक्कण्णाडि	...	८४	कोम्बिनापोळिलवाय्	...	१०१
कानार्नरुत्तुळाय्	...	२७	कोलैयानैकोम्बुपरित्तु	...	९२
किडक्किल्लतोडिल्	...	१९	कोळुप्पुडैयशेळुम्	...	११०
किण्णिणिकट्टि	...	४०	कोडुमण्कोण्डिडन्दु	...	९८
किळक्किल्कुडिमन्न	...	५२	कोळरियिन्नरुवम्	...	३०
कीळुळहिल्लशुर्हळै	...	११०	शक्करकैयन्तड	...	२८

शङ्खिन्वलम्बुरियुम्	...	२६
शक्तिरमेन्द्र	...	४०
शलमासुदित्	...	७८
शलम्पोदियुडम्बिल	...	१०७
शलकुनाकोडु	...	
शामिडनेत्रै	...	
शालप्पन्निरै	...	७४
शित्तिरकुत्तनेलु	...	
शित्तिरकूडित्तिरुप्प	...	९१
शिन्दप्पुडैत्तु	...	९५
शिन्दुरप्पोडिकोण्डु	...	७४
शिन्दुरमिलङ्ग	...	७४
शिरियनेत्रु	...	२१
शिरुविरुहळ	...	८१
शीदक्कडलुल	...	२०
शीदनीपुडैशूळ	...	१०१
शीमालिहनधनोडु	...	५७
शीयिनाल्लेशेगिन्देरि	...	१०२
शीरणिमाल्तिरु	...	१०५
शीरोन्नतूदायू	...	५४
शीलैक्कुदम्बयोरु	...	७०
शुरिहैयुम्तेरि	...	७४
शुरुप्पाहुळळि	...	२५
शुत्तिनिन्नायर्तळै	...	७४
शुत्तुमोळिवट्टम्	...	२८
शेक्करिडैनुनि	...	३४
शेङ्गमलक्कळलिल्	...	३१
शेङ्गमलप्पुविल्	...	३७
शोओलमरैप्पोरुळा	...	
शेण्बहमल्लिहैयोडु	...	५८
शेत्तुप्पोवदोपोडु	...	१०३
शेन्नेलरिशिशिरु	...	६३
शेन्नेलार्थयल्लूळ	...	२०
शेण्पाडुडैयतिहमा	...	७८

शेप्पिळमेन्मुलै	...	४३
शेप्पोदुमेन्मुलै	...	६०
शेम्पेरुन्तडक्कण्णन्	...	८१
शेरुवालुम्पुळ्ळालन्	...	
शेन्नलहम्कुडैन्दा	...	
शेन्नियोडुत्तण	...	
शेप्पण्डशाडुशिदरि	...	४२
शोल्लिलरशिप्पडुदि	...	६३
शोत्तम्बिरानेत्रु	...	६७
शोविनाल्पोरुळ्वैन्	...	१०२
आलमुत्तुमुण्डालिलै	...	८५
तक्कामिक्काहळै	...	९४
तङ्गै यै मूक्कुम्	...	१०६
तडम्पडुतामरै	...	६४
तडवरेवायूमिळि	...	
तण्डोडुशक्करम्	...	२८
तण्णनविळ्ळै	...	
तनुक्कोण्डाळ्कोलो	...	४३
तन्दम्भक्कळलुडु	...	४४
तलैप्पेयूडुक्कुमुरि	...	१०७
तलैक्कळुतोडुलुम्	...	७३
तल्लित्तळनडैयिटु	...	६५
तन्मामन्नन्दकोपालन्	...	८६
तन्मुहत्तुच्चुट्टि	...	२८
तन्नडियार्तिरत्तहत्तु	...	१११
तन्नैरायिरम्पिळ्ळै	...	६६
ताय्मामोर्विक्कप्पोवरु	...	६७
तारितुन्नूवुरु	...	३३
ताक्किळन्तम्बिक्कु	...	८९
ताळियिल्वेण्णैयू	...	२९
ताळैतण्णाम्बळ	...	६५
तिक्कुनिरैपुगळालन्	...	९१
तिण्णक्कळन्	...	५३

तिष्णावेषणशङ्कु	...	७१	नावलम्पेरिय	...	८०
तिरुपडेलुतळैमळै	...	८१	नाळिहैकूरिट्टु	...	९३
तिरुवुडैप्पळ्ळैतान्	....	६२	नाळहळोनौलैन्दु	...	२३
तिरैनीञ्चन्दिर	..	३६	नारियशान्दम्	...	३७
तिरैपोरुकडल्लु	...	१०८	नानदुम्न्मायम्	...	
तीयपुन्दिककन्न	...	४४	नोरैरुशैअडैनील	...	९३
तीयप्पोलिदिन्न	...	१२	नेडुमैयालुलहेलुम्	..	
तुक्कञ्जुळलैयै	...		नेयुक्कडत्तैप्पत्ति	...	
तुप्पुडैयायर्दळै	...	३१	नेय्येडैनल्लदोशोरुम्	...	१३
तुप्पुडैयारैयडैव	...		नेरिन्दकुरुळुळल्	...	९०
तुन्नियपेरिळल्	...	३९	नोक्कियशोदै	...	२४
तुन्निलामुत्तत्त	...	३२	पक्कळ्ळुसिरु	...	३६
तेरुवन्ऋणिल्लु	...	५६	पञ्चवर्तुदनायू	...	३७
तेन्नवन्तमशैप्प	...	१०३			८९
तेन्नळ्ळैमन्नन्	...	५४	पडङ्गळैपलवुम्	...	८८
तेवुडैयमीनमायू	...		पडपङ्गयमलवार्गु	...	३६
तेलुहनाविशोडुत्तु	...	६४	पडङ्गट्टि	...	८४
तेलुहन्पिलम्बन्	...	८०	पयौत्तोळिळवायुञ्चि	...	२१
तोडशङ्गिल्लिहै	...	३४	पदहलुदलवायू	...	४३
तोत्तार्पुङ्गुळल्	...	६७	पदिनारामायिरवरु	...	
तोडमिल्लवळ	...		पत्तनाळुकडन्द	...	१९
तोयम्परन्दनङ्गु	...	९३	परन्दिट्टुनिन्न	...	३६
नञ्जुवार्मुन्निकुम्	...	३९	परुत्तपदत्तुक्कयल्	..	
नन्दन्मदलैयै	...	८९	परुवन्नैरम्बामे	...	२४
नम्बन्नैन्विन्नत्त	...		परुवरङ्गळवै	...	११०
नम्बिप्पिम्बिधैन्नु	...	१०५	पळपलनाळम्	...	९७
नम्मुडैनायकने	...	३०	पल्लाण्डुपल्लाण्डु	...	७
नल्लदोर्तामिरैप्पोयूहै	...	८६	पल्लाण्डुन्नपवि	...	१६
नळिन्वैशीलन्	...	१००	पल्लायिरवरि	...	६०
नन्मणिमेहळै	...	६९	पल्लुत्तिल्लेयुम्	...	५२
नन्मैतीमैहळान्न	...		परवैयैरुपरम्पुरु	...	
नाडुनहरुमरिय	...	१०५	पत्तानङ्गुङ्ग	...	७१
नाडुमूरुमरियवै	...	८४	पत्तुमञ्जळपुशि	...	६८
नान्दहंशङ्गुत्तण्डु	...	९२	पनिकडळिळु	...	
नान्दहमेन्दिय	...	४०	पन्मणिमुत्तिन्	...	३१
नायकारियम्	...	९९	पन्नियुमामैयुम्	...	७१
			पन्निरुत्तिङ्गळ	...	६९

पाण्डवर्तममुडैय	...	१७	मडिषळिवन्दु	...	१०२
पालहनेत्र	...	२८	मणिलिपरन्दु	...	१०५
पालैकरन्दडुप्पेर	...	३१	मण्णुमलैयुमकडलु	...	२५
पालोडुनेयतयिरो	...	३१	मण्णुमलैयुम्मरि	...	९३
पिण्डत्तिरळैयुम्	...	५२	मत्तळत्तिन्नवशु	...	२२
पिरड्डियपेयुञ्जि	...	२२	मत्तळवुन्तयिरुम	...	३०
पिरप्पहत्तेमाण्डो	...	१०९	मरवडियैत्तम्बिक्कु	...	१११
पिन्नैमण्णाल्लन	...	५२	मरुट्टामेन्कुलल	...	६७
पुट्टियिल्लशेरुम्	...	३३	मरुदप्पोलिलणि	...	९६
पुवियुलनान्कण्डदो	...	८१	मम्महन्तनशन्ददि	...	१०९
पुळ्ळिनैवायुपिल	...	५६	मलमुडैयुनैयिल	...	१०५
पुत्तरवल्लुल्लशोदै	...	७१	मलैपुरैतोळमन्नव	...	४१
पूणिनाळुविनिल	...	५१	मन्नमरुह	...	९५
पूदमैन्दोडुवेळिव	...	१००	मन्नन्तन्देविमा	...	५३
पेण्डिवाळवार्निन्नोप्पारै	...	४५	मन्ननरकन्तन्न	...	९७
पेरुप्पेरुत्तकण्णाल	...	८५	माणिकक्किणिणि	...	३२
पेरुमावुरलिल	...	२३	माणिकङ्कट्टि	...	२६
पेरुवरङ्गळवैपत्ति	...	११०	माणिकुरळुववाय	...	...
पेशवुन्नरियाद	...	८४	मादवनन्नपुत्तिरन्	...	१०९
पेणञ्जीरुड	...	१८	मायञ्चकडमुदैन्	...	८९
पेयिन्मुलैयुण्ड	...	५२	मायवनैमदुशूदन	...	...
पेयुञ्जिमूलैयुण्ण	...	५०	मायवन्पिन्वळि	...	...
पैयर्विनणैप्पाळ्ड	...	...	मालिरुओलैयेन्नुम्	...	९८
पोडुवेण्णमण्णल	...	८३	मावळित्तुडैय	...	९७
पोङ्गोलिकड्डे	...	१०८	मावळिवेळिवयिल	...	६५
पोत्तवुल्लै	...	४०	मानुत्तायशेवु	...	८८
पोल्लावडिवुडै	...	९३	मन्नमरुमेन्नोक्कि	...	९१
पोत्तिहल्लशित्तिर	...	५४	मानिडशादियिल	...	१०५
पोन्पोल्लमन्नन	...	६६	मिक्कपेरुम्पुहल	...	३८
पोन्नरैनाणोडु	...	३२	मिट्टरुमेळुमेळुत्तोड	...	६४
पोन्नियलक्किणिणि	...	३७	मिन्ननैयनुणिण्डैया	...	४४
पोन्नकोण्डुरैहल	...	...	मिन्नडैञ्जीदैपोड	...	५४
पोदमशैल्लवळोळुन्दु	...	६१	मिन्नकोडियुमो	...	३५
पोदकण्डायिड्डे	...	६२	मिन्नोत्तनुणिण्डैयाय	...	९१
पोयप्पाडुडैय	...	४६	मुडियोन्नित्तुलह	...	८९
पोरोक्कप्पणिण	...	३८	मुत्तम्पणियुम्	...	२१
मड्डियवन्नित्तै	...	...	मुत्तम्पणियुम्	...	२१
मञ्जोडुमालिदै	...	५६	मुत्तम्पणियुम्	...	६७

मुलैयेदुमवेण्डे	...	४७	वन्पेयमुलैयुण्ड	...	७८
मुत्तिलुमृतदैयुम्	...	२५	वाक्कुत्तूयमैयिलामै	...	...
मुन्नरशिङ्गमदाहि	...	८१	वायिल्पल्लुमेळुन्दिल	...	८३
मुन्नलोर्वेळिपेरु	...	३५	वायुल्लैवैयहम्	...	१९
मूत्तवैकाणमुदु	...	४१	वायोरुपक्कम्	...	१०३
मूळेलुत्तदनै	...	१०८	वारणिन्दकोङ्गै	...	४६
मेच्चदुशङ्गमिड	...	४२	वारणिन्दमुलैमड	...	९०
मेयूतिमिरुनान	...	२७	वारारुमुलैमड	...	९१
मेय्येन्नशोल्लुवा	...	४८	वाद्दुताळप्पेरु	...	४९
मेलेळुन्ददोर्वायु	...	१०२	वावेन्नशोल्लि	...	४८
मैत्तहुमांमल	...	९१	वाळाळपट्टेनिन्नी	...	९
मैत्तडङ्गणिय	...	२३	वाळावाहितुम्	...	६७
मैत्तडङ्गणि	...	२७	वानात्तिलुळ्ळीर्वळियी	...	७८
मैत्तनन्माकादलि	...	...	वानत्तेळुन्दमळै	...	६५
मैयाक्कणमडवायूच्चि	...	६७	वानवर्ताम्महिल	...	३०
वअनैयाल्वन्द	...	२७	वानिळयरशु	...	८०
वडदिसैमदुरै	...	१०८	विण्कोळमरहळ	...	२४
वडुनडुवे	...	३९	विणिणःमीदमरहळ	...	७५
वणानन्नडैय	...	४७	विण्णेळ्ळाम्के	...	६७
वण्डमर्पुळुळ	...	२४	विर्प्पिडित्तिरुत्तु	...	१०७
वण्डुकळित्तिरैकुम्	...	६३	वेण्कलप्पत्तिरुम्	...	४०
वण्णक्कुरुळुळ	...	६९	वेणिणरत्तोयत्तयि	...	८७
वण्णनन्मणियुम्	...	९९	वेण्णयळैन्दकुण	...	४९
वण्णप्पवळमरुङ्गि	...	४७	वेण्णुलुदिमेल्	...	३६
वण्णमाडङ्गळुळ	...	१७	वेण्णयविलुङ्गि	...	६१
वण्णमाल्वरैयेकुडै	...	...	वेळ्ळैविलिशङ्गुवे	...	९३
वन्दमदलै	...	२३	वेळ्ळैवेळ्ळत्तिःमेलोरु	...	...
वयित्तिल्लुत्तुवै	...	...	वेडर्मरकुलम्पोले	...	८७
वरुहवरुहवरुह	...	६२	वेयर्तङ्गळुकुलत्तु	...	...
वलङ्गादिन्मेल्	...	७५	वेलिकोळ्वेवट्टि	...	५३
वल्लाळन्तोळुम्	...	९४	वैत्तनेय्युम्कायुन्द	...	४४
वल्लाळिलङ्गैमलङ्ग	...	४३	वैयमेळ्ळाम्पेरुम्	...	४७
वल्लित्तुण्णदळन्न	...	७३			
वल्लेयित्तुकेळु	...	११०			
वल्लुवांनुमिल्ला	...	७७			
वळन्नुवैननिनि	...	...			
वळ्ळुनुडङ्गै	...	६			





॥ श्रीरस्तु ॥

श्रीमते रामानुजाय नमः ॥ श्रीमद्भरतमुनये नमः

श्रीकान्चीप्रतिवादिभयङ्कर-अण्णङ्गराचार्यकृतिषु द्राविडाम्नायदिव्यप्रबन्ध-  
विवर्ते प्रथमसहस्रे तृतीयो दिव्यप्रबन्धः

## ॥ तिरुप्पावै-श्रीव्रतप्रबन्धः ॥

( श्रीगोदादेवीप्रणीतः । )



श्रीशैलेशदयापात्रं धीभक्त्वादिगुणार्णवम् ।

यतीन्द्रप्रवणं वन्दे रम्यजामातरं मुनिम् ॥

( तिरुप्पावैदिव्यप्रबन्धस्य असाधारणमुखपद्यानि ॥ )

नीलातुङ्गस्तनगिरितटीसुप्तमुद्रोध्य कृष्णं

पारार्थ्यं स्वं श्रुतिशतशिरस्सिद्धमध्यापयन्ती ।

स्वोच्छिष्टायां स्रजि निगलितं या बलात्कृत्य मुहुक्ते

गोदा तस्यै नम इदमिदं भूय एवास्तु भूयः ॥

( त्रिवरणम्- ) श्रीकृष्णावतारे श्रीमहालक्ष्मीः गोकुले कुम्भनामकगोपालतल्लजस्य भवने \*नृपिन्नै-  
प्पिराट्टिनाम्नाऽवतीर्य स्थिता । सा कृष्णेन भगवता समर्पभौद्धत्यनिरसनपूर्वकं परिणीतेति प्रसिद्धिः ।  
सैव संप्रदाये नीलानाम्ना व्यपदिश्यते । गोपालकुले अभिवृद्धस्य श्रीकृष्णस्य सैव प्रधानमहिषीत्वेनानुसन्धी-  
यते श्रीपराङ्मुखापरकालादिभिस्सर्वैरपि दिव्यसूरिप्रवरैः । अस्मिन्नपि \* तिरुप्पावैदिव्यप्रबन्धे तयैव नीला-  
देव्या सह शयानः कृष्णो भगवान् प्रबोध्यते । अष्टादशप्रभृतिषु तिसृषु गाथासु तस्या देव्याः प्रस्तावोऽत्र  
प्रेक्ष्यते । \* कुत्तुविल्लेक्करियेत्येकोनविंशगाथाप्रक्रियामनुसृत्य तदिदं मुखपद्यं श्रीपराशरभट्टायैः प्रणिन्ये ॥  
“नीलातुङ्गस्तनगिरितटीसुप्त हे कृष्ण ! जागृहि” इति तस्यां गाथायां कथयति श्रीमती गोदा; तथा चोक्तमिदं  
\* नीलातुङ्गस्तनगिरितटीसुप्तमुद्रोध्य कृष्णम् \* इति । तादृशं कृष्णमुद्रोध्य किं कृतवती गोदा ? श्रुति-  
शतशिरस्सिद्धं स्वकीयं पारार्थ्यमध्यापयामास; तदुच्यते द्वितीयचरणे । \* शिन्नमशिरुकाले वन्दुवुळे-  
वित्तु \* इत्येकोनविंशगाथाप्रक्रियामनुसृत्य द्वितीयपादोऽभिहित इति ध्येयम् । पारार्थ्यं नाम—अनन्यार्हशेष-  
त्वम् । तत—श्रुतिशतशिरस्सिद्धम्—मकलवेदान्तप्रतिपाद्यमितियावत् । तदध्यापयन्ती—इति कथनेन  
एतद्विषये गोदादेवी कृष्णस्य आचार्यपदमाधत्तिष्ठतीत्युक्तं भवति । एकोनविंशगाथायाम् “अस्मत्स-  
काशे निशमय कृष्ण !” इत्युक्तत्वात् तामुक्तिमनुसृत्य इयं रसोक्तिः रसिकमनोविनोदिनी भवितुम-

इति । बहोः कालात्प्रभृति प्रायस्सर्वैरपि जनैः स्वकीयस्यानन्यार्हशेषत्वस्य विस्मृतत्वेन . भगवत्सन्निधावना गमनात् भगवानपि विस्मृतवानिव स्वं रूपम् । अत एव तस्मा अध्यापनं प्राप्तमिति वेदितव्यम् । स्वकीयामनन्यार्हशेषतां विज्ञापयन्त्या गोदादेव्यैव भगवानपि स्वकीयं सर्वशेषित्वमनुस्मृतवानित्युक्तं भवति । एतेन च गोदादेव्या उक्तिप्रागल्भ्यं सर्वातिशायीति सूचितं भवति ।

[ स्वोच्छिष्टायां स्रजि निगलितं या बलात्कृत्य भुङ्क्ते ] इत्यनेन तृतीयचरणेन गोदादेव्याश्चरित-  
प्रसिद्धो महिमविशेषोऽनुसन्धीयते । अनुपदमेवात्र प्रकाशयिष्यमाणे श्रीगोदावैभवे स द्रष्टव्यः । जगत्प्र-  
सिद्धश्च । इह एकोनविंशगाथायाम् \* कुन्तेदलेदलै कोल्लामल्पोहादु \* [ अस्मत्सकाशात् कैङ्कर्यमवश्यमेव  
स्वीकर्तव्यम् ] इत्युक्तिमनुसृत्य “बलात्कृत्य भुङ्क्ते” इत्यनुगृहीतम् । तस्यै गोदायै नमो नमः ॥

द्वितीयं मुखपद्यम्—\* अन्नवयल्पुदुवै \* ॥

हंसविभूषितकेदाराढ्यश्रीधन्विनव्यनगरावतीर्णा श्रीमती गोदा श्रीरङ्गनाथाय सुप्रशस्तानि श्रीव्रत-  
प्रबन्धपद्यानि अतिमधुरं गेयानि समर्पितः पुष्पमालिकां च स्वचिकुरबन्धधृतां प्रददौ । तां संकीर्तय  
भो हृदय ! ॥ \* ॥

तृतीयं मुखपद्यम्—\* शूङ्कोदुत्तशुङ्कोडिये \* ॥

भगवते स्वचिकुरविभूतमाख्यसमर्पणसंज्ञातौज्ज्वल्यशालिनि ! कनकलतिके ! श्रीव्रतप्रबन्धप्रणयन  
प्रकाशितकारुण्यवैभवे ! गोदे ! श्रीवेङ्कटपतंर्नाथवस्यानन्यार्हशेषत्वं प्रार्थितवत्या भवत्याः श्रीसूक्तिषु  
निष्ठां संविधं हि मम ॥

इति तनियन्समाख्यमुखपद्यविवरणं समाप्तम् ॥

॥ श्रीरस्तु ॥

श्रीमत्यै गोदादेव्यै नमः ।

श्रीपराङ्मुखयतीन्द्रवरवरमुनिन्द्रचरणा एव शरणम् ।

श्रीगोदाव्रतप्रबन्धप्रतिकृतिः ॥

श्रीकाञ्ची. प्रतिवादिभयंकर अण्णङ्गराचार्यकृतिः ॥

अवतराणिका ।

श्रीवैष्णवसंप्रदाये सरोयोगि—शठकोपमुनीन्द्र—विष्णुचिन्तमुनीन्द्र—परकालसुरिप्रभृतयो दिव्यसूरि-  
वरा स्तुप्रथिताः । ते खलु परमकारुणिकेन भगवता स्वकीयनिर्हेतुककृपया समुद्रबोधितास्सन्तः प्रबुद्धा  
अभूवन् । तेषां सर्वेषामपि सूरिणा दिव्यदुर्दुष्टस्थानभलङ्घिता गोदादेवी स्वयंभवेन तानप्यतिशयानां तुल-  
सीव स्वाभाविकज्ञान भक्तिसौरभसमृद्धा अतिप्रबुद्धा भगवन्तमपि स्वयं प्रबोधयन्ती परमविलक्षणा  
प्रथिता । पुरुषोत्तम भगवन्तं भोक्तुं पुरुषोपक्षयाऽपि वानता एव हि प्रभवन्ति विशेषतः । पराङ्मुखपरकाला  
दया हि दिव्यसूरया न जपपुरुषजन्मनि जुगुप्सामुद्रहन्त इव मध्येमध्ये वानताभूमिकाधारिणस्सन्तो भग-  
वन्तं पश्यन् अभूवन् स्त्रीभावनागन्तितगाथाविशेषः । अस्यां खलु गोदादेव्यां तादृगारापितभावनया नैव  
प्रसक्तिः । जन्मनैव वानता सता समुत्पन्ना सत्यं भगवन्तं सुसमृद्धमनुभवन्ती सर्वभक्तसमुदयातिशायिवैभवा  
भासते । अत एव गोदास्तुतावनुगृहीतं निगमान्तसूत्रवरैः—\* भोक्तुं तव प्रियतमं भवतीव गोदे ! भक्ति  
निजां प्रणयभावनया गृह्णन्तः । उच्चावचैर्विरहसंगमजैरुदन्तैः शृङ्गारयन्ति हृदयं गुरुवस्त्वदीयाः ॥ \*

इति ।

प्रसङ्गादवतारमहिमानमस्या मनागुपवर्णयामः ।

पुरा त्रैतायुगे विदेहदेशे मिथिलापुर्यां जनकचक्रवर्तिनो यज्ञशालार्थक्षेत्रे यथा हि वैदेहीवपुषा श्रीरुद्रि-  
याय, तथैव कलियुगेऽस्मिन् पाण्ड्यमण्डलान्तर्गतं श्रीधन्विनव्यनगरे श्रीवैष्णुचिन्तमुनेः पुष्पाद्याने तुलसी-  
वर्धनार्थमुपकल्प्यमाने भूभागे सैव श्रीरुद्रिष्णुचिन्तात्मजावपुषा कर्कटमासि पूर्वकल्गुनीनक्षत्रे परमप-  
वित्रे । \* जनकानां कुले कीर्तिमाह्वारयति मे सुतात यथा ह्यनुसंदधे विदेहभूपतिस्तथैव विष्णुचिन्तसूरि-  
रपि विशेषतोऽनुसंदधानः अनपत्याय स्वस्मै परमकारुणिकेन भगवता प्रदत्तां तां दुहितरं भावयन् गोदेति  
नाम तस्याः कुर्वन् \* धन्वाध्वन्यस्य धारासलिलमिव धने दुर्गतस्येव दृष्टिजात्यन्धस्येव पङ्गाः पदविहति-  
रिव \* इत्युक्तीत्या अलभ्यलाभेन तेन परमानन्दपारावारनिमग्नहृदयस्स तां लोकौत्तरप्रक्रियया परिपोष-  
यन् काले पञ्चभिश्च संस्कारैस्संस्कृत्य परज्ञानपरभक्तिविरक्तिसंपत्समुज्ज्वलामद्वितीययशस्विनीमकार्षीत् ॥

पित्रोः परमानन्दसदाहसदायिनी सेयमाशंशवाद्च्युतं भगवत्यप्रच्युतभक्तिभूमा तस्यैव पत्नीभावं  
स्वस्मिन्नध्यवस्यन्ती \* तमन्तरेण नैवान्यं मनसाऽपि पति वृण \* इति सुस्पष्टं च संगिरमाणा विष्णारव  
तस्य वैभवं विपुलं विचिन्तयन्ती व्याहरन्ती विलिखन्ती च विवर्धतेस्म । जनकः श्रीमान् विष्णुचिन्तः  
प्रयत्नं बटदलशायिभगवते समर्पयितुं पुष्पमालां सज्जीकृत्य कण्डोले निधाय कार्यान्तरपरस्यात् ।  
तदात्वे सेयं दिव्याम्बरदिव्याभरणभूषिता सती तामेव पुष्पमालां स्वकीयचिकुरप्रकरे रहसि बिभ्रती  
“भगवतोऽहमनुरूपा मनोहरा च किमु वर्ते !” इति स्वात्मानं परीक्षमाणा, पुनः पितुरुपस्थानादवगिष-  
त्वां पुष्पमालिकां चिकुरबन्धाद्बुद्धास्य कण्डोले तस्मिन्नेव यथायथं विनिदधती नित्यमेवमाचरन्ती, अविदि-  
तैस्तस्माच्चारेण पित्रा समर्पितया तथैव स्रजा भगवन्तममन्दानन्दकन्दलितस्वान्तमाकलयन्तीचावर्तत ॥

एवमपगच्छति बहुतिथे काले कस्मिंश्चन दिने यथावत्पुष्पमालां सन्नाह्य कार्यवशाद्दहिर्गतो विष्णुचि-  
नस्तद्वसा च प्रतिनिवर्तमानो दुहितुश्चिकुरप्रकरं विन्यस्तां तां स्त्रजमवलोक्य, आः ! कीदृशमिदमपचरित-  
मित्यवसीदन् अमर्षपरवशश्च तन् 'साध्वि ! नैवविधं कर्म कर्तुमर्हति भवतो; मनसाऽपि चिन्तयितुमयोग्य-  
मिदं कर्म हन्त कथं नु भवती कर्मणाऽपि कलयति ? किमेवं नित्यशः कलयती वर्तसे ? हा बत ! मामपि  
स्वस्वपचारगते निर्पातितस्तथासि, दुःसहमेदं मे दुःखं त्वया कृतम्' इत्यादिक्रमभिधाय 'मा स्म तावदितः  
परमेवं कार्षीः' इति च शिष्यिणा तस्मिन्दिने भगवत्सन्निधौ पुष्पसमर्पणमकुर्वीत; कैङ्कर्यविच्छेदविषादा-  
भिभूतस्तूष्णीक आसीत् ॥

अनुपदमेव निशीथे स एव वटपत्रशायी भगवान् मुनेरस्य स्वप्नं दर्शनं दिशन् 'कुतो नु भवानद्य मे  
स्त्रजं न समर्पिषत् ?' इत्यनुपुञ्ज, दुहितुरपचरितमेव तत्र निमित्तमिति मुनिना विज्ञापितमाकर्ण्य सादर-  
मेवमादिदेश-भगो ! चिरान्तदुच्छिष्टामेव स्त्रजमुपभुज्य सुरभिर्मौलिस्समृद्धानन्दश्चाहमस्मि, तादृशाय मद्य  
तादृशीमेव मालां नियतमुपहर्तुं मर्हति भवान् इति । आदिश्य चैवमन्तर्हितो हरिः ॥

अथ शयनादुत्थितो विष्णुचिन्तो गोदां स्वदुहितरं साक्षादप्येशानां जगतो विष्णुपत्नीमेवावधारयन्  
ततः प्रभृति भगवद्व्याज्ञानुसारेण तादृशीमेव स्त्रजमुपहरन् तस्य निरवग्रहमनुग्रहमैकान्तिकमाससाद ।  
अनेनेव हेतुना दुहितुश्च नाम चक्रे \* शुडिक्कोडुत नाच्चियारिति [ स्त्रोच्छिष्टमाव्यदात्री दधीति ] इदमैति-  
ह्यमस्मिन्दिव्यदेशे अद्याप्यनुष्ठानगोचर आलक्ष्यते । प्रत्यहं प्रातर्गोदादेवीमन्दिरान्तदुपभुक्तं मान्यं वाद्यघो-  
षादिमर्यादासनाथमानीयते श्रीभगवन्मन्दिरमिति ॥

गोदादेव्या वयो वर्धते ज्ञानभक्तिधिरक्तिभिस्तह । भगवत्येकस्मिन्नेव चास्या अनुरागोऽप्यभिवर्धते  
\* पतिसंयोगसुलभं वयो दृष्ट्वा च मे पिता । चिन्तार्णवगतः पारं नाससादाप्लवो यथा \* इति श्रीरामा-  
यणोक्तप्रक्रियया अस्या जनकापि विष्णुचिन्तो वैवाहिकचिन्तार्णवविनिमग्न आस्त । भगवन्तमेकमन्तराऽप्यं  
कापुरुषं नैव मनसाऽपि कलयेयमिति तावदेषा सुदृढमध्यवस्यति । पिता च तदीयं वस्तु स एव कामं  
स्वीकुरुतामिति निर्भरोऽवतस्थे । इयं च स्वकीयप्रमपूरपरीवाहरूपं दिव्यप्रबन्धद्वितयं प्रादुर्भाष्य  
भगवन्तमनवग्रहानुग्रहोन्मुखं कर्तुमयतत । तच्च दिव्यप्रबन्धद्वयम्—तिरुप्पावै, नाच्चियार् तिरुमोळि  
इति प्रसिद्धम् ॥

प्राथमिकस्य तिरुप्पावैनाम्नो दिव्यप्रबन्धस्य प्रभावः सर्वातिशायी सुप्रथितः । भगवान् रामानुज-  
मुनिर्भाष्यकारो गुरुवर इममेव दिव्यप्रबन्धं नित्यमनुसंदधानः \* तिरुप्पावैजीयारिति दिव्यनाम्नैव  
प्रथामानुतेति संप्रदायविदां विदन्ति । दिव्यप्रबन्धेऽस्मिन्नशेषा अपि वेदान्तार्था स्तमुल्लसन्तीति  
नातिशयोक्तिः । कृष्णावतारसमये गोप्यः कात्यायनीव्रतदिशेषमन्वतिष्ठन्मार्गशीर्षमास इति पौराणिकी  
प्रथा वरीवर्ति । तदनुकार एव क्रियते दिव्यप्रबन्धनानेन । ( पावै ) इति द्राविडभाषायां व्रतस्य नाम ।  
( तिरु ) इति श्रीशब्दपर्यायः । श्रीव्रतप्रबन्ध इत्युक्तं भवति ।

द्राविड्यां वाचि त्रिंशद्वाथात्मकोऽयं दिव्यप्रबन्धः संस्कृतवाणीविचक्षणानां रसिकानां भक्ताग्रे  
सशरणां प्रमोदाय नित्यानुभवाय च दासेन स्वाध्यायवृत्तबन्धुरत्रिंशत्पद्यात्मना विवर्तितो व्याख्यातश्च-  
संक्षेपेण ।

श्रीः

श्रीकाशीप्रतिवादिभयङ्कर-अण्णङ्गराचार्यकृत—सटीक—

## श्रीगोदाव्रतप्रबन्धप्रतिकृतिप्रारम्भः ॥ [तिरुप्पावै.]

### १. प्रथम गाथा—मार्गळित्तिङ्गळ् ।

१. प्रथमगाथायाः पद्यम् ।

संप्राप्तो मार्गशीर्षो हिमंकरकिरणोद्गाररम्यश्च वारः  
स्नानं पुण्यं व्रताङ्गं कलयितुमभिलाषोऽस्ति यासामिहाद्य ।  
गोप्यस्ताः काममायान्त्वनवधिकरुणो नन्दसूनुर्यशोदा-  
सिंहोऽनुग्राहकस्स्यादिति कथितवती नः पुरो भातु गोदा ॥ १ ॥

विष्णुचिन्तामजया श्रीमत्या गोदादेव्या ऋणीतस्य तिरुप्पावैनाम्नो दिव्यप्रबन्धस्य विवर्तरूपेऽस्मिन्  
पूलोकमय प्रबन्धे प्रतिपद्य तस्या गोदादेव्याः स्तुतिरपि संकल्पिता । गाथया योऽर्थ उक्तस्तमर्थं पद्यतो  
विशदीकृत्य, एतादृशार्थं प्रदात्री गोदादेवी नः शरणमिति अन्ते प्रतिरादनं क्रियत इति यावत् ।

मार्गशीर्षव्रतविशेषानुष्ठानार्थं संमिलिता गोपिका अन्या अपि गोपीः स्वगोष्ठ्यामन्वेतुमाह्वयन्तीति  
भावबन्धे निधाय निबध्नाति स्म गोदा प्रथमां गाथाम् \* मार्गळित्तिङ्गळमदिनैन्दनन्नाळालित्यादिकाम् ।  
मार्गशीर्षमासस्संप्राप्तः; आपूर्यमाणपक्षश्च [ राका च ] सन्निदधे । अद्य यासामिह गोपीनां व्रताङ्गभूतं  
पुण्यस्नानं कर्तुमभिरुचिरास्ते ताः काममागच्छन्तिवह । असीमकरुणावरुणालयो यशोदास्तनः पश्यो  
नन्दनन्दनो भगवान् कृष्ण एतदस्मदीय व्रतं फलेग्रहि संविधास्यति । अतो निशङ्कमागत्यमागन्तुका-  
मैललनानिवहैः—इति गोपीगिरा या गोदादेवी कथितवती सा नः पुरो भातु—इति पद्याथः ॥

[ विशेषविवरणम् । ] चिरं निगलबन्धे स्थितो जनः कदाचित्स्माद्बन्धाद्भिवाद्भिमुक्तस्सन् बन्ध-  
मोक्षप्रापको दिवसोऽयं सुशोभन इति यथा तं दिवसं पुनः पुनरभिनन्दति, यथा च धनुर्यागोत्सवभेक्षणप-  
देशेन कृष्णबलरामौ व्रजादानेतुं कंसेनादिष्टो महात्मा अक्रूरः \* अद्य मे सफलं जन्म सुप्रभाता च मे  
निशा । यदुन्निद्राञ्जपत्राक्षं विष्णोर्द्रक्ष्याम्यहं सुखम् \* इति तं दिनविशेषं श्लाघतेस्म, तथा गोप्योऽपि  
श्रीकृष्णविलेपेण चिरमवसन्नास्तिथता अधुना व्रतानुष्ठाननिर्वर्तनच्छलेन तन्मुखारविन्दसेवाप्राप्तिहेवा  
कभरिता व्रतानुष्ठानार्थं गोपवृन्दानामनुमतिं यस्मिन्दिने प्रापुस्तदेव सुदिनं सुष्ठु श्लाघन्ते । गीताचार्यो  
भगवान् ( दशमेऽध्याये ) \* मासानां मार्गशीर्षोऽहमृतूनां कुसुमाकरः \* इति मार्गशीर्षमासं स्वांशभूतम-  
कथयदिति सुप्रथितम् । तादृशः पावनो मासो यदृच्छयाऽद्य संप्राप्त इति संतोषभूमानं प्रकाशयन्ति  
गोप्यः \* संप्राप्तो मार्गशीर्षः \* इति । ब्राह्मसुहूर्तवदसौ मासः सत्त्वोत्तरकालविशेषः खलु । वैष्णवो  
हि मासोऽयम् । \* चैत्रः श्रीमानयं मासः पुण्यः पुष्पितकाननः । यौवराज्याय रामस्य सर्वमेवोपकल्प्यताम् \*  
इति श्रीरामचन्द्रयौवराज्याभिषेकमनोरथसमयोपस्थितचैत्रमासोपलालनवदिहापि मासोपलालनं स्थाने ।  
माङ्गलिककार्यानुष्ठानम् \* आपूर्यमाणेपक्षे पुण्ये नक्षत्रे \* कर्तव्यमिति शास्त्रचोदितम् । तादृशोऽपि दिन-  
विशेषो यदृच्छया समुपगत इति पुनस्संतोषातिशयः प्रकाशयते \* हिमकरकिरणोद्गाररम्यश्च वारः  
संप्राप्तः \* इति ।

अथ \* पुण्यं स्नानमिति यत्प्रस्तूयते तत्रेदमवधेयम् । दिव्यप्रबन्धेऽस्मिन् मार्गशीर्षस्नानप्रस्तावः पञ्चषगाथासु क्रियते । परन्तु स्नानार्थं जलाशयतीरं गता इमाः कन्यका इति तु नात्र मात्रयाऽपि प्रतिपाद्यते । भगवतो नीलापतेः कृष्णस्य सन्निधिमभ्येत्य स्वमनोरथं विज्ञाप्य कृतकृत्या अभूवन्नित्येष सुस्पष्टमवगम्यते । तथाचात्र क्रियमाणः स्नानप्रस्तावो भगवदनुभवमेव विवक्षतीति वेदितव्यम् । \* करचरणसरोजे कान्तिमन्त्रेन्मीने श्रममुषि भुजवीचिव्याकुलेऽगाधमार्गे । हरिसरसि विगाह्यापीय तेजोजलौघं भवमरुपरिखिन्नः खेदमग्न्य त्यजामि ॥ \* इति मुकुन्दमालापद्यरत्नम् , \* उत्फुल्लपङ्कजतटा-कमिवोपयानि श्रीरङ्गराजमिह दक्षिणसव्यसीम्नोः । लक्ष्मीं विहाररसिकामिव राजहंसीं ह्यायामिवा-भ्युदयिनी मवनी च तस्याः ॥ पिव नयन पुरस्ते रङ्गधुर्याभिधानं स्थितमिव परिफुल्लपुण्डरीकं तटाकम् । श्रियमपि विहरन्तीं राजहंसीमिवास्मिन् प्रतिफलनमिवास्याः पथ्य विश्वंभरां च \* इति श्रीरङ्गराज-स्तवपद्यरत्ने चात्र संवादतयाऽनुसन्धेयानि । [ अभिलाषोऽस्ति यामां ताः काममायान्तु ] इति कथनेन-भगवद्विषयावगाहने इच्छामात्रमधिकारः, नान्या योग्यतासंपदपेक्षिता-इति सूचितं भवति । \* श्रद्धैव कारणं पुंसामष्टाक्षरपरिग्रहे \* इत्येतदपि वचनमत्र स्मर्तव्यम् । देशनियमः कालनियमः प्रकारनियमः अधिकारिनियम इत्येवंविधेषु नियमेषु नैकोऽप्यत्रापेक्षितः, अभिलाष एक एवापेक्षितः, तस्य च भगवद्विषयकत्वमावश्यकम्—इत्युक्तं भवति । \* विदितस्स हि धर्मज्ञः शरणागतवत्सलः । तेन मैत्री भवतु ते यदि जीवितुमिच्छसि ॥ \* इति प्रतिकूलाग्रेसरं महापापिनं रावणमपि खल्वह्वयति भगवती जानकीदेवी । अथ भृशमनुकूलानामाह्वाने को विस्मयः ।

अचेतनक्रियाकलापस्य फलप्रदत्वमसंभवि, क्रियया स्वत एव वा सुप्रसन्नो भगवानेव फलप्रदान प्रवीण इति \* फलमत उपपत्तेरित्यादिब्रह्मसूत्रसाधितोऽर्थः प्रकाशयते—\* अनवधिकरुणो नन्दसूनुर्यशोदा सिहोऽनुग्राहकस्स्यात् \* इत्यनेन वाक्येन । मूलगाथायां \* कामनिच्छेद्वृण कदिमंदियःपोलमुकनान् \* इति द्वाविडसूक्तः परमतात्पर्यम् \* अनवधिकरुणः \* इत्यनेन विशेषणेन संगृहीतम् । दिव्यमङ्गलविग्रहे दिव्यनेत्रे दिव्यमुखारविन्दे च भासमानामनवधिकरुणां बिभ्राणो भगवानित्युक्तं भवति । [ नन्दसूनुः ] \* \* जन्माद्यस्य यत इत्याद्युक्तीत्या सर्वकारणभूतोऽपि भगवान् \* अजायमानो बहुधा विजायते \* पिता पुत्रेण पितृमान् योनियोनी \* इत्याद्युक्तप्रक्रियया केवलं करुणाभूम्ना नन्दनन्दनस्सन्नवततार अस्मादृशान् ससुसुमुकजनाननुग्रहीतुमेवेत्युक्त्यभिप्रायः । [ यशोदासिंहः ] कृष्णकिशोरो हि हितकामनन्दगोपसकाशे अतिविनीतोऽतिचक्रितश्च वर्तते; प्रियकामाया यशोदाया मातुस्तकाशे तु सिहशाब इव व्यतिवेलखिलस्स्यादिति प्रसिद्धिः । तदेवात्र विशेषणद्वयेन सूच्यते । स्वानन्त्यं पारतन्त्र्यं चेत्पुण्यमप्यपर्यनुयोज्यं हि भगवतः ।

[ अनुग्राहकस्स्यात् ] उपरि षड्विंशगाथायाम् ( \* माले मणिवण्णा ! इत्यस्याम् ) अभ्यर्थयिष्यमाण-व्रतोपकरणवस्तुवर्गप्रदानेन व्रतनिष्पादकस्स्यादिति सर्वजनवेद्योऽर्थः । व्रतानुष्ठानमपदिश्य कृष्णकामनैक-निरतानामस्माकं स परिपूर्णानुभवप्रदानेन अस्मदीयमनोरथपूरकस्स्यादिति अन्तरङ्गाभिप्रायः ॥ इतोऽपि बहवोऽर्थविशेषाः श्रवणैकगम्या इति विरम्यते ॥ ... ( १ )

## २. द्वितीयगाथा-वैयत्तु वाळ्वीर्हाळ नामुम् नम्पावैक्कु.

२. \* द्वितीयगाथायाः पद्यम् \*

दुग्धाब्धीशस्य विष्णोः पदकमलयुगं कीर्तयध्वं. कुरुध्वं  
कल्ये स्नानं च, गव्याशनरुचिरुचिता नैव, पुष्पाञ्जनादि ।

नो सेव्यं, त्याज्यकृत्यं त्यजत, कटुवचो नैव वाच्यं यथाश-  
क्त्यास्थेयं पात्रदानं व्रतनियतय इत्युचुषी पातु गोदा ॥ २ ॥

प्रकृतव्रतसमाप्तिपर्यन्तं यानि यानि कर्तव्यानि, यानि यानि च त्याज्यानि तान्यभिधीयन्ते गाथयाऽनया । कृत्याकृत्यविवेकसंकल्पप्रकाशिका सेयं गाथेति यावत् । क्षीराब्धिनाथभगवत्पादारविन्दद्वन्द्वकीर्तनम्, प्रत्यूषे स्नानकरणम्, यथाशक्ति सत्पात्रेषु वितरणं चेत्यमूनि कृत्यानि कर्तव्यत्वेन कथ्यन्ते । घृतक्षीरादिगव्यस्वीकारत्यजं पुष्पधारण-अश्वनाश्वनप्रहाणम् सर्वसाधारण्येन शास्त्रेषु निषिद्धानामकृत्यानां वर्जनम् कटुवचसां वाचाऽनुदघाटनं चेति एतान्यकृत्यत्वेन कथ्यन्ते । किमर्थमेतत्प्रस्ताव इदानीमिति चेत् [ व्रतनियतये ] उपक्रान्तव्रतसाङ्गण्याय । एवं नाम संकल्पप्रकारं प्रकथितवती गोदाध्याना पातु ॥

[ दुग्धाब्धीशस्य ] प्रकृते परमदेवतभूते नन्दनन्दनं कृष्णकिशोरं विहाय क्षीराब्धिनाथस्य संकीर्तनमधुना कुतः शिष्यत इति चेत् ; \* एष नारायणः श्रीमान् क्षीरार्णवनिर्केतनः । नागपर्यङ्कमुत्सृज्य ह्यागतो मधुरां पुरीम् \* इति सुप्रसिद्धप्रमाणरीत्या क्षीरार्णवनिर्केतनस्यैव श्रीकृष्णत्वेनावतीर्णत्वात् मूलकन्दभूतस्थानात्प्रभृत्युद्देश्यतां हृदिनिधाय कथितमेवमिति विभाव्यम् । \* क्षीराब्धीशं कीर्तयध्वमित्यनुकृत्वा तस्य षडकमलयुगं कीर्तयध्वमिति कथनेन मन्त्ररत्नप्रक्रियया चरणार्णवन्दद्वन्द्वनिष्ठं स्वहृत्पोचितं सूचितं भवति । [ कुरुध्वं कल्पे स्नानम् ] किमिदं प्रत्यूषे स्नानं व्रताङ्गतयाऽनुष्ठेयम् ? प्रत्यहमपि यावज्जीवं प्रभात एव खलु स्नातव्यम्, एवमेव हि शास्त्रचोदना । कथं तर्हि संप्रति व्रतनियमार्थमिदमुच्यत इति चेत् ; अधुना विवक्षितः प्रत्यूषकालस्तु नित्यस्तानाञ्चितकालापेक्षया विशिष्टो वेदितव्यः । [ गव्याशनरुचिः नैवोचिता ] उपनिष्ठात्सप्तविंशगाथायां “क्षीरान्नं प्राशयेथाः” इति गोविन्दसकाशं प्रार्थयिष्यते, भगवता सहैव क्षीरादिभोग्यवस्तुजातं स्वीकर्तव्यम् ; अधुना तु व्रतनिष्पत्तये देहधारणमात्रौपयिकं किमप्याशयमिति भावः । गव्यशब्देनात्र दुग्धघृतादि सर्वं समृद्धतं । उपवासकृशा दीना वयमिति स्वात्मगात्रप्रदर्शनेन स कृष्णोऽनुकम्पयितव्य इति हृदयम् । \* वासुदेवस्सर्वमिति स महात्मा सुदुर्लभ इत्युक्तरीत्या भगवन्तं वासुदेवमेव धारकपोषकभोग्यादिसकलवस्तुत्वेन परिगृह्य प्राकृतेषु धारकपोषकभोग्यवस्तुषु वीततृष्णा भवेमिति हृदयम् ।

[ पुष्पाश्वनादि नो सेव्यम् ] व्रतसमाप्तिपर्यन्तं पुष्पधारणवर्जनं दृशोरश्वनाश्वनवर्जनं च संकल्प्यते । अस्याउक्तेर्हृदयमित्थमवधेयम्,—जगति पुष्पधारणेन अश्वनलेपेन च देहालङ्करणमेव खलु क्रियते ललनाभिः ; शमदमाद्यात्मा लङ्कारसमुपाजनेकदन्तदृष्टीनां मुमुक्षुणामुत्तरोत्तरमात्मा लङ्कारविवर्धनैकवैयर्थी समुचिता ; न पुनर्हृदयदेहालङ्करणप्रवणता युक्ता भवतीति सूचितं भवति । [ त्याज्यकृत्यं त्यजत ] हेयतया शास्त्रेषु कथितानि कृत्यानि त्यजत । शास्त्रेष्वनुष्ठेयतया कथितान्यपि कानिचन कृत्यानि शिष्टैरननुष्ठितानि-चेत्तेषामपि प्रहाणमिह प्रोक्तं भवति । तैत्तरीयोपनिषदि \* अथ यदि ते कर्मविचिकित्सा वा वृत्तविचिकित्सा वा स्यात् । ये तत्र ब्राह्मणास्संमर्शिनः । युक्ता आयुक्ताः । अल्क्षा धर्मकामास्सुः । यथा ते तत्र वर्तेरन् । तथा तत्र वर्तेथाः \* इत्याम्नातत्वात् \* धर्मज्ञसमयः प्रमाणमिति सूत्रितत्वाच्च त्याज्योपादेयविवेके शिष्टा वार एव ह्यनुसर्तव्यः ॥ [ कटुवचो नैव वाच्यम् ] \* सत्यं ब्रूयात्प्रियं ब्रूयान्न ब्रूयात्सत्यमपि-यम् \* नारुन्तुदस्स्यान्न नृशंसवादी \* इत्याद्यनेकप्रमाणानुरोध इह द्रष्टव्यः । [ यथाशक्ति पात्रदानमा-स्थेयम् ] \* दातव्यमिति यद्दानं दीयतेऽनुपकारिणे । देशे काले च पात्रे च तद्दानं सात्त्विकं स्मृतम् \* इति गीतोक्तप्रकारेण यथाशक्ति दानश्रद्धया भवितव्यम् । एतदधुना किमर्थमुच्यत इति चेत् [ व्रतनियतये ] इदानीमनुतिष्ठासितव्रतनियमार्थमिति कथितं भवति । ननु व्रतनियमार्थमिति कथनात् व्रतसमाप्यनन्तरं नित्यत्याज्यानामपिकृत्यानामुपादानं कटुवचसः कथनमित्यादिनिषिद्धसेवनं किमु रक्षीकर्तव्यमिति चेत् ; न तथा मन्तव्यम् । “तस्यैतद्व्रतम् । नानृतं वदेत् । न मांसमश्नीयात्” इत्यादौ—नित्यशः परिहरणीयस्याप्यनृतकथनमांसाशनादेः व्रतकाले विशिष्य परिहरणीयत्वकथनेन तदा तस्य । द्विगुणपातकोप-धापकत्वं यथा प्रतिपन्नं तथाऽत्रापि प्रतिपन्नव्यम् ॥



## ३. तृतीयगाथा-ओङ्गियुलहळन्द उत्तमन्पेर्पाडि

३. \* तृतीयगाथायाः पद्यम् ।

त्रैलोक्याक्रामिपादोत्तमपुरुषहरेर्नाम संकीर्त्य दिव्यं  
संपाद्येत व्रतं चेत्सकलजनपदक्षेममव्याहृतं स्यात् ।  
वृष्टिश्च स्याद्यथावत्तदनु समुद्रियात्सस्यवृद्धिस्समृद्धा  
स्याद्द्रव्यस्याभिवृद्धिर्भूशमिति गृणती पातु गोदा सदा नः ॥ ३ ॥

प्रकृतव्रतानुष्ठानेन संपत्स्यमानं फलं संकुचितं न भविष्यति, अपितु सर्वलोकव्यापि भविष्यतीत्यभिधीयते गाथयाऽनया । एतत्प्रबन्धाध्ययनफलम् अन्तिमगाथायामभिधीयते, एतत्प्रबन्धप्रतिपाद्यव्रतानुष्ठानफलम् अनया गाथया निगद्यत इति प्रतिपत्तव्यम् । त्रिविक्रमस्य पुरुषोत्तमस्य दिव्यनामसंकीर्तनपूर्वकं प्रस्तुतव्रतनिर्वर्तने सति सर्वेषामपि जनपदानां क्षेममनपायं भवेत् । वृष्टिश्च मा सिमासि त्रिः १२न्दैत सस्याभिवृद्धिश्च सुसमृद्धा भवित्री । तथा गव्याभिवृद्धिश्च भवेदिति गोपिकागिरा कथयन्ती गोदा सदा नः पातु ॥

सत्कृत्यानुष्ठातारो महानुभावा यत्र निवसन्ति तत्र सर्वा अपि संपदस्समृद्धा भवन्ति, विपदश्च दवीयस्यो भवन्तीत्ययमंशः \* यत्राष्टाक्षरसंस्तिद्धो महाभागो महीयते । न तत्र संचरिष्यन्ति व्याधिदुर्भिक्षतस्कराः \* इत्यादि प्रमाणावगतः । इदानीं श्रीकृष्णकिशोरे अनन्यप्रीतिभरं विभ्राणा इमा गोपकन्याः त्रिविक्रमभगवद्गुणकीर्तने किमर्थं प्रवृत्ता इति चेत्, त्रिविक्रममूर्तेः पूर्वतनी या वामनमूर्तिस्तस्यास्सौन्दर्यं कृष्णस्यास्य सौन्दर्यं च मिथस्स मानमिति प्रसिद्धिभूम्ना यशोदा तदातदा कृष्णमाह्वयन्ती “आयाहि [वामन हरे मम कृष्णबाल !]” इत्याह्वयतिस्मेति प्रसिद्धम् । सैव वासना गोपीनामपि भवति । उपरिष्ठात् कृष्णप्रबोधनसमयेऽपि सप्तदशगाथायां \* लोकविक्रान्तपाद ! स्वामिन् देवाधिदेव ! त्यज शयनरुचिम् \* [ अम्बरमूडरुतोङ्गियुलहळन्द रुम्बकांमाने उरङ्गादेळुन्दिराय ] इत्युक्तमिह ध्येयम् । अथ च मिहासने निषण्णस्य मङ्गलाशासनसमयेऽपि \* विक्रान्ताशेषलोकप्रभुवत् ! जयताने पदाम्भोजयुग्मम् \* [ अत्रिबुलहमळन्दायडिपोत्ति ] इत्यभ्यधापि । अतश्च गोपीनां श्रीमति कृष्णकिशोरे त्रिविक्रमाभेदभावना सर्वथा समुल्लसतीति सुस्पष्टमवधार्यते ।

[ उत्तमपुरुषहरेः ] त्रिविक्रमस्यैव भगवत उत्तमपुरुषत्वं संप्रतिपन्नम् । परेषां हानिमुत्पाद्य स्वयं जीवन् पुरुषः अधमः । स्वजीवनाविरोधेन परजीवनमनुमन्यमानो मध्यमः । स्वहानिं सर्वथा सङ्कुतुङ्कं सोढ्वा परेषां जीवनमेव परम पुरुषार्थं मन्यमानः पुमानुत्तमः । ( परहानिकृते स्वहानिमपि संमन्यमानस्त्वधमाधम इति तदास्ताम् । ) भगवान् खलु देवेन्द्रस्य श्रेयसे स्वयं सर्वजनपरिहासार्हवामनमूर्तिम् विभ्राणो याच्ञावृत्तिमप्यवालम्बतेति सत्यममुष्येव संप्रतिपन्नमुत्तमत्वम् । \* याचना हि पुरुषस्य महत्त्वं नाशयत्यखिलमाशु \* इत्युक्तीत्या स्वस्य महत्त्वहानिसंपादनक्षमां याच्ञावृत्तिमप्यसौ यदधत्त सोत्साहं तदहो केवलं परजीवनार्थमेव खलु । एतादृशस्योत्तमपुरुषस्य हरेर्नाम संकीर्त्य यदि वयं प्रस्तुतं व्रतं संपादयेम, तर्हि \* अतिवृष्टिरनावृष्टिर्षकाः शलभाः शुकाः । अतिकूराश्च राजानः षडेता ईतयस्मृताः \* इत्युक्त-ईतिबाधाविरहेण सर्वजनपदक्षेमसमृद्धिस्स्यात् । क्षेमप्रकारश्च कीदृश इति चेत् [ वृष्टिश्च स्याद्यथावत् ] यथावद्वृष्टिर्नाम मासिमासि त्रिवर्षणमिति मूले स्पष्टमुच्यते । ब्राह्मणानां वेदाध्ययनानुष्ठानसंपत्समृद्धिनिमित्तमेका वृष्टिः, भूपतीनां यथान्यायराज्यपरिपालननिमित्तमेका वृष्टिः, सतीनां वनितानां पातिव्रत्यपरिपालननिमित्तमेका वृष्टिरिति आहत्य त्रिवर्षणं विचक्षणं दयाहरन्ति ।



[ तदनु सस्यवृद्धिस्समुदियात् ] अयमपि जनपदक्षेमप्रभेदः । यथावदृष्ट्या यत्फलं तदिदं नाम । ( गव्यस्याभिवृद्धिर्भृशं समृद्धा स्यात् ) इदमेव हि व्रजभूमिजुषां प्रधानं फलम् । दुग्धदधिघृतादिसमृद्धिरनपाया स्यात्—इति गोपिकागिरा कथयन्ती गोदा सदा नः पातु ॥

अस्या गाथाया ध्वन्यर्थश्चैवमवधेयः— \* साज्ञानारायणो देवः कृत्वा मर्त्यमयीं तनुम् । मग्नानुद्धरते लोकान् कारुण्याच्छास्त्रपाणिना \* इत्युक्तीत्या नारायणापरावतारभूत आचार्य इह हरित्वेनाभिधीयते । आचार्येषु अधमा मध्यमा उत्तमाश्च सन्ति; कर्मकाण्डार्थोपदेष्टारः अधमाः । ब्रह्मकाण्डार्थोपदेष्टारो मध्यमाः । रहस्यत्रयार्थोपदेष्टार उत्तमाः । सर्वथा परोपदेशमकुर्वाणा अधमाः । शिष्यनिर्बन्धभूम्ना परोपदेशं कुर्वाणा मध्यमाः । स्वकीयनिर्हेतुककृपया सकुतुहलमुपदेष्टार उत्तमाः । त्रिविक्रमो भगवानिष श्रीपादतीर्थप्रदानेन पातकिजनान् यः पुनीते तस्योत्तमस्याचार्यस्य नाम्नः \* गुरोर्नाम सदा जपेत् \* इत्युक्तीत्या संकीर्तनमेष प्रकृते व्रतम् । अनेन व्रतेन सकलजनपदक्षेममव्याहते स्यात्—आचार्यभक्तिभरिता महान्तो यत्र निवसन्ति तत्र सर्वप्रकाराभ्युदयसमृद्धिरनपायेति वेदितव्यम् । अथ त्रिवृष्टिर्नाम रहस्यत्रयार्थतत्त्वत्रयार्थप्रकाशनम् । पामपदप्राप्त्यनन्तरम् \* अहमन्नमहमन्नमहमन्नम् \* इति मुक्तात्मानः कथयन्तीत्याम्नानात् एतेऽत्र सस्यपदाभिलष्याः । मुमुक्षुत्वाभिवृद्धिरिह विवक्षिता । ( गव्याभिवृद्धिः ) पञ्चगव्यवत्परमपावन—पञ्चसंस्कार—प्रथमपञ्चकाद्यभिवृद्धिरभिप्रेता ॥ ३ ॥

## ४. चतुर्थीगाथा—आलिमळेकण्णा.

\* चतुर्थगाथायाः पद्यम् \*

अब्धौ गाढं विगाह्याम्बुद ! सलिलमुपादाय लक्ष्मीशतन्वा  
तौल्यं प्राप्याथ शंखध्वनिसमनिनदं जृम्भयन् चक्रवद्गाम् ।  
भृत्वा श्रीशार्ङ्गवत्त्वं कलय जलमहावर्षमस्मद्भाये-  
त्यादेशं मेघदेवं प्रति कलितवती पातु गोदारुणगोपी ॥ ४ ॥

अधस्तनगाथायां देशक्षेमप्रस्तावना कृता, देशक्षेमस्य पर्जन्यदेवाधीनत्वात् स किञ्चित्कारापेक्षी सन् समुपस्थितोऽभूत् । तमादिशन्ति गोप्यो गाथयाऽनया । \* द्रवन्ति दैत्याः प्रणमन्ति देवताः नश्यन्ति रक्षांस्यपयन्ति चारयः । यत्कीर्तनात्सोऽद्भुतरूपकेण ममास्तु माङ्गल्यविवृद्धये हरिः \* इति श्रीविष्णुधर्मवचनम् । ' यत्कीर्तनात् प्रणमन्ति देवताः ' इत्यभिधानात् पर्जन्यदेवस्य प्रणतत्वम् अथ तस्मै आज्ञाप्रदानं च नानुपपन्नमिति प्रतिपत्तव्यम् । हे अम्बुद ! त्वं सागरे गाढमवगाह्य ततः सलिलमुपादाय श्रीनारायणदिव्यमङ्गलविग्रहवल्लीलिमानमनुप्राप्य अथ तदीयश्रीपाञ्चजन्यध्वनिवद्गम्भीरं ध्वनिमुत्पाद्य तदीयश्रीमुद्देशनवद्भासमानस्सन् शरवर्षितदीयश्रीशार्ङ्गवत् महावर्षं कलयन् अस्मदीयं व्रतं निर्वर्तय—इति पर्जन्यं प्रति गोपीगिरा आदेशं कृतवती गोदा पालयत्वस्मान् ॥

४. गाथायामस्यां मेघापदेशेन विद्वांसो भक्तोज्जीवनतत्परा महाभक्तोपेसरा एव संबोध्यन्त इति वेदितव्यम् । १. मेघो यथा क्षारमपि सागरसलिलं स्वयं निपीय स्वादु वर्षति तथा श्रुतिसागरगतानर्थान् दुरवगाहानपि कटून्पि स्वादिष्टानारचय्य सर्वोपभोग्यतया प्रतिपादयन्ति महान्तः । २. मुदिरो यथा तत्र तत्र सञ्चरन् वर्षति तथा महान्तोऽपि क्षेत्रतीर्थयात्रापदेशेन तत्रतत्र पर्यटन्तस्सन्तः सर्वोपजीव्यानर्थविशेषानभिषर्षन्ति । ३. जीमूतो यथा निम्नस्थलानि वृष्ट्या परिपूरयति तथा ज्ञानिनोऽपि सद्गुपदेशवृष्टिभिर्नीचानपि ज्ञानपरिपूर्णां विदधति । ४. जलदस्तु सर्वदाऽपि न वर्षति; अपितु कालविशेषेष्वेव । एवं गुरोः

बोऽपि समयविशेषेष्वेव सदुपदेशनिष्णाता भवन्ति । ५. जलधरो यदि प्राप्तकालेषु न वर्षति तर्हि जगति नानाविधाः पीडास्तेभवन्ति । एवं समयेषु सदाचार्यसदुपदेशविरहे सति देहात्मभ्रम—स्वस्वातन्त्र्यभ्रम—अन्यशेषत्वभ्रम—स्वरक्षणेस्वान्वययोग्यताभ्रम—अवान्धवेषु बन्धुत्वभ्रम—विषयप्रावण्यादिरूपाः पीडा उत्पद्येरन् । ६. वलाहका अत्यधिकं वर्षन्तोऽपि कदाऽपि तृप्तिं नाधिगच्छन्ति, नापि प्रत्युपकारप्रतीक्षिणो भवन्ति । एवमाचार्या अपि अधिकाधिकमर्थविशेषोपदेशनिरता अपि सन्तो न पर्याप्तिमधिगच्छन्ति नापि प्रत्युपकारं प्रेप्सन्ति । अनन्यप्रयोजनास्सन्त उपर्युपर्युपदेशानुकूलसमयप्रतीक्षिणस्समुत्कण्ठिता एव भवन्ति । ७. तोयदः कदाचित् कतिपयान् पयःकणान् विकीर्य विरमति, कदाचन तु अलमलमित्युक्तिं जनयन्तीं महावृष्टिमुत्पाद्य विश्वं विस्मापयति । एवं प्राज्ञपुंगवा अपि कदाचित्कर्णमूले मंत्रोपदेश इति कानिचिदक्षराण्युपदिश्य विरमन्ति; अन्यदा तु श्रुतिस्मृतीतिहासपुराणोभयवेदान्तरहस्यसारार्थरत्नामृतान्युद्भूतं सुचिरमुपदिशन्तो हन्त ! केयं महावृष्टिरिति श्रोतृजनान् विस्मयविवशान् विदधति । ८. वलाहकैः कदाचित्कुत्रचित्सिच्यमानं सलिलं तप्तायःपिण्डे क्षिप्तं जलमिव सद्य एव भजत्यसत्कल्पतमम्; कदाचिदन्यत्र सिच्यमानमुदकं मुक्ताफलात्मना परिणमति; एवमाचार्यैः कुत्रचिदुपदिश्यमाना अर्था अनवधानविस्मरणादिभिरसत्कल्पतामाप्नुवन्ति । अन्यत्र तु मेधाविष्वनर्वाधम् पुष्टिमनुविन्दन्ति । मुक्ताफलवत् श्रीवचनभूषणादिनामभिर्भूषणतामुपयन्ति च । ९. तोयदप्रन्तं तोयं सरित्कूपसरस्यादिषु प्रविष्टं सत् सर्वोपजीव्यं भवति । अन्यत्र प्रविष्टं तद् ग्रहीतुमप्ययोग्यं भवति । एवमभिज्ञैरधिकारिषु सत्पात्रेषु समुपदिष्टा अर्थाः \* पूर्वं पूर्वभ्यो वच एतद्वचः \* ( काठके ) इत्याम्नातरीत्या सदुपदेशपरम्परायामुपजीव्या भवन्ति; अनधिकारिषु निविष्टास्तु ते निष्प्रयोजना भवन्ति हन्त । १०. जीमूता अनन्यगति भिम्भस्यादिभिस्सततं प्रतीक्ष्यमाणा भवन्ति; त एव अकक्षुपादिषु वर्षन्तः \* त्वयि वर्षति पर्जन्य ! सर्वे पल्लविता द्रुमाः । अस्माकमकक्षुपक्षणां पूर्वपत्रेषु संशयः ॥ \* इत्युक्तीत्या अपायप्रदा भवन्ति । एवं सदाचार्यैरनुगृह्यमाणास्तदार्था अनन्यगतीनां सादरं सकुतूहलं प्रतीक्षणाहः इतरेषां तु \* गाथा ताथागतानां गलति गमनिका कापिली कापि लीना \* इत्युक्तीत्या प्रणाशप्रदाश्च भवन्ति । एवमेव बहुधा निर्वाह्येस्माभ्यप्रकारैरिह मेघत्वेन विवक्षितास्तदाचार्या एवेति सुगमम् । प्राञ्चोऽपि प्रकृतोपयोगि श्लोकरत्नभिदमन्वगृह्णन्—\* लक्ष्मीनाथाख्यसिन्धौ शठरिपुजलदः प्राप्य कारुण्यनीरं नाथाद्रावभ्यषिञ्चतदनु रघुविरामभोजचक्षुर्गिराभ्याम् । गत्वा तां यामुनाख्यां सरितमथ यतीन्द्राख्यपद्माकरेन्द्रं संपूर्य प्राणिसस्ये प्रवहति सततं देशिकेन्द्रभ्रमौघैः ॥ \* इति । तदिदमिह सुसंगतमनुसन्धेयम् । तथाच सदर्थराशिबर्षुको महाप्राज्ञ आचार्य इह अम्बुदेति संबोधितोऽभूत् । ( अर्धौ गाढं विगाह्य ) \* श्रुतिसागरः \* द्राविडवेदसागरः \* इति सुप्रथितवेदान्तद्वेन्द्राख्यसागरे तलस्पशि यथातथा अवगाह्य । \* अद्विर्लङ्घित एव वानरभटैः किम्बस्य गम्भीरताम् आपातालनिमग्नवीवरतनुर्जानाति मन्थाचलः \* इत्युक्तप्रक्रियया सारस्वतसारावबोधक्षमतां प्राप्येति यावत् । ( सलिलमुपादाय ) जीवराशिसंजीवनसमर्थमर्थसार्थं संगृह्य । ( लक्ष्मीशतन्वा तौल्यं प्राप्य ) \* क्षीराम्भोधेर्जठरमभितो देहभासां प्ररोहैः कालोऽमीलत्कुवलयदलाद्वैतमापादयन्तम् \* ( भोजसम्पूरामायणो ) इत्युक्तीत्या, \* अपि फणिपतिभावाच्छ्रमन्तशयालोर्मरकतसुकुमारं रङ्गभर्तुर्मयूखैः । सकलजलधिपानश्यामजीमूतजैत्रं पुलकयति विमानं पावनं लोचने नः \* इति श्रीरङ्गराजस्तवोक्तरीत्या च स्थान्तर्विराजमाननीलमेघनिभभगवद्विषयमङ्गलविग्रहकान्तिम् बहिः प्रदर्शयेत्युक्तं भवति । ( अथ शंखध्वनिसमनिनदम् जृम्भयन् ) \* स घोषो धार्तराष्ट्राणां हृदयानि व्यदारयत् \* इति हि पाञ्चजन्यघोषप्रथा गीयते । तद्वत् बाह्यानां कुहशां च हृदयविदारणविशारदमुदारं कण्ठनादमुपबृंह्येति कथितं भवति । \* कार्यः कथाहबकुतूहलिभिः परेषां कणैः स एष कविताकिकसिहनादः \* इतीयम् यतिराजसप्ततिसूक्तिरिहानुसन्धेया । ( चक्रवत् भां भूत्वा ) असुरराक्षसनिरखनेकनिपुणहेतिराजवदासुरप्रकृतीनां खलानामवलपलोपनव्यग्रेण भवितव्यमाचार्येणेत्यवबोधितं भवति । किञ्च, \* यस्मिन्विन्यस्य भारं विजयिनि जगतां जङ्गमस्थावराणां लक्ष्मीनारायणाख्यं मिथुनमनुभक्तययुदारान् विहारान् \* ( सुदर्शनशतकावसाने ) इत्युक्तीत्या भगवत्कृत्य-

मखिलमाचार्येणैव ज्ञानबोद्धव्यमित्यपि सूचितं भवति । विदेशेष्वपि गत्वा यथा हेतिराजो विरोधिनिरसनं वितनुते तथा कर्तव्यमित्यपि । (श्रीशार्ङ्गदेवत कलय जलमहावर्षम्) \* शरासनविनिर्मुक्ताशशरा आशीविषो-  
पमाः । वैरिघातं विनिघ्नन्ति राघवस्य महात्मनः \* इत्युक्तरीत्या शार्ङ्गधन्वनो राम भद्रस्य धनुषो विनिर्गता  
बाणाः \* ब्रह्मदण्डप्रकाशानां विद्युत्सदृशवर्चसाम् । स्मरन् राघवबाणानां विद्यथे राक्षसेश्वरः \* इत्युक्तां  
क्रियां यथा ह्यकुर्वन् तथा आचार्यमुखविनिर्गताः प्रमाणयुक्तिपुञ्जाः परेषां भृशमरुन्तुदा भवेयुरित्युक्तं  
भवति ॥ ... ..

(अस्मद्ब्रताय) \* पापिष्ठः क्षत्रबन्धुश्च पुण्डरीकश्च पुण्यकृत । आचार्यवत्तया मुक्तौ तस्मादाचार्यवान्  
भवेत् \* इति, \* आचार्यादिह देवतां समधिकामन्यां न मन्यामहे \* इति चोक्तरीत्या आचार्यवत्वमेव  
अस्मदीयं व्रतम् ; एतत्परिपूरणायैति यावत् ॥ ४ ॥

## ५. पञ्चमी गाथा-मायने मन्नु वडमदुरै मैन्दनै

- पञ्चमगाथा पद्यम् -

अत्याश्चर्यैकतानं स्थिरतरमथुरावासिनं सूर्यकन्या-

कीडारक्तं व्रजेशं व्रजपतिदयिताभाग्यपाकं मुकुन्दम् ।

अभ्यर्च्य प्राज्यपुष्पस्त्रिकरणशुचयश्चेद्वयं कीर्तयेम

स्याद्भस्मेवान्तरायात्मकदुरितमिति प्रोचुषीं स्तौमि गोदाम् ॥ ५ ॥

व्रतानुष्ठानार्थं संमिलितासु गोपीषु काचिद्विघ्नशङ्कासुदभावयतः \* श्रेयांसि बहुविघ्नानि भवन्ति महता-  
मपि \* इत्युक्तरीत्या श्रेयस्करकार्योपक्रमे विघ्नसंभवात्, श्रीरामभद्रयौवराज्याभिषेकप्रयत्नरूपशुभकार्यस्यापि  
विघ्न प्रतिहतत्वात् चिरादस्मत्कृतप्रबलपापराशिकलतया प्रस्तुतशुभकृत्यस्यापि प्रत्यूहस्संभवितुमर्हति,  
विघ्नपरिहारः कथमिवेति शङ्कतेस्म । वेदान्तपरिचयशालिन्धो गोपिका अथ विघ्नशङ्कापरिहारमकुर्वत ।  
तदनया गाथया वक्ति गोदा । अत्याश्चर्यगुणगणैकनिलयं \* नागपर्यङ्कमुत्सृज्य ह्यागतो मथुरां पुरीमि-  
त्युक्तरीत्या मथुरापुर्यामवतीर्णं यमुनानदीविहारलोलं व्रजमण्डलभूषणं व्रजपतिनन्दगोपपत्नीभाग्यपरि-  
पाकरूपं च दामोदरं भगवन्तं वयं मनोवाक्कायरूपत्रिकरणतश्च शुद्धाः परमपवित्रपुष्पैरभ्यर्च्य संकीर्तयेम  
यदि, श्रेयःप्रत्यूहात्मकं सकलदुरितमपि भस्मसाद्भवेदेवेति तदात्वे गोपिकाभिरुक्तं तद्भावभावनया या  
प्रोवाच गोदा तां स्तौमि ॥

श्रीवैकुण्ठपतिः श्रियः पतिरवाप्तसमस्तकामश्च सर्वेश्वरो भुवि कृष्णाकिशोरात्मनाऽवतीर्य गोगोपा-  
नामपि सुलभस्सन् नखनीतचौर्यनगरचोभाशुच्चावचकृत्यबृन्दैरत्याश्चर्यतया बिरराजेत्ययमर्थोऽनुसन्धीयते  
[ अत्याश्चर्यैकतानम् ] इत्यनेन प्रथमविशेषणेन । भगवान् यदा रामचन्द्रस्सन्नवततार तदा शंखचक्रादि-  
दिव्यायुधविरहित एव जातः ; तथाऽपि रावणवधानन्तरं तमिमं दृष्टवती मन्दोदरी \* तमसः परमो  
धाता शंखचक्रगदाधरः । श्रीवत्सवक्षा नित्यश्री रजयः शाश्वतो ध्रुवः \* इति स्तुवन्ती शंखचक्रपाणिरेव  
तुष्टाव । तदाकण्ठितवान् रामचन्द्रो हन्त ! शंखचक्रगदाधरत्वं नास्ति हि मयीदानीम् ; इतः परमवतरण-  
समये अवश्यं भवानि शंखचक्रगदाधरः इति मनसि कलयामास । अथ च कृते कृष्णावतारे \* जातोऽसि  
देवदेवेश ! शंखचक्रगदाधर ! \* इति प्रशंसनार्हस्सन् अत्याश्चर्यमूर्तिराविर्बभूव । तदिदमभिधीयते [ अत्या-  
श्चर्यैकतानम् ] इत्यनेन । इत्यपि वेदितव्यम् । श्रीपराङ्गुशमुनिः तिरुविरुत्ताभिधाने प्रथमप्रबन्धे \* शूद्रनन्मा-  
लैकळ् तूयनवेन्दि \* इत्यस्यां गाथायां किमप्यद्भुतमभ्यधातः तदप्यब्रानुसन्धातुं योग्यम् । तच्चैवम्-श्रीमति

बैकुण्ठे दिव्यलोके नित्यसूरयो विमलमास्यपाणयस्सन्तो भगवतः स्नानासनं समर्प्य धूपं समर्पयन्त आसन् । तदात्वे धूमेन मुखाच्छादनं भवति खलु भगवतः; अथ दीपसमर्पणकाले हि मुखप्रकाशो भविता । धूपदीपयोर्मध्ये प्रच्छन्नो भगवान् सहसा भुवि नवनीताशनलोलुपस्सन्नवतीर्य तदुपभुज्य नीलादेवीपाणि-ग्रहणाय समर्पभमदध्वंसमपि विरचय्य अवतारं समाप्य गतः स्वं स्थानमुत्तममिति । एवंविधब्रह्माश्चर्य-कथानुसन्धानमिह प्राप्तम् ।

[ स्थिरतरमथुरावासितम् ] मथुरायाः स्थिरत्वं नाम चिराद्भगवदास्पदभूतत्वम् । वामनावतारे अत्रैव सिद्धाश्रमः परिकल्पित इति प्रथा । शत्रुघ्नोऽत्र चिरमाधिराज्यमवहदिति च । एवं नाम भगवत्संबन्धनैरन्तर्यामिह विवक्षितम् । \* मथुरा नाम नगरी पुण्या पापहरी शुभा । यस्यां जातो जगन्नाथः इत्यादिकमिह भाव्यम् ।

[ सूर्यकन्याक्रीडासक्तम् ] सूर्यकन्या-यमुना । तस्यां विविधक्रीडास्वनुरक्तम् । मथुरातो ब्रजप्र-याणकाल एव यमुनायां काचन क्रीडा कृता हि भगवता; \* यमुनांचातिगम्भीरां नानावर्तभूषाकुलाम् । धनुर्देवो वहन् कृष्णं जानुमात्रोदको ययौ \* इत्युक्तियोग्यपरमाद्भुतचर्याकरणमेव सा । ( ब्रजेशम् ) ब्रजे-शत्वावस्थायामप्यत्याश्चर्यकतान्त्वमनुसन्धेयम्, \* अन्तर्गृहे कृष्णमवेक्ष्य चोरं बध्वा क्वाटंजननी गतैका । उल्लुखले दामनि बद्धमनं तत्रापि दृष्ट्वा स्तिमिता यभूव \* इत्यादिपरस्सहस्रपद्यप्रथिताश्चर्यचर्याविशेषा ब्रजे वर्धमानेन कृष्णकिशोरेण प्रदर्शिता अत्र ध्येयाः ।

( ब्रजपतिदयिताभाग्यपाकम् ) ब्रजपतिः—नन्दगोपः । तस्य दयिता-यशोदा । तस्या भाग्यपरिपाका-यितो हि भगवान् कृष्णः । \* इमं कुमारं सुषुप्ते हि या, सा तपो यशोदा किमु हन्त तेपे \* इति हि ब्रजस्था सर्वाऽपि जनता समकण्ठं जगाद । एवंविधं सुकुन्दमत्युत्तमैः पुष्पैर्मल्लीमतल्लीवकुलचाम्पेयमा-लतीमागधीप्रभृतिभिरभ्यर्च्य मनोवाक्कायपरिशुद्धियुक्ता वयं यदि संकीर्तयेम, तर्हि अमदनुतिष्ठासितव्रत-प्रत्यूहात्मकं दुरितमखिलं भस्मसाद्भवेत्; निरन्तरायमेव नो व्रतमवसास्यति इति गोपीगिरा कथितवतीं गोदां स्तौमि ॥

\* तदधिगम उत्तरपूर्वाघयोश्श्लेषविनाशौ तद्व्यपदेशात् \* इति शारीरकमीमांसासूत्रार्थ इह बोधितो वेदितव्यः । अधिगतब्रह्मविद्यस्य पुंसः उपनिषत्सु पूर्वाघविनाश उत्तराघाश्लेषश्च श्रूयते— \* एवं हास्य सर्वे पाप्मानः प्रदूयन्ते \* एवंविदि पापं कर्म न श्लिष्यते \* इति । अन्यत्र तु \* नाभुक्तं क्षीयते कर्म कल्पकोटिशतैरपीति पाप्मनामनुभवैकविनाशयत्वं श्रूयते । तद्विरोधेन, पाप्मनामश्लेषविनाशश्रुतिः कथञ्चिद्विद्यास्तुत्यर्थतया नेयेति पूर्वपक्षे प्राप्ते सूत्रं तदिदं सिद्धान्तमवतारयति । कर्मणामनुभवैकविना-शयत्वप्रतिपादकस्य शास्त्रस्य, तेषामश्लेषविनाशप्रतिपादकस्य शास्त्रस्य च भिन्नविषयत्वेन मिथो विरोधप्र-सक्तिरेव नास्ति । \* नाभुक्तं क्षीयते कर्मेति शास्त्रं कर्मणां फलजननसामर्थ्यं द्रढयति । \* एवं हास्य सर्वे पाप्मानः प्रदूयन्ते \* एवंविदि पापं कर्म न श्लिष्यते \* इत्यादिकं शास्त्रं तु ब्रह्मविद्यायाः कर्मगतफलजनन-सामर्थ्यनिवारणशक्तिविषयकमिति भिन्नविषयत्वं वेदितव्यम् । ( यथा ) कश्चिदग्निप्रभावं कथयन् तस्य दहनशक्तिद्रढिमानं ब्रूते; अपरस्तु अपां प्रभावं ब्रुवन् तासां दहननिरोधशक्तिद्रढिमानमाह; कोऽत्र मिथो विरोधः ? न खलु कोऽपि । सलिलसन्निधानविरहितोऽनहो दहनशक्तः; सलिलसन्निधियुक्तो वह्निस्तु दहनशक्तिविकलः— इति हि प्रतीयेत । एवमेव, ब्रह्मविद्याविरहं सति कर्माणि अनुभवैकविनाश्यानि; तत्समवधाने तु तानि विनश्यन्ति न श्लिष्यन्ति चेति सर्वमवदातम् ॥ ५ ॥ ... ..

## ६. षष्ठी गाथा-पुळ्लुम् शिलम्बिन.

षष्ठगाथापद्यम् ।

पक्षिवातप्रणादं खगपतिनिलयादुद्गतं शंखनादं  
दैत्यारिष्यानयुक्तैर्हरिरिति मुद्गरुद्धोषितं कीर्तनं च ।

उक्त्वा प्रत्यूषकालोदयपिशुनतया बालिशां बोधयन्ती  
गोदा गोपीतदात्मा विलसतु हृदये विष्णुचित्तात्मजा मे ॥ ६ ॥

अथ दशभिः पदैर्गोपीनां प्रबोधनं निबध्यते । इदानीं बहिस्संमिलिता गोप्यः काश्चित् । अन्तःशयालवो गोप्यश्च काश्चित् । याः प्रबुद्धा बहिस्संमिलितास्तिष्ठन्ति, ता अन्तःशयने स्थिता गोपीः प्रतिबोधयन्ति । ननु व्रजे सर्वासामपि गोपीनां भगवति कृष्णं भक्तिर्निर्विशेषा; सा कासाश्चिदधिका कासाश्चित् न्यूना इति तावन्न सुवचम् । एवं च काश्चित्पुरस्तादेव प्रबुद्धास्तस्यः प्रबोधयन्ति; वाश्चित्प्रबोधविरहिता अन्तःशेरत रजस्तमोविवशा इति कथमिदं निबध्यत इति चेत् नैवम् । प्रबुद्धानां वल्लभीनामधिकः कृष्णानुरागः, प्रबोध्यमानानां शयनस्थितानां गोपीनां मितस्स इति प्रतिपत्तेर्न मनागप्यवकाशः । भगवद्गुणाः खलु राघव-बाणा इव काश्चिद्रचामोहयन्ति, काश्चित्ससंभ्रमयन्ति । लोके सर्पदण्डानां जनानां मध्ये केचिन्मूर्च्छिता भवन्ति, केचिदार्तिभृन्ना आक्रोशपरा भवन्ति इत्यध्यक्षयामः । तद्वदेव भगवतो गुणा अनुसन्धीयमानाः केषाञ्चिज्जनानां मूर्च्छाहेतुभावं भजन्ति, अपरेषां जनानामाक्रन्दननिदानतामाप्नुवन्ति । अत एव कासा-श्चिद्वनितानां प्रबोधनकर्तृत्वम् । अपरासां च तत्कर्मत्वमिति नैतन्मनागपि व्याह्र्यते ।

अथ, याः प्रबुद्धास्ताः स्वयं व्रतानुष्ठानाय कुतो न गच्छन्ति । निद्राणानामपि प्रबोधनात्मके प्रयासे किमर्थं प्रवृत्ताः ? इति चेत् श्रूयताम् । \* एकस्स्वादु न भुञ्जीतेति हि स्थितम् । परमभोग्यभगवदनुभवो ह्यत्र व्रतानुष्ठानव्यपदेश्यः । अस्मिन् या या अनुरक्ताः ताभिस्सर्वाभिरपि मिलित्वाऽनुभोक्तव्यमिति तावदु-त्कण्ठिताः प्रबोधने प्रवर्तन्ते । किञ्च श्रीवैकुण्ठमूर्त्यपेक्षया विभवावतारमूर्तौ गुणाधिक्यमिति अप्रकल्प्यम् । तमेव वैकुण्ठनाथमनन्तकोटिसंख्या नित्यसूरयो भुञ्जते यदि, ततोऽप्यभ्यर्हितगुणशालिनं श्रीकृष्णं भगवन्त-मनुभुञ्जानां जनाः कथमिव परिमिता भवितुमर्हन्ति; भुवि स्थितैस्सर्वैरपि जनैस्संमिलितैः खलु भोक्तव्य-मिति चासामभिसन्धिः । किञ्च, भगवद्विषयो ह्यप्रमेयो महोदधिः । अत्र हि परिमितैर्जनैरवतरितुं न शक्यम् ; अपरिमिता जना यद्यवतरन्ति ते मिथस्सहायभूता भवितुमर्हन्ति, निर्भयतयाऽवगाहनं संपद्येत इति चाभिसन्धिः । किञ्च, भगवत्सन्निधिप्राप्त्यपेक्षयाऽपि भागवतमण्डल्यामन्वय एव परमः पुरुषार्थ इति सतां सिद्धान्तः । अत एव श्रीवत्साङ्गमिश्राः श्रीवैकुण्ठस्तवेऽनुजगृहुः--\* कैङ्कर्यनित्यनिरतैर्भवदेकभोगैः नित्यैरनुक्षणनवीनरसार्द्रभावाः । नित्याभिवाञ्छितपरस्परनीचभावाः मद्देवतैः परिजनैस्तव संगसीय \* इति । तथाच परमपुरुषार्थभूतपरमभागवतगोष्ठीपौष्कल्यकांक्षणमिह युक्तरूपम् । प्रधानतमस्सत्संप्रदायसारा-र्थस्तु--\* उत्पपात गदापाणिश्चतुर्भिस्सह राक्षसैरियुक्तरीत्या श्रीराघवपादारविन्दप्रेम्सया सपरिजन-स्समुत्थितो विभीषणो द्वारपालप्रतिरोधादिनिर्वन्धगन्धरहितां श्रीराघवसन्निधानप्राप्तिं सहसा स्वयं कर्तुं प्रभवन्नपि \* सर्वलोकशरण्याय राघवाय महात्मने । निवेदयत मां क्षिप्रं विभीषणमुपस्थितम् \* इति वानरवीराणां सविधे सविनयमभ्यर्थयतेस्मेति स्थितं श्रीरामायणे । विवादप्रशमानन्तरं विभीषणं तं परिजिघृक्षन् भगवान् रामचन्द्रोऽपि स्वयं साक्षादनाह्वयन् \* आनयैनं हरिभ्रेष्ठ ! दत्तमस्याभयं मयेति भागवतोत्तम-[ सुग्रीव ] पुरस्कारेणैव पर्यगृह्णादिति प्रपश्यामः । तदवगतं सर्वथाऽपि भागवतपुरस्कारोऽप्यावश्यक इति । स एवात्रानुष्ठीयते गोपीमिरिति वेदितव्यम् । श्रीगोदादिष्वप्रबन्धो ह्ययं सकलशास्त्रार्थसार-सर्वस्वसमुद्बोधनतत्परः । तथाहि प्राञ्चः प्राहुः \* वेदमनैस्तुक्कुम् विज्ञातुम् कोदैतमिलैर्येन्दुमैन्दुम्--सकल-वेदबीजभूतो गोदादिष्वप्रबन्धः \* इति ।

अथ पद्यार्थः । पक्षिणोऽप्युत्थाय प्रणादं वितेतुः ; विहगेश्वरमन्दिरादुज्ज्वलमानो महान् पाञ्चजन्य-ध्वनिरपि प्रहृमरः । दैत्यारिर्भगवतो ध्याने निरता योगिनोऽपि हरिर्हरिर्हरिरिति उच्चैस्संकीर्तयन्त उल्लि-ष्ठन्ति--इत्येवंविधानि प्रत्यूषकालोदयलक्षणानि कथयित्वा काश्चन गोपबालिकां प्रबोधयन् पुरा गोप्यः ; तत्साक्षात्प्रभावनया तथा गदितवती विष्णुचित्तसूर्यात्मजा गोदादेवी मम मनसि विलसतु ॥

पक्षिणः प्रबुद्धा अभूवन्निति कथनमिह ज्ञानानुष्ठानसंपन्नानां सतां श्रीवैष्णवानां प्रबोधकथनं मन्तव्यम् । \* उभाभ्यामेव पक्षाभ्यामाकाशे पक्षिणां गतिः । तथैव ज्ञानकर्मभ्यां प्राप्यते पुरुषोत्तमः \* इति वदन्ति महान्तः । पक्षिणामुच्चैर्गतिसाधनं यथा पक्षद्वयं भवति तथा भक्तानामनुष्ठानाप्रतिसाधनं ज्ञानमनुष्ठानं चेति द्वितयमेव हि भवति । ज्ञानहीनोऽनुष्ठानशीलः बन्धसधर्मा । अनुष्ठानहीनो ज्ञानी पङ्क्तुमानः । उभयपरिवर्तितस्यैव निराबाधगमनं संभवितुमर्हति । तदेवं ज्ञानानुष्ठानसंपन्ना महान्तो भजनायोग्यताः कोलाहलसमुद्भासन्तीति सूचितं भवति । अत्र प्रथमतः पक्षिवृत्तान्तकथनं वेदान्तगतमितिहासविशेषं स्मारयितुमिति मन्तव्यम् । तथाहि--शारीरकमीमांसयां \* शुगस्य तदनादरश्रवणात्तदाद्रवणात् सुच्यते हि \* ( १-३-३३ ) इति सूत्रश्रीभाष्ये “ जानश्रुतिः किल पौत्रायणो बहुद्रव्यप्रदो बहुन्नप्रदश्च बभूव ; तस्य धार्मिकाग्रेसरस्य धर्मेण प्रीतयोः कयोश्चिन्महात्मनोरस्य ब्रह्मजिज्ञासामुत्पिपादयिषतोः हंसरूपेण निशायामस्य अविदुरे गच्छतोरन्यतर इतरमुवाच ” इत्युपक्रम्य श्रीपनिषद् इतिहासविशेष उपाख्यातः । ब्रह्मज्ञानविधुरस्य जानश्रुतः रैक्तसविधे ब्रह्मज्ञानसंपादनं प्रति हंसरूपपक्षिविशेषप्रचोदनमेव निदानमभूदिति तदितिहाससर्वस्वम् । तस्मात्प्रणिहितं क्रियमाणं ब्रह्मज्ञानसंपादनसमुत्कण्ठातिशयं प्रकाशयतीति प्रतिपत्तव्यम् ।

[ खगपतिनिलयादुद्गतं शंखनादम् ] खगपतिः—गरुत्मान् । तदालयात् इति वा ; खगो गरुत्मान्, तस्य पतिः गरुडध्वजो भगवान् ; तदालयादिति वा अर्थस्सुवचः । विभवमूर्तेः कृष्णस्य शुभगुणानेव सततमनुभूजानैर्महात्मभिरापूर्तिं व्रजे अर्चामूर्तिमन्दिरमपि किमुवर्तते ? इति केषांश्चिदाशङ्का जायेत । अत्रावधेयम् । श्रीरामावतारकालेऽप्ययोध्यायामासीद्रामस्याप्युपास्या अर्चामूर्तिरिति \* सह परन्या विशालाक्ष्या नारायणमुपागमदिति श्रीरामायणसूक्त्या साधु समवगम्यते । तथैव कृष्णावतारेऽपि तत्सद्भावसंप्रतिपन्नः । अर्चामूर्तेरनिदम्प्रथमत्वादिति ।

ध्वन्यर्थोऽत्र=खगपतिनिलयो वेदः । \* सुपर्णोऽसि गरुत्मान् त्रिवृते शिरो गायत्रं चक्षुरित्यादि श्रुतितः \* वेदात्मा विहगेश्वरः \* ताक्ष्यः श्रुतीनां निधिरित्याद्याचार्य श्रीसूक्तितश्च । तत् उद्गतः शंखः—प्रणवः । प्रणवस्य शंखाकरतायास्सुप्रसिद्धत्वात् । तस्य नादो नाम ध्वन्यर्थभूतं भागवतशेषत्वम् । प्रणवे हि भगवच्छेषत्वम् कण्ठरवेण प्रतिपाद्यते ; भागवतशेषत्वं ध्वनिमयादयेति \* मुमुक्षुषड्विप्रभृतिपूर्वाचार्यग्रन्थरत्नावलेषम् । तथाच भागवतशेषत्वं विदित्वा भागवतगोष्ठीसहानुभूतिरेव समुचितेति प्रतिपद्य सत्त्वरमुत्थाय समायाहीति कथितं भवति ।

( दैत्यारिध्यानयुक्तेर्हरिरिति मुहुर्दूषोषितं कीर्तनं च ) पूतनाया विषदिग्धं स्तनं पीत्वा कृत्रिमशकटं चरणाघातेन भञ्जयित्वा पयोनिधौ भागिभागशयनीयमधिशयानं भगवन्तं ध्यायन्तो महायोगिनः शनैरुत्थाय हरिर्हरिरिति कीर्तयन्तीति मूले गाथायामनुगृहीतम् । तत्संग्रहरूपमिदं \* दैत्यारिध्यानयुक्तेरिति । \* \* कदाचिदन्तर्हितपूतनात्मा कंसप्रयुक्ता किल काऽपि माया । निद्रापरार्धीनजन निर्शोथे व्रजे यशोदाकृतिरविवेश ॥ स्तन्येन कृष्णः सह पूतनायाः प्राणान्पपौ लुप्तपुनर्भवायाः । यद्दभुतं भावयतां जनानां स्तनन्धयत्वं न पुनर्बभूव \* इति थादवाभ्युदय श्लोकरत्नाभ्यां पूतनावधवृत्तान्तो वेदितव्यः । काचन माया हि स्वस्मिन् भोग्यबुद्धिजनयन्ती सती वधाय समुपागता । तथा \* स्वविषयायाश्च भाग्यबुद्धेर्जननीं दैवीं गुणमयीं मायाम् \* इति शरणागतिगयोक्तरीत्या वस्तुतो विषमयी ब्रह्मवृत्त्या भोग्यताबुद्धिजननी च माया इह पूतनास्थानं प्रतिपत्तव्या । तस्या मारुतं नाम--दैवी शेषा गुणमयी मम माया दुरत्यया । मामेव ये प्रपद्यन्ते मायामतां तरन्ति ते \* इति भगवद्गीतोक्तरीत्या मायाबन्धवैश्वयैधुर्यमेव । एवंच मायाबन्धविदूरगा महान्तः कथिता भवन्ति । भगवता कृष्णेन कृतः शकटभङ्गस्सुप्रसिद्धः । शकटो नाम स्थलात् स्थलान्तरं प्रापयन् साधनविशेषः । असमाह्लोकाल्लोकान्तरं गमन साधनभूतः पन्था द्विविधो वर्तते साधुर-



साधुश्चेति । तथाहि गीयते— \* शुक्लकृष्णे गती ह्येते जगतः शाश्वते मते । एकया यात्यनावृत्तिम् अन्ययाऽऽवर्तते पुनः \* इति । कृत्रिमशकटे कृष्णः पादाघातेन यथा जघान, तथा पुनरावृत्तिकारणभूतनरकस्वर्गमार्गविध्वंसनेन अपुनरावृत्तिलक्षणमोक्षं प्रापयितुमर्हति येषां पादारविन्दसंबन्धः तादृशा महान्तोऽत्र कथिता भवन्ति । अथ \* पयोनिधौ भोगिभोगशयनमधिशयान इत्यनेन, भगवद्गुणामृतसागरे अस्तमितान्यभाषतया तदनुभवैकसंगेन महान्तमानन्दमनुभवन्तः सकलविधकैङ्कर्यवृत्तिनिष्ठया आदिशेषसाधर्म्यभाजो महान्तः स्फोरिता भवन्ति । तथाच मायाविदूरगाः पुनरावृत्तिलक्षणदुर्गतिध्वंसदायकपादारविन्दप्रभावभासुरा भगवद्गुणामृतसागरे सानन्दं निविष्टा मुक्तिबीजभूता आचार्या इह शब्दसंदर्भतः कीर्तिता भवन्ति । \* साक्षान्नारायणो देवः कृत्वा मर्त्यमर्थी तनुम् । मग्नानुद्धरते लोकान् कारुण्याच्छास्त्रपाणिना \* आचार्यस्त हरिस्तात्नात् \* इत्याद्यनेकप्रमाणानुरोधेन दैत्यारिश्चरित एव आचार्यकथनमिह सूच्यते । तादृशा महानुभावाः प्रत्युधे उत्थानकाले हरिर्हरिरिति कथयन्तस्सन्त सप्तमुत्तिष्ठन्तीत्युक्तं भवति । यद्यपि तैः स्वाचार्यनामकीर्तनमेव कर्तव्यं भवति, तथाऽपि तमाचार्य हरिरेव हि परमकारुणिको घटयामासेत्युपकारदृष्ट्या हरिनाम संकीर्तयन्तीति नैतदनुपपन्नम् ।

( बालिशान् बोधयन्ती ) \* पाण्डित्यं निर्विघ्नं बान्धवेन तिष्ठति \* इति श्रुतिरिह स्मर्तव्या । ग्रहणधारणपोषणपटुर्बालः ॥ ६ ॥ ... ..

## ७. सप्तमी गाथा—कीशु कीशेत्रेङ्गुमानैच्चात्तङ्कलन्दु

\* सप्तमगाथा पद्यम् ।

भारद्वाजाभिधानां कलकलमधिकं पक्षिणां, गव्यमन्थे  
सक्तानां वल्लवीनां करवलयरवेणान्वितं मन्थयोषम् ।  
श्रीमन्नारायणस्य प्रचुरगुणगणोत्कीर्तनं चाभिधाय  
श्रेष्ठामुद्बोधयन्ती कलयतु कुशलं वल्लवीतुल्यगोदा ॥७॥

द्राविडभाषायाम् “आत्रैच्चात्तन्” इति कथ्यमानानां पक्षिणां कोलाहलमधिकम् दधिमथनसक्तानां मथनकालिककरभूषणचलनजश्वनिम् मन्थयोषं श्रीमन्नारायणगुणगणानं च प्राभातिकस्विन्दतया कथयित्वा वल्लवीगोष्ठ्यां नायकमणित्वेन विराजमानाम् भक्षय्य श्रेष्ठां कांचन वल्लवीं गोपीगिरा समुद्बोधितवती गोदा कुशलं कलयतु ॥

“श्रेष्ठामुद्बोधयन्ती” इत्यनेन श्रेष्ठान् व्यक्तिविशेषो गाथायामस्यां प्रतिबोध्यत इति गम्यते । “अस्मदीयगोष्ठ्या नायकमणिभूते गोषिके !” इति तावत्संबोधनं मूलगाथायां स्थितम् । \* अमुना तपनातिशायिभूम्ना यतिराजेन निवृद्धनायकश्रीः । महती गुरुपत्तिहारयष्टिर्विबुधानां हृदयंगमा विभाति \* इति यतिराजसप्तत्यनुगृहीतरीत्या गुरुरपरम्परां सुष्ठु संशोभयितुमर्हः श्रेष्ठान् व्यक्तिविशेष इह संबोधितो भवतीति वेदितव्यम् ।

(भारद्वाजाभिधानां पक्षिणाम् अधिकं कलकलमभिधाय) द्राविडभाषायाम् “आत्रैच्चात्तन्” इति व्यवह्रियमाणा पक्षिजाति स्संस्कृतवाचि भारद्वाजाभिधयाऽभिधीयते । तज्जातीयाः खलु पक्षिणो नेत्रसौन्दर्यभूम्नि सुप्रसिद्धाः ; \* चक्षुस्मत्ता तु शास्त्रेणेत्युक्तरीत्या शास्त्रतो द्रष्टारो महान्तोऽत्र सुभगचक्षुषो विवक्षिताः । अथ च, \* भरद्वाजो ह त्रिभिरायुर्भिर्ब्रह्मचर्यमुवाप्त \* इत्युपक्रम्य काठकथुत्याम्नातच्चावत-

रोपाख्यानरीत्या ( भरद्वाजमहर्षिसूधर्माणाः ) सर्वविद्यासारथवेदिनो विद्वज्जना ग्रहीतव्याः । “ भारद्वाज-  
पक्षिणः परस्परं सम्मिलितासन्तः कीरकीं सिति श्राव्यस्वरविशेषतो यत्संभाषन्ते तस्य संभाषणस्य ध्वनिः  
किं त्वया न श्रूयते ? ” इति मूलगाथायां स्थितम् । अत्र बहवो विषयाः स्वादीयांसां प्रधानाहं विभ्रान्ति ।  
तैत्तिरीयसंहितायां द्वितीयकाण्डपञ्चमप्रपाठके \* यत्कौश्वमन्वाह आसुरं तत् यन्मन्द्रं मानुषं तत् यदन्तरा  
तत्सदेवम्, अन्तराऽनूच्यं सदेवत्वाय \* इति शिक्षितरीत्या संश्रवे मधुरतरेण मध्यमस्वरेण भगवत्कीर्त-  
नादिषु निरतानां भक्तानां मुनिवाहनदिव्यसुरिजयदेवमहाकविसधर्मणां सुभगः कण्ठनादोऽस्माकं श्राव्य  
इति । यथोक्तम् \* माश्रौषं श्राव्यबन्धं तव चरितमपास्यान्यदाख्यानजातमिति । “ परस्परं सम्मिलिता-  
सन्तो भाषन्ते ” इति कथनेन अस्मदीयाः पूर्वाचार्या स्सर्वेऽपि \* भगवद्बोधायनकृतां विस्तीर्णा ब्रह्मसूत्र-  
वृत्ति पूर्वाचार्यास्सर्वविशेषाः, तन्मतानुसारेण सूत्राक्षराणि व्याख्यास्यन्ते \* इति श्रीभाष्यानुगृहीतराया  
परस्परं विरोधकथावकाशमन्तरेण समकण्ठमेव शास्त्रार्थतत्त्वप्रकथनपरा इति, तथाविधास्सूक्तय एव  
श्राव्या इति च सूचितं भवति । भगवता वादरायणेन गुरुणा \* अथातो ब्रह्मजिज्ञासेत्युपक्रान्तं स्वकीयं  
मीमांसाशास्त्रम् । तच्छिष्येण जैमिनिना तु \* अथातो धर्मं जिज्ञासेत्युपाक्रम्यत स्वकीयं मीमांसाशास्त्रम् ।  
“ सेश्वरवादी गुरुः, निरीश्वरवादी शिष्यः ” इति काचिदपप्रथा जगति प्रपथे । यद्यप्यान्यपर्यवादादिभिस्तत्प-  
रिहारः क्रियते शास्त्रविद्विः, तथाऽपि प्रक्षालनाङ्गीतिन्यायेन विरोधप्रसङ्गस्याप्यवकाशवैधुर्येण भाषणमेव  
हि वरम् । तादृशे परमपावन भाषणे प्रावायेन प्रावीण्येन चैककण्ठ्यमाविष्कृतवन्तोऽस्मदीयाचार्यपरम्परा-  
लक्ष्मभूता स्सर्वेऽपि गुरुचरणा इति स्फोर्यते । तादृशमेव खलु भाषणं श्रवणेन्द्रियसाफलयाय श्राव्यम् ।

“ भाषणं किं त्वया न श्रूयते ? ” इत्यभिधातव्ये “ भाषणस्य ध्वनिः किं त्वया न श्रूयते ” इति ( मूल  
गाथायां ) कथनेन—ध्वन्यर्थप्रधानतयैव भाषन्ते महान्तः; वाचनिकादर्थोऽपि व्यंग्यार्थ एव साभिनिवेशं  
ग्राह्य इति ग्राहितं भवति । अत एव त्वास्मदाचार्याः प्रणवे शाब्दाथं तथा प्रतिप भगवच्छेषतारूपमर्थमध-  
रीकृत्य व्यंग्यार्थं विशेषभूतं भागवतशेषत्वे स्पृहातिशयशालिनो बिलसन्ति । अन्वग्राहि हि श्रीपरकालमु-  
नीन्द्रैः ( \* मन्त्रलाम्पेशिलम् निनू तिरुवेट्टेलुम् कलु नानू—उत्तदुमुन्नडियाळ्ळिमे \* ) “ श्रीमत्कृष्णपुराधि-  
नाथ ! भवदीयाष्टाक्षराभ्यासतः त्वद्भक्त प्रवणत्वमेव भगवन्नग्राहि नान्यन्मया ” इति । अथ ( गव्यमन्थे  
सक्तानां वल्लभीनां करवलयरवेणान्वितं मन्यघोषम् ) इति । इममपि येषं किं त्वं न श्रूणोषीति ताव-  
दुच्यतेऽत्र । मथनेन सारभूतं नवनीतं लभ्यते इति साक्षात्कुर्यः । एवं \* निर्मथ्य श्रुतिसागरादित्युत्करीत्या  
वेदाब्धिमथनेन अतिमुभगसारार्थग्राहिणो महान्त इह विवर्जिताः । मुमुक्षु पण्डिनाम्नि रहस्यत्रयार्थविवृति  
दिव्यग्रन्थे \* मूत्रतालिप्रिले तयिरे निरैन्नुक्कडैन्दु वेण्णेप्र तिरट्टिनाप्पाले मूत्रवेदकिलुम् मूत्रक्षरनैन्नुमेडुत्तदु \*  
इत्युत्करीत्या वेदत्रयसारत्वेन निर्मगन्तुतानां स्वरूपानुरूपसकलार्थप्रतिपादनक्षमाणां त्रयाणामप्यक्षरा-  
णाम् (—प्रणवस्य ) अर्थविशेषा यदि न श्रुतास्तहि तच्छ्रवणमत्यावश्यकम्, त्रिप्रमुत्थाय समागम्यतामित्या-  
ह्वानमिहावधेयम् । ( करवलयरवेणान्वितम् ) इति कथनेन चैतत् स्फोर्यते—; हस्तयोर्भूषणमश्रितरेवेति  
भक्तधनानां विदुषां सिद्धान्तः तथा त्वाद्भुः \* कृष्णांगितुलसी मौलिः पट्टं कृष्णाभिवन्दनम् । कुण्डले  
कृष्णचरितश्रवणं कङ्कणोऽश्रलिरिति । तादृशभूषाविशेषस्य घलघलेतिशब्दितत्वं मूलगाथायामभिधीयते ।  
सर्वजनोदितप्रशंसावाक्पत्रत्वमेव तत् । \* नित्याञ्जलिपुटा हृष्टा नमहत्येव वादिनः \* इति श्वेतद्वीप  
वासिनो महापुरुषा यथा प्रशस्यन्ते तथा विनयसंपत्तिसनार्थं वेदाब्धिमथनसामर्थ्यपर्यवसायिविद्यावैदुष्या-  
तिशयमधिकृत्य जगति प्रशंसागिरः प्रवर्धन्ते इत्युक्तं भवति । तथाविधप्रशंसापावभूतपरमाचार्यसंकाशात्  
सारार्थश्रवणं किं न कर्तव्यम् ? कर्तव्यमेव त्ववश्यम् ; तदायाहि तूर्णमिति समुद्बोध्यते ।

मथननिरतानां मुगन्धिकुन्तलवत्त्वविशेषणं मूलगाथायां स्थितम् । \* तच्छिरो यत्प्रणमति \* नमन्ति  
सन्तल्लोकादपि लब्धुं समुन्नतिमित्याद्युत्करीत्या प्रणतिशालित्वमेव हि शिरसस्सौरभम् । तथाच  
अश्लेष दुर्गन्धविरहिता एवात्र विवक्षिता इति कथिचरोऽर्थो भजति स्थेमानम् ।



( श्रीमन्नारायणस्य प्रचुरगुणगणोत्कर्तनं चाभिधाय ) “नारायणं केशवमधिकृत्यास्माभिर्गीयमानं गीतमाकर्ण्यापि हन्त त्वं नोत्तिष्ठसि, श्रवणसुखानुभवेनैव किं शेषे ? ” इति मूलगाथायां स्थितम् । एतेन \* पुरुषार्थोऽयमेवैको यत्कथाश्रवणं हरेः \* ऋषिर्ह दीर्घश्रुतमः \* इत्याद्युक्तप्रक्रियया श्रीमन्नारायणस्य तत्पर्यायभूतस्याचार्यस्य वा गुणगणाश्रवणमेव श्रवणेन्द्रियपरमानन्दकन्दमिति सूचितं भवति ॥ ७ ॥

## ८. अष्टमी गाथा—कीळवानम् ।

अष्टम गाथापद्यम् ।

प्राच्यां सूर्यप्रकाशोदयमथ महिषीनिर्गमं घासजग्ध्वै  
स्नानार्थं प्रस्थितानां पथि बहुसुदतीनां निरोधं च वक्त्री ।  
केशिघ्नं मल्लजैत्रं निरुपधिकरुणं सेवितुं देवदेवं  
द्रागायाहीति कौतूहलभरभरितां बोधयन्ती गतिः श्रीः ॥८॥

प्राच्यां दिशि सूर्यप्रकाशतः शौक्ल्यदर्शनात्प्रभातसमय उदित इत्यवगम्यते, तुहिनशिशिरघासजग्ध-  
निमित्तं महिष्यो विनिर्गताः; व्रतस्नानार्थं प्रस्थितानां भूयसीनां बल्लवीनां गच्छन्तीनां गमनं प्रतिषिध्य,  
त्वामाकारयितुमागतास्मो वयम् । केशिहन्तारं चाणूरमुष्टिकादिमल्लवधविशारदं च देवाधिदेवं यदि वयं  
गत्वा सेवेमहि तर्हि स भगवान् हाहेति स्वनिर्वन्दं प्रकाशय कुशलप्रश्नादि कुर्यात्, तद्वयं गच्छेम, आयातु-  
मुत्तिष्ठ हे कुतूहलवति गोपिके ! इति, आह्वानं कृतवती [ श्रीः ] गोदा अस्माकं गतिरिति गाथार्थः ॥

परमपावने धनुर्मासि सूर्यप्रकाशोदयपयन्तमपि काचन भक्ता प्रबोधयितव्या सती शय्यामधिशिष्य  
इति नैतत्संभावनाहंभिति केचिन्मन्येरन् । तमोगुणप्राचुर्यनिबन्धननिद्रापरवश्यं नैवात्राभिधीयत इति प्रति-  
पादितचरं तैः प्रतिपत्तव्यम् । अन्तःशयाना गोपिका हि स्वातुभूयमानभगवद्गुणविज्ञैव सती तत्त्वं विहा-  
योत्थातुं न प्रभवतीति पुनरुक्तमेतत् । प्राच्यां सूर्यप्रकाशोदयकथनमिदं किमभिप्रायकमिति अनु-  
पदमेव विशदीकरिष्यते । ( महिषीनिर्गमं घासजग्ध्वै ) महिषीणां गवां च घासग्रासार्थं बन्धान्मो-  
क्षणेन निर्गमनं द्विभवति । गृहनिष्कुट एव पेदस्पयेण संवर्धितानां तृणानामदनार्थं निर्गमनं  
पुरस्तात् । वनेषु यदृच्छया संवृज्यानां तृणानां खादनार्थं निर्गमनं परस्तात् । महिषीणां प्राणमिको  
निर्गमोऽत्राभिधीयत इति मूलस्थशब्दसंनिवेशसुगमम् । स खलु प्रत्यूषकालिकः । भवतीमेकाकिनीं विना  
अन्यास्सर्वा अपि सुखो व्रतानुष्ठाननिलयप्राप्तये प्रयाता इति बहिरवस्थिताभिर्गोपीभिरमिहितं श्रुतवती  
शयनस्था वनिता ‘ कथमहो मां विहाय ताः प्रययुः ? कुतो मय्येतावती तासामभूदलक्ष्यताधीः ? ’ इति  
पृष्ठवती । अथ प्रयुक्तं बहिस्स्थिताभिः—यद्यपि तास्सुदूरं गमनाय सरभसं प्रस्थिताः, तथाऽपि भवती-  
सनाथानामेवास्माकं गमनं समुचितमिति औचित्यं प्रतिपाद्य प्रतिषिद्धं तासां गमनमस्माभिः; अथ ताश्च  
स्थिता एव विरतगतय इति । सर्वाभिरस्माभिस्संमिलिताभिः किमथ कर्तव्यमिति शयनस्थिताया अनु-  
योगस्समजनि । तत्र प्रतिवचनम्—केशिघ्नं मल्लजैत्रं निरुपधिकरुणं देवदेवं सेवितुमिति । कंसः स्वजिषा-  
सया बहुदेवसुतः कृष्णो नन्दनन्दनस्सन् व्रजमधिवसति गुप्त इति विदित्वा कृष्णस्य तस्य हननार्थमासुर-  
वर्गाननेकान् प्रजिघाय व्रजं प्रति । भेषितास्ते सर्वेऽपि व्रजमात्रे कृष्णकिशोरेण विनिहता इति प्रसिद्धम् ।  
तेष्वन्यतमः केशिनामा वैत्यः । अयं बृहत्तरं बाजिबपुः परिगृह्य कृष्णजिषांसया व्रजं गतो भगवता तेन  
व्याघादितोऽभूदिति \* केशिघ्नमित्यत्र वेदितव्यो वृत्तान्तः । अथ धनुर्मासप्रेक्षणार्थच्छलेन अक्रूरद्वारा कंसेन  
मथुरां प्रति व्रजादानीतौ बलरामरामानुजौ हन्तुमुदयुआतामुभौ मल्लौ चाणूरमुष्टिक नामानी कंसभवन-

गोपुरद्वारावस्थितौ । तावपि केशधेन क्षणमात्रे विध्वस्ताविति \* मल्लजैत्रमित्यत्र विज्ञेया कथा । पाण्डव-  
दूतस्सन् यदा दुर्योधनसभामगात्कृष्णः, तदा तत्र क्षितिलविवरकुहरे स्थापितानां कृत्रिमासनादधस्थि-  
तानामायुधपाणीनां मल्लानां वधो बभूवेति साऽपि कथाऽत्रानुसन्धेया ।

[ निरुपधिकरुणं देवदैवं सेवितुमायाहि ] मूलगाथायां तु ' देवदैवसकाशं यदि वयं गत्वा तं सेवेमहि  
तर्हि स भगवान् हाहाहाहेति करुणां प्रदर्शयेत् ' इति वचनविन्यासो वर्तते । \* पद्भ्यामभिगमाच्चैष  
स्नेहसंदर्शनेन चेत्याद्युक्तप्रकारेण गत्वा यदि तं सेवेमहि अथ स भगवानस्मदीयं क्लेशमनुसंदधानो भृशम-  
सहमानो दूयमानमनाश्च सन् परदुःखदुःखित्वरूपस्वकरुणाभृम्ना हाहाकारं कुर्वन् आः ! बालिशायूयं  
किमित्येवमकाले किसलयसुकुमार चरणान् क्लेशयन्त्यरसमागताः ! हा मदर्थं महान् खलु क्लेशो युष्मा-  
भिरन्वभावि, हा प्रसीदन्तु भक्तयो मे ह्रीरिषा हि ममातुला-इत्यादि कथयिष्यति; तथाविधैरौपचारिकैर्मधु-  
मधुरैर्ब्राह्मणाधिपैर्दक्षैस्तदीयवाग्भरैः प्रकाशं नीयमानं कारुण्यं गुणमत्यद्भुतमतुभवेम-इति हृदयमिहावसे-  
यम् । \* निरुपधिकरुणमित्यस्मिन् विशेषणो एतावानर्थस्सहृदयैरनुसन्धेयः ।

“ हे कुतूहलशालिनि गोपिके ! ” इति संवोदिता प्रकृतगाथया प्रतिबोध्यमाना गोपी । कुतूहलवत्त्वं च  
द्वेधा संभवति—भगवद्विषयकारवकर्तृकुतूहलवत्त्वमेकम्, स्वविषयकभगवत्कर्तृकुतूहलवत्त्वमपरम् ।  
\* प्रियो हि ज्ञानिनोऽत्यर्थमहं स च मम प्रिय इति गीतोक्तरीत्या उभयपि प्रीतिस्साधीयसी ननु । भक्त-  
जनेषु भगवतः प्रीतिरधिका वा ? भगवति भक्तजनानां प्रीतिरधिका वेति विकल्पयितव्यं खलु भवति ।  
तथाच निरुक्तोभयविधकुतूहलवत्त्वमपि गोपिकायामस्यां सुवचमिति विज्ञेयम् ।

आचार्यपादसेवार्थमायाहीति प्रतिबोधनमस्या अपि गाथायाः परमार्थः । केशिघ्नमित्यादीनि सर्वाण्यपि  
विशेषणानि आचार्यवर्षे सुभगान्वयानीत्युपपाद्यते । [ केशिघ्नम् ] तुरगरूपेणाभिभवितुमागतस्योद्धतस्य  
दैत्यस्य हनने पटुः कृष्णः । \* इन्द्रियाणि इयानाहुर्नित्युपनिषदाम्नातरीत्या बाधकाग्रसराणां विषयवीथीषु  
सरभसधावनव्यग्राणामिन्द्रियरूपषाजिनां विनेता गुरुवरः । \* श्रीमान्पराङ्मुखमुनिर्जीयाग्रज्ञानमुद्रया ।  
नेन्द्रियाभ्युजो नृणां नित्यं विषयवीथय इत्युक्तरीत्या इन्द्रियदौष्टानिवर्तननिपुणः खलु जितेन्द्रियाग्रणीरा-  
चार्यः । [ मल्लजैत्रम् ] मल्लयोः प्रबलयोजेता कृष्णः । मल्लाधिकवलशालिनोर्महाघातुकयोः कामक्रोध-  
योरभिभावुक आचार्यः । गीतायां चतुर्थध्याये \* द्रष्टातीतो विमत्सर इति, सप्तमाध्याये \* द्रष्टृमोहेन  
भारतेति, पञ्चदशाध्याये \* द्रष्टृविमुक्तास्सुखदुःखसंज्ञैरिति चोक्तरीत्या द्रष्टृपदाभिलष्ययोः सुखदुःखयो-  
रद्वैतममकारयोः पुण्यपापयोरपि विध्वंसको गुरुवर इति वेदितव्यम् । [ निरुपधिकरुणम् ] बन्धमोक्षो-  
भयसाधारणशास्त्रप्रवर्तकभगवदपेक्षयाऽपि मोक्षैकसाधनशास्त्रोपदेष्टा, शिष्यप्रार्थनामप्यनपेक्ष्य स्वयंप्रयो-  
जनतया सप्रेमभरमुपदिशश्च गुरुवर एव हि निरुपधिकरुणः । अनुवृत्तिप्रसङ्गाचार्यां नात्र विवक्षितः अपितु  
कृपामात्रप्रसङ्गाचार्य एवेति कथितं भवति । ( देवदैवम् ) देवस्य भगवतोऽपि देवः खल्वाचार्यः । यदाह  
भगवान् स्वयमेव \* ज्ञानी त्वात्मैव मे मतमिति । आचार्यानिव हि ज्ञानिपदेन व्यपदिशति गीताचार्यः ।  
तान् स्वस्य आत्मपदे निदधानो भगवान् स्वयं शरीरपदे खलु तिष्ठासति । “ यस्य चेतनस्य यद्द्रव्यं  
सर्वमिना स्वायं नियन्तुं धारयितुं च शक्यं तच्छेषतैकस्वरूपं तत्तस्य शरीरम् ” इति खलु शरीरलक्षण-  
मामनन्ति । ज्ञानिनामाचार्याणां नियाम्यः शेषभूतश्च भवन् भगवान् तेषां देवदेवपदं देवाधिदेवपदं वा  
सामोदमेव हि बहुमन्यते । \* आचार्यादिह देवतां समधिकामन्यां न मन्यामहे इतीयमागमान्ताचार्य-  
सूक्तिरप्यत्र ध्येया ।

प्राच्यां सूर्योदयोभूदिति यत्कथितमिह, तदिदम् \* आशंसायां भूतवच्चेति दिशा निर्वाह्यम् । निरुक्त-  
शुश्रूणाभिराम गुरुवरचरणनलिनोपसेवने कृते ज्ञानसूर्यप्रकाशोऽस्माकमचिरभावीत्युक्तं भवति । \* प्राची

सन्ध्या काचिदन्तर्निशायाः प्रज्ञादृष्टेरन्नश्रीरपूर्वा । वक्त्रीवेदान् भातु मे वाजिबक्ता वागीशाख्या वासु-  
देवस्य मूर्तिः \* इत्येषा ह्यग्रीवस्तोत्रसूक्तिविद्वानुसंधेया । श्लोकेऽस्मिन् प्रथमपादः प्राधान्येनावधेयः ।  
आचार्याणां दिव्यमङ्गलमूर्तिरेव हि नः प्राची सन्ध्या । सा शुद्धसत्त्वमयी नित्यावदाता सततसंसेव्येत्यपि  
सूचितं भवति ।

\* घासजगृह्ये महिष्यो निर्गतः इति कथितस्य चायमभिप्रायः—तमोगुणमयव्यक्तिविशेषा मुमुक्षुत्वगन्ध-  
विरहिता महिषत्वेन महिषीत्वेन चाभिधीयन्ते । \* नीलतया स्थूलतया दूरतया दानलोलुपैर्मधुपैः । धावितमि-  
भराजधिया हन्तासीदन्ततो महिषः \* इत्युक्तरित्या उत्तुङ्गपुरुषा अर्मा इति भ्रमजनकास्सन्तस्ते मुमुक्षुभि-  
र्महात्मभिस्सह संमिलिता आसन् । “कुलालपट्टनिर्घादेकै एङ्गल कुलुविनिलू पुहुदलाटोम्” ( छाया=बुभु-  
क्षुन्न वयमस्मदीय गोष्ठ्यां प्रवेशयेम ) इति मङ्गलाशासनदिव्यप्रबन्धोक्तरीत्या ते परमकारुणिकैरप्याचार्य-  
वर्यैर्विनेतुमशक्यास्ताधुगोष्ठीबहिष्ठीकृतास्सन्तो बुभुक्षापिपासाप्रशमनकृते शुद्धविषयधरमरा निर्गता इति  
निगद्यते । एतेन, तामसान् जनानुत्सायं सात्विकानुग्रहीतुं प्रतीक्षमाण आचार्यः अस्माभिस्सत्त्वरमुपसर्प-  
णीय इत्युक्तं भवति ।

अथवा, तमोगुण एवात्र महिषीत्वेनाभिधीयते । स तावत् क्षोदीयस्सु विषयेषु व्यापृतोऽभूत्; अधुना  
शुद्धसत्त्वोन्मेषकालस्य समुपस्थितत्वात् अस्माभिः शुद्धसत्त्वाज्जनसमुत्कर्षैर्भवितव्यमिति कथितं भवति ॥  
स्नानार्थं प्रस्थितानां व्रजतां जनानां पथि निरोधाभिधानस्यायमाशयः; आचार्यसन्निधाववगाहनार्थं सरभर्त्स-  
ये गताः तान्प्रति “समुचितपुरुषकारपुरस्कारमन्तराऽस्माकं स्वरं गमनं न कार्यकारि भविष्णु” इति  
तत्त्वार्थः कथितः; तदाकर्णनेन ते स्तम्भितगतयोऽभूवन्निति । अनर्थोक्त्या, प्रबोध्यमानव्यक्तिविशेषस्य  
समुत्कर्षस्सूचितो भवति । यस्य महतः पुरस्कारमन्तरेण न प्रसीदैदाचार्यस्स एव हि महानन्न संप्राप्यते ।  
तस्य च कुतूहलाढ्यत्वकथनाच्च समुत्कर्षातिशयः सुष्ठु सिध्यति । आचार्यसेवायां कुतूहलाढ्यत्वम् अन्येषा-  
मप्याचार्यसकाशप्रापणे कुतूहलाढ्यत्वं च विवक्षितमिह ॥ ८ ॥ ... ..

## ९. नवमी गाथा—तृमणिमाडत्तु ।

नवमगाथा पद्यम् ।

काङ्क्षन्ती बन्धुभावं व्रजयुवतिगणे दिव्यतरुपे शयानां  
काञ्चित्संबोध्य तस्याः प्रतिवचनमनासाद्य तन्मातरं च ।  
सोपालम्भं प्रबोध्य श्रितजनसुलभे माधवे दिव्यपुंसि  
स्वीयं गाढानुरागं स्फुटमभिदधती पातु मां दिव्यगोदा ॥

अत्यन्तदीप्तियुक्तमणिगणप्रचुरे रम्ये हर्म्ये समन्ततश्च दीपज्वालाभिरामे दिव्यागरुसौगन्ध्यसंभृते  
दिव्यशयनीये शयाने हे मातुलपुत्रि ! दिव्यकवाटिकासुद्धाटयेथाः । ( इत्युक्त्वा प्रतिवचनालाभेन अथ  
तस्या मातरमुद्दिश्याह ) भगवति मातुलानि ! तां ते दुहितरं प्रतिबोधयेथाः; किं तु ते तनया वाग्यवहार-  
योग्यताधिकला ? किमाहो बाधिर्यभरिता ? उताहो तन्द्रासमृद्धा ? किं हेममयदिव्यशय्यायां मन्त्रबद्धा-  
ऽभूत् ? महामायो माधवो वैकुण्ठइत्यादीनि भगवद्विद्यनामानि बहूनि संकीर्त्य समुद्रोधयेनाम् । इति  
ब्रजिडगाथार्थः । एतदाहुगुण्येन अनुवादपद्यार्थोऽपि सुबोधः ॥

हे मातुलपुत्रि ! इति संबोधनेन गोदादेव्या व्रजस्थिताभिर्वल्लवीभिस्सह देहबन्धुता काचन कांक्षिता भवतिस्मेत्याचार्यचरणा उपवर्णयन्ति । ननु कथमिदं संगच्छते ? गोपीभावनयैव हि गोदा प्रबन्धं निरमिमीत । तदाखे गोपीभिर्यदुक्तम्, तदनुवादमात्रमेव हि गोदादेव्या क्रियते । हे मातुलपुत्रीति यदत्र दृश्यते संबोधनम्, तत् तदाखे गोपीभिरेव खलु कृतम् । वस्तुतस्तासां बन्धुभावो ह्यन्याहतः । स्थितस्य हि कथनं स्थितम् । गोदादेवी व्रजे वल्लवीभिस्सह बान्धवं कांक्षतीति कथनं कथमिदमुपपद्यते ? इति शङ्का समुत्तिष्ठतीह । परिहारस्स्वेवम् । गोपीभावनयैव केवलं नानुभवति गोदादेवी । तथा सति हि कृष्णचरितं व्रजे यथावत्समपद्यत तत्तावदेवात्र कथितं भवेत् । व्रजाद्विनिर्गमानन्तरं मथुरायां यद्यदभूत् कुवलययापीड-भञ्जन-मल्लघात कंसवधादिकं, तत्तदपि खलु कथयित्वा कृष्णानुभवः क्रियतेऽत्र प्रबन्धः । गोपिकानां गिरा न खल्वेतत्संकीर्तनं संभवि । ततश्च गोदाया गोपिकाभूमिकाधारणेन सह स्वात्मना चानुभवोऽपि बलवान् वर्तत इति नूनमवर्जनीयाभ्युपगमम् । एवञ्च, हे मातुलपुत्रीत्यनया कृतं संबोधनं व्रजे स्वस्य बन्धुभाव-कांक्षयेति कथनमनवच्छेदम् ।

अथान्या च शङ्का समुत्तिष्ठति काचन । ‘देहबन्धव उपेक्षणीयाः आत्मबन्धव एवापेक्षणीया इति हि तत्त्वार्थविदामध्यवसाय उपदेशश्च । मातुलपुत्रीति देहबान्धवप्रतिपादकगिरा संबोधनमिह कथमिव घटतामिति । अत्रोच्यते । देहबन्धवस्सर्वथा समुपेक्षणीया इति न शास्त्रतत्त्वविदां सिद्धान्तः । \* भृगुर्वै वारुणिः । वरुणं पितरमुपससार । अर्धाही भगवो ब्रह्मेति \* इत्युपनिषद्गिरा भृगुः पितृसकाश एव ब्रह्मोपदेशमलभतेति सुस्पष्टमवगम्यते । \* पितामहं नाथमुनिं विलोक्येति भगवद्यामनाचार्यफणितिः । भगवान् रामानुजो यतिराजः स्वकीयभ्रातृभागिन्यादिषु त्याज्यतादियं नानुदहतिस्मिति, यतिभूत्वाऽपि तैस्सहैव कालं चिक्षेपेति च तच्चरित्रामृतसेवया संविदमह । श्रीपराशरभट्टार्यः श्रीवत्साङ्गसुत इत्युपश्लो-क्यते । भगवान् लोकाचार्यः कृष्णपादसूनुरित्युपश्लोक्यते । श्रीमन्निगमान्तदेशिकसूनुर्वरदाचार्यवर्यः \* पित्रे ब्रह्मोपदेशे मे गुरवे...मङ्गलम् \* इति पितृत्वरूपदेहबन्धुतामपि निबबन्ध । एवमेवं सुबहूदाहर्तव्यं हि वर्तते । भगवद्भागवतपरिचर्याविरोधिनो देहबन्धव एव त्याज्याः, त एव बान्धवाभासशब्दवाच्याः । ये नाम भगवद्भागवतसेवायां सर्वथाऽप्यानुकूल्यमावहन्ति, तेष्व्वात्मबन्धुषु देहबन्धुत्वमपि यदि घटते तत्सत्यं सौवर्णकमलस्य सौरभोन्मेषः । अस्तु । अथ गाथाव्याख्यानेऽवतरामः ।

“अत्यन्तदीप्तिशुक्तमणिगणप्रचुरे रम्ये हर्म्ये.....शयाने” इति संबोधनं साकृतम् । कृष्णविरहे एतादृशं विशालविमलश्लक्ष्णतुङ्गतूलासनोज्ज्वलं समग्रसौरभोद्गारनिरन्तरदिगन्तरं सोपधानं सुकुमारं घरासनं कथमधिशेते भवतीत्युपालम्भगर्भमुच्यत इव । भोग्यभोगोपकरणभोगस्थानेषु सर्वेष्वपि जुगुप्सा-मुत्पादयति सुदुस्सहोऽस्मिन्नपि विरहसमये हैहन्त कथमेवं सुखशायिकःमधिशेते भवतीत्यधिकेपस्सौहार्द-निबन्धनः । परमभागवतानां दिव्य भव्यभवनस्थ रामणीयकानुभवो भक्तानामत्यन्तमुद्देश्य इति बोधनै परमार्थः ।

एवमुद्बोधने कृतेऽपि सा गोपी नैव कवाटिकासुदघाटयत ; नापि किमपि प्रत्युत्तरवचोऽपि प्रत्यपाद-यत् ; अथ तस्या जननीं संबोध्य “किमेषा तव सुता वाचिकव्यवहारयोग्यताविबला ? उत श्रवणेन्द्रिय-द्विद्रा ? आहोस्विन्नन्द्रालुः ? अथवा “शयनीयादियं नैवोत्थातुमर्हतीति” केनचिन्मन्त्रणेन कालता ? इत्येवं कथनस्य हार्दो भावः अनुपदमेवोपपादयिष्यते ।

महामायो माधवो वैकुण्ठपतिरिति नामत्रयानुसन्धानपूर्वकमत्र भगवतः केचन शुभगुणा अनुभूयन्ते । (महामायः) \* अजोऽपि सन्नव्ययात्मा भूतानामीश्वरोऽपि सन् । प्रकृतिं स्वामधिष्ठाय संभवाम्यात्ममा-यया \* (गीता) इत्यादिस्थलेषूदाहृतम् \* माया वयुनं ज्ञानम् \* इत्येतन्निघण्टुवचनम् । संकल्परूपं ज्ञान-मेव मायाशब्दाभिलष्य वेदान्तिनाम् । \* लोकामयत । बहु स्यां प्रजायेयेति । स तपोऽतप्यत । स स-

पश्यन्वा । इदं सर्वमसृजत । यदिदं किञ्च \* इति तैत्तिरीयोपनिषदाम्नातरीत्या संकल्पभावेण सुमहत्तर-  
जगत्सृष्ट्यादिरूपसर्वकार्यबृन्दनिर्वाहकस्तत्संकल्पो यः स एवाधुनाऽत्र कृष्णकिशोरमूर्त्या समवतीर्णाः;  
स एवास्माकमधुना सेव्य इति हृदयम् । अथवा, \* दैवी ह्येषा गुणमयी मम माया दुरत्यया \* इति  
गीतोक्तरीत्या दैवी गुणमयी माया यो निबन्ध, स एव महामायाः । तादृशमायाबन्धस्य तत्त्वज्ञानविन्द-  
प्रपदनेनैव ह्येदानीयता तत्रैव गीतायां \* मामेव ये प्रपद्यन्ते मायामेतां तरन्ति ते \* इत्यनेनोच्यते । अतो-  
ऽस्माभिस्तत्पादाम्बुजद्वयप्रपदनाय प्रस्थातव्यमिति सूचितं भवति । यद्वा महामायात्वं नाम अत्याश्चर्यचेष्टि-  
तवन्धम् । \* छुंछुमिमि किं भ्रमति अम्ब ! दधिमध्ये डिम्भ ! ननु भूतमिह द्रमपयादि अम्ब ! नवनीत-  
मिति संगदति कृष्णे मन्दहसितं जयति मातुरतिरम्यम् \* अन्तर्गृहे कृष्णमवेक्ष्य चारं बध्वा कवाटं जननीं  
गतैका । उल्लूखले दामनि बद्धमेनं तत्रापि दृष्ट्वा स्तिमिता बभूव \* इत्याद्यनेकपद्योपबृंहितमायाचेष्टित  
कर्तव्यमिदालुसन्धेयम्

(माधवः) लक्ष्मीपतिरिति यावत् । यस्मिन्पुंसि लक्ष्मीसंबन्धो नास्ति स नैव दैवतमिति परमैकांतिनां  
मतम् । यदाहुर्भट्टपादाः श्रीगुणरत्नकोशे \* वेदान्तास्तत्त्वचिन्तां मुरभिदुरसि यत्पादचिह्नैस्तरन्ति \* इति ।  
श्रीभक्ति सारयोगीन्द्रा अपि द्राविडगाथायाऽनुजगृहुः--\*तिरुवङ्गात्तैवरे तरेऽमन् तेनु \* ( ह्याया—  
लक्ष्मीयोगदरिद्र दैवमयि भो दैवं न मान्यं हृदा ) इति । स एव श्रियःपतिर्दैवदेवो भगवान् नन्दनन्दनात्मनाऽ-  
वतीर्णो विहरति स एवास्माकं सेव्य इति सूचितं भवति ।

(वैकुण्ठः) \* वैकुण्ठे तु परे लोके श्रिया सार्धं जगत्पतिः । आस्ते विष्णुरचिन्त्यात्मा भवतैर्भावि-  
तैस्तद् \* इत्याद्युक्तरीत्या वैकुण्ठाख्यधामबासी यः, भक्तेभ्यस्तादृशं वैकुण्ठधाम प्रददाति च यः, स एव  
वसुदेवसुतस्सन्नवनतारः स एव परात्परो भगवानिद्रास्मासुक्सेव्य इति सूचितं भवति । इत्येवमेव  
बहूनि भगवन्नामानि वयं कीर्तयामः, हे मातुलानि ! भवती च नामानीमानि संकीर्त्य स्वकीयां तनयासु-  
दृढोदयतु--इत्युक्तं भवति

अस्यां गाथायां ध्वनिमयादया बहवो ह्यर्थविशेषाः प्रतीयन्ते । निष्कलङ्करत्नखचिते प्रासादे परमभा-  
गवत्तत्त्वविशेषस्य शयनं यदस्यां गाथायां निबद्धम्, तत्रेदं तात्पर्यम् । यत् स्थानमधिरुह्य पश्यन्तः सर्व-  
मपि वस्तुजातं सुखेन पश्यन्ति, तदेव स्थानं लोके प्रासादशब्देनाभिहित्यते । प्रज्ञैव प्रासादो वेदांतिनाम् ।  
\* प्रज्ञाप्रासादमारुह्य.....प्राज्ञः प्रपश्यति \* इति महर्षयोऽप्याहुः । तादृशस्य प्रज्ञाप्रासादस्य निरवद्यरत्न-  
खचितत्वं प्रोच्यतेऽत्र । रत्नानि तु नवेति प्रसिद्धम् । धनिकानां महतामुत्तुङ्गं रम्यं हर्म्यं यथा नवरत्नखचितं  
शोभते, तथा वेदान्तिनां प्रज्ञा नवरत्नापरपर्यायभूत--नवविधसंबन्धज्ञानजनित परमशोभाविभासुरा ।  
\* पिताच रत्नकः शेषी भर्ता ज्ञेयो रमापतिः । स्वाम्याधारो ममात्मा च भोक्ता चाद्यमनूदितः \* इति पद्यर-  
त्नतोऽवसेयास्ते नवविधास्संबन्धाः १. पितृपुत्रभावः, २. रक्षकक्षकभावः, ३. शेषशेषिभावः, ४. भर्तृभार्या  
भावः, ५. ज्ञातृज्ञेय भावः, ६. स्वस्वामि भावः, ७. आधाराधेय भावः, ८. शरीरात्म भावः, ९. भोक्तृभोग्य  
भावः--इत्येवंविधा नव हि संबन्धा जीवात्म परमात्मनोः श्रीमदष्टाक्षरमहामन्त्रवेद्याः । एतादृशसंबन्ध-  
ज्ञानमेव हि प्रज्ञायाः परमं प्रयोजनम् । \* यमो वैवस्वतो राजा यस्तवैष हृदिस्थितः । तेन चेदविवाहस्ते  
मा गंगां मा कुर्वन् गमः \* इति ह्याहुर्महर्षयः । \* त्वं मेऽहम्भ \* इति भट्टपादादिव्यसूक्तिप्रोक्तरीत्या भग-  
वता सह ये विवादा कुर्वन्ति, ते खलु संबन्धज्ञानदरिद्रा । सम्बन्धज्ञानसमुन्मेषे सति हि स विवादो विली-  
यते । एवं च तथा नाम विहाय विवादं 'भगवता सह न केवलमेक एव संबन्धोऽस्माकमस्ति, अपि तु नव  
सम्बन्धाः परमविलक्षणस्तन्ति' इति विज्ञानेन ये हर्षप्रकर्षमनुभवन्ति, तादृशा आधिकारिणोऽपि  
विचरिष्याः ॥

( समन्ततश्च दीपज्वालाभिरामे ) इति विशेषेण नानाशास्त्रविज्ञानवैश्वक्ष्यमभिधीयते । \* इत्तु तमः सद्यसती च विवेक्तुमीशो मानं प्रदीपमिव कारुणिको ददाति \* इति भट्टपादश्रीसूक्त्या प्रमाणरूपाणां शास्त्राणां प्रदीपत्वमवसीयते । बाह्यान्धकारमात्रक्षपणक्षमाः प्रदीपाः । आभ्यन्तरान्धकार (अज्ञानतमः) नृपणक्षमाणि शास्त्राणि । तैस्संजातमौज्ज्वल्यमिह विवक्षितम् ।

( दिव्यागरुसौगन्ध्यसंभृतं ) ज्ञानस्य सौगन्ध्यमनुष्ठानतः । ज्ञानहीना अनुष्ठातारः, अनुष्ठानहीना ज्ञातारश्च न शोभन्ते । \* उभाभ्यामेव पक्षाभ्यामाकाशे पक्षिणां गतिः । तथैव ज्ञानकर्मभ्यां प्राप्यते पुरुषोत्तमः \* इति ह्यामनन्ति महर्षयः । अन्धोपि संचरितुं न प्रभवतिः तथा पंगुरपि न । अन्धो जनो नेत्रपाटवशालिजनसाहाय्यमवलम्ब्यैव चरितुं शक्नोति । पद्मर्जनश्चरणापाटवशालिजनसाहाय्यमवलम्ब्यैव । अन्धो ज्ञानहीन इव । पद्मरुष्ठान विकल इव । अनुष्ठाननैव ज्ञानस्य सौरभं संपाद्यमिति महागुरुव उपदिशन्ति । तदेवात्र \* दिव्यागरुसौगन्ध्यसंभृतत्वविशेषेण स्फोर्यत इति प्रतिपन्नव्यम् ।

( दिव्यशयनीये शयाने ! ) इति संबोधनस्य चायमाशयः--लोकं जना इतस्ततो बहिस्सञ्चरन्तो नानाविधेषु कार्येषु प्रवृत्ताश्च सन्तः परिश्रमभूम्ना दुःखिता भवन्ति । यदा तु ते दिव्यशयनीयमधिशेरते तदा आयासरूप सर्वकार्यनिवृत्ताः श्रमापनोदनसुखानुभवशालिनः प्रहृष्यन्ति--इतीदं सुष्ठु पश्यामः । एवमेव प्रवृत्तिमार्गविरता निवृत्तिमार्गनिष्णाता अत एव विलक्षणब्रह्मानन्दभागिनश्चाधिकारिविशेषा इह विवक्षिता इति । \* उरोविन्यस्तहस्तास्ते निद्रायन्ते निरन्तरम् । गुरुपादाम्बुजन्यस्तस्वात्मरक्षाभरा हि ये \* इत्येतत्प्रमाणरत्नमिहानुसन्धेयम् ।

( दिव्यकवाटिकामुदघाटयेथाः ) लोके भगवदनुभवनिष्ठा द्विविधा भवन्ति । \* विविक्तदेशे च सुखासनस्थ इत्युक्तरीत्या निर्जन स्थले रहसि स्थित्वा कवाटिकां च घट्टयित्वा स्वात्महृदयैकवेद्यमनुभवन्ति भगवन्तं केचित् । इतरं तु \* कैङ्कर्यनित्यनिरतैर्भवदैकभोगैर्नित्यैरनुज्ञानबीनरसाद्रंभावैः । नित्याभिवाञ्छितपरस्परनीचभावैः महेवतैः परिजनैस्तव संगसीय ॥ \* ( भवैकुण्ठस्तव ) इत्युक्तरीत्या रहस्यानुभवे तृमिलेशविधुरास्सन्तः अनुभववासिकैः परमभागवतैस्सह संमिलिता एव सन्तो मुक्तकण्ठमनुभवन्तः संप्रहृष्यन्ति । एवंविधो द्वितीयोऽनुभवप्रकारः प्रार्थ्यतेऽत्र कवाटिकोदघाटनप्रार्थनापदेशेन । सर्वे वयं संमिलिता अनुभवेर्मेत्युक्तं भवति ॥

## १० दशमी गाथा-नोतुच्चुवर्कम् ।

( दशमगाथायाः पद्यम् । )

काचित्सिद्धोपभोगां प्रतिवचनकलामप्यविश्राणयन्तीम्  
जित्वा तं कुम्भकर्णं ह्यपि खलु भवती शेत इत्युद्रणाना ।  
सौरभ्याश्चतुलस्या सुरुचिराशिरसं श्रीपतिं भक्तभोगं  
स्तोतुं जागृह्युपेहीत्यभिहितवचना पातु गोदा स्वभक्तान् ॥ १० ॥

प्रतिवचनमीषदप्यविश्राणयन्ती काचित्सिद्धोपभोगा गोपी अनया गाथया समुद्रोध्यते । ब्रह्मानुष्ठानपरिसमाप्त्य महानन्दानुभवकारिणे हेशलिके ! इति तावत् ( मूलगाथायां ) प्रथमपादेन संबोधनं क्रियते । ब्रह्मानुष्ठानपरिसमाप्तिसन्निधि-इदानीमस्मिन्दिव्यपञ्च प्रवक्ष्ये प्रस्तूयमानस्य मार्गशीर्षव्रतस्य परिलक्षणां च



द्राविडभाषामर्यां मूलगाथायां कुम्भकर्ण इति शब्दसंनिवेशो नास्ति; अपितु तद्भाषानुगुण्येन कुम्भकरण इत्येव वर्तते। स च शब्दः कुम्भकर्णमिष कुम्भसंभवं योगिष्यमप्यभिधातुं प्रभवति। कुम्भः करणं यस्येति व्युत्पत्त्या कुम्भयोनिरगस्त्यो मुनिवरो ध्वःयर्थप्रणाल्यां विवक्षितः। सहि मुनिवरो द्राविडभाषाप्रवर्तकः। द्राविडभाषाया आगम्यत्यवस्था च सर्वविदिता। स मुनिः पराजित इति कथनेन ततोऽप्यतिशयः अस्मिन् अधिकारिणि प्रोक्तो भवति। कस्मिन्नंशे पराजय इति चेत् महत्तरनिद्रांशे पराजय इति मूले स्पष्टमुक्तम्। कुम्भकर्णस्य निद्रालुताप्रसिद्धिरस्ति न म। कुम्भसंभवमुनेस्तदभावात्, तस्य मुनेरत्र प्रत्यभिज्ञापनं विफलमेव खल्विति काचिदशङ्का जायेत। अत्रोच्यते। परमभागवतानां निद्रा नाम तमोगुणकार्यभूतलौकिकनिद्रा न भवति। लोके निद्रापरवशा जना बाह्यविषयस्यासङ्गैव मुख्यतोऽपरिमितमानः दम-

भवन्तीति सर्वविदितमिदम् । सुखमहमस्वाप्तमिति हि सुप्तोत्थितस्य जनस्य प्रत्यक्षमर्थः । तथाच विलक्षणानन्दानुभव एव निद्राशब्दलम्बितोऽर्थः । भगवत्यमुनेर्यः खलु-विलक्षणानन्दानुभवः तद्विषये स पराजितोऽभूदिति कथनमिह चारुतरमेव ।

अथ ( मूलगाथायाम् ) सप्तमपादे—अत्यन्तं तन्द्राविवशे ! उत्तमाभरणभूते ! इति संबोधनद्वयं वर्तते सुदर्शनशतकं \* हन्तु तन्द्रालुतां वः \* इति हेयतया वक्ष्यमानं तन्द्रालुः कथमिह श्रेष्ठाधिकारिणि कथ्यते ? इति चेत् अयताम् । लोके तन्द्रालुर्जनः कर्तव्यानि कृत्यानि विसृजतीति पश्यामः । कर्तव्यकृत्य-त्याग निबन्धन एव हि तन्द्रालुव्यपदेशः \* नित्यं काम्यं परमपि कतिचित् त्वय्यध्यात्मस्वमतिभिरममाः म्यस्यासङ्गा विदधति विदितं श्रीरङ्गोदो ! विदधति न च ते इति श्रीरङ्गराजस्तवोत्तरशतकोत्तरीत्या “विदधति न च ते” इति वक्तव्यतां ये विभ्रते ते तावदिह विवक्षिताः । नैतत्तन्द्रालुत्वं दूषणमर्हति; उपायत्व-धिया कर्मज्ञानभक्त्याद्यनुष्ठानं ये न कुर्वन्ति, तादृशां कर्मत्यागिनां तन्द्रालुत्वव्यपदेशो भूषणमेवेति सत्संप्र-दापरस्परहस्यविदो विदन्ति । साधनत्वाकारिणानुष्ठानमपहाय कैङ्करूपेणानुष्ठानम् अननुष्ठाने हि पश्य-स्यति । उत्तमाभरणभूते ! इति संबोधनम् श्रीवैष्णवगोष्ठीप्रधानपरिगणितत्वाभिप्रायकम् ॥

अथ ( मूलगाथायाम् ) अष्टमपादे—सुप्तसत्त्वतया समागत्य क्वाटमुद्धाटयेत्यभिधीयते । एतेन ‘मानन्दमुपदेष्टृत्वमभ्यर्थितं भवति । अनुवृत्तिप्रसन्नाचार्यादि निबन्धभूम्या किमप्युपदिशन्ति वैरस्येन; तद्व्यावर्तनमिह सुगमम् ॥ १० ॥ ... .. १०

## ११ एकादशी गाथा—कत्तुककरवैककण्डल०

( एकादशगाथायाः पद्यम् । )

स्त्रीणामप्याशु पुंस्त्वं दददनवधिकं विभ्रतीं सुन्दरत्वं  
काञ्चिद्रोपीं प्रति त्वद्गृह इह सकला स्तख्य आगत्य कृष्णम् ।  
गायन्ति त्वं कुतो वा स्वपिषि ? किमुचितं मौनमेवंविधं ते  
द्रागायाहीति वक्त्री हरतु मम तमो मानसं मंक्षु गोदा ॥ ११ ॥

द्राविडभाषामयमूलगाथारीत्या शब्दार्थ एवम् ॥ “सर्वसगोगणानां बहूनां दोहनं कुर्वताम्, शत्रुविक्रम-विनाशनार्थं रणभूमिं प्रविश्य युद्धं निर्वहतां निरवद्यगन्धानां च गोपालानां कुले सौवर्णलतानिविशेषं समुत्पन्ने ! वल्मीकान्तः प्रविष्टफणिनिभक्तृशताभासुरमध्यप्रदेशशालिनि ! स्वस्थानविहाररसिकमयूरी-सदृशि ! संपत्समृद्धे हे गोपिके ! समायाहि । बान्धवजनेषु सखीजनेषु च सर्वेषु संघीभूय त्वद्गृहाङ्गणे नीलमेघनिभस्य भगवतो नामानि गायःसु सख्यवपि हन्त त्वं शरीरस्पन्दमप्यकुर्वता वाचमप्यनुद्धाटयन्ती कुतो नु निद्रामनुभवसि ? इति ।

गाथायामस्यां स्त्रीसौंदर्यं स्त्रिय एव वर्णयन्तीति स्थितम् । अत्रेदमवधेयम् । लोके स्त्रीणां सौंदर्यं पुंसां विस्मयः, पुंसां सौंदर्यं स्त्रीणां विस्मयश्च औत्सर्गिकः । एतद्विपर्ययो यदि कुत्रचिद् दृश्यते तत्र भूरितरंग-विशेषो नृनमदृश्यदेव स्यात् । भगवतः रामचन्द्रहृदय कथयन वर्त्मकजः मा महर्षि \* रूपौदार्यशुणोः पुंसां दृष्टिचिन्तापहारिणम् \* इति कथयति । अत्र पुंसांमिति किमर्थं निवेशितम् ? सर्वेषामिति खलु निवेश-नीयम् । तथा अनिषेय्य पुंसां दृष्टिचिन्तापहारिणमिति निषेधात्तेन स्त्रीणां दृष्टिचिन्तापहारं रामचन्द्रो न



करोतीति केचिदरसिका अर्थवर्णनव्यग्रा भवन्ति । न तथा । दण्डापिकाऽन्यायसिद्धं विलात्र स्त्रीजनदृष्टि-  
चिन्तापहरणम् । स्वयं पुमान् भूत्वा पुंसां मोहनरूपो भवतीति विस्मयसोमा खल्वेतत् । महाभारतेऽपि  
\* पाञ्चाल्याः पद्मपत्राक्ष्याः स्नायन्त्या जघनं घनम् । याः स्त्रियो दृष्टवत्यस्ताः पुंभावं मनसा ययुः \* इति  
पठामः । एतेन च द्रौपद्यास्तौन्दर्यातिशयः सजातीयललनाजनस्यापि मोहजनक इति तदतिशयनमव-  
गम्यते । तद्वदत्रापि समुद्रोध्यन्त्यो गोपिकाः समुद्रोध्यमानाया गोपिकाया ऋचयवसंन्दर्यवर्णने व्यग्रा  
अभूवन्निति दर्शनेन सजातीयानामपि विस्मयावहमाभिरूप्य विभ्रत कोऽपि विलक्षणाधिकारी गाथाया-  
मस्यां प्रतिबोध्यत इति प्रतीयते । अत एव प्रोक्तमनुवादपद्य मदीये \* स्त्रीणामप्याशु पुंस्त्वं दददनवधिकं  
विभ्रतीं सुन्दरत्वं काञ्चिद्रोपीं प्रतीति ॥

ध्वःयर्थप्रणाल्यामिह किञ्चिदुच्यते । ‘आचार्यः शिष्याणामात्मयात्रायामवहितस्स्यात् ; शिष्यास्ताव-  
दाचार्यस्य देहयात्रायामवहितास्स्युः’ इति श्रीवचनभूषणदिव्यशास्त्रसिद्धान्तः । आचार्यदिव्यमद्गुलविग्रह-  
सौन्दर्यमेव शिष्यसंततेः संततमनुसंधेयमिति शास्त्रार्थो गाथायामस्यां प्रधानसंबन्धनप्रक्रिया व्यञ्जितो  
भवति ।

सौवर्णलतिके ! इति संबंधनस्य चायमभिप्रायः ; लता तावत् उपग्रं विना नाभिवर्धते । तेन च  
सर्वथा पारतन्त्र्यं स्फोर्यते । श्रीगुणरत्नकोशे \* अनुकूलतनुकाण्डालिङ्गनारम्भशुभप्रतिदिशभुजशाखश्रीस-  
खानांकहद्विः । स्तननयनगुलुच्छरफारपुष्पद्विरेफा रचयतु मयि लक्ष्मीकल्पवल्ली कलाक्षान् ॥ \* इति-  
श्लोके लक्ष्म्याः कल्पवल्लीत्वेन रूपणं कृतवतामाचार्याणामपि स्वातन्त्र्यगन्धर्विरहितपारतन्त्र्यप्रतिपा-  
दनमेव अभिसंहितम् तदेवात्रापि विवक्षितमिति वेदितव्यम् ।

इयं सौवर्णलतिका कुत्र समुत्पन्नेति चेत् गोपालानां कुले समुत्पन्नेत्यभिधीयते । ते च गोपालाः त्रिभि-  
र्विशेषणविशेष्यन्ते । बहुगागणदोहनकर्तृत्वं प्रथमविशेषणम् । बहूनां गोगणानां दोहनं गोपाः कुर्वन्तीति  
नैतद्विस्मयनीयम् । किमर्थमिदमत्रोच्यत इति चेत् , उद्बोध्यमानस्योत्तमाधिकारिणो बहुश्रुतत्वं प्रतिपाद्यत  
इति प्रतिपन्नव्यम् । यथा \* गवामङ्गेषु तिष्ठन्ति भुवनानि चतुर्दश, तथा चतुर्दश विद्याः स्वन्दराभ्यन्तरे  
निगृह्यन्तो महाशुरवोऽत्र विवक्षिताः तत्सविधे दोहनं नाम-स्त्रीगर्निविशेषसदर्थग्रहणमेव । \* ऋषिर्ह दीर्घ-  
श्रुतमः \* इति तैत्तिरीयारण्यकाम्नातरीत्या बहुभ्यो बहुधा बहुश्रुतवतो महान्त इह सन्तिता भवन्ति ।  
\* सवत्स गोगणानाम् \* इति गवां सवःसवकथनेन बालशिष्यसमावतःवक्तुं भवति । मूलगाथायां वर्तमानं  
द्राविडपदं “वत्सात्मकगोगणानाम्” इत्यनुवादं सहते । व्रजे वर्तमाना गावो न घासतोयादिभिरभिव-  
र्धन्ते ; घासादिग्रहणं व्याजमात्रमेव ; कृष्णकिशोरकरम्पशत एव वक्तुं वर्धन्ते । तथाच नित्यं पञ्चविंशति-  
वार्षिकमुक्तात्मवत् व्रजस्था गावस्सदाऽपि वत्सनिविशेषा एव विराजन्त इति ग्रहीतुं योग्यम् । ध्वःयर्थ  
प्रणाल्यां तु \* पाण्डित्यं निर्वाच्य बाल्येन तिष्ठतां महतां स्थितिरुच्यत इति बोध्यम् ।

अथ, शत्रुविक्रमविध्वंसनाय रणभूमिं प्रविश्य युद्धं निर्वहन्ति गोपाला इति द्वितीयविशेषणेनोच्यते ।  
कं ते शत्रव इति चेत् ; भगवद्वैभवासदिष्णवो भगवति बद्धवैरा आसुरप्रकृतयो भागवतैः स्वशत्रुत्वेन  
भाव्यन्ते । भागवतद्रोहिणो दुजना भगवता स्वशत्रुत्वेन भाव्यन्ते इति तादृहास्त्रार्थत्वम् । तथाच भगव-  
द्भागवतविरोधिन एवात्र शत्रुपदविवक्षिताः । ते च कंससधर्माणिः कंसप्रेरितनानाविधदैत्यसधर्माणिश्च ।  
तेषां विनाशने अमी गोपालाः स्वत एव संभृतोऽसाहा इत्युक्तं भवति । भगवद्भागवतविरोधजननिर्मूलन-  
बद्धशत्रुत्वमपि उत्तमाधिकारिणामुत्कर्षेषु मुख्यतमं खलु । एतेन, पाषण्डमायावादिभृतिदुर्मतप्रवर्तकानां  
निरसनार्थं तत्रतत्रगावा वाद्युद्धं निर्वार्य विजयाश्रयं विन्दतामाचार्याणां वाग्वैभवं व्याहृत भवति ।

अथच निरवद्यगन्धानामिति तृतीयविशेषणेन-युद्धकाले संभावितानामवधानामस्पृष्टिः कथिता भवति  
गोपालेषु । दुर्बादिविधूनाय वाद्युद्धं प्रवर्तयतामाचार्याणां निरवद्यगन्धत्व नाम—\* गुरु त्वकृत्य हं

कृत्य विप्रं निर्जित्य वादतः । श्मशाने जायते वृक्षः कङ्कगृध्रादिसेवितः ॥ \* इत्यादिशास्त्रविश्वासभूम्ना स्वयं साक्षाद्वाद्युद्धमकृत्वा समर्थशिर्यद्वारा [दाशरथिपुरस्कृतविश्वामित्रनयेन] तत्संपादनमिति बोध्यम् ॥ अस्मदीये सभाभुजङ्गीसर्वस्वं विस्तरोऽनुसंधेयः । गोपालशब्दो वल्लवानिव वाचस्पतीनपि व्याचष्टे नानार्थकस्य गोशब्दस्य वागर्थकत्वमप्यनपायमिति ।

( वल्मीकान्तः प्रविष्टफणितुल्यकृशताभासुरमध्यप्रदेशशालिनि ! ) इति हि प्रधानं संबोधनं विराजते गाथायामस्याम् । फणिनो हि वहिरसश्चाकाले पृथुभांगारसन्तोऽपि वल्मीकान्तःप्रवेशकाले सूक्ष्मरन्धान्तःप्रवेशकृते कृशभोगा भवन्तीति प्रत्यक्षलक्ष्यमिदम् । तथा कृशमध्यमेति कथनेन स्त्रीणां वर्णनीयमुदरकार्यं वर्णितं भवति । मध्यसौष्टवकथनेन ज्ञानभक्तिविरक्तिषु मध्यमभूतार्था भक्तेः प्रशंसा प्रोक्ता भवतीति बोध्यम् ।

अथ, मयूरसदृशीति संबोधनेन अलकभारसौन्दर्यमुपवर्णितं भवति । मयूरसकाशे क्षुद्रविषजन्तवो यथा नोपसर्पन्ति तथा \* यत्राष्टाक्षरसंक्षिप्तो महाभागो मर्ह्यते । न तत्र संचरिष्यन्ति व्याधिदुर्भिक्ष-तस्कराः ॥ \* इत्युक्तरीत्या व्याध्यादिवैदेशिकत्वमुत्तमाधिकाग्नियुक्तं भवति । विश्व, मयूरः अतिमात्रवि-पुलामणिर्बर्हच्छटाम् अतर्निगुह्य संतोषकालेषु यथा विस्तार्य प्रदर्शयति तथा महान्तोऽपि स्वकीयं सकल-विद्यापारंगतत्वं परैरदृश्यं कुर्वाणाः समयविशेषेषु हर्षप्रकर्षतः प्रकाशयतीति ननु पश्यामः । बहिर्णां बर्ह-भगवतोऽपि मूर्धानमलङ्करोति यथा, तथा भगवताऽप्यवर्तस्नीयवाग्गरिमाणो मान्या महान्त इति स्फो-रितं भवति । मयूरो नीलमेघमवलोक्य ससंभ्रमं नृत्यति । तथा महत्तरभक्ति युक्ता गुरवोऽपि नीलमेघनि-भमच्युतमनुभूय हर्षप्रकर्षविवशा नृत्यन्ति । एवमेवं मयूरसादृश्यं महत्सु द्रष्टव्यम् ।

अथ, बान्धवजना स्सखीजनाश्च सर्वे संधीभूय भगवन्नामानि गायन्तीति कथ्यते मूलगाथास्थपञ्चम-षष्ठपादाभ्याम् । देहबन्धव आत्मबन्धवश्चैत्युभयेऽपि भगवद्गुणानुभवनिष्णातास्सन्तीत्युक्तं भवति । उत्तमाधिकारिभिः आत्मबन्धव इव देहबन्धवोऽपि भगवद्भक्तिभूमनिमित्तेन निविशेषमाद्रियन्ते न तावदु-पेक्ष्यन्ते इति सूचितं भवति ।

अन्ततः, शरीरस्पन्दमप्यकुर्वतो वाचमप्यनुद्याटयन्ती स्वपितीति कथनेन-भगवद्गुणगणश्रवणकाले भक्तानां निष्पन्दस्तिमितावस्था संजायत इत्युक्तं भवति । कृष्णविशं रक्तदेणुगान्काले तच्छवणनिरतानां हरिणानां दशार्मीदृशीमेव खलु वर्णयति गोदादेवीजनको भट्टनाथसूरिः ॥ ११ ॥

## १२ द्वादशीगाथा-कनैत्तिळङ्कतेरुमै

( द्वादशगाथायाः पद्यम् ) ।

नित्यं कृष्णानुसृत्या घ्नजभुवि बहुमान्यस्य कस्यापि पुंसो  
धन्यां मान्यां स्वसारं प्रति, साखि ! दशवक्त्रान्तकं चित्तभोग्यम् ।  
गायन्तीश्चापि नास्मान् हिमहतशिरसो वीक्षसे गाढनिद्रा  
द्रागायाहि प्रबुध्येत्युदितवचनया गोदयाऽहं सुधन्यः ॥ १२ ॥

त्रजे महत्तरसंपदादय इति कश्चन गोपकुमारः प्रथितः । तस्य स्वसा समुद्धोध्यते गाथयाऽनया । अस्या अग्रजस्य महत्तरसंपदादयता कीदृशीतिचेत तत्तु मूलगाथायामस्यामत्यद्भुतप्रणादया प्रतिपाद्यते ।

मूलगाथार्थस्तावदेवः—बालवत्सवती महिषी वत्समनुचिन्त्य आक्रुश्य दयमानहृदया 'वत्सस्सन्निहित' इति भावनाप्रकर्षेण ध्यायन्ती सती स्तनमार्गेण प्रस्रुतपयस्का यस्य भवनमखिलं जम्बालसंकुलमाकलयति तस्य महत्तरसंपदादयस्य अनुजे ! हिमधारासिक्तमस्तका वयं त्वदीयगृहद्वारवर्तिपटलदण्डकामवलम्ब्य, क्रोधवैभवेन विध्वस्तलङ्घ्यं मनोभिरामं रामं गायन्त्यो वर्त्तामहे । अथापि त्वं किमपि प्रतिवचनमपि न ददासि हन्त । इतःपरमपि वा समुन्निष्ट भोः हन्त ! केयं महती निद्रा । त्वद्भवनद्वारि वयमेवमवसीदाम इत्ययमंशः सर्वजनविदितो ह्यभूत-इति ॥

महिषी स्वकीयस्तनाध्वना दुग्धधारां प्रस्राव्य भवनमखिलं जम्बालसंकुलं कलयतीति यत्कथितं तस्य गहनतरमतिगभीरं तात्पर्यमुन्नेयम् । पूर्वाचार्याणां व्याख्यानमेवात्र शरणम् । श्रयताम् । वनान्तेषु घासान् जग्ध्वा सायं गृहे प्रत्यावर्तमानां महिषीम् गोष्ठे यथास्थानं प्रापय्य वत्सं पाययित्वा दोहनकर्म कर्तुमर्हति गृह-स्वामी । स तु तत्कर्म न कृतवान् । [ कुतो न कृतवानिति चेत् तत् अनृपदमेव वक्ष्यते । ] स्वस्य गोष्ठप्राप-णबन्धनादिकृत्याकरणेन खिन्ना महिषी मध्येङ्गणं तस्थुषी वत्समनुचिन्त्य कलिताक्रोशा, वत्स उपसृत्य स्तनन्धयो भवतीति ध्यानेन ऊधसः पयःप्रवाहं प्रजनयति । तेन च तद्भवनमशेषं पङ्क्तिमजनीति गम्यते । इह च गृहस्वामी स्वकृत्यमकृत्वा कुत्र गतः किं करोतीति विवेचनीयम् । विवेचने कृते अयमर्थो निष्पद्यते; सौमित्रियथा क्षणमात्रमपि रामचन्द्रानुसरणमविमृजन् विविधवरिवस्याविरचनवेद्यग्रहेण तमेवानुसरन्ना-सीत् तथा एतद्गृहस्वामी (समुद्रोध्यमानाया गोप्या अग्रजः) सततं कृष्णमेवानुसरन् तत्साहित्येनैव कालं क्षिपन् स्वजात्युचितकृत्यवर्गमपि व्यजहात् । अत एव तद्गृहस्थितिरिदृशी जातेति । इदमुच्यते अस्मदीये अनुवादपद्य—“नित्यं कृष्णानुसृत्या ब्रजभुवि बहुमान्यस्य कस्यापि पुंसो धन्या मान्या स्वसारं पति” इति ।

पूर्वगाथायां गोदोहनात्मककृत्यकरणं कण्ठरवेण कथितम् । अस्यां गाथायां तदकरणम् अर्थात्प्रत्यायि तम् । अनयोरुभयोरपि विषययोगादिविशेषं कृते अयं शास्त्रार्थः कलति—नित्यकर्माद्यनुष्ठानमावश्यकमव-र्जनीयं केषाञ्चिदधिकारिणाम् ; अथ तदकरणमपि युज्यते कतिपयाधिकारिणामिति । भगवानप्याह भग-वच्छास्त्रं— \* मत्कर्म कुर्वतां पुंसां कर्मलोपो भवेद्यदि । तत्कर्मकुर्वते नित्यं तिस्रः कोट्यो महर्षयः ॥ \* इति । आचार्यहृदये चानुगृहीतमाद्ये प्रकरणे—यथा जात्याश्रमदीक्षासु धर्मा भिद्यन्ते तथा अविच्छि-न्नकैङ्कर्ये सामान्यधर्मप्रच्युतिर्भवेदिति । पुरुषार्थाधिकरणश्रीभाष्यसूक्तिविशेषा अप्यत्रानुसन्धेयाः । एवं-विधशास्त्रार्थप्रत्यायनमेव गाथाया अस्याः पूर्वार्धतात्पर्यसर्वस्वम् ।

ननु अनया गाथया प्रबोध्यमानाया गोप्याः पितरं गृहस्वामिपदे निधाय तत्पुत्रिकात्वेन अस्यास्संबोधनं कुतो न कृतम् ? वस्तुतः पितैव खलु गृहस्वामी भवितुमर्हति । तं विहाय तत्पुत्रं गृहस्वामिनं कृत्वा तदीय स्वसृत्वेन अस्यास्संबोधने को वा विशेष इति चेत्, श्रयताम् । कृष्णेन साकमविच्छिन्नसहवासं कुर्वतो व्यक्तिविशेषस्य हि अत्र महत्तरसंपदादयत्वेन प्रशंसा चिकीर्षिता; स तु वृद्धो वा युवा वा न भवितुम-र्हति । अपितु कृष्णकिशोरसमवयस्क एव भवितुमर्हति । गोदादेव्याः पिता विष्णुचित्तापरनामधेयो भट्टनाथसूरिः स्वसूक्ते [पिरियाळवातिरुमोळिदिव्यप्रबन्धे] तृतीयशतकचतुर्थदशकीयतृतीयगाथायाम् [ \* सुरिहैयुम् तेरिषिळुम्.....ओरु कैयालोरुवन्तन् तोळै यूळि \* इत्यस्याम् ] धन्यजन्मानं तं पुमांसं निर्दि-शति यः पुनरस्यां गाथायां गोदादेव्या महत्तरसंपदादयपदेन निर्दिश्यते । तस्या भट्टनाथसुरिगाथाया अनु-वादभागवैभवम्—

“कृष्णस्य सखायो बाळकाः सुरिकां धनुर्लतां लीलायष्टिम् उत्तरीयं च अपेक्षासमयेषु

कृष्णाय दातुं हस्ते धारयन्तस्सन्तोऽनुसरन्ति । कृष्णस्तु स्वकीयेनैकेन पाजिना

प्राणनिर्विशेषस्य कस्यचिद्व्यस्यस्य भुजमवलम्बमानः अन्येन पाणिना गोबुन्दाह्वान  
साधनं शंखं गृह्णन् व्रजं प्रतिनिवर्तते ... .. इति ।

इदमप्यवधेयम् । उत्तरमथुरानेत्रात् गोकुलाद्वा उपदशक्रोशदूरवर्तिनि नन्दगामसमाख्ये क्षेत्रे (शिलो-  
ख्ये) विराजमाने भगवन्मन्दिरे नन्दगोपयशोदाकृष्णबलरामविग्रहैस्सह कृष्णानुचरस्य वयस्यस्यापि  
विग्रहः प्रतिष्ठापितो विभ्राजते । सांख्यं मन्त्रिवंशः प्रेक्षणीयो भक्तैः । अस्तु । कृष्णकिशोरसमवयस्कता-  
प्रतीत्यर्थमेव अत्र प्रतिबोध्यमानाया गोण्या अग्रज एव गृहस्वामी निर्दिष्टः । पितुर्निर्देशे स्वारस्यगन्धोऽपि  
नास्तीति ।

दुग्धप्रवाहप्रस्त्रावणेन गृहं पङ्क्तिं कुर्वती व्यक्तिः धेनुरिति न कथितम् ; अपितु महिषीति कथितम् ।  
अत्र ध्वन्यर्थपरिशीतने लक्षितलक्षणावृत्त्याश्रयणेन महिषीपदस्य राजपत्नीवाचकत्वं प्रतिपत्तव्यम् । देवदेव-  
दिव्यमहिषीमखिलजगन्मातरमस्मन्मातरं महालक्ष्मीं प्रत्यभिज्ञापयति महिषीपदम् । आचार्योऽत्र ग्राह्यः । शिष्यास्सन्ति-  
चेत्तदा महार्थोपदेष्टारः केचित् ; शिष्योपस्थितिविरहोऽपि स्वात्मधारणाय ( कः पठति ? कालः पठतीति  
काशीपण्डितव्यवहारस्मारकतया ) दुग्धनिर्विशेषानर्थानुपदिशन्तो गुप्तोऽपि सन्ति कतिपये । तथाविधस्या-  
चार्यस्य चर्यामत्र प्रतिपद्यध्वम् बालशिष्यसमुद्बोधनव्यग्र आचार्यः अन्तर्वासिनामुपस्थितिविरहोऽपि स्वयं  
भगवद्गुणकीर्तनमकृत्वा स्थातुमशक्नुवन् क्षीरवत् धारकान् पोषकान् भोग्यांश्च दिव्यार्थान् प्रवर्षति ।

[स्तनाध्वना प्रवर्षतीति यत्कथितं तत्रेदं बोध्यम् ।] धेनोर्महिष्याश्च पयोनिस्सरणद्वारभृताः स्तनाध्वत्वारः  
प्रथिताः । तथा आचार्योऽपि चतुर्भिन्नैः ( निमित्तैः ) अर्थानुद्घाटयति । कानि तानि चत्वारि निमित्तानी-  
तिचेत् ; १. भगवदाज्ञा । २. शिष्यप्रार्थना । ३. शिष्यदुर्गत्यसहिष्णुता । ४. उपदेशं विना स्वात्मधारणा-  
समर्थता—इति । भूतलं गत्वा शिष्यानुपदेशैस्समुज्जावयेति भगवानाज्ञाप्य खलु श्रीवैकुण्ठात् प्राहैषीदाचा-  
र्यम् । तादृशी भगवदाज्ञा प्रथमं निमित्तम् । \* तद्विज्ञानार्थं स गुरुमेवाभिगच्छेत् \* तद्विद्धि प्रणिपातेन  
परिप्रश्नेन सेवया । उपदेश्यन्ति ते ज्ञानं ज्ञानिनस्तत्त्वदर्शिनः \* इत्यादिविधिबलात्समुपसृप्य शिष्याः  
प्रार्थयन्ते यदि सः प्रार्थनां द्वितीयं द्वारम् । शिष्येषु प्रार्थनादारेद्रेषु सत्स्वपि तेषां दुर्गतिमवेक्ष्य जोषं स्थातु-  
मशक्तता या भवति सा तृतीयं निमित्तम् । भगवदाज्ञाऽपि माभूत् ; शिष्यप्रार्थनाऽपि मा भूत् ;  
शिष्यदुर्गत्यसहिष्णुताऽपि मा भूत् । स्वात्मधारणान्यथानुपपत्तिर्या भवति सा चतुर्थं निमित्तम् । एतदेव  
प्रधानं द्वारमत्राभिवीयते । भवनस्य पङ्क्तिवत्करणम् आचार्यवर्षेष्वाप्यनपायम् । कथमिति चेत् ; \* आह्लाद-  
शीतनेत्राश्रुः पुलकाकृतगात्रवान् । सदा परगुणाविष्टो द्रष्टव्य स्तवदैर्देहिभिः \* इत्युक्तीत्या भगवद्गुणानु-  
भवजनितहर्षप्रकर्षमूलकैरश्रुपूरैः परितरं सर्वमपि पङ्क्तिं कुर्वन्ति परमभागवता इति हि प्रसिद्धम् । तमि-  
ममर्थं श्रीकुलशंखरसूरिः स्वसूक्ते द्वितीये दशके तृतीयगाथायामतिसुन्दरमावचक्षे । \* पङ्क्तिध्वस्तु जटिलो  
भरतस्त्वां प्रतीक्षते \* ( श्रीरामायणे ) इति भरद्वाजमहर्षिकणितौ पङ्क्तिध्वत्वोक्तिहृदयमप्येतदेव हि ।  
ईदृशी हि दशा भागवतोत्तमानां महत्तरसंपदाद्वयता ।

अथ [हिमिहतशिरसोऽस्मानित्यादि । धनुर्मासे धीर्येषु स्थितानामासां वल्लवीनां हिमहतशिरस्कत्वं  
संभावितम् । आचार्यकुले तिष्ठनामन्तेवातिनां हिमहतशिरस्कत्वं नाम—सर्वविधतापहरसदर्थश्रवणेन शिशि-  
रोत्तमाद्भूतम् । स्वरूपानुरूपसदर्थार्थश्रवणेन अहङ्कारममकागदिव्यपगमतः शिरसो नम्रत्वमेव तत् ।  
( क्रोधभूम्ना निहतलङ्केश्वरं मनोभिरामं रामं संकीर्तयन्त्यो वयं वर्तमाने; अथापि कुतस्त्वं प्रत्युत्तरं न बदा-  
सीति । मूलगाथायां पञ्चमषष्ठपादाभ्यामुच्यते । रामश्च कृष्णश्च अभिन्नमूर्ती इत्यभिप्रेतधना एवमुच्यते ।  
भगवान् दाशरथिः लङ्काधेनाथं रावणं व्यापादितवानित्ययमेशः सुप्रसिद्धः; अत्र क्रोधभूम्नेति हेतुकथनं  
किमर्थम् ; सततं सुप्रसन्नमुखारिन्दस्य रामचन्द्रस्य किमहो क्रोधोऽपि वर्तते ? इति काचनं यद्वा जायेत ।

संक्षेपरासायणे नागदं महर्षिप्रति \* को न्वस्मिन् माम्प्रतं लोके गुणवान् कश्च वीर्यवानित्युपक्रम्य प्रश्नमा-  
लिकाः कुर्वन् वाल्मीकिमुनिः 'जितक्रोधः कः ? इत्यनुयुज्य, अनन्तरम् 'कस्य बिभ्यति देवाश्च जातरोषस्य  
संयुगे ?' इत्यपि अन्तिममनुयोगमकार्षीत् । आश्रितभक्तजनविरोधिविषये क्रोधाभावो हि महती न्यूनता  
स्यात् अनन्तकल्याणगुणगणशेवधेरपि भगवतः । तादृशन्यूनतापरिहारार्थमेवात्तम् क्रोधभूमेति । लङ्केश्वरह-  
ननविषये रामस्य मनोभिरामत्वं किं नामेतिचेत्; अतिमानुषस्त्वै \* यत्त्वं कृतागसमरि रघुवीर ! वीर्य  
विश्रम्यतामिति ममोच्चिथ मुग्धमाजौ । कोऽयं गुणः कतरकोटिगतः कियान् वा कस्य स्तुतेः पदमहो बत  
कस्य भूमिः ! \* इति श्रीवत्साङ्गमिश्रैरनुगृहीतरित्या \* गच्छानु जानामि रणादितस्त्वं प्रविश्य रात्रिश्चरराज !  
लङ्काम् । आश्वास्य निर्याहि \* इत्यतिमात्रानुकम्पाप्रकाशनपूर्वकं तादृशतीव्रापराधमपि दशाननं विसृष्टवा-  
निति यत्तदेवेति वेदितव्यम् ।

ध्वन्यर्थप्रणाल्यामिह वेदितव्यमेतत् ; संकल्पसूर्योदये \* दपोदग्रदशेन्द्रियाननमनो नक्तश्चराधिश्रिते  
देहेऽस्मिन् भवसिन्धुना परिवृते दीनां दशामास्थितः । अत्रान्वे हनुमत्सभेन गुरुणा संवाधितार्थस्मुधीः लङ्का-  
रुद्धविदेहराजतनयान्यायेन लालप्यते \* इत्युक्तीत्या, संसारार्णवपरिवृतदेहरूपलङ्कायां दशेन्द्रियात्मक-  
वदनदशकविशिष्टकूरमनोरूपपरावणेन भगवत्पादारविन्दसन्निधानाद्विद्योऽयं विनिहितं सीतात्मकमात्मानं  
जितेन्द्रियत्वसकलविद्याभिज्ञत्वरूपविशेषविशिष्टहनुमत्सधर्मा आचार्य एव हि विरोधिनिरसनपूर्वकं भग-  
वदन्तिकं प्रापयति; तथाच स एवाचार्यवर इह लङ्केश्वरहन्तृमनोभिरामत्वेनापदिश्यत इति वेदितव्यम् ।  
आचार्यकृतमहोपकारविशेषान् वयं कीर्तयामः त्वमप्यस्माभिस्सह तान् कीर्तयितुमागत्य संगच्छस्वेत्या-  
हृतं भवति

( कास्विदयं महती निद्रा ? इतः परमुत्तिष्ठ ) इति कथ्यते सप्तमपादेन । \* अनादिमायया सुप्तानाम-  
स्मादृशां प्रतिबाधनाय आचार्यवरे अवतीर्णे सत्यपि हन्त का नाम मायास्वापप्रसक्तिः ? प्रबोधफलं सर्वैर-  
प्यनुभोक्तव्यमित्युक्तं भवति । अथाष्टमपादस्य द्राविडगाथासन्निवेशे द्वेधा तात्पर्यं भवति । अस्मिन् ब्रजे  
त्वद्भक्तिरिक्तास्सर्वा अपि प्रतिबुद्धास्समागता इति एकोऽर्थः । त्वद्गृहद्रावि वयमवतिष्ठमाना एवं सीदाम  
इति विषयोऽयं ब्रजेऽस्मिन् सुप्रसिद्धोऽभूद्व्यपरोऽर्थः ॥ ... .. १२

## १३ त्रयोदशी गाथा-पुङ्क्तिन्वायकीण्डानै.

( त्रयोदशगाथायाः पद्यम् । )

सर्वं खैणं प्रयातं व्रतभुवि बकवत्कृच्छिदं पङ्क्तिवक्र-  
च्छेतारं कीर्तयत्सत् समुदित उशना अस्तमैद्रीप्पतिश्च ।  
निष्क्रान्ताः पक्षिणोऽपि प्रियसखि ! न कथं बुध्यसे शीतभीता  
स्नातुं द्रागेहि पुण्ये दिन इति गृणती पातु गोदा धरित्रीम् ॥ १३ ॥

अयि कमलकुसुमनिषण्णश्रमरोपमेयलोचने ! प्रतिमोपमेये !, बकासुरवत्कृविदारणकारिणः दुष्टराक्ष-  
सेश्वरमबलीलया विनाशितवतश्च भगवतः कीर्तं गायन्त्यो गत्वा सर्वा अपि गोपबालिका व्रतानुष्ठानस्थलीं  
प्राविशन् । शुक्र उदैत् ; गुरुरस्तमैत् । पक्षिणश्च प्रणेहुः । प्रत्युषे सुशिशिरजलाशयविगाहनमकृत्वा हन्त  
कुतः शयनमधिशायनाऽसि ? परमसास्त्विकः खलु कालोऽयम् । प्रत्येकानुभवरूपं चौर्यमुत्तुग्ण अस्माभि-  
स्सुखीभिस्सह मिलित्वाऽनुभवितुमागच्छ भोः ॥ इति मूलगाथार्थः ॥

अधस्तनगाथायांकृष्णभगवत्संकीर्तनगन्धमन्तरेण श्रीरामचन्द्रभगवत्कीर्तनमकारि । तत्रापि स एव मनोभिराम इति विशेषितश्चाभूत् । एतेन ब्रजे महान् विवादकोलाहलस्तमजनि । आः कथं कृष्णकिशोरस्यैकान्तिकवितारास्पदे ब्रजे देवतान्तरपर्यायभूतस्य रामचन्द्रस्य कथा कथ्यते ? कथं वा कृष्णापेक्षया तस्य मनोभिरामता च निगद्यते ? किमिदमन्याय्यं नाम ! अयोध्यायां यः कोऽपि कृष्णनाम कथयति चेत् अथ तत्रत्याः किं तु जोषमवतिष्ठेरन् ? ब्रजेऽस्मिन् रामकथाकीर्तनं यद्यभिलष्यते तर्हि कामं बलरामकथाकीर्तनं क्रियताम् ; लङ्काध्वंसिरामकथाकीर्तनमत्र कथमुपपद्यताम् ? अथ च विमृशेम, रामः कथं तु मनोभिरामो भवितुमर्हति । कृष्णएव मन्य तादृशो भवितुमर्हति । आत्मगुणैर्देहगुणैश्च खलु मनोभिरामता वक्तव्या । एतैरुभयैश्च गुणैः अस्मदीयः कृष्ण एव राममतिशेते । दूतकृत्यकरणपर्यन्तसौलभ्यसौशील्यादिकं गीताशास्त्रोपदेशकत्वं च रामे नैव खलु लब्धावकाशम् । अथ च \* मणिविडम्बिनि तस्य मनोहरे वपुषि मग्नमना मुनिमण्डली । जपममुञ्चत तमममुञ्चत व्रतममुञ्चत वेदममुञ्चत ॥ \* यथार्हं केशवे वृत्तिमवशाः प्रतिपेदिरे \* इत्यादिभिः प्रमाणैः प्रयितं दिव्यसौन्दर्यलावण्यादिकं च रामे दुर्निरूपम् । अथ वा राम एव कामं भवतु मनोभिरामः; स्वकीयः पतिः कुरुषु मूर्खश्चेति किमहो सुन्दरो मेधावी च परपुरुषः स्पृहणीयो भवेत् कलवनितानाम् ? \* यो वै स्वां देवतामति यजते प्रस्वायै देवतायै च्यवते न परां प्राप्नोति पापीयान् भवति \* इति खलु श्रुतिश्चाम्नासीत्.....इत्येवमुच्चावचानि स्पर्धाविचांसि हंहो ! उद्वेलं विजजृम्भिरं । रामश्च कृष्णश्च व्यक्तभेदशालिनावपि धर्म्यैक्यविभासुरौ अत एव सुतरामभिन्नावित्यमुमर्थं सम्यगवधारितवत्यो वृद्धगोपिकास्तरभसमुपमृत्य 'हन्त कोऽयं शुष्कविवादः ! रामः कः, कृष्णः कः ? उभावप्येकमेव खलु देवतम् । \* रामो नाम बभूव हुम् तदबला सीतेति हुम् तौ पितुर्वाचा पञ्चवटीवने विहरतस्तामाहरद्रावणः । निद्रार्थं जननीमुखादिति कथां कृष्णस्य संशृण्वतः सौमित्रे कथनुधनुधनुगिति व्यग्रागिरः पान्तु नः ॥ \* इति श्लोककीर्तितां कृष्णस्य शैशवचयम् किन्तु विस्मृतवत्यो भवत्यः ? अलम् अतिमानपरिहास्येनानेन शुष्कविवादेन । असकृत् कृष्णकिशोरमाह्वयन्ती यशोदादेवी च "वामनमूर्ते अत्रागच्छ; काकुत्स्थ भगवन् अत्रायाहि; गोपालकृष्ण ! इह समायाहि" इति खल्व्वाह्वयति । तदेतदखिलं विस्मृत्य किमित्यकाण्डे विवादं विवर्धयध्वे ? नैतन्मनागप्युचितं नाम" इति परमार्थं प्रकाशय सर्वासां मनसि समाधानमुदपादयत् । अथ रामकृष्णयोरुभयोरपि दिव्यमूर्त्योर्वैभवकीर्तनं कर्तव्यमिति संकल्पस्तमजायत गोपीनाम् । ब्रजोऽयं कृष्णेन भगवता धन्योऽभूदिति हेतुना तस्य कृष्णस्य यशसां प्रथमतो गानं कर्तव्यम्; अथ च रामगुणगानं कर्तव्यमिति च व्यवस्था व्यधायि । सद्य एव गोष्ठीद्वयं विभक्तम् । पुरस्तादेका सुमहती गोष्ठी कृष्णचरितकीर्तनपरा गच्छति । पश्चादपरा गोष्ठी रामचरितकीर्तनपरा प्रयाति । मूलगाथायां प्रथमतः पादद्वयेन तदिदमुच्यते ।

बकासुरवक्त्रच्छेत्तारं कृष्णकिशोरं गायन्ति भूयस्यः । दशकन्धरध्वंसनपटीयसो रामचन्द्रस्य कीर्तिम् गायन्ति बह्वचः । तासां गानप्रणाली च निबध्यतेऽत्र भक्तजननित्यानुसन्धानाय ।

## श्रीकृष्ण कीर्तनपरा एवं नाम गायन्ति ।--

( यदुतिलक यदुतिलक यदुतिलककृष्ण ! )

१. अतिमधुर निनदभर मुरलिधर कृष्ण
२. मनुजतनु परिकलन कुतुकधर कृष्ण
३. मुदिरसम ललितनिज तनुसुपम कृष्ण
४. जलजसम नयनयुग सुभगतर कृष्ण
५. कटितट्ठा कनकमय शुभबसन कृष्ण

६. कृतसुकृत जनहृदय शुभनिलय कृष्ण
७. कटुहृदय दितिजकुल हतिचट्टल कृष्ण
८. प्रणतजन मुखकमल धिकसनद कृष्ण
९. अतिविपुल धरणिभर परिहरण कृष्ण
१०. सकलमुनिजनविनुत शुभचरित कृष्ण
११. देवकीजडरध्वजताकरण भावनाम्बिशभाध्वज



१२. दुग्धवारिनिधि सन्नवासरुचि हीनमानसक  
माधव
१३. धन्यकृत्य वसुदेवकौतुक भरप्रपूर्तिकर माधव
१४. पुण्यलभ्य मथुरापुरीश्वर निषेवणादरण माधव
१५. शङ्खचक्रमुख दिव्यहेतितति दर्शितस्वगुण  
माधव
१६. दिव्यभग्न्य वपुरीक्षणोन्मुदित तातमातनुत  
माधव
१७. हेतितल्लज निगूहनाधिपितृ शासनप्रवण  
माधव
१८. क्षीणभाग्य वसुदेवमस्तधृत नीतगोपकुल  
माधव

१९. भग्न्यभाग्यनिधि भोगिराजफण वाटिकानिलय  
माधव
२०. हन्त हन्त बत हाबतेति वसुदेवखेदपद माधव
२१. अस्तु भद्रततिरस्तु भद्रतति रित्यमर्त्यनुत  
माधव
२२. निस्समाभ्यधिक हर्षसागर निमग्ननन्दसुत  
माधव
२३. नन्दनन्दन विनोदवल्लव बिहारमानुषरमाधव
२४. रुक्मिणीरमणरुक्मिणीरमणरुक्मिणीरमण  
माधव !

## अथ श्रीरामकीर्तनपरा एवं नाम गायन्ति।—

( रघुतिलक रघुतिलक रघुतिलक रामा ! )

१. दशवदन भयविबश सुरशरणा राम
२. दिवसकर महितकुल कृतजनन राम
३. सुदशरथ कृतनुरग सवनफल राम
४. भरतमुख सहजवर सहचरित राम
५. कुशिकसुत मुनिसवन रिपुहनन राम
६. मुनिकथित विदितबहु चरितगण राम
७. चरणारज उपजनित मुनिदयित राम
८. जनकनृप दुहितकुच तटमुदित राम
९. मदभरित परशुमुनि परिभवद राम
१०. निजनगर कृतवसति जनविनुत राम
११. अनृत भयचकितपितृ वचनबश राम
१२. विपिनतट विहृतिरुचि भरभरित राम
१३. परिचरण रुचिविबश सहजनुत राम
१४. क्षितिदुहित हृदयभय परिहरण राम
१५. सखिवधर समुपहत रथचकित राम
१६. अनुचलित पुरजनद्वगतिपतित राम
१७. परमसख पदनिहित गुहसहित राम
१८. पितृनिधन निशमनज परितपन राम
१९. नतभरत शिरसिकृत पदमकुट राम
२०. अपचरित नतबलिभुगवनकर राम

( राम राघव राम राघव राम राघव राघवा ! )

२१. चित्रकूट विहारहर्षित योगिमंडल राघव
२२. अत्र चित्रमनुग्रहं मयि दर्शयन् स्थित राघव
२३. रावणेरित राक्षसादित योगिविन्दित राघव
२४. दुस्सहाय विराधमर्दन विश्रुतप्रथ राघव
२५. धन्यहृच्छरभद्रयोगि निरीक्षणीकृत राघव
२६. कुम्भसंभव योगिदर्शित हेतिभूषित राघव
२७. धन्यलक्ष्मण निमित्तोत्तज वारुहर्षित राघव
२८. गृध्रराज जटायुवीक्षणहृष्टमानस राघव
२९. काममोहित राक्षसीमुख भद्रशासन राघव
३०. दुष्टहतखर दृषणादि वधोदितप्रथ राघव
३१. हैमदुर्मृग लिप्सुभूमि सुतामनोरम राघव
३२. दूरगत्वर कृत्रिमक्रिय मायिमारण राघव
३३. राक्षसेश हतप्रियाविरहोदितभ्रम राघव
३४. दुर्ध्वचश्रम दुस्सहामित दुःखनिर्भर राघव
३५. धन्यजन्म जटायुसंस्कृति पुण्यभाजन राघव
३६. मुक्तशाप कबन्धदन वचःप्रहर्षित राघव
३७. भक्तियुक्त शशर्युगाहत सत्फलाशन राघव
३८. मत्तहंस मयूरदर्शन दूनमानस राघव



( रघुनन्दन रघुनन्दन रघुनन्दन रामा ! )

३९. भयविह्वल दिनकृतसुत कपिवीक्षित राम
४०. सविधागत हनुमद्वच उपहर्षित राम
४१. कपिदर्शित वरभूषण कृतवदन राम
४२. शुचिसाक्षिक कृतसौहृद कपिरादप्रिय राम
४३. कृतदुन्दुभि तनुधर्षणा पदपङ्कज राम
४४. त्रिचतुस्तक परिवन्धन पटुसायक राम
४५. मधवत्सुत कपिमर्दन कुतूहलज्ज्वल राम
४६. कृतलक्षणा कपियोधन कपिमारण राम
४७. अभिषेचित दिव्यकृतसुत कपिसायक राम
४८. गिरिगह्वर कृतलक्ष्मण वरिवन्धन राम
४९. अवबोधित शरदागम कपिवान्दन राम
५०. हनुमन्मुख कपितल्लज परिचोदक राम
५१. स्वशुभाङ्गुलि वरभूषणा परिदायक राम
५२. दयिताशुभ वचनागम समयेक्षक राम

( रघुतिलक रघुतिलक रघुतिलक रामा )

५३. बृहदुदधि तरणपटु कपिविनुत राम
५४. हतसुरस पवनसुत नृतिमुदित राम
५५. रजनिचर नगरगत कपि विनुत राम
५६. क्षितिदुहितु निलयगत कपिशरण राम
५७. धरणीरुह दलपिहित कपिविनुत राम
५८. महिदुहितु सुखजनक कपिसुखद राम
५९. तरुनिवह दलनपटु कपिशरणा राम
६०. दशवदन विदितबल कपिविनुत राम
६१. अभिभवितु रिपुहनन कपिविनत राम

६२. असुपपुर दहनपटु कपिसुदित राम
६३. कपिनिवह सविधगत कपिविनुत राम
६४. मधुवनग कपिचरित भृशमुदित राम

( राम राघव राम राघव राम राघव राघवा )

६५. दृष्टभूसुत हृष्टमर्कट दृष्टिहर्षित राघव
६६. तत्प्रदर्शित मस्तभूषण वीक्षणोज्ज्वल राघव
६७. जीवितप्रद मारुतिप्रिय गात्रमर्दन राघव
६८. सद्भिभीषण संशयोदित हर्षपुष्कल राघव
६९. स्वप्रपत्ति पराङ्मुखोदधि शोषणोद्यत राघव
७०. प्रार्थितक्षम सागरोदित सेतुबन्धन राघव
७१. कांशवृन्द समाकुलामृष पत्तनागत राघव
७२. इन्द्रजिद्रथ दक्षलक्ष्मण नित्यसेवित राघव
७३. कुम्भकर्ण सुखामिताशरहन्तसायक राघव
७४. लोककण्टक रावणेक्षित सत्यविक्रम राघव
७५. तद्वधूगल भव्यसूत्र विसर्जनक्षम राघव
७६. सद्भिभीषणा सात्कृताशर राज्यपालन राघव
७७. वह्निशोधित मैथिलीपरिरम्भणात्सुक राघव
७८. आर्तसद्भरनातिहृददृढगात्रमर्दन राघव
७९. दिव्यपीठनिषण्णभूमिसुतासमन्वित राघव
८०. भ्रातृवर्ग समन्वयोज्ज्वल दिव्यदर्शन राघव
८१. पुण्यतीर्थ कृताभिषेचन हृष्टमानस राघव
८२. भक्तसत्कृति दर्शितामित चातुरीभर राघव
८३. शिष्टरक्षण दुष्टशिक्षण नित्यदक्षिण राघव
८४. वादिभीवर वंशसंभव दासकीर्तित राघव ॥

## पुनरपि कृष्णकीर्तनपरा एवं गायन्ति-

मधुरघेणुप्रणादन महितवेषप्रकाशन जलदसच्छायविग्रह जडजनम्बान्तदुर्ग्रह ।  
 सुभगपीताम्बरोज्ज्वल सुकृतिचिन्मथलाचल जयजय श्रीयदृढह जयजय श्रीश केशव ॥ १ ॥  
 कलितदेवक्यनुग्रह गलितदुग्धाधिसदगृह सुवसुदेवात्मसंभव सुमथुरापुर्यागत ।  
 करलमच्छङ्खचक्र सुरगिपुच्छेदिविक्रम जयजय श्रीयदृढह जयजय श्रीश केशव ॥ २ ॥  
 स्वपितृकारागुहोद्भव सवितृजैत्राननप्रभ धरणिभारक्षयोदय सुरजनप्रोल्लसद्दय ।  
 प्रथितर-हिण्युद्दय वथितवाक्पालनव्रत जयजय श्रीयदृढह जयजय श्रीशकेशव ॥ ३ ॥  
 अशरणवाणदीक्षित पृथुरखत्वातपाण्डव हरविधीन्द्राद्यभिपुत चकितमातापितृस्तुत ।  
 ब्रजविहाराधिकोत्सुक निजमनाभीष्टवस्तक जयजय श्रीयदृढह जयजय श्रीश केशव ॥ ४ ॥

वनतमोरात्रिनिर्गत फणिफणास्तोमरक्षित पटुपशोदास्तनन्धय कटमनःकंसवञ्चक ।  
 सुभगनन्दालयप्रिय सकृत्तिचेतोहरक्रिय जयजय श्रीयदृद्धह जयजय श्रीश केशव ॥ ५ ॥  
 अतुलसौन्दर्यमन्दिर विपुललावण्यसुन्दर दलितजीमूतदम्भक जलधिडिम्भाख्यडिम्भक ।  
 सकलचित्तापहारक विनतहृत्तापहारक जयजय श्रीयदृद्धह जयजय श्रीश केशव ॥ ६ ॥  
 सुभगगोपालबालक सकलभक्तौघपालक सतनृसाहस्रमन्मथ सुतनृचिन्मन्मथ ।  
 सुरगणप्रन्तभूषण मुरुचिरस्वादुभाषण जयजय श्रीयदृद्धह जयजय श्रीश केशव ॥ ७ ॥  
 कुटिलहृत्पूतनावधपटुगिति प्राप्तकीर्तिक शकटदैतेयभयनचरणपङ्कस्तद्वय ।  
 कटुतृणावर्तमारण चटुलभूयःपराक्रम जयजय श्रीयदृद्धह जयजय श्रीश केशव ॥ ८ ॥  
 कलितमृद्वक्षणा नित्यतमद्रक्षणादर वदनमंदिशिताखिल बहुलमाय विचेष्टित ।  
 अमितलीलाविनोदक सकलतापापनोदक जयजय श्रीयदृद्धह जयजय श्रीश केशव ॥ ९ ॥  
 यमलवृक्षावमर्दन धनदपुत्राघमोचन फलदगोपीमनोहर वनफलादानमन्दर ।  
 मसृणाबर्हावर्तंसक सुतनुगर्हाहंचेष्टित जयजय श्रीयदृद्धह जयजय श्रीश केशव ॥ १० ॥  
 मुषितहृयद्वीनक मुषितगोपीदुकूलक भृतबृहदामबन्धन कृतमहच्चिन्तबन्धन ।  
 अमितसौलभ्यसागर बहुलसौशील्यमन्दिर जयजय श्रीयदृद्धह जयजय श्रीश केशव ॥ ११ ॥  
 प्रतिगृहख्याततस्कर नतभयध्वान्तभास्कर मधुरचारित्रमोहन महितगोवृन्ददाहन ।  
 मधुपवृन्दाभकुन्तल सकलसंतापकुन्तन जयजय श्रीयदृद्धह जयजय श्रीश केशव ॥ १२ ॥  
 विपुलवृन्दावनस्थलविहरणानन्दतुन्दिल ललितहृद्यौवलयप्रिय सुतनुवासोहृतिप्रिय ।  
 अपयशस्तोमकीर्तिक शुभयशस्तोममृतिक जयजय श्रीयदृद्धह जयजय श्रीश केशव ॥ १३ ॥

## पुनरपि रामकीर्तनपरा एव गायन्ति--

दिविषदभ्यायंतोदय भुवि समुद्रगोतवैभव महितदाल्मीकिकीर्तित महितलख्यातकीर्तिक ।  
 अहितरक्षोवधोद्यत नित्यतमद्रक्षणाव्रत जयजय श्रीरघूद्वह जयजय श्रीरघून्म ॥ १ ॥  
 दशरथानन्दवर्धन दशमुखध्वान्तभास्कर कुशिकपुत्राध्वरावन पिशितभुवर्गनाशन ।  
 जनकजाविनहर्षण परशुरामप्रधर्षण जयजय श्रीरघूद्वह जयजय श्रीरघून्म ॥ २ ॥  
 अखिलसंस्तुत्यसद्गुण मुकुटभूषाहंमस्तक पितृवचःपालनोत्सुक विपिनयात्रासमुत्सुक ।  
 सहजसौमित्रिसंवित जनकपुत्रीसमन्वित जयजय श्रीरघूद्वह जयजय श्रीरघून्म ॥ ३ ॥  
 गृहसुहृत्प्रेमहर्षित मुनिभगद्वाजपूजित सुभगसच्चित्रकूटग भरतविन्यस्तपादक ।  
 बलिभुजि क्षिप्तसायक तदनु तत्प्राणदायक । जयजय श्रीरघूद्वह जयजय श्रीरघून्म ॥ ४ ॥  
 मुनिजनस्तोमसंस्तुत कृतविराधोष्मर्दन सुशरभङ्गावलोकित सुदृढसैन्यप्रतिश्रव ।  
 विमलगोदावरीतटविहरणोत्साह संभृत जयजय श्रीरघूद्वह जयजय श्रीरघून्म ॥ ५ ॥  
 कलितगृध्रेषददर्शन मुदितसौमित्रिकिकृत विकृतक्षोवधूस्तुत खरवधख्यातविक्रम ।  
 कुमतिमारीचघातुक विहगसंस्कारकारक जयजय श्रीरघूद्वह जयजय श्रीरघून्म ॥ ६ ॥  
 दनुकबन्धस्तुतिप्रिय नतशर्ब्याप्तसत्फल विपुलपम्पासग्नितटः क्लितवातात्मजक्षण ।  
 अक्षितसुग्रीवहर्षण कलिततद्वैरिधर्षण जयजय श्रीरघूद्वह जयजय श्रीरघून्म ॥ ७ ॥  
 हनुमदुक्तिप्रहर्षित हनुमदाश्लेषणोत्सुक दशमुखभ्रातृघनिदन जलनिधिपार्थनप्रिय ।  
 उदाधिसेनुप्रचारक निखिलरक्षःप्रणाशक जयजय श्रीरघूद्वह जयजय श्रीरघून्म ॥ ८ ॥

दशमुखध्वंसिसायक तदनुजानुग्रहोज्ज्वल भरतसमोदवर्धन मकुटभूषाविभूषित ।

सकलसत्कारकारक कुशलवश्रावितप्रथ जयजय श्रीरघूद्रह जयजय श्रीरघुत्तम ॥ ९ ॥

प्रथितवादीन्द्रभीकरगुरुकुटोत्पत्तिशालिना विलसदण्डराह्वयविबुधदासेन निर्मिताम् ।

रघुवराहग्रहोदितनुतिमिमां नित्यमुदगृणन् सपदि पश्यन् रघूद्रहमनिशमानन्दमाप्नुयात् ॥ १० ॥

एषमेवमत्याश्चर्यगानं कुर्वत्यो गोपालललना व्यूहद्वयात्मना गच्छन्तीति गाथायामस्यां पादत्रयेण कथ्यते ।

कृष्णजिघांसया कंसप्रेरितेषु दैत्येष्वेको बकरूपधारी सन् जलप्रान्तेष्वशनगवेषणतत्परबकैष्वन्यतम इव सन् कृष्णद्रोहबुद्ध्या समुपस्थितः । तस्य तत्त्वं विदन् कृष्णस्तदास्यं विदार्य तं प्राणैर्वियोजयामासेति बकासुरवधकथासंक्षेपः । अत्रायं यादवाभ्युदयश्लोकोऽनुसन्धेयः— \* सपक्षकैलासनिभस्य गोपा बकस्य पक्षानभितो बबन्धुः । वने तदन्यानपि घोरवृत्तीन् वेपुं प्रवृत्ता इव केतुमालाः \* इति । श्रीकृष्णकृतेष्वति मानुषचेष्टितेषु भूयस्तु सत्सु बकवधात्मकमिदं लघिष्ठं कर्म कुतः कीर्त्यत इति शङ्का माभूत् ; भगवतश्चेष्टितेषु लघिष्ठगरुडिष्ठविचारं भक्ता नैव कुर्वन्ति ; \* इङ्गितं निमिषितं च तावकं रम्यमदभुतमतिप्रियंकरम् । तेन कंसमुखकीटशासनं सुन्दरालयकमपि प्रशस्यते ॥ \* इति सुन्दरबाहुस्तवे श्रीकूरनाथगुरुवरोक्तरीत्या कृष्णेन कृतं कर्म यद्वा तद्वा भवतु ; तत्कृतत्वेनैव हेतुना तदीयचेष्टितानि सर्वाण्यपि निर्विशेषमाद्रियन्ते भक्तजनैरिति वस्तुस्थितिः । कृष्णकृतो बकवधो रामकृतरावणवधां क्षयाऽन्यन्तं लघीयानिति बहवो भावयेयुः । वस्तु- तस्तु अप्रमेयशौर्यवीर्यपराक्रमनिर्भेगवतो रावणवधो वा बकवधो वा कंसवधो वा कीटनिर्बहणमात्रमेवेति ध्येयम् । अत एवात्र गाथायां द्वितीयपादे “ दुष्टराक्षसेश्वरमवलीलया विनाशितवतः ” इति कथितम् ।

ननु रावणस्य अवलीलया विनाशितत्वकथनं कथमिव युज्यते ? रावणवधे महान्तः प्रयासा राम- चन्द्रेणानुभूता इति हि श्रीरामायणतोऽवगम्यते ; अगस्त्यमहर्षिसकाशादादित्यहृदयोपदेशग्रहणपर्यन्ताः खलु प्रयासा अन्वभूयन्त । तथा नाम प्रयासभूम्ना कृते रावणवधे अवलीलया कृतत्वकथनं न युज्यते हीति शङ्का माभूत् , विभीषणपरिग्रहकाले \* पिशाचान् दानवान् यक्षान् पृथिव्यां चैव राक्षसान् । अङ्गुण्यग्रेण तान् हन्यामिच्छन् हरिणेश्वर ! \* इत्युक्तवता, अथच \* अञ्जलिं प्राङ्मुखः कृत्वा प्रतिशिष्ये महोदधेः... निशास्तिस्त्रोऽतिचक्रमुः \* इत्युक्तरीत्या त्रिरात्रव्यापिनि सागरोपवेशने कृतं सत्यपि अनुपस्थितां सागरदेवता मुद्दिश्य प्रकुपितेन \* चापमानय सौमित्रे शरांश्चाशीविषोपमान् । सागरं शोषयिष्यामि पद्भ्यां यान्तु प्लवं- गमाः \* इति परुषमचुषा समनन्तरमेव सुप्रसन्नेन सागरदेवताप्रार्थनया \* कूलेऽब्धेः किल दक्षिणस्य निवसन् दूरोत्तराभ्याधगान् दैत्यान् एकपतत्रिणाऽच्छिन्नद्वितीयं किंवदन्ती श्रुता \* इति (सुन्दरबाहुस्तवे) श्रीकूरनाथगुरुवरोक्तरीत्या समुद्रराजशत्रुगणनिलयभूतं द्रुमकुल्यनामकं बहुयोजनदूरवर्तिनं स्थानविशेष- मुद्दिश्य शरमेकं प्रयुज्य तत्रस्थितान् दैत्यान् क्षणमात्रे निपूदितवता च रामचन्द्रेण लङ्कां प्रति बाणस्यैकस्यैव तस्मादेव देशात्प्रयोगतः क्षणमात्रे कृत्स्ननिशाचरनिवहनिपूदनभ्य कर्तुं शक्यत्वेऽपि तथानाम अकरणम् प्रयासशतानुभवनंच स्वकीयभूयस्तरगुणविशेषप्रपञ्चनार्थमेवेति वेदितव्यम् ॥ \* आनयैनं हरिश्रेष्ठ ! दत्तम- स्याभयं मया । विभीषणो वा सुग्रीव ! यदिवा रावणस्त्वयम् ॥ \* इत्युक्तवतो रामचन्द्रस्य रावणे जिघांसा नासीत्, अपि तु भृशमनुजिवृक्षवासादिति सुगमम् । \* यो वज्रपाताशनिसंनिपातात्त्र चुक्षुभे नापि चञ्चाल राजा । स रामबाणाभिहतो भृशार्तश्चञ्चाल चापं च मुमोच वीरः ॥ \* इत्युक्तियोग्यायां दशायां स्थिते सति रावणे \* गच्छानुजानामि रणादितस्त्वं प्रविश्य रात्रिश्वरराज ! लङ्काम् । आश्वास्य निर्याहि \* इत्यनुगृह्य मुक्तवता रामचन्द्रेण प्रकाशितो गुणविशेष एक एव ह्यलमनुभवरसिकानां यावज्जीवमनुभवितुम् । \* यत्तादृशागसमरि रघुवीर ! वीक्ष्य विश्रम्यतामिति मुमोचिथ सुग्धमाजौ । कोऽयं गुणः कतरकोटिगतः कियान् वा कस्य स्तुतेः पदमहो बत कस्य भूमिः ॥ \* इति [ अतिमानुषस्तवे ] खलु गुणविद्धा महान्तोऽनुसंदधते । तत्तादृशानेकगुणगणप्रकाशनार्थमेव कृतावतारस्य भगवतो रामचन्द्रस्य रावणादिवधे कृतमालस्यं न तदीयशौर्यवीर्यपराक्रमन्यूनताशङ्कावहं भवितुमर्हतीति अलं पल्लवितेन ॥

कृष्णस्य रामस्य च कीर्तीर्गायन्त्यो गोपालबालिका अखिला अपि व्रतानुष्ठानौपयिकं साङ्केतिकस्थल-  
विशेषं प्रविष्टा इति बहिःस्थिताभिर्गोपीभिरुक्तं श्रुतवती अन्तःस्थिता गोपी प्राह—‘यद्यपि बालिकास्ता  
यथायथं कालस्यानवबोधेन अकाले गतास्सुः, तथाऽपि विवेकिनीभिर्स्माभिस्तथा न गन्तव्यमकाले; समु-  
चिते काले गच्छेम; शुक्रोदय आसीत्किमु? पश्यत’ इति । अथ गोपिकाः प्राहुः नक्षत्रमण्डले दैत्यगुरोरुदि-  
तत्वम् देवगुरोरस्तमितत्वं च ॥ अत्र केचिद्विचारमारब्धयन्ति—धनुर्मासे शुक्रस्योदयः कदा? गुरोरस्तमयः  
कदेति । वस्तुतो व्यर्थोऽयं विचारः; लौकिकाः खलु जनास्तत्रतत्र शुक्रोदयस्य प्राभातिकलक्षणत्वं  
कथयन्तीत्येतावन्मात्रं जानन्त्यो गोपाङ्गना इदमचुरिति ग्रहीतव्यम् । नक्षत्रताराग्रहचारविशेषान् वयमेव  
यथावन्न जानीम इति स्थिते का कथा वामदक्षिणभुजभिदानभिज्ञानां व्रजयोषिताम् ।

अथ पक्षिणां प्रणादं द्वितीयाभिज्ञानत्वेन कथयन्ति । गोपीनां प्रबोधनोपक्रमे ( षष्ठगाथायाम् )  
कथितमिदमभिज्ञानं कथमिव पुनरपि कथ्यत इति शङ्का माभूत्, वृक्षषण्डस्थकुलायेषु जातः पक्षिणां प्रणादः  
पुरा प्रोक्तः; इह तु अशनार्जनकामनया बहिः विशीर्णानां विहगानां कलकलः कथ्यत इति ग्रहीतुं योग्यम् ।  
एवमुक्ते सत्यपि सहसा समुत्थाय अनागतां तां प्रति कथयन्ति गोपिकाः—भूयसीष्वस्मासु बोधयन्तीषु  
सतीष्वपि अन्तरेव जोषमवतिष्ठसे त्वम्; तदिदं स्वकीयनयनसौन्दर्याभिमानभृम्ना खलु; सत्यमेतादृश-  
सौन्दर्यमस्ति तावत् त्वयि; अनेन सौन्दर्येण भगवन्तं वशीकृत्य तस्यास्माभिरप्यनुभोक्तव्यतासंपादनमेव  
हि युक्तम्; परमपावनोऽयं समयविशेष इत्यपि हन्त त्वया नावहितम्; जलाशये शिशिरे गाढमवगाह्य  
स्नातुं योग्ये समयविशेषेऽप्यस्मिन् अहह तत्पमधिशेषं; ‘इदानीं त्वया निद्रा नैव क्रियेत, अपि तु भगव-  
द्गुणानुभव एव क्रियेत’ इति तु वयं जामीमः; अस्माभिस्सह मिलित्वा कर्तव्यस्य गुणानुभवस्य रहसि प्रत्ये-  
कशः करणं चौर्यंप्रायमेव खलु; अनुचितमिदमहाय विहाय क्षिप्रमस्माभिस्सह संमिलिता भवेति ॥

अथ ध्वन्यर्थविवरणम् ॥ गाथायामस्यां संबोधनद्वितयं वर्तते नयनसौन्दर्यबोधकं पातिव्रत्यावबोधकं  
च । एतेन सदाचार्यस्य ज्ञानसम्पत्समृद्धत्वं पारमैकान्त्यं च प्रतिपादितं भवति; अनन्यदैवत्वमेव हि पाति-  
व्रत्यम्, तदेव च पारमैकान्त्यम्, भगवद्विस्मरणे सत्यपि देवतान्तरस्मरणवैधुर्यपर्यवसितम् । तथाचैतादृश-  
गुणद्वयाभिरामस्सदाचार्यस्संबोध्यत इति सिद्धम् । कृष्णकथां रामकथां च कीर्तयन्तो भक्तजना व्रतस्थलीं  
प्रविचिशुरिति कथनेन—श्रीविष्णुपुराण श्रीभागवतश्रीरामायणादि प्रवचनश्रवणकुतूहलिनस्सच्छिष्याः प्रव-  
चनार्थपरिकल्पितमास्थानमण्डपमध्यासत इत्युक्तं भवति । उभयवेदान्तरहस्यग्रन्थप्रवचनस्थलस्य “पावैक्क-  
ळम्” इति साङ्केतिकं नामधेयम् । अथ असुरगुरोरुन्नतेः सुरगुरोरवनतेश्च कथनेन—\* भविष्यत्यधरोत्तर-  
मित्युक्तिसाफल्यवहं एतादृशे कलिसाम्राज्यकाले हं आचार्यमणे ! भवदुपदेशोऽत्यावश्यकः इत्युक्तं भवति ।  
पक्षिणां कोलाहलस्य प्रत्यभिज्ञापनेन उच्चैर्गतिप्रप्ताशालिनां सच्छिष्याणां मनोरथानामतटाः प्रवाहा  
स्समेधन्त इति सूचितं भवति । “शिशिरे जलाशये गाढावगाहनमकृत्वा किं ननु शेषे ?” इति कथनेन  
प्रवचनावश्यकता सूचिता भवति; प्रवचनमकुर्वन्तो ये स्वयं ग्रन्थावलोकनं कुर्वन्ते तेषां तावत् ग्रन्थेषु गाढाव-  
गाहनं न सिध्यति; प्रवचनार्थं तदवलोकनप्रवृत्तौ तु गाढावगाहनस्यावर्जनीयता भवति; यतो ह्याक्षेपसमा-  
धानादिषु परिपूर्णसामर्थ्यसंपादनाय टीकाट्टकादीनामपि परिशीलनं कृतं भवेत् । तथाच, शिष्येभ्यः प्रवचने  
रुचिं विहाय किमर्थं स्वानुभवमात्रव्यग्रता क्रियते ? इत्युक्तं भवति । समीचीनोऽयं समय इति कथनेन—\*  
वक्ता श्रोता च दुर्लभ इत्युक्तरीत्या वक्तुः श्रोतुश्च दौर्लभ्यमादधाने कालेऽस्मिन् तादृशदौर्लभ्यव्यपगमोऽधुना  
संजात इति हेतोः कालस्यास्य अलभ्यलाभता प्रोक्ता भवति । समुत्कण्ठितैः शिष्यैस्सहानुभवं विहाय  
स्वात्मनैव केवलमनुभूयत इत्येतत् चौर्यम्; तन्माभूदित्युपसंहृतम् ॥

## १४. चतुर्दशी गाथा-उद्गलपुल्लैकडै.

\* चतुर्दशगाथापद्यम् \*

प्रयुषेऽंशोपा अहमिह सहसोत्थापयेयं पुरस्तात्  
 इत्युक्त्वा किं नु शेरे ? सखि ! तव मदने निपुणं दीर्घिकायाम् ।  
 कलहारं फुल्लमासीत्, यतय उपगताः किङ्कराः कुञ्चिकाढ्याः  
 किं ते ब्रीडाऽपि नोदैदिति कथितवती भातु मे वाचि गोदा ॥ १४ ॥

पुरस्तादेवाहमुत्थाय युष्मान् प्रबोधयेयमिति कृतप्रतिज्ञे देवि ! युष्मदीयनिष्कुटोद्यानस्थवापिकायां कलहाराणि विकसितान्यभूवन्ः काषायाम्बरधारिणः शुभ्रदन्तपङ्क्तयस्तापसाः स्वकीयदेवालयसमुद्घाटनाय कुञ्चिकाहस्ताः प्रयान्ति । अपि निलज्ज ! हे वाग्वैभवशालिन ! शंखचक्रधरदिव्यपाणितलं पङ्कजखिलोचनं भगवन्तं कीर्तयितुमुत्तिष्ठ तावत् ॥ इति मूलगाथाविवर्तः ॥

‘अहमेव पुरस्तात्पबुध्य समागत्य सर्वा अपि गोपीः प्रबोधयिष्ये’ इति पूर्वमुः स्वात्मना कृतां प्रतिज्ञां विस्मृत्य निद्राविवशां कामपि गोपिकां प्रबोधयन्ति गाथयाऽनया । प्राभातिकान्यभिज्ञानानि कतिपयानि कथ्यन्तऽत्र । कलहारपुष्पाणां विकसितत्वं कुमुदकुसुमानां सुकुलितत्वं च प्रभातचिह्नतया प्रथमतो निगद्यते । सर्वत्र वापिकासु ईदृशी परिस्थितिरिति तावद्वक्तव्यम्, वस्तुतः प्रभातकालिकं कार्यं सर्वत्रापि हि समरूपं भवति । अथस्तात्समभगाथायां भरद्वाजपक्षिणां सार्वत्रिकः कलकलः किं न श्रुत इति कथितम्; उपरिष्ठाञ्च अष्टादश्यां गाथायां ‘सर्वत्रापि कुङ्कुटास्तसमागत्य कूजन्ति’ इति वक्ष्यते । एवमत्रापि सर्वत्रेति वक्तव्ये तथाऽनुस्त्वा “युष्मदीयनिष्कुटोद्यानस्थवापिकायाम्” इति कथनं कथमिह युज्यते ? गृहान्तःप्रवेशमलभमाना द्वारि क्लिश्यमानाश्चेता गोप्यः स्वप्रतिबोधमानगोपिकागृहनिष्कुटस्थोद्यानसन्निवेशं कथमिव द्रष्टुं प्रभवन्ति ? अस्मभ्यपराहनं ह्येतत्; कथमिदमुच्यते ? इति तावच्छङ्का संजायते । अत्रोच्यते । “प्रत्यक्षपरिकथितमप्यर्थमनुमानेन बुभुक्षन्तं तर्करसिकाः” इति वाचस्पतिमिश्रोक्तरीत्या प्रमाणेषु अनुमानस्यैव प्राधान्यमिच्छन्ति तार्किकाः । “प्रत्यक्षमेकं चार्वाकाः” इत्युक्तरीत्या चार्वाकास्तु प्रत्यक्षस्यैव प्रामाण्यमिच्छन्ति । वेदिकदर्शनधुरंधरास्तु प्रत्यक्षस्य अनुमानस्य शास्त्रस्य च प्रामाण्यमभ्युपयन्ति । यद्यपि शास्त्रतुल्यप्रामाण्यं प्रत्यक्षानुमानयोरनार्होऽङ्गकुर्वन्ति, तथाऽपि प्रबलप्रमाणान्तरजन्योपमर्दरूपबाधविरहितस्थलेषु प्रत्यक्षानुमानयोरपि प्रामाण्यस्वीकारः स्थितः । अस्यां गाथायां प्रत्यक्षानुमानशब्दानां प्रामाण्यस्वीकारो न्याय्यः । दिव्यप्रबन्धस्यास्य शास्त्ररूपत्वादिपि विषयस्यास्यात्र विनिवेशनमुचिनमेव हि ॥ ‘पुरस्तादेवाहं युष्मान् प्रबोधयेयमिति प्रतिश्रुतवती मेयं गोपिका’ इति प्रकाशनेन शब्दप्रामाण्यं प्रास्ताविकः स्फोटोच्चरितवाक्यं हि शब्दः ॥ “काषाया अरधारिणो यतयः प्रयान्ती” इति प्रदर्शनेन प्रत्यक्षप्रामाण्यं प्रास्तुयत् परिशिष्टोऽनुमानप्रमाणप्रस्तावः ‘युष्मदीयनिष्कुटोद्यानस्थवापिकायाम्’ इत्यादिना क्रियते । सार्वत्रिकबाह्यो गतगतकलहारोऽन्मीलनकुमुदनिमीलनरूपहेतुना अदसीयनिष्कुटोद्यानगतकलहारोऽन्मीलनकुमुदनिमीलनसाधनं क्रियत इति वेदितव्यम् । तथाचानुमानिकतयैवैतदभिधीयत इति सिद्धम् ॥ एवमभिधानस्य प्रयोजनं शास्त्रार्थविशेषसमुद्बोधनमिति च सिद्धम् ॥

कथितमिदं प्राथमिकं प्राभातिकलक्षणं श्रुतवती अन्तर्स्थिता गोपिका ‘बहिरेवावतिष्ठमानानां युष्माकमस्मदीयनिष्कुटोद्यानीयसन्निवेशस्य दुर्गमत्वात् वितथमिदमभिज्ञानमिति असिद्धिमृक्तवती । अथ

चाभिज्ञानान्तरमाहुः-काषायाम्बरधारिणो यतयः कैङ्कर्यपराः कुञ्चिकाहस्तास्सन्तो देवालयं व्रजन्तीति । \* माठपत्यं यतिः कुर्याद्विष्णुपूजाभिवृद्धये \* इति विष्णुतिलकसंहितोक्तरीत्या तत्रतत्र दिव्यदेशेषु भगवद्वा-  
राधनकर्मणि अन्यान्येषु च कैङ्कर्येषु साक्षाद्वा परम्परया वा यतयो नियुक्तास्सन्तीनि श्रीरङ्गवेङ्कटाद्रिवनाद्रि-  
तोताद्रितिरुक्कुरुडिकुरुकापुरीप्रमृतिषु दिव्यस्थलेष्वद्यापि ननु प्रात्यक्षिकमेतत्; गोदादेव्याः कालेऽप्येषा  
पद्धतिः सुभिक्षसमृद्धाऽऽसीदिति सम्यगवगम्यते । श्रीभक्तिसारमुनीन्द्रोऽपि स्वकीये तिरुच्चन्दविरुत्ताख्य-  
दिव्यप्रबन्धे श्रीरङ्गदिव्यदेशप्रशंसनपरायामेकस्याम् [ \* शिन्नेयितुमुनल्लूङ्गिल्लूमूत्रुण्डरोन्निरु-अत्तपत्त-  
रुशुन्निवाळुमःदण्णीरङ्गमे \* इति ] गाथायां त्रिदण्डियतिततिसमृद्धिरभिहिताऽव स्मर्तव्या । “ भिक्षेति  
शिष्यजनरक्षणदक्षिणेति शाटीति शाश्वतमटोपधिकल्पनेति । ग्रन्थोपसंग्रहणमून्यामि त बुवाणाः संन्या-  
सिनोऽपि दधते महतीं धनयाम् ” ॥ इति संकल्पसूयोदयोदितरीत्या न खलु सर्वेऽपि यतयो गृहणीय-  
चारित्रा भवन्ति । अतथाविधाः शिष्टगरिष्ठा यतयश्च सन्ति खलु तत्रतत्र विरलाः । तादृशां तापसानाम्  
स्वाधिकारलक्ष्यभूतदेवालयकवाटोद्घाटनाय कुञ्चिकाघलघलात्कारमुखरं गमनमिह निगदितं चारुतरम् ।  
दिव्यदेशेषु भृशमुपलाल्यमाने दिव्यप्रबन्धेऽस्मिन् एतादृशप्राभातिकलक्षणप्रकथनमत्यावश्यकं च ।

तदिदमभिज्ञानकथनं श्रुतवती गोपिका प्राह- यतयः खलु ते; \*सततं कीर्तयन्तो मामिति गांतोक्तया  
रीत्या तेषामेतत्कार्यं सार्वदिकमेव न तु कालविशेषनियतम्; ततश्च नैतत् प्राभातिकलक्षणं भवितुमर्हतीति ।  
अथ गोप्यः आचक्षते-अस्मद्वृत्तिः कामप्रमाणां भवतु; सर्वा अपि गोपीरहमेव पुरस्तात्प्रबोधयानीति भवत्या  
कथितं वचनमपि किं न प्रमाणमिति । इदमाकर्ण्य सा किमपि प्रतिवक्तुमशक्नुवन्ती जोषमास्त । तदा  
कथयन्तीमाः “ अयि निर्लज्जे ! ” इति \* प्रसीदन्तु भवन्तो मे ह्रीरेषा हि ममातुला । यदीदृशैरहं विप्रैरु-  
पस्थेयैरुपस्थितः ॥ \* इति महतां सविधे स्वलज्जानिवेदनतः प्रकाशितनिजदिव्यगुणविशेषेण रामचन्द्रेण  
सह वासविरहात् तदीयदिव्यवैभवश्रवणभाग्यविरहात् निर्लज्जकृष्णसंसर्गातिशयवशाच्च खलु त्वम् एवं  
लज्जां विधूय निद्राविवशाऽसि-इत्याहुरिव ।

अथ सा पृच्छतिस्म-निशीथे समागत्य निर्लज्जे ! इति मामधिक्षिपथ; निर्लज्जया मया सह सङ्गो  
युष्माकं वर्जनीय एव खलु । तथाऽपि किमिति मद्गृहद्वारे स्थित्वा क्लिश्यस्व ? इति । तदुत्तरतया प्राहुः-हे  
वाग्वैभवशालिनि ! इति । तव वाग्वैभवमन्यादृशमिति वयं जानीमः; कृष्णसकाशे तव पुरष्कारेण वयं यदि  
गच्छेम, तर्हि स तव वाग्वैदध्यविवशीकृतस्सन् सर्वास्वस्मात् सुप्तसन्ना भवितति प्रत्याशयेव वयं त्वां पति-  
पालयाम इत्युक्तं भवति । एतादृशीं प्रशंसाप्राकर्ण्य निर्लज्जत्वाक्तिप्रयुक्तममर्षं विधूय हर्षप्रकर्षाविवशा सती  
‘ अयि भो स्मरयः ! अहमधुनैव समागच्छामि; कथयत, सर्वाभिरम्माभिस्संमालिताभिः किं वर्तयम् ? ’  
इत्यनुयुयुजे; तत्रान्तरमाहुः-शंखचक्रधरदिव्यपाणिनलं पङ्कजविलाचनं भगवन्तं कीर्तयेदमुनिप्रतावदिति ॥  
यद्यपि \* जातोऽसि देवदेवेश ! शंखचक्रादाधर ! \* इत्युक्तीत्या कृष्णा भगवान् दिव्यहतिततिधारी  
सन्नवततारः; तथाऽपि सद्य एव \* उपसंहार विश्वात्मन् रूपवतश्चतुर्भुज मेति पित्राः प्रार्थनया दिव्यहातेवर्ग  
मुपसंजहारेति स्थितम्; तथाच दिव्यायुधविरहितं तं कथमिमा गाप हन्यकाः शंखचक्रधारिणं जानन्ताति  
काचिदाशङ्काऽत्र भवितुमर्हति । अत्रोच्यते- दिव्यहत्युपसंहारार्थतावसरे \* जानातु माऽवतारं तं कलोऽयं  
दितिजन्मजः \* इति कथनात् आसुरप्रकृतीनामेव चक्षुरगोचरतया कृत दिव्यायुधवेशिष्टम्; प्राण-  
निर्विशेषप्रेयसीनामासां तदवलोकनमव्याहतमेवेति बोध्यम् । श्रीभट्टनाथसूक्त द्वितीयशतकत्रयमदशक-  
व्याख्यानावतारिकायामस्मदीयायाम् अनुमेव विषयमधिकृत्य चारुतरैतिह्येन्यसनपूर्वकं यदस्ति लिखि-  
तम् ( ४२ तमे फुटे ), तदपीह कटाक्षणीयम् ॥

( अन्यर्थविवरणम् ) \* अनादिमायया सुप्तो यदा जीवः प्रबुध्यते \* इत्युक्तीत्या अनादिमायया  
स्वपत्तां सैसादिणां प्रतिबोधनाय [ समुज्जीवनाय ] पुरस्तादेव पौराणिकसूचितस्वावतार आचार्यसार्वभौम



उद्बोधतभ्यर्च्यते । \* कलौ खलु भविष्यन्ति नारायणपरायणाः । क्वचित्कचिन्महाभाग ! द्रविडेषु च भूरिशः ॥ कलौ कश्चिद्भविष्यति \* इत्यादिपुराणवर्चांसि आचार्यसार्वभौमावतारं पुरस्तादेव आवेदयन्तिस्म हि । तादृगावेदनलभ्यभूत आचार्य इह विवर्तितः । निर्लज्जत्वकथनमाचार्यविषये दूषणं न, अपि तु भूषणमेव । लज्जाप्रसक्त्यभावपरमिदं वचनम् । शिष्याणां कृते उपदेशादीनाम् अकरणी सति लज्जा भवित्री; यथावत् स्वकृत्यकरणात् लज्जाप्रसक्तिर्नास्तीति तात्पर्येण निर्लज्जत्वमुक्तमिति बोध्यम्, अकृत्यकरणे कृत्याकरणे वा सक्तानामेव हि लज्जाप्रसक्तिः ॥

अथ वाग्वैभवशालित्वकथनमाचार्यं सृपपत्रम् : \* नानृषेऽविनीतस्य नायजुर्वेदधारिणः । नासामवेदविदुषः शक्यमेवं प्रभाषितुम् ॥ नूनं व्याकरणं कृत्स्नमनेन बहुधा श्रुतम् । बहु व्याहरताग्नेन न किञ्चिदपशब्दितम् ॥ \* इति सुविस्मितापचन्द्रसंश्लेषितहनुमत्साधर्म्यं विभक्तिं यः खलु वैदुष्यविषये, स एष ह्याचार्यः । [ युष्मदीयनिष्कुटोद्यानस्थवापिकायां कल्हाराणि विकचानीत्यादिना ] \* दहं विपापं परवेभ्यः भूतं यत्पुण्डरीकं पुरमध्यस्थम् \* भक्तानां यद्रूपि दहं पण्डितं पुण्डरीकम् \* इत्यादिप्रतिपादितं हार्दपुण्डरीकं सततविकस्वरं वः; अज्ञानतिमिरगन्धोऽपि नास्तीत्युक्तं भवति । काषायाम्बरधारिण इत्यादिना उपस्थितानां शिष्याणां वैभवमुच्यते । काषायाम्बरधारिण इत्यनेन विरक्ताग्रेसरत्वमुच्यते । [ शुभ्रदन्तपङ्क्तयः ] \* एको मुक्तातपत्रेत्यादि श्रीगुणरत्नकोशसूक्तौ \* यत्तस्मै तिष्ठतेऽन्यः कृष्णमशरणो दर्शयन् दन्तपङ्क्ती \* इत्युक्तीत्या क्षुद्रनरन्द्रसकाशे ये न प्रदर्शयन्ति दन्तपङ्क्ती, ते खलु शुभ्रदन्तपङ्क्तयः । \* काचाय नीचं कमनीयवाचा मोचाफलस्वादमुचा न याचं \* इत्येवैविधदृढाध्यवसायशालिनः तृणीकृतविरिञ्चादिनेरकुशाधिभूतया महात्मान इति कथितं भवति ॥ तापसा इत्यनेन शरणागतिनिष्ठा इत्युक्तं भवति; \* तस्मान्म्यासमेषां तपसामतिरिक्तमादुरित्युपनिषदा न्यासस्य विलक्षणतपस्त्वेनास्मानात् ॥ स्वदेवालयसमुद्घाटनार्थं गता इत्यनेन—जन्मान्तरशतसहस्रसुकृतैकलभ्यमर्चावतारप्रावण्यमुक्तं भवति ॥ शंखचक्रधरदिव्यपाणि-तलमित्यनेन—शिष्याणां बाहुमूलपरिचिह्नितशंखचक्रत्वरूपसंस्कारविशेषसंस्करणाय सुदर्शनपाञ्चजन्यशालित्वमुक्तं भवति गुरुवरे ॥ पद्मजविलोचनमित्यनेन—\* न ह्यम्भयानि तीर्थानि न देवा मृच्छिलामयाः । ते पुनन्धुरुकालेन दर्शनादिव साधवः \* इत्युक्तीत्या कटाक्षवीक्षामावेण पापिनामपि पवित्रीकरणचणनयनारविन्दशालिता कथिता भवतान्यलम् ॥

...

...

... १४

## १५. पञ्चदशी गाथा--एल्लेयिळङ्गिळिये.

\* पञ्चदशगाथापद्यम् । \*

अद्यापि स्वापसाक्तिः कथमयि ! सखि ! ते कीरशाबोपमेये !

किं ब्रूषे निष्ठुरोक्तिं चिरपगितमवोदितं कर्कशं ते ।

क्षन्तव्याहं सट्टियेह्यखिलमुपगतं स्त्रैणमुद्रातुमीशम्

मातङ्गघ्नं रिपुघ्नं न पृथगनुभवेत्युचुषी श्रीः शरण्या ॥ १५ ॥

( मूलगाथायः । ) अयि शुक्रशाबोपमेये गोपिके ! किमद्यापि निद्रासि ? हन्त किमेतत् ? ( इति बहिर्गोप्यः कथयन्ति । ) अयि भोः पूर्णा गोप्यः ! मा नाम कोपहेतुशब्दप्रयोगं कुरुत, इयमहमागच्छामि । ( इति अन्तर्गोपी कथयति । ) एवं तावदतीव कठिना; त्वदुक्तिकाठिन्यं चिरादेव वयं विद्मः ( इति बहिर्गोप्यः । ) कठिना नाहम्, युयमेव; ( अथ वा ) अहमेव भवानि, ( इति अन्तर्गोपी । ) स्निग्धं समायाहि



त्वं, पार्थक्येन किमनुभवसि ? ( इति बहिर्गोप्यः ) सर्वाश्च गोप्यः किं ननु संगताः ? ( इति अन्तर्गोपी । ) संगता एव सर्वाः, त्वं बहिरागत्य ताः परिगणय । कंसप्रेरितपुरुषवेतगडदण्डनपण्डितं वैरिघ्नानसमूलोन्मूलन विचक्षणम् आश्रयंचर्यानिरतं च कृष्णं गायेम । ( इति बहिर्गोप्यः ) ॥

सर्वासामपि भागवतीनां वृन्दमवेक्षितुमत्सुका काचन परमभागवती प्रतिबोध्यतेऽनया गाथया अन्तःशयानाया गोपिकाया बहिस्तिष्ठन्तीनां गोपिकानां च मिथस्संभाषणं सुस्पष्टमेव गाथायामस्यां निबद्धम् । द्वाविध्यां मृत्गाथायां प्रथमश्रवणो बहिस्स्थितवल्लवीनां वचः । द्वितीयश्रवणः अन्तःशयानायाः - तृतीयश्रवणो बहिस्स्थितानाम् । चतुर्थश्रवणः अन्तःशयानायाः । पञ्चमश्रवणो बहिस्स्थितानाम् । षष्ठश्रवणस्य पूर्वभागः अन्तःशयानायाः । उपरिष्ठादवशिष्टं बहिस्स्थितानाम् ॥ एवं संवादात्मना पद्यविन्यसनस्य किं प्रयोजनमिति चेत् : अस्ति परमं प्रयोजनम् । आर्वर्य कस्यचिच्छास्त्रार्थस्य आविष्कारणमेव तत् । संवादेऽस्मिन् चतुर्थवाक्ये, “ कठिना नाहम्, यूयमेव ” इति पूर्वमभिधाय, अनुपदमेव “ अहमेव तादृशी भवानीति यदुक्तम् तदेकमेव गाथाया अस्याः प्राणनाडी । न केवलं गाथाया अस्याः, विशद्गाथात्मकस्य कृत्स्नस्याप्यस्य दिव्यप्रबन्धस्येत्यपि पूर्वाचार्या आशेरन्ते ।

लोके तावदपराधकरणं सर्वेषामपि जनानां प्रकृतिसिद्धम्; कृतापराधा बहवो जनाः प्रायः स्वापराधमपलपन्ति, केचित्तु कृतमपराधमभ्युपगच्छन्ति; यद्यपि कृतस्यापराधस्य निह्वापेक्षया अभ्युपगमः श्रेयानेव; ततोऽप्युत्तुङ्गतरा काचन कस्या वर्तते—अपराधः स्वेन कृतो वा भवतु मावा; स्वस्मिन् दोषः अस्तु वा मा वाः दोषवानसि त्वमिति परैः कथिते सति, दोषवत्त्वारोपणमात्रमेवैतदिति वस्तुतन्त्रं स्थितेऽपि ‘सत्यं दोषवानेवाहमस्मि, गुणद्वित्र एवाहमस्मि’ इति हार्दमङ्गीकरणं यत् तदिदम् असमाभ्यधिका उत्तुङ्गकक्षा । \* रूक्षाभराणि शृण्वन् नैव तथा भागवतेरितान् । प्रणामपूर्वकं क्षान्त्या यो वदेद्दृष्ट्वा हि सः ॥ \* इति प्रमाणरत्नं विराजते; एतद्वीत्या सर्वथाऽपि स्वस्य दुष्टत्वाङ्गीकरणं श्रीवैष्णवत्वं सीमेति शास्त्रघण्टापथः । \* ये कण्ठलग्नतुलसीनलिनानमाला ये बाहुमूलगरिचिह्नितशंखचक्राः । ये बाललाटफलके लसद्दर्धपुण्ड्रस्ते वैष्णवा भुवनमाशु पवित्रयन्ति ॥ \* इत्यादिवचनप्रतिपन्नं श्रीवैष्णवत्वं तावत् बाह्यवेषमात्रे तिष्ठति । आत्मगुणसंपत्तिरेव प्रधानश्रीवैष्णवता । सवात्मगुणः स्वस्मिन् सतोऽप्यसतोऽपि दुष्टत्वस्य मनागप्यनिषेधेन हार्दमङ्गीकरणमेव । \* न मन्थराया न च मातुरस्या दोषा न राज्ञो न च रायवस्य । मत्पापमेवात्र निमिनमासीद्वनप्रवेशे रघुनन्दनस्य ॥ \* इत्यनुसंहितवन्तं भरतं महात्मानं स्वात्मना तुलयितुं क्षमः पुरुषतल्लजो दुर्लभः खलु लोके ।

पश्यतः महतीषु परिषत्सु उपन्यासकपदवीमधितिष्ठन्तः पंडितप्रवरा उपन्यासोपक्रमं “ सर्वात्मनाः प्यहमङ्गः, न किमपि शास्त्रं पर्यचैषम्, गुरुकुलं नैव समसेविषि; तथाऽपि महतामाज्ञामल्लङ्घयितुमशक्तः साहसेन किमपि प्रवक्तुमारभे; महात्मभिस्सर्वथा शिक्षणीयोऽहमस्मि ” इत्यादिमात्रनैच्यमाविष्कुर्वन्तो भाषन्ते । एवमुपन्यासान्तेऽपि किमपि भाषमाणा उपसंहरन्ति । अनन्तरं यः कोऽपि पुमान् “ अयमज्ञाना-मग्रणीः, असंबद्धमेव किमपि किमपि प्रलपितवान् महासभायाम्, महदिदं साहसम् ” इति कथयति चेत्, तदाकर्णनमात्र एव सोऽयं प्रवक्ता रोषकषायितान्नस्सन् किमात्थ रे धूर्तति तं प्रहर्तुं परिनिन्दितुं वा परिकरमावधत्ताति, “ भगवन् ! सत्यमेव भवतोच्यते, मयाऽप्युक्तमेव खल्वेतत् ” इति सानुमोदनं सविनयं च तदुक्तिमभिनन्दितुमुःकण्ठितो जनो नैकोऽप्युपलभ्येत भुवि । अज्ञमितज्ञबहुज्ञविभागमन्तरेण सर्वोऽपि जन एतादृश एव प्रायः । सत्यं सुदुर्लभो ह्येतादृगधिकारपरिपाकः । एतस्य श्रेष्ठं प्रकाशयितुमेव मिथस्संवादरूपेण सेयं गाथा निबद्धा । संवादविन्यसनमन्तरेण परमार्थस्यास्य प्रतिपादनं किमु दुष्करमितिचेत्, दुष्करमेवेति वक्तव्यम् । \* कालिन्दि ! बहि कुम्भोद्भव ! जलधिहम् \* भिक्षार्थी स क्व यातस्सुतनु बलिमखे \* इत्यादिभिस्संवादात्मकपद्यरत्नैर्योऽर्थः प्रत्याप्यते स प्रकारान्तरेण प्रत्याययितुं

मशक्य एव हि कथञ्चिन्प्रत्यायिनोऽपि रसपुष्टिं न धने । परमार्थस्यास्य परोपदेशमुखेन प्रकाशनापेक्षया स्वानुष्ठानमुखेन प्रकाशनं हि वरम् ; तच्च एवंविधसंवादग्रथनमन्तरा न सुशकमित्याशयानया गोदा-  
देव्या चाहतरं निबद्धा नेयं गाथा ।

अथ संवादं विवृणुमः ; ‘ अयि शुकशाबोपमेये गोपिके ! किमद्यापि निद्रासि ? ’ इति बहिस्स्थिता-  
भिर्गोपीभिस्तुम् ; इदं वक्ष्यमाकण्य अन्तःशयानया “ अयिभोः पूर्णा गोप्यः ! मा नाम कोपजनकशब्द-  
प्रयोगं कुरुत ’ इति वचिनम् । प्रथमवाक्ये कोपद्वयः शब्दः को नाम प्रयुक्तोऽस्तीति विचिन्तनीयम् । लोके  
तावत् वृथा स्तुतिरङ्गेन केषाञ्चिद्भवति कोपः अपरेषां तु अधिकोऽङ्ग स भवति । इह तु प्रथमवाक्ये  
स्तुतिश्च वर्तते अधिक्षेपश्च वर्तते “ अयि शुकशाबोपमेये गोपिके ! ” इति संबोधनं स्तुतिरूपम् ; “ किम-  
द्यापि निद्रासि ” इति वस्तु अधिक्षेपरूपम् । तदिदं श्रुतवत्या अन्तःशयानाया गोप्याः कोपस्तु जात इति  
तदीयेन ( द्वितीयेन ) वाक्येन विज्ञायते । तदिदं कोपजन्म स्तुतिप्रयुक्तं वा भवतु, अधिक्षेपप्रयुक्तं वा  
भवतु ; कुपितां तां प्रति बहिस्स्थिता आहुः [ त्वं तावदतीव कठिना ; त्वदुक्तिकाठिन्यं चिरादेव वयं विद्मः ]  
इति । तस्या वचसि कीदृशं काठिन्यमस्तीति चेत् ; “ अयि भोस्सख्यः ! ” इति वक्तव्ये “ अयि भोः  
पूर्णा गोप्यः ! ” इति यत्कथितं तत् कठिनमेव । सखीकथितं मर्षणीयमेवेत्यगृहीत्वा [ मा नाम कोपजनक-  
शब्दप्रयोगं कुरुत ] इति यदुक्तं तदपि कठिनमेव । अतश्च [ त्वं तावदतीव कठिना ; त्वदुक्तिकाठिन्यं चिरा-  
देव वयं विद्मः ] इति बहिस्स्थिताभिरुक्तमुपपद्यते । अथ चावादीदन्तःशयाना [ कठिना नाहम्, यूयमेव ]  
इति । इतः परं क्रमशा वाक्कलहेन भृशममिवृद्धन भवितव्यम् ; अभिवृद्धेरवकाशमप्रदाय “ अहमेव तादृशी  
भवानी ” ति अन्तःशयानाया उक्तिर्विच्यसन् यदिह समभूतदिदमतिचारु । दोषस्य स्वनिष्ठत्वाङ्गी-  
करणेन वाक्कलहप्रशमनं क्षणेन कृतम् उत्तमश्रीवैष्णवलक्षणभूतमात्मगुणपौष्कल्यं च प्रकाशितम् ॥  
दोषस्य स्वनिष्ठत्वाङ्गीकारो यद्यपि बहिस्स्थितानां गोपीनां वचसाऽपि प्रकाशयितुं शक्यः, तथाऽपि अन्त-  
शयानाया वचसा प्रकाशनात् एवंविधो विलक्षण उत्तमाधिकारी भूमावेक एव लभ्येत, न तु बहव इति  
व्यञ्जनं सिध्यति ॥

अहमेव तादृशी भवानीति वचसो निशमनानन्तरं विवादस्य प्रशान्तत्वात् पुनरपि विवादोत्थापनं नैव  
युक्तम् । तथाऽपि बहिस्स्थिता गोप्या विवादं पुनरुत्थापयन्त्य इव क्षिप्रं समायाहीत्येतावन्मात्रमनुक्त्वा  
[ त्वं पार्थक्येन किमनुभवसि ? ] इति प्रपञ्च्युः । अयुक्तोऽप्ययमनुयोगः किमर्थं कृत इति चेत्, ‘ पुनरप्येषा  
विस्मृतम्बस्वरूपा सती किं विवदितुमारभेत ? ’ इति परीक्षार्थमेव । सा तु सुदृढस्वरूपबोधा नैव परीक्षायां  
भङ्गोपाप । “ सर्वाश्च गोप्यः किं ननु संगताः ? ” इति प्रश्नतः स्वकीयं भागवतबृन्दसेवादेवाकमेव  
प्रकाशितवती । अथाहुर्बहिस्स्थिताः [ संगता एव सर्वाः, त्वं बहिर्गात्य परिगणय ] इति । एवं नाम कथ-  
नस्य हृदयं किमिति चेत् ; गणनावसरे प्रतिव्यक्तिं चाङ्गुलिस्पर्शस्य कटाक्षवीक्षणस्य च संभवेन \* यं यं  
स्पृशति पाणिभ्यां यं यं पश्यति चक्षुषा । स्थावराण्यपि मुच्यन्ते किं पुनर्बान्धवा जनाः ॥ \* इत्युक्तीत्या  
निस्तुलस्य श्रेयसः प्राप्तिरवश्यं भाविनीति सूचनमेव हृदयम् ।

अथ [ कंसप्रेरितपरुषवेतण्डदण्डनपण्डितम् ] इत्यादिना, सर्वासां संमिलितानां गानगोचरत्वेन  
कृष्णाचर्याविशेषाः केचिदभिधीयन्ते । कंसः कृष्णबलरामावक्रद्धारा मथुरापुरीमानाख्य कुबलयापीडाख्य-  
स्वकीयमन्तमानङ्गमुखेन कृष्णं मारयितुमैच्छत ; तेन च मत्तगजेनास्कन्दितो नन्दनन्दनः \* सख्यः पश्यत  
कृष्णस्य मुखमत्यरुणेक्षणम् । गजयुद्धकृतायास्स्वेदाम्बुकणिकाचितम् ॥ \* इति कथयन्तीनां मथुरावासयो-  
षितां मनांन्यानन्दयत्नेव हस्तिनं तम् आधारेण सदैव सद्यो व्यापादितवानिति वेतण्डदण्डनपण्डित्यकथा ॥  
अथ, “ वैरिघ्नानसमूलोन्मूलनविचक्षणम् ” इत्यनेन राघवाद्दशावृत्तिरभिव्यज्यते । राघवस्तु विश्वामित्रयज्ञ-  
रक्षणकाले मारीचं यदि निरवशेषं व्यापादितवान् स्यात् अथ तज्जनितानर्थभागी न स्यात् । यदि च वा शूर्प-  
णखां तादृकावत नामावशेषितां कृतवान् स्यात् तदाऽपि सीतावियोगदुःखभागी न स्यात् । \* शत्रुशेषं न

शेषेति शस्त्रं विस्मृत्य शत्रूणां शेषमवस्थापनेनैव रामचन्द्रो भूरितरक्केशभाजनं बभूवेति मन्यमानश्चतुरः  
कृष्णः स्वयं शत्रून् समूलमुन्मूलितवानिति ॥ अथ आश्चर्यचर्यानिरतमित्यत्र \* पुंषुमिति किं भ्रमति अम्ब  
दधिमध्ये डिम्भ ! ननु भूतमिह दूरमपयाहि । अम्ब त्वनीतमिति संवदति कृष्णे मन्दहसितं जयति मातु  
रतिरम्यम् ॥ \* इत्येतत्पद्यरत्नमनुसन्धेयम् ॥

अस्या गाथाया ध्वन्यर्थविवरणप्रयासोऽनपेक्षितः; सच्चिद्विषयप्रधानलक्षणविशेषप्रपञ्चनस्यैव गाथापरम-  
तात्पर्यत्वेन विवृतत्वात् । अथापि पुनः किञ्चिदिव विवरणं वितन्यते । “ अयि शुकशाबोपमेये ! ” इति  
संबोधनेन-शुकशाबो यया शिक्षितानि वचनानि अन्यतानतिरिक्तमनुवदति तथा पूर्वाचार्यशिक्षितसूक्त्यनु-  
विधायिवचसा भवितव्यं सच्चिद्विषयेति सूचितं भवति । कृष्णो यथा दुष्टं दन्तावलं जघान, तथा आचा-  
र्योऽपि पञ्चन्द्रियरूपमन्मतातङ्गपदविनाशनविशारद इति बोध्यम् ॥ आचार्यस्य वैरित्रातममूलोऽमूलनं नाम  
शाक्योलूक्यादिदुर्मतानां सर्वात्मना विध्वंसनमेव । कामक्रोधलोभमोहमदमात्सर्यादिदुर्गुणदूरीकरणं वा ॥  
अथ च आश्चर्यचर्यानिरतत्वम्-नित्यसंसारिणामपि नित्यसूरिपरिपन्निवेशनात्मकं वेदितव्यम् ॥ ... १५

## १६. षोडशी गाथा-नायकनायनिन्न ॥

—षोडशगाथापद्यम्—

अस्मन्नाथाग्र्यनन्दप्रभुवरभवनद्वारपालौ ! दयेथाम्  
द्यः प्रत्यश्रावि सेवाधितरणमनुकम्पान्मना नोऽन्दुतेन ।  
बालाः शुद्धान्तरङ्गा वयमिह शयनोत्थानगीतार्थमाप्ताः  
नो रोद्धव्याः कृपार्हा इति कथितवती भातु गोदा मदन्तः ॥ १६ ॥

नायकतया स्थितस्य नन्दगोपस्य भवनद्वारपालक भोः ! पताकालंकृततोरणद्वारपालक भोः ! रत्न-  
मयकवाटबन्धमुन्मोचयेथाः । गोपालबालिकानामस्माकम् आश्चर्यचेष्टितो मणिनिभगात्रो भगवान् पूर्वं-  
च्युरेवास्मदपेक्षितपुरुषार्थप्रदानं प्रतिश्रुतवान् । तस्य शयनादुत्थापनगाथानां कीर्तनार्थमिह वयं परमपावन्यः  
समागताः स्मः । स्वामिन् ! परोपकारार्थया वाचा प्रप्रथममस्माकं प्रतिरोधं मास्म कार्षीः; भगवति प्रेम-  
बन्धबन्धुरं कवाटं भवानेव कृपया समुद्घाटयतु ॥ ( इति मूलगाथार्थः ॥ )

अधस्तात् षष्ठ्यगाथाप्रभृतिषु दशसु गाथासु दशानां भागवतीनां गं पीनामुद्धोधनं यन्निबद्धम् तत् पञ्च-  
लक्षसंख्याकगोपीसमुद्धोधनपर्यायभूतं मन्तव्यम् ! अस्मदीयश्रीवैष्णवसंप्रदायधुरन्धराः श्रीसरोयोगिप्रभृति-  
श्रीपरकालसूरिपर्यन्ता दिव्यसूरिवरा दश दशभिर्गाथाभिस्समुद्धोधिता इति निर्वाहश्चाहतरः । गाथासु  
मूलस्थशब्दसंनिवेशैस्तदिदं निस्संशयविपर्ययमवगम्यत इति विपुलविवरणं कृतमस्मदीयायां द्राविडभाषा-  
मर्यां विस्तृतव्याख्यायाम् । तदभिज्ञास्तदनुभवरसिकास्सन्तः प्रमोदन्ते । तदास्तां नाम ॥

प्रथमतस्तमुद्गुहा गोप्यः प्रतिसदनमन्तस्तरूपमधिशयाना अपि गोपीः प्रबोध्य ताभिस्तर्वाभिस्ताकं  
श्रीनन्दगोपभवनद्वारमुपासेदुः । तत्र बहिर्द्वारपालकम् अन्तर्द्वारपालकं च प्रतिबोधयन्त्यः स्वात्मनामन्तर्  
प्रवेशनप्रार्थनां विचच्यन्ति गाथाऽनया । इदमत्र विमर्शनीयम् । व्रजे नन्दगोपस्तावदितरैर्गोपालैस्सधम-  
खलु विराजते; श्रीकृष्णस्य पिता बभूव सोऽयमिति विश्विद्विषेय आस्तां नाम । गोपालानामध्यक्षोऽयमासी  
दिति च तिष्ठतु नाम । अस्य भवनं बहिर्द्वारपालकाधिष्ठितमन्तर्द्वारपालकाधिष्ठितं चासीदिति नैतत्त-

भावनाईम् । इतरेषां गोपालानामिव अस्यापि सदनं साधारणं स्यादिति संभाव्यते । एवं स्थिते, द्वारपालकादि-  
सद्भावं कल्पयित्वा किमर्थमेवमुपवर्णयत इति काचिदाशङ्का जायेत । अत्रोच्यते । गोदादेव्या निबद्धोऽयं  
दिव्यप्रबन्धो विभवावतारकालिकानुभवप्रकाशकोऽपि सन् अर्चावतारदिव्यस्थलेऽनुभवार्थैव सुतरां  
कल्पत इति प्रात्यक्षिकमेतत् । तथाच दिव्यदेशसेवादेशकिमर्थथायथाऽनुसन्धानं कर्तव्यं शास्त्रीयसरण्या,  
तथातथा गाथानिबन्धनमिह संपद्यत इति वेदितव्यम् । दिव्यदेशप्रवेशसमये भक्तैरनुसन्धेयप्रकारस्तावत्  
श्रीरङ्गराजस्तवे प्रदर्शितः खलु \* स्मेराननाक्षिकमलैनमत्; पुनानान् दंष्ट्रागदाधुक्कुटिभिर्द्विषतो धुनानान् ।  
चण्डप्रचण्डमुखः । प्रणामामि रङ्गद्वारावलीषु चतसृष्वधिकारभाजः \* इत्यादिभिः कातेपयैः पद्यैः । सैव  
प्रणाली अत्राप्यनुसन्धेयः । विभवावतारानुभवनिबलितार्चावतारानुभवपरत्वेनैव श्रीविष्णुचिन्तसूरिगोदा-  
देव्योस्सूक्तीनामुत्कर्षातिशय इति ध्येयम् ।

अथ गाथार्थविवरणम् ॥ भगवान् कृष्ण एव सर्वेषां नायक इति वस्तुतत्त्वं संविदाना अपीमा गोप्यः  
[ नायकतयास्थितस्य नन्दगोपस्य ] इति कुतः कथयन्तीति चेत्; भगवान् कृष्णो नन्दसूनुत्वमेव स्वस्य  
भृशमभ्यर्हितं मन्यमानो नन्दगोपमेव स्वस्यापि नायकं यतःप्रतिपदे, तत् एव गोप्य इमं इत्थमभिदधतीति  
प्रतिपत्तव्यम् । लङ्कायां विजयं प्राप्य पुष्पकविमाने सह सीतया प्रतिनिवर्तमानो रामचन्द्र आह—\* एषा  
सा दृश्यते सीते! राजधानी पितुर्मम \* इति । दशरथे पितरि चतुर्दशवर्षतः पूर्वं दिवं गते सत्यपि अयोध्या-  
यास्तत्संबन्धेन समादरणमेव युक्तमिति धिया खलु रामो “ राजधानी पितुर्मम ” इति बभाषे । सैव रीति-  
रत्राप्युपपद्यते ।

[ रत्नमयकवाटबन्धमुन्मोचयेथाः ] इत्येतद्वाक्यमुभयत्रान्वेतुमलम्; बहिर्द्वारपालकसकाशे अन्तर्द्वार-  
पालकसकाशे च कव टवन्धोन्मोचनप्रार्थना सेयं क्रियत इति बोध्यम् । तथाच क्रियानुषङ्गः । अत्र संबोधन-  
द्वितय सत्त्वेऽपि एकैव द्वारपालकव्यक्तिर्वाक्यद्वयेनापि प्रतिबोधितेति ग्रहणमपि युज्यते; व्यक्तिद्वयप्रतिबो-  
धनमेव गृह्यतां नाम । प्रार्थनया प्रसन्नो बहिर्द्वारपालकः कृपाद्र्दृष्टपातप्रसारणेन गोपीनामन्तः प्रवेशमनुमेने ।  
अन्तः प्रविष्टा अथ अन्तर्द्वारपालकं संबोध्य प्रार्थयन्ते [ पताकालंकृततोरणद्वारपालकभो इत्यादिना । ]  
व्रजे सर्वाण्यपि भवनानि समरूपाणि सन्तिः निशंथे ससंभ्रमं समागच्छन्तीनां वल्लवीनां व्यामोहो म'  
भूदिति पताकालङ्करणेन चिह्नसमर्पणं कृतमिव । निदाघकाले तत्रतत्र प्रपां परिकल्पयन्तो धार्मिकाः पिपा-  
सितानां जनानां प्रतिबोधनाय प्रपामुखे यथा पताकाप्रतिष्ठापनमारचयन्ति तद्वदेतत् । \* धन्वन्निव प्रपा  
असि \* इति श्रुत्युक्तरीत्या भगवानपि प्रपा भवति खलु । \* एष ब्रह्म प्रविष्टोऽस्मि ग्रीष्मे शीतमिव हृदम् \*  
इत्युक्तप्रकारेण संतप्ताः खलु सरभसमायान्ति तापशान्त्यै “ करचरणसरोजे कान्तिमन्त्रेवमीने श्रममुषि  
भुजवीचिष्ठाकुलेऽगाधमार्गे । हरिसरसि विगाह्यापीय तेजोजलौघं भवमरुपरिखिन्नः खेदमद्यत्यजामी ”—  
न्यनुसन्धानाः ॥

कवाटोद्घाटनाय प्रार्थितोऽयं द्वारपालक आसां गोपालबालिकानां वचस्सुधां पिपासुः किमपिकिम-  
प्याह; गोप्यश्च प्रत्याहुः; स संवादप्रकारः संक्षेपेण गाथारूढो मनागिवात्र विव्रियते ।

द्वारपालकः—सर्वथा भीतरेवास्पदोऽस्मिन् व्रजे अकाले समागत्य कवाटमुद्घाटयेति कथयन् जनः को नाम ?

गोप्यः—\* भयं भयानामपहारिणि स्थिते मनस्यनन्तं मम कुत्र तिष्ठति \* इति किं ननु भो न श्रुतं  
भवता ? भयनाशनस्य भगवत्सविधे को हि नाम भीतिप्रसङ्गः ?

द्वारपाल—श्रीरामावतारकाले तु कृतयुगसन्निहितव्रतायुगस्थितिः, अतश्च कालः सुसमीचीनः; तातस्तु  
शम्भरातकः पङ्क्तिः; पुत्राश्च पुरुषव्याघ्रा महावीरधीरधौरया अनीतिपथविदूरगाश्च; नगरी च नाम्ना  
अयोध्या [ योद्धमशक्येत्यर्थः ]; नियन्तारश्च वसिष्ठप्रमुखा महाज्ञानिनः; नगरस्थाश्च सर्वे जनाः \* स्त्रियो

वृद्धास्तवण्यश्च प्रातस्सार्थं समाहिताः । सर्वान् देवान्नमस्यन्ति रामस्यार्थं यशस्विनः ॥ \* इच्छामो हि महाबाहुं रघुवीरं महाबलम् । गजेन महता यान्तं रामं ह्यवावृताननम् \* इत्याद्युक्तरीत्या परमप्रेमशालिनः; अचेतनतृणप्रभृतयोऽपि तदात्वे \* विषये ते महाराज ! रामव्यसनकशिताः । अपि वृक्षाः परिम्लानाः सपुष्पाङ्कुरकोरकाः \* इत्युक्तरीत्या प्रेमैकनिरूपणीया आसन्; अत एव रामावतारे भयप्रसक्तिर्नासीत् ! अधुना किं तथा हंहो । श्रूयताम् । कलियुगशिरस्कद्वापरान्तसमयः । तातस्तु नन्दः परमसाधुः पिपीलिकोपमर्दनेऽप्यकुशलः । पुत्रकस्तु धूर्तचेष्टितानुष्ठानसन्ततसमुत्सुकस्वान्तः । देशश्च अविभेकिभिरधुषिता आभीरपल्ली, परमदारुणकंसवशंवदा । अङ्कुरदोषधिमात्रमपि आसुरं हन्त । ईदृशी हि कृष्णास्तारकालदेशादिपरिस्थितिः । अयं विना किमन्यदत्रावकाशं लभते ?

गोप्यः—महात्मन् ! अस्मत्सकाशात् किमु भेतव्यम् ? वयं वनिताः खलु; अबलाभ्यः का नाम भीतिः ?

द्वार—सत्यम्; शूर्पणखाऽप्यबलैव ननु; द्वारस्य द्वारपालकस्य च पञ्चवट्यामभावादेव हि सा वाचामगोचरमनर्थमसूत ।

गोप्यः—सा खलु निशाचरीः वयं तु गोप्यः; तया सहास्माकं परिगणना किमु युज्यते ? कथय महानुभाव !

द्वार—राक्षसी गोपिकेति जातौ को वा विशेषः ? पृतनाऽपि गोपीवेषधारिणी खलु समाययौ; “कदाचिदन्तर्हितपृतनात्मा कंसप्रयुक्ता किल काऽपि माया । निद्रापराधीनजने निशीथं व्रजे यशोदाकृतिराबिवेशा” ( यादवाभ्युदये ) इति किं न जानथ यूयम् ?

गोप्यः—महाप्रभो ! सा खलु पृतना परिणतवयस्का; वयं तु, पश्य बालिकास्मः । छलं न किमपि विद्मः ।

द्वार—वस्त्रासुरकथा किं न भुता युष्माभिः ? सोऽपि ननु वयसा कनीयानेव समायातः ।

गोप्यः—महात्मन् ! मैवं वादीः । ते ते नृशंसाः प्रत्येकशो जिघांसयैव रहस्समायाताः; वयंतु न तथा; वृन्दवृन्दशः खलु समागता वयम्; भास्वांश्च उदयशिखरिशिखरमवजगाह । नास्मन्नो भयप्रसक्तिरीषदपि; तद्वयस्व भोः ॥

द्वार—प्रत्येकशस्समागच्छतो जनादपि वृन्दवृन्दशस्समागच्छन्तीभ्यो जदताभ्य एव हि भूरि भेतव्यम्; \* चतुर्दश सहस्राणि रत्नसां भीमकर्मणाम् । एकश्च रामो धर्मात्मा कथं युद्धं भविष्यति \* इति खलु भीतभीता बभूवुर्महान्तोऽपि वैरिवृन्दमवलोक्य । तदस्तु नाम; किमर्थमग्रात्र समागता यूयम् ? तत् कथयत ।

गोप्यः—महानुभाव ! तत् पृच्छ तावत्; सुशोभनोऽयं प्रश्नः; प्रत्युत्तरं च नस्सादरमाकर्णय, पुरुषार्थविशेषप्राप्तये समागतास्मः; ह्य एव भगवान्नन्दनन्दनः प्रत्यजानादस्मदपेक्षितपुरुषार्थप्रदानम्; अस्माभिः दृष्टमात्र एव स काञ्चित् प्रदास्यति ध्रुवम् ।

द्वार—स भगवान्मत्सकाशे किमपि न प्रोक्तवान्; अहं तु द्वारपालनकर्मणि नियुक्तः । आगन्तुकान् जनान् यथेच्छमन्तः प्रवेशयितुं किमहं मत्र निवेशितोऽस्मि । साधु साधु । युष्माकमन्तःकरणशुद्धिमज्जानन्नहं न वः प्रवेशयेयमन्तः ।

गोप्यः—अयि भो महात्मन् महात्मन् ! न वयं नवीनतया श्रीमता शोधनीया जनाः; सर्वथाऽपि वयं परमपरिदुष्टास्मः । उपायान्तरप्रावश्यमुपेयान्तरप्रावश्यं वा नास्मासु किञ्चिदपि लब्धावकाशम्, मङ्गलासास्त्रनिरतपद्मेवास्माकं परमा शुद्धिः ।

द्वार—सत्यं वदत; अन्तः प्रविश्य किंकरिष्यथ ? परमपुरुषार्थप्रदानं ह्य एव प्रतिश्रुतवान् कृष्ण इति खलु युष्माभिरुक्तम्; परमपुरुषार्थशब्दाभिलष्य वस्तु किं तदिति जिज्ञासमानाय मह्यं मनागिव कथयत ।

गोप्यः—\* भो कृष्ण भो माधव भो मुकुन्द भो नन्दसूतो भगवन् मुरारे । भोगीन्द्रभोगात्मकतल्पत-  
स्त्वम् उन्निष्ठ जागृह्यनुकम्पमानः ॥ \* इत्येवं गास्यामः । सुप्रभातसंकीर्तनं ह्येतत् । एष एव हि नः परम-  
पुरुषार्थः । परा भगवान् विश्वामित्रोऽपि कौसल्यासुप्रजा राम । पूर्वा सन्ध्या प्रवर्तते । उन्निष्ठ नरशा-  
र्दूल !” इति शयनादुत्थाप्य खलु कृतकृत्या बभूव ॥

द्वार—आस्मभ्यमुक्तं युष्माभिः शयनकाले अन्तः प्रवेशनमेव महदकृत्यम् ; प्रविश्य शयनादुत्थापनं  
तु ततोऽपि महत्तरमकृत्यम् । पुरा चित्रकूट वायसेनादिता वैदेही शयानं भर्तारमुत्थाप्य \* स मया बोधितः  
श्रीमान् सुखसुप्तः परन्तपः \* इति तदुत्थापनकृते भृशमन्वतप्यतेति किं न श्रुतं युष्माभिः ? श्रीरामायणं  
समग्रं न श्रुतं युष्माभिरिति मन्ये । शयनकालिकमाभिरूप्यमनुभोक्तुमन्तः प्रविशाम इति यद्युक्तं स्याद्युष्मा-  
भिस्तर्हि कथञ्चिदन्तः प्रवेशमनुमन्तुमवकाशः स्यादपि; स्वपन्तमुत्थापयितुं प्रविशाम इति कथयन्त्यो यूयम्  
इहावस्थातुमपि नार्हथ; अपसरत क्षिप्रमपसरत ।

गोप्यः—महात्मन् ! वाचा धर्ममवाप्नुहि; काममन्तः प्रविशतेति वाक्शणिकाविन्यसनेन सुमहत्तरमुकृ-  
तार्जनं हितं कर्तव्यम् ; तदुपेक्ष्य किमित्यस्मान् वृथा प्रतिषेधसि ? \* अव्याक्षेपो भविष्यन्त्याः कार्यसिद्धिर्हि  
लक्षणम् \*—इत्यपि न जानासीव । विजहीहि विजहीहि प्रतिषेधाक्षराणि—इति तत्पादयोः प्रणिपेत्तु-  
स्सर्वा अपि ।

अथ स दयमानमनाः ‘ भो गोप्यः ! काममन्तः प्रविशत, नाहं युष्मान् प्रतिषेधामि; स्वहस्तत एव  
कवाटबन्धनमुन्मोच्य गच्छतेत्याह । तदाकर्ण्य गोप्य आहुः—नैतत्कार्यं वयमनुतिष्ठेम; तत्रभवानेव स्वय-  
मुद्घाटयतादिति । घटकाः साभिनिवेशं स्वयं प्रवेशयन्ति चेत्तदेव स्वरूपानुरूपमिति हृदयम् । प्रतिषिद्धवतो  
हस्तत एव प्रवेशनसम्पादनं स्वादुतरं च; विभीषणशरणागतिसमये तद्विकारस्य प्रतिषेद्धा सुग्रीवः;  
अनुमन्ता तु मारुतिः; अथचाङ्गीकारे निर्धारितं भगवान् रामचन्द्रो विभीषणानयनाय तस्मिन्स्निग्धं हनु-  
मन्तं नादिदेश; अपि तु कृतप्रतिरोधं सुग्रीवोऽयं समादिदेश “ आनयेनं हरिश्च्रेष्ठ ” इति । प्रतिषेधकमुखे-  
नैव स्वीकरणं रसवत्तरमिति तदभिप्रायः । सैव सरणि रवापीति ध्येयम् ॥

(अथ ध्वन्यर्थविवरणम् ।) नायकतया स्थितस्य नन्दगोपस्य भवनद्वारपालकेति संबोधनं भगवद्रामानुज-  
मुनीन्द्रपादोपजीविनः कस्यचिदन्तरङ्गशिष्यस्य समुद्वाधस्परम् । \* अमुना तपनातिशायिभूम्ना यतिराजेन  
निबद्धनायकश्रीः । महती गुरुपङ्क्तिहारयष्टिविबुधानां हृदयंगमा विभाति ॥ \* ( यतिराजसप्ततौ ) इत्युक्त-  
रीत्या गुरुपरम्परायां नायकम गस्यानं भगवान् रामानुज एव द्वालङ्करोति । स एव नन्दगोपशब्दाभिलष्यश्च;  
नन्दो यथा भगवन्तं यदुकलनाथं पुत्रत्वेन स्वीकृतवान् तथा रामानुजमुनीन्द्रोऽपि भगवन्तं यदुगिरिपतिं  
पुत्रतया स्वीचकार खलु; यतिराजसंस्कृतमारुतिर्हि स भगवानाहूयते । आचार्यभवनद्वारसेवनमेव प्रधानं  
शिष्यकृत्यमिति संबुद्धिशब्दभूम्ना द्योत्यते । अथ \* पताकालंकृततोरणद्वारपालकेति भगवान् रामानुज  
एव साक्षात्संबोध्यते । वेकुण्ठद्वारपालकेति यावत् । अदसीयामनुमतिमन्तरेण दिव्यधामान्तःप्रवेशो न  
सुलभ इति भावः । \* दत्ते रङ्गो निजमपि पदं देशिकादेशकाङ्क्षी \* इति हि न्यासतिलकदिव्यसुक्तिः ॥  
अथ रत्नमयकवाटोद्घाटनमिह काङ्क्ष्यते । रत्नानि नवेति प्रसिद्धिः; भगवद्रामानुजप्रणीतानि ग्रन्थरत्नानि  
च नवैव—श्रीभाष्यम् वेदान्तदीपा वेदान्तसारो वेदार्थसंग्रहो गीताभाष्यं शरणागतगद्यं श्रीरङ्गगद्यं श्रीवैकु-  
ण्ठगद्यं इत्यग्रन्थ इति तद्भूतमहाव्यपकाशननवेह कवाटोद्घाटनाभ्यर्थनापदेशेन प्रार्थितं भवति ॥ अथ-  
[ गोपालबालिकानामम्माकम् ] इत्यनेन, प्रार्थयितॄणां विचार्यिनामज्ञत्वे बालत्वं स्त्रीतुर्यपारतन्व्याश्रितत्वं  
च प्रकट्यते । अथ च भगवान् प्रागेव प्रतिश्रुतवानिति वचसा—\* तद्विद्धि प्रणिपातेन परिप्रश्नेन सेवया ।



उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ \* अनन्तः प्रथमं रूपं लक्ष्मणस्तु ततः परम् । बलभद्रस्तृतीय-  
स्तु कलौ कश्चिद्भविष्यति ॥ \* इत्यादीनि वचनानि प्रत्यभिज्ञाप्यन्ते । अथ, परमपवित्रा वयमिहागतास्म  
इत्यनेन-आचार्यवर्ये भगवन्निविशेषताप्रतिपत्तिशालितारूपमानसशुद्धिविशिष्टयुक्तं भवति । \* मम चाप्य-  
न्तरात्माऽयं शुद्धं धत्ति विभीषणम् \* इत्यत्रैव शुद्धिर्हिावसेया । भावदोषाभाव एव शुद्धिः । अथ, अस्माकं  
प्रतिरोधं मास्म कार्षीरित्यनेन—\* नासंवत्सरवासिने प्रभूयादित्यादिशास्त्रावलम्बनेन न वयं तिरस्कृतव्या  
इत्युक्तं भवति ॥ ... .. १६.

## १७. सप्तदशी गाथा-अम्बरमेतण्णीरे शोरे.

\* सप्तदशगाथापद्यम् \*

सर्वस्वोदार नन्दप्रतुवर भगवन् जागृहि, स्वामिनि श्री-  
रत्न श्रीमद्यशोदे ! त्यज शयनरुचिं, लोकविक्रान्तपाद ।  
स्वामिन् देवाधिदेव ! त्यज शयनरुचिं, रौहिणेय ! प्रसिध्य-  
त्सौभाग्योत्तिष्ठ तूर्णं सममनुजनुषेत्यूचुषीं नौमि गोदाम् ॥ १७ ॥

वासस एव पाथस एव अन्धस एव सत्पात्रवितरणे निरत स्वामिन् नन्दगोपाल ! उत्तिष्ठ । लळनाम-  
यीनां सर्वासां मध्ये संश्लाघनीये कुलदापिके ! स्वामिनि यशोदे ! प्रबुध्यस्व । नभोरन्ध्रनियस्तमुत्तुङ्गपादाब्ज-  
विक्रान्तभुवन देवाधिदेव ! शयनं विजदीहि । हिरण्यमभूषणालंकृतपादाब्ज ! संपन्न बलदेव भो ! त्वं  
स्वानुजेन सह जागृहि ॥ ( इति मूलगाथाविवर्तः । )

अधस्तनगाथामार्थितद्वारपालकानुमत्या सानन्दमन्तःप्रविष्टा गोषाङ्गनाः नन्दगोपं यशोदां यशोदा-  
त्मजं बलभद्रे च प्रतिबोधयन्ति गाथयाऽनया । पुरस्तात्प्रतिबोधयमानस्य नन्दगोपस्योदार्पातिशयः प्रथम-  
पादे अत्युत्कर्षेण वर्ण्यते । वसनसलिलान्नदातृत्वरूपं तदायमौदार्यमभिष्टुते । वसनसलिलान्नदातृत्वं  
' वसनस्यैव सलिलस्यैव अन्नस्यैव दाता ' इतितावन्मूले शब्दसन्दर्भो विराजते; अत्रायं भावः; एकैकशस्तु-  
दानावसरे वस्त्वन्तरप्रदानानभिज्ञाऽयमिति वक्तव्यतां वहन् अपारामेन वितरतीति । अस्तु, नन्दगोपस्यैता-  
दशमौदार्यं कुत्र प्रसिद्धम् ? वसनस्य सलिलस्य आदनस्य वा वितरणं तेन कदा कस्मै कृतमिति विमर्शं कृते  
अमासिद्धमेवैतस्य वदान्यत्वमिति वक्तव्यं भवति । ननु यादवाभ्युदये \* व्यधितकल्पतरोरनुकल्पतामित्य-  
नेन कल्पतरोरप्यतिशयितमौदार्यं नन्दगोपे कथितमिति चेत्, कृष्णस्य पुत्रत्वेन प्रातिकालं अमन्दानन्द-  
सन्दोहपारवश्येन यदौदार्यमजानं तदेव तत्र कथितम्; समयविशेषेषु सकृत् विपुलविश्राणनं प्रायस्सवस्मे-  
न्नपि जने संभविष्युः; तन्न प्रशंसार्हम् । तर्हि कथमत्राक्तं नन्दे महदौदार्यमिति चेदुच्यते । वस्तुत एतादृश-  
मौदार्यं कृष्णे भगवति दृष्टम्; \* कारणगुणाः कार्ये संक्रामन्ताति न्यायालुध्यानेन एतानि वितरणाणि  
कारणभूते नन्दगोपे अवश्यं स्युरिति मत्वा इदमौदार्यं तस्मिन्नारोप्य वर्ण्यते इति सुवचम् ।  
कृष्णकृतमम्बरदानं द्रौपदीविषये सुपासिद्धम्; सलिलदानमपि महाभारते प्रसिद्धम्; तत् श्रीभट्टनाथसूक्ते  
( ४-२.७ ) \* मन्नमरुह \* इत्यादिगाथायामुपलक्षितम्-कुरुक्षेत्रं प्रति युद्धाय प्रयाणकाले पाण्डवस्थाश्वेषु  
भृशं पिपासितेषु वारुणास्त्रमयोगतो महीतलात्पयःपूरमुद्भव्य प्रदत्तवान् कृष्ण इति । अन्नदानमपि श्रीभा-  
गवतादिषु पासिद्धम् तत् अनयैव गोदादेव्या स्वकीयसूक्ते ( १२-६. ) \* कार्तणू मुदिलुम् करुविलैयुम् \*  
इत्यादिगाथायामुत्तरार्धे सूचितम्; भक्तविलोचननामकात् स्थलविशेषाद्विषयपत्नीभिर्नित्यमानीय दीयमानं  
सौपस्करमन्नं स्वमुद्भवोऽसंखपातभ्यो गोपालबालकभ्यः प्रदाय हि बुभुजे कृष्णः । एवं नाम कृष्णे प्रसिद्धः



मेव वदान्यत्वं पितरि नन्दगोपेऽतिदिश्य कथ्यतेऽत्रेति वक्तुं योग्यम् । नन्दः स्वभावत एवैवं वदान्य आसीदिति वा गृह्यताम् । गोपीनां सर्वस्वभूतं कृष्णं यद्दौ नन्दः तत एवैवं दातृत्वमुच्यत इत्यपि सुवचम् ।

“ वासन एव पानीयस्यैव ओदनस्यैव दानम् ” इति प्रत्येकमेवकारप्रयोगो ( मूले ) किमर्थमिति चेत् ; वस्त्रदानकाले वस्त्राप्येव दातुमयं शक्तइति प्रतिभायात् ; पयोदानकाले पयएव दातुमयं प्रभवेदिति प्रतिभायात् ; अन्नदानकालेऽपि तथा । एतन् पुष्कलदानं प्रतिपन्नं भवति । एवंविधनिरतिशयोदार्यशालिन् नन्दगोप ! समुनिष्ठेति तं प्रतिबोध्य, अनन्तरं तद्दयितां यशोदां प्रतिबोधयन्ति [ कृशोदशीर्षां ललनानां मध्ये समुत्तुङ्गे ! कुलदीपिके ! स्वामिनि ! यशोदे ! जागृहि ] इति । अत्र यशोदायास्सर्वललनासमुत्तुङ्गत्वं यदभिधीयत तदिदं सर्वगोपाङ्गनामध्ये समृत्कृष्टतामभिप्रेत्य नावतीर्णम् ; अपि तु भगवज्जननीत्वेन याया ललनाः प्रसिद्धाः ताभ्यस्सर्वाभ्योऽप्युत्कृष्टा संयमेकैवेत्यभिप्रेत्य प्रयुक्तम् । श्रीरामचन्द्रजननीत्वेन प्रसिद्धा कौसल्या निरन्तररामानुभवभाग्यशालिनी नाभूत् ; कृष्णस्य साक्षाज्जननी देवकी च प्रसवसमनन्तरमेव कृष्णमन्यत्र प्राप्य शैशवबाल्यलीलादिकं मनागप्यननुभूय नक्तंदिवं प्रलापविलापैरेव जीवितं व्यपोहति-स्मेत्यवगमात् साऽपि शोचनीया संवृता । संयं यशोदा तु कृष्णकिशोरं सर्वात्मना पुष्कलमनुभूय परमानन्दसीमि स्थितेति अस्या भगवज्जननीष्वद्वितीयत्वमप्रकम्प्यम् । अथ “ कुलदीपिके ! ” इति संबोधनं चास्या युक्तरूपम् । अतिजघन्यमपि गोपालकुलं कृष्णजनन्या अनयैव हि समुत्कर्षसंपादनेन समुद्दीपितम् ।

अथ भगवान् यशोदानन्दनमस्समुद्बोधयते [ नभोरन्ध्रनिर्यत्समुत्तुङ्गपादाब्जविक्रान्तभुवन ! ] इति । हे नन्दसूनो समुनिष्ठेति वा, हे नारायण समुनिष्ठेति वा अनुक्त्वा त्रैविक्रमक्रमकृताक्रमणत्रिलोकेतिसंबोधने कोऽभिप्राय इति चेत् ; शंखरथाङ्गकल्पकध्वजारविन्दाङ्कुशवज्रलाञ्छनं स्वचरणाम्बुजम् अपेक्षानिरपेक्षमेव सर्वेषां जनानां वसिष्ठचण्डालविभागविरहितानां शिरास निधाय स्वकीयसीशल्यसौलभ्यादिगुणपौष्कल्यं यथा हि त्रिविक्रमा भगवान् प्राचीकशत् तथैव साऽयं कृष्णोऽपि प्रकाशयतीति हेतुना तत्साधर्म्यमस्मिन् सर्वदाऽप्यनुसंदधते भक्ताः ; तादृशेनैवानुसन्धानेनात्र त्रैविक्रमक्रमकथनमारचयन्ति गोप्य इति बोध्यम् । एतद्विव्यप्रबन्धोमक्रमे तृतीयगाथायामपि त्रिविक्रमकीर्तनपूर्वकं व्रतानुष्ठानकुतूहलं प्राकाशयत । उपरिष्ठादपि मङ्गलाशासनगाथायां ( २४ ) त्रिविक्रमयादाब्जमङ्गलाशासनमेव पुरस्तात् क्रियते । अतश्च सुदृढमवधार्यते भगवति कृष्णे गोपीनां त्रिविक्रमतादात्म्यानुसन्धानं गाढरूढमस्तीति ।

एवमुद्बोधितोऽपि कृष्णकिशोरो न वाचं व्यसृजत् ; उशायसो बलभद्रस्य समुद्बोधनमकृत्वा किमिति कनीयसो मम समुद्बोधनं पुरस्तात् क्रियत इति तदभिप्राय इवेत्युत्थीय तदनु बलभद्रमुद्बोधयन्ति गोप्यः । बलदेवस्यास्य पादारविन्दसोष्ठवर्णनं क्रियते यदत्र गोपीभिः तदिदमतिचारु । देवकी गर्भसंभूतस्य कृष्णस्य भग्नजाः षट् शिशवः कंसेन व्यापादिता व्यलीयन्त, एवं कृष्णस्य यथा न काचिदपि विषदभूत् तथा नाम बलभद्रः स्वपादारविन्दं पुरस्तात् भुवि संचारयामासेति तस्मिन् कृतज्ञतानुसन्धानं क्रियत इति रुचिरतर-मनुजगृहुराचार्यः । लोके तावत्कथयन्ति श्वश्रुश्वशुरादयः— ‘ अस्मदीया स्तुषा यदा नस्तच्चानि पादन्यास-मकरान्ततः प्रभृति अनुक्षणमस्माकं सम्पत्समेषते ’ इति । संपद्विपर्यये सति च ‘ यदा तावदियं दुर्भगा स्तुषा नः कुले पदं न्यधत् ततः प्रभृति निर्यं विषद एव ’ इति वदन्ति । तथाच सम्पदां विषदां वा कस्यचिज्जनस्य पादन्यासं हेतुत्वेन कथयन्तीति लोकानुभवस्सिद्धः । अत्र गोकुले समिन्धानायास्सम्पदो निदानं प्रथमतो बलभद्रकृतः पादन्यास एवेति वक्तुकामा इव गोप्यस्तदीयपादसंपदुपवर्णने प्रवृत्ता इति विभाव्यम् । बलभद्रं संबोध्य अनुजेन सह त्वं वीतनिद्रो भूया इति कथयन्ति । अनुजस्याच्युतस्य कृपोत्तमभने भवान् अद्भालुर्भयादिति प्रार्थनैवात्र तात्पर्यविषयभूता । वस्तुतो बलभद्रे वाक्चातुर्यभूमा विश्रुतो विराजते । तथाहि ; \* मथुरां प्राप्य गोविन्दः कथं गोकुलमेष्यति । नगरस्त्रीकलालापमधु श्रोत्रेण पाश्यति \* इति गोपीनां

सुखान्निर्वेदवचनमुद्गमय व्रजाद्विनिर्गतो गोपालकृष्णो मधुरां प्रयातो बहुतिथात्कालादनन्तरं कदाचिद्गो-  
पीरनुस्मृत्य तासां निर्वेदातिशयं चानुसन्धाय तास्समाश्वासयितुमग्रजं बलरामं प्राद्वेषीत : स च व्रजमुपेत्य  
\* संदेशैस्साममधुरैः प्रेमगर्भैरगर्हितैः । रामेणाश्वासिता गोप्यः \* इत्युक्तरीत्या साममधुरैः प्रेमगर्भैर्वाग्भ-  
रैस्तास्समाश्वासयतिस्मेति प्रसिद्धं ननु । प्रकृत्यैवायं साममधुरप्रेमगर्भवाग्भरविन्यसनविचक्षण इति  
गोपीभिस्सर्वाभिरवधारितं चास्ति । अत एवात्र ' बलभद्र ! त्वमुत्तिष्ठ ' इत्येतावन्मात्रमनुक्त्वा अधिक-  
मुक्तिमिति वेदितव्यम् ।

( अथ ध्वन्यर्थविवरणम् । ) गाथायामस्यां नन्दगोपो यशोदा कृष्णो बलभद्रश्चेति चतस्रो व्यक्त-  
यस्तमुद्बोधिताः खलु; क्रमेण, आचार्यः मन्त्रः मन्त्रार्थः मन्त्रार्थसारश्चेति चतुर्णामुद्बोधनमिह क्रियत  
इति बोध्यम् । क्रमशो विवृणुमः । आचार्यस्य नन्दगोपाल इति नाम सर्वथा युज्यते । नन्दतीति नन्दः; गाः  
पालयतीति गोपालः; नन्दश्चासौ गोपालश्चेति नन्दगोपाल इति खलु विग्रहः । \* न बोधादपरं सुखमित्युक्तेः  
ज्ञानसाम्राज्यप्रयुक्तपरमानन्दशालीति नन्दः । ज्ञानं चात्र भगवत्स्वरूपरूपगुणविभूतिचेष्टितादिविषयक-  
मिति एतादृशज्ञानमूलक आनन्दस्त्यमसमाभ्यधिकः । गोपालपदं पूर्वाचार्यदिव्यसूक्तिसंरक्षकार्यकम्;  
नानार्थवाचिनो गोशब्दस्यात्र वागर्थकत्वमवसेयम् । पूर्वाचार्यवाचो वाक्पदविवक्षिताः । अधीतिबोधा-  
चरणप्रचारणव्याख्यानादिमुखेन पूर्वाचार्यदिव्यसूक्तिपरिपालक !, अत एव परमानन्दसंदोहमूर्तं ! इति  
संबोधितमिति सिध्यति । अयमाचार्यः अम्बरस्य सलिलस्य अन्नस्य च प्रदातेत्येतदपि सुष्ठु संगच्छते ।  
कथम् । \* व्योम पुष्करमम्बरमिति कोशात् [ मूलगाथायां प्रयुक्तः ] अम्बरशब्द आकाशवाची । परमा-  
काशशब्दवाच्यो वैकुण्ठो विवक्षितः । सलिलशब्देन विरजा नाम सीमान्तसिन्धुविवक्षिता । अन्नशब्देन  
\* अहमन्नादोऽहमन्नादोऽहमन्नादः \* इत्युपनिषद्वाक्यगतान्नशब्दार्थभूतं परं ब्रह्म विवक्षितम् । तथाच  
सीमान्तसिन्ध्वाप्लवं दिव्यधामप्राप्तिं परिपूर्णब्रह्मानुभवं च प्रयच्छन् परमधार्मिकोऽयमाचार्य इत्युक्तं  
भवति ।

अथ यशोदासमुद्बोधनम् श्रीमदष्टाक्षरमहामन्त्रसमुद्बोधनं मन्तव्यम् । \* मन्त्रो माता गुरुः पितेति  
ह्याहुः । माता यथा शिशुं स्वर्गर्भे बिभर्ति तथा मन्त्रोऽपि भगवन्तं गर्भे बिभर्तीति हेतुना मन्त्रस्य मातृस्था-  
नीयता समुपपन्ना । यशोदा यथा हि भगवन्मातृवर्गेषु सुप्रशस्ता, तथा भगवन्मन्त्रेषु परमं प्राधान्यमनुते  
मूलमन्त्रः । तथाचानुगृहीतं भगवता लोकाचार्येण मुमुक्षुपण्डिनामि दिव्यरहस्यग्रन्थ— “ भगवन्मन्त्रा-  
स्तावदनेके ; ते च व्यापका अव्यापका इति वर्गद्वयात्मना विभज्यन्ते । अव्यापकापेक्षया व्यापकास्त्रयः  
श्रेष्ठाः । एषु च मध्ये श्रीमदष्टाक्षरमहामन्त्रः प्रधानतमः ” इति । अथ मन्त्रराजस्यास्य कुलप्रदीपकत्वं  
यदिहोक्तं तदपि सुष्ठु संगच्छते । तत्तु श्रीपरकालदिव्यसूरिसूक्तिसुगमम् । स तावदष्टाक्षरमहामन्त्रप्रदीप-  
मानफलराशीन् प्रतिपादयन् “ कुलन्तरुम् शैल्वम् तन्दिङ्गम् ” [ कुलं ददाति सम्पदं ददाति ] इत्यनया  
गाथया कुलप्रदानरूपं फलं हि प्रथमतोऽस्य प्रतिपादयति । गायत्री तावत् ब्राह्मणकुलप्रसवित्री; श्रीमदष्टाक्षरी  
तावत् श्रीवैष्णवकुलप्रसवित्रीति अस्मदाचार्यपरम्पराभिरनूस्धीयते । ब्राह्मण्यं तावच्छरीरमात्रमिष्टम् ;  
श्रीवैष्णवत्वं तु आत्मानुबन्धीति तदेवोक्तव्यम् । तादृगुत्कृष्टकुलसंपादकत्वकथनेमुखेन तत्प्रशंसा कृता  
भवति । आचार्यकृपया मन्त्रराजो मे अर्थप्रकाशको भूयादित्याशंसनमेव मन्त्रसमुद्बोधनमिति बोध्यम् ॥

अथ समुद्बुद्धमन्त्रार्थप्रतिपादनं क्रियते त्रैविक्रमक्रमकृताक्रमणत्रिलोककृष्णसमुद्बोधनापदेशेन ।  
श्रीमन्नारायणाष्टाक्षरी, विष्णुषडक्षरी, भगवद्वासुदेवद्वादशाक्षरी, इति व्यापकमन्त्रास्त्रयः ; तेषु श्रीमन्नारा-  
यणाष्टाक्षर्या एव प्राधान्यमित्युक्तमुपात्तपूर्वभगवद्भोकाचार्यभीसूक्तितः । अत्र किं कारणमिति चेत्, श्रूयताम् ;  
भगवत्स्सर्वव्यापकतां ये मन्त्राः प्रतिपादयन्ति ते हि व्यापकमन्त्रत्वेन व्यपदिश्यन्ते; तच्च व्यापकत्वम् अस्मि-  
न्नेव मन्त्रराजे पौष्कल्येन प्रतिपाद्यत इति हेतुनाभ्यस्य प्रशस्तिरभ्युपगता । तादृशं व्यापकत्वंभगवता त्रैविक्र-

मापदाने सृष्टु प्रकाशितमिति सर्वे संविदते। अत्र च तदपदानानुसन्धानमुखेन मन्त्रार्थसर्वस्वं प्रकाशितं भवतीति वेदितव्यम्। दिव्यसूरयश्च मूलमन्त्रानुसन्धानप्रकरणेषु प्रायस्तदर्थत्वेन त्रिविक्रमापदानमनुसंधत्त इति दिव्यप्रबन्धसिन्धुगाढावगाढा विजानन्ति। नात्र तद्विस्तरः ॥

अथ बलभद्रप्रबोधनापदेशेन मन्त्रार्थसारस्याप्यनुसन्धानं कृतं भवति। श्रीपरकालसूरिप्रवरो भागवतशेषत्वमेव मन्त्रार्थसारभूतमिति निश्चिनोति: तथाच तत्सूक्तिः—“निन्तिरुवेदुत्तुम् कतु नान्—उत्तदुमुन्न-  
डियाकडिमै” इति। अस्या अर्थः—भगवन् भवदीयाष्टाक्षरमहामन्त्राध्ययनतो मया गृहीतोऽर्थो भागवतशेषत्वम्—इति। बलरामोऽत्र भागवतत्वेन विवक्षितः। आदिशेषन्नावटामावतारे [ सौमित्रिरूप ] अनज-  
त्वेनावतीर्य चादृशं भगवद्रक्षणं विदधे, तादृशमेव स कृष्णावतारेऽस्मिन् [ बलभद्ररूप ] अग्रजत्वेनावतीर्य  
व्यररचदित्याचार्या अनुगृह्णन्ति। \* एकदा तु विना रामं कृष्णो वृन्दावनं ययौ \* इत्यादिपुराणरत्नसूक्तिम-  
नुसृत्य श्रीपराशरभट्टार्या अनुगृह्णन्ति बलभद्रस्तुतिपरे श्रीरङ्गाजम्नवीथी श्लोके— \* यद्विश्लेषरुवोऽपि का-  
लियभुवे कोलाहलायाभवत् \* इति। तथाच भगवतः कृष्णस्य परिरक्षणार्थमेवायमवतीर्णो बलभद्र इति  
स्फुटतरं प्रतिपन्नः भागवतगोष्ठ्यामस्य परिगणनं सूपपन्नम्। अस्य प्रबोधनं यत्कृतमत्र तदेतद्भागवतशेषत्वा-  
नुसन्धानात्रातिरिच्यत इति बोद्धव्यम्। “ त्वदनुजेन सह त्वमुद्बुध्यस्व ” इति कथनं चात्र सुतरां चारु;  
भागवतशेषत्वं तावत् भगवच्छेषत्वात्रातिरिक्तम्; काष्ठापन्नं भगवच्छेषत्वमेव हि भागवतशेषत्वशब्दाभिल-  
प्यमिति। भगवच्छेषत्वं च भागवतशेषत्वपर्यवस्यति सदेव शोभते इति हि परमार्थः। उभयोश्च अविनाभूत-  
त्वमत्र मूलसूक्तिस्वारस्यसिद्धमिति रस्यमिदं रहस्यम्। बलभद्रस्य ज्येष्ठत्वं कृष्णस्य कनिष्ठत्वं च—भागवत-  
शेषत्वरूपस्यार्थस्य ज्यायस्त्वम् भगवच्छेषत्वरूपस्यार्थस्य अवरत्वं च द्योतयतीति सर्वं समञ्जसम् ॥ १७

## १८ अष्टादशी गाथा—उन्दुमदकलित्तन्

( अष्टादशगाथापद्यम् । )

नीले ! नन्दस्तुषे भोः सुराभिकचभरे कन्दुकोलासिहस्ते  
कूजन्तः कुक्कुटास्सन्त्यथ च पिकगणो माधवीपुञ्जवासी ।  
शश्वत्कूजत्यहो त्वं निजकरवलयान्नादयन्ती कवाटं  
हस्तेनोद्धाटयेथाः स्वपतिनुतय इत्यृचुपीं स्तौमि गोदाम् ॥ १८ ॥

मदजलस्रुतियुक्तमातङ्गप्रपन्नस्य ( अथवा ) मनमातङ्गजैत्रस्य ( यद्वा ) मनमातङ्गोपमेयस्य  
अप्रमेय भुजबल शालिनश्च नन्दगोपस्य स्तुषे। नीलादेवि ! सौगन्ध्यसंभृतचिकुरबन्धे ! कवा-  
टबन्धमुन्मोचयेथाः। कुक्कुटास्तावत् सर्वत्र प्रसूमराः कूजन्ति। माधवीततिनिषण्णाः कोकिल-  
गणाश्चासकृन्निकण्टनादं प्रदर्शयन्ति। अयि कन्दुकाश्रितपाणितले नीले ! युग्मद्वल्लभवैभव-  
संकीर्तनार्थमस्मानन्तः प्रवेशयितुं सौवर्णकरवलयततिनेनदेन सह समागत्य सरसिजोपमेयपा-  
णितलेन सानन्दं समुद्धाटय कवाटिकाम् ॥ ( इति मूलगाथाविवर्तः । )

कन्यकासन्नाहमन्तरेण पाणिग्रहणकन्याणोत्सवकोलाहलोपबृंहणवत कृष्णावतारे प्रधानमहिषीपद-  
धीमलङ्कारणाया नीलादेव्याः प्रतिबोधनरूपा प्रार्थना हन्त न कृता खल्वस्माभिरिति प्रबुद्धा गोप्योऽथ  
नीलादेवीं प्रतिबोधयन्ति गाथयाऽनया । अत्रदे विवक्षितमस्माकम् ॥ \* चिन्तदङ्गमोहनाङ्गाय श्रीमते नन्द-  
सूने । रुक्मिणीसत्यभामाभ्यां नित्ययुक्ताय मङ्गलम् ॥ \* इत्यादिषु वचनमहन्त्रेषु यद्यपि कृष्णस्य रुक्मि-  
णीसत्यभामावद्भवं प्रतिपाद्यते, अर्चावतारेषु च तद्देवीद्वितयमाहित्यमेव दृश्यते, तथाऽपि दिव्यसूरिवरा  
नीलादेवीवल्लभमेवास्य विशेषतोऽनुसंदधते । चतुस्त्वहस्त्रगाथात्मके क्रमोऽपि दिव्यप्रबन्धे रुक्मिणीदेव्याः  
प्रस्तावः विचतुरेष्वेव स्थलेषु दृश्यते । नीलादेव्याः प्रस्तावस्तु परश्चलेषु स्थलेषु । अत्र तु काणो र्भृकुर-  
नाथगुरुवराः प्रदर्शयन्ति सन्दर्शादुक्तवे \* नीला कलेन सदृशी किलेति । श्रीभक्तिसारामनीन्द्रश्च स्वकीये  
तिरुञ्चन्दविरुत्ताभिधे दिव्यप्रबन्धे \* आयनाहि आयमङ्ग वेयतोऽत्र विरुम्बियाय \* इत्यनया गाथया गोप-  
कन्यकाया नीलादेव्याः पाणिग्रहणार्थमेव कृष्णो गोपकुलं प्राविशदिति 'रमघनमचे । तदनमत्यैव श्रीकुर-  
नाथगुरुभिरुक्तम् । श्रीवैष्णवच्यतिरिक्ताः कवयो भक्ता वा नीलादेवीं नैवाभिजानन्ति । यतस्तेषां ग्रन्थेषु  
अस्याः प्रस्तावगन्धोऽपि नास्ति तत एवैतदवधार्यते । अस्त । सेयं नीलादेवी द्राविडभाषया \* नर्पिन्नपि-  
राट्टि \* इति व्यपदिष्टा । यशोदायास्तोदरस्य कुम्भनाम्नो गोपस्य दहिता सेयमिति । अत्यद्गतातां समाना-  
मृषभाणाम् अवलेपलोपनेन सेयं कृष्णेन परिणीतेति च इति 'राम' प्रथते । श्रीदेवीभदेवीगहपठिताया नीला-  
देव्या इयमंशभूतेति हेतुना नन्नाम्ना व्यवहृताऽभूदिति वेदितव्यम् । एतद्विव्यप्रबन्धमन्त्रं च \* नीलातुङ्गस्त-  
नगिरितटीसप्तम \* इति हि श्रीपराशरभट्टार्यैरनुगृहीतम् । ततश्चावधार्यते देव्या अस्या नीलानामकत्वम् ।  
यद्यप्यस्याः कथा श्रीविष्णुपुराणे श्रीभागवते वा नोपलभ्यते, तथाऽपि हरिवंशे कीर्तितेति यादवाभ्युदयस्या-  
ख्यायां दीक्षिता विललितुः । कथा च तैर्विव्रियतेस्म । अत्र बहुवक्तव्यमस्मदीयग्रन्थान्तरेषु सुषट्कमिति  
नात्र विस्तरः ॥ कृष्णस्य व्रजवासकाले सेयमनरूपा अभिमता च जाया विरराजेति हेतुना अस्मदीया  
दिव्यसूरिवरा इमामेव क्रियासमभिहारेण प्रशंसन्ति । तामेव पद्धतिमनुसरति गोदादेव्यपि ॥

नन्दगोपस्यस्नुपे ! इतितावत्सेयं संबोध्यते । " कुम्भस्य पुत्रिके ! " इति पितृसंबन्धनिर्देशं विहाय  
कुत एवमुच्यते ? इति चेत्, स्त्रीणां पाणिग्रहणोत्सवमम्पन्निसमनन्तरं पितृकुलापेक्षया पतिकुल एव परमो-  
द्देश्यताधीः प्रथते । हनुमतस्तस्यविधे [ शिशुपातरोमूने ] स्वात्मानमभिज्ञापयन्ती सीतादेवी \* स्तुषा  
दशरथस्याहं शत्रुसैन्यप्रतापिनः \* इति प्रथमतो दशरथस्तुषात्वमभिधायैव पम्गतात् \* दहिता जनकस्याहं  
वैदेहस्य महात्मनः \* इति विदेहगजदहित्वं प्रस्तौतिस्म । भर्तृगृहे मीमापन्नदारिद्र्यमस्वेऽपि पितृगृहे  
कुबेरैश्वर्यसम्पत्तिस्तद्भावेऽपि पतिकुले केवलं प्रमथमा भवति ललनानामिति कविवराः कवयन्ति । एवञ्च  
नन्दस्नुपे ! इति संबोधनमेवात्र सर्वथाऽप्युपपद्यत इत्याम्येयम् । अस्याश्च श्वरुरो नन्दगोपो विशेषणद्वित-  
यमिह लम्बितोऽस्ति । मूलगाथायाम् \* उन्दुमदकलित्तन \* इति प्राथमिकं विशेषणपदम् । तच्च द्राविडपदं  
विविधमर्थं सहते; १. मदजलस्रुतिश्रुतमातङ्गसम्पन्नत्वमेकोऽर्थः । अस्मिन्नर्थे किञ्चिद्विचारणीयमस्ति; मद-  
जलस्रुतिवैशिष्ट्यं मातङ्गानां स्वाभाविकमिति न तत्र कोऽपि विचारः ; मत्तमातङ्गसंपन्नत्वं नन्दे कथं संभ-  
वति ? गवां महिषाणामजानां च समृद्धिरस्मिन्नस्ति नाम; गजसमृद्धिरस्यातीति कुवापि नोक्तं खलु;  
तत्कथमुच्यते माऽस्येति शङ्का जायेत । अत्र नानाविधास्सन्ति समाहितयः; एका तावदिहोच्यते; व्रजे कृष्ण  
एव मत्तेभनिर्विशेषो विहरतीति गोदादेव्या जनको भट्टनाथसूरिरसकृतप्रतिपादयति; तदनुसारेण कृष्ण  
एवात्र मत्तमातङ्गत्वेनापदिश्यते । उपरितने श्रीगोदासूक्तदिव्यप्रबन्धेऽपि [ नाञ्जियातिरुमोळि ] कृष्णस्य  
मत्तमातङ्गत्वमसकृद्भिधीयतेऽनयैव गोदया । एवञ्च मत्तमातङ्गसंपन्नत्वं नन्दे निरपायं निधेयम् । कृष्णस्य  
करिणा साम्यं बहुभिः प्रकारैः निरुह्यते; तद्विस्तरस्तावदुपरिष्ठात् ।

अथ मत्तमातङ्गजैवत्वम् मत्तमातङ्गोपमेयत्वं च नन्दे द्वितीयतृतीयार्थत्वेन कथ्यते । एतदर्थं द्वयमपि  
अभिप्रेतात्पर्यकमेव; कमलजैवविलोचनः कमलाभविलोचन इतिपदयोर्यथा समानतात्पर्यकत्वं तथा ह्येतत् ।

मत्तमातङ्गनृत्यबलादयोऽयं नन्द इत्युक्तं भवति । \* य आत्मदा बलदा इति श्रुत्या भगवतो बलप्रदायकत्व-  
माप्नायते । अतिशुद्धविषयानुभवात्सुकानां जनानां तदनुगुणं बलमावश्यकमिति स्थिते सर्वोत्तुङ्गभगवद्विष-  
यानुभवकुतूहलितो तदनु रूपं बलमस्यावश्यकमित्यत्र को विवादः ? तादृशं बलं स एव भगवान् प्रयच्छतीति  
श्रुतिराम्नासीत् । तादृशा बलेन भरितस्त्वोऽयं नन्दगोप इत्युक्तं भवति । अथ विलक्षणभुजबलशालित्वरूप-  
द्वितीयविशेषणेन च इदमेव विवृतं भवति ।

एतादृशस्य नन्दगोपस्य स्तुषे ! इति ( नामनिर्देशमन्तरा ) संबोधयन्ति स्म प्रथमतो गोप्यः; तदा-  
कर्ण्य सा ' वजे सर्वा अपि ललना नन्दस्य स्तुषा एव हि; सजातीयान् परुषान् वृद्धनारीः शिशूश्च वज-  
यित्वा अवशिष्टा सर्वाऽपि जनता नन्दस्तुषैव ननु' इति मत्वा प्रत्युत्तरमनभिधाय जोषमास्त । अथ कथ-  
यन्ति गोप्यः भो नीलादेवि ! इति नाम निर्दिश्य । केवलं कृष्णप्रेमपात्रभूता नन्दस्तुषास्तन्तु नाम; शास्त्री-  
यपद्धत्या परिणीतां भवतीमेव वयं संनोदयाम इत्यन्वयः कथनः । अथ सा नीला कृष्णपार्श्वे स्वम्यावस्थितिमप-  
लपितुकामा सती नीला नावास्तीत्यव्याचा प्रोवाच तदन संबोधयन्ति [ सौगन्ध्यसंभृतचिकुरबन्धे ! ]  
इति; \* न हि कस्तुरिकामोदः शपथेन निवार्यते \* इति जानीहि नीले ! त्वदलकनिहितकुसुमसौरभमेव  
हि तव अन्तः स्थितिः पिशुनयति; वृषाऽपलापेन किं ते कलं मेन्म्यतीत्युक्तं भवति । अधस्तात् द्वितीयगाथा-  
याम् प्रकृतव्रतसमामिष्यन्तं पुष्पधारणादिकमस्माभिर्वर्जनीयमिति यत्संक्ल्पितं सर्वाभिः, तद्विरोधेन  
एकाकिन्या भवत्या क्रियमाणं कुसुमधारणं किं ननु युज्यते ? महत्त्वञ्च खल्वेतत् इति क्षेपश्चात्र गम्यः ॥

अथ नीला स्वस्य कनकवस्त्राभरणैर्हृदयवत्सो विकल एवेति मत्वा ' अयि भोस्तख्यः ! निशीथः  
खल्विदानीम्, अकाले किमिति सद्य गतास्व ?' इति परच्छ; तत्रोत्तरमुद्देशयन्ति गोप्यः । [ कुक्कुटास्तावत्  
सर्वत्र प्रसूयताः कुजन्ति; पाधवीनतिनिषण्णाः कोकिलाश्च अमकृत्रिणकण्ठनादं प्रदशयन्ति ] इति । अनेन  
प्राभातिकाभिधानादितयं कथितं भवति । तदिदमाकर्ण्य सः अश्रुतिमभिनीयावबन्धे; अथ पुनरपि तामुद्-  
बोधयन्ति—[ अयि कन्दुकाश्रितपाणिनते ! ] इति । कृष्णेन सह चित् कन्दुकताडनक्रोडां विरचय्य परि-  
श्रान्ता अधुनेव तवमधिशयितवती किम् ? इति पृच्छन्तीव । अथ किं चिकीर्षितमधुना युष्माकमिति  
पृष्ठवत्यास्तस्य उत्तरमाहुः—[ युष्मद्वद्वर्भवेभवंसंकीर्तनार्थमिति । ] त्वदेकबलस्य कृष्णस्य सौशील्यसौल-  
भ्यादिगुणजानं त्वया सह संमिलितास्त्वयो गातुमुत्कण्ठितास्म इत्यर्थः । अथ नीला निजगाद " कवाटे न  
कीलितमस्ति; युष्माकमुद्गाटनाईमेव वर्तते; स्वयमुद्गाट्य काममन्नः प्रविशते' इति । अथ गोप्य आचक्षते—  
[ सौवर्णकरवलयवतिनितदेन सह त्वं समागत्य त्वया निश्चेन कवाटमुद्गाट्य अस्मानन्तः प्रवेशय ] इति ।  
अयि सखि ! अस्माकमन्नः प्रवेशमात्रं न काङ्क्षितम्; त्वदीयकरवलयविततिनितदश्रवणेन श्रोत्रानन्दं  
लभेमहि; त्वद्व्रतिसौन्दर्यावलोकनेन नयनानन्दं च विन्देमहि—इति भावः ।

इयं गाथा विशिष्य भगवद्रा गनुजमुनेरादरातिशयपात्रभूतेति संप्रदायविदः । तिरुप्पावैजीयरित्येव हि  
भगवद्रामानुजदिव्यनामप्रथा । भिन्नापयटनावसरेषु तस्मिन् दिव्यप्रबन्धमुपांशु कथयन्त्र पर्यटन् एकस्मिन्दिने  
स्वाचार्यस्य महाकृष्णस्य दिव्यभवनोपसर्पणसमये क्रम गतामिमां गाथामनुसंधानः कवाटोद्गाटनाय समु-  
पागतामाचार्यदुहितरम् अनुलयात्साम्प्रामवश्यं प्रकृतगाथायांनुगुण्यं च संचिन्त्य तामेव कन्यकां नीलादेवीं  
मन्यमानां व्यामुञ्चति स्मेति । अस्मिन्नेतिहे महापूर्णगुरुस्थाने अन्यमाचार्यं केचित्कथयन्ति ॥

( अथ ध्वन्यर्थविवरणम् । ) नन्दगोपस्य स्तुषा ह्यत्र प्रबोधयते. नन्दगोपपदमाचार्यापदेशेन प्रयुक्तमिति  
पूर्वगाथायां सुष्ठु विवृतम्; तदिदं पश्यन्मन्धेयम्; तस्यान्तरङ्गप्रियशिष्यः स्तुषात्वेन कथ्यत इति वेदितव्यम् ।  
प्रथमत आचार्यस्य प्रभावातिशयो विशेषणद्वितयेन प्रकीर्त्यते । महागजसंपन्नत्वं महागजजेतृत्वं महागजो-  
पभेयत्वं चेति त्रितयं प्रथमविशेषणार्थं इति प्रत्यपादयाम; तदिदं त्रितयमप्याचार्यं सुष्ठु संगच्छते । महाग-

जलपत्रत्वं पुरस्तादुपपाद्यते । दिव्यसूरिवरैस्तत्र तत्र भगवन्तं प्रति प्रणम्यमानेषु संबोधनेषु “हे मत्तमातङ्ग!” इति संबोधनमसकृदवश्यतः १. मातङ्गा यथा बलीयानपि सन् आलानवद्वा भवति तथा परमशक्तियुक्ताऽपि भगवान् उल्लूख्य दाघ्ना तत्रवद्वा भवति । २. वतण्डः स्वात्मबन्धनार्थं खलिकामाधोरणाय यथा स्वयमेव ददाति, भगवानपि तथा स्वात्मनियन्त्रणोपयुक्तं भक्तिपाशं भक्तजनान् स्वयमेव वितरति । ३. गजो यथा स्वात्मानमविरोधुमिच्छतां जनानां स्वचरणां च आरोहणसाधनं यथा प्रदर्शयति, तथा भगवानपि स्वात्मानं प्रेम्सतां सतां स्थाप्यदारविन्दमैव साधनतया निर्दिशति । ४. हस्ता यथा आधोरणानुज्ञामन्तरेण प्राप्तं जनं धिक्करोति तथा भगवानपि आचार्योद्देशमन्तरा स्वतन्त्रविधमागतं जनमुपेक्षते । ५. कलभो यथा स्वकीयस्थितिगमनशयनादि हम् आधोरणाज्ञानुसारैव स्वीकरोति, तथा भगवानपि स्वात्तरङ्गभक्तजनार्थिनस्थितिशयनगमनादिका भवति; तदिदं भक्तिसारसुनोन्द्रदिव्यचरितं अनुसन्धेयम्; काञ्च्यां वेगासंतुर्भगवान् यथाक्तकारीत्येव हि नाम विभर्ति । ६. करी यथा स्नापतोऽपि क्षणमात्रे परागलिभगात्र एव भवति, तथा भगवान् प उभयवदनुक्तसंसाधितदिव्यात्मस्वरूपाऽपि सन् अस्मादस्मादपि कापुरुषाणां दुर्वचोभिरात्मानं मलिनीकरोति; अत्र \* स्वं संस्कृतद्राविडवदसूक्तैर्मानं मदुक्तैर्मलिनीकरोति । श्रीरङ्गकम्पः; कलमं क एव स्नात्वाऽपि धूनीरासिकं निषेद्धा ॥ इत्येषा श्रीरङ्गराजस्तवसुक्तिरनुसन्धेया । ७. इभो यथा पर्वतवासेषु परमां हविं धत्ते तथा भगवानपि श्रीवेङ्कटाद्रि-कारगिर-काननाद्रिप्रभृतिपर्वतविशेषवसतिरसिक्तो विराजते । ८. यथा नाग एकैरेव हस्तेन युक्तः, तथा भगवानपि \* दद्यान्न प्रातगृहीयादित्युक्तरीत्या औदार्यभूषितमकमेष हस्ते विभर्ति । महाबलिप्रभृतिप्रतिपदयत्किञ्चित्कृता याच्नाऽपि सत्यमोदायं सामाभूमिरेवेति मन्तव्यम् । ९. द्विपो यथा स्वेन लब्धं धनमाधोरणाय ददाति तथा भगवानप्यर्च्यसु स्वात्मनोपार्ज्यमानमर्थजातम् अर्चकपरिचारकादिभ्यः प्रयच्छति । १०. दन्ती स्वयमातिशयितबलादयोऽपि सन् यथा ह्यप्यतशदुःशाद्रभेति, तथा भगवानपि भक्तिक्रीतस्सन् भक्तभ्यो भीतभीत इवावतिष्ठत । इत्येवमाद्यां गजसाम्यनिर्वाहकप्रकारा अनुसन्धेयाः । तत्रात्र मदहस्तिनिविशेषेण भगवता संपन्न आचार्य इति बाध्यम् । मत्तमातङ्गजेतृत्वमप्यक्षतमाचार्यः इन्द्रियरूपमत्तगजवल्लेपनरासकत्वात् ।

अथ कलभनिर्भस्वमप्याचार्ये सुपपादम्; ऐतिह्यविशेषविलेखनमुखेन तदिदमुपपाद्यते । पुरा कदाचिद्भगवान् भाष्यकारः सह शिष्यवर्गः श्रीवेङ्कटाद्रिमाधजगाम; तदात्वे तत्र स्थिता महान्तः पादारविन्दयोः प्रणुपत्य काश्चिदर्थविशेषानुपदेष्टुमर्थयन्त स्म । प्रार्थना च तामुररीकृत्य गुरुवरो यतिराजो द्रयाढ्यस्य मन्त्ररत्नस्यार्थविशेषान् प्राधान्यनापादशन् मूलमन्त्रचरमश्लोकपारिषयं समगृह्णात् । अवसितं चास्मिन् मधुरललितोपदेशे, श्राव्यमन्यतमाऽनन्तायः [ अनन्दालवान् स्वामी ] समुत्थाय “द्राविडाम्रायेषु श्रीभूतयोगिनाऽनुगृहीते द्वितीयान्तादिदिव्यप्रबन्धे \* पुरुमुदवेल्लम् \* इत्युपक्रमशालिनी या गाथा विराजते तस्या हार्दमाशयमयैव वयमवगन्तुं भग्यमलभामहि” इति विज्ञाप्य, तस्या भूतयोगिसुक्तेरर्थं सुविशदमुपन्यास्यत । तस्या द्राविडगाथायाः संस्कृतविवर्तपद्यमस्मदायमिदम्; श्लो. ॥ स्वन्मदजलः करी स्वदयितां पुरस्कृत्य सन् द्विपर्वसहितं मृदुं मधुरवेणुदण्डाङ्कुरम् । प्रगृह्य सविधस्थिते मधुनि मेलयित्वाऽथ तां प्रभोजयति यत्र वै स खलु वेङ्कटाद्रिर्हरः ॥ इति । तत्रतत्र शैलेषु चरन्तः करिणः करिण्यां प्रेमभृन्ना ( पर्वद्वयविशिष्टम् ) वेणुदण्डाङ्कुरमुत्खाय तं मधुना सह मिश्रमाकलय्य करिणीं प्राशयन्तीति वस्तुस्थितिः । स्वभावोक्तिरियम् । एवमेव श्रीवेङ्कटाद्रिवर्णनेऽत्र श्रीभूतयोगिनाऽन्वग्राहि । अन्योपदेशगाथा सेयमिति महतां महामतीनां प्रतिपत्तिः । भगवद्रामानुजमु नरेवात्र करिवरत्वं कथ्यते । अभिमता शिष्यमण्डली करिणी-त्वेनापदिश्यते । खण्डद्रयात्मकं मन्त्ररत्नं [ द्रयमन्त्रः ] पर्वद्वययुक्तमृदुमधुरवेणुदण्डाङ्कुरत्वेनाभिधीयते । मूलमन्त्रः चरमश्लोकश्च सविधस्थितमधुत्वेनोपषण्यते । वस्तुतः श्रीमन्नारायणवदनारविन्दविनिर्गलितं मधु खलु तद्वद्विषयम् । द्रयमन्त्रस्य तस्मिन्मधुनि संमेलनं नाम—मूलमन्त्रचरमश्लोकार्थसंवलितद्रवार्थवर्ण-



नमेव । एवं भगवान् भाष्यकृद्वागत्य मधुरतरार्थवर्णनेनास्माननुग्रहीष्यतीति पुरैव प्रत्यक्षं समीक्ष्य भूतयोगी बभाषे—इति तावदनन्दाब्जवान्स्वामिनामुपन्याससर्वस्वम् । एतेन च मत्तवारणत्वमाचार्यवर्ये सुपपन्नं वेदितव्यम् ॥

अथ [ द्वितीयविशेषणं ] विलक्षणभुजव्रतशालित्वमप्याचार्यवर्ये सुष्ठु निर्वोदुं शक्यम्; \* यद्वा न मे भुजबलं तव पादपद्मलाभे \* इति श्रीगुणरत्नकोशे कथनात् शिष्या भगवत्पादारविन्दप्राप्त्यौपयिकभुजबल-दरिद्रा इत्यवगम्यते । आचार्यो हि तथाविधभुजबलसमुद्भूतः । जननपदवीजङ्गालानामस्मादृशां सुदुरितस्ततः पलायनं परासितुं प्रभवता भुजबलेन सुतोभित आचार्य इत्युक्तं भवति । एतादृशस्याचार्यसार्वभौमस्य परमप्रीतिपात्रभूत भो अन्तर्वासिवर्य ! इति संवाधितं भवति । [ सौगन्ध्यसंमृतचक्रुरन्वधे । ] इत्यनेन \* नमन्ति सन्तस्त्रलोकादपि लब्धुं समुन्नातमित्युक्तरीत्या विनयावनतशिरस्कत्वरूपः सौरभ्रातिशयः कथितो भवति । [ कवाटबन्धमुन्मोचयेथाः ] इत्यनेन आचार्यसार्वभौमपरिसरमस्मान् प्रापयेत्युक्तं भवति । [ कुक्कुटास्तावत सर्वत्र प्रसुमराः कूजन्ति ] इति प्रत्युषे निद्रां विस्तृज्य स्वयं प्रबुध्यमानो जन्तुविशेषः कुक्कुटः तथा नाम प्रबुद्धा अनलसा अन्तर्वासिन इह विवक्षिताः । किञ्च कुक्कुटा अवकुरे निगूढमपि रत्नादिकं श्रेष्ठ-वस्तु चञ्चुपुटेन क्षणमात्रे निस्सारयन्तीति प्रसिद्धिः । तथा नाम सारगाहिणः शिष्या इह विवक्षिताः । ते सर्वतो गत्वा अनलधावलम्बास्सन्तोऽत्र समागत्य उच्चैः प्राथयन्ते इत्युक्तं भवति । अथ कोकिलकण्ठनाद-कथने अमी अर्थविशेषा अववाद्धव्याः; १. कोकिलाः प्रायः पुन्नागवृक्षवासिनो भवन्तीति गोदासूक्ततः श्रीपराङ्मुनिन्द्रसूक्ततश्चावगम्यत; श्रीरङ्गाजस्तवे \* पुन्नागतलजमजस्रसहस्रगीतिसंकोत्यदिव्यनिजसौ-रभमामनामः \* इति श्लोकरत्नेन सर्वशेषमभेद्युतस्य ( श्रीरङ्गे चन्द्रपुष्करिणीसमीपस्थस्य ) पुन्नागवृक्ष-घरस्य चञ्चायायां निषद्य ये बहुश्रुता अभूवन् त तावदत्र विवक्षिताः । २. कोकिलानां परभूतत्वं प्रसिद्धम्; तथा आचार्याधीनराषणाः शिष्या इह विवक्षिताः । ३. कोकिलाः प्रथमतश्चूतकिंसलयलादनेन कषायितव-दनास्तन्तः अथ पनसकलमधुरस्सचूषणेन तुमा भवन्तीति श्रीपरकालमुनिन्द्रः स्वकीयदिव्यगाथासु ( पेरियतिरुमोळि ५-३-४. ) कथयति । एवं प्रथमतः काव्यनाटकादिग्रन्थेषु सामान्यशास्त्रेषु च निष्ठया कषायितहृदया भूत्वा, अथ वेदान्तशास्त्रव्यासज्ञेन हृथ्यन्तोऽधिकारिविशेषा इह विवक्षिताः । ४. \* वसन्त-काले संप्राप्त काकः काकः पि ... पिकः \* इति कवयाऽपि ननु कथयन्ति; वसन्तर्तौ पिका विशेषतः स्वक-ण्ठनादं प्रदर्शयन्ति यथा, तथा समयविशेषेष्वातमधुरगभीरविमलवाग्भिभवप्रपञ्चनेन रसिकजनहृदयान्या-वर्जयन्तो वाग्मिन इह विवक्षिताः । ५. \* पिकः कूजति पञ्चमम् \* इत्यभिधानात् पिककूजितं पञ्चमध्वनि-रिति व्यपदिश्यते; एवं येषां वाग्वितातश्चतुर्वेदतोऽप्यभ्याधिका सती “किमयं पञ्चमवदप्रादुर्भावविशेषः !” इत्युल्लेखयोग्या विजृम्भते, ते विवक्षिता इह । एतादृशा अधिकारिणश्चात्र सन्निहितास्तन्तीति प्रोक्तं भवति । एतेषां कलकण्ठानां माधवीनिष्ठत्वं मूले कथ्यते; \* माधवीं माधवप्रियामिति श्रीसूक्तरीत्या माधव्याः श्रीमहालक्ष्म्या एते रक्ष्यभूता इति सूचितं भवति ।

[ अयि कन्दुकाश्चितपाणि तले । ] इत्यत्रैतदवगन्तव्यम्; \* त्वं न्यश्चद्भिर्हृदश्चद्भिः कर्मसूत्रोपपादितैः । हरे विहरासे क्रीडाकन्दुकैरिव जन्तुभिः \* इत्युक्तरीत्या प्रपञ्चनिर्वहणमेव कन्दुकक्रीडाभिलष्यम् । भगवा-निष भागवता आप प्रपञ्चनिर्वहणे अधिकृता एव; तस्य तु तत् स्वाभाविकम्; अमीषां तु तदज्ञाधीनमिति इयान् विशेषः ।



[ सौवर्णकरवलयततिनिनदेन सह समागत्य ] इति । सर्वेऽपि शास्त्रार्थी येषां करस्थास्सन्तः सन्तत-  
मपि मुखरास्सन्ति तादृशाः खलु प्रबोध्यन्तेऽत्र । युष्मत्करस्थसर्वार्थध्वनिविशेषा अपि अस्माकं कर्णानन्द-  
दायका भूयामुरिति प्रार्थितं भवति । [ सरसिजोपमेयपाणितलेन समुद्राटय ] इत्यत्र, \* उद्गृह्णीतुपनिषत्सु  
निगूढमर्थं चित्तं निवेशयितुमल्पधियां स्वयं नः । पश्येम लक्ष्मणमुनेः प्रतिपन्नहस्ताम् उद्भिद्रूपमभगासुपदे-  
शमुद्राम् \* इति यतिराजपतिस्तुक्तिः, \* नमज्जनस्य चित्तमिति भक्तिचित्रतूलेका भवादिवीर्यभञ्जने नरे-  
न्द्रमन्त्रयन्त्रणा । प्रपन्नलोककैरवप्रसन्नचारुचन्द्रिकः शठारिहस्तमुद्रिका हठाद्जनोतु मे तमः \* इति नक्षत्र-  
मालिकास्तुक्तिश्च स्मर्तव्ये ॥ ... ( १. )

## १९. एकोनविंशी गाथा--कुतुबिळक्केरिय.

\* एकोनविंशगाथापद्यम् \*

प्रज्याल्योत्तुङ्गदीपं मृदुतरतलिमे दन्तिन्दन्तोत्थखट्वा  
संस्तीर्णे दिव्यनीलाकुचतटकलिताश्लेषवक्षस्थलेश ।  
वाचं नैव प्रदत्से वत वत सहसे नैव नीले ! क्षणार्धं  
विश्लेषं चापि हाहा किमिदमिति वदन्त्यस्तु मे वाचि गोदा ॥ १९ ॥

पञ्चमुखप्रदीपज्वालायां ज्वलन्त्याम् दन्तिन्दन्तनिर्मितचरणविशिष्टखट्वायां सुकुमारतरं पञ्चशयन-  
मधिरुह्य समुत्कुल्लकुसुमस्तबकालंकृतकेशपाशाञ्चितनीलादेवीस्तनतटीसंश्लेषविकस्वरवक्षस्थल  
भोः कृष्ण ! वाचमपि न ददासि हन्त । अयि अञ्जनाञ्चितपृथुनयने नीले ! त्वं तावदात्मनो वल्लभं  
भगमात्रमपि शयनादुत्थितं न सहसे; न कथञ्चिदपि तद्विश्लेषं च सहसे; सत्यं बलवती तव  
निर्घृणता ॥ ( इति मूलगाथाविवर्तः )

अधस्तनगाथायामुद्बोधिता नीलादेवी ' गोप्य इमा अनुग्राह्या एवे ' त्यवधार्य परमकृपया कवाटमुद्धाटयि-  
तुकामा शयनादुदतिष्ठद् ; सस्यास्सकुतूहलमुत्थानमवलोकयन् कृष्णो भगवान् , मदाश्रितानां जनानां कार्यं  
मयैव खलु कर्तव्यम् , किमिति तत्कार्यमेषा कर्तुमुत्सहते; तदिदं प्रतिरोद्धव्यमेव मया ' इत्याशयानः स्वयं  
सरभसमुत्थाय कवाटोद्घाटनव्यग्रां देवीं समाकृष्य हठात्कारेण तल्पे निपातयामास । निपातिताऽपि सा  
सखीजनानुग्रहश्रद्धया पुनरपि जवेनोत्थातुमयतत । सर्वथा तस्या उत्थानं प्रतिरोद्धकामः कृष्णस्तस्या वल्लसि  
स्वयं निषय तद्विव्यमङ्गलविग्रहसंश्लेषजनितसुखातिशयेन व्यामुग्धस्सन् अस्तमितान्यभावः शयन एवाव-  
तस्थे । तदिदं जाळकरन्ध्रेण वीक्षमाणा गोपाङ्गनाः कृष्णं प्रतिनीलां प्रति च सनिर्वेदं यत्कथयामासुः तदनया  
गाथया निबध्यते । दिव्यप्रबन्धस्यास्य मुखपद्मे श्रीपराशरभट्टार्यप्रणीते \* नीलातुङ्गस्तनगिरितटीसुसुद्बोध्य  
कृष्णम् \* इति योऽयं प्रथमपादो विराजते स तावदिमां गाथायामनुसृत्यैवावतीर्ण इति वेदितव्यम् । ' नीलादेवी  
स्तनतटसुप्त । ' इति संबोधनं कृष्णस्य परमानन्दसंदोहसंदायकं भवितुमलम् इत्यभिसन्धिनैव एवं नाम  
संबोध्यते । बबोविन्यासेऽस्मिन् गोपीनामीश्याऽपि महती प्रफुरति । " वयं तावत् कृष्णोपभोगार्थं तिमिरधन-

प्रदेशगवेषणनिरतास्मः; तमालद्रुमैः श्यामासु वनावलीषु अशमखण्डैः कण्टकसञ्चयैश्च दन्तुरेषु भूतलेष्वेव शयितव्यं भवत्यस्माकम् ; प्रायश्च विप्रलम्भमेव कुर्वतः कृष्णस्य वचसि विस्त्रम्भेण यमुनासैकतेषु हिमहत-तनुभिरस्माभिराप्रभातं चकितचकितं प्रतीक्ष्यैव खेदोदकेया कालो यापनीयो भवति च । हंहो ईदृशी नः परिस्थितिः । जन्मान्तरेषु सुचिरमाराधितदैवताया अस्या नीलायास्तु अहो कीदृशोऽयं भाग्यपरिपाकः ! जाज्वल्यमानदीपप्रकाशे हि सेयमुपभुङ्क्ते स्वैरं कृष्णम् । खट्वायां तुङ्गतूला अनोज्ज्वलसोपधानसुकुमारतल्पे हि सुसुखं शेते । भयलेशविवर्जितं ह्यनारतं सहशयनम् । अहह ! कीदृश्य इमास्तौभाग्यपरम्पराः ! धिग्धि-गस्मदीयं दौर्भाग्यभूमानम् । इत्येवमीष्यारोषकषायितो ह्येष वचोविन्यासः । दिव्यदम्पत्योर्युवयोरिव नाम परमभोगे संपद्यमाने पादसंवाहनादीनि कैङ्कर्याणि कर्तुं परिचारिका अपेक्षिताः खलु । तत्पदवी च किम-स्माकं दुर्लभा ! इति निवेदोऽपि स्फुरति, तावदत्र ।

[ सुकुमारतरं पञ्चशयनमधिरुह्य ] इति कथितम् ; पञ्चविधगुणोपेतं शयनं पञ्चशयनमित्युच्यते । शैत्यमार्दवसौरभधावल्यविस्तृतत्वानि शयनीयस्य पञ्च गुणाः । पञ्चस्वेतेष्वन्यतमस्यापि मार्दवम्य पृथ-ग्विशेषणेन पुनः कीर्तनात् मार्दवमत्र भृशमतिशयितो गण इति द्योत्यते । “ कुसुमस्तबकालंकृतकेशपाशा-श्चितनीलादेवी ” ति कथनमिदं श्रीविष्णुपुराणश्लोकरत्नमकं स्मारयतीव; तत्र हि \* अत्रोपविश्य सा तेन काऽपि पुष्पैरलंकृता । अन्यजन्मनि सर्वात्मा विष्णुरभ्यर्चितो यया ॥ \* ( ५ - १३ - ३५. ) इति कीर्तिता गोपी प्रायइयमेव स्यात् । [ नीलादेवीस्तनतटीसंश्लेषविकस्वरवक्षस्थल ! ] इति कथ्यते; नीलास्तनतटसंश्ले-षेण कृष्णवक्षस्थलस्य विकस्वरत्वमुच्यते; \* अविकाराय शुद्धाय \* मदैकरूपरूपाय \* इत्यादिप्रमाण-सिद्धं संकोचविकासराहित्यं तावत् कर्मबन्धनसंकोचविकासाभावश्चमेव; प्रणयनिबन्धनतया भगवद-वयवानां जायमानो विकासो हन्त केन प्रमाणेन प्रतिरोद्धुं शक्यः ? दामोदरस्य कृष्णस्य वक्षस्थलं यशोदाकृतदामबन्धनेन विकस्वरमभूदिति श्रीपराङ्गशमुनीन्द्रैः तिष्ठविरुत्ताख्ये दिव्यप्रबन्धेऽभिधीयते; दामबन्धनेन विकस्वरतां विन्दतो वक्षसः कथं नु देवीस्तनतटसंश्लेषेण विकासो न स्यादिति रसयनमुल्लि-खन्त्याचार्याः ।

“ देवीस्तनतटीसंश्लेषविकस्वरवक्षस्थल भोः उत्तिष्ठ ” इत्यनभिधाय “ भो हन्त वाचं न ददासी ” ति कथनेन-दिव्यदम्पत्योः संश्लेषविधातकरणे स्वात्मनां रुचिर्नास्तीति, केवलमभयवादानश्रवणमात्रतः स्वात्मनां परमवृत्तिस्स्यादिति च स्फोर्यते । भोः कृष्ण ! त्वदीयं वक्षस्थलं कामं प्रदीयतां नीलायै; न वयं तत्सापेक्षाः ; वाङ्मात्रमस्मभ्यं दीयताम्-इति कथयन्तीव । एवमुक्तवतीनां गोपीनामतिमात्रमवसादं हृदि कलयन् कृष्णः कारुण्यविवशस्सन् वाचा किमपि वक्तुमुत्कण्ठितो वाचमुद्गाढयितुमुपचक्रमे; नीला तदवगत्य ‘ पूर्वं मदीयां प्रवृत्तिं प्रतिरुद्धवतोऽस्य प्रवृत्तिः मयाऽपि प्रतिरोद्धव्यैव खलु ’ इत्याशय्य रोषाविला सती तर्जनीमुद्रया तस्य वाच उद्घाटनं निषेधतिस्म । जालकरन्ध्रेण तदिदमवलोकितवत्यो गोप्य आहुः ( अयि अजनाञ्चितपृथुतयने नीले ! इत्यादि ॥ सर्वाभिरस्माभिः प्रथमतः कृतं संकल्पम् ( द्वितीयगाथायां स्थितम् ) अतिक्रम्य नयनयोरज्जनालङ्करणं यत्कृतं त्वया तदेव प्राथमिकमवद्यम् ; ततश्चोपरि त्वया क्रियमाणस्तदीय-कारुण्यनिरोधोऽपि महत्तरमवद्यं ननु - इत्युक्तं भवति । अशरण्यशरण्येति प्रसिद्धा त्वमपि हन्त संप्रति निर्वृणा हि भवसि; ईदृशं नैवृण्यं न तेऽनुरूपम् इत्याचचक्षिरे ॥

( अथ ध्वन्यर्थविवरणम् । ) गाथाया अस्याः पूर्वार्धेन गुरुसार्वभौमस्तं प्रार्थ्यते; उत्तरार्धेन तु तदन्तरङ्ग-प्रियशिष्यः । भगवान् रामानुजमुनीन्द्रः स्वस्य भूयस्तु शिष्येषु विराजमानेष्वपि श्रीकरनाथगुरुवरे अपरिमितप्रेमशाली विरेजे तदीयज्ञानभक्तिविरक्तिसाम्राज्यदृष्ट्या; एवं जगति सर्वेऽपि गुरवः भूयसां स्वशिष्याणां मध्ये एकमन्तरङ्गशिष्यमसितरामनुगृह्णन्तीति संप्रदायः । सैव प्रणाली इहानुसन्धेया । कृष्णो नीलादेव्याः स्तनयुगे निजं वक्षो निक्षिपति, तथा गुरुवरः सान्तरङ्गशिष्यस्य ज्ञानभक्तिसाम्राज्याति-

शये निजं हृदयं निदधातीति ज्ञेयम् । 'अहो ! कीदृशमस्य ज्ञानम् ! कीदृशीचास्य भक्तिः ! इति विस्मय-  
हर्षविवशो भवतीति भावः । पञ्चमुखप्रदीपज्वालाज्वलनं यदुच्यते मूले; तत्रेदमवधेयम् ; १. श्रुतिषु २.  
स्मृतिषु ३. इतिहासपुराणेषु ४. पाश्चात्तरशास्त्रेषु ५. सदाचार्यदिव्यसूक्तिषु च सर्वतोमुखं यद्विज्ञानं  
विजृम्भते तदुक्तं भवति । अथ चरणचतुष्टयधार्ममाण्यां खट्वायां शयनं यत्कथ्यते तत्रेदमवगन्तव्यम् ।  
ख । तावत् सर्वायासनिवृत्तिपूर्वकनिरतिशयमुखानुभवाधिकरणभूतं स्थानम् । ज्ञानिनां सांसारिकसकलक्ले-  
शविस्मरणपूर्वकब्रह्मानंदानुभवः शास्त्रेष्वेव खलु; तथाच शास्त्रमेवात्र खट्वापदविवक्षितम्; अस्य चरणचतु-  
ष्टयधार्ममाण्यत्वम्— "चतुर्विधदेहवर्णाश्रमाधिकारफलमोक्षसाधनगतियुगधर्मव्यहृत्पक्रियादी" त्याद्या-  
चार्यहृदयसूक्तचतुसारेण चतुर्विधनानार्थभरितत्वेन । तदिदं मन्तागुपपादयाम्; देवमनुष्यतियं कथावरा-  
कारेण देहचतुर्विधः; ब्राह्मणत्रिविधैश्च शूद्ररूपेण वर्णचतुर्विधः । ब्रह्मचर्यगार्हस्थ्यवानप्रस्थसंन्यासात्म-  
कतया आश्रमचतुर्विधः; \* आर्ता जिज्ञासुरर्थार्थी ज्ञानी \* इति गीतोक्तरीत्या अधिकारचतुर्विधः;  
धर्मार्थकाममोक्षरूपेण पुरुषार्थचतुर्विधः; सालोक्यसामीप्यसारूप्यमायुज्यभेदेन मोक्षचतुर्विधः; कर्मज्ञान-  
भक्तिप्रपत्तिभेदेन साधनं चतुर्विधम्; पञ्चाग्निविद्योक्तप्रकारेण संभवन्ती गतिश्च गर्भगति—याम्यगति—  
धूमादिगति—अचिरादिगत्यात्मना चतुर्विधा; कृतचेताद्वापरकलिरूपेण युगचतुर्विध्यम्; \* ध्यायन् कृते  
यजन् यज्ञेस्वेतायां, द्वापरेऽर्चयन् । यदाप्नोति तदाप्नोति कलौ संकीर्त्य कैशवम् ॥ \* इत्युक्तरीत्या ध्यानय-  
जनाचनसंकीर्तनरूपेण युगधर्मेचातुर्विध्यम्; वासुदेवसंकीर्णप्रद्युम्नारुद्ररूपेण व्यूहचतुर्विध्यम्; सित-  
पीतश्यामनीलतया युगक्रमेण भगवद्विग्रहरूपचातुर्विध्यम्; ऋष्टिस्थितिसंहारमोक्षप्रदत्वात्मना भगव-  
त्क्रियाचातुर्विध्यम्, आमोदप्रमोदसंमोदवैकुण्ठरूपेण व्यूहस्थानचातुर्विध्यम् । एवं नाम चतुर्विधत्वेन  
परिगणनीया भूयांसस्सन्ति हि शास्त्रार्थाः शास्त्ररूपखट्वाधारकाश्चत्वारश्चरणा अमी इति वेदितव्यम् ।

खट्वायां चोपरि पञ्चशयनारोहणं नाम— \* प्राप्यस्य ब्रह्मणो रूपं प्राप्तुश्च प्रत्यगात्मनः । प्रापयुपायं  
फलं प्राप्तेस्तथा प्राप्तिविरोधि च । वदन्ति सकला वेदाः सेतिहासपुराणकाः । मुनयश्च महात्मानो  
वेदवेदार्थवर्दिनः ॥ \* इत्युक्त-अर्थपञ्चकज्ञानैकनिष्णातत्वम् । काममधीयन्तां नाम भूरितराणि शास्त्राणि;  
तेषु प्राप्यस्य ब्रह्मणः स्वरूपम्, प्राप्तुरात्मनः स्वरूपम्, प्राप्तिसाधनस्य स्वरूपम्, प्राप्तिमनन्तरानुभा-  
वस्य फलस्य स्वरूपम्, प्राप्तिप्रतिबन्धकस्य स्वरूपम्—इत्येतानि पञ्चैव खलु ज्ञातव्यानि, नैतदतिरिक्त-  
मेकमप्यस्ति नाम ज्ञेयत्वेन; एतेषामेवचार्थपञ्चकव्यपदेशः । तथाचैवंविधार्थपञ्चकज्ञाननिष्ठा कथिता भवत्या-  
चार्यस्य शिष्यस्य च; उभयोरिह सामानाधिकरण्यवर्णनात् ।

नीलायाः सुरभिक्षुसुमाश्रितशिरस्कृतं मूले कथितमस्ति । \* विद्या ह्यद्याऽपि सावद्या विना विनय-  
सम्पदम् \* इत्युक्तेः अवद्यावहं दुर्विनयं विहाय परमशोभाजनकं विनयं परिगृह्य सर्वाभिनन्द्यतां प्राप्त-  
वानयं शिष्य इत्युक्तं भवति । लोके दुर्विनीतो जनः पूतिगन्धिशिरस्कोऽयमिति खलु गह्यते । विपर्यये तु  
सुरभिशिरस्कृतमेव हि सिध्यति । एतादृशे विद्याविनयसंपन्न एकस्मिन्नेव शिष्ये दिव्यानुग्रहकारक गुरु-  
सार्वभौम ! स्वकीयं वागमृतमहमास्वपि प्रसारयेति श्रार्थिः भवति । अथ सोऽयमन्तेवासिवर्योऽपि क्षेपाप-  
देशेन अनुग्रहं प्रार्थ्यते । [ अयि अञ्जनाश्रितपृथुनयने नीले ! ] इत्यत्र बोध्यमिदम्; \* ये तु त्वदंग्रिसर-  
सोरुहभक्तिहीनास्तेषाममीभिरपि नैव यथार्थबोधः । पितृघ्नमञ्जनमनापुषि जातु नेत्रे नैव प्रभाभिरपि  
शंखसितत्वबुद्धिः ॥ \* इति श्रीकूरनाथगुरुवराः । \* मनसि विलसताऽङ्गणा भक्तिसिद्धाञ्जनेन \* इति  
भट्टपादाः । नित्यं करीश ! तिमिराविलहृष्टयोऽपि सिद्धाञ्जनेन भवतैव विभूषिताक्षाः । पश्यन्त्युपयुं परि  
संचरतामदृश्यं मायानिगूढमनपायमहानिधि त्वाम् ॥ \* इति निगमान्तसूरयः । लोके सिद्धाञ्जनविभूषित-  
विलोचना जना यथा निगूढमपि निधिं सुखेन साक्षात्कुर्वते, तथा भक्तिभूमभूषितान्तःकरणा एव सन्तो

निगूढतरं शास्त्रतत्त्वमवबुध्यन्त इति निश्चप्रचमेतत् । एवंविधो विशिष्टाधिकारी सोऽयमित्युक्तं भवति ॥  
 अये सर्वोत्तुङ्ग सन्नद्धचारिन् ( अथवा ) सतीर्थ्य ! गुरुवरं भवान् स्वात्मन्येव सदाऽभिमुखं कुरुते; युवयोरेव  
 सततमविच्छेदेनानुभवो भवति; नैतदानुशंस्यानुरूपम्; \* एकस्स्वादु न भुञ्जीत \* इति शास्त्रतत्त्वं न  
 ज्ञायत इव तत्रभवता इति क्षेपमुखेन, सर्वे वयं समिद्धितास्सन्तः सदुपदेशानधिगच्छेम यथा, तथा नाम  
 वयेथा इति प्रार्थितं भवति ॥ ... .. १९

## २०. विंशी गाथा—मुप्पत्तु मूरमरकुं

\* विंशगाथापद्यम् \*

सर्वेषां निर्जराणां विपदमपहरन् जागृहि प्रौढशूर !  
 प्रध्वस्ताशेषविद्विङ्गण विमल हरे ! मुञ्च निर्द्रो मुकुन्द ।  
 नीले ! सर्वाङ्गरम्ये व्यजनमुकुरमुख्यं व्रताङ्गं वितीर्य  
 स्नानं निर्वर्तयेथा इति कथितवती पातु गोदा सदा नः ॥ २० ॥

त्रयस्त्रिंशदमराणां पुरस्तादुपेत्य तदीयविविधविपदपोहनप्रगल्भ ! भगवन् ! शयनादुत्तिष्ठ ।  
 आजगृह्यनिधे महाबलाढ्य ! रिपूणां भयज्वरप्रदायक ! विमल ! स्वामिन् ! जागृहि । सौवर्ण-  
 कलशसञ्छायपयोधरे ! बिम्बफलप्रतिमाधरे तनुमध्ये ! हे श्रीः ! नीलादेवि ! तत्पादुत्तिष्ठ ।  
 उत्थाय व्यजनमुकुरादिव्रतोपकरणभदानपूर्वकमस्मान् त्वद्वल्लभेन सह संयोज्यास्मदीयं स्नानव्रतं  
 समापयेथाः ॥ ( इति मूलगाथाविवर्तः )

अथस्तनगाथायां यद्यपि नीलादेव्या निर्धृण्णत्वमुदघोषि, तथाऽपि सा समुच्चितं समयविशेषं प्राप्य कृष्ण-  
 सकाशे निषेदयितुकामा जोषमवतस्थे । विलम्बासहिष्णुतया पुनरपि गोप्यः कृष्णमेव कतिपयप्रभाववि-  
 ज्ञापनपूर्वकं समुद्बोधयन्ति; नीलादेवीं च तदीयसौन्दर्यावण्यप्रशंसनपूर्वकं पुनरुद्बोधयन्ति । तथाच  
 पूर्वगाथायामिवास्यामपि गाथायां दिव्यदम्पत्योरुद्बोधनं प्रशंसनं च संपद्यत इति बोध्यम् ॥

वेदेयु “त्रयस्त्रिंशद्देवाः” इति मुद्गराम्नायते । अष्टौ वसवः, एकादश रुद्राः, द्वादशादित्याः,  
 उभौ भिषजावश्विनौ—इति त्रयस्त्रिंशद्देवविवरणा च कृतमधीयते । मुख्यतमानामेषां त्रयस्त्रिंशद्देवानां  
 कथनम् इतरेषां भूयसां मगणां मुपलक्षणं मन्तव्यम् । ज्ञानशक्त्यादिषु मनुष्यापेक्षया भृशमुत्तुङ्गा अपि  
 देवाः स्वात्मनां संभवन्तीविपदः स्वयं निवर्तयितुमशक्तास्सन्तो देवाधिदेवं भगवन्तमच्युतमेव शरणं  
 प्रपद्य विध्वस्तविपदो भवन्तीति इतिहासपुराणतः प्रसिद्धमेतत् । अत एव भगवद्यामुनायैः स्तोत्ररत्नेऽनु-  
 गृहीतम् \* वेदापहारगुरुपातकदैत्यपीडाद्यापद्धिमोचनमहिष्ठफलप्रदानैः । कोऽन्यः प्रजापशुपती परिपाति ?  
 \* इति । [ त्रयस्त्रिंशदमराणां पुरस्तादुपेत्य तदीयविविधविपदपोहनप्रगल्भ ! ] इति प्रथमं संबोधनम् ।  
 पुरस्तादुपेत्य अपदस्संभवात्पूर्वमेवोपस्थितो भूत्वेत्यर्थः । एतेन तदीयविपदद्वारणे सन्ततदन्नावधानत्व-  
 मुक्तं भवति अथ वा, रणाङ्गणेष्वग्निमप्रदेशे स्थितिरवबोध्या । युद्धभीताः खलु वीरान् पुरतोऽवस्थाप्य तेषां  
 पृष्ठभागेष्ववतिष्ठेरन् ; पार्थसारथित्वेनावस्थाय भगदन्तप्रयुक्तमस्त्रमुरसा प्रतिगृहीतवतो वासुदेवस्य  
 रणाङ्गणेष्वग्निमप्रदेशोपस्थितौ को नु विस्मयः ?

अमराणां विविधविपदपोहनप्रगल्भेति संबोधयन्तं नां गोपीनामिह वचसि बहवोऽर्थां विवक्षिताः ।

१. हेकृष्ण ! त्रयस्त्रिंशद्देवानामेव विपदमहमपाकुर्याम्, पञ्चलक्षसंख्याकगोपीनां क्लेशं नाहमपनुदेयमिति किं त्वया संकल्पितम् ? २. पुंस्वामेव विपदो विनिवर्तयेयम् न तु स्त्रीणामिति किं व्रतमास्थितम् ? ३. प्रबलानामेव क्लेशान् निरस्येयम् न त्वबलानामिति किमध्यवसितम् ? ४. सांऽहमित्यहंकुर्वाणानामेव संकटमुद्धरेयम्, न तु दासोऽहमिति स्थितानां जनानामिति किमवधारितम् ? ५. क्षुद्रपुरुषार्थलिप्सूनामेवाह-मुपकारको भवेयम्; न पुनः परमपुरुषार्थलिप्सूनामिति किं मनीषितम् ? ६. \* जीवनग्रहणे नम्रा गृहीत्वा पुनरुन्नताः । किं कनिष्ठाः किमु ज्येष्ठा घटीयन्त्रस्य दुर्जनाः \* इत्युक्तरीत्या प्रार्थनाकाले पादयोः प्रणिपत्य, प्रार्थितार्थसिद्ध्यनन्तरं वैरिभावमास्थाय युद्धे सन्नद्धतामेवाहं कार्यकर्ता भवेयम्, न पुनस्सन्ततमपि पादाब्जसेवैकनिरतात्मनामिति किमभिसंहितम् ? ७. मदीयदिव्यमङ्गलविग्रहकलेशसंपादनेन स्वकार्यसिद्धिं प्रेम्सतामेवाहं साहाय्यसंविधाता भवेयम् न पुनर्मङ्गलाशासनेकनिरतात्मनामतिकिमाशयितम् ? ८. नश्वर-शरीरसंबन्धिविपद्विनिवर्तनकामुकानामेवाहं हस्तावलम्बप्रदो भवेयम् न पुनः शाश्वतिकात्मसंबन्धिवि-पन्निवारणकांक्षिणां जनानामिति किमवधृतम् ?..... इत्येवमेवमुच्चावचा अनुयोगा आसामत्र वचसि गर्भिता इति वेदितव्यम् । अबलानामस्माकमवधीरणे कृते सति देवतावर्गसंरक्षणजनिता त्वदीया भूयसी प्रथा वितथा खलु भवित्री इत्यपि विवक्षितं स्यादिव ।

अथ [ आजं वगुणनिधे ! ] इति द्वितीयं संबोधनम् । मनोवाक्यायानामैकरूप्यमार्जवम् । पञ्चवटीमाग-तया शूर्पणखया पृष्ठो रामः कौटिल्येन किमप्यनभिधाय आर्जवेनैव प्रत्युत्तरमदादिति प्रकाशयन् प्राचे-तसो मुनिवरः \* ऋजुबुद्धितया सर्वमाख्यातुमुपचक्रमे \* इत्याह खलु; तादृशमार्जवं यद्यपि कितवाप्र-गण्ये कृष्णे दुर्लभम् तथाऽपि तदिहाधिरोप्य कथ्यत इति वा, धर्म्यैक्यधिया कथ्यत इति वा बोध्यम् । प्रतिज्ञातार्थप्रपूरकत्वं वा आर्जवम्; तत्र कृष्णेऽपि भगवति निरपायम् । \* श्रौः पतेत् पृथिवी शीयेत् हिम-वान् शकलीभवेत् । शृण्वेत्तोयनिधिः कृष्णे ! न मे मोघं वचो भवेत् ॥ \* इति द्रौपदीं प्रति कथितवताऽ-नेन प्रयासशतसहस्रैरपि खलु तन्निर्वर्तनमकारि ॥ अथ महाबलाढ्य ! इति तृतीयं संबोधनम् । ज्ञान-शक्तिबलैश्वर्यवीर्यैर्जसां षण्णां गुणानां मध्ये यत्पठ्यते व्रतमिति, तस्यार्थः श्रीपराशरभट्टपादैरेवमुपावर्णि श्रीरङ्गराजस्वामिनरेशके—स्वबहिमस्थितिरीश ! भृगक्रियाऽऽप्तकलितश्रम एव बिभर्षि यत् । वपुरिव स्वमशेषमिदं बलम् \* इति । निखिलानामपि चेतनाचेतनानां स्वशरीरत्वेन अनायासभरणमेव भगवतो बलम् । अवतारेषु गोवर्धनोद्धरणादिभिरतिमानुषकृत्यविशेषैस्तत्प्रकाशनं भवति च । अथ [ रिपूणां भय-ज्वरप्रदायक ! ] इति चतुर्थं संबोधनम् । \* समोऽहं सर्वभूतेषु न मे द्वेष्योऽस्ति न प्रियः \* देवानां दान-वानां च सामान्यमधिदेवतम् \* इत्याद्युक्तप्रकारेण सर्वजनवत्सलभावमुररीकृतवतो भगवतो रिपुरिति न कोऽपि वर्तते । आश्रितानां भक्तानां विषये ये प्रातिकूल्यं वहन्ति, द्रोहं च कुर्वन्ते ते हि भगवतो रिपवः । तेषां भयज्वरसमुत्पादकेति यावत् । अथ विमलेति पञ्चमं संबोधनम् । हेयप्रतिभेदेत्यर्थः । केषाञ्चिन्निरस-नस्य तद्दार्जैर्न्यूनकक्षात् तेन भगवतः किमप्यवद्यं नोपजायत इति भावः \* वैषम्यनैर्घृण्ये न सापेक्षत्वा-दित्यादिकमिह भाव्यम् ॥

अथ नीलादेवीमुद्बोधयन्ति स्तुतिपूर्वकम् । पयोधर-अधरादिसौन्दर्यवर्णनमत्र किमर्थं कृतमिति चेत् ; पुरुषकारकृत्ये निष्णाता श्रीमहालक्ष्मीर्यदा स्वकीयरूपदेशशतैरपि भगवन्तं स्वाभिप्रायानुकूलं नावे-क्षते तदा स्वकीयदिव्यावयवसौन्दर्यलावण्यप्रदर्शनेन तं व्यामाह्य विवशयसीति प्रसिद्धमेतत् । श्रीगुणरत्न-कोशे \* पितेव त्वत्प्रेयान् जनति ! परिपूर्णागसि जने \* इत्यादिकं श्लोके \* त्वमुच्चैरुपायेर्विस्मयैति कथितव-त माचार्याणामिदमेव ह्यभिसंहितम् । नीलादेव्यप्येषा लक्ष्म्या एव ह्यंशभूता । सेयमपि भक्तजनानुकम्पार्थं भगवतो व्यामोहनायैव अधरपयोधराद्यवयवसौन्दर्यं बिभर्तीति प्रतिपत्त्या [ सौवर्णकलशसञ्ज्ञायपयोधरे ! बिम्बफलप्रतिमाधरे ! तनुमध्ये ! ] इति संबोध्यते । किमपेक्षितं युष्माकमिति तथा पृष्टा इमाः कथयन्ति [ व्यजनमुकुरादिवतोपकरणप्रदानपूर्वकमस्मान् त्वद्वल्लभेन सह संयोज्यास्मदीयं स्नानव्रतं समापयेयाः ]

इति । भगवत्परिचर्यायां व्यजन मुकुरयोरुपकरणत्वं शास्त्रसिद्धं प्रात्यक्षिकं च । मार्गशीर्षस्नानव्रतसमापनप्रार्थनं भगवन्नित्यसंश्लेषसंपादनप्रार्थनाद्भातिरिक्तमिति मन्तव्यम् । तथाच, त्वन्निरिदंशेषं वयमपि यथा भगवन्नित्यसंश्लेषभाग्यभाजो भवेम तथा दयेथा इत्युक्तं भवति ॥

( अथ ध्वन्यर्थविवरणम् । ) अत्रत्यैस्संबोधनपदैस्सर्वैरपि आचार्य एव तत्प्रभावप्रपञ्चनपूर्वकमुद्बोधयते । भगवान् बहूनाममराणां विपद्दिनाशनपूर्वकं संपत्प्रदानं यथा करोति, तथैव ह्याचार्योऽपि । \* अज-  
रामरवत्प्राज्ञो विद्यामर्थं च साधयेत् \* इत्युक्तचतुसारेण विद्यासाधनार्थं ये तावदमरमन्या नक्तं दिवं प्रयतन्ते तेऽव अमरपदेन विवक्षिताः । तेषां प्रार्थनामन्तरेणैव उपदेशार्थमुपस्थितो भवत्ययमाचार्यः । इदमेव पुरस्तादुपगमनम् । तेषां विविधविपदपोहनं नाम—देहात्मभ्रम—अन्यशेषत्वभ्रमाद्यापद्धिमोचनम् । आपन्नविवाशानन्तरं संपत्प्रदानस्य च प्राप्तत्वात् शेषत्वपारतन्त्यादिरूपमहिष्टफलप्रदानं चार्थसिद्धम् । अथ आजवननिधिवं नाम—\* करणत्रयसारूप्यमिति सौख्यरसायनमित्याचार्यवर्यसृक्तिश्रद्धया \* मनस्यन्यद्वचस्यन्यत् कर्मण्यन्यद्दुरात्मनामित्युक्तदौरात्म्यप्रहाणेन \* मनस्येकं वचस्देकं कर्मण्येकं महात्मनामित्युक्तमहात्मभावस्वीकरणमेव । अथ महाबलादयत्वं नाम—\* अधोऽधः पापात्मा शरणद ! निमज्जामि तमसीत्युक्तीत्या संसारतिमिरान्धकूपे प्रपतितानामुद्धारणोपयुक्तधीबलशालित्वमेव । \* कुट्टष्टिकुहना-  
मुखे निपततः परब्रह्मणः करग्रहविचक्षणो जयति लक्ष्मणोऽयं मुनिरित्युक्तीत्या कुट्टष्टिकुहनान्धकूपनिप-  
तितपरब्रह्मसमुद्धारणोपयुक्तप्रज्ञाबलशालित्वमपि सूचयम् । अथ रिपूणां भयज्वरप्रदायकत्वं नाम—\* श्रुतिस्मृतिर्ममैवाज्ञा यस्तामुल्लंघ्य वर्तते । आज्ञाच्छेदी मम द्रोही मद्भक्तोऽपि न वैष्णवः ॥ \* इति भगवता धिक्कृतानां सच्छास्त्रसरणिपरिपन्थिनां भयानकत्वमेव । श्रुतिस्मृतिचोदितनित्यनैमित्तिककर्मनिष्ठपानादिमुखेन सच्छास्त्रपद्धतिसंरक्षणैकदीक्षिते सदाचार्ये तदिदं निरपायं खलु । अथ विमलत्वं नाम—संसारिजनवदा-  
चार्यस्य च प्रकृतिमण्डलेऽवस्थितस्यापि पाश्चात्तिकादेहपिण्डपरिग्रहशालिनोऽपि अन्नपानादिकमनुष्म-  
तोऽपि \* साक्षान्नारायणो देवः कृत्वा मर्त्यमयीं तनुम्, मग्नोद्धारते लोकान् कारुण्यान्छास्त्रपाणिना \*  
इत्याद्युक्तीत्या भगवन्निरविशेषताप्रयुक्तद्वेयप्रत्यनीकत्वमेव । अथ मौषर्णकलशमच्छायापयोधराद्यवयवसौन्दर्य-  
वर्णनपूर्वकं प्रतिबोध्यमाना व्यक्तिः कास्विदिति चेत्, महाचार्यप्रसादजनकः सर्वथा तद्विधेय आचार्यतुल्यश्च  
कश्चन व्यक्तिविशेषः । स्त्रीणां पयोधरद्वन्द्वं यथा भर्तृभोगविवर्धकं तथा पुंसां ज्ञानभक्ती आचार्यप्रेमविवर्ध-  
नश्चेति ग्राह्यम् । अधरशोभया यथा ललना पतिं विवशयति तथा विपश्चिदपश्चिम आचार्योऽपि निज-  
वाग्विलसितेन स्वगुरुं स्वाधीनयतीति बोध्यम् । [ तनुमध्ये ! इति । ] वनितानां कृशोदरत्वं सुष्ठु लक्षणम् ।  
अपरिमितभोग्यवर्गभोजनेन मांसलदेहवस्त्वमनवाप्य दर्शनीयदिव्यमङ्गलविग्रहविशिष्टता आचार्याणां  
शोभावहा वेदितव्या । यदाहुः “आकारो ह्रस्वः कीर्तिश्च महती” इति ॥ नीलादेवी यथा ह्यन्यगोपाङ्गना-  
पेक्षयाऽपि भगवतः प्रियतमा तथा इतरविद्वज्जनापेक्षया आचार्यस्य भृशमभिमतः कश्चन व्यक्तिविशेष इह  
विवक्षित इति प्रोक्तचरम् । हे श्रीरिति संबोधनेन श्रियो यथा घटककृत्यमेव प्रधानम् तथा व्यक्तिविशेष-  
स्यास्यापि तदेव नियतमिति ज्ञाप्यते । श्रीस्तु भगवद्विषये घटिका; इयं व्यक्तिस्तावदाचार्यविषये इति  
विशेषः । नीलादेवीसविधे व्यजनमुकुरयोरपेक्षा हि प्रदर्शिता । व्यजनमुकुरयोः रथाने मूलमन्त्रमन्तरतन-  
योर्ग्रहणमुपपद्यते । मुकुरो यथा स्वात्मानं यथायथं प्रकाशयति तथा मूलमन्त्रः स्वस्वरूपयाथात्म्यप्रकाशक  
इति तस्य मुकुरत्वाभिमानो युक्तरूपः । अत एव श्रीमन्निगमान्तसूरिभी रहस्यत्रयसारे \* आधेयत्वप्रभृति-  
नियमैरित्यादिके पद्ये व्यापकादर्शपदेन मूलमन्त्रो निर्दिष्ट इति बोध्यम् । अथ व्यजनपदेन द्वायाख्यमन्त्ररत्न-  
विवक्षणं च सुपपन्नम् ; तापतप्तस्य जनस्य यथा व्यजने सततमपेक्षितम् तथा संसारतापसंतप्तानां सुमुख्यां  
सततमनुसन्धेयं मन्त्ररत्नमेवेति । अत एव भगवान् रामानुजः श्रीमता रङ्गनाथेनानुशिष्टः \* द्वयमर्थानुस-  
न्धानेन सह सदैवं वक्ता यावच्छरीरपातमत्रैव श्रीरङ्गे सुखमास्व \* इति । श्रीमद्भरवरमुनिदिनचर्यायां  
चानुसन्धीयते \* मन्त्ररत्नानुसन्धानसन्ततम्फुरिताधरम् । तदर्थतत्त्वनिध्यानसन्नद्धपुलकाङ्गमम् \* इति ।  
अन्ते स्नानव्रतसमापनकाङ्क्षणं तु स्वस्य निर्मलत्वप्रापणप्रार्थनार्था पर्यवस्यति ॥



## २१. एकविंशी गाथा-एतकलङ्गळेदिपोंङ्गि

\* एकविंशगाथापद्यम् \*

दुग्धैर्भाण्डानि भूयांस्यविरतमभिपूर्याञ्ज्वलैर्धेनुवर्गः

आढ्यं नन्दं हि तातं कलयसि भगवन् जागृहि त्यक्तनिद्रः ।

रक्षादीक्षागरिष्ठ क्षितितलतरणे ! भ्रमभूपालवत्ते

गायन्त्यो दिव्यकीर्तिर्वियमिह पतिता इत्युवाचात्र गोदा ॥ २१ ॥

दोहनकाले दुग्धधारणाथ गृहीतेषु भाण्डेषु क्षणमात्रे प्रपूर्णं पयो यथा ह्यूर्ध्वमुज्जृम्भेत तथा निरन्तरपयः-  
प्रवाहप्रसवित्रीणामौदार्यशालिनीनां भूयसीनां गवां स्वामिनो नन्दगोपस्य नन्दन भोः ! प्रबुध्यस्व । दृढप्रमा-  
णाभूतनित्यापौरुषेयवेदप्रतिपाद्य । ( अथवा ) आश्रितजनसंरक्षणश्रद्धालो ! परब्रह्मभूत ! जगति प्रादुर्भूततेजः  
पुष्पमय ! शयनादुत्तिष्ठ । अरातयः पराजिता भूत्वा यथा स्वात्मधारणान्यथानुपपत्त्या भवदीयभवनाङ्गणं  
प्राप्य भवत्पादारविन्दसेवानिरता भवन्ति तथा वयमपि भवद्गुणपराजितास्तस्य इह समागतास्त्वां स्तुमः ॥  
( इति मूलगाथाविवर्तः । )

अधस्तनगाथायामुत्तरार्धतः प्रवोदिता नीलादेवी सरमसमुत्थाय समागत्य ' अयि भो गोपाङ्गनाः !  
अहं तावद्युष्मास्वन्यतमा खलु ; युष्माकमभीष्टानि सुष्ठु संपादयेयमहम् ; मा नाम मनागप्यवसीदत  
यूयम् , सर्वा अपि वयं मिलित्वा भगवन्तं कृष्णं प्रार्थयेमहि , समागच्छत ' इति कथितवती । अथ तथैव  
नीलादेव्या च सह संमिलिता गोपललना भगवन्तं स्तुयन्ति गाथयाऽनया । नन्दगोपगोसमृद्धिप्रशंसनपूर्वकं  
तदात्मजत्वकथने कृष्णमुखविकासं संपादयितुमिच्छन्त्य इमा इह खिलक्षणास्तुतिं विरचयन्ति । अधस्तनगा-  
थासु प्रकीर्तिताः कृष्णस्य प्रभावान्तु न तस्य तृप्तये कल्पन्ते । वैविक्रमक्रमकृताक्रमणत्रिलोकत्वं सप्तदश्यां  
गाथायामुक्तम् ; नीलातुङ्गस्तनगिरितटीसुप्तत्वम् एकोनविंश्यां गाथायामुदीरितम् ; त्रिदशनिबहपरित्राण-  
परायणत्वमनन्तरगाथायां निगदितम् ; एवंविधचर्याकीर्तनानि न भगवतस्तृप्तिमुत्पादयितुमलम् ;  
अवतारेषु \* आत्मानं मानुषं मन्ये रामं दशरथात्मजम् \* अहं वो बान्धवो जातः \* इत्यादिकथनेन  
स्वकीयहृषप्रकर्षं प्रकाशयतो भगवतो वस्तुगत्या यदतीव संतोषसंपादयकम् तदेव वक्तव्यमिति समुत्कण्ठिता  
इमास्तदेव नन्दनन्दनत्वमभिधाय तमानन्दपरवशमारचयन्ति । नन्दगोपस्यापि प्रशंसा निबध्यते । अधस्तात्  
सप्तदश्यां गाथायां नन्दगोपस्य परमधार्मिकत्वमुक्तम् ; तदनन्तरगाथायां तस्य निरतिशयबलाढ्यत्वमभि-  
हितम् ; इह तु गव्यसमृद्धिगोसमृद्धिशालितारूपः प्रभावातिशयः प्रशस्यते । ब्राह्मणा यथा वेदाध्ययन-  
संपदा प्रशस्यन्ते, यथा च क्षत्रिया भुजबलभृन्ना श्लाघ्यन्ते; तथा गोपा गोसमृद्धित एव हि श्लाघ्या  
भवितारः । तादृशीं श्लाघामत्र निबध्नन्तीति युक्तरूपमेतत् ।

दोहनार्थं गोस्तनस्पर्शमात्रेण प्रतिज्ञं भूयांसि भाण्डानि पयसा प्रपूर्यन्त इति सत्यमिदमतिशयोक्तिं  
विना कथ्यते । ब्रजे यदा कृष्णस्तनवतीर्णस्ततःप्रभृति गोसमृद्धिर्गव्यसमृद्धिश्च सुमहती जातेति खलु  
पुराणान्यपि प्रवृत्ते । निरवधिकारयः प्रवाहसवितृत्वकथनानन्तरमपि उपरिष्ठादौदार्यशालित्वं यत् कथितम्  
तद्वशां भावः ; कृष्णः परमपुरुषोऽपि सन् यथा ह्यभेकाणां वत्सानामपि स्वात्मानमनुभवयोग्यमातनोति  
सौशीर्यनृन्ना, तथा गावोऽपि बाळकानां बालिकानां स्वगात्रं परमविद्येयं कुर्वन्तीति च, स्वात्मीयवस्तुप्रदा-  
नप्रेक्षया स्वात्मन एव प्रदानं हि प्रोक्तनीयमोद्दर्यम् । प्रासङ्गिकी नन्दगोपप्रशंसा तावदास्तामियम् ; अथ



तदात्मजप्रशंसाः परित्यज्येयम् । “ नन्दनन्दन भोः प्रबुध्यस्व ” इत्येतत् स्वकीयां नन्दनन्दनतामभगच्छेय-  
र्थकं मन्तव्यम् ! किमत्र तात्पर्यमिति चेत्, श्रीवैकुण्ठदुग्धाब्धिमथुरापुरादिकं परित्यज्य व्रजमुत्तेय नन्दा-  
त्मजभावं स्वीकृतवतस्तव अस्मास्वनुग्रहाकाशनमेव प्रधानं कर्तव्यं ननु, तदेतद्विद्धि भोः ! इत्युक्तं भवति ।  
वयं तु न वैकुण्ठमागताः ; नापि दुग्धाब्धिम्, न चापि मथुरापुरीम् । अपितु अस्मादृशां पामरजनताना-  
मनुग्रहायमेव यत्र भवान् स्वयमागमदस्मान्विष्य, तत्रैव ह्यागत्य प्रार्थयामहे ; अस्मदीयकार्यनिर्वर्तनं  
स्वकीयकार्यनिर्वर्तनात्मकमेव भवता मन्तव्यमिति तात्पर्यसारः ॥

मूले ( ऊनमुडैयाय् ) इति द्वितीयं संबोधनमस्ति द्राविडवाचि । तस्य द्वेधाऽर्थं निर्वहन्त्याचार्याः ।  
दृढप्रमाणसिद्धत्वम् आश्रितरक्षणबद्धदीक्षत्वं च तदर्थत्वेन कथयन्ति । द्वितीयमपि युज्यते नाम । \* सर्वे  
वेदा यत्पदमामनन्ति \* वेदैश्च सर्वैरहमेव वेद्यः \* इत्याद्युक्तप्रकारेण नित्यनिरवद्यप्रमाणमूर्धन्यभूतवेदसि-  
द्धत्वं हि भगवतो दाढ्यम् । तथैव, \* अप्यहं जीवितं जह्यां त्वां वा सीते ! सत्रक्षमणाम् । न हि प्रतिज्ञां  
संश्रुत्य ब्राह्मणेभ्यो विशेषतः ॥ \* न त्यजेयं कथञ्चन \* इत्यादिप्रमाणशतप्रतिपन्नमाश्रितजनपरित्राणप्रतिनि-  
यतव्रतशालित्वमपि खलु तस्य दाढ्यम् । अथ परब्रह्मभूतेति तृतीयं संबोधनम् । स्वरूपेण गुणैश्च अनव-  
धिकातिशयस्य बृहत्त्वस्य आश्रयभूतत्वार्थः । आश्रितानां कृते बहुतराणामुपकाराणां करणेनापि  
अपराधित्या ‘ पुनः किं करवाणि ? पुनरपि किं करवै ? ’ इति उत्तरांतरमुपचिकीर्षामिव बिभर्ति भग-  
वानिति इदमेव तस्य गुणतो बृहत्त्वं नाम । असंख्येयैः प्रमाणबृन्दैः प्रभावातिशयेषु प्रपञ्चितेष्वपि इतोऽपि  
प्रपञ्चनीयाः प्रभावा भूयस्तरामवशिष्यन्ते इति हि कथयितव्यं भवति वस्तुतः ; इदमपि बृहत्त्वं ध्येयम् ।

अथ [ जगति प्रादुर्भूततेजःपुञ्जमय । ] इति तावच्चतुर्थं संबोधनम् । स्वकीयप्रभावातिशयानां शास्त्रैक  
प्रतिपत्तव्यतामसद्विमानस्तदातदा साक्षादप्यवतीर्य तान् अस्तिमात्रं प्रकाश्य स्वयं निरतिशयौज्ज्वल्यशाली  
भवति भगवानिति प्रतिपादयन्तीम् \* स उ श्रेयान् भवति जायमानः \* इति श्रुतिमनुसृत्यावतीर्णमिदं  
संबोधनम् । उपात्तश्रुतिवाक्ये द्वितीयं पदमवधारणार्थकम् । तच्च पदम् इतरेषु चतुर्विधं पदेष्वन्वेतुं  
प्रभवतीति विलक्षणोऽयं पन्थाः । तत्कथमिति चेदवधेयम् ; उः एवकारार्थक इति न विस्मर्तव्यम् । स एव  
जायमानः श्रेयान् भवति, सः जायमानस्तन् श्रेयानेव भवति ; स जायमान एव श्रेयान् भवति ; सः  
जायमानः श्रेयान् भवत्येव—इति सर्वथाऽप्यन्वयः सुशोभन इति । प्रण्यपापरूपकर्मफलभूतमस्मादृशां जन्म  
तावदवद्यावहं भवति न ; कृपाबलेकनिदानकं भगवतो जन्म तु सर्वथा तस्य तेजस्करं भवति ; अवतारा-  
करणे तेजसः प्रचुरतेरेव इत्युक्तं भवति । पुराकारत्वे कृष्णस्य जननं कथयन् पराशरमहर्षिः नतावदुवाच  
‘ कृष्णो जज्ञ ’ इति । अपि तु \* ततोऽखिलजगत्प्रज्ञाबोधायाच्युतभानुना । देवकीपूर्वसंध्यायामाविर्भूतं  
महात्मना ॥ \* इत्येव ह्यभिदधे । इदमपि दधनमनुसृत्यैव ‘ जगति प्रादुर्भूततेजःपुञ्जमये ’ इत्युक्तमिदं । एवं  
संबोध्य शयनादुत्तिष्ठेति प्रार्थ्यते । यदि तावदिदानीमपि त्वं शयनमधिशयानो नास्माननुग्रहीष्यसि, तर्हि  
तव तेजसो हानिरेव भवित्री ; तदसहिष्णुस्तन्नुत्तिष्ठेत्त्युक्तं भवति ।

अथ गोप्यः कथयन्ति स्वात्मनामिहागमनविषये दृष्टान्तविशेषम्— [ अरातयः पराजिता भूत्वा यथा  
भवत्सकाशमुपसर्पन्ति तथा वयमपीति । ] \* स पित्रा च परित्यक्तः सुरैश्च समहर्षिभिः । जीन् लोकान्  
संपरिक्रम्य तमेव शरणं गतः \* इति काकचरितं प्रथितम् । एवं भृशमुद्रतास्तन्तोऽपि तेते शत्रुवर्गा अथ  
पराजय प्राप्य यथा हतावलेषाः प्रपद्यन्ते, तथा वयमपि निरवलेपास्सत्यस्समागत्यात्र भवन्मद्गुलाशासनप्र-  
वणास्म इति कथयन्ति । ननु वायसरावणादयो भृशमुद्रताः प्रकृत्य भक्तिविनयादिविधुरा इति प्रसिद्धम् ;  
तादृशानां धूर्तानामत्र स्वनिदर्शनत्वेन कथनं प्रकृत्याः परमभक्तानां वल्लवीनां कथमिह युज्यत इति चेत् ।  
‘ तेषां पौरुषाभिमान आसीत् ; अस्माकं स्त्रीत्वाभिमान आसीत् ’ इति तावदासामभिप्रायः । पौरुषाभिमा-  
नादपि बलीयान् हि स्त्रीत्वाभिमानः । ‘ पुमानेव स्त्रीसकाशमागन्तुमर्हति ; वनिता वयं न बहिरणुमात्रमपि  
पाद्व्यासं कलयेम ’ इति चिरात् स्थितमभिमानमपहाय वयमागवास्म इति कथयन्ति । नैक्यानुसन्धान-  
स्वरूप्याभियमपि काचन फलिका हि ॥

( अथ धन्यर्थविवरणम् । ) नन्दगोपनन्दनेति संबोधनमिह निबद्धम् । नन्दगोपस्थाने महानाचार्यो ग्राह्यः ; तत्तनयस्याने तदीयः शिष्यो ग्राह्यः । क्वचिदाचार्याणामुपसेवनम्, क्वचित् सत्सङ्गचारिणामुपसेवनं च भवतीति प्रत्यक्षदृष्टं ह्येतत् । \* आचार्यवदाचार्यपुत्रे वृत्तिरित्यपि सूत्रकारा उपदिशन्ति । ततश्च आचार्यपुत्रोपसर्पणमप्यत्र ग्रहीतुं योग्यम् । आचार्यस्य प्रभावः प्रथमतो निगद्यते । \* सद्बुद्धिस्ताधुसेवी समुचित-  
चरितस्तत्त्वबोधाभिलाषीत्यादिन्यासविंशतिश्लोकोक्तशिष्यलक्षणसंपन्नाः सत्पात्रभूता अन्तेवासिनो यथा \* शिष्यादिच्छेत्पराजयमित्याचार्येच्छानुरूपतया भृशमभिवृद्धज्ञानयशसो भवेयुस्तथा नाम प्रतिबोधनप्रवी-  
णता आचार्येषु कथिता भवति । दुह्यमानक्षीरधारणार्थगृहीतभाण्डस्थाने आचार्योपदिश्यमानविद्याग्राहकाः शिष्या विवक्षिताः । अथ प्रपूर्णस्य पयस ऊर्ध्वमुञ्चन्भ्रमं नाम आचार्यज्ञानाधिकज्ञानसाम्राज्यं शिष्यनिष्ठं यत् तदेव । निरन्तरपयःपूरप्रसवितृत्वकथनेन—शिष्येषु अलङ्घ्युक्त्युक्तेषु सत्स्वपि \* भूय एव महाबाहो ! शृणु मे परमं वचः \* इदं च शृणु मैत्रेय \* इत्याद्युक्तप्रकारेण पुनः पुनरुपदेशश्चादुता गुरुवरे प्रोक्ता भवति । वत्सप्रपीतदुग्धापेक्षया भाण्डनिहितदुग्धस्यैव यथा सर्वोपजीव्यत्वमक्षतम्, तथा प्रबन्धरूपेण प्रबद्धानामर्थानां सुचिरमुपयोगार्हत्वमिह शब्दसन्निवेशगम्यं भवति । उदारत्वविशेषणेन—अनुवृत्तिप्रसन्ना-  
चार्यत्वं न, अपि तु कृपामात्रप्रसन्नाचार्यत्वमस्येति स्फोर्यते । भूयसीनां गवां स्वामीति कथनेन—एवंविधानां भूयसामाचार्याणां मध्ये अत्यन्तं श्लाघनीयता गुरुवरस्यास्य कथिता भवति । दृढप्रमाणसिद्धेति द्वितीय-  
संबोधनेन \* आचार्यवान् पुरुषो वेद \* पापिष्ठः क्षत्रबन्धुश्च पुण्डरीकश्च पुण्यकृत् । आचार्यवन्नया मुक्तौ तस्मादाचार्यवान् भवेत् \* इत्यादिभूरितरप्रमाणसिद्धत्वं बोधितं भवति । परब्रह्मभूतेति तृतीयं संबोधनं च गुरौ संगच्छते ब्रह्मत्वेन प्रसिद्धस्य परमपुरुषस्यापि स्वहृदयकोणेऽवस्थापनात् । सर्वाधिकारस्यापि तस्य आचार्यनिष्ठाधिकरणतानिरूपिताधेयताशालित्वमेव हि भवति । जगति प्रादुर्भूततेजःपुञ्जमयत्वं च \* यद्गोसहस्रमपहन्ति तमांसि पुंसां नारायणो वसति यत्र सशखचक्रः । यन्मण्डलं श्रुतिगतं प्रणमन्ति विप्रास्तस्मै नमो वकुलभूषणभास्कराय \* कलयामि कलिध्वंसं कविं लोकदिवाकरम् \* पुण्याभोज-  
बिकासाय पापध्वान्तक्षयाय च । श्रीमानाविरभूद्भूमौ रामानुजदिवाकरः \* इत्यादिबचनशतप्रतिपन्नं वेदितव्यम् ; भगवतः अच्युतभानुत्वेन उपदेशवत् आचार्याणामपि वकुलभूषणभास्कर-लोकदिवाकर-  
रामानुजदिवाकरादित्वेन हि व्यपदेशा भवन्ति । शयनादुन्निष्टेत्यनेन-स्वात्मानुभवं विहाय परोपदेशप्रावण्यं प्राप्तुमीत्युक्तं भवति । अरातयः पराजिता भूत्वेत्यादिनिदर्शनस्यायमर्थः—यादवप्रकाशयज्ञमूर्तिप्रभृतीन् मतान्तरस्थानपि यथा भगवद्रामानुजो निजवैदुष्यबलनिर्जितान् कृत्वा अन्तेवासिपदव्यां न्यधत्त, तथा भवानपि विजयते—इति ॥

...

...

...

२१

## द्वाविंशी गाथा—अङ्गण्माजलानु

\* द्वाविंशगाथापद्यम् \*

तेते भूपाः स्वर्गं विजहत उपसृत्याथ ते तल्पकोष्ठे  
संवीभूता यथा सन्त्यहह वयमपि प्रापिमेवं प्रणम्राः ।  
चन्द्रार्कोद्भूतितुल्यं यदि तव नयनद्वंद्वमस्मानुपेयात्  
स्याम प्रध्वस्तशपा इति कथितवतीं नौमि गोदामनन्यः ॥ २२ ॥

विपुले पृथिवीमण्डले विरचितसाम्राज्यनिर्वाहा भूमिपाला भग्नाभिमानास्सन्तस्समागत्य भवदीय-  
सिंहासनपरिसरे यथा सेयशोऽप्रतिष्ठन्ते, तथा वयमपि स्त्रीत्वाभिमानं विहाय त्वत्परिसरं प्राप्तवत्यः  
स्मः । अर्धविकसितसरसीरुहवत् तव नयने किमहो अस्मासु मन्दंमन्दं प्रसरं न करिष्यतः ?  
चन्द्रसूर्ययोर्युगपदुदयवत् विलोचने उभे अपि विष्कायं यद्यस्मान् कटाक्षयेथास्तर्हि वयं विहतशापा  
भवेम ॥ ( इति मूलगाथाविवर्तः )

अधस्तनगाथायां गोप्यः स्वकीयामन्यगतितां दृष्टान्तोपन्यासपूर्वकमपि प्रत्यपादयन् । अथाप्यासां भाषितं  
विशेषतो निश्चययितुमिच्छन् भगवान् वासुदेवस्तूष्णीक आसीत् । अथ पुनर्विज्ञापयन्ति गोप्यः—भगवन्  
नन्दनन्दन ! यदि त्वमस्मान्नाङ्गीकरिष्यसि, तदाऽपि वयं नान्यत्र कुत्रापि गमिष्यामः ; अस्मदीयामनन्याहं-  
तामवधेहि तावत्सुदृढम् ; सर्वथा वयं भवदीयकटाक्षवीचालाभेनैव धन्या भविष्यामो नान्यथेति । तथाचैषा  
गाथा अधस्तनगाथाप्रतिपादितस्यानन्यगतिवस्य सुदृढीकरणतात्पर्येणावतीर्णति वेदितव्यम् ।

\* युगकोटिसहस्राणि विष्णुमाराध्य पद्मभूः । पुनस्त्रैलोक्यधातृत्वं प्राप्तवानिति शुश्रुम ॥ \* हुत्वाऽऽ-  
त्मानं देवदेवो बभूव \* इत्याद्युक्तरीत्या विरिञ्चिशर्वप्रभृतयोऽपि देवाः स्वस्वानुष्ठितभगवदाराधनभूमेव  
स्वस्वपदवीविशेषान् प्राप्तवन्त इति स्थिते, क्षोणीकोणशतांशपालनकलादुर्वारिगर्वावलक्ष्यक्षुद्रनरेन्द्रा  
अत्रत्यास्वस्यैव भगवतो नारायणस्य कटाक्षलषलेशेनैव भूमिपालपदवीं प्राप्नुयित्वा न कोऽपि विशयः ;  
अथाप्यमी विस्मृतविष्णुपादारविन्दाः पौण्ड्रकवासुदेवादिवदतिमात्रमत्रलेपभरिताः स्थित्वा, नानाविधान्  
क्लेशाननुभूय अन्ततः सोऽहमित्यादृक्कारिकमनुसन्धानं विहाय दासोऽहमिति स्वरूपानुरूपेऽनुसन्धाने  
निरता भगवदालयेषु [ अर्चास्थलेषु ] प्रवणा भूत्वा भूरितराणि कैङ्कर्याणि प्राकारगोपुरमण्डपप्रासादादि-  
निर्माणरूपाणि वितन्वन्तीति प्रत्यक्षयामः । श्रीपरकाळसुनीन्द्रदिव्यसूक्तिषु श्रीकैरविणीक्षेत्रकाञ्ची-  
पुरीयाष्टभुजक्षेत्र-वैकुण्ठनाथक्षेत्र-सुगन्ध [ तिरुनैयूरु ] क्षेत्रादिस्तुतिपरेषु दशकेषु तत्तादृशां राज्ञामुपश्लो-  
कितत्वं च द्रष्टव्यम् । तथाच तेऽमी राजानो यथा भग्नाभिमानास्सन्तो भगवदनन्याहंशेषतामवगाहन्ते,  
तथा वयमपि \* पतिगृहे तव दास्यमपि क्षममिति कालिदाजोक्तरीत्या अनन्याहंशेषत्वाभ्यवसायद्रष्टिघ्नाऽत्र  
समागता अभूमेति, अस्मासु भवत्कटाक्षवीक्षापात्रत्वप्रापणमत्यावश्यकमिति च विज्ञापितं भवति ।  
कटाक्षधाराया एकपदै महत्तरप्रवाहरूपेण प्रसारणे कृते सति अतिवृष्टि इव महती हानिस्स्यात् ; सात्म्य-  
भोगप्रदाने भगवानतीव चतुरः खलु । क्रमशः क्रमशः कटाक्षधारा अभिवर्धयितव्याः ; उपक्रम एव  
अतिशयितकटाक्षधाराप्रसारणं बालिका इमाः कथमिव सहेरन् ? नैव सहेरन् । अत एव प्रार्थयन्ते  
“अर्धविकसितसरसीरुहवत् तव नयने अल्पालपशः प्रसरतामस्मासु” इति । तदनुगुणतयैव कथ्यते  
“चन्द्रसूर्ययोर्युगपदुदयवत्” इति । अभूतोपमा सेयम् । कमलं तावत् चन्द्रोदये मुकुलितं भवति,  
सूर्योदये विकसितं भवति । युगपच्चन्द्रार्कयोरुदये सति अर्धमुकुलितत्वम् अर्धविकसितत्वं च संभवतीति  
बोध्यम् । अस्मदीयेष्वपराधेषु तव चक्षुषोर्निमीलनं भवतु ; स्वरूपीयस्तु गुणेषु दृष्टिः प्रसरतु इति च  
प्रोक्तं भवति । दुःकृतिनां संतापनार्थं सुकृतिनां प्रह्लादनार्थं च तव चक्षुषी सूर्याचन्द्रमसाविव प्रकाशेता-  
मित्यपि कथितं भवति ।

अथ च [ यद्यस्मान् कटाक्षयेथाः ] इति कथनेन स्वाभाविकभगवत्कृपामूलकः कटाक्षपात एव सार्ध-  
यम्, अस्मदीयनिर्बन्धनिबन्धनः कटाक्षस्तु विरस एवेति शास्त्रार्थः प्रकाशितो भवति । अन्ततश्च [ वयं विहत-  
शपा भवेम ] इति कथ्यते । आसां गोपीनां कीदृशः शापः ? केन प्रदत्तः ? कदा संजातः ? इति न प्रष्टव्यम् ।  
अवश्यमनुभोक्तव्यं पापमेव शापशब्दाभिलष्यम् ; प्रबलपापफलभूतो योऽयं भवद्विश्लेषश्चिरादस्माभिरनु-  
भूयैतौ सौख्यमपस्तीयेति भावः । अगारकटाक्षवीक्षाभवेन स्वस्तपातकसञ्चारं भूयस्तु भक्तेरितिहास-

पुराणप्रसिद्धम् । किञ्चिदत्र प्रदर्शयामः । \* श्रमणीं धर्मनिपुणामभिगच्छ \* इति कव्योक्तिमत्सूत्रस्य भगवान् रामचन्द्रः \* सोऽभ्यगच्छन्महातेजाः शबरीम् \* इत्युक्तीत्या स्वयमेव मतङ्गाश्रममुपसृत्य शबरीं स्वकटाक्षवीक्षाक्षपतां निन्ये; अथ सा प्रोवच \* चक्षुषा तव सौम्येन पूताऽस्मि रघुनन्दन । पादमूलं गमिष्यामि यानहं पर्यचारिषम् ॥ \* इति । भगवन् ! तव कटाक्षवीक्षया प्रध्वस्तप्राप्तिप्रतिबन्धकवर्गाऽहमभूवमित्युक्तवती ॥ अभिजनाग्रहङ्कारयोग्यतागन्धविरहितं विदुरं परमभागवतं स्वयमेवानुग्रहीतुं \* निवासाय ययौ वेश्म विदुरस्य महात्मनः \* इत्युक्तीत्या तस्य भवनमुपगतो भगवान् कृष्णः \* विदुरान्नानि बुभुजे शुचीनि गुणवन्ति च \* इत्युक्तीत्या तदीयमन्नमश्नातिस्म; स च विदुरो भगवतः कटाक्षपातेन परिपूतो बभूवैत्ययमर्थो महाभारते अतिविस्मयनीयप्रक्रियया प्रकाशितोऽस्ति । कथमिति चेत्; विदुरस्य गृहे भुक्त्वा यदा कृष्णो दुर्योधनादिसकाशमुपाययौ, तदा तमाक्षिपति दुर्योधनः \* भीष्मद्रोणावतिक्रम्य मां चैव मधुसूदन ! किमर्थं पुण्डरीकाक्ष ! भुक्तं नृषलभोजनम् ? इति । ज्ञाने समुतुङ्गं भीष्मं जात्यामुत्कृष्टं द्रोणम् ऐश्वर्यं गरीयांसं मां च विस्तृज्य जघन्यजातीयस्य विदुरस्यान्नं कथमहो भुक्तवानसीति दुर्योधन आचिञ्चुष । अत्र भगवान् कृष्णो यदुत्तरं दत्ते तदास्तां नाम ; अधिक्षेपेण कथनावसरे दुर्योधनः पुण्डरीकाक्षेति यत्संबोधनं कृतवान् तदिदमेव भृशं विमर्शनादम् । अधिक्षेपावसरे 'हे मूर्ख ! हे जालम् !' इत्यादिरूपेण कर्तव्यं संबोधनं विस्तृज्य पुण्डरीकाक्षेति संबोधनं कृतवानिति यत्तदिदं विस्मयनीयमेव खलु । वस्तुतः अधिक्षेप्तुस्तस्य बुद्ध्या नैतत्संबोधनमवतीर्णम् ; अपि तु भगवतस्संकल्पेनैव सत्यमिदमुद्भावितम् । मदीयदिष्यकटाक्षवीक्षाबलेनैव स पूतो बभूवेति भगवता बोधित इव सोऽभूत् । तथाच शबरीव विदुरोऽपि भगवत्कटाक्षवीक्षापवित्र इति सिद्धम् । एवमेवं बहु द्रष्टव्यम् । नित्यसंश्लेषौ पण्डिककटाक्षवीक्षाप्रसारणेन वयमनुग्राह्या इति गोपीनां प्रार्थना फलत्यनया गाथया ॥

( अथ ध्वन्यर्थविवरणम् । ) आचार्यसकाशे शिष्याः स्वकीयामनन्याहतामावेदयन्ति । [ विपुले पृथिवीमण्डले विरचितसाध्याज्यनिर्वाहा इत्यादि । ] विपुलपृथिवीमण्डलस्थाने पाञ्चभौतिकं शरीरं ग्राह्यम् । तत्र अविवेकादहङ्कारममकारभरितो जीवात्मैव अवलिप्तभूमिपालस्थानीयोऽवगन्तव्यः । प्राकृतशरीरसंबन्धबलादेव ह्यात्मनोऽहङ्कारममकारप्रातुर्भावो जायते । \* सत्सङ्गाद्भवनिःस्पृह इत्युक्तीत्या सत्सङ्गभृन्ना अहङ्कारममकारभरे प्रनष्टे सति कस्यचिदाचार्यवर्यस्य परिसरप्राप्तिरन्यार्हशेषत्वपर्यन्ता सती समिन्ये ॥ अथ [ अर्धविकसितसरसीरुहवत् ] इत्यादिना आत्मोज्जीवनोपयुक्तास्सदृशाः क्रमशः क्रमश उपदेष्टव्या इति प्रार्थना प्रादुरस्ति । अन्तेवासिन उपक्रमकाल एव न हि श्रीभाष्यभगवद्विषयाद्युतुङ्गग्रन्थरत्नार्थोपदेशभाजनतां विन्दन्ति । सोपानक्रमत एव वयं सर्वज्ञाः कारयितव्या इति प्रार्थ्यते । चन्द्रसूर्ययोरुदयवदिति कथनेन—स्वरूपोपायपुरुषार्थयाथात्म्यप्रकाशकररुहस्यग्रन्थोपदेशमुखेन सौम्यार्थाविष्करणम्, परमतदुरर्थप्रत्याख्यानप्रवणश्रीभाष्यादिग्रन्थोपदेशमुखेन तीक्ष्णतरार्थाविष्करणं चाभ्यर्थितं भवति । [ विलोचने उभे अपि विस्फार्य ] इत्यनेन \* एकयैव गुरोर्दृष्ट्या द्वाभ्यां वाऽपि लभेत यत् । न तत्तिष्ठभिरष्टाभिस्सहस्रेणापि कस्यचित् \* इति नैशिकसुभाषितनीवीप्रोक्तीत्या अन्तर्दृशा कटाक्षणम् बाह्यदृशा कटाक्षणं चेत्पुण्यमपि शिष्यजनसमुत्तारकं भवतीति सूच्यते । अन्तर्दृशा कटाक्षणं नाम \* स्यादसाविति अन्तःकरणतः क्रियमाणं मङ्गलाशासनमेव । [ वयं विहतशापा भवेम ] इति कथनात्—इयता कालेन सदाचार्यकटाक्षवीक्षाभाजनत्वप्राप्तिविरहः प्रश्लशापफलभूत इत्युक्तं भवति । सदाचार्यकटाक्षवीक्षामात्रेण सर्वपातकराशेस्तमूलोन्मूलनं बोधवीतीति परमार्थः ॥

...

...

२१.

## २३. त्रयोविंशी गाथा-मारिमलैमुळजिल्

\* त्रयोविंशगाथापद्यम् \*

वर्षास्वद्रेगुहायां विरचितशयनः केसरी द्राक् प्रबुद्धः  
 निर्धूताङ्गः प्रगर्जनं विचरति हि यथा तद्वदात्मीयगोहात् ।  
 उत्थायात्रोपगत्य प्रियतम ! महिते सिंहर्पाटे निषण्णः  
 शृण्वस्मत्कार्यवाचं तत इति गृणतीं नौमि गोदामजस्रम् ॥ २३ ॥

हे अतसीकुसुमसवर्ण ! वर्षासु गिरिगह्वरे गाढनिद्रावैवश्येन शयानः प्रकृषा समुत्तुङ्गः कण्ठी-  
 रवः प्रबुध्य वह्निकान् विकिरन्निव चक्षुर्द्वन्द्वं विष्कार्य सुरभिसटापटलं विकसितमाकलय्य  
 अवयवांश्च सर्वथा परिस्पन्द्य तन्द्राविसर्जनं च विरचय्य गभीरतरगर्जनोपवृंहणपूर्वकं यथा हि  
 गह्वराद्विस्सरति, भगवन् ! तथा नाम त्वं गर्भगृहाद्वहिर्निष्क्रम्य आस्थानमण्डपमागत्य रमणीय-  
 सन्निवेशं लोकोत्तरं सिंहासनमधिष्ठाय अथ विचारय तावदस्मदागमनप्रयोजनम् ॥

( इति मूलगाथाविवर्तः । )

अधस्तनगाथायां गोप्य ऊचुः—अनन्यशरणा वयमत्रागतास्म इति । तदाकर्ण्य कृष्णो भगवान् सरभ-  
 समुत्थाय 'अयि भो गोपाङ्गनाः ! निशीथे प्रबुध्य महत्तरान्परिश्रमाननुभूय समागताः खलु भवत्य इह ;  
 युष्माकमावसथान्यन्विष्य मया खलु समागतेन भवितव्यम् ; स्वयमेव खलु मया भवतीनामनुग्रहः कर्तव्यः ;  
 \* प्रसीदन्तु भवन्तो मे ह्रींषे हि ममातुला । यदीदृशैरहं विप्रैरुपस्थेयैरुपस्थितः ॥ \* इति खलु मया  
 ( रामावतारे ) मदाश्रममुपस्थितानां दण्डकारण्यवासिनां महर्षीणां सकाशे विज्ञापितम् ; तेभ्योऽप्यति-  
 शयितभक्तिभराणां भवतीनां सकाशे मया किं विज्ञापनीयमिति न जाने ; अस्तु । युष्माकमेतावन्तं परिश्रम-  
 भरमुत्पादितवानहं क्षन्तव्यः ; मत्सविधे यत् काङ्क्ष्यते भवतीभिस्तदहं प्रेम्णा प्रदातुं सज्जोऽस्मि । यदु-  
 द्दिश्य समागता यूयम्, तदभिधत्त ; तदहमवश्यं फलेग्रहि करवाणि ' इति सोपचारमूचे । तदाकर्ण्य गोप्यः  
 ' भगवन् गोपालकृष्ण ! अस्मदीयो मनोरथ एवं शय्यायां रहसि विज्ञापयितुं योग्यो न ; महत्यां गोष्ठ्यां-  
 सिंहासनमधितिष्ठतु भवान् ; अथानुयुज्यताम् किमभीप्सितं युष्माकमिति । तदनन्तरं मनसि प्रतिभातं  
 विज्ञापयिष्यामः । किञ्च भवतः शयनकालिकमाभिरूप्यमन्वभवाम् ; तथा गमनकालिकमुपवेशनकालिकं  
 चाभिरूप्यमनुभोक्तुमतीव स्पृहयालवो वयम् ; सा चास्मदीया स्पृहा भवता दयानिधिना पूरयितव्या ।  
 अतश्च प्रथमतस्तत्पादुत्थाय सिंहासनपर्यन्तमागम्यताम्, तदात्वे वयं गतिचातुर्यमनुभूय प्रहृष्येम ; अथ  
 चोपविश्यतां सिंहासने ; तदानीमुपवेशनकालिकमाभिरूप्यं चानुभूय संतुष्येम । तदनन्तरं च विजिज्ञाप-  
 यिषितं विज्ञाप्य कृतकृत्या भूयास्म—इत्याचक्षिरे । तदस्यां गाथायां निबध्यते गोदादेव्या । भगवत्कर्तव्य-  
 यात्रोत्सवप्रकारस्सविशेषमावेद्यते गाथायामस्यामिति सर्वत्रापि द्विरनुसन्धीयते गाथा सैषा ।

तत्त्वं विहाय गर्भगृहाद्वहिर्निस्सरणं यद्भविष्यति कृष्णस्य, तद्विषये अनुरूपनिर्दर्शनविशेषप्रपञ्चनं  
 सुष्ठु क्रियतेऽत्र । वर्षाकाले गिरिगह्वरमधिशयितवान् केसरी वर्षापगमानन्तरं प्रबुध्य सटापटलविधूजक-  
 गभीरगर्जनाविष्करणादिपुरस्सरं गह्वराद्वहिर्निस्सरतीति सिंहाजातेरियं स्वाभाविकी प्रक्रिया । दिव्य-  
 प्रबन्धेऽस्मिन् प्रथमगाथायां यशोदासिंहत्वेन कीर्तितस्य कृष्णस्यास्यपि प्रक्रिया सैषा संभविष्यतीति ।

श्रीरामायणे अयोध्याकाण्डे (१६-२५) \* निश्चक्राम सुमन्त्रेण सह रामो निवेशनात् । पर्वतादिव निष्क्रम्य सिंहो गिरिगुहाशयः ॥ लक्ष्मणं द्वारि सोऽपश्यत् \* इत्युक्तमिहानुसन्धेयम् । \* पर्वतादिव निष्क्रम्य सिंहो गिरिगुहाशयः \* इत्येतदेवावसृत्य गोदादेवी गाथामिमां निबन्धनातीति सुवचम् । वर्षासु बहिरध्वनां पङ्किलत्वात् संचारयोग्यताविरहेण राजानोऽपि वैरिषु वैरं विस्मृत्य बहिर्यात्रादिकमुपहृष्य अन्तःपुरमधिशेरते । भगवान् रामचन्द्रोऽपि वेदेहीविरहावसन्नस्तद्विग्रहव्यथां जगामात्रमपि सोढुमशक्नुवन् भृशं परितप्यमानोऽपि सन् वर्षानिमित्तमेव हि यात्राप्रवृत्तीर्विस्तृत्य सुग्रीवं भोगप्रवणं कृत्वा स्वयं माल्यवति गिरौ सह सौमित्रिणा क्लेशाननुभवन्तस्थौ । एवमेव सिंहोऽपि वर्षासु स्वकीयमृगयाविहारं सवासनं विस्मृत्य गिरिगह्वरान्तः शेते । एवं कृष्णसिंहोऽपि नीलानुद्गस्तनगिरितटीसुप्त आसीदेतावता कालेन । अधुना तु तस्य प्रबोधो जातः । लोके प्रबुध्यमानः केसरी किं किं करोतीति चेत् ; ' अस्मदीयायामटव्यामिह को वा मृगः प्रविष्टः ? ' इति सरोषमवेक्षमाण इव, चक्षुर्भ्यां वह्निकणान् विकिरतीति वक्तव्यतां दधानश्चक्षुर्द्वमुन्मीलयति । शयनकाले करचरणाद्यवयवानां सटापटलानां च संकुचितानां स्थितानां विकासं च वितनोति वपुषो विधूतनेन । वपुषः स्वाधीनत्वाय गुहाद्वारे तत इतः संचरति च । अथ गभीरं कण्ठनादं चोपबृंहयति । ततः क्रमशो बहिर्निस्सरति । एवं नाम भगवता कृष्णेनापि परमगाभीर्येण निस्सर्तव्यमिति प्रार्थना क्रियते । प्रबुध्यमाने सिंहे प्रोक्ता अमी सर्वेऽपि गुणा कृष्णसिंहेन प्रदर्शयितव्या इति न निबन्धः ; अथापि ते सर्वे कृष्णेन प्रदर्शयितुं शक्या एव । वह्निकणोद्भासिबीक्षणं भक्तजनवैरिघातविषयकं भवितुमर्हति । करचरणकेशादिविकासनं सुप्तोत्थितस्य संभवि । गम्भीरेण कण्ठनादेन अभयोक्तिवितरणं च भवितुमर्हति । एवमेव कृत्वा गम्भीरगतिचातुर्यमनुभाव्य अथ सिंहासनमलंकृत्य वयं कटाक्षणीया इति प्रार्थितमासीत् ॥ अतस्तीकुसुमसवर्णेत्यत्र \* अतस्तीकुसुमसुकुमारात् अवयवसौन्दर्यलेशजितमारात् । गोपाङ्गनाकुमारात् कोऽन्यो देवः करोतु सुखमारात् ? ॥ \* इति श्लोकरत्नमनुसन्धेयम् ॥

अथ ध्वन्यर्थविवरणम् ॥ गाथायामस्यां संबोध्यमानस्य गुरुवरस्य पुष्पसावर्ण्यमुच्यते ; पुष्पाणि परिवृत्य यथा भ्रमरा वलन्ते तथा आचार्यवर्यं परिवृत्य मधुपानलोलुपभृद्भ्रसधर्माणः [ दिव्यार्थसुधापानहेवाकिनः ] शिष्यप्रवरा विराजन्ते ; तथाच स्वोपजीविशिष्यमण्डलीपरिवृत भगवन् रामानुज भो ! इति संबोधितं भवति । सामान्यतः पुष्पसाम्यमेवमुपवार्णितमाचार्ये ; विशिष्य अतस्तीकुसुमसावर्ण्यमपि तस्मिन् सूषपादम् ; अतस्तीकुसुमसच्छायास्य भगवतो निजहृदि धारणात् \* निर्गुणः परमात्माऽसौ देहं ते व्याप्य तिष्ठति \* इत्युक्तीत्या तच्छायाया बहिर्विलसनेन आचार्यवर्योऽप्यतस्तीकुसुमसवर्णो भासत इति ग्राह्यम् । कण्ठीरववत् समागन्तव्यमिति प्रार्थनं भगवद्रामानुजे सुष्ठु संघटते । \* जैनेभकण्ठीरव इति खलु यतीन्द्रो जोद्युष्यते । \* वेदोत्तंसगुहाविहारपटुना श्रीशैलशृङ्गोल्लसन्मायात्रेसरिमानितेन गहनन्यायाटवीचारिणा । गम्भीरेण परात्मभेदनमहानादेन नाथेन मे गुप्तोऽहं यतिसार्वभौमहरिणा वर्ते भृशं निर्भयः ॥ इत्येतत् श्लोकरत्नं चात्र चारुतरमनुसन्धेयम् ।

अथ गाथोपक्रमात्प्रभृति विवृणुमः । सिंहो वर्षाकाले गिरिगुहामधिशेते । भगवद्रामानुजसिंहस्य को गिरिः ? का च गुहा ? इत्यमुं विषयमधिकृत्य परस्ताद्विशदमुपन्यस्येम । वर्षाकालमधिकृत्य पुरस्ताद्दामः । जगति सानन्दमभिनन्दनीया वृष्टिश्चास्ति, सनिर्वेदं दूषणीया वृष्टिश्चास्ति । तथा प्रकृतेऽपि । दृष्टव्यीयां वृष्टिं काञ्चीपूर्णमुनिः कूरनाथगुरुवरश्चावर्णयताम् । जुगुप्सनीयां वृष्टिं भगवान् यामुनार्यो मुनिराडभ्यक्षत् । तथाहि, देवराजाष्टके \* देवराज दयासिन्धो ! देवदेव जगत्पते । त्वदीक्षणमुधासिन्धुवीचिविक्षेपशीकरैः । कारुण्यमावतानीतैः शीतलैरभिषिञ्च माम् \* इति काञ्चीपूर्णमुनिप्रोक्ता, \* इत्सीश ! दृष्टव्यमृतवृष्टिभिराभजेथाः \* ( वरदराजस्तवे ) इति श्रीकूरनाथगुरुवरोक्ता च भगवद्विषयकटाक्षामृतधारा-



वृष्टिः स्पृहणीया वृष्टिः । अथ, \* अविवेकघनान्धदिङ्मुखे बहुधा सन्ततदुःखवर्षिणि । । भगवन् भवदुर्दिने \* इति ( स्तोत्ररत्ने ) भगवन् रामानुजमुनिकथिता वृष्टिस्तु जुगुप्सनीयकोटिप्रविष्टा वृष्टिः । तथाच स्पृहणीयां वृष्टिमुत्पादयितुं जुगुप्सनीयां वृष्टिं व्युत्सितुं च समर्था भगवान् रामानुजमुनिरिति हृदयमिहावसेयम् ।

अथ गिरिं गहरं चाधिकृत्योच्यते । तैत्तिरीय्यजुर्ब्राह्मणे काठके प्रथमप्रपाठः \* भरद्वाजो ह विभिरा-  
युभिर्ब्रह्मचर्यमुवास \* इत्युपक्रम्य चारुतरमुपाख्यानं किमप्यान्नातम्; तदेवम् । भरद्वाजो नाम महर्षिः  
त्रिशतवत्सरावधिकमायुरुपजन्म्य कृत्स्नेऽपि तस्मिन्नायुषि वेदानेवाध्येष्ट । आयुषोऽवसाने सन्निहिते  
देवेन्द्रस्तमुपेत्य पुनरपि शतवत्सरपरिमितमायुः प्रदद्यामित्यभिधाय, प्रदास्यमाने तस्मिन्नायुषि किं चिकी-  
र्षसीति तं मुनिमप्राक्षीत् । स च प्राह—‘ तस्मिन्नायुषि वेदमेवाध्येष्ये ’ इति । अतीत आयुस्त्रितये  
वेदत्रितयमधीतमिते, आगामिन्यायुषि चतुर्थवेदाध्ययने संपादिते चतुर्वेदविशारदत्वं स्वस्य भविष्यतीति  
तस्याभिप्राय इव । तमवगतवानिन्द्रो महर्षिणाऽनेन वत्सरविशत्याऽधीतस्य वेदस्य इयतां दिदर्शयिषुः  
अष्टष्टृषान् सुमहत्तरांस्त्रीन् गिरीन् पुरस्तादुपस्थाप्य गिरिवयादपि मुष्टित्रयमितां मृत्तिकामुपादाय  
‘ भगवन्महर्षे ! भवता विभिरायुभिर्गृहीतो वेद एतन्मुष्टित्रयमितमृत्तिकापरिमित एव केवलम्, अग्रे  
दृश्यमानगिरित्रयमिता वेदास्तु भवता नैवाधीताः ’ इति भरद्वाजमाह—इत्येष तावत्तदुपाख्यानप्रकारः ;  
तथाच गाथायामस्यां वेद एव गिरित्वेनापदिष्ट इति वेदितव्यम् । अथ गुहा का नामेत्यभिदध्महे ।

महाभारते यक्षप्रश्नं प्रत्युत्तरयन् युधिष्ठिरः— \* श्रुतिर्विभिन्ना स्मृतयो विभिन्ना नैको मुनिर्यस्य मतं  
प्रमाणम् । धर्मस्य तत्त्वं निहितं ‘ गुहायाम् ’ महाजनो येन गतस्स पन्थाः \* इत्युक्तवानिति सुप्रसिद्धमेतत् ।  
एतत्प्रमाणरीत्या सूक्ष्मो धर्मो यत्र स्थले निलीनः तदेव स्थलं वेदगिरिगृहं विभाव्यम् । “ तत्त्वं निहितं  
गुहायाम् ” इति खलु कथितम् । श्रीरामायणे वालिनः प्रश्नं प्रत्युत्तरयन् रामचन्द्रो षडाह— \* सूक्ष्मः  
परमदुर्ज्ञेयः सतां धर्मः प्लवङ्गम ! \* इति, तदप्येतदनुगुणं ध्येयम् । तथाच वेदेषु सूक्ष्मधर्मनिकेतनभूताः  
स्थलविशेषा एवात्र गुहात्वेन विवक्षिता इति सिद्धम् । तत्र गाढनिद्रावैवश्येन शयानः कण्ठीरवो हि  
भगवद्रामानुजसिंहः । अस्तमितान्यभावत्वेन महानन्दानुभवशालित्वमेव गाढनिद्रावैवश्येन शयानत्वं  
नाम । निद्रासमये दुःखलेशप्रतिसन्धानमन्तरेण “ सुखमहमस्वाप्सम् ” इत्येवं प्रत्यवमर्शयोग्यतया  
आनन्दानुभवस्यैव सद्भावात् निद्रा च आनन्दानुभवश्च पर्यायभूतौ वेदितव्यौ । अनादिमायया सुप्रत्वं  
नात्र विवक्षितम् ।

अथ [ प्रबुध्य ] इत्यस्य—स्वावतारप्रयोजनमवबुध्येत्यर्थः । मायावादिमतगजकण्ठीरवस्य स्वस्य  
भूमावतारणम् दुर्मतनिरसनपूर्वकसन्मतस्थापनार्थमेव हीत्यवधार्येति यावत् । शिष्यजनसमुज्जीवनमेव  
हि प्रधानं कृत्यमस्माकमित्यवधार्य, इत्यप्यर्थस्सुवचः । [ वह्निकणान् विकिरन्निव चक्षुर्द्वंद्वं विस्फार्य ]  
इत्यनेन \* पाषण्डद्रुमषण्डदावदहनः \* इत्येषा सूक्तिः स्मार्यते । [ सुरभिस्तपटलं विकसितमाकलय्य ]  
इत्येवमवधेयम् ; मतान्तरस्था यतयः शिखाबन्धमपाकृत्य मुण्डितशिरस्का भवन्ति ; रामानुजास्तु  
नैवम् ; \* काषायशोभि कमनीयशिखानिवेशम् \* उपवीत्तिनमूर्ध्वपुण्ड्रवन्तम्.....शिखया शेखरिणं  
पतिं यतीनाम् \* इत्याद्युक्तरीत्या चारुतरशिखाबन्धशोभिनो विलसन्ति ; एष एवातिशयोक्त्यानुसन्धेयः ।  
[ अयवशांश्च सर्वथा परिस्पन्द्य ] इत्यनेन यात्राविशेषः स्फोर्यते ; \* श्रीरङ्गं करिशैलमञ्जनगिरिं ताक्ष्याद्रि-  
सिंहाचलौ श्रीकूर्मं पुरुषोत्तमं च बदरीनारायणं नैमिशम् । श्रीमद्भारवतीप्रयागमथुरायोध्यागयापुष्करं  
सालग्रामगिरिं निषेव्य रमते रामानुजोऽयं मुनिः ॥ \* इत्यभिष्टुता दिव्यक्षेत्रदिव्यतीर्थयात्रानिष्णातताऽ-  
त्रानुसन्धेया । [ तन्द्राविसर्जनं च विरचय्य ] इत्यनेन नित्यानुष्ठेयकर्मसु आलस्यविरहितत्वमभिष्टूयते ।  
अथ गभीरतरगर्जनोपबृंहणं भगवद्रामानुजकृतमधिकृत्य किं वक्तव्यम् ? परमगम्भीरकण्ठनादेन सर्वजन-  
श्रवणानन्दसंदायकत्वमुक्तं भवति । भगवतो भाष्यकारस्य दिग्विजययात्रायां सर्वत्र सिंहगर्जनैव ह्यासीत् ।



[ सिंहो यथा हि गिरिगह्वरान्निस्सरति ] इति ( मूले ) उपमानतया निर्देशसत्त्वेऽपि, उपमानार्थानामुपमेय एवोपसंहारो युज्यते ; \* इन्दुरिन्दुरिव श्रीमान् \* गगनं गगनाकारं सागररसागरोपमः । रामरावणयोर्युद्धं रामरावणयोरिव \* इत्याद्यनन्वयालङ्कारलक्ष्यानुसन्धानमिह स्मार्यते । [ गर्भगृहाद्बहिर्निष्क्रम्य ] इत्यनेन, स्वामिषादानामवतारस्थलभूतात् श्रीमन्महाभूतपुरात् श्रीकाञ्चीपुरागमनम्, ततः श्रीवेङ्कटाद्रिगमनम्, ततश्च श्रीरङ्गमनम्, ततश्च यादवाद्रिप्रवेश इत्येवंरीत्या संपन्ना गमनविशेषा अभिव्यज्यन्ते । [ आस्थानमण्डपमागत्य ] इत्यनेन उभयवेदान्तरहस्यादिप्रवचनगोष्ठीभूषणत्वमनुसंहितं भवति तदुपरि [ रमणीयसंनिवेशं लोकोत्तरं सिंहासनमधिष्ठाय ] इत्यनेन, यतिराजसप्तत्याम् \* गाथा ताथागतानां गलति गमनिका कापिली क्वापि लीना \* इत्यादिपद्ये \* भजति यतिपतौ भद्रवंदीं त्रिवेदीम् \* इत्युक्तं त्रिवेदीरूपभद्रवेदीविभूषणमनुस्मार्यते । भेदश्रुतिः, अभेदश्रुतिः, घटकश्रुतिरिति प्रसिद्धश्रुतित्रयरूपसिंहासनारूढो हि भगवान् रामानुजो वेदान्तनिर्वाहधूर्वहो भवति । अद्वैतिनो ह्यद्वैतश्रुतिमेकामेव परिगृह्णन्ति ; द्वैतिनस्तु द्वैतश्रुतिमेकामेव ; उभयेऽपि अन्तर्यामिब्राह्मणात्मिकां घटकश्रुतिमतीव दूरे विसृजन्ति इन्त । भगवान् रामानुजस्तु ते उभे अपि द्वैताद्वैतश्रुती परिगृह्य सुबालोपनिषदादिप्रसिद्धघटकश्रुत्या सामरस्यं संपाद्य सकलास्वपि श्रुतिषु समरूपमादरं प्रादर्शयत् ; एतदेव रमणीयसन्निवेशलोकोत्तरसिंहासनाधिष्ठानं मन्तव्यम् । [ अथ विचारय तावदस्मदागमनप्रयोजनम् ] इत्यनेन-प्रवचनगोष्ठ्यां क्रियमाणो विलक्षणः शिष्यानुग्रहः सूचितो भवति ॥

## २४. चतुर्विंशी गाथा—अन्निवुलहमळन्दाय

❀ चतुर्विंशगाथापद्ये ❀

विक्रान्ताशेषलोकप्रभुवर ! जयतात्ते पदाम्भोजयुग्मं  
गत्वा लङ्कापुरीं तद्विदलनकर भो ! वर्धतां विक्रमस्ते ।  
पादाघातेन दैत्यं शकटमपहरन् ! वर्धतां ते सुकीर्तिः  
वत्सं सिप्त्वा कपित्थे द्वयमपि दलयन् ! ते जयेत्पादपद्मम् ॥  
छत्रं गोवर्धनाद्रिं कृतवति भवति स्याज्जयी सद्गुणौघः  
हस्ते ते भ्राजमानो जयतु रिपुकुलच्छेदनो दिव्यहेतिः ।  
इत्थं भद्रोक्तिमालाः कथयितुमधुनोपस्थिता नो दयस्वे-  
त्याहुर्गोप्यस्तदूचुप्यतिमधुरवचास्सास्तु गोदा जयाद्या ॥ २४ ॥

पुरा जगतीतलमिदं विक्रान्तवन् भगवन् ! तव चरणारविन्दमङ्गलमाशास्महे ; तव गत्वा लङ्कां विध्वस्तवन् ! तव विक्रमो जयतु विजयताम् ; शकटं पादाघातेन धूलिसात्कृतवन् ! तव कीर्तिर्जयतु विजयताम् ! कपित्थासुरहननसाधनीकृतं वत्सासुरमुखैः क्षिप्तवन् ! तव पादो जयतु विजयताम् ; गोवर्धनाद्रिं छत्रतया समुद्धृतवन् ! तव गुणप्रथा जयतु विजयताम् ; वैरिब्रातविमर्दनक्षमस्तव करस्थो जैत्रो हेतिराजो जयतु विजयताम्— इत्येवमेवं तवैव यशांसि संकीर्त्य पुरुषार्थं लब्धुमद्यं धयमन्नागताः स्मः ; भगवन् दयेथाः ।

( इति मूलगाथाविषयः । )

भारतसमरोपक्रमे \* सेनयोरुभयोर्मध्ये रथं स्थापय मेऽच्युत ! \* इति पार्थेन चोदितस्तथैव कृतवा-  
निति प्रथामुपेयिवान् भगवान् वासुदेवः अनन्यार्हशेषत्व-अनन्यशरणत्व-अनन्यभोग्यत्वनिधीनां गोपीनाम-  
भ्यर्थनां हन्त ! कथमिव फलेग्रहिं न कुर्यात् ? \* अनन्याधीनत्वं तव किल जगुर्वैदिकगिरः पराधीनं त्वां तु  
प्रणतपरतन्त्रं मनुमहे \* ( वरदराजस्तवे ) इत्युक्तरीत्या सर्वथा भक्तजनपरतन्त्रो हि भगवान् । भक्तानां  
शासनानि हि सततं प्रतीक्षते साभिनिवेशम् । भक्तजनताभिः क्रियमाणाः प्रार्थना अपि स्वयं दिव्याज्ञा-  
निर्विशेषं हि प्रतिपद्यते । ' प्रभाते बह्वीनां दिव्यं शासनमेवं खलु प्राप्तम् ! ' इति हर्षप्रकर्षमेदुरान्तरङ्गो  
भूत्वा ' अयि भो गोपाङ्गनाः ! युष्माकमाज्ञामवतंसयन्नहं तथैव तत्पादुत्थाय बहिरागन्ताऽस्मि ' इति सादर  
सानुरागभरं चाभिधाय शयनीयात्समुत्थाय, \* पतिसंमानिता सीता भर्तारमसितेक्षणा । आद्वारमनुवव्राज  
मङ्गलान्यभिदधुषी ॥ \* इत्युक्तप्रक्रियया स्वसंमानितया नीलादेव्या च आद्वारमनुसृतो भूत्वा दिव्यसिंहा-  
सनान्तिकमागन्तुमुपचक्रमे । तदात्वे गोप्यः \* यल्लक्ष्मीकरसौख्यसाक्षि जलजप्रस्पर्धमानद्वि यत् \*  
( श्रीरङ्गराजस्तवे—पादारविन्दवर्णनप्रकरणे ) इत्युपश्लोकितं कृष्णस्य पादारविन्दयोः परमसौकुमार्य-  
मनुसंधाय ' हा हन्त ! एवंविधाभ्यामतिमृदुलाभ्यां दिव्यचरणाभ्यां सरणं प्रार्थितवत्यो वयं निशिचर-  
जनतानिर्विशेषा हि भवामः ; \* पादारुन्तुदमेव पङ्कजरजः चेटीभृशालोकितैरङ्गम्लानिरथाम्ब ! साह-  
सविधौ लीलारविन्दग्रहः । डोला ते वनमादया हरिभुजे हा कष्टशब्दास्पदं केन श्रीरतिकोमला तनुरियं  
वाचां विमर्दक्षमा ॥ \* ( श्रीगुणरत्नकोरे ) इत्युपश्लोकिताद्विषयमहिषीसौकुमार्यादपि सुतरामभ्यधिकं  
सौकुमार्यं बिभ्राणस्य देवदेवस्यास्य दिव्यचरणयोरतिकर्कशं भूतले विन्यासं प्रार्थितवतीनामस्माकं  
शोचनीयं हि महत्तरं पापम् ' इति भृशमनुशयानाः, \* रूपसंहननं लक्ष्मीं सौकुमार्यं सुवेषताम् ।  
ददशुर्विस्मिताकारा रामस्य वनचारिणः \* ते तं सोममिवोद्यन्तं दृष्ट्वा वै धर्मचारिणः । मङ्गलानि  
प्रयुञ्जानाः प्रत्यगृह्णन् दृढव्रताः \* इत्युक्तरीत्या दण्डकारण्यवासिनां महर्षीनां या प्रक्रिया समजनि पुरा,  
तामेव दधुः । ते खलु महर्षयो निशाचरनिवहकृतनिरवधिकर्हिसनानि भगवतो रामभद्रस्य सकाशे  
विज्ञापयितुमाक्रन्दितुं च कृतसंस्कारा अपि अस्पृष्टचिन्तापदस्य तदाभिर्रूपस्यावलोकनमात्र एव स्वविजि-  
ज्ञापयिषितं सर्वं विस्मृत्य सौन्दर्यसौकुमार्यविवशीकृतहृदयास्तन्तो यथा मङ्गलाशासने प्रार्थन्त, तथा  
गोप्योऽपि \* वन्दारुन्दारकमौलिमालायुञ्जानचेतःकमलाकरेभ्यः । संक्रान्तरागाविव पादपद्मौ पाणि-  
तलाभ्यां गृहीत्वा निजशिरस्सु निदधानास्तस्यो मङ्गलान्याशासत इति गाथा सैषा निबद्धा गोदादेव्या ।

ननु मङ्गलाशासनं नाम आशीर्वादापरपर्यायो हि भवति ; सर्वोत्तुङ्गस्य सर्वमङ्गलनिधेर्भगवतो विषये  
सर्वथा नीचा दासजना मङ्गलान्याशासत इति कथमिदमुपपद्यताम् ? अवाप्तसमस्तकामत्वेन सर्वरक्षकत्वेन  
च प्रसिद्धस्य भगवतस्सकाशात् स्वस्य मङ्गलप्रार्थनं खलु युक्तम् ; तादृशीं पद्धतिं विहाय मङ्गलनिधेरेव  
भगवतो मङ्गलाशासनं कथं नु क्रियते ? इति काचिदाशङ्का भवित्री । अत्रोच्यते । भक्तानां सज्जनानां  
ज्ञानदशा प्रेमदशेति दशाद्वितयं वर्तते ; ज्ञानदशायां रक्षयरक्षकभावो व्यवस्थितोऽवतिष्ठते ; भगवति  
रक्षकताधियं स्वात्मनि रक्ष्यताधियं च यथायथं बिभ्रति भक्ता इति यावत् । " सर्वरक्षको भगवान्, वयं  
भगवता रक्ष्याः ; तत्सकाशादस्माभिर्मङ्गलानि प्राप्तव्यानि " इत्यनुसन्धानम् तन्मूलकप्रार्थनादिकं च  
ज्ञानदशायां प्रवर्तते । प्रेमदशायां तु भगवति रक्ष्यताधीः स्वात्मनि रक्षकताधीश्च हठादेव भवति ।  
रक्षयरक्षकभावानुसन्धानं विपर्यस्यति । सर्वेश्वरस्य ज्ञानशक्त्यादिगुणगणान् विस्मृत्य तदीयसौन्दर्य-  
लावण्यसौकुमार्यादिकमसकृदनुसन्धाय द्रवीभवन्मनसां प्रेमपरवशानां भगवति रक्षकत्वाध्यवसायः  
प्रच्युतो भवति । भगवन्तं रक्षितुं प्रयतन्ते ते । अस्थानभयशङ्कित्वं हि प्रेम्णो विपाकविशेषः । तदुक्तं  
श्रुतप्रकाशिकायाम्—“ सम्बन्धविशेषान्वितेषु प्रीतिः स्नेहः ; यस्य विपाका अस्थानभयशङ्कित्वं दोषानव-  
भासो दोषोऽपि गुणत्वबुद्धिरित्यादयः ” इति । अखिलदेयप्रत्यनीककल्याणैकतानेऽपि भगवति काळदेशा-  
विवैगुणवशात् द्राहन्त ! किमप्यवश्यं संभवेत्किमु ! इति शङ्कातङ्काङ्करो मनसि भवति प्रीतिरूपापन्नज्ञान-

निधीनां महताम् ; तथैवातिशङ्कया मङ्गलाशासनप्रवृत्तिरुन्मिषति ; एतादृशो विलक्षणः प्रेमपाकः श्रीमति वैकुण्ठे सर्वोपाधिविनिर्मुक्तानां नित्यमुक्तानामपि विलसतीति विज्ञायते । तथा ह्याहुः श्रीपराशरभट्टार्याः श्रीगुणरत्नकोशे ॐ स्नेहादस्थानरक्षाव्यसनिभिरभयं शार्ङ्गचक्रासिमुखैः \* इत्यादि । अज्ञानान्यथाज्ञानाद्य-वद्यगन्धमसहमानायां नित्यविभूत्यां प्रकृष्टविज्ञानबलैकधामशेषशेषाशनगरुडपञ्चायुधीप्रमुखा नित्य-सूरयोऽपि व्यासुधास्सन्तो भगवद्रक्षणदीक्षिता भवन्तीति प्रत्यगृह्णा पश्यन्तो हि बिपश्चितो व्याहरन्ति । सत्यमेतत् ; भगवतः सर्वज्ञत्वसर्वशक्तिवादिगुणभूमानं विस्मारयति तदीयमप्रमेयं सौकुमार्यम् । तथा चोपपद्यते सर्वोत्तुङ्गविषयेऽपि जयन्यजनकर्तृकं मङ्गलाशासनमिति कृते पल्लवितेन ।

भगवान् नन्दनन्दनो वासुदेवो दिव्यसिंहासनमधिष्ठाय 'अयि गोप्यः ! यत्कार्यमुद्दिश्य समागता यूयम् तदधुना निवेशताम् ; सिंहासनमधिष्ठाय शृणु तावदस्मदीयं कार्यमिति खलु भवतीभिरभ्यधायि ; तथैव सिंहासनमध्यतिष्ठम् ; विजिज्ञापयिषितं कार्यं विज्ञाप्यताम् ; आज्ञापयत मां कामं शासनं कर्वाणि किम् ?' इत्याचक्षे । अथ च गोप्यः—' भगवन् ! किमस्ति कार्यमस्माकं मङ्गलाशासनादतिरिक्तम् ? एतदर्थमेव खलु समागता वयम् इति विज्ञाप्य मङ्गलान्याशासते ।

प्रथमतस्तावत् त्रिविक्रमापदानमधिकृत्य मङ्गलमाशासते [ पुरा जगतीतलमिदं विक्रान्तवन् ! भगवन् ! तव चरणारविन्दमङ्गलमाशास्महे ] इति । महेन्द्रवैरिणा महाबलिनाऽपहतं त्रैलोक्यसाम्राज्यं वासवाय तस्मै प्रत्यर्पयितुकामो भगवान् याचकरूपमास्थाय महाबलिमभिवञ्च्य प्रतिगुरु प्रायच्छत् ; तदात्वे इन्द्रादयो देवाः स्वाभिलषितप्रयोजनप्राप्त्या हर्षप्रकर्षपरवशास्सन्तो भगवन्मङ्गलाशासने प्रवृत्तिं मात्रयाऽपि नोद्ब्रूहन्तिस्म । महाबलिप्रभृतयश्च स्वकीयत्वेनाभिमतानां वस्तूनां प्रयुक्त्या खिन्ना भूत्वा मङ्गलाशासने प्रसक्तिमपि न दधुः । तथा च तदात्वे मङ्गलाशासनवातामात्रमपि नोद्भूत ! निर्विण्णानामासुरप्रकृतीनां मङ्गलाशासने प्रवृत्तिरसंभविनी ; प्रहृष्टानां देवानां तु सा भवितुमर्हति ; केवलं स्वार्थपरास्ते मङ्गलाशासनमिति कश्चन कृत्यविशेषो वर्तते इत्येतावन्मात्रमपि न जानन्तिस्म हन्त ! परम-सुकुमाराभ्यां दिव्यचरणारविन्दाभ्यां बतबत ! कर्कशतमाः स्थलविशेषा आक्रान्ता इति निर्वेदभूम्ना मङ्गलान्याशासितुं तदात्वे विलक्षणोऽधिकारी नैवोऽप्यासीत् । सा हि महती न्यूनता ; तामपाकर्तुं वय-मधुना मङ्गलान्याशास्महे—इत्युक्तं भवति ।

एवं नाम प्रयुक्तां मङ्गलाशासनवाचमाकर्णितवता भगवता कृष्णेन प्रोक्तमेवम्— भो गोप्यः ! लोकवि-क्रांतिकाले नैकोऽपि मङ्गलमाशास्त मष्टमिति न मन्तव्यम् ; तदानीमपि जाम्बवदादयः स्थित्वा मङ्गल-माशासत— इति । अथ गोप्यो लङ्काविध्वंसनौपयिकविक्रममधिकृत्य मङ्गलमाशासते [ तत्र गत्वा लङ्कां विध्वस्तवन् ! तत्र विक्रमो जयतु विजयताम् ] इति । रथगजतुरगराज्यादिकं सर्वं विहाय दारुणेषु भीषणेषु च महारण्येषु पदत्राणशिरस्त्राणादिपरिग्रहमप्यन्तरेण पद्भ्यां खलु हन्त पर्यटनमकारि ; तदात्वे हन्त मङ्गलाशासनं केनापि न कृतम् ; अथ लङ्कां प्राप्य तत्र सुमहत्तरं पौरुषं प्रख्यापितम् ; तदधिकृत्यापि मङ्गलाशासनं नावातरत् ; तादृशीं न्यूनतां परिहर्तुं वयमधुना मङ्गलमाशास्महे— इति कथयाम(सुगोप्यः । अथ भगवानवोचत्— भो गोपाङ्गनाः ! श्रीरामायणं युष्माभिः किपहो मनागपि नाकर्णितम् ? मङ्गलाशा-सनमयं खलु रामायणम् ; \* स्त्रियो वृद्धास्तरुण्यश्च सायंप्रातस्समाहिताः । सर्वान्देवान्नमस्यन्ति रामस्यार्थं पशस्विनः ॥ \* इति ; \* पतिसंमानिता सीता भर्तारमसितेक्षणा । आद्वारमनुवव्राज मङ्गलान्यभिदधुषी ॥ \* इति ; \* यन्मङ्गलं सुपर्णस्य विनताऽकल्पयत्पुरा । अमृतं प्रार्थयानस्य तप्ते भवतु मङ्गलम् ॥ \* इति ; \* ते त-सोममिवोच्चन्तं ... मङ्गलानि प्रयुज्जानाः \* इति च मङ्गलाशासनानि भूरितराणि हि सन्ति मे । विशिष्य

विहगेन्द्रो जटायुमहाराजः \* यामोषधिमिषायुष्मन् ! \* इति सर्वोत्तमं मङ्गलाशासनमातेने । तदधुना समावतारचर्यामधिकृत्य मङ्गलमाशासितुं नास्ति तावदावश्यकता । किञ्च, कृष्णकिशोरं मां पुरतस्त्रिहासने समुपवेश्य, मासुस्तुज्य त्रिविक्रमस्य रामस्य च मङ्गलाशासनं कुरुध्वे ; किमेतद्बो ! प्रत्यक्षं देवतं परित्यज्य परोक्षं दैवतमाद्रियध्वे ; तदिदं मम लज्जाबहं ननु इति । अथ गोप्यः— भगवन् सुकुन्द ! त्रिविक्रमोऽन्यः, रामोऽन्यः, कृष्णोऽन्य इति प्रतिपत्तिगन्धोऽपि नास्त्यस्माकम् ; त्वयैव समयविशेषे लोका विक्रान्ताः ; त्वयैव समयान्तरे लङ्का प्रधर्षिता-इत्येव वयं सुदृढं प्रतिपद्यामहे ; वर्तमानमिममवतारमधिकृत्यापि मङ्गलमाशास्महे ; शृणु भगवन् ! इत्यभिधाय, शकटभञ्जन-वत्सासुरव्यापादन-गोवर्धनोद्धरण-ादि-कृत्यविशेषानुद्दिष्ट क्रमशो मङ्गलमाशासते ।

[ शकटं पादघातेन धूलिसात्कृतवन् ! तव कीर्तिर्जयतु विजयताम् ] इति शकटासुरभङ्गचर्याविशेष-मनुसन्धाव मङ्गलमाशासते । शकटभञ्जनकथा चैवम्— व्रजे कदाचिद्यशोदा कृष्णशिशुं स्वगृहद्वारे शकटस्याधस्तात् शाययित्वा यमुनामयासीत् ; अथ कृष्णजिघांसया कंसप्रेरितेऽन्यतमः ( असुरविशेषः ) कृष्णाभ्रयभूतं शकटमाविश्य निपत्य चोपरि हन्तुमयतत ; तदात्वे कृष्णो भगवान् सर्वरक्षणदक्षिणेन स्वचरणेनैव स्वस्यापि रक्षां संपिपादयिषुः स्तन्यार्थं प्ररुदन्निव चरणमुन्नमय्य तदभिघातेन सासुरं शकटं शिथिलीचकारेति । अत्रेदमवधेयम् ; शकटे असुरावेशस्तमजनीति यद्यपि पौराणिकाः स्पष्टं नाभ्यवदन्त ; तथापि श्रीशठकोपमुनिश्रीविष्णुचिन्तसुरिप्रभृतय एवमाचक्षते । व्रजभूमावङ्कुरदोषधिमात्रमप्यासुरमेवेति मङ्गलाशासनपराणां दिश्यसूरीणामभिमानः । अस्तामेतत् । एवं शकटभञ्जनचर्याविशेषमधिकृत्य गोपाङ्गनाभिः कृतं मङ्गलाशासनमाकर्ण्य कृष्णेन कथितम्— ‘ गोप्यः ! अतिशैशवे संवृत्तमिदं चरितम् ; तदात्वे किमप्यहं नाज्ञासिषम्, प्रबुद्धेन मया कृतेषु कृत्येषु किमपि कथयतेति । अथ, “ वत्सासुरेण कपिस्थासुरं प्रध्वंसयामासिथ भगवन् कृष्णकिशोर ! ; तादृशमपदानमधिकृत्य मङ्गलमाशास्महे ” इति गोप्य उच्युः । तन्निश्चयं कृष्णः प्राह—एतत्कृत्यविषयिणी प्रत्यभिज्ञा मम भूयसी वर्तते ; यदाऽहं वत्सकपित्थौ मिथोऽभिघातेन विध्वस्तौ धिरचम्य गृहमगाम्, तदानीमेव मम जननी यशोदा विदितैतद्वृत्तान्ता मह्यं मङ्गलमाशास्तेति सम्यगेव स्मरामि ; [ तदिदं श्रीभङ्गनाथसूक्ते—पेरियान्वातिरुमोळिदिव्यप्रबन्धे ३—३—७ नाथापाबुन्नेयम् । ] अयि गोप्यः ! कथामन्यां कथयत-इति । अथ गोपाङ्गनाः [ गोवर्धनाद्रिं छत्रतया समुद्धृतवन् कृष्ण ! तव गुणप्रथा जयतु विजयताम् ] इति गोवर्धनोद्धरणरूपचर्याविशेषमधिकृत्य मङ्गलमाशासते । गोवर्धनोद्धरणकथा चैवम्— व्रजे प्रतिसंवत्सरं महेन्द्रपूजां निर्बर्तयन्तो गोपालास्तदर्थं पुरश्चर्य देव बहुशकटपरिमितशाकसूपादिसमेतबृहदन्नकूटसजीकरणे प्रवर्तन्ते ; एवं नाम बहोः कालात् प्रचलति । एकस्मिन् वत्सरे तु कृष्णस्तदिदमन्नकूटसजीकरणमवलोक्य किमप्यजानन्निव तान् गोपानप्राक्षीत्—किमर्थमेवमपिमितान्नसन्नाहः क्रियत इति । पृष्टाश्च ते प्रयुचुः ‘ वत्स कृष्ण ! किं न जानासि त्वम् ? प्रतिसंवत्सरं खल्वेवं संभ्रियते देवेन्द्रसमाराधनाय । अस्मत्कुलधनभूतानां गवां वत्सानां च सन्तिलयवसादिषस्तुप्रदानेन महोपकारको महेन्द्रः खलु ; स चावश्यमस्माभिसंस्तर्पणीय इति चिरादेवमनुष्ठानं संपद्यते ’ इति । तदाकर्ण्य भगवान् कृष्णः ‘ परदेवभूतस्य मम पुरतो देवतान्तरसमाराधनमिदं कथमिव सह्यम् ? यथाकथञ्चिद्भजनीयमेवैतत् ’ इति मनसि कृत्वा प्रोवाच तान् प्रति, “ अयि भो गोपवृद्धाः ! असौ गोवर्धनाद्विरेव खल्वस्माकं गवां वत्सानां च धारकपोषकभोग्यवस्तुप्रदानेन परिपालकः ; प्रत्यक्षदेवं परित्यज्य अनुपकारकस्य परोक्षस्य चेन्द्रस्य समाराधनं न खलु न्याय्यम् ; \* यो वै स्वां देवतामतियजते प्र स्वायै देवतायै चयवते न परां प्राप्नोति पापीयान् भवति \* इति भगवती श्रुतिश्च प्राह ; तत्सर्वथाऽप्यनुचितं देवेन्द्राराधनमिह ” इति । तदिदमाकर्णितवन्तो गोपास्तर्वेऽपि युक्ततरमेवैव च इति प्रतिपद्यमानाः उपहारराशिस्तर्वाऽपि गोवर्धनाच्छततल्लज्जायैव समर्पणीय इत्यवधारयन्तस्तथैव समर्पिषन् । अथ कुञ्जो वासवः पुष्कलावर्तकादिपर्जन्यगणान् निर्युज्य सुमहत्तरवृद्धिबाधा-

मुदपादयत् । अथ गोगोपगोपीजनसंचये सुदुस्सहवृष्टिबाधयाऽनया भृशं व्याकुलं विह्वले च सति भगवान् भक्तघत्सलो नन्दनन्दनः स्वयं यमचलं रक्षकमाचक्षते पुरा, तेनैवाचक्षेण रक्षी विधित्सुः तमेव गोवर्धनाद्रिं ह्रस्वमिवोद्धृत्य सप्तरात्रं विभर्ति स्म ; अथ भृशमपन्नपयाऽभिभूतो विह्वीजा अपचार-क्षमणेन पूतो बभूवेति ।

इदमाकर्ण्य कृष्णः प्राह— सप्तरात्रमहं गोवर्धनाद्रिं ह्रस्वतया दधानो गोगोपजनरक्षणतरपरोऽतिश्रमः, अथ वैरी स इन्द्र एव स्वयं समक्षमागत्य मङ्गलमाशास्य प्रतिनिवृत्तः ; अतस्तत्रापि मङ्गलाशासनमन-पायम् ; अन्यत्किमपि कथयत— इति । अथ गोप्यो हेतिराजाय भगवते सुदर्शनाय मङ्गलमाशासते [वैरिघ्नातविमर्दनक्षमस्तव करस्थो जैत्रो हेतिराजो जयतु विजयताम्] इति । कृष्णस्यैव सर्वप्रकार-प्रभावकथने दृष्टिदोषो भवेत्किमु । इत्यतिशङ्कया प्रभावविशेषं हेतिराजेऽधिरोप्य कथयन्त्यस्तस्मै मङ्गल-माशासते । \* काशीविप्लोषचैद्यचपणधरणिजध्वंससूर्यापिधानग्राहद्वेधात्वमानितुटनप्रभृतिषु कृत्य-विशेषेषु हेतिराजस्य जयशालित्वं प्रथितमिहानुसन्धेयम् । मूले हेतिराज इति शब्दो नास्ति ; (द्रावि-ञ्चाम्) 'वेल्' इति पदमस्ति । गोपजात्युचित आयुधविशेषस्तः । तत्पदेन सुदर्शनस्यैव विवक्षेति वेदितव्यम् । उपलब्धगमयोदया पाञ्चजन्यस्यापि विवक्षा भवितुमर्हति । श्रीसुदर्शनशतके \* वाणी पौरा-णिकी यं प्रथयति महितं प्रेक्षां कैटभरेः शक्तिर्यस्य—इषु दंष्ट्रा नख परशु मुखव्यापिनी तद्विभृत्याम् \* इति कथ्यते ; हेतिराजस्यावेशः कदाचिदिषौ, कदाचिदंष्ट्रायाम्, कदाचिन्नखे, कदाचित्परशौ... इत्युच्य-मानया प्रक्रिययाऽनया अधुना तस्यावेशो गोपजात्युचित आयुधविशेषे इति विभाव्यम् ।

अथ [इत्येवमेवं तथैव यशांसि संकीर्त्य पुरुषार्थं लब्धुमद्य वयमत्रागतास्मः, भगवन् ! दयेयाः] इति व्याहरन्ति । रसनायाः षड्भूषणहरणवत् षड्विषयकमङ्गलाशासनं कृतमिह । एतावता कथमिमा-स्तृप्तिमधिगच्छेयुः ? पर्याप्तिस्तु नैव भवितुमर्हत्यासाम् ; अत एव "एवमेवम्" इत्याहुर्गोप्यः । मङ्गला-शासनमेव परमप्रयोजनं मन्वाता इमः "पुरुषार्थं लब्धुमद्य वयमत्रागता" इति च कथयन्ति ; कोऽसौ पुरुषार्थ इति जिज्ञासा जायेत ; क्रमशस्तद्व्यक्तीभविष्यति— एवं नित्यमङ्गलाशासनमेव पुरुषार्थ इति ॥

अथ ध्वन्यर्थविवरणम् ॥ प्रथमतस्त्रिविक्रमापदानस्य मङ्गलमाशास्यते । आचार्योऽपि त्रिविक्रमेण भगवता सह सर्वथा साम्यं विभर्ति । भगवान् स्वयमममेयमाहात्म्यशाली सन्नपि तन्निगुण्य वामनवृत्तिस्तन् याचको बभूव ; एवमेव गुरुवरोऽपि नित्यमुक्तान्यतमत्वरूपं स्वकीयं माहात्म्यमनाविष्कुर्वन् संसारि-ध्वन्यतमतामेव प्रकाशयन् अत्यन्तस्पृहणीयलघुतमदिव्यमङ्गलविग्रहस्तन् आसुरप्रकृतीनामस्मादृशां सकाशे याचको भवति—रहस्यत्रयं श्रावयितुमवकाशो दीयताम्, तत्त्वत्रयं श्रावयितुमवकाशः प्रदीय-ताम्, षट्कथं श्रावयितुमवकाशो वितीर्यताम्..... इति । भगवान् सकलमपि जगतीतले स्वपाद-स्पर्शधन्यं यथा कृतवान् तथा गुरुसर्वभौमोऽपि क्षेत्रतीर्थदिव्यदेशादियान्नापदेशेन कुरुक्ष्मपि भुवनं स्वपा-दारविन्दसंबन्धधन्यतां नयति । भगवान् जगद्विक्रमणकाले स्वपादतस्तीर्थमुद्राव्य जगतः पवित्रत्वं चक्रे ; तथा गुरुतल्लोऽपि स्वचरणाभोजस्पर्शतत्पन्नसौरभेण पावनेन तीर्थं प्रदत्तेन पुनाति शिष्य-निवहान् । एवंरित्या त्रिविक्रमसधर्मण आचार्यस्य चरणयोरेव मङ्गलाशासनं कृतमिति ध्येयम् । अथ लङ्काध्वंसिनो मङ्गलाशासनं क्रियते ; लङ्काध्वंसे हनुमानेन प्राधान्यमधत्तेति सर्वनिर्विवादमेतत् ; स च हनुमान् सकलविद्याविशारदत्वेन जितेन्द्रियत्वेन च प्रथितः ; \* मानृगवेदविनीतस्य नायजुर्वेदधारिणः । नासामवेदविदुषः शक्यमेवं प्रभाषितुम् ॥ नूनं व्याकरणं कृत्स्नमनेन बहुधा श्रुतम् \* इत्यादिना श्रीराम-चन्द्रवचसा तस्य सकलविद्याविशारदं सुगमम् । \* अन्यत्र भीष्माद्भङ्गेयादन्यत्र च हनूमतः । हरिणी-खुरमात्रेण चर्मणा मोहितं जगत् \* इत्यनेन प्रमाणेन तस्य जितेन्द्रियत्वं च प्रथितम् । तथाच ज्ञाना-

सुष्ठानसम्पन्नो गुरुवर इह आशासितमङ्गलो भवति । संकल्पसूर्योदये \* दर्पोदग्रदशेन्द्रियाननमनो-  
नक्तश्वराधिष्ठिते देहेऽस्मिन् भवसिन्धुना परिवृते दीनां दशामास्थितः । अद्यत्वे हनुमत्समेन गुरुणा संबो-  
धितार्थस्सुधीः लङ्कारुद्धविदेहराजतनयान्यायेन लालप्यते ॥ \* इत्यनुगृहीतं श्लोकरत्नमप्यत्रानुसन्धानं  
योग्यम् ।

अथ शकटध्वंसकारिणे मङ्गलमाशास्यते ; आचार्यत्रयांऽपि नूनं शकटध्वंसकारी ; स्थलात् स्थलान्तर-  
प्रापकं हि शकटम् । कृष्णेन हतं शकटं हि दारुणम् ; तथा दारुणमेव शकटमिह विवक्षितम् । स्थलात्  
स्थलान्तरप्रापका मार्गाश्चारुतराश्च सन्ति दारुणाश्च सन्ति ; अचिरादिमार्ग एकश्चारुतरः ; अन्ये गर्भ-  
नरकस्वर्गादिमार्गा दारुणाः ; तेषां ध्वंसनं हि करोत्याचार्यवर्यः स्वपादसंबन्धेन । अथ वत्सेन कपित्थं  
हतवते मङ्गलमाशास्यते । कण्टकेनैव कण्टकोद्धरणवत् वैरिद्वारैव वैरिव्यापादनमिह विवक्षितम् ।  
आचार्योऽपि दुर्मतदूरीकरणावसरे, परस्परव्याहतं व्याहरतां प्रतिपक्षिणां वादेषु परस्परव्याघातप्रदर्शनत  
एव विधूननं वितनोति यत् तस्मै वैदग्ध्याय मङ्गलमाशास्यते इदं ध्येयम् । अथ गोवर्धनाद्रिसुद्धरते  
मङ्गलमाशास्यते । अस्मिन् गोवर्धनाचलोद्धरणचरित्रे प्रशस्यतमः कोऽपि महागुणो विराजते, महदप-  
चरितं कृतवतोऽपि महेंद्रस्य मनागपि दण्डनमकुर्वन् भगवान् स्वकीयकृत्यनिर्वहणमात्रे निष्णात  
आसीदिति ; एतादृश एव हि महागुणो गुरुवरेष्वपि प्रथते । मात्सर्यवशादितरे महापचारकारिणोऽपि  
भवन्तु कामम् ; तत्प्रतिक्रियां मनसाऽपि न चिन्तयन्ति गरीयांसः । केवलं स्वकीये कर्तव्ये बद्धश्रद्धा  
भवन्ति ; तदिदं श्रीकूरनाथादिगुरुवरचरित्रेषु सुगमम् । अथ कृष्णकरस्थिताय वस्तुविशेषाय मङ्गल-  
माशास्यते ; अत्र \* चारित्रोद्धारदण्डं चतुरनयपथालं क्रियाकेतुदण्डं सद्विद्यादीपदण्डं सकलकलिकथा-  
संहतेः कालदण्डम् । त्रयन्तालम्बदण्डं त्रिभुवनविजयच्छत्रसौवर्णशदडं धने रामानुजार्यः प्रतिकथकशिरो-  
वज्रदण्डं त्रिदण्डम् \* इत्यनेन श्लोकरत्नेन क्रियमाणं मङ्गलाशासनमाचार्यविषये विभाव्यम् ॥ ... २४

## २५. पञ्चविंशीगाथा--ओरुत्तिमहनाय

\* पञ्चविंशीगाथापद्यम् \*

श्लो० देवकया आत्मजस्सन् निशि तदनु यशोदात्मजोऽभूदितिदं  
श्रुत्वा द्रोहैकदीक्षालुपमतिपरुषं कंसमुन्मूलयन् भोः ।  
त्वय्येवेच्छां वहामस्तव च शुभगुणान् प्रोच्य खेदं त्यजामो  
नन्दमश्नति गोप्यो जगदुरिति गृणत्येधतां दिव्यगोदा ॥ २५ ॥

कस्याश्चन भाग्यशालिन्याः पुत्रत्वेन निशि जनित्वा तस्यमेव निशि अपरस्या भाग्यशालिन्याः  
पुत्रत्वेन निगूढं विवर्धमाने स्वस्मिन् असहिष्णुताभूम्ना दुरितं हृदि चिन्तितवतः कंसस्याभि-  
सन्धिं विपर्यस्तमारचय्य तस्य जठरे जातवेदस्समानतया स्थित सर्वेश्वर महाप्रेमशालिन् ।  
अस्मदपेक्षितपुरुषार्थप्रदानसमुत्सुको यदि त्वमसि, शृणु तावत् ; वयं त्वामेव काङ्क्षन्त्यस्समा-  
गतास्मः ; त्वदीयं लक्ष्म्यानुकूप्यात्मकं प्रभावं विक्रमं च वयं गायन्त्यस्सत्यो धीतविषादा  
महानन्दभरिताश्च भवामः ॥ [ इति मूलगाथाविवर्तः ]

अधस्तनगाथायां परमरमणीयं मङ्गलाशासनं कृतवतीनां गोपाङ्गनानाम् \* द्राक्षामधिक्षिपति निन्दति  
माकरन्दधारां सुधारसमूरीमधरीकरोतीति प्रशंसनयोग्यां फ खितिपरिपाटीमाकर्णितवान् कृष्णकिशोरः



परमानन्दतुन्दिलस्वान्तस्सन् “अयि गोप्यः ! युष्माभिः क्रियमाणं मङ्गलाशासनं न मे विस्मयाय कल्पते ; नैसर्गिको ह्ययं प्रभावो युष्माकम् ; इदमास्तां तावत् । शीतबाधामप्यविगणयन्त्यो हि यूयं देहाभिमानवैमुख्यभाजो भूत्वा निशीथे प्रस्थाय महता परिश्रमेण समागतास्थः ; मङ्गलाशासनमेकमेव कार्य-तया समुद्दिश्य समागता ययमिति न मे मनसि प्रत्ययो भवति ; मन्ये किञ्चिदन्यदुद्देश्यं स्यादिति ; तदवश्यं वक्तव्यं युष्माभिः ” इति प्रेममयी वाचमूचे ; तदिदमाकर्ण्य गोप्यो विज्ञापयन्तिस्म— भगवन् ! \* जन्म कर्म च मे दिव्यमिति तस्यैव प्रशस्यमानं त्वदीयं जन्म च कर्म च सानन्दं संकीर्तयन्त्यः खडु समागता वयम् ; \* गच्छतां दूरमध्वानं तृष्णामुच्छिन्नचेतसाम् । पाथेयं पुण्डरीकाक्षनामसंकीर्तनामृतम् ॥ \* इति ह्याहुर्महर्षयः ; तथा नाम समागतानामस्माकमायासलेशोऽपि नास्ति भगवन् ; नान्यत्किमपि वस्तु काङ्क्षणीयमस्त्यस्माकम् ; त्वामेव काङ्क्षन्त्यस्समागतास्म इति । तदिदं श्रुत्वा प्रहृष्टः कृष्णः तर्हि तद्विस्तरेण कथयत भो इति सुमहत्तरं श्रवणकुतुहलमुदजीघटत ; अथ यद्विज्ञापितं गोपीभिस्तदनया गाथया निबध्यते ॥

अधस्तनीषु बह्वीषु गाथासु कृष्णस्य प्रभावा बहुविधास्सन्ति कीर्तिता ; तेभ्योऽप्यतिशयितः प्रभावो गाथायामस्यामुच्यते ; कोऽयं तथाविधः प्रभाव इति चेत् ; कृष्णस्य जननमधिकृत्य यदिहाभिधीयते तदेव । नन्दगोपतनयः , यशोदास्तनन्धय इत्यादिरूपेण कथनं तिष्ठतु नाम । तत्र तावत् जन्मपदघटना नास्तीति कृष्णस्य मनसि अतृप्तिरेव सत्यम् । \* अजायमानो बहुधा विजायते \* इति , \* पिता पुत्रेण पितृमान योनियोनौ \* इति च श्रुत्युत्करीत्या महता कुतुहलेन कृतजननं भगवन्तमुद्दिश्य \* जातोऽसि देवदेवेश \* इति वसुदेवदेवक्यौ कथयामासतुः ; तदेव वचः कृष्णस्य हृदये हृषप्रकषमुदपादयत् । पुण्यपापकर्मवशाद्भि वयं नानायोनिषु जायामहे ; भगवांस्तु केवलं करुणया तथा । तादृशं जननमधिकृत्य ये भक्ता वाचं विसृजन्ति , तेभ्येव भवति भगवतो भूयान् प्रेमविशेषः । भगवान् पाराशर्यो महर्षिश्चतुरध्यायमयीं शारीरकमीमांसां प्रणयन्नपि नैकस्मिन्नपि सूत्रे भगवतो जननमधिकृत्य मनागप्यवोचत् । ततो महदेव दुःखमासीद्भगवतः ; तद्दुःखापनोदनार्थमेव पराङ्कुशपरकालादयो दिव्यसुरयः स्वकीयेषु दिव्यप्रबन्धेषु असकृदनुसन्दिधरे भगवतो जननम् । श्रीपराङ्कुशमुनिः स्वकीये प्रथमदिव्यप्रबन्धे ( तिरुविरुते ) प्रथम-गाथायामेव हि \* एन्निय योनियुमायुप्पिरन्दायिमैयोर्तलैवा ! \* ( छाया = नानायोनिषु जायमान भगवन् देवाधिदेव प्रभो ! ) इति भगवन्तं संबोधयामास । अत एव भगवतस्तेषु दिव्यसुरिषु वाचामभूमिः प्रेम-विशेषः सर्वजगद्विदितः प्रथते । \* अत्यास्लकटुतीक्ष्णोष्णलवणैर्मातृभोजनैः । अतितापिभिरत्यर्थं वर्ध-मानातिवेदनः ॥ \* ( श्रीविष्णुपुराणे ) इत्युत्करीत्या गर्भवासकाले तीव्रवेदानुभवः ; अथ गर्भतो निष्क्रमणकालेऽपि \* क्लेशान्निष्क्रान्तिमाप्नोति जठराग्मातुरातुरः \* इत्युत्करीत्या सुमहत्तरक्लेशानुभवश्च संसारिणां भवति ; अत एवास्माकं जननं जुगुप्सनीयतामापद्यते ; भगवतस्तु नैवम् । निरवग्रहानुग्रह-परीवाहरूपं हि तदीयं जननम् । अत एव हि स एव स्वयं गायति \* जन्म कर्म च मे दिव्यम् \* इति । श्रुतिश्चाह \* स उ श्रेवान् भवति जायमानः \* इति । एवं च तस्य परमानन्दसंदोहकन्दभूतं तदीयजनन-प्रस्तावम् इयता प्रबन्धेन अनाकलितमधुना कलयन्ति गोप्यः ।

देवक्याः पुत्रत्वेन जनित्वा सद्य एव यशोदास्तनन्धयत्वेन निगूढं वर्धमानेति वक्तव्ये देवकीनाम यशोदानाम च नैव स्पृशन्तिस्मात्र ; अपि तु [ एकस्याः पुत्रत्वेन जनित्वा अपरस्याः पुत्रत्वेन... ] इति ह्याहुः ; किमत्र कारणमिति चेत् ; लोके परमपूज्यानां महनीयानां नामग्रहणं न कार्यमिति कश्चन संप्रदायो वर्तते ; “ स्वामी समागतः , स्वामिनी सेविता ” इत्येवं व्यवहारास्संप्रच्यन्ते । एवं नाम व्यवहरणेन उद्देश्य-व्यक्तिविशेषाणाम् अतिशयितमभ्यर्हितत्वं व्योत्पद्यते । तद्वदेवात्र देवक्या यशोदायाश्च नामग्रहणप्रमाणेन तयोरसमाभ्यधिकभाग्यवत्त्वमभिव्यज्यते । देवकीं प्रति भट्टपादा अनुगृह्णन्ति श्रीरङ्गराजस्तवे— \* आकण्ठ-



वारिभरमन्थरमेघदेश्यं पीताम्बरं कमललोचनपञ्चहेति । ब्रह्म स्तनन्धयमयाञ्चत देवकी त्वां श्रीरङ्गकान्त ! सुतकाम्यति का परेषम् ? ॥ ❀ इति । साक्षात्परब्रह्मभूतं पुण्डरीकाक्षं पीताम्बरधरं पञ्चायुधोद्भासि-  
दिव्यगात्रं भगवन्तं नारायणमेव प्रसूतवत्या देवक्या भाग्यभूमा वैदेशिकः खलु वाचाम् । अथ यशोदाया  
भाग्यातिशयमधिकृत्य किमस्ति वक्तव्यम् ? जन्मतः प्रभृति आपोडशहायनं संपन्नं सर्वमपि चेष्टितं  
साक्षात्कृत्य सन्तोषसीम्नि स्थिता खलु सा यशोदा । अस्या भाग्याधिकत्वं गोदादेवीजनको भट्टनाथ-  
सुरिराचक्षे बह्वीभिर्गाथाभिः ; ताम्बेकस्या गाथाया अस्मदीयमनुवादमाकर्णयत ; — श्लो० ॥ वैल-  
क्षण्येन कर्णाभरणमुपवहनं चारु वासो वसानः मुक्तास्त्रभूषणादयो मम तनयवरः पृथतो गोगणानाम् ।  
आयातीक्षध्वमेतं नयनशतसहस्रावलोकार्हवेषं सत्यं सर्वाः स्त्रियोऽस्मिन् जगति मदितरा हन्त ! वन्द्या  
हि सख्यः ! ॥ ❀ इति [ भट्टनाथसूक्ते ३-३-९. गाथाया अनुवादपद्यमेतत् । ] एवं नाम देवकीयशोदयो-  
रत्युत्तमभाग्याधिकत्वात्नामग्रहणवर्जनमिति ध्येयम् ।

यद्यपि मूले संबोधनमेकमेवास्ति, न बहूनि सन्ति, तथाऽपि बहूनि संबोधमानि योजयितव्यानि ।  
कथमिति चेत् ; कस्याश्च भाग्यशालिन्याः पुत्रत्वेन जन्त ! अथ सद्य एव अपरस्या भाग्यशालिन्याः  
पुत्रीभूय निगूढं विवर्धमान ! , त्वय्यसहिष्णुताभृम्ना दुश्चरितं हृदि चिन्तितवतः कंसस्याभिसन्धिं विपर्यस्त-  
मारचितवन् ! , तस्य ( कंसस्य ) जठरे जातवेदस्समानतया स्थित सर्वेश्वर ! — इत्येवं संबोधन-  
वाक्यानां बहुत्वेन योजना कर्तव्या । संबोधनद्वयं विवृतम् । अथ तृतीयं संबोधनम् [ त्वय्यसहिष्णुता-  
भृम्ना दुश्चरितं हृदि चिन्तितवतः कंसस्याभिसन्धिं विपर्यस्तमारचितवन् ! ] इति । कृष्णं निहत्य 'मम  
भागिनेयो मृतो बन्धे' ति रोदनेन दुःखाभिनयः कार्य इति कंसस्याभिसन्धिरासीत् ; तस्याभिसन्धे-  
र्विपर्यासं कृतवान् कृष्णः ; स्वयं कंसं निहत्य मम मातुलो मृतो बन्धेति हि करोद् सः । एतदेव कंसा-  
भिसन्धेर्विपर्यस्तताकरणं नाम । कंसस्य यदस्ति विशेषणं "दुश्चरितं हृदि चिन्तितवत" इति, अत्रेद-  
मवधेयम् । वस्तुतः कंसो दुश्चरितानि बहूनि कृतवानेष— वसुदेवदेवक्यानिर्गलबन्धप्रापणम् , कृष्ण-  
जिघांसया व्रजं प्रति आसुरप्रकृतीनां भूयसां प्रेषणमित्यादीनि ; एवंच "दुश्चरितं कृतवतः कंसस्य" इति  
वक्तव्ये "दुश्चरितं हृदि चिन्तितवतः कंसस्ये" ति कुतः कथितमिति शङ्का जायेत ; अत्रेदं तत्त्वमव-  
बोधयन्ति गुरुचरणाः ; — लोके कश्चित् भगवति भक्त इव वाचा स्तुतिशब्दान् विकिरति ; परंतु तस्य  
हृदये प्रेमगन्धोऽपि नास्ति ; तस्मिन् भगवाननुग्रहातिशयमेव प्रकाशयति ; अस्य हृदये अनुरागो नास्ति  
हीति तं न परित्यजति ; अथान्यः कश्चित् भगवन्तं भूरिशो विनिन्दति ; तस्य निग्रहः खलु कर्तव्यो  
भगवता , परंतु तावता न निगृह्णाति ; दूषकस्यास्य मात्सर्यं हृदयेऽप्यस्ति चेति परीक्षते ; तत्र तदस्ती-  
त्यवगते सति तदैव निगृह्णाति । एतेन किमुक्तं भवति ? कश्चिद्दुःप्रहीतुं बाह्याभिनयमात्रमेव पर्याप्तम् ;  
निग्रहीतुं तु न तावत्पर्याप्तम् ; निग्रहहेतुभूतस्य वस्तुनो हृदयेऽपि सद्भाव आवश्यकः इत्युक्तं भवति ।  
अनुग्रहाय व्याजमात्रमप्यलम् ; निग्रहाय न तथा इति भगवतो निस्ममाभ्यधिको गुणातिशयः ख्यापितो  
भवति । प्रकृते कंसस्य भगवता कृष्णेन कृतं निग्रहणं तदीयहार्दकौयनिबन्धनम् इति द्योतयितुमेव  
"दुश्चरितं हृदि चिन्तितवतः कंसस्य" इति कथितमिति । एतावता, कंसो दुश्चरितं हृदये केवलं चिन्तित-  
वान् न तु कर्मणा कृतवानिति अयमर्थो न लभ्येत । निग्रहं प्रति पुष्कलहेतुशाली सोऽयमित्यसावेवार्थः  
स्फोरितो भवति ।

[ तस्य जठरे जातवेदस्समानतया स्थित ! ] ❀ उल्लंघ्य सिन्धोस्सलिलं सलीलं यः शोकवह्निं जन-  
कात्मजायाः । आदाय तेनैव ददाह लङ्काम् \* इति मारुतिस्तुतिपरपद्योक्तप्रक्रियया, कृष्णविषयकभयाग्नि  
येये भक्ता हृदि बिभ्रतिस्म तेषां हृदयात्तमग्निमुत्थाप्य कंसस्य जठरे प्रक्षिप्तवान् भगवानिति कथ्यत इव ।  
कंसघातुकेति सिद्धोऽर्थः । अनुपदमेव [ महाप्रेमशालिन् ! ] इति संबोधनेन, \* न मे द्वेष्योऽस्ति न

प्रियः \* इति कथयता भगवता कृतः कंसवधो भक्तेषु विनिहितेन महता प्रेम्णा, नतु स्वेच्छयेत्ययमर्थो द्योत्यते । स्वविरोधीति हेतुना न कंसो निहतः, अपितु भक्तजनविरोधीत्यनेनैव हेतुना ; यदाह सहस्र-  
गीत्यां श्रीशठकोपमुनीन्द्रः ( ३-५-५ ) \* शादुशनतै नलियुम् कअनैच्चादिप्पदङ्कु \* इति । ( परम-  
भागवतद्रोहिणं कंसं निहन्तुं प्रादुर्भूतो भगवानिति तदर्थः । ) भक्तजनप्रेमपारस्वयेन तदीयान् क्लेशान्  
सोढुमशक्नुवन् तत्क्लेशकारिणं कंसं जघानेति सूचनार्थमेव \* महाप्रेमशालिन्नितीदं संबोधनमवतीर्ण-  
मिति बोध्यम् । अथ [ अस्मदपेक्षितपुरुषार्थप्रदानसमुत्सुको यदि त्वमसि ] इत्येतद्वाक्यम् अतिगम्भीरम् ;  
भगवत्पादारविन्दपरिसरे नित्यकैङ्कर्यादन्यत् नासामपेक्षितं किमपि ; तत् उपरिष्ठादेकोनत्रिंशगाथायां व्यक्ती-  
भविष्यति । अथ [ वयं त्वामेव काङ्क्षन्त्यस्समागतास्मः ] इति यदभिधीयते, तदिदमनर्थं वचः । लोके  
तावत् प्रयोजनान्तरपरा जना न भगवन्तं कामयन्ते ; अपितु भगवतस्सकाशात् अन्यत्किमपि कामयन्ते ;  
ये ह्यनन्यप्रयोजना जनास्त एव हि त्वामेव काङ्क्षामो वयमिति धीरं वक्तुं प्रभवन्ति । एवमाचक्षाणा इमा  
गोप्यः स्वात्मनामनन्यप्रयोजनतां दृढीचक्रुरिति ध्येयम् । अथ स्वेषामिहागमने न मनागपि क्लेशो जात  
इति, परमानन्दभूम्नैव समागमनं जातमिति च विज्ञापयन्ति \* त्वदीयं लक्ष्म्यानुरुप्यात्मकमित्यादिना ।  
भवदीयं प्रभावं विक्रमं च गायन्तीनामस्माकं को नाम क्लेश इति भावः ॥ लक्ष्म्यानुरूप्यं नाम— \*  
तुल्यशीलवयोवृत्तां तुल्याभिजनलक्षणाम् । राघवोऽहंति वेदेहीं तं चैयमवितेक्षणा ॥ \* इति मारुति-  
कथितमानुरूप्यम् । अनुरूपदाम्पत्यं हि लोके दुर्घटं प्रायः ; पत्यौ विशालहृदये सति पत्नी संकुचित-  
हृदया स्यात् ; पत्न्यां विशालहृदयायां सत्याम् पतिस्संकुचितमनास्स्यात् ; इह तु न तथा । अतिविस्मय-  
यनीयतया घटितसुभयोरानुरूप्यं गायन्त्यो वयम् आनन्दतुन्दिलस्वान्ताः स्म इत्युक्तं भवति ॥

अथ ध्वन्यर्थविवरणम् ॥ कृष्णो यथा द्वयोर्मित्रोः पुत्रो जातः तथा आचार्योऽपि द्वाभ्यां मातृभ्यां  
जनितो भवति । \* गायत्रीछन्दसां मातेति श्रुतिप्रक्रियया प्रथमा माता गायत्री । अथ द्वितीया माता  
तु स्रष्टाक्षरी । \* कुलम् तरुम् शैलम् तन्दिङ्गम् \* इत्यादिश्रीपरकालसूरिदिव्यगाथायाम् \* पेत्तायिनुम्  
आयिन शैय्युम् \* [ साक्षाज्जनन्यपेक्षयाऽप्याधिक्येन हितं वितनोति मूलमन्त्रः ] इति कथनात् । कृष्णो  
निशि जातः—अन्धतमसे जात इति यावत् । आचार्योऽपि \* इरुत्तरुमा आलमिति श्रीशठकोपमुनी-  
न्द्रेणोक्तायां तमोमय्यां विभूत्यां ह्यवतीर्णः । कृष्णो यथा निगूढे ववृधे तथाऽऽचार्योऽपि निगूढमेव हि  
वर्धते—स्वप्रभावातिशयान् अप्रकाशयन् संसारिष्वन्यतम एवासाविति भावनीयस्सन् वर्धत इति  
यावत् । कृष्णे असहिष्णुताभूम्ना कंसो यथा दुश्चरितं हृदि चिन्तयामास, एवं कलिपुरुष आचार्यं द्रोह-  
चिन्तको भवति ; कृष्णः कंसमिव आचार्योऽपि कलिपुरुषे क्षणेन भ्रमयति । \* जातवेदस्समानतया  
स्थितेत्यत्र \* पाषण्डद्रुमषण्डदावदहनः \* पाषण्डसागरमहाबडबामुखाग्निः \* इत्यादिकमनुसन्धेयम् ।  
महाप्रेमशालित्वमाचार्याणाम् अन्तेवासिषु वेदितव्यम् \* वयं त्वामेव काङ्क्षन्त्यस्समागता इत्यनेन—  
आचार्यनिष्ठस्य तदेकदन्तदृष्टित्वं द्योतितं भवति । अथ \* त्वदीयं लक्ष्म्यानुरुप्यात्मकं प्रभावं विक्रमं  
च \* इत्यादि । आचार्यं लक्ष्म्यानुरूप्यं नाम लक्ष्मीतुल्यकृपातिशयशालित्वम् । \* लक्ष्मीः पुरुषकारत्वे  
निर्दिष्टा परमर्षिभिः । ममापि च मतं होतन्नान्यथा लक्षणं भवेत् ॥ \* इत्युक्तीत्या पुरुषकारकृत्यैक-  
निष्णातायां लक्ष्म्यां कृपा पारतन्यम् अनन्यार्हत्वं च यथा पुष्कलम् तथा आचार्योऽपि तदिदं गुणत्रय-  
मतीव पुष्कलमित्युक्तं भवति । भगवान् यथा लक्ष्मीपुरुषकारमन्तरा चेतनान् न स्वीकरोति तथा  
आचार्यपुरुषकारमपि विना नैव स्वीकरोतीति हृदयम् ; उक्तं हि न्यासतिलके— \* दत्ते रङ्गी निजमपि  
पदं देशिकादेशकाङ्क्षी \* इति । अथ आचार्यं विक्रमो नाम—सकलविद्यावाहिनीजन्मशैलत्व—जनि-  
पथपरिवृत्तिश्रान्तविश्रान्तिशाखित्व—निखिलकुमतिमायाशर्वरीबालसूर्यत्व—निगमजलधिबेलापूर्णचन्द्र-  
त्वादिकथनयोग्यप्रभावातिशयशालित्वम् ॥

## २६. षड्विंशीगाथा—माले मणिवण्णा

\* षड्विंशीगाथापद्यम् \*

स्नानं यन्मार्गशीर्षे तदनवचरितं प्राच्यशिष्टाग्निमाणाम्  
शङ्खास्त्वत्पाञ्चजन्योपमविभवजुषो भेर्य उच्चप्रणादाः ।  
भद्रोक्तिज्ञाः प्रदीपा ध्वजपटविततिस्माद्वितानं च देया-  
न्येतान्येतद्व्रतार्थं वटदलशयनेत्यूचुषी श्रीः शरण्या ॥ २६ ॥

अयि भो व्यासुग्ध ! मणिसवर्ण ! भगवन् ! मार्गशीर्षावगाहनमिति उत्तमपुरुषैराचर्यमाणः  
कृत्यविशेषोऽस्ति ; तदर्थमुपयुक्तानंशान् विज्ञापयामः शृणु तावत् । कृत्स्नभूमण्डलकम्पप्रद-  
निनदशालि-दुग्धसवर्ण-त्वत्पाञ्चजन्यसदृशान् शंखान् , अतिवृद्धतमाश्च भेरीः ; मङ्गलाशासन-  
निरतान् , माङ्गलिकप्रदीपं पताकां वितानं च स्वामिन् वटदलशयन भगवन्ननुगृहाण ॥

( इति मूलगाथाविवर्तः )

अधस्तनगाथायाम् “ अरमदपेक्षितपुरुषार्थप्रदानसमुत्सुको यदि त्वमसि ” इत्येतद्वाक्यम् , “ त्वामेव  
काङ्क्षन्त्यस्समाजतास्मः ” इत्येतद्वाक्यं च श्रुतवान् भगवान् कृष्णो गोपीः प्राह— अयि भो गोप्यः !  
परस्परं व्याहृतं वचो व्याहरन्ति भवत्याः ; यदि मामेव काङ्क्षन्ति भवत्यस्तर्हि “ अस्मदपेक्षितपुरुषार्थे ”  
त्यादिकथनं ह्यप्रसक्तम् ; मनसि कश्चिदपेक्षाविशेषो वो वर्तत इति प्रतिभाति ; युष्मदपेक्षितः पुरुषार्थः  
कोनामेति मम बलवती जिज्ञासा वर्तते ; तदुद्घाटयतां नाम मनसि स्थितमपेक्षितम् इति । तत्र प्रति-  
बदन्तिस्म यद्गोप्यः तदनया गाथया निबध्यते । मार्गशीर्षस्नानमिति कश्चन व्रतविशेषः शिष्टाचारसिद्धो  
वर्तते ; स एवानुतिष्ठसितोऽस्माकम् ; एतदर्थं केचन वस्तुविशेषा आचरण्यकास्सन्ति भोः । तान् विज्ञा-  
प्यमानान् वितरतु भवान् कृपयेति कथयन्ति गोप्यः । कृष्णसकाशे स्वात्मनामागमनार्थं गोपवृद्धाना-  
मब्रुमस्यै व्रतविशेषानुष्ठानरुचिमभिनयन्तीनां गोपीनां गिरा तदिदमुच्यत इति प्रतिपत्तव्यम् ।

उपक्रमे हे व्यासुग्ध ! इति संबोधयन्ति कृष्णम् ; अनेन गम्यते कृष्णोऽधुना विशिष्य स्वकीयं व्यामो-  
हातिशयं प्रकाशयामासेति । ‘ आः ! गोपालबालिका इमाः प्रत्यूषे प्रबुध्य शीतबाधामप्यविगणाय्य  
प्रस्थाय द्वारपालकं प्रबोध्य मम पितरं मातरं भ्रातरं च प्रबोध्य मां प्रबोध्य मद्दयितां नीलां प्रबोध्य  
पुनरपि मां प्रबोध्य, मां सिद्धासने समुपवेश्य मम मङ्गलान्याशास्य, मम दिव्यं जन्म कर्म च संकीर्त्य  
किं किं व्याहरन्ति हन्त ! ’ इति विस्मयविवशहृदयस्सन् तासां मुखारविन्दे चिकुरबन्धे कुचकुङ्कुमले  
च चक्षुषी प्रसारयन् स्वकीयं व्यामोहभूमानमाविश्वकार ; तदिदमवगतवत्यो गोप्यः व्यामोहैकनिरूपणी-  
योऽयं कृष्ण इति प्रतिपद्यमानाः हे व्यासुग्धेति संबोधयन्ति । सीतादेवी रामचन्द्रस्य स्वभावं “ शरणा-  
गतवत्सल ” इति प्राचीकशत् ; [ \* विदितस्स हि धर्मज्ञः शरणागतवत्सलः । तेन मैत्री भवतु ते यदि  
जीवितुमिच्छसि ॥ \* इति खलु रावणं प्रति सा कथयामास । ] गोप्यस्तु कृष्णस्य स्वभावं व्यासुग्धपदेन  
प्रकाशयन्ति । रामो यथा शरणागतेषु वत्सलः प्रोक्तः , तथायं कृष्णः शरणागतेषु व्यासुग्धो नः कथितः ;  
अपि तु सामान्यतो व्यासुग्धत्वमेवास्य स्वरूपमिति प्रख्यापितं भवति ।

अथ मणिसवर्णोति द्वितीयं संबोधनम् कृष्णस्य सौलभ्यातिशयं दिव्यमङ्गलविग्रहशोभातिशयम् अन्यदन्यच्च वैभवं व्याख्याति । कथमिति चेत् ; मणिर्नाम रत्नम् ; तद्धि महार्घं सदपि चेलाश्वले ग्रथनार्हं भवति ; तथैव भगवान् निरतिशयपरवशाली सन्नपि सर्वेषां हस्तगतः सर्वात्मना विधेयो भवतीति सौलभ्यमुक्तं भवति । अथ मणिपदेन इन्द्रनीलमणिविवक्षा युज्यते ; तत्सावर्ण्यकथनेन दिव्यमङ्गलविग्रहशोभातिशयः कथितो भवति । अथ च रत्ननाम्यं भगवति बहुधा निर्वोदुं शक्यम् । रत्नं तावन्न सामान्यपुरुषलभ्यं भवेत् ; अपितु भाग्याधिकैकभोग्यं भविष्युः ; भगवानपि \* तेनावलोक्य कृतिनः परिभुञ्जते तम् \* [ श्रीरङ्गराजस्तवे २-१. ] इत्युक्तीत्या विलक्षणभाग्यभाजामेव भोग्यो भवति । रत्नं तावत् महार्घं सदपि धीवरादिजघन्यजनहस्तगतं सत् अल्पमूल्यकं भवति ; तदैव वणिजो हस्तगतं सत् यथावस्थितमूल्यकं भवति ; तदैव महाराजहस्तगतं सत् तस्य स्वयं भोग्यं भवति-इति जगति पश्यामः । एवमेव भगवानपि अल्पजनैरल्पवस्तुप्राप्तये प्रार्थ्यते ; उत्तमैर्महात्मभिर्मोक्षाख्यसमुत्तुङ्गवस्तुप्राप्तये प्रार्थ्यते ; उच्चमोक्षमैस्तु उपायत्वानुसन्धानगन्धमन्तरेणा स्वयंपुरुषार्थतया परमभोग्यतयाऽनुभूयते । एवमेवं रत्ननाम्यप्रकारा भगवति बहवोऽनुसन्धेयाः ।

अथ [ मार्गशीर्षवगाहनार्थमित्यादि । ] यद्यप्येवंविधो व्रतविशेषः शास्त्रचोदितो न भवति, तथाऽपि शिष्टाचारसिद्ध इति गोदादेवी प्रख्यापयति आथायामस्याम् ; पूर्वमीमांसायां होलाधिकरणे शिष्टाचारस्योपादेयत्वं व्यवस्थापितम् । वस्तुतः श्रुत्यपेक्षयाऽपि शिष्टाचारस्यैव प्रामाण्यं प्रबलम् । \* धर्मज्ञसमयः प्रमाणं वेदाच्चेत्यापस्तम्बसूत्रम् । तैत्तिरीयोपनिषदपि \* अथ यदि ते कर्मविचिकित्सा वा वृत्तविचिकित्सा वा स्यादित्युपक्रम्य \* यथा ते तत्र वर्तेरन् । तथा तत्र वर्तंथाः \* इति शिष्टाचारस्यैवानुवर्तनीयतामात्रासीत् । गीताचार्योऽपि गायति \* यद्यदाचरति श्रेष्ठस्तत्तदैवेतरो जनः । स यत्प्रमाणं कुरुते लोकस्तदनुवर्तते ॥ \* इति । भगवतो यामुनमुनीन्द्रस्य सूक्तिरपि— \* विधयश्च वैदिकाः त्वदीयगम्भीरमनोनुसारिणः \* इति । ( त्वदीयानां सतां गम्भीरमनोनुसारिण इति वैयधिकरण्येन विवक्षा । न तु सामानाधिकरण्येन ) सोऽयमौपनिषदोऽर्थ एव सकलोपनिषद्बीजभूतेऽस्मिन्दिव्यप्रबन्धे गाथायामस्यां प्रख्याप्यते । तथाच शिष्टाचारसिद्ध-मार्गशीर्षवगाहनाभिधानव्रतविशेषनिवर्तनोपयुक्तानि वस्तुजातानि उपरि क्रमशः प्रार्थयन्ते— शंखाः, भेर्यः, मङ्गलाशासनकर्तारः, मङ्गलदीपः, पताका, वितानम् इत्येतानि । अपेक्ष्यमाणानां शङ्खानां विशेषणद्वयं दीयते— कृत्स्नभूमण्डलकम्पप्रदेनिनदशालित्वं प्रथमविशेषणम् । भारतसमरोपक्रमे भवदीयपाञ्चजन्यादुद्गतो घोषस्तावत् \* स घोषो धार्तराष्ट्राणां हृदयानि व्यदारयत् \* इत्युक्तीत्या धृतराष्ट्रसंबन्धिनं केवलं हृदयानामरुन्तुद् आसीत् ; अद्यास्माभिरपेक्ष्यमाणानां भवता दास्यमानानां च शङ्खानां घोषेण कृत्स्नभूमण्डलकम्पप्रदेन भवितव्यमिति कथयन्ति— भूमण्डलव्यापिनं भगवद्भागवतविरोधिनं सर्वेषामपि हृदयं विदारणीयमित्यभिप्राय आत्मा । अथ द्वितीयं विशेषणं \* दुग्धसवर्णत्वत्पाञ्चजन्यमदृशानिति । नीजमेघनिभस्य कृष्णस्य परभागशोभां दधानः पाञ्चजन्यो दुग्धसवर्णः भगवतो दिव्यमङ्गलविग्रहच्छविरिव भागवतानां शुभवपुर्णोऽपि अविशेषमुद्देश्य इति व्यञ्जनार्थमेवं कथनम् । एवंविधाः शङ्खा बहवोऽपेक्ष्यन्ते । यात्रोत्सवाद्भूता ह्येते । भगवत्पाञ्चजन्यसदृशः शङ्ख एकोऽपि दुर्लभ इति स्थिते तादृशान् बहून् शङ्खानपेक्षमाणानां गोपीनां हृदयं तावत् सपाञ्चजन्यः कृष्णो भगवान् स्वयमेव समागच्छतादिति । अथ अतिशृङ्खलमा भेर्यः काङ्क्षन्ते । यात्रोत्सवपूर्वाङ्गतया शङ्खनादकरणम्, अथ यात्रोत्सवे प्रवर्तमाने वीथीषु भेरीनिनदप्रपञ्चनं च समुद्दिष्टम् । यात्रोत्सवे समुपक्रान्ते \* पल्लण्डुपल्लण्डिति, मङ्गलाशासनप्रबन्धपारायणपरायणा अध्यापकाश्चावश्यकाः खलु, तेऽपि काङ्क्षन्ते । तेषां गोष्ठ्या मङ्गलदीपतो हि शोभितया भवितव्यम् ; तदर्थं मङ्गलदीपापेक्षणम् । तेते भक्ता भागवताश्च दूरादेव वीक्ष्य हर्षप्रकर्षमवाप्नुवन्तिवति पताकाप्राथनम् । शिरसि हिमपतन-

निरोधाय वितानप्रार्थनम् । गोपीभिरेवं नाम विज्ञापितमाकर्ण्य कृष्णो ब्रवीत्— अयि गोप्यः ! सुबहूनि हि वस्तूनि भवतीभिरपेक्ष्यन्ते, कथमहं बालक एतावन्ति महत्तराणि वस्तूनि प्रदातुं प्रभवेयमिति । अत्र प्रत्युत्तरकथनरूपेण कृष्णं संबोधयन्ति गोप्यः— \* भो वटदलशयनेति । भगवन् ! तव दुस्साधमपि किञ्चिदस्ति किम् ? सकलमपि जगन्निगीर्य लघिष्ठं वटदलं ह्यधिशेते भवान् समयविशेषे ; एवमघटित-घटनापट्टीयसस्तथापि दुर्घटं किञ्चिदस्ति किम् ? इत्युक्तं भवति ॥

अथ ध्वन्यर्थविवरणम् ॥ व्यामुग्धेति संबोधनेन \* यो नित्यमन्धृतपदाम्बुजयुग्मरुक्मव्यामोहतस्तदि-तराणि तृणाय मेने \* इति ( श्रीकूरनाथगुरुवरेण ) व्यामुग्धतया स्तुतो भगवान् रामानुजः स्मार्यते । स खलु भगवति च व्यामुग्धः, शिष्येष्वपि व्यामुग्धः । शिष्येषु व्यामोहभूम्ना “ श्रद्धालुभ्यः सर्वेभ्योऽपि सर्वेऽप्यर्था परीक्षामन्तरेण काममुपदेष्टव्याः ” इत्याज्ञामुदभावयत् । अथ मणिसावर्ण्यमप्याचार्यसर्वभौमे संघटते ; कथमिति चेत् ; \* आप्रातं परितुम्बितं पत्तिमुहूर्तीढं पुनश्चर्वितं त्यक्तं वा भुवि नीरसेन मनसा तत्र व्यथां माकृथाः । हे सद्गन् ! तवैतदेव कुशलं यद्दानरेणादरादन्तस्सारविलोकन-व्यसनिना चूर्णीकृतं नाशमना ॥ \* इति कश्चन कविराहः ; एतस्य गौरवं यथा मर्कटादयो न जानन्ति तथा पामरा जना आचार्यगौरवं न ज्ञातुं प्रभवन्ति । तथाच, क्षुद्रजनदुरवगमपभावशालिन् भो इति संबोधितं भवति । अथ मार्गशीर्षावगाहनमित्यमुं विषयमधिकृत्य वक्तव्यं विपुलमवोचाम प्रथम-गाथाव्याख्यायाम् । तदिहाप्यनुमन्धेयम् । मार्गेण यच्छीर्षम्— तदैव मार्गशीर्षम् ; उपायेषु शिरो-भूतमिति यावत् । तत्रावगाहनमेव मार्गशीर्षावगाहनम्— आचार्यं अभिनेविष्टत्वम् । एतत् पूर्वा-चार्यवन्दयसिद्धम् । \* रामानुजांघ्रिशरणोऽस्मि कुलप्रदीपस्त्वासीत्स यामुनमुनेस्स च नाथवंश्यः । वंश्यः पराङ्मुनेस्स च..... \* इति कूरनाथमुक्तिः, \* अन्धोऽनन्धग्रहणवशो याति रङ्गेश ! यद्वत् पद्मनोकाकुहगनिहि तो नीयते नाविकेन । भुङ्क्ते भोगानविदितनृपस्तेवकस्यार्भकादिः त्वत्संप्राप्तौ प्रभवति तथा देशिकेन्द्रो ( देशिको मे ) दयालुः ॥ \* इति वेदान्ताचार्यमुक्तिः । \* पितामहं नाथमुनिं विलोक्य प्रसीद मद्भक्तमचिन्तयित्वा \* इति कथयन् यामुनाचार्य एव मार्गदर्शी मदधिः । एवं पूर्वाचार्यसंप्रदाय-सिद्धायाम् उपायमूर्धन्यभूतायामाचार्यनिष्ठायां वयमभिनिविष्टा इत्युक्तं भवति ।

अथ शङ्खभेर्यादिकाङ्कलग्नाभिनायस्तावदित्यम् ; भावमयाननिर्देशप्रक्रियया शङ्खत्वभेरीत्वादिकम-पेक्ष्यत इति ग्राह्यम् । वयमेव शङ्खा भवेम, वयमेव भेर्यो भवेम, वयमेव मङ्गलाशासनकर्तारो भवेम, वयमेव दीपा भवेम, वयमेव ध्वजा भवेम, वयमेव वितानतां भजेम— इति प्रार्थनं सिध्यति । [ शङ्खा भवेम ] शुद्धसात्त्विका भवेम ; अथवा सर्वज्ञा भवेम इति भावः ; भगवान् ध्रुवं शङ्खस्पर्शेन सर्वज्ञं चकारेति हि श्रूयते । [ भेर्यो भवेम ] आचार्यमाचार्यपरमाचार्याणां वैभवप्रख्यापनविषये वयं पटहा भवेमेति भावः । [ मङ्गलाशासनकर्तारो भवेम ] एतत् साम्प्रतं नास्तीति न ; अस्त्येव ; एतस्याविच्छेदः उत्तरोत्तर-मभिवृद्धिश्च प्रार्थ्यत इति वेदितव्यम् । [ दीपा भवेम ] दीपो यथा स्वस्मै स्वयं प्रकाशते अन्यानपि प्रकाशयति तथा वयं स्वपरप्रकाशका भवेमेति भावः । [ ध्वजा भवेम ] \* श्रीमल्लक्ष्मणयोगीन्द्रसिद्धान्त-विजयध्वजम् \* इति खल्वान्चार्या उपश्लोक्यन्ते ; एवं भगवद्रामानुजदर्शनविजयध्वजबिरुद्भाजो भवे-मेति प्रार्थना फलति । [ वितानभावं भजेम ] \* दासस्सखा वाहनमाननं ध्वजो यस्ते ' वितानं ' व्यजनं त्रयीमयः । उपस्थितं तेन पुरो गुरुमता \* [ स्तोत्ररत्ने ] इत्युक्तरीत्या सकलकैङ्कर्यधुरन्धरा भवेमेति प्रार्थितं भवति । वितानमित्येतदुपलक्षणं मन्तव्यम् । कृष्णो भगवान् अवतरणसमनन्तरमेव मथुरापुरीतो व्रजं नीतो वसुदेवेन ; तदात्वे फणिराजो वितानतां गत इति शृणुमः ; स एव कृष्णो यदा वृन्दावने विहरतिस्म, तदा तीक्ष्णतपसाधापरिहारार्थं बैनतेयः स्वकीये पक्षती वितानं चकारेति तैषा गोदादेवी

स्वकीये द्वितीयप्रबन्धे [ गोदासूक्ते ] अन्तिमदशकतृतीयगाथायामनुसन्धने । तदेवं फणिराजपक्षिराजा-  
दिवद्वयमपि कैङ्कर्यविशेषनिरता भूयास्मेति प्रार्थितं भवति ।

अथ वटदलशायित्रिति संबोधनमस्ति ; अत्रेदमवगन्तव्यम् ; \* ब्रह्माण्डमण्डलमभूदुदरैकदेशे \*  
इत्युक्तीत्या स्वोदरे सकलां जगतीं विश्राणो भगवानिव सकला अपि विद्या अन्तर्विभक्ति य आचार्य-  
मार्गभौमः स हि वटदलशायी सत्यम् । अघटितघटनासामर्थ्यं भगवत इव आचार्यस्याप्यविशिष्टं  
बोधयम् ॥ ... .. २६

## २७. सप्तविंशी गाथा--कूडारैवेष्टुमशीर

\* सप्तविंशगाथापद्यम् \*

वैरिप्राजावलेपक्षयकर भगवन् कृष्ण ! गोविन्द संप्र-  
त्यस्माभिर्लिप्स्यमानां बहुमतिमनषां शृण्वशेषैः प्रशस्याम् ।  
पाण्यंसश्रोत्रादं महितविविधसद्भूषणैर्भूषयेथाः  
क्षीरान्नं प्राशयेथा वसनमपि धरेमेति वक्त्री गतिः श्रीः ॥ २७ ॥

विमुखजनवशीकरणविचक्षणगुणशालिन् ! गोविन्द ! भवत्सङ्कीर्तनात्मकं परमपुरुषार्थमुपलभ्य,  
अथ च भवत्सकाशादस्माभिर्लब्धव्यं पारितोषिकं चाद्य प्रार्थयामहे ; कृत्स्नजगतीतलप्रशंसना-  
हंया समीच्या पद्धत्या पारितोषिकप्राप्तिरस्तु नः । करवलय-केशुर-कर्णभूषण-कर्णपुष्प-पाद-  
कटकप्रभृतीनि भूयांस्याभरणानि लभेमहि ; पीताम्बराणि च परिदधीमहि । तदनु वृत्तसमृद्धि-  
भरितं दुग्धान्नं कपोनिस्तुतियोग्यं भुञ्जीमहि । त्वया सह समवेतानामस्माकमेवं नाम परम-  
शिशिरो भोगस्तप्यताम् ॥ ( इति मूलगाथाविवर्तः )

अधस्तनगाथायाम् पाञ्चजन्यसदृशशङ्खविशेषान् पट्टान् मङ्गलाशासननिरतान् मङ्गलदीपं पताकां  
वितानं च दातुं प्रार्थितवतीनां गोपीनां हृदयं यथावदवजगाम भगवान् कृष्णः ; इमाः खलु सत्यमनन्य-  
प्रयोजनाः ; इतः पूर्वं “ त्वामेव काङ्क्षन्त्यस्समागता वयम् ” इत्युक्तवतीनां वल्लवीनामासां मद्भयति-  
रिक्तवस्तुलिप्ता मनागपि न स्यादेव ; \* बामुदेवस्सर्वमिति स महात्मा सुदुर्लभ इति मया सुदुर्लभत्वेन  
कथितेष्वधिकारिषु अग्रगण्या इमा मामेव सर्वस्वं मन्यमाना वस्त्वन्तराणि नैव कामयेरन् ; पाञ्चजन्य-  
सदृशशङ्खकाङ्क्षणापदेशेन पाञ्चजन्यपाणिं मामेष कामयन्ते ; पट्टहकङ्क्षणापदेशेन— घटनर्तनावसरेषु  
कटितटनिवद्वपट्टहस्य मम विश्वमातिशयेषु विवशहृदया इमास्तादृशपट्टहविशिष्टं मामेव कामयन्ते ;  
मङ्गलाशासननिरतानामभिलषणापदेशेन \* स्नेहादस्थानरक्षाव्यसनिभिरभयं शाङ्गेचक्रासिमुखैः \* ( श्रीगुण-  
रत्नशेषे ) इत्युक्तीत्या नित्यमङ्गलाशासननिरतदिव्यहेतिसनाथं मामेव वाञ्छन्ति ; मङ्गलदीपापेक्षणा-  
च्छलेन \* श्रीरङ्गहर्म्यतलमङ्गलदीपरेखात्वेन प्रसिद्धदिव्यमहिषीसमेतं मामेव काङ्क्षन्ति ; ध्वजापेक्षणाप-  
देशेन \* दासस्सखा वाहनमासनं ध्वजः ... उपस्थितं तेन पुरो गरुतमा । \* इत्युक्तीत्या ध्वजभूत-  
वैनतेयाधिरूढं मामेव लिप्सन्ते ; वितानवाञ्छामिषेण \* निवासशय्यासनपादुकांशुकोपधानवर्षातपवारणा-  
दिभिः । शरीरभेदैस्तव शेषतां गतैर्यथोचितं शेष इतीरिते जनैः \* ( स्तोत्ररत्ने ) इत्युक्तीत्या यात्रासु  
वर्षातपवारणमुखेन वितानकार्यकारिफणिराजपरिवृतं मामेव प्रेप्सन्ति इति मनसि कथयन् भगवन् ।  
बामुदेवो गोपीरुद्दिश्य कथयति स्मैवम्--



अयि भौः परमभक्तिघनहृदयगोपाङ्गनाः ! मदीयपाञ्चजन्यसदृशान् शङ्खानपेक्षध्वेः मत्सदृशः कश्चिदन्यः अस्ति चेन्मदीयपाञ्चजन्यसदृशोऽपि शङ्खस्स्यात् ; किञ्च तादृशान् बहून् शङ्खानपेक्षध्वेः द्रक्ष्यामि तावत् ; अथ च अतिवृहत्तमभेरीरपेक्षध्वेः गोपानां सकाशे प्रायस्सुलभमिदं वस्तु ; नात्र कोऽपि विचारः । अथ मङ्गलाशासननिरतान् कामयध्वेः युष्मदपेक्षया अभ्यर्हिता मङ्गलाशासननिरता अन्ये जनाः के नाम सन्ति भुवि ? स्वात्मन एवापेक्षामिवेतत् । अथ च दीपध्वजवितानाख्यवस्तूनि कारुण्ये ; नैतेषु दौर्लभ्यमस्ति नाम ; अपेक्षितं वस्तुजातं प्रायस्सुलभमेवेति गृह्णन्तु भवत्यः ; एतावद्भिर्वस्तुभिर्लब्धैः कच्चिद्भवति परिपूर्णतृप्तिर्युष्माकम् ? निशीथे समुत्थाय प्रभाते समागत्य मधुरमधुराणि वचांसि व्याहृत्य काङ्क्षितवतीनां भवतीनां मनोरथपूरणं तु सत्यमवश्यकर्तव्यमेव ममः तन्नथा भविष्यति नामः एतावता परिपूर्णतृप्तिर्भविषी वा भवतीनाम् ? तदुच्यताम्— इति । अथ गोपीभिर्यदुक्तं तदनया गाधया निबध्यते— भगवन् कृष्ण ! मार्गशीर्षावगाहनाख्यव्रतविशेषार्थमभिलषितानि खन्विमानि वस्तूनि व्रतसमापने सति भवतस्सकाशादस्माभिरवाप्तव्या बहुमानविशेषा अवशिष्यन्ते खलुः ददधुना विज्ञापयामो निश्चमय तावत् इति विज्ञाप्य पुनः स्वाभिलषितविशेषान् विनिवेदयन्ति ।

[ विमुखजनवशीकरणविचक्षणगुणशालिन् गोविन्द ! ] इति कृष्णस्संबोधयन्तं प्रथमतः । लोके तावत् जनाः अभिमुखा विमुखा उदासीना इति त्रधा विभागमर्हन्ति । अभिमुखास्तु सुहृदः ; विमुखास्तु वैरिणः । अथ श्रूयताम्— वैरिण एव विमुखा भवन्तीति न नियमः ; सुहृदोऽपि कारणवशाद्विमुखा भवन्ति भवति । कथमिति चेत् : परमभक्तियुक्ता अपि \* धिगशुचिमविनीतं निर्दयं मामलज्जं परमपुरुष ! योऽहं योगिवर्याप्रगण्यैः । विधिशिवसनकाद्यैर्ध्यातुमत्यन्तदूरं तव परिजनभावं कामये कामवृत्तः ! " \* (स्तोत्ररत्ने ) \* गर्भजन्मजरामृत्तिकेशवर्मषट्कमिगः । श्वेव देववष्टुकृतं त्वां श्रियोऽर्हमकामये ॥ \* ( श्रीरङ्गराजस्तवे ) इत्याद्युक्तप्रक्रियया नैच्यानुसन्धानभूम्ना भगवता सह संगतौ विमुखा भवन्ति केचित् । केचिच्च ( प्रेयसीजनाः ) प्रणयरोषभूम्ना \* याहि याहि माधवा ! गच्छ गच्छ केशवा ! माऽत्र तिष्ठ माऽत्र तिष्ठ दूरतो ब्रजाद्युता ; देहि देहि कन्दुकम् याहि याहि दूरतो जारचोर माधवा ! दूरतोऽपसर्प हे \* इत्यपसारयन्तो वैमुख्यं प्रकाशयन्ति । मात्सर्यमलिनहृदया जना विमुखा इति तु सिद्धमेव । द्वेषं स्नेहं च विना उदासीनतया वर्तमाना अपि जनाः विमुखकोटावेष गणनीया भवन्ति । तथाच निर्दिष्टे संबोधने विमुखजनपदेन चतुर्विधा जना ग्रहीतुं शक्या इति सिध्यति । १. नैच्यानुसन्धानतो विमुखाः । २. प्रणयरोषवशाद्विमुखाः , ३. मात्सर्यहेतोर्विमुखाः , ४. औदासीन्यतो विमुखाश्चेति । एषां सर्वेषामपि वशीकरणे विचक्षणा गुणा विलसन्ति नाम भगवन्नि । ' महतो मन्दैस्सह नीरन्ध्रेण संश्लेषः— शीलम् ' इति निरुच्यमानसौशील्यगुणप्रदर्शनेन वशीकरोति नैच्यानुसन्धानतो विमुखान् ; प्रणयरोषतो विमुखीः प्रेयसीस्तु भृङ्गारचेष्टितवैदग्ध्यभूम्ना विनयमहिम्ना च वशयति । मात्सर्यतो विमुखान् वैरिवातांस्तु शौर्यवीर्यपराक्रमगुणैः स्वाधीनयति । औदासीन्यतो विमुखानपि निरतिशयसौन्दर्यलावण्यसम्प्लाटनेन समाकर्षति । एवंविधान् अन्यत्र सामानाधिकरण्यमसहमानान् भगवत्येव केवलं सामानाधिकरण्येन नृत्यतो विलक्षणां गुणान् हृदि निदधाना गोप्यः " विमुखजनवशीकरणविचक्षणगुणशालिन् ! " इति संबोधयन्तिस्म । अथ \* गोविन्देति संबोधनेन— गोपालजन्मनोऽपि तव ईदृशं विश्वतोमुखं वैदग्ध्यमतिमात्र-विस्मयनीमिति सूचितं भवति ।

[ भवत्संकीर्तनात्मकं परमपुरुषार्थमुपलभ्य ] इति कथितेन— व्रतविशेषानुष्ठानमिति व्याजमात्रम् ; गोपवृद्धानामनुमतिं प्राप्य प्रकाशमिव भवत्संकीर्तनं यदकार्म, यच्च कुर्मः , अयमेव हि नः परमपुरुषार्थलाभ इति व्यञ्जितं भवति । भगवन् गोविन्द ! \* नामसमेतं कृतसंकेतं गायति मुरलीं गोविन्दः \* इत्युक्तीत्याः त्वमस्मदीयानि नामानि संकेतरूपेण मुरल्यां संयोज्य गायसि तदातदा ; वयं तु तादृश-



वैचक्षण्यविरहिताः प्रकाशमेव त्वदीयानि नामानि गायन्त्यः परमपुरुषार्थमलभौमहि— इति च सूचितं भवति । [ अथ च भवत्सकाशादस्माभिलब्धत्वं पारितोषिकं चाद्य प्रार्थयामहे ] इति कथयन्ति हिरण्यकशिपोः पुंर यथा हि भगवन्नाम न वक्तुं शक्यम्, तथा ब्रजेऽप्यस्मिन् भवदीयं नाम हन्त वक्तुमशक्यमासीत् गोपवृद्धानां निर्वन्धतः ; सत्यप्येवं यदस्माभिर्भवदीयनामावती उच्चैस्संकीर्तिता, एतदर्थं पारितोषिकमस्मभ्यं दातव्यमेव ननु भवता इति कथयन्तीव । दशरथाजया सुमन्वेणाहूतो रामचन्द्रः प्रतस्थे पितुस्सकाशं गन्तुम् ; तदात्वे सीताऽप्याद्वारमनुवव्राज मङ्गलान्यभिदध्युषी ; तदा रामस्तस्य किमपि पारितोषिकं प्रायच्छदिति गम्यते \* पद्विसम्मानिता सीता \* इति तत्रत्यवचनव्यक्त्या ; तादृशं पारितोषिकं गोप्योऽपि लिप्सन्ते । उपरि च विशिष्य वदन्ति [ कृत्स्नजगतीतलप्रशंसनार्हया समीच्या पद्धत्या पारितोषिकप्रामिगन्तु नः ] इति । ख्यातिलाभपूजाविमुखाः खलु परमभक्तजनाः । पारमैकान्त्यसीन्नि स्थिता इमाः किमिति परकीयां प्रशंसां वाञ्छन्तीति शङ्का मा भूतः ; अन्यन्यलभ्यमत्युत्तमं पुरुषार्थं प्रददातु भवानिति प्रार्थनायामेव तात्पर्यमिह वेदितव्यम् । परकर्तृकया श्लाघया न किमपि प्रयोजनमास्ताम् ; ये जनाः श्लाघन्ते तेषामुज्जीवनं संपत्त्यते ; तदैव ह्यासां धिया परमो लाभः । परेषामुज्जीवनमेव स्वोज्जीवनं मन्यमाना इमा एवं कथयन्तीति प्रतिपत्तव्यम् । कृष्णस्य पाण्डवानां च यदा सख्यं समजनि तदा कदाचित् कृष्णस्सत्यभामा च अर्जुनो द्रौपदी च विविक्तस्थलविशेषे शयनास्सन्ति ; अन्तर्न कोऽपि प्रवेशयितव्य इति द्वारि द्वारपालक उपवेशितो वर्तते ; तदात्वे मन्त्रयो द्वारान्तिकमुपाययौ ; द्वारपालकस्तावदन्तः प्रविश्य ‘ भगवन् ! सख्यस्समागतोऽस्ति ; स कञ्चिदन्तःप्रवेशनमर्हति ? कथमाज्ञा ? ’ इति व्यजिज्ञपत । अथ भगवान् बासुदेवो व्याहरति— ‘ परमभक्तः सख्यः खलु समागतः ; स तावदवस्थां स्थितिमभिवीक्ष्य हर्षप्रकर्षसमुत्फुल्लचेता भविता । न केवलमेतावदेव ; पश्चात् बहिर्गत्वा, मत्सरिणां हृदयवेधो यथा भवेन्नथा प्रशंसावचांसि बर्षेदपि ; तादृशोऽयमन्तःप्रवेशनमर्हत्येव ; तत् क्षिप्रं प्रवेश्यतामसौ ’ इति । अथ स चान्तः प्रविश्य चतुर्णां स्थितिमवेक्ष्य सन्नुप्य, पश्चात् बहिर्गत्वा धार्तराष्ट्रसकाशे कथयति— ‘ हा हन्त कृष्णार्जुनयोरसख्यपरिपाटी कीदृशी नाम ! ; साक्षात्कृतवाहनम् ; हतोऽसि त्वम् ; कथं ते हन्त ! जीवनं घटिष्यते ? निरतिशयं हि पारितोषिकं प्रददति पार्थाय कृष्णः ! हाहन्त ! कीदृशः प्रेमविशेषस्तः ! ’ इति एवंविधानि प्रशंसावाक्यानि अस्मद्विषयेपि प्रादुर्भूयस्फुरिति हृदयमिहति पूर्वाचार्या मधुरतरं व्याचक्षते ।

श्रीरामचन्द्रराज्याभिषेकशुभावसरे सर्वेभ्योऽपि भक्तवर्गेभ्यः पारितोषिकप्रदानं प्रचलति ; तस्मिन्प्रकरणे प्राचेतसो मुनिवरः प्राह— \* अवमुच्यात्मनः कण्ठात् हारं जनकनन्दिनी । अवैक्षत हरीन् सर्वान् भतारिं च मुहुर्मुहुः ॥ तामिद्वितज्ञस्संप्रेक्ष्य बभौषे जनकात्मजाम् । प्रदेहि सुभगे ! हारं यस्य तुष्टोऽसि भामिनि । पौरुषं विक्रमो बुद्धिर्यस्मिन्नेतानि नित्यशः । ददौ सा वायुपुत्राय तं हारमस्मिन्नेक्षणा । हनूमास्तेन हारेण शुशुभे वानरर्षभः । चन्द्रांशुचयगौरेण श्वेताश्रेण यथाऽचलः ॥ \* इति । एवं नाम दिव्यदम्पतिभ्यां हि पारितोषिकं प्रदत्तं प्रभञ्जनमुताय ; अत एव हि तत् जगति भृशं प्रशस्यते ; तथाविधं पारितोषिकं नीलादेव्या सह भवता प्रदातव्यमिति गोपीभिः प्रार्थितं भवति । अथ कृष्णो भगवान् प्राह— “ अयि गोप्यः ! तत्तथैव संपत्त्यते ; युष्माभिरपेक्ष्यमाणं पारितोषिकमिह कीदृशमिति न जाने ; निस्सङ्कोचं कथयत तावत् ; यावच्छक्तिं प्रदातुं प्रयतेय ” इति । अथ कथयन्ति गोपलढनाः—

[ करवल्लय-केयूर-कर्णभूषण-कर्णपुष्प-पादकटकप्रभृतीनि भूयास्याभरणानि लभेमहि..... ] इत्यादि । \* इयं सीता मम मुता । सहधर्मचरी तव । प्रतीच्छ चैतां भद्रं ते पाणि गृहीष्व पाणिना ॥ \* इत्युक्तीत्या पाणिग्रहणतो हि संबन्धाद्भूयोऽस्माकम् ; तादृशं भूषणं तव भूतौ पाणी प्रथमतो भूषयितव्यौ ; तदर्थं करवल्लयप्रार्थना क्रियते । पाणिग्रहणे जाते \* अंसेनासा प्रसिद्धिः \* इत्युक्तियोग्यस्समाश्लेषो

ज्ञानन्तरं धी । स चाप्यवयो विभूषयितव्यः ; तदर्थं केयूरप्रार्थना क्रियते । आश्लेषानन्तरं दम्पत्योर्मिथः कर्णमूले रहस्यवातालीपो हि भविता ; तदानीं भवत उद्देश्यभूतौ कर्णविष्यलङ्कारणीयौ खलु ; तदर्थं कर्ण-भूषणकर्णपुष्पप्रार्थना क्रियते । कर्णस्य अधोभागे धार्यमाणं वस्तु कर्णभूषणमित्युच्यते ; उपरिभागे धार्य-माणं वस्तु कर्णपुष्पमित्युच्यते । एवं द्विविधं हि भूषणं कर्णालङ्कारतां नीयते जगति । तदुभयं च प्रार्थित-मिह । अथ चोन्मस्तकभोगदशायां परमरसिबो भर्ता सहचरीपादग्रहणमपि हि करोति ; तौ पादावपि हि विभूषयितव्यौ ; तदर्थं पादकटकप्रार्थना क्रियते : आदिशब्देन अवयवान्तराणामप्याभरणलिप्ता सूचिता भवति ।

अथ [ पीताम्बराणि च परिदधीमहि ] इति वसनालङ्कारलिप्तामपि प्रकथयन्ति । आभरणधारणा-नन्तरमेव ललना वसनं धारयन्तीति स्त्रीणामाचारेऽप्येव सूचिता भवतीति रसिकालायः । अधस्तात् गोविन्देति संबोधनस्य कृतत्वात्, गोविन्दतामर्मकीर्तने कृतं भविष्यत्येव हि वस्त्रवृद्धिः । द्रौपदी गोविन्देति कथनेनैव हि वस्त्रवृद्धिमलभत । एवं यद्यपि गोविन्दनामर्मकीर्तनं पीताम्बराणि लब्ध्वा परिदधीमहीत्याशंसन्ते । तदनु द्वासमुद्दिभरिते दुग्धभानं कपोलिस्तुतियोऽयं भुञ्जीमहि ] इति क्षीरान्न-भोजनवाञ्छामपि प्रतिपादयन्ति \* वासुदेवास्सर्वमिति सहृदाध्यवसायशालिनीनां भगवदैकभोग-निरतानां च वल्लवीनामासां भगवत्सविधे अन्नादनवाञ्छाप्रकाशनम् तत्रापि घृतसमुद्दिभरितक्षीरान्न-भोजनवाञ्छाप्रकाशने यद्यपि नोपपद्यते, तथाऽपि बहिः प्रकाश्यमानव्रतोपवासकथितानामासां एत-त्काङ्क्षाप्रकाशने लोकानुवर्तनार्थमिति नावश्यम् । वस्तुतः अन्तरङ्ग निष्ठहोऽर्थः अनुपदमेव प्रतिपाद-यिष्यते । ‘ कपोलिस्तुतियोऽयं भुञ्जीमहि ’ इत्युक्तरभिप्रायोऽपि परस्परद्व्ययते । अन्ततः कथयन्ति— [ त्वथा सह समवेतानामस्माकमेव नाम परमशिशिरो भोगस्सम्पद्यताम् ] इति भोगे शिशिरत्वं नाम सर्वथा स्पृहणीयत्वमेव ; भगवत्साहित्येन क्षीरमाण्डानुभवे शिशिरत्वं न खलु चिचरणासापेक्षम् ॥

अथ ध्वन्यर्थविवरणम् ॥ विसुखजनश्रीकरणविचित्रगुणशालिन ! इति संबोधनं भगवतीव आचार्ये-ऽपि सुसाङ्गत्यमश्नुते । औदार्यान्वयभक्तितान् मात्सर्यभरितानपि विदुषः स्वकीयनिस्समाभ्यधिकवै-दुष्यातिशयप्रदर्शनेन स्वाधीनयितुं समर्थौ ज्ञाचार्यः । भगवान् रामानुजो हि \* स्वबलादुद्धतयादव-प्रकाशः \* ( यतिराजसप्ततौ ) इत्युक्तीत्या भूतपूर्वं स्वोपाध्यायं यादवप्रकाशमपि स्वशिष्यकोटिं प्रावे-शयत् ; यज्ञमूर्तिप्रभृतीनां च विप्रश्चरदपश्चिमान् अन्तर्वासिपदे न्यधत् । श्रीपराशरः द्वायोऽपि विश्वाति-शायिस्वकीयवैदुष्यभूम्ना माध्वाचार्यनामानं वेदान्तिकं स्वशिष्यमचकलत् । एवं बहव इतिहासा इहाव-गन्तव्याः । अथ \* गोविन्देति संबोधनमप्याचार्यं सुगङ्गतम् । नानर्थकगोशब्द इह वागर्थको ग्रन्थः । ‘ गोदा ’ इत्यत्र गोशब्दार्थोऽपि वागेव हि । गाः विन्दतीति गोविन्दः— आळवाराचार्यदिव्यसूक्ति-लाभप्रमुदित इत्यर्थः ।

अथ आचार्यसकाशादुपलब्धव्यं पारितोषिकं प्रार्थयन्ते । करवल्लयग्रेप्ता प्रकाशिता प्रथमतः ; आचार्यसकाशे शिष्येण सर्वदा वज्राक्षलिपुटेनैव खलु वर्तितव्यम् । अक्षलिबन्ध एव कर्णभूषणम् ; आचार्यकृपामन्तरा नैतद्भूषणं संसारितजनां सुलभम् । अत एव तत्सकाशे एतत्प्रार्थना प्रवर्तते । अथ केयूरलिप्ता प्रकाशयते : केयूरशब्देन भुजभूषणं ज्ञाच्यते । शंखचक्राङ्गनमेव हि भुजभूषणम् । \* तापः पुण्ड्रस्तथा नाम मन्त्रो यागश्च पञ्चमः । अमी परम संस्काराः \* इति पारमैकान्त्यहेतुभूतपञ्चसंस्कार-प्रथमगणितस्तापसंस्कार एव केयूरप्रार्थनापदेशेन काङ्क्ष्यते । अथ कर्णभूषणं कर्णपुष्पमिति कर्णभरण-द्वितयमपेक्ष्यते, भगवद्गुणानुभवप्रधानकशब्दराशीनाम् आचार्यवैभवप्रकाशकशब्दराशीनां च कर्णश्राव्य-तोत्सम्पादनं प्रार्थितं भवति । पादकटकप्रार्थनमन्ततोऽवतिष्ठते । जननपदधीजंघालानामस्मादृशानाम्

आचार्यसन्निधान एव सततमवतिष्ठमानत्वमेव हि संसारोच्छेदकं भविष्यु । यौ पादौ गुरुवरभवनद्वारे सततं तिष्ठतः, तावेव सत्यमाभरणभूषिताविव समुल्लसतः । आचार्यादिष्टकैङ्कर्यनिर्वर्तनार्थमेव सन्तत-  
मितस्ततस्सञ्चरणशीलत्वमेव वा पादयोर्भूषणं भवतु; तादृशभूषणभूषितत्वमपेक्ष्यत इह । सदा तवैव  
वरिवस्यां विरचयैमेत्याशांसा प्रकाशितेति वेदितव्यम् ।

अथ ३. पीताम्बरराणि च परिदयीमहीति दास्यमः काङ्क्षगनुच्यते । कटितटे वाससो धारणं  
भृगुविहगादीनां प्राणिनां न भवति; अपि तु मनुष्याणां न भवति । \* ज्ञानेन हीनः पशुभिस्समानः \*  
इत्युक्तरीत्या पशुप्रायाः स्थिता वयं वस्त्रधारणयोग्यनादिरहिता अवतीमहि; आचार्यमणे ! भवदीय-  
कृपयैव पशुप्रायतां विमृज्य मनुष्यभावं प्राप्तवद्विरस्माभिः “इदानीमेवास्माकं वस्त्रधारणं युज्यते”  
इत्येवमनुसन्धाय आनन्दशालिभिर्भविष्यमिति कथितं भवति । \* तदनु वृत्तसमृद्धिभरितं दुग्धात्रं  
कपोलिस्फुटियोग्यं भुञ्जीमहीति यदुच्यते, तत्रैवं बोध्यम् । उपनिषदि \* सोऽनुते सर्वान् कामान् सह  
ब्रह्मणा विपश्चितेति \* इति भगद्गुणानुभूतिः अशनत्वेनोच्यते । \* अहमन्नादोऽहमन्नादोऽहमन्नादः \*  
इति भगवदनुभवः अन्नादनमाप्नायते । \* अन्नं ब्रह्मेति व्यजानात् \* इति ब्रह्मेव साक्षादनुच्यते  
चोपनिषदा । तथाच निरन्तरभगवदनुभवं कथयेमहीति कथितं भवति । दुग्धात्रमिति अन्ने उतमत्वकथनेन  
भगवदनुभवापेक्षयाऽप्युत्तरो भागवतानुभवः स्फोर्यते । अथ च वृत्तसमृद्धिभरितमिति विशेषणेन अन्ने  
अत्यन्तमतिशयित्वकथनेन आचार्यगुणानुभवसाहित्यं तत्र स्फोर्यते । एवं च भगवद्भागवताचार्यगुणानु-  
भवेकसततसक्तचिन्ताः स्यामिति प्रार्थना फलति । अत्र \* कपोलिस्फुटियोग्यं भुञ्जीमहीति यदुच्यते तत्रैवं  
प्रतिपत्तव्यम्; लोके पिपासितो जनः प्रपायां पानीयद्वाराथमधिकृतैर्जनैः पात्रतस्सिन्ध्यमानं सलिलम्  
अञ्जलितः प्रतिगृह्य पिबतीति पश्यामः । इतोऽप्यत्यन्तं पिपासितो जनः पश्चान्निष्ठति; स तु विलम्बम-  
सहमानस्सन् पूर्वमञ्जलितः पिबतो जनस्य कपोलिद्वारा अणुशश्च कणशश्च परिस्त्रवत् पानीयं स्वपम-  
ञ्जलितः पिबति; एवं क्रमशः प्रचक्षति । इत्थं पारम्पर्येण क्रियमाणोऽनुभव एव \* कपोलिस्फुटियोग्य-  
मित्यनेन कथितो भवतीति वेदितव्यम् । अवशिष्टं स्पष्टम् ॥ ... .. २८

## २८. अष्टाविंशी गाथा—करवैकल्पिनश्चेत्

\* अष्टाविंशीगाथापद्यम् \*

नित्यं पृष्ठे गवां नश्चरणमशनमप्यस्ति कृत्यं मुकुन्द !

त्वामस्मिन् गोपवंशे जनिजुषमलभाम ह्यहो भाग्यमेतत् ।

त्वत्सम्बन्धस्त्वहायो जडमतिभिरिहास्माभिरुक्ता लघूक्तीः

सोढ्वाऽभीष्टं प्रदेहीत्यभिहितमवददिव्यगोदा मुदे नः ॥ २८ ॥

सर्वथा परिपूर्ण भगवन् गोविन्द ! वयं तावत् गवां पृष्ठतो गत्वा काननमासाद्य भोजनशीलाः,  
ज्ञानगन्धवैदेशिके गोकुले अस्मत्सजातीयतया त्वं यदजनिष्ठाः, एवंविधं परमसुकृतं हि वयं  
प्राप्तवत्यः । भो स्वामिन् ! त्वया साकमस्माकं वर्तमानं बान्धवमिह त्वया चास्माभिश्च न  
विनाशयितुं शक्यम् । ज्ञानदरिद्राभिर्बालिशाभिरस्माभिः प्रेमवशात् यदसि त्वं लघिष्ठेन नाम्ना  
आहूतः; तत्र भोः ! कोपं मा कुरु; प्रदेहि नः पुरुषार्थं कृपया ॥

( इति मूलगाथाविषयः )

अधस्तात् षड्विंशगाथायां मार्गशीर्षावगाहनं प्रस्तुत्य तदर्थान्युपकरणानि प्रार्थ्य, तदनन्तरगाथायां व्रतसमाप्यनन्तरमधिगन्तव्यान् बहुमानविशेषान् प्रार्थयामासुर्गोप्यः; उभयोरपि गाथयोरभिलषितानि वस्तूनि पुनःपुनर्मनसि कलयन् कृष्णः “ ऐहिकपुरुषार्थमुपेक्ष्य आमुष्मिकं शाश्वतिकं पुरुषार्थमर्थयन्ते गोप्य इमाः ” इति स्वयमध्यवस्यतिस्म । षड्विंशगाथायां शंखभेरीप्रभृतिवस्तुप्रार्थनं यदकारि, तत्र इहलोके प्राप्तव्यानां वस्तूनां प्रार्थनं नैव; अपितु श्रीवैकुण्ठे दिव्ये धाम्नि मुक्तभोगावली या कथिताऽस्ति तत्प्रार्थनमेव; मुक्तात्मसु दिव्यं धाम समुपस्थितेषु सत्सु तत्र भेरीगीतकाहलशंखाशीस्तुतिकोलाहला भवन्ति; दिव्याप्सरसो मङ्गलदीपहस्तास्तस्यस्तमायान्ति । ध्वजाश्च नानाविधास्तमुद्दिधयन्ते; वितानच्छायायां नीयन्ते मुक्तपुरुषाः; एतदपेक्षाप्रकाशनमेव षड्विंशगाथायां स्थितम्; अथ च सप्तविंशगाथायाम् दिव्यभरणदिव्यपीताम्बरादिप्रार्थनं च मुक्तभोगावलीप्रार्थनमेव; अयत्ते ह्युपनिषदि— \* तं पञ्चशतान्यप्सरसां प्रतिशब्दन्ति— शतं मालाहस्ताः, शतमञ्जनहस्ताः, शतं चूर्णहस्ताः, शतं वासो-हस्ताः, शतं भूषणहस्ताः \* इति । \* तं ब्रह्मालङ्कारेणालङ्कुर्वन्ति \* इति च । एवञ्च अपाकृतभोगानेव लिप्समाना इमा गोपाङ्गना अन्यापदेशेन किमपि कथयन्तीति यथायथं गृह्णन् कृष्णः प्राह गोपीः प्रति— ‘ अयि भोः ! युष्माकमन्तरङ्गाभितन्धिमवगच्छाम्यहं यथावत्; युष्माकमधिकारपूतिरस्ति चेदहं तत्प्रदाने प्रभवामि; उपायविरहितानामुपेयसिद्धिः कथमिव भवित्री? सर्ववृत्तिवत्तद्गपरिहारार्थं मया शास्त्रेषु उपायाः केचिदनुष्ठेयतया कथितास्मन्तीति युष्माभिरपि विदितं स्यान्ननु; कीदृशोपायानुष्ठानमस्ति युष्मास्विति जिज्ञासे ’ इति । तदाकर्ण्य गोप्यो यद्विज्ञापयन्तिस्म तदनया गाथया निबध्यते । वस्तुतः आकिञ्चन्यमनन्यगतित्वमेव परमपुरुषार्थप्राप्तावधिकारसम्पत् । ये हि जना उपायान्तरेषु परिक्षियन्ते, तान् क्षिप्रं नानुगृह्णाति भगवान् । गोप्तीनामामां मुखादाकिञ्चन्यमनन्यगतित्वं च श्रोतुमेव कृष्णस्यापि महती समुत्कण्ठा; अकिञ्चना वयमिति कथयन्ति वा? अन्यत्किमपि कथयन्ति चेति परीक्षार्थमेव ‘ युष्माकमुपायानुष्ठानं कीदृशम्? ’ इति पप्रच्छः गोप्यस्तु परीक्षायामस्यां न भद्रमवाप्नुवन्ति लेशतोऽपि; वस्तु-गत्या स्वात्मनि वर्तमानमकिञ्चन्यमनन्यगतित्वं च विज्ञाप्य अपचारक्षामप्यनुतिष्ठन्ति गाथयाऽनया ।

कृष्ण संबोधयन्ति [ सर्वथा परिपूर्णं भगवन् गोविन्द! ] इति । ज्ञानशक्तिवत्तैश्वर्यवीर्यवैजस्यमाख्य-षाड्गुण्यपरिपूर्णतैव हि सर्वथा परिपूर्णता । भगवन् त्वयि सर्वज्ञत्वमवशक्तित्वादिगुणगणपूर्णा विराजमाने सति का वदस्माकं न्यूनता । अस्मदीयास्सर्वविधा अपि न्यूनताः परिहर्तुमेव खलु भवान् सर्वथा परिपूर्णो विराजते; वयमपि यदि साधनानुष्ठानपरिपूर्णा भवेम, तर्हि भवदीया परिपूर्णता नैरर्थक्यमेव हि विन्देत-इत्युक्तं भवति । \* गुणतुङ्गतया तव रङ्गपते । भृशनिम्नमिमं जनमुन्नमय । यदपेक्ष्यमोक्षितुरस्य हि तत्परिपूरणमीशितुमीश्वरता ॥ \* ( श्रीरङ्गराजस्तवोत्तरशतके ) इत्येषा श्रीपराशरभट्टार्यदिव्यसूक्तिरि-हानुमन्धेया । सर्वथा परिपूर्णस्य भवतस्सर्वविधां परिपूर्तिं मार्थयितुमेव वयं सर्वथा विकलास्म इति कथनमेव गोपीनामिह हृदि स्थितम् । अथ कृष्णः कथयतिस्म—मम परिपूर्तिरास्तां नाम; युष्माकमुपाया-नुष्ठानसंपत् कीदृशीति खलु मम जिज्ञाया; सा कथ्यतां तावदिति । तत्र प्रस्तेवदन्ति [ वयं तावत् गवां पृष्ठतो गत्वा काननमासाद्य भोजनशीलाः ] इति । एतेन ज्ञानयोगकर्मयोगान्वयगन्धराहित्यं प्रोक्तं भवति । ज्ञानराहित्यसीमाभूमिभूतानां गवां पृष्ठं गच्छन्तीनामस्माकं ज्ञानप्रसक्तिः का नाम? वसिष्ठादीनां महर्षीणामनुवर्तनेन तेने ज्ञानं लभन्तेः वयं तु गवामनुवर्तने निरताः ज्ञानदरिद्रा इति किमु वक्तव्यम्? अथास्माकं प्राप्यभूमिश्च काननम्; तत्रास्माकं कृत्यं च भोजनमेव । एतेन कर्मानुष्ठानदारिद्र्यं च कथितं भवति । भोजनकाले प्राङ्मुखत्वादित्यमोऽपि नास्ति; उपविश्य भोक्तव्यमित्येतदपि न जानीमः । जात्याश्रयनिमित्तैरदुष्टमत्रं भोक्तव्यमित्यपि न विद्मः । हस्तलब्धं यत्किमपि वाऽन्नं स्वच्छन्दं भुञ्जाना-नामस्माकं कर्मनिष्ठा कीदृशीति ननु भवानेव विजानातु ।

इति गोपीभिरभिहितमाकर्णितवना कृष्णेन प्रत्युक्तम्; अयि भो गोपाङ्गनाः! अहमपि हि गवां पृष्ठतो गच्छामि; अहमपि हि काननमासादयामि; अहमपि खलु यत्किमपि लब्धमश्रामि नियतिरहितः; ममापि न्यूनतां कथयन्तीव भवत्यः इति। तत्र गोपीभिरुक्तम्—\* कचिन्नेजोविशेषेण प्रत्यवायो न विद्यते \* इति खलु महान्तो वदन्ति सुकुन्द!; \* सर्वथा परिपूर्णति भवन्ते संबोधितवतीनामस्माकंवाचि त्वयि न्यूनतापन्नेः प्रत्यक्तिलेशोऽपि नास्ति भोः! केवदमस्मदीयापयोग्यतामभिदधमहे; मा स्म भावयः किञ्चिदन्यथा; सकलविधाऽप्यपूर्तिरस्मास्वेव वर्तते— इति। अथ कृष्णः प्रपन्नः,— ‘अयि गोप्यः! सुकृतलवलेशवर्जिता वयमिति हि युष्माभिरुच्यते; ईदृशीभ्यः कथमहं पुरुषार्थं प्रदातुं प्रभवेयम्? युष्मासु यत्किञ्चिदपि वा सुकृतमस्ति चेत् किमपि वितरयम्’ इति। अथ गोप्य आहुः— भगवन् कृष्ण! कथमस्मासु सुकृतं नास्ति; अस्माभिः स्वप्रयत्नबलेनोपाजितं सुकृतं किमपि नास्त्यस्मासु इत्येव कथितमस्माभिः; भवदीयया निर्हेतुककृपयाऽस्मासु समुत्पादितं बलवत्तरं सुकृतमस्त्येव भोः!; तदपि नास्तीति नास्माभिरुक्तमिति। अथ कृष्णोऽन्वयुङ्क्त; ‘तादृशं सुकृतमहं न जाने; कथयत, किं तत्सुकृतम्?’ इति। तत्रोत्तरमाचक्षते गोप्यः— [ ज्ञानगन्धर्वैदंशिकं गोकुले अस्मत्सजातीयतया त्वं यदजनिष्ठाः एवंविधं परमसुकृतं हि वयं प्राप्तवत्यः ] इति। \* कृष्णं परमं सनातनम् \* इत्युक्तरीत्या साक्षादक्षय्यसुकृतभूतं त्वां गोकुलेऽस्मिन् लब्धवतीनामस्माकं भाग्यमप्रमेयं ननु। वेदान्तेषु \* सोऽन्वेष्टव्यस्त विजिज्ञासितव्यः \* इति अन्वेष्टव्यत्वेन कथिता भवानेव खल्वस्मानन्विष्य समागत इह; किमेतत्सुकृतं सामान्यम्? ईदृगुत्तमोत्तमसुकृतशालिनीनामस्माकमनुग्रहो भवतः अवर्जनीय एव खलु-इति। एतदाकर्ण्य कृष्णो मनसि मन्यतेस्म— ज्ञानदस्त्रिजातौ जातानामपि गोपीनामासाम् अध्यवसायभूमा बलवानहो!। महाज्ञाननिधीनां महतामपि धियस्सुदूरां वचः खलु वदन्त्येताः; सत्यमेता एव परमानुग्रहपात्रतां नेतव्याः; अथाप्यासाममृतप्रायाणि वचनानि इतोऽपि कानिचन निशमयेयम्— इति। मत्वा चैवं गोपीः प्रति वदतिस्व— ‘गोप्यः। ब्रजेऽस्मिन्नहं जातोऽस्मीति सत्यमेतत्; नन्दस्य यशोदायाश्चाहं तनयस्सन्नजनिषि; नन्दस्त्वजो यशोदास्तनन्धय इति मां वदन्ति नाम; तावता युष्माकं किमायातम्?’ इति। अथ गोप्य आहुः [ त्वया साकमस्माकं वर्तमानं बान्धवमिह त्वया चास्माभिश्च न विनाशयितुं शक्यम् ] इति। कृष्ण भोः; तवात्र जननेन नन्दस्य यशोदायाश्चैव भाग्यमिति किं मन्यसे? \* अहो भाग्यमहो भाग्यं नन्दगोपव्रजौकसाम् \* इत्येतद्वचनं किं त्वया न श्रुतम्? यशोदास्तनन्धय इति नन्दसुनुरिति च यथा त्वां वदन्ति, तथा गोपीजनवल्लभ इत्यपि व्यवहरन्त्येव खलु; किमेष व्यवहारस्तव कर्णकुहरं कदाऽपि न प्राविशत्? \* ब्रजयोषिदपाङ्गवेधनीयं हि त्वां गुरुवराः कथयन्ति; मातापितृत्वसंबन्धतोऽपि भर्तृभार्याभावरूपसंबन्ध एव ज्यायानिति भोः! किं न जानीषे? सकलवेदबीजभूते प्रणवे तावत् उकार एव मध्यस्थस्सन् महनीयतममर्थं बोधयति। स उकारो भर्तृभार्याभावरूपमुत्तमोत्तमं संबन्धमवगमयतीति निरूपयन्ति निपुणा आचार्यवर्याः। तादृशो हि गरीयान् संबन्धोऽस्ति नः। एष तावत्सम्बन्धस्सर्वशक्तेन त्वयाऽपि नोन्मोचयितुं शक्यः; घटप्रहारादिकर्मविशेषैः प्राकृतान् संबन्धान् क्षपयद्भिरस्मादृशैरपि जैनैर्नोन्मोचयितुं शक्य इति विद्धि कृष्ण! इति।

तदिदं परमभोग्यं गोपीनां वचनमाकर्णितवान् वासुदेवः प्राह— अयि गोप्यः! गोपीजनवल्लभं मां कथयन्ति भवत्यः; तदिदमतिच्चारुः; परमानन्दसंदोहकन्दमेवैतत्; परन्तु इदानीमेव खलु एतादृशं वचः कथयन्ति भवत्यः; असकृन्मां नारायणमेव हि कथितवत्यो भवत्यः; अनन्यसाधारणसम्बन्धविशेष विज्ञानसम्पन्नाभिर्भवतीभिः कथमिव सर्वसाधारणसम्बन्धप्रतिपादकनारायणशब्देन व्यवहृतोऽभूवमहम्? कथयत इति। एतदाकर्ण्य गोप्यो मनसि द्वियं भियमनुतापं च दधुः; “गोपालगोविन्दादिदिव्यनामापेक्षया नारायणनाम सत्यं लघिष्ठमेव; परत्वे जुगुप्सां प्राप्य सौलभ्यसौशील्यनर्थागुणप्रकाशमार्थमेव हि भुव्यवतीर्णं भगवता; त एव हि गुणा अत्र तमोगृहे प्रदीपवदतिमात्रमुद्घोतन्ते। तादृशः

गुणप्रकाशकानि गोपालगोविन्ददामोदरादिनामान्येषु ज्यायांसि भवितुमर्हन्ति ; नारायणनाम्नो लघीय-  
स्त्वमेवेह ध्रुवम् ; तादृशेन नाम्नाऽस्माभिः कृतं व्यवहरणमयुक्तमेव : अपचरितमेवैतत् ; अपचारक्षामण-  
मन्तरेण नान्या गतिः ।” इति सुदृढं प्रतिपद्यमाना स्तस्यः कृष्णसविधे क्षमामर्थयन्ते [ ज्ञानदरिद्राभि-  
र्बालिशामिदस्माभिः प्रेमवशाद्यदसि त्वं लघिष्ठेन नाम्नाऽऽहृतः तत्र भोः कोपं मा कुरु ] इति ॥ अर्जुनो  
विश्वरूपदर्शनानन्तरम् \* सखेति मत्वा प्रसभं यदुक्तं हे कृष्ण हे यादव हे सखेति । अज्ञानता महिमानं  
तवेमं मया प्रमादात्प्रणयेन वाऽपि ॥ यच्चापहासार्थमस्तत्कृतोऽसि विहारशय्यासनभे जनेषु । एकोऽथ  
बाऽप्यच्युत तत्समं तत् क्षामये त्वामहमप्रमेयम् ॥ \* ( गी. ११-४१. ) इति क्षमाप्रार्थनां कृतवान् । स तु  
गोपालगोविन्दादिनामकथनमपचारं मन्यमानस्तदर्थं क्षमां प्रार्थयन्तम् । गोप्य इमास्तु नारायणनाम-  
कथनमपचारं मन्यमानास्तदर्थं क्षमां प्रार्थयन्ते । अर्जुनस्य धिया यानि नामानि लघीयांसि गृहीतानि  
तान्येव नामानि आसां धिया गरीयांसि गृह्यन्त इति तदिदं वैषम्यं रसिकहृदयैकवेद्यं भवितुमलम् ।  
परस्वे बहुमानशालिनां जनानां नारायणनाम गुरुतरं भाति । सौलभ्ये सौशील्ये च बहुमानशालिनां  
गोपालगोविन्ददामोदरादिनामानि गुरुतराणि भान्ति । तत् एव नारायणनामव्यवहरणमधिकृत्यात्र  
क्षमाप्रार्थनं युज्यते तमाम् । मूले तावत् “लघिष्ठेन नाम्ना” इत्येतावदेवास्ति ; केचिदरसिका अत्रैवं  
मन्यन्ते— भगवन् कृष्ण ! नारायणं त्वां लघुतमैर्गोपालदामोदरादिनामभिर्यद्वयमाहृतवत्पस्मः तत्र  
क्षमामर्थयामहे इति गोप्यो वदन्तीति । लघीयानपार्थस्त्वयथा विस्मर्तव्यो भगवद्गुणविद्धः । ( मूले )  
प्रेमवशादित्यस्य अज्ञानवशादित्येवार्थः । ज्ञानादितरत् प्रेमेति हि वस्तुस्थितिः । अन्ततः \* स्वामिन्  
प्रदेहि नः पुरुषार्थमिति विज्ञातिमुपसंहरन्ति । काङ्क्ष्यमाणः कोऽयं पुरुषार्थ इति स्पष्टमुपरितनगाथायां  
अभिष्यति ।

अथ भवन्यर्थविवरणम् ॥ आचार्यसार्वभौमसन्निधौ स्वकीयामयोग्यतां विज्ञाप्य शिष्याः क्षमाप्रार्थन-  
पूर्वकं परमपुरुषार्थमर्थयन्ते । सर्वथा परिपूर्णं संबोधनम् आचार्यस्य ज्ञानानुष्ठानपौष्कल्यं क्षमादया-  
यात्सल्यादिगुणसमृद्धिं चाभिप्रेत्य । अथ [ वयं तावत् गवां पृष्ठतो गत्वा काननमासाद्य भोजनशीलाः ]  
इति यदुच्यते, तदिदं न केवलं वर्तमानकालिकपरिस्थितिकथनम्, किन्तु भविष्यत्कालिकपरिस्थिति-  
प्रार्थनात्मकं च भवति । तथा हि— \* ज्ञानेन दीनः पशुभिस्समान इत्युक्तरीत्या पशुप्रायणामज्ञाना-  
मनुसरणेन विषयभोगैकनिरता वर्तमान इदानीम्-इति वर्तमानकालिकपरिस्थितिकथनम् । अथ भविष्य-  
त्कालिकपरिस्थितिप्रार्थनप्रकारः कथमिति चेत् ; \* गवामङ्गेषु तिष्ठन्ति भुवनानि चतुर्दशेत्युक्तरीत्या  
चतुर्दशभुवनधारककामधेनुवत् चतुर्दशविद्याधारिणां महाप्राज्ञानामनुवर्तनेन बृहदारण्यकाद्याख्यकभागेषु  
[ उपनिषत्सु ] सञ्चारशीला भूत्वा \* सोऽऽनुते सर्वान् कामान् सह ब्रह्मणा विपश्चितेत्युक्तरीत्या भग-  
वद्गुणभोगानिष्णाता भूयास्मेति ॥ “काननमासाद्य” इत्येतत् मूलस्थद्राविडपदरीत्या “गानमासाद्य”  
इत्यपि भवितुमर्हति ; \* एतस्मान् गायत्रास्ते \* इत्याम्नातगानानेरता भवेमेति च हृदयम् ।

अथ [ ज्ञानगन्धवैदेशिकं गोकुले अस्मत्सजातीयतया त्वं यदजनिष्ठाः एवंविधं परममुक्तं हि वयं  
प्राप्तवत्यः ] इति ; नित्यमुक्तेश्वन्यतमः सूरिरिव हि अज्ञानतिमिरघने प्राकृतमण्डले पशुप्रायपामरजन-  
परिपूर्णं संसारिसजातीयतया प्रादुर्बभूव ; तदिदम् संसारिणामप्रमेयं खलु भागधेयम् इत्युक्तं भवति । अथ  
[ त्वया साकमस्माकं वर्तमानं बान्धवमित्यादि । ] तैत्तिरीयारण्यके \* नैवं विदुषाचार्यान्तेवासिनौ ।  
अन्योऽन्यस्मै द्रुह्याताम् । यो द्रुह्यति । अश्रयते स्वर्गाह्नोकात् \* इत्याम्नातरीत्या आचार्यशिष्ययोर्बान्धवं  
परस्परमनवरतमभिरक्षणीयमित्युक्तं भवति । अथ च क्षमा प्रार्थयते । \* उपचारापदेशेन कृतानहरहर्मया ।  
अपचारानिमान् सर्वान् क्षमस्व पुरुषोत्तम ! \* इति भगवत्सविधे यथा प्रार्थयते तदपेक्षयाऽप्यतिशयितं  
प्रार्थनीयमाचार्यसन्निधौ । आचार्यविषये खल्वपचारा अधिकतया संभवन्ति ; अतस्तस्मात्क्षमाप्रार्थ-  
नामत्यावश्यकमिति सूचितं भवति ॥

...

...

...



## २९. एकोनत्रिंशी गाथा—शित्तम् शिरुकाले

\* एकोनत्रिंश गाथापद्यम् \*

प्रत्यूषेऽग्रागताभिस्तव चरणयुगं सेवमानाभिराभिः  
 गोपीभिः कथ्यमानं निशमय भगवन् कृष्ण ! गोपालवंशे ।  
 जातस्त्वं नित्यसेवां वितर, सकलजन्मस्वपि स्याम नित्यं  
 युक्ता इत्युचिरे ता इति कथितवती मे मनस्यस्तु गोदा ॥ २९ ॥

भगवन् गोविन्द ! प्रत्यूषेऽत्र समागत्य त्वां संसेव्य त्वदीयहैमपादारविन्दमङ्गलाशासनं यद्वयं  
 कुर्मः तत्प्रयोजनमाकर्णय भोः गोचारणेन जीवतां कुले संजातस्त्वम् अस्मत्सकाशात् कैङ्कर्य-  
 मवश्यमेव स्वीकर्तुमर्हसि । पुरुषार्थलाभोऽस्माकम् अस्मिन्नकस्मिन्नेव दिने न पर्यवसितो  
 भवति । यावदात्मभावि सर्वेष्वपि च जन्मसु त्वया साकमविनाभूता वर्तमहि ; तवैव ऐकान्ति-  
 कनित्यकैङ्कर्यो भूयास्म । अन्यथाऽभिसन्धीन् नः प्रशमय ।

( इति मूलगाथाविवर्तः । )

अधस्तनगाथायाम् अन्यास्वपि च कासुचन गाथासु पुरुषार्थप्रदानं यत्राम मुहुः प्रस्तुतम् तद्व्या-  
 ख्यानमस्यां गाथायां चारुतरं संपद्यते । स्तोत्ररत्ने \* भवन्तमेवानुचरन्निरन्तरं प्रशान्तनिःशेषमनोरथान्तरः ।  
 कदाऽहमैकान्तिकनित्यकिङ्करः प्रहृषयिष्यामि सनाथजीवितः \* इति यत्पद्यरत्नं विराजते तत् अस्या एव  
 गाथाया स्तात्पर्यमारप्रतिच्छन्दभूतमिति प्रतेपन्नव्यम् । दिव्यप्रबन्धस्यास्य श्रीपराशरभट्टायंप्रणीतं सुखपर्यं  
 यदस्ति \* नीलातुङ्गस्तनगिरितटीत्यदिक्कम् तत्र \* पाराथ्यं स्वं श्रुतिशतशिरस्मिद्धमध्यापयन्तीति द्वितीयः  
 पादस्तावदिमामेव गाथां हृदि कृत्वा निबद्ध इति निधेयम् । यावदात्मभावि सर्वदेशसर्वकालसर्वावस्थासु  
 सहयोगेन नित्यकैङ्कर्यकरणमेवास्माभिरभिलष्यमाणः पुरुषार्थ इति विज्ञापयन्ति गोप्यः । एतदेव हि  
 श्रुतिशतशिरस्मिद्धं पाराथ्यम् । दिव्यप्रबन्धेऽस्मिन् प्रथमगाथायाम् “ नारायण एव अस्माकमेव पुरुषार्थम्  
 प्रदास्यति ” इति प्रस्तुतः पुरुषार्थ इदानीं गाथायामस्यां स्पष्टीकृतः ।

इह च \* हे गोविन्देति संबोधनेन, पूर्वगाथायां कृतं क्षामणं नारायणनामकीर्तनमधिकृत्यैवेति  
 स्पष्टमवगम्यते । भवतः प्रधानप्रेमपात्रभूता गावः ; ता उद्दिश्य व्रजमागतस्य भवतो वयमपि परम्परया  
 उद्दिष्टा अभूम् ; साक्षात्प्रीतिपात्रत्वादपि परम्परया प्रीतिपात्रत्वमेव हि परमोद्दिश्यं प्रतिपादयन्ति प्राज्ञ-  
 परिबृढाः । तथानाम सद्धारकप्रीतिभाजनभूतत्वेनाभ्यर्हिता वयमधुना यत् प्रार्थयामहे तदवश्यमेव फलेग्रहि  
 कर्तव्यमिति संबोधनाभिप्रायः । अन्योऽपि कश्चिदभिप्रायः संबोधनस्य वर्णयितुं योग्यः ; नित्यकैङ्कर्यमेव  
 ह्यस्माभिरधुना पुरुषार्थतयाभिलष्यते ; सर्वज्ञस्य भवतस्सकाशे एतदभिलाषोद्घाटनमनावश्यकमनुचित-  
 मेव च , तथाऽपि कुतः प्रार्थयामहे इति चेत् ; गवां चारणे व्यग्रतया व्रजमासाद्य स्वकीयं शेषिवम्  
 अस्मदीयं शेषत्वं च सवासनं विस्मृतवान् किल भवान् ; विस्मृतोद्बोधनमावश्यकं ननु—इति । अत एव  
 श्रीभट्टार्यैः स्वकृते सुखपद्ये \* सुप्तमुद्बोध्य कृष्णं पाराथ्यं स्वम्...अध्यापयन्ती \* इति चारुतरमन्वग्राहि ।  
 विस्मृतोद्बोधनमिति न ; इदम्प्रथमोद्बोधनमित्यपि तदभिप्रायः । लोके तावदुपाध्यायाः प्रत्यूषे स्वपन्तं  
 विद्यार्थिगणमुद्बोध्य वेदमध्यापयन्तीति पश्यामः । अज्ञातज्ञापनमेव हि तत् । तद्वदेव गोपीजनोऽय-  
 मुपाध्यायस्थाने स्थित्वा नीलातुङ्गस्तनगिरितटे सुप्तं कृष्णमिममुद्बोध्य ‘ वेदार्थं शृणु भोः ! ’ इति अज्ञात-  
 ज्ञापनरूपमध्यापनमेव करोति । सर्वज्ञस्य भगवतः कथमिदमज्ञातं स्यात् ? कथं च वा अज्ञातज्ञापनं भवे-



देतव? इति तु नाशङ्कनीयम् अनादिमायया सुप्ते संसारमण्डले सर्वे जना अहङ्कारममकारविमूढात्मानो भूत्वा भगवद्विमुखा एवावन्; स्वस्य शेषित्वमस्तीत्ययमंशो भगवताऽप्यत्यन्तं विस्मृतोऽभूत् । लोके विस्मरणं विविधम्— पादांशविस्मरणम् अर्धांशविस्मरणमित्यादिरूपेण । चिरपरिचितमपि शास्त्रं भूयिष्ठ-कालविप्रकर्षं सति क्वात्यन्तिकविस्मृतिगोचरीभूतं सत अज्ञातादनतिरिक्तमेव भवतीति बहूनामनुभव-वेद्यमेतत् । एवं भगवानपि स्वसकाशमागत्य शेषत्वानुसन्धानं कुर्वतो जनस्य सुचिराददर्शनेन स्वकीयशेषित्वे ज्ञानानुदयापरपर्यायभूतविस्मरणमविन्दत; तस्मा अज्ञातज्ञापनमधुना क्रियत इति युक्तरूपमेवैतत् । अत एव \* गोविन्द! आकर्ण्य भोः! इति लौकिकाध्यापकवदेव कथयन्ति गोप्यः ।

मूलस्थमेकैकमपि पदमवधेयम्; [प्रत्यृषेऽत्र समागत्य त्वां संसेव्य] इति कथयन्तीनां गोपीनामयं हार्दो भावः—कृष्ण! त्वं खलु नक्तंदिवमस्मदीयानि सदनानि समागत्यास्मत्पादोपसंग्रहणपूर्वकं सामवादान् प्रेममधुरानाम्रेडयन्नासीः; तदात्वे त्वं शेषभावे स्थितवान्; वयं च शेषित्वाभिमानदृषिता आस्म; स्वरूप-हानिरेव खलु संपादिता तदाऽऽसीदस्माभिः; देवादद्य हि स्वस्वरूपसत्ता लब्धाऽस्माभिः; अद्य प्रत्यृषे प्रबोधः, त्वत्सन्निधौसमागमनम् तव संसेवनं चेति यदिदं संघटितम् अहो भाग्यमहो भाग्यम्! इति । अथ [ त्वदीयहैमपादारविन्दमङ्गलाशासनं यद्वयं कुर्मः ] इति । भगवत्पादयोः सौवर्णकमलसादृश्यकथ-नेन उपायत्वमुपेयत्वं परमभोग्यत्वं च व्यज्यते । सुवर्णं हि केषाञ्चन जनानां धिया वस्त्वन्तरग्रहणसाधनं भवति; अन्येषां महतां धिया स्वयमाभरणादिरूपेण धार्यं वस्तु भवति । तथाच उपायत्वे उपेयत्वे च सुवर्णसाम्यं सुवचम् । अरविन्दे हि भोग्यतायां प्रसिद्धम् । एवंविधसमुत्कर्षशालिनोः पादयोर्मङ्गला-शासनात् किमन्यत् कर्तुं योग्यम्? तदेव वयं कुर्मः । तत् उपरि यदुच्यते [ तत्प्रयोजनमाकर्ण्य भोः ] इति; तत्रेयं विचिकित्सा भवति; मङ्गलाशासनं हि स्वयंप्रयोजनम्; यत्किञ्चित् प्रयोजनान्तरमुद्दिश्य यदि मङ्गलाशासनं क्रियते, तत्रैव मङ्गलाशासनपदाभिलष्यं भवेत्; एवं स्थिते वस्तुतस्त्वे कथमिमाः कथयन्ति \* तत्प्रयोजनमाकर्ण्येति— इति । हन्त! लघ्वीयमी सेयं विचिकित्सा । इदानीन्तनमङ्गला-शासनस्य निरन्तरमङ्गलाशासनमेव प्रयोजनमिति हि कथ्यते; नैतावता किञ्चित् क्षतम् । यावदात्मभावि निरन्तरमेवं मङ्गलाशासनसम्पदनुवर्ततामस्माकमिति एतावदेवाशास्महे इति विज्ञापयन्ति । सहयोगः, कैङ्कर्यम्, मङ्गलाशासनम् इति पर्यायपदान्येतानि परमैकान्तिनामिति मन्तव्यम् । [ अस्मत्सकाशात् कैङ्कर्यमवश्यमेव स्वीकर्तुमर्हसि ] इत्येतदेव वाक्यं गोपीजनकृतपरमपुरुषार्थप्रार्थनात्मकम् । ‘कृपया स्वीकुरु भगवन् परमकारुणिक!’ इति वक्तव्ये ‘अवश्यमेव स्वीकर्तुमर्हसि कैङ्कर्यम्’ इति निर्बन्धरूपेण कथनं स्वरूपोचितं भवितुं नार्हतीति यद्यपि केचन मन्येरन् तथाऽपि न किमप्यवद्यम्; गोपीषु बाल्लभ्याति-शयस्यापि विराजमानत्वात् तत्प्रयुक्तवाग्वैखरी न खलु वर्जनीया भवेत् । सीतादेव्यपि हि \* प्रणयञ्चाभि-मानाञ्च परिचिक्षेप राघवम् \* इत्युक्तियोग्यं किमपि वभाषे । कैङ्कर्यं स्वात्मनां स्पृहातिशयमात्रमिह सूचितं भवतीति वेदितव्यम् । एवं निर्बन्धकरणे हेतुं च स्वयमेवाचक्षते हि गोप्यः— [ गोचारणेन जीवतां कुले संजातस्त्वम् ] इति । न वयं श्रवैकुण्ठमागत्य प्रार्थयामहे; नापि दुग्धाब्धिमागत्य; न चापि वसिष्ठादिमहर्षिनियाम्यरामावतारे समागतास्मः । वामदक्षिणभुजभिदामप्यजानतां क्षुल्लकानां कुले हि अस्मादृशमपि नियाम्यस्सन्नवतीर्णस्त्वम्; एषमवावतरितुं को नु त्वां निर्बन्ध? को वा समादिशत्? जघन्यजनानामपि नियाम्यो भूयासमिति महता कुतूहलेनैव खलु चोदित इहावतीर्णांसि; तद्वयं त्वां निर्बन्धुमपि प्रभवाम इति कथयन्तीव । [ अस्मत्सकाशात् ] इत्यनेन स्वकीयदेहं प्रदर्शयन्ति; पश्य हे कृष्ण! कैङ्कर्यश्चिरस्माकं देहेषु परिस्फुरति न वेति; कैङ्कर्याकरणेन परिशुक्लानस्मदीयानवयवानवे-शस्वेति ।

विज्ञापनमेतदासामाकर्णितवान् कृष्णः ‘पादसंवाहने व्यजनवीजने च रुचिरिव गोपीनामासाम्’ इति मन्यमानो नीलादेवीं प्राह— देवि! अन्तर्गत्वा भूयांसि व्यजनानि समानीय एकैकस्या अपि हस्ते

देहेकैकं व्यजनम् ; सर्वा अपि कामं संवीज्य तृप्यन्तु ' इति । सा तु कथयामास-नाथ ! नैष निदायकालः ; सुदुस्सहशीतबाधाप्रचुरो ह्ययं कालः ; अधुना व्यजनानि मृग्यमाणान्यपि हन्त ! न लभ्येरन्निति । अथ कृष्णः प्रोवाच गोपीः प्रति— ' अहं तु तल्पमधिशयै ; नीलया सह सर्वा यूयमुपविशत पादमूले ; उपविश्य च यथारुचि पादसेवां कृत्वा यथागतं व्रजत ' इति । तदेतन्निशम्य गोप्य आचक्षते [ ' हे गोविन्द ! ] इति ; एवंविधमरासिक्यं ते किं गोपालजातौ जननादजनि ? इति पृच्छन्त्य इव गोविन्देति संबोधयन्ति । अस्मात्सकाशात् कैङ्कर्यं स्वीकर्तव्यमित्युक्तवतीनामस्माकं हृदयमवगन्तुमशक्तो ह्यभूस्त्वं गोपजातौ जननेन— इति जहसुः ; अथ कृष्णोऽब्रवीत् युष्माभिरवोच्यताम्, किं हृदयं युष्माकमिति । अथाहुर्गोप्यः— [ पुरुषार्थलाभोऽस्माकम् अस्मिन्नेकस्मिन्नेव दिने न पर्यवसितो भवति ] इति । अथ परं व्यजनसेवां पादसंवाहनवरिवस्यां वा कृत्वा न वयं तृप्तिं विन्देमहीत्यर्थः । अथ कृष्णः पप्रच्छ— अथ परं न ; श्वोऽपि परश्वोऽपि ; ततश्च पञ्चषदिनावधि सेवाहेवाकः किमस्ति युष्माकम् ? इति । तत्रोत्तरमाचक्षते गोप्यः— [ यावदात्मभावि ] इति । आत्मनस्सत्ता तु परमात्मनस्सत्तावधीति तत्त्वविदः । तथाच अविच्छिन्न-नित्यकैङ्कर्यं प्रार्थयामह इत्युक्तं भवति । तदिदमाकर्ण्य कृष्णः प्राह— श्रीवैकुण्ठे नित्यमुक्तपरिषदि निविश्य नित्यकैङ्कर्यं कलयितुमभिरुचिरिव युष्माकम् ; अस्तु नाम ; तत् क्रमशो भविष्यति ; श्रूयते हि \* तस्य तावदेव चिरम्, यावन्न विमोक्ष्ये, अथ सम्पत्स्ये \* इति । प्रारब्धकर्मावसाने प्राप्तव्यं पुरुषार्थविशेष-मधिकृत्य सम्प्रति कानाम् चिन्ता ? इति । तत्रोत्तरमाहुर्गोप्यः— [ सर्वेष्वपि च जन्मसु त्वया साकम-विनाभूता वर्तेमहि ] इति । भगवन् ! दुःखायतनं जन्म माभूदिति भवत्सकाशे बहवो भक्ताः प्रार्थयन्ते ; भवानपि गायति \* त्यक्त्वा देहं पुनर्जन्म नैति मामेति संऽर्जुन ! \* इति ; अस्माकं तु देहपरिग्रहे जुगुप्सा न मनागपि भवति भो ; पुनः पुनर्भूयांसि जन्मानि घटन्तां नाम । श्रीवैकुण्ठे भोगो गरीयानिति नास्माकं मनीषा ; " धीरसमीरे यमुनातीरे वसति वने वनमाली ; गोपीप नपयोधरमर्दननिर्दयकर-युगशाली ; श्रिण्वति कामपि चुम्बति कामपि रमयति कामपि रामाम्, धीरसमीरे यमुनातीरे वसति वने वनमाली " इत्येवं मधुरतरंगानयोग्यचरितान्मसत्या यदि तावदिहैव यमुनातटे विहर्तुं भाग्यं लभेमहि तर्हि जन्मनि को दोषः ? \* पशुः प्रजानामैश्वर्यं पशूनां वा न कामये । अहं कदम्बो भूयासं कुन्दो वा यमुनातटे ॥ \* आसामहो चरणरेणुजुषामहं स्यां वृन्दावने किमपि गुल्मलतौषधीनाम् । या दुस्त्यजं स्वजनमार्यपथं च हित्वा भेजुर्मुकुन्दपदवीं श्रुतिभिर्विमृग्याम् ॥ \* इति खलु तेन कामयन्ते ; अपुनरावृत्ति-लक्षणमोक्षपदवीं प्रेप्सन्तो जना नास्मासु केऽपि वर्तन्ते-इति ।

[ सर्वेष्वपि च जन्मसु ] इत्येतत् स्वात्मनां जन्मेव भगवतोऽपि जन्म विवक्षति ; \* देवत्वे देवदेहेयं मनुष्यत्वे च मानुषी । विष्णोर्देहान्तरूपां वै करोत्येषाऽऽत्मनस्तनूम् ॥ \* ( श्रीविष्णुपुराणे १-९-१४५. ) इत्युक्तरीत्या, \* अनुजनुतरुपारूपचेष्टेति श्रीरङ्गराजस्तवोक्तरीत्या च भगवन् जन्मसु जन्मसु स्वात्म-भिरपि जनितव्यम् इति तावदासामभिलाषः । त्वया साकमविनाभूता वर्तेमहि ] राघवत्वे यद्यपि मीता समजनि, तस्मात्परितं विश्लेषमयं हि वीक्ष्यते ; मा नाम तथा भूदस्माकम् ; देहिनि देह इव, कारणो विकृतय इव, द्रव्ये जातिगुणकर्माणीष च पृथक्स्थित्युपलम्भयोग्यताविरहिता भूयासेत्याशंसनमासा-मिहावसेयम् । दशरथकोसल्याभरतादिवत् वसुदेवदेवश्यादिवच्च विश्लेषदुःखं न मात्राऽपि वयमनुभवितु-महमिः । अथ च कथयन्ति [ त्वय ऐकान्तिकनित्यकिङ्कर्यो भूयास्म ] इति कर्माधीनसेव्यान्तरनिवृत्ति-व्यञ्जानार्थम् पुनरपि \* तवैवेति कथनम् । एकस्मिन्नेव निपतत्वम् ऐकान्तिकत्वम् ; दिव्यमहिषं परि-जनसनाथस्यापि भगवत एकत्वमनपायम् । \* कुरुष्व मामनुचरम् \* भवांस्तु सह वैदेह्या गिरिमानुपु-रंश्यते । अहं सर्वं करिष्यामि जाग्रतः स्वपतश्च ते ॥ \* तवानुभूतितोभूतप्रीतिकारितदासताम् । देहि मे कृपया देव ! न जाने गतिमन्यथा ॥ सर्वावस्थोचिताशेषशेषतैकरतिस्तव । भवेयं पुण्डरीकाक्ष ! त्वमेवैवं कुरुष्व माम् ॥ \* इत्यादिरीत्या कैङ्कर्यप्रार्थनायास्तन्मनोरथाभिवर्धनस्य च परमोद्देश्यत्वमिहानुसन्धेयम् ।

इतश्चोपरि [ अन्याऽभिसन्धीन नः प्रशमय ] इति प्रार्थनायाम् अत्युत्तुङ्गः साम्प्रदायिकार्थविशेषो गर्भि-  
तः ; तथा हि ; श्रीमदष्टाक्षरमहामन्त्रमध्यवर्तिना नमःपदेन \* मन्त्रब्रह्मणि मध्यमेन नमसा पुंसः स्वरूपं  
गतिर्गम्यं शिक्षितमीक्षितेन पुरतः पश्चादपि स्थायतः \* इष्टश्लोकमुक्तप्रक्रियया स्वरूपशोधनम् उपाय-  
शोधनम् उपेयशोधनं च क्रियते ; स्वरूपशोधनमुपायशोधनं च आस्तां नाम ; उपेयशोधनं प्रकृते भृशम-  
वधेयम् ; उपेयं नाम फलम् : फलांशे शोधनं नाम किमिति चेदवधीयताम् . फलानुभवकाले आनन्दस्व-  
वश्यमेव भवेत् : तस्य चानन्दस्य स्वात्मनि न योग्यमनुसन्धानम् ; चन्द्रिकापवनपाटीरकुसुमादिकं परेषां  
भोगाय कल्पमानं सत परानेव प्रहर्षयति, न पुनर्मात्रियाऽपि स्वयं प्रहर्षयति ; तथा चेतनेनापि स्वयं  
हर्षशालिना न भवितुं योग्यम् ; स्वकार्यनिष्पत्तौ सत्यां हि स्वेन संतुष्टेन भवितव्यम् ; परमात्मना हि  
स्वकीयं वस्तु महता प्रयासेन लब्धम् ; यस्य लाभोऽभूत्तैव हि संतुष्टेन भवितव्यम् ; अभिषिच्य च  
लङ्कायां राक्षसेन्द्रे विभीषणम् । कृतकृत्यस्तदा रामो विज्वरः प्रमुमोद ह ॥ \* इति श्रीरामायणश्लोक-  
रत्नप्रकाशितश्राव्यमर्थः । भगवद्यामुनमुनीन्द्रोऽपि स्वकीये स्तोत्ररत्ने \* कदाहमैकान्तिकनित्यकिङ्करः  
प्रहर्षयिष्यामि सनाथजीवितः \* इत्यनजग्राहः ; अत्र 'अहं नित्यकिङ्करस्मिन् कदा प्रहर्षयेयम्' इति वक्तव्ये  
तथाऽनभिधाय " भवन्तं कदा प्रहर्षयिष्यामि " इत्यभिहितमवधेयम् । अत्र भाष्ये वेदान्तसुरिराह—  
" [ प्रहर्षयिष्यामि ] नन्वहमभूतस्य मे त्वत्प्रहर्ष एव प्रधानं प्रयोजनमिति भावः ; एवम् स्वाधीनस्वार्थ-  
कर्तृत्वभोक्तृत्वभ्रमरहितकैङ्कर्यप्रार्थना कृता भवति " इति । तथाच फलांशे स्वभोक्तृत्वधीप्रहाणमेव  
उपेयशोधनमिति निष्पन्नम् ; तदिदं द्रव्याख्ये मंत्ररत्ने उत्तरखण्डचरमपदभूतेन नमसा निष्कृत्यत इति रहस्य-  
विदः । एतदेवात्र प्रतिबोधयते " अन्याऽभिसन्धीन नः प्रशमय " इत्यनेन ।

ननु, चन्द्रिकाचन्दनपवनकुसुमादिदृष्टान्तप्रदर्शनेन साध्यमानोऽयमर्थश्चेतनेषु न संभवितुमर्हति ;  
अचेतनानां वस्तुतामानन्दभोक्तृत्वयोग्यताविषयात् आनन्दितृत्वं नोपपद्यते ; ज्ञानानन्दधनस्य चेतनस्य  
आनन्दितृत्वं कथं न न संभवेत् ? अवर्जनीये हि तत्— इति चेदत्र श्रयताम् । चेतनस्य सर्वथाऽप्या-  
नन्दितृत्वं नेति न तावदुच्यते । \* रसो वै सः ; रसं ह्यायं लब्ध्वाऽनन्दी भवति \* इति मुक्तात्मन  
आनन्दवत्त्वं स्फुटमास्मात्पुनरिति पदपि । स्वानुभवेन भगवन्मानन्दानुभवशालिनमवलोक्य 'अनपस्य मम  
लाभेन अवाप्तमस्तुकामस्य भगवत एतावान् महानन्दः यत्तु जातः !' इत्यनुसन्धानश्चेतनः भगवदनु-  
भूयमानानन्दजनितमानन्दमनुभवत्येव ; एष एवानन्दस्वत्यमवजनीयश्चेतनस्य ; एष स्वरूपविरोधी  
नोच्यते । यद्यत्र चेतनस्यानन्दशालित्वमुच्यते नियमेन तत्रैव भगवदनुभूयमानानन्ददर्शनजन्या-  
नन्दवन्स्वरूपमेव तदवगन्तव्यमिति रस्य रहस्यम् । \* कृतार्थोऽहं भविष्यामीत्यादिकतिषयवचनानां नयन-  
मप्यनया दिशा सुगमम् ॥

अथ ध्वन्यर्थविवरणम् ॥ अतिलामी जनः स्वाचार्यमपसंगम्य स्वां विज्ञप्तिमुपसंहरति । गोविन्देति  
संबोधनं भगवतीव गुरुवरेऽपि संघटत इति विवृतचरमेवैतत् ॥ तावता कालेन अज्ञानतिमिरसा-द्र-  
भाववशात् प्रबोधानुदयेन गुरुचरणमन्त्रिधानमागन्तमनकाशो न जघटे ; अभून्नैवान्धं तमो विनष्टम् ;  
प्रबोधोन्मेषस्ममजनिः अथ इहागतास्मः । \* तद्विद्धि प्रणिपातेन परिप्रश्नेन संवयेति गे तोक्तप्रकारेण  
तत्रभवन्तं संवितवन्तः स्मः । अत्रैव तदास्मज्जगमे रुक्मव्यामोहो नास्ति तावदस्माकम् : सर्वविधोऽपि  
व्यामोहस्सन्त्यमस्माकं भवत्पादारविन्दद्वन्द्वं परम् । शीरारुमेदिगाशर्तिरुवडिहळ् वालि \* श्रेष्ठतामरै-  
त्तालिणै वालिष्ये \* इति भवत्पादारविन्दद्वन्द्वमङ्गुलाशासनमेवास्माकं नित्यकृत्यम् । अज्ञानिनां संसारिणा-  
मस्मादृशां मध्ये समवतीर्णस्तत्रभवान् अवश्यमेवास्मदीयानि वग्विषयानि स्वीकर्तुमर्हति । विद्याग्रहण  
पर्यन्तमेव कैङ्कर्यानुष्ठानमिति, नदीनिस्तरणानन्तरं प्लवपरित्यागवत् परस्तात् कैङ्कर्यप्रहाणमिति च  
मास्माकं मतम् . \* अत्र परत्र चापि नित्यं यदीयचरणौ शरणं मदीयम् \* इति स्तोत्ररत्नानुगृहीतरीत्या

अत्र च परत्र च भवच्चरणौकशरणा वयम् । संसारिचेतनोज्जीवनार्थं यदायदा श्रीवैकुण्ठाद्रवानवतरिष्यति भगवन्नियोगतः, तदातदा वयमपि नियमेन \* येनयेन धाता गच्छति तेनतेन सह गच्छतीतिन्यायेन भवदनुचरा भूयास्म; सर्वथाऽपि भवद्विनाभाव एवास्माभिरभिलष्यते: तत्रभवति मनुष्यतुल्यताधियं भगवन्तुल्यताधियं च नः प्रणाश्य भगवतोऽप्यभ्याधिगत्यधियं प्रतिष्ठाप्य परमकृपया— इति सप्रश्रमभ्यर्थ्यं विज्ञापनामुपसंजहु श्रीधनभूषणदिव्यशामुशिक्षितशिष्यनक्षत्रसंपन्ना इति सारानिष्कर्षः ॥ ... २९

## ३०. त्रिंशीगाथा— वङ्गकडल् कडैन्द

\* त्रिंशीगाथापथम् \*

कृताम्भोराशिमन्थं सरसिजनिलयानायकं केशवं प्राक्

सुन्दर्यो गोपकन्यास्तस्मिन्नुपसृत्याप्नुवन्ति स्म सिद्धिम् ।

इत्येतद्भन्विनव्यालयपति भगवद्भट्टनाथस्य गोदा

प्रोक्ते सहस्राविडोक्त्या तदनिशवनुसन्धेयमानन्दपूर्त्यै ॥ ३० ॥

नौकापरीतम् ( अथ वा ) वीचिमालासंकुलम् पयोनिर्वि मथितवन्तं माधवं केशवं भगवन्तं तुहिनकिरणसदृशवदनाः सकलाभरणसमलङ्कृता गोप्यः प्रणिपत्य पुरा पुरुषार्थमलभन्तेत्यमुं विषयमधिकृत्य, जगदाभरण भूत— श्रीधन्विनव्यपुरार्धाशस्य नलिनाक्षमालाविभूषितवक्षसश्च श्रीभट्टनाथमुनेः ( अभिमानपात्रभूतया ) गोदया कीर्तिता भागवतैर्दृष्टशानुभावा द्राविड-वाङ्मयीत्रिंशतमिमा गाथा अस्खलित्येन क्षितितल इह भावबन्धेन सह ये तावदधीयते ते पृथु-तरशिखरिनिभद्रियुगभुजशालिनः पद्माक्षस्य सौम्यमुखस्य लक्ष्मीपतदिव्यकरुणाम् अत्रामुत्र च समासाद्य ब्रह्मानन्दशालिनो विराजेरन् ॥ ( इति फलकीर्तनेन समापितोऽयं दिव्यप्रबन्धः । ) औपनिषदसकलार्थसंभृतस्सोऽयं दिव्यप्रबन्धः परिसमाप्तिमुपैति ।

अधस्तनगाथायाम्—भगवतः कृष्णस्य सकाशे गोप्यो नित्यनिरवयुकैङ्कर्यमेव स्वाभिलषितपुरुषार्थत्वेन विज्ञापयामासुः । अथ भगवान् परमकारुणिकः ओमित्यभ्युपगतवानिति गाथयाऽनया दृश्यते । कस्तत्र संदेहः ? भक्तजनपरतन्त्रो भगवान् अर्थितार्थपरिदानदीक्षितः खडु । गीतां समग्रां श्रुतवान् पार्थः \* स्थितोऽस्मि गतसंदेहः करिष्ये वचनं तवेति यथा कथयामास, तथा गोपिकागीतामिमां श्रुतवान् कृष्णोऽपि \* करिष्ये वचनं वः इत्यनुक्त्वा किमन्यद्द्रक्ष्यति ? शिरःकम्पतेन मुखविकासप्रकाशनेन मन्दस्मितोदञ्चनेन गभीरतरकण्ठनादप्रपञ्चनेन च तथाऽस्तिवत्यभ्युपगममाविश्रकार । ततश्च परमानन्दसंदोहकन्दलितस्वान्ता गोप्यः कृतकृत्या नित्यकैङ्कर्यनिरताः प्रमोदन्ते । स चायं विषयः कथमस्मादशैरवगन्तुमर्हो भवेद्गोदादेवी-दिव्यानुग्रहाद्वते । सैव गोदादेवी स्वकीयेन निरवग्रहेणानुग्रहेण गोपीचर्यानुकरणापदेशेन तमाविष्कृतवती । स एव दिव्यप्रबन्धः सकलार्थपुष्टिभूता स्वाध्येतृजनान् लक्ष्मीनाथदिव्यकरुणापात्रभूतानाकलयितुं क्षम इति निरतिशयफलप्रदस्वरूपमप्रतिमवैभवं प्रबन्धस्यास्य प्रतिपाद्यते गाथयाऽनया ।

अथ गाथायामवतराम । गोप्यो गोविन्दं प्रणिपत्य पुरुषार्थमलभन्तेति तावद्वक्तव्यम् ; न तथोक्तम् ; अपितु 'पयोनिधि मथितवन्तं भगवन्तं प्रणिपत्य पुरुषार्थमलभन्ते' इति कथ्यते ; किमित्येवमुच्यत इति चेत् अवधेयम् ; पुरा भगवान् अमरेभ्यः अमृतं प्रदित्सुरेव जलधि ममन्थ ; जलधिमथनस्य पारमार्थिक-मुद्देश्यं तु कमलालाभ एव ; यदातुर्भट्टार्याः श्रीरङ्गराजस्तवे— \* उन्मृश्याहर मन्दराद्रिमहिना तं संवधानामुना दोमिश्रश्चलमालिकैश्च दाधनिर्मायं मथानम्बुधिम । श्रीरङ्गेश्वर ! चन्द्रकौस्तुभमुधापूर्वं गृहाणेति ते कुर्वाणस्य फलेग्रहिर्हि कमलालाभेन सर्वः श्रमः \* इति ; तथाच तदात्वे कमलालाभेन भगवतो मुखारविन्दे यावान् हर्षप्रकर्षः परिस्रुरतिस्म तावान् ततोऽप्यधिकश्च स इदानीं कृष्णस्य मुखे विललास ; तदनुबन्धानेन जलधिमथनवृत्तान्तोऽधुना प्रस्तूयते । अथ वा, प्रयोजनान्तरपराणां पामराणामप्यमराणां कृते स्वदिव्यमङ्गतविग्रहपारेकुशलरूपं परिश्रममनुभूय मनोरथसिद्धिसंपादको भगवान् अनन्यप्रयोजनानामासां गोपीनां मनोरथप्रपूरक इति किमु वक्तव्यम् ? इत्याशयो वाऽत्र गम्यः । मथितस्य पयोनिधेर्विशेषणं यदस्ति मूले ( द्राविडवाचि ) तदुभयविधमनुवादं सहते— नौकापरीतम् इति, वीचिमालासंकुलम् इति च । वीचिमालासंकुलत्वे न किमपि चोद्यमवतरेत् ; नौकापरीतत्वकथने तु—किं भगवत्कृतमथनकर्माभूते कज्जशजलधावपि तरणिसञ्चार आर्सादिति केचिदाशङ्कन्ते ; अत्रब्रूमः । नौकायन्त्रं नवीनतया समुत्पन्नमिति न मन्तव्यम् ; \* नावेव यान्तनुभये हवन्ते \* इतितावद्वेदेऽप्यधीमहे । श्रीरामायणे वैदेहीवचनं च प्रथितम्— \* पतिसंयोगमुलभं वयो दृष्ट्वा च मे पिता । चिन्तार्णवगतः पारं नाससादाप्लवो यथा ॥ \* इति । अस्तु ; क्षीराब्धौ तरणितैवत्यभ्युपगच्छेम । तत्सद्वावाभ्युपगमेऽपि प्रकृते तत्सत्ताकथनं कस्मा उपयोगाय कल्पतं ? इति पृच्छा तु बलवती स्यात् ; सत्यमेतदवश्यं प्रष्टव्यम् । उच्यते । द्राविडशास्त्रमर्यादा काचन वर्तते । प्रतिपाद्यमानानां विशेषणानां प्रकृतविशेष्ये सत्तानियमो नास्ति ; विशेष्यजातौ सत्तामात्रमादाय विशेषणप्रयोगो द्राविडकर्त्तव्यानां समये वर्तते । गजेन्द्रश्चाचरितमाचक्ष्णाणो भूतयोगी ( \* तोडरेडुस माल् यानै \* इति ) गजेन्द्रं शृङ्खलाबन्धयुक्तत्वविशेषणेन विशिनष्टि ; वस्तुतः परमभक्ते गजराजे निगलवद्भव-विरहेपि गजजातौ योग्यमिदं विशेषणमित्येतावतैव हेतुना भक्तगजेन्द्रे प्रयुज्यते । एवं भुयिष्ठमुदाहर्तव्यमस्ति । सैव प्रक्रियाऽत्र बोद्धव्या । समुद्रे तरणिसंबन्धो निरपाय इत्येतावदेवालं विशेषणतायै । द्राविड-शास्त्रमर्यादानुसारेणैतदुक्तमस्माभिः ; अथ पूर्वाचार्यसंप्रदायानुरोधेनोच्यते ; इयमेव गोदादेवी स्वकीय-द्वितीयदिव्यप्रबन्धे ( गोदासूक्ते ) पञ्चमदशके चतुर्थगाथायामाचष्टे “ व्यसनार्णवान्तनिमज्ज्य वैकुण्ठ-नाथाभिधानं पोतमलभमाना दूये ” इति । एतेन भगवत एव तरणित्वमभिप्रेतम् । तथाच, भगवान् स्वाधि-ष्ठितमर्णवं स्वस्थानमित्यप्यविगणय्य भक्तजनप्रेमभूम्ना मथितवानित्युक्तं भवति ।

अथ गोप्यो विशेष्यन्ते [ तुहिनकिरणसदृशवदनाः सकलाभरणसमलंकृताः ] इति । इदमवधेयमिह ; प्रबन्धेऽस्मिन् प्रथमगाथायाम् “ सूयचन्द्रोपममुखशाली ” इति भगवान् विशेषितोऽभूत् ; चरमगाथायामस्यां चन्द्रोपममुखशालिन्यः कथ्यन्ते गोप्यः । सूर्योपममुखशालित्वं ललनासु न संभवितुमर्हतीति न तदुक्तिः । तदास्ताम् । उपनिषदि \* तदा विद्वान् पुण्यपापे विधूय निरञ्जनः परमं साम्यमुपैति \* इत्यान्ना-तत्वात् भगवान् भक्तेभ्यः स्वसाम्यं प्रददातीति लभ्यते । तदेवात्र सूचितं भवति । चन्द्रोपममुखशाली मुकुन्दः स्वसंसेविनीगङ्गीरपि चन्द्रोपममुखशालिनीः कृतवानिति व्यञ्जनेन परमसाम्यश्रुतिलक्ष्यतां प्राप्नुगौपाङ्गना इति लम्बितं भवति । अथ \* सकलाभरणसंभृता इति द्वितीयविशेषणम् अधस्तात्सप्त-विंशगाथायाम् आभरणलिप्सां विज्ञापितवतीभिर्वल्लवीभिः यथाप्रार्थनमाभरणाळंक्रिया समुपलब्धेति सूचनाय । एतावता गोपीनां कृतकृत्यत्वं फलेग्रहिमनोरथत्वं च कथितमासीत् । अथ इमं विषयमधिकृत्य प्रबन्धं प्रणीतवती गोदादेवीति कथ्यते वेदे आप्यतिशयोक्तनार्थम् \* स होवाच व्यासः पाराशर्यः \* यद्वै किञ्च मनुरवदत्तज्ञेयजम् \* इत्येवमेवं कतिपये महर्षयः प्रस्तूयन्ते ; एवमेव दिव्यप्रबन्धेष्वपि परिग्रहा-तिशयसिद्धये आप्तप्रणीतत्वयोक्तनार्थमेव केचन दिव्यसूरयः स्वनामोद्भूतं कुर्वन्ति । गोदादेव्यपि तथाऽत्र ।

सीतादेवी यथा जनकचक्रवर्तिना पुत्रीत्वेनाभिमतः भूतः यथा गोदादेव्यपि श्रीविष्णुचिन्तामयेन भट्टनाथमुनीन्द्रेण दुहितृत्वेन स्वीकृताऽभूदिति प्रोक्तचरमेतत् । स मुनीन्द्रस्तु गोदामिमां पुत्रीत्वेनाभिमेने ; गोदा तु तं मुनिवरम् आचार्यपदव्यामेव नियन्तेस्मेति अस्या एव सूक्तिभिरवधार्यते । तस्यैव महाचार्यस्य सम्बन्धभूम्ना भगवत्कृपापात्रता स्वस्य समजनीत्यध्ववसायगरिण्या सेयं गोदा स्वनामनिर्देशस्थलेषु नियमेन ( स्वस्य पितरमाचार्यं च ) तमपि मुनीन्द्रं प्रसीत । तस्य पुत्रीति स्वात्मानं न निर्दिशति ; अपि तु तत्सम्बन्धशालिनीत्येतावदेव व्याहरात ; अत्रापि तथैव । “ भट्टनाथमुनेर्गोदा—विष्णुचिन्तामुनेर्गोदा ” इत्येव नियतं निर्दिशति स्वात्मानम् । सम्बन्धसामान्ये हि षष्ठी ; प्रकृतं विवक्षितसम्बन्धस्तावदाचार्यशिष्यभाव एवेति स्वयमेव तत्रतत्र व्यञ्जितवती । अत एव ह्यस्याः प्रबन्धेऽस्मिन् आचार्यप्रभावस्यैव प्रधान्यं ध्वन्यर्थप्रणाल्या विशदीकृतमस्माभिः ।

आचार्यभूतस्त भट्टनाथमुनीन्द्रो विशेषणद्वितयेन विरोप्यते ; जगदाभरणभूत श्रीधन्विनव्यपुराधीशत्वं प्रथमविशेषणम् । श्रीवङ्गपुत्तारातद्राविडभाषानामधयम् संस्कृतं श्रीधन्विनव्यपुरमिति व्यवह्रियते । तदेतत् क्षेत्ररत्नं जगदाभरणभूतमिति यदुच्यते तत्तत्प्रमातृतराम् । लोकं केचन दिव्यदेशा भगवद्भवेन भासेरन् ; अपरे केचन लक्ष्मीवैभवेन ; इतरे केचन आचार्यवैभवेन । भगवान् लक्ष्मीराचार्य इति त्रयाणामपि समरूपेण वैभवेन भासमानो दिव्यदेशः प्रकृतादेव्यदेशादन्यो न कोऽपि सुवचः । अत्र हि भगवतो वटपत्रशायिनो वैभवमप्रमेयम् । लक्ष्म्यंशभूताया गोदादेव्या महिमा सुमहान् । आचार्यशेखरस्य भट्टनाथयोनिवरस्य अवतारस्थलत्वप्रयुक्तः प्रभावातेशयश्च प्रकृष्टः । एवंविधविलक्षणवैभवनियेयस्य दिव्यदेशस्य जगदाभरणत्वरूपविशेषणमेव युक्तरूपम् । मुनीन्द्राऽसौ क्षत्रस्यास्य कथमधीश इति चेत् ; अत्रयानां सर्वेषामपि श्रीवैष्णवानां द्विजन्मनां च नान्यः कोऽपि त्वाहक इत्यतः । अथ द्वितीयं विशेषणम् \* नलिनाक्षमालाविभूषितवक्षस इति । \* ये कण्ठलग्नतुलसीनालनाक्षमाला ये बाहुमूलपरिचिह्नितशङ्खचक्राः । ये वा ललाटफलके लसदूर्ध्वपुण्ड्रास्तेवैष्णवा भुवनमाशु पवित्रयन्ति ॥ \* इत्युक्तप्रकारेण प्रसिद्धैः श्रीवैष्णवनाम्नविशेषैस्सर्वैरपि विभूषितदिव्यमात्रा ह्ययं सूरिवरः । नलिनाक्षमालायाः कथनम् तुलसीकाष्ठस्रजोऽप्युपलक्षणं मन्तव्यम् । श्रीधरवरमुनिवर्यदिनचर्यायामपि \* अभोजवीजमालाभिरभिजातभुजान्तरम् \* इत्युपवर्णितमिदानीन्तुसन्धेयम् ।

एवंविधमहामहिमशालिनो भट्टनाथमुनीन्द्रस्य अभिमानपात्रभूतया गोदादेव्या कीर्तितोऽयं दिव्यप्रबन्धो विशेषणत्रयेण विशेष्यते— १. भागवतैः संघशाऽनुभाव्यत्वम् ; २. द्राविडवाङ्मयत्वम् ; ३. पुष्पमालारूपत्वम्— इति । यत्र भागवताः संघाभवन्ति तत्र त गोदाप्रबन्धमेव समाद्रियन्ते ; यत्र गोदाप्रबन्धस्तमाद्रियते तत्र भागवताः क्षणमात्रे संघशस्तमिलन्ति ; इति तावद्विवक्षितम् । इतरेषां केषाञ्चन प्रबन्धानामनुभवे उपक्रान्ते संघशो निषण्णा अप क्रमशा विरलविरला भवेयुः ; गोदाप्रबन्धमनुभोक्तुं द्वित्रा निषण्णा अपि क्रमेण ते सहस्राधका भवेयुः ; गोष्ठी तथा नाम विवक्षितं ; इममंशं पुरस्तादेव प्रतीचा हृदयेन साक्षात्कृतवती गोदादेवी सत्यमाह \* भागवतैस्संघशाऽनुभाव्या इति । अथ द्वितीयं विशेषणम् द्राविडवाङ्मयत्वम् । संस्कृतभाषया ये ग्रन्थं लिखन्ति, ते ‘ अस्माभिरयं ग्रन्थः संस्कृतभाषया लिखित ’ इति न तावद्विलिखन्ति ; भाषा तु स्वत एव स्पष्टीभवतीति नास्त्यावश्यकता तत्सूचनस्य । अथाप्यत्र द्राविडभाषामयत्वानर्देशः कुतः कृत इति चेत् श्रूयताम् ; भारतयुद्धकाले पार्थः शकुनिं प्रति कथयति \* न युत्तमेतत्कितव ! क्रीडनं निशितैश्शरैः \* इति ; किमेतद्वक्तव्यं वचः ? किमिदमज्ञातज्ञापनम् । न । सम्यग्विज्ञातस्यापि समुद्बोधनं फलविशेषं प्रजनयत्येव । द्राविडभाषामयोऽयं दिव्यप्रबन्ध इति सर्वविज्ञातस्याप्यंशस्य समुद्बोधनम्— माधुर्यातेशयप्रतिबोधनार्थमिति प्रतिपत्तव्यम् । वस्तुतो द्राविडभाषाया अतिमात्रमाधुर्यमनुभवरासिकहृदयैकवेद्यमित्यलम् ।



॥ अथ च दिव्यप्रबन्धस्यास्य पुष्पमालारूपत्वं मूले प्रोक्तम् । मालिका यथा भगवता भागवतैश्च शिरसा धार्यते तथा स एष प्रबन्धोऽप्यवतंसपदैर्निधातव्य इति सूचितं भवति । गोदादेवी पुष्पमालां सृष्ट्वा भगवते प्रादात्, पद्ममालां सृष्ट्वा भागवतेभ्यः प्रादात् । पुष्पमालां भगवान् शिरसाधारयत् । पद्ममालां भागवताः शिरसा धारयन्ति । न केवलं शिरसा ; मनसा, वचसा च ।

अथ [ त्रिशदमिमा गाथा अस्खालित्येन क्षीततल इह भावबन्धेन सह ये तावदधीयते ] इति ॥ अष्टा-  
सुरादिवत् आतसाक्षसं न ; गीतादिवदातावस्तुतमापि न ; सकलसारार्थभरितत्रिशद्गाथात्मना निबद्धोऽयं  
दिव्यप्रबन्ध इति सुग्रहत्वं दान्यत । अत्र नैकाऽपि गाथा त्यक्तव्या भवति । अनर्घत्रिशद्वनवचने हारे  
एकरत्नशून्ये सत्याप तस्य वातशाभत्वं यथा भवति, तथा त्रिशद्गाथात्मकेऽस्मिन् दिव्यप्रबन्धे एकस्य  
गाथाया पास्त्यक्तायामाप सदयजावातानां सतां महती हानिर्भवेन्नाम । तादृशं गोदादेवा स्वयमेव विदित्वा  
त्रिशदाप गोदा अस्खालित्यनानुभाक्तव्या इति समादशताव । अस्खालित्यं नाम — एकस्या अपि गाथाया  
अवजननिष, वणपदवाक्यादभ्रशराहत्यं च । शब्दोच्चारणकालं संभावितानां स्खालित्यानां सर्वथा वर्जनं  
मनुशास्ति गोदादेवीति प्रतिपद्य भृशमवाहतभावतव्यं भक्तेः । \* इह क्षीततल इति कथनेन श्रीवैकुण्ठेऽपि  
दिव्यसुक्तानामासा गानमस्तीति सूचितं भवात् । शुष्कहृदयेन वक्तव्यमिति स्फोरणाय \* भावबन्धेन  
सहति कथ्यते । गोपनां भावबन्धा यथा गोदाया स्तमजान, तथा भक्तानामपि स भूयादित्याशंसा  
गम्यते । \* ये तावदिति कथनेन—श्रद्धालवस्त्वेष्वपि जनिषमणि एतत्कथनाधिकारिण इति द्योतितं  
भवति । अथ तेषां यद्भविष्यति श्रेयः तदुदीयत [ तं पृथुतरशिखारनिभद्वियुगभुजशालिन इत्यादिना । ]  
इष्टाष्टविषयेषु सर्वत्र भगवत्करुणापात्रभूतास्सन्तो महानन्दभागिनस्स्युस्ते इति यावत् ॥ अथ, एतद्विव्य-  
प्रबन्धाध्येतृषु भक्तेषु कृपां प्रदर्शयिष्यन् भगवान्—चतुर्भुज इति, सरसिजाक्ष इति, लक्ष्मीपतिरिति च  
विशेष्यते ॥ चतुर्णां पुरुषार्थानां दाता देवश्चतुर्भुजः \* इत्युक्तरीत्या यथाधिकारं चतुर्विधपुरुषार्थप्रदानो-  
त्सुको भवेदिति द्योतनाय चतुर्भुजत्वोक्तिः । कटाक्षशीक्षणं तान् पुनीयादिति द्योतनाय पद्माक्षत्वोक्तिः ।  
उत्तरोत्तरमनवधिकातिशयश्रेयः प्रापणोत्कण्ठितत्वद्योतनाय सौम्यमुखत्वोक्तिः । निग्रहहेतुसत्त्वेऽपि अनु-  
ग्रहैकसक्तचित्तत्वद्योतनाय लक्ष्मीपतित्वोक्तिरिति सर्वं समग्रसम् ॥

गाथायामस्यां ध्वन्यर्थविवरणावश्यकत्वाधिक्यविरहेऽपि उपक्रमे कतिपयवाक्यानां तदावश्यकता  
वर्तते । भगवतस्तन्निधौ गोप्यः प्रणिपत्य पुरुषार्थसिद्धिमलभन्तेऽन्यापदेशः । आचार्यसन्निधावन्तेवासिनः  
प्रणिपत्य स्वसमीहितसिद्धिमलभन्तेति तु स्वापदेशः । भगवान् यथा जलधिमथनमकार्षीनया गुरुवरोऽपि ।  
कथमिति चेत् ; \* मतिमन्यमानाविध्य येनासी श्रुतिसागरान् \* इत्युक्तप्रक्रियया सोऽण्डहणोभयवेदान्त-  
सागरमथनप्रवीणो ह्याचार्यवर्यः । भगवांस्तु जलधिमथनेनोद्भूतममृताभासं प्रयोजनान्तरपरेभ्यस्सुरेभ्यः  
सकृत् प्रादात् । आचार्यस्तु उभयवेदान्तसिन्धुमथनसमुद्भूतं वस्तुतोऽमृतत्वप्रापकं दिव्यार्थामृतम् अनन्य-  
प्रयोजनेभ्यः परमभक्तेभ्यो भूसुरेभ्य आचन्द्रार्कमसकृत्प्रयच्छति । जलधिमन्यनेन श्रियं लेभे भगवान् ;  
आचार्यस्तु श्रीवैष्णवश्रियम् । एवमादयो विशेषा उन्नेयाः । माधवमिति संस्कृतपदस्य मूलभूतं द्राविडपदं  
तु ( मूलस्थम् ) महातापसमित्यप्यनुवादं सहते । \* तपस्स्वाध्यायनिरतं तपस्वीत्यादावनुसन्धीयमाना  
अर्थविशेषा अत्राप्यनुसन्धानाद्वा इति दिक् ॥ केशिनामकवाजिबधकर्तृत्वेन भगवान् केशवः प्रथितः ।



आचार्योऽपि इन्द्रियरूपहयदौष्ट्यहननकर्तृत्वेन केशवप्रथां प्राप्तुमर्ह इति वेदितव्यम् । अथ गोपीस्थानीय-  
शिष्यविषये चन्द्रामनत्वं सकलाभरणसमलंकृतत्वं च सुपपन्नम् । आचार्योपदिष्टशिष्यार्थपुञ्जलाभेन तत्प्रव-  
चनेन च शिशिरमुखो हि शिष्यः । शमदमादिभिस्सकलैरात्मालङ्कारैरलंकृतश्चेति ॥ एवम्भूतत्वमेव शिष्यस्य  
लब्धपुरुषार्थत्वमिति च ध्येयम् ॥

अथ दिव्यप्रबन्धेऽस्मिन्नुदीरिता अर्था गाथाक्रमेण संगृह्यन्ते ;— १. कालमाधिकारिणम् कार्यनिर्वा-  
हककृष्णं च संश्लाघ्य व्रतमुपाक्रंसत गोप्य इति प्रथमगाथायामुक्तम् । २. प्रकृतव्रताधिकारिभिः अकृत्य-  
करणकृत्याकरणयोर्वर्जने भृशमवहितैर्भवितव्यमिति प्रत्यपादि द्वितीयगाथायाम् । ३. प्रकृतव्रतानुष्ठानतः  
सम्पत्स्यमानं फलम् असंकुचितं सर्वजनपदव्यापि भविष्यतीति कथितं तृतीयगाथायाम् । ४. लोकक्षे-  
मनिदानभूतपर्जन्यदेवाज्ञापनमुपनिबद्धं चतुर्थगाथायाम् । ५. \* श्रेयांसि बहुविघ्नानि भवन्ति महतामपीति  
वचनानुसन्धानेन प्रवृहद्विश्वामित्रादितवतां जनानां समाहितिरकारि पञ्चमगाथायाम् । ६—१५. \*  
एकस्स्वादु न भुञ्जीतेत्यध्यवसायेन सर्वाभिवर्तिनाभिस्तद् मिलित्वा भगवदनुभवं कर्तुमुत्कण्ठया अन्वयश-  
यानानामपि गोपीनामुद्वोषधनमुपनिबद्धम् षष्ठादिपञ्चदशान्ताभिर्दशभिर्गाथाभिः । १६. संमिलितास्सर्वा  
अपि गोपाङ्गना नन्दगोपभवनद्वारमुपेत्य तत्र द्वारपालकसकाशे कवाटोद्घाटनप्रार्थनां प्रचक्रुरिति प्रास्तावि-  
षोडश्यां गाथायाम् । १७. नन्दगोप-यशोदा-कृष्ण-बलरामाणां प्रतिबोधनं न्यबध्यत सप्तदश्यां गाथायाम् ।  
१८. कृष्णावतारे प्रधानमहिषीपदवीमलङ्काराणां नीलादेव्याः प्रतिबोधनं पर्यकल्प्यत गाथायामष्टा-  
दश्याम् । १९—२१. नीलादेव्या नीलावल्लभस्य च पुनःपुनरुद्धेधनं प्रकलह्यत एकौर्विशायकविशान्त-  
गाथात्रये । २२. गोपीभिः स्वकीयमनन्याहृत्यम् कृष्णकटाक्षवीक्षकधार्यत्वं च विज्ञापितं द्वाविंशगाथा-  
याम् । २३. शयनकालिकमाभिरूप्यमनुभूतवनीभिः अथ च गमनकालिकमपवेशनकालिकं चाभिरूप्य-  
मनुभोक्तुं कामयमानाभिश्च गोपीभिः कृष्णं प्रति तरुगदुत्थाय सिंहासनान्तिकमागत्य तस्मिन्नुपवेशन-  
मभ्यर्थितम् त्रयोविंशगाथायाम् । २४. यथान्वर्धनं सिंहासनमध्यासीनस्य भगवतः कृष्णस्य दिव्यचरि-  
तानि प्रस्तुत्य मङ्गलमाशासत चतुर्विंशगाथायाम् । २५. उपसि शीतवाधामप्यविगणय्य कथमिहागता  
हन्त बालिका यूयमिति कृष्णेन पृष्टा गोप्यो भवदीयं जन्म कर्म च गायन्त्यः क्लेशलेशमन्तरेण समागतास्म  
इति सानन्दमूचुः पञ्चविंशगाथायाम् । २६. मार्गशीर्षवगाहनमिति व्रतविशेषप्रस्तावपूर्वकम् तदर्थम-  
पेक्षितान्युपकरणानि व्यजिज्ञपन् गोप्यः षड्विंशगाथायाम् । २७. व्रतसमापने सति भगवतस्सकाशाद-  
वासव्या बहुमानविशेषा न्यवेदिषत सप्तविंशगाथायाम् । २८. स्वात्मनामाकिञ्चन्यनिवेदनपूर्वकमपचा-  
रक्षामण्यमक्रियत गोपीभिरष्टाविंशगाथायाम् । २९. आदितः प्रभृति अमकृतप्रस्तुतं पुरुषार्थप्रदानं सुष्ठु-  
व्याख्यातं गोपीभिरेकोनविंशगाथायाम् । ३०. गोपीनां व्रतस्य फलेग्रहित्वकथनपूर्वकम् प्रकृतदिव्य-  
प्रबन्धस्य निरतिशयश्रेयःप्रापकत्वरूपं फलप्रदत्वनभ्यधाय चरमगाथायाम्— इति सर्वमवदातम् ॥ ३०

श्लो० पूर्वं तावद्व्रजे यत्समभवदनयं गोपिकानां व्रतं तत्  
गोदा स्वीयान्तरङ्गोद्यदनुभवपरीवाहरूपप्रबन्धे ।  
द्राविड्या दिव्यवाचाऽप्रथयत, तदिदं सर्वदेशस्थविद्व-  
द्भोगायाण्ड्गार्यस्सुरगिरि रचयामास वृन्दावने सन् ॥

इत्थं वादिभयङ्करवंशीयाण्ड्रार्यरचितैषा ।

गोदाव्रत प्रबन्धव्याख्या विदुषां मुदे चिरं जीयात् ॥

देवी गोदा यतिपरिवृढो रम्यजामातृयोगीत्येतास्तिष्ठः परमकरुणामूर्तयो मानसे मे ।

स्थेन्ना स्थित्वा निरुपममहानुग्रहं दर्शयन्त्यो व्याख्यामेतां व्यदधत ततश्चानवद्यैव सैषा ॥

इति

श्रीजगदाचार्यसिंहासनाधीश्वर-

श्रीकाञ्ची. प्रतिवादिभयङ्कराण्ड्राराचार्यविरचितः

तिरुप्पावेदिव्यप्रबन्धसंस्कृतविवर्तस्सव्याख्यस्समाप्तः ॥

श्रीमत्यै गोदादेव्यै नमः ।


श्रीमते रामानुजाय नमः ।

श्रीमद्वर वरमुनये नमः ॥

श्री र स्तु ॥

॥ श्रीरस्तु ॥

श्रीपराङ्मुखशपरकालयतिवरवरमुनिभ्यो नमः ।



श्रीकाञ्ची प्रतिवादिभयंकर-अण्णङ्गराचार्य कृतिषु  
द्राविडाम्नायसर्वस्वे-प्रथमसहस्रे चतुर्थो दिव्यप्रबन्धः

श्रीगोदासूक्तम् ॥

[ नाच्चियार् तिरुमोळिदिव्यप्रबन्धः ]



सरोमुनिमुखान् मुनीन् गुरुवरांश्च नाथादिमान् प्रणम्य च विशेषतो वरवर मुनि चिन्तयन् ।  
मुदा ब्रह्मिहवेदवाग्विततिह्यभावान् गृणन् मुकुन्दगुणसागरे सततमस्मि मज्जन्मनाः ॥

गोदाप्रबन्धद्वितये द्वितीयां श्रीसूक्तसंज्ञां कृतिमद्भुतार्थम् ।

गीर्वाणवाण्याऽथ विवर्तयामि गीर्वाणवाणीरसिकोपभुङ्क्ष्यै ॥



[ तनियन्— \* अलिनाळ तामरैमेळ् ]

सद्यो विकस्वरसरोरुहवासिलक्ष्मीसख्याञ्चिता सुभृतमल्लिसमाख्यदेशा ।

तन्वी मयूरसदृशी मधुवैरिभोग्या श्रीविष्णुचित्तकुलदीपशिखा हि गोदा ॥

— अवतारिका —



श्रीविष्णुचित्तदिव्यसूर्यात्मजा श्रीमती गोदादेवी स्वकीयानुभवपरीवाहरूपं भक्तजनभागधेयपरी-  
षाकारमकं च दिव्यप्रबन्धद्वितयं प्रणिनाय । तत्र द्वितीयोऽयं दिव्यप्रबन्धः “ नाच्चियार् तिरुमोळि ” इति

सुप्रसिद्धः । त्रिचत्वारिंशदुत्तरशतगाथात्मकेऽस्मिन् दिव्यप्रबन्धे चतुर्दश दशकानि विलसन्ति । एकैकमपि दशकं एकैकाऽपि च गाथा सर्वथाऽपि रसघनतां विभर्तीति पुनरुक्तमेतत् । पुरुषोत्तमं भगवन्तं स्त्रीरत्नान्येव सम्यगनुभोक्तुं प्रभवन्ति । श्रीपरांकुशपरकालादयोऽपि दिव्यसुरयो मध्येमध्ये स्त्रीभावनानामधिगत्य स्त्रीवाचैव भगवदनुभवं परमविलक्षणं प्रचक्रिरे । स्वयं स्त्रीरत्नत्वेन समुत्पन्नाया अस्या गोदादेव्याः तादृगारोपिताकारधारणमनपेक्षितं खटु । अत एवैतस्या अनुभवः स्वतः परमशोभनः प्रथते । गोदास्तुतौ श्रीवेङ्कटनाथगुरुवरेण— \* भोक्तुं तव प्रियतमं भवतीव गोदे भक्तिं निजां प्रणयभावनया गृणन्तः । उच्चावचैर्विरहसंगमजैरुदन्तैः शृङ्गारयन्ति तदयं गुरुवस्त्वदीयाः ॥ \* इत्युक्तं श्लोकरत्नमिहानुसन्धेयम् ।

अत्र च दिव्यप्रबन्धे \* तैयोरुत्तिष्ठतुम \* इत्यादिकं प्रथमदशके गोदादेवी नन्दनन्दनादितरस्य कस्यापि मानुषस्य पतित्वेन प्रस्तावमप्यतदमाना श्रीरङ्गनाथस्यमाऽवतीर्णस्त एव स्वस्य पतिर्भवितुमर्हतीत्याशंसमाना तादृशं स्वकीयं मिद्वान्तं सम्यगविष्कृत्य मन्मथदेवमुद्दिश्य प्रपत्तिं प्रयुङ्क्ते— “ भगवन्, कामदेव ! मम मनोरथं निर्वर्तयतु भवान् ” इति । न केवलं मन्मथमेव प्रपद्यते, सपरिहरस्य तस्य प्रपदनमविलम्बेन कार्यनाथकं भवितुमलमिति मन्त्रानां तस्यानुत्तमपि ( साध्वं ) प्रपद्यते । आशाया उत्पादको मन्मथ एवेति लौकिकी प्रसिद्धिः । भगवद्विषयिण्या आशाया अपि न एवोत्पादको भवितुमर्हतीति प्रतिपत्तिरिव गोदादेव्याः । उत्पादकस्य एव तस्याः ( आशायाः ) फलेग्रहित्वमपि प्रजनयितुं प्रभवतीति तत्प्रपदनमत्र निवध्यते । पुनः गोपीभिः कृतस्य व्रजाचरणस्यैवानुकारो यथा “ तिरुप्पावै ” नाम्नि पूर्वप्रबन्धेऽभूत्तथा ताभिः कृतस्यैव कामप्रपदनस्यापि अनुकारमिति सुवचम् । अनुकारमात्रमिति न स्वानुष्ठानरूपं च भवतीति विशेषः ।

ननु अनन्याहंशेपत्वद्विदमशालिनी गोदादेवी कथमिव देवतान्तरप्रपदनप्रावण्यं प्राचीकशदिति चेत् ; अत्र समाहितिरैषा वेदितव्या— देवतान्तरप्रपदनमिदं अज्ञानकार्यमेव । तथापि न किञ्चिदवद्यमिह । कर्मनिबन्धनमज्ञानमेव हेयम् ; ज्ञानविपाककार्यमज्ञानं तु न तथा । तदत्यन्तमुपादेयमेवेति श्रीवचनभूषणदिव्यशास्त्रे सिद्धान्तितमस्ति । \* ज्ञानविपाककार्यमानं अज्ञानजाले वरुमवैयेल्लाम् अडिक्कलञ्जु पेरुम् \* इति तत्रत्या सुक्तिस्तुप्रथिता तस्य सिद्धान्तस्य गोदाया इदमाचरणं निदानभूतमिति वेदितव्यम् । इत्यन्यत्र विस्तरः ।

तथा चैतद्दशकसारांशसंग्राहक श्लोक एषः—

कृष्णादन्यः पतिर्मे न भवितुमिह कोऽप्यर्हतीति स्वकीयं  
सिद्धान्तं संप्रकाश्य प्रपदनमकोन्मन्मये भ्रातृयुक्ते ।  
अज्ञानं ज्ञानपाकोद्भवमिह तनुते यत्तदादृत्यमेवे-  
त्येनं राद्धान्तमुच्चैर्जगति विदधती विष्णुचित्तात्मजाऽऽद्ये ॥

## अथ प्रबन्धोपक्रमः ।



### प्रथमदशकम्-तैयोरुतिङ्गलम् ॥

१. ( तैयोरुतिङ्गलम् ) अयि भोः कामदेव ! कृत्स्नऽपि पौषमासे त्वदीययात्रोत्सवोचित-  
वीथिकास्तंशोध्य मण्डलपूजार्थं मण्डलवेदिकां च प्रतिष्ठाप्य माघमासस्य प्रथमपक्षे चारुलघुसिकता-  
भिर्वीथीरत्नकृत्य त्वां त्वदनुजे साम्बं च नमस्कराम्बुजिजाविषया । एतेन प्रसन्नस्त्वं सुतीक्ष्णहेतिराजा-  
श्वितहस्तस्य श्रीवेङ्कटर्द्राशतुभंगवतो नित्याकिकरीं मां कुरुन्व । [ इति मन्मथदेवप्रार्थनया स्वस्य भगवद-  
नुरागभूमानं प्रख्यापयति गोदा । ]

२. ( वेळ्ळैनुणमणलकोण्डु तेरुविण्णु ) हे कामदेव ! धवलतनुसिकतास्समाहृत्य वीथीरत्न-  
कृत्य प्रत्यूषात्प्रागेव जलशरं विगाढ्य निरवद्यास्सामिधो जातवेदसि हुत्वा शुचिः प्रयता सती त्वदारा-  
धननिरताऽहं वर्त । आराधननानेन प्रसन्नस्त्वं मधुस्यन्दांनि कुसुमानि धनुषि संयोज्य सिन्धुसवर्णस्य  
गोपालकृष्णस्य नाम मनसि कृत्वा बकासुरहन्तुभगवदात्मकं लक्ष्ये मां प्रयुज्जीथाः । [ तेन सह  
भगवता मां संयोजयेति कथितं भवति ॥ ] ... .. (२)

३. ( मतनन्नरुमलरु सुरुक्कमलरु कोण्डु ) हे कामदेव ! तव भोग्यानि धुनूरपुष्पाणि  
किशुककुसुमानि चापार्य त्रिसन्ध्यं च ते पादयुगं प्रणिपत्य प्रार्थयमानाऽहं यथा तव नैर्ऋण्यमुद्घुष्य  
न त्वां विानन्देयं तथा नाम दयेयाः । विकस्वरकुसुमात्मकान् सायकान् धनुषे संयोज्य गोविन्दनाम  
मनसि धृत्वा विदग्धवेङ्कटनाथाख्यदीपे मामेक्यभाजं कलयेथाः ॥ ... .. (३)

४. ( शुवरिल पुराण निन्पेरैलुदि ) चिरादेव मदुपकारक कामदेव ! भित्तौ तव नामानि  
विलिख्य मत्स्यात्मकान् भवजान् तुरङ्गमान् चामरदस्ता वनिता इक्षुमयं धनुश्च तं पुरतोऽर्पयामि ।  
अवरवयसः प्रभृति ( बाल्यात् प्रभृति ) तमेव गोपालकृष्णमभिलष्य समुज्जृम्भितौ मम पयोधरो तस्यैव,  
द्वारकाधीशस्योपभोग्याविति संकल्प्य त्वां प्रणमामि । तमिमं मनारथं क्षिप्रं फलेग्रहिमाधेहे ॥ ... (४)

५. ( वानिडैवालुमव्वानवक्कु ) अयि भोः कामदेव ! वैदिकैर्द्विजन्मभिरध्वरंषु दिविषद्भ्य  
स्तमप्यमाणं हविः कश्चन काननचारी जम्बुकः पादाघातेन आघ्राणेन च दूषयति चेत् तद्यथा बुधा भवति  
तथा शङ्खचक्रधरभगवदेकाहृतया समुद्भूतयामम पयोधरयोः मनुष्योपभोग्यताप्रस्तावमात्रमपि  
सत्यमवद्यावहं मम । तथा सति सत्यं प्राणापाय एव मम संभविता भो मदन ! ... .. (५)

६. ( उरुवुडैयारिळैयारकल नल्लार् ) अयि कामदेव ! कामतन्त्रविदुषास्सुन्दरीपुंवतीः पुर-  
स्कृत्य नित्यं वीथीः परिष्कृत्य त्वद्विषयकफाल्गुनात्सवव्रतविशेषानुष्ठाननिष्ठाऽहमस्मि । वपुंकथलाहक-  
सवर्णः अतलीसुमसुकुमारो वन्यकुसुमानभश्च भगवान् निजमुखारविन्दविलसद्विलीचनाव्यां यथा मां  
कटाक्षयेत् तथा मयि त्वमनुग्रहमुपपृंहयेथाः ॥ ... .. (६)

७. ( कायुडैनेल्लोडु करुम्बमैतु ) अयि मन्मथदेव ! रुचिरब्रीहिगुच्छमिक्षुदण्डं च तं समर्प्य  
गुडमिश्रतण्डुलपुथुकादिकं च निषेध कामतन्त्रनिपुणजनकीर्त्यमानमन्त्रघोषपुरस्सरं त्वामाराधया

म्यहम् । पुरा रोदसी विक्रान्तवान् परमपुरुषों यथा हि निजकरतलेन मदङ्गं स्तनौ चाभिमृशेत् तथा  
नाम विधाय भुवि यशश्च मे विवर्धय ॥ ... .. (७)

८. ( माशुदैयुडम्बोडुतलैयुलरि ) विशिष्टजनसंघटनरूपवैभवशालिन् ! भगवन् ! कामदेव !  
मलिनवपुरहं कचभरं विकीर्य अधरोष्ठवेतिमानं च प्राप्य एकवेलाशनव्रतं चावलम्ब्य यन्नपोऽमुतिष्ठामि  
तदवधेहि । अधुना तावदभ्यर्थनीयमेकमेव प्रभो ! महाप्रभो ! केशवभगवतः पादसंवाहनकैकर्यरूपपरम-  
पुरुषार्थनिरता सेयमिति प्रथां मे समुत्पादयेथाः कृपया ॥ ... .. (८)

९. ( तालुदु मुप्पोदुमुन्नडिवण्णि ) अयि कामदेव ! त्रिसन्ध्यं च प्रणतिपूर्वकं त्वामाश्रित्य  
पवित्राणि पुष्पाणि च समप्य त्वदभिष्टवनिरताऽहं सिन्धुसवर्णस्य भगवतो निरवद्यकैकर्यमेव कृत्वा यदि  
नोऽजीवेयं तर्हि पश्चात् प्रलापविलापैरेव मया कालः क्षेमव्यो भवेत् । तदिदं ते महत्तरं हि पातकं स्यात् ।  
कर्षणक्लेशसहमनद्वाहं यष्टिप्रहारेण अशननिरोधेन च बाधमानस्य जनस्य पापं च ते संभवेत् ॥ (९)

१०. ( करुप्पुविल् मलरुक्कणैकामवेळै ) कुवलयपीडाढ्यमत्तवारणमदभञ्जनविचक्षणस्य बका  
सुरभेदननिपुणस्य च मणिवपुषो भगवतो मां वल्लभां कुरुष्वेति इक्षुधन्वानं कामदेवमाश्रित्य  
प्रापितवत्या शैलोपमलौधाश्रितश्रीधन्विनव्यनगराधीश विष्णुचित्तसूयात्मजया गोदया साभिनिवेशम-  
भिहिता इमा द्राविडदिव्यगाथाः कीर्तयन्तस्सन्तो दिविषदधीशदिव्यपादभाजस्स्युः—इति फलकीर्तनेन  
समाप्तिमिदं दशकम् ॥ ... .. (१०)

इति श्रीगोदासूक्ते प्रथमदशकविवर्तस्तमाप्तः ॥

## द्वितीयं दशकम्—नाममायिरमेत्तनिन्न ॥

### — अवतारिका —

दशकैऽस्मिन् गोपीकृष्णसंवादविशेषमेकं निबध्नाति गोदा । गोपीतादात्म्यभावनया दशकमिदं  
निबध्यत इति यावत् । कृष्णसंश्लेषकरसिका गोप्यः कदाचित् तत्संश्लेषसुखमलभमानाः प्रणयरोषभूम्ना  
अन्यपरतां प्रदर्शयितुमिच्छन्त्यः सिकतासु कृत्रिमसद्मनिर्माणरूपके विहरणविशेषे प्रावर्तन्त । अद्यापि लोके  
प्रत्यक्षविषयोऽयं विहारो बालानाम् ; यत्र यत्र गृहनिर्माणकर्म प्रचलति तत्र बहिः प्रक्षितासु कार्वाण-  
योगिनीषु सिकतासु बाला अवस्थाय सिकतागृहाणि क्षुद्राणि निर्ममत इति । एतादृश एव विहरणे  
प्रवृत्ता गोप्यः कृष्णे विमुखतां प्रादर्शयन्निव । अथवा ताभिः प्रदर्शितं वैमुख्यं सैकतसद्मनिर्माणप्रवृत्तिरूप-  
त्वेन कीर्तितमित्यपि ग्रहीतुं योग्यम् । स्वयमागते कृष्णे आभिमुख्यमप्रकाश्य कार्यान्तरपरताविष्करणेन  
वैमुख्यं प्रकाशितवत्यो गोप्य इति वेदितव्यम् । तदिदमसहमानः कृष्णकिशोरः “ कथमिमाः कन्धका मया  
सह विहरणेऽभिरुचिं विहाय आन्यपयमभिनयन्ति ! ” इति रुषित इव सहसा सन्निकृष्टो भूत्वा, ताभिर्निर्मा-  
यमाणानि सैकतसद्मानि स्वपदघातेन शिथिलयितुमुपचक्रमे । उच्चावचकितववाक्यविन्यासैः शृङ्गारशैष्टि-  
ताचरणैश्च तस्मान्न्यपरतां निवर्तयितुं प्रायततेति यावत् । येन केनापि प्रकारेण मिथो वाग्विवादप्रपञ्चनं  
कृष्णस्य गोपीनां च भृशमभिसंहितम् । “ अत्र कृष्णस्समागन्ताः कामपि कामपि कामुकचेष्टकतां च  
सः ” इत्याशयैव गोप्यसैकतसद्मनिर्माणविहणनिरता अभूवन् । ताभिर्षिनाऽवस्थातुमक्षक्नुवन्मुकुन्दश्च  
मनोरथानामतटान् प्रवाहानभिवर्धयन्नुपागतस्तत्रैव । सपदि भञ्जयामास्त च स्वचरणबातेन तासां तामि

कुत्रिमलघुसदनानि । तदात्वे अवशात् तं प्रति भाषणमुपनतमभूनासाम् । “ हे कुण्ड ! किमन्वस्त्वम् !  
अबुष्मता त्वया साभिनिवेशमवलोकनीयं खल्वस्मदीयं विहरणम् । तथा सत्येव हि अस्माकमपि प्रया-  
तस्तफलो भवेत् । भूयसा कालेन भूरिपरिश्रमेणास्माभिः परिकलितानोमानि रमणीयलघुसदनानि  
निर्वृण्वं शिथिली कुर्वता त्वया वत किं नाम फलमवाप्तम् ? अद्यापि तवास्मासु मनागप्यनुक्रोशः कुतो तु  
नोदेति ? एवं नाम क्लेशमुत्पादयत्यपि त्वयि नास्माकं मनो विरक्तं भवति । त्वदीयानि मञ्जुमधुरभाषि-  
तानि मुग्धविलोकितानि कैतवचेष्टितानि च प्रसभमपहरन्ति हृदयानि नः । बालिकानामस्माकं स्तनोद्-  
भेदोऽपि नाभूदिति ननु जानाति भवान् । ईदृशीष्वस्मासु उच्चावचं किमपि किमपि शृङ्गारमयं भाषणजाळं  
प्रपञ्चयतस्तव हन्त ! किं नाम समीहितं चेत्स्यति ? सन्ति भूयस्यो रसिकचक्रवर्तिन्यो जलनाः ताभिस्सह  
यदि भवानीदृशानां कञ्चवचनानि भाषेत, तद्धि भवेद्वासिक्यानुकूलम् । त्वां वयं सत्यं जानीमः शङ्खचक्र-  
गदापार्जि साहान्नारायणं देवम् । तथाऽपि त्वयि नास्माकमभिरुचिः । सितायामपि कषायतामतिर्यदि  
नाम जायते केषाञ्चित् ते तां दूरीकुर्वन्त्येव खलु । तथैवास्माकं कटुभृतो भवान् दूरत एव वर्तितुमर्हति ।  
सहसा परिसरमुपेत्य देहेषु चास्माकं निपत्य शृङ्गारचेष्टाः कुर्वन्तं भवन्तं परिसरस्या यदि कोऽपि पश्ये-  
युस्तर्हि किमपि किमपि कथयेयुर्ननु । माभूदत ! वृथापवादास्पदम् । मा च कार्पीरस्मदीयसिक्ततासञ्च-  
रीयित्वम् ” इति सविनयं सान्नयनं च ताः प्रार्थयन्तेस्म । तदिदं तद्भावभावनया दशकैस्मिन् प्रतिपाद्य-  
यति गोदादेवी ॥ तथा चैतद्विशकसारसंग्राहकं पद्यम्—

गोप्यः कार्यान्वपश्यप्रकटनकुतुकात् सैकतं सन्न कर्तुम्

प्रावर्तन्ताथ कुण्डो विहरणरसिकस्तत्र गत्वा स्वपद्म्याम् ।

तच्छैथिल्यं वितेने तदनु सविनयं प्रार्थयन्तेस्म मैवं

कार्पीरित्ये एतद्वचे सरसमधुरवाग्दिव्यगोदा द्वितीये ॥

१. ( नाममाथिरमेत्तनिन्न ) अपि भोस्सहस्रनामस्तुत्य नारायण । नरवेषधारिन् । धूर्तं त्वं  
अश्रूतनयपदेऽपि कलितवतीनामस्माकं हृदो ! कथमिव क्लेशानेवृत्तिर्भवित्री । फाल्गुने मासि मन्मथयात्रो-  
त्सवसमयविशेषोऽयमिति धिया तथात्रोत्सवोचितां वीथीं वयमधुना विभूषयामः । अये धीत्यनिरत  
श्रीधर ! मास्म भञ्जयस्सैकतसदनमस्मदीयम् ॥ ( “ त्वां अश्रूतनयपदेऽपि ” इत्यादरयं भावः अश्रूतनयो  
नाम भर्ता । प्रार्थयन्त इतिवदयं व्यवहारः । संबन्धविरहितव्यक्तित्वपि स्वैरं बाधां कुर्वतस्तव अस्माभि-  
स्सह भर्तृभार्याभावरूपसंबन्धो यदि स्यात् सततमस्माकं बाधनमेव ते कृत्यं भवति । क्लेशनिवृत्तेन कोऽपि  
मार्ग इति । ) ... .. ( १ )

२. ( इन्नुमुतुमुदुहुनोव ) कृत्स्नेऽपि दिवसेऽस्मिन् वपुषः क्लेशमप्यनालोचयन्तीभिरस्माभिरा-  
रचितमिदं सैकतसदनं यदि लोचनाभ्यां पिबन्निव सुष्ठु वीक्षेयास्तर्हि परिश्रमोऽस्माकम् अवितथस्यात् ।  
तथा नाम वीक्ष्य अस्मदीयमनोरथसाफल्यं कुरु तावत् । पुरा शिशुभावेन वटदलमधिशचितवनं महाप्रभो !  
पुराणश्रुत्वा ! अस्मासु त्वे न कदाऽपि दयमानमना भवसि । पापमेव अस्माकमेतत् ॥ ... ( २ )

३. ( कुण्डुनीरुरैकोलरि ) भो अगाधमहोदधिशयन ! प्रबलकण्ठोरव ! गजेन्द्रबाधाविमोचन !  
एवमाभितदुःखहरोऽसि त्वमिति त्वयि स्पृहासुहृदन्तीरस्मान् कटाक्षवीक्षात्मकनिशितशरवयोगतो मास्म  
बाधयाः । स्वच्छवीक्षिषुभगपयोधिशायिन् । एतत्सैकतसन्ननिर्माणां सुक्ष्मतरसिक्ततास्तुच्छीय वय-  
मसिमात्रमशालिन्यो ज्ञाभूम । परिश्रमं नो मनसि कलयन् सन् विरम तावत्सैकतसन्नभजनात् ॥ ( ३ )



४. ( पेय्युमासुहिलपोल्लवणा ) अयि वर्षुकवलाहकसवर्णं कृष्ण ! तव भाषितानि चेष्टितानि चास्माकं व्यामोहभूमानमेव जनयन्ति हन्त । किं ते मुखारविन्दं मायामंत्रशुलिकाविशेषः ? भवानिष वयमपि यद्यस्तुदभाषितभाषणे प्रवर्तेमहि, तर्हि “ बालिका इमाः क्षुद्रबुद्धयः ” इति त्वं विभावयिष्यसीति भियैव कृष्णीमास्महे । अयि सरोहसदृशनयन ! मास्म भञ्जयोऽस्मद्विनिर्मितं सैकतसञ्च ॥ ... (४)

५. ( वेष्टेनुण्णल्लकोण्डु ) अयि तस्कर ! माधव ! केशव ! अतिधवलतनुतरसिकताभिर्वीथि-  
कासु अत्यद्भुतमस्मद्विनिर्मितानि चित्राणि यद्यपि विध्वंसयसि त्वम्, तथाऽपि तव सांशील्याद्यनुसंधानेन  
ब्रवीभवनमनस्का एव भवामः ; न तु रोषवशंवदद्दया भवामः । आस्तां नामेतत् । सस्पृहं द्रष्टव्यमपि  
सैकतसञ्च सहसा भञ्जयतस्ते मुखे किमहो चक्षुषी न स्तः ॥ ... (५)

६. ( मुत्तिळादपिष्ठैहलोम् ) सागरे सेतुं बध्वा लङ्कां समराङ्गणीकृत्य रक्षःकुलानि निशेषं  
विनाशितवन् विक्रमादय ! असृष्टयौवना भद्रपत्नस्तनोद्भेदाश्च वयं बालशास्त्रमः । इदृशीष्वस्मासु ते  
प्रत्यहं किमपि किमपि क्षोदिष्ठं कर्म प्रवर्तत सैकतसञ्चभञ्जनात्मकलीलापदेशन । अये ! त्वदधीतासु  
शृङ्गारकलासु नास्माकं परिचयगन्धाऽप्यस्ति । तद्विजहीहि वृथाऽस्माकं परिबाधनम् ॥ ... (६)

७. ( पेदनन्गरिवार्हलोडु ) अयि भगवन् अर्णवसवर्ण ! नमोऽस्तीर्षुद् भाषसे त्वम् भावज्ञानां  
इसज्ञानां सविधे एवंविधोक्तीपदि भाषेथास्तर्हि परमभोग्यमेव स्यात् । लौकिकज्ञानेनापि दरिद्राणां  
बाह्यिकानामस्माकं बाधनेन वत ! किं नाम ते फलम् ? । सेतुबन्धसमर्थं मुकुन्द ! तव दयिताभिश्शयामहे,  
मास्म शिथिलयो नस्सैकतसञ्च ॥ ... (७)

८. ( वट्टवायूशिरुतुद्वैयोडु ) जाग्वल्पमानहंतिराजालंकृतपाणितल ! भगवन्मुकुन्द ! लीलौप-  
करश्चभूतलघुकलशलघुशूर्प-सिकतादिसमेताभिः स्वच्छन्दविहारनिरताभिरस्माभिः कल्प्यमानानां सैकत-  
सञ्चानां शिथिलीकरणेन हन्त ! किं ते फलम् ? । हस्तस्पर्शपादघाताभ्यां हिसां मास्म जनयः । रसनायां  
( धामयादिषशात ) तिक्तायां सत्याम् इक्षुरसखण्डेऽपि वैरस्यधीरुदेतीति ननु जानासि सागरसवर्णं  
कृष्ण ! ... (८)

९. ( मुत्तत्तुडुपुडुन्दु ) पुरा कदाचित् त्रैविक्रमक्रमकृताक्रमणविलोक ! अस्माकमैकान्तिक-  
विहरणास्पदं सदानाङ्गणं प्रविश्य स्वकीयमाननं प्रदर्श्य मन्दस्मितं च विरचय्य सैकतसञ्चभञ्जनेन साकम्  
अस्मदीयहृदयवैकल्यमपि खलु वितनोषि । अथ चास्मदीये वपुषि संमर्दं च हन्त ! संजनयसि । एवं सति  
तदेतद्देवमायाः परिसरवर्तिनो जनाः किं वा न कथयेयुः । ( अपवादमेव हि वृथा प्रख्यापयेयुः ॥ ) ... (९)

१०. ( शीदैवायमुदमुण्डाय ) “ अयि सीताधरामृतपानरसिक हरे ! अस्मद्विनिर्मितं ( खेळ-  
नारमकं ) सैकतसञ्च मास्म भञ्जय ” इति कृष्णमुद्दिश्य वीथीविहारनिरताभिर्गोपालकन्यकाभिर्युक्तमति-  
मधुरम् तदिदम्-वेदाध्ययनानुष्ठानसंपत्सम्पन्नश्रीवैष्णवोत्तमालंकृतश्रीधन्विनव्यनगराधीशश्रीविष्णुचिन्ता-  
रत्नजया गोदया द्राविड्या गिराऽनुगृहीतम् । तदेतद्विव्यगाथादशकमधीयाना भागवता अविकलैर्न्या-  
स्तस्मोऽथ काले दिव्यं धाम विन्देरन् ( इति फलकीर्तनेन समापितमिदं दशकम् ) ... (१०)

इति श्रीगोदासुक्ते द्वितीयदशकविवर्तस्समाप्तः ॥

तृतीयं दशकम्—कोलियलैप्पदन्मुन्नम् ॥

— अवतारिका —

गोपीवस्त्रापहरणकथाविशेषश्चारुतरं निबध्यतेऽस्मिन् दशके । ( \* वासो हत्वा दिनकरमुतासन्निक्रम्य  
वल्लभीनाम् लीलास्मेरो जयति लळितामास्थितः कुन्दशाखाम् । सखीडाभिस्तदनु वसने ताभिरभ्यर्च्यमानो  
कामी कश्चित्करकमलयोरञ्जलिं याचमानः ॥ \* इतीदं गोपालविंशतिसुक्तिरत्नमिह स्मर्तव्यम् । ) गोप्यः  
कृष्णवियोगतापशान्त्यै शिशिरे सलिले विगाहनं कामयमानाः प्रत्यूषे समुत्थाय यामुनं कमपि हृदं प्रति  
जग्मुः । कृष्णोऽपि तासां प्रवृत्तीस्तदातदा मद्धारकमद्धारकं चावगच्छत्येव खलु । अधुनैवं प्रययुरिमाः  
स्नानार्थमिति जानन् स गृहेऽवस्थातुमशक्नुवन् निगूढमनुम्रजन् तस्यैव हृदस्य तीरं प्राप्य तरुमूले निजीन  
भासीदिव । गोप्यश्च यथासमुदचारं वसनान्नाभरणानि चोद्वास्य कूले निधाय स्नानक्रीडातपरा भासन् ।  
तदात्वे कृष्णस्तानि वासांसि भूषणानि च गृहं हत्वा कूलस्थकुन्दशाखिनः शीर्षमधिरुह्य चिटपे निषसाद्  
तैस्त्वयं भूषितदिव्यगात्रः । अथ समापितस्नाना वल्लव्यः स्थानेषु वस्त्रादिकमनवेक्षमाणाः कथमिदं गतम्  
केन वा हतमिति संधान्तचित्ता दिक्षु विदिक्षु च दृश दिशन्त्यः अन्ततो ददृशुरनोकहे नन्दनन्दनं परमा-  
नन्दसंदोहसंदायकदिव्यमद्भुतविग्रहं वासोभिर्भूषाभिश्च विलक्षणां शोभां दधानम् ।

तानि वासांसि लब्ध्वा परिधाय हि निर्गन्तव्यमाभिस्ततः । हन्त ! किं कुयुरिमाः ! जलाशयाद्बहि-  
रागन्तुं योग्यता हि नास्त्यासाम् । लज्जाधना हि लज्जनाः । जलाशये तु नानाविधा मत्स्याः खादन्तो  
बाधामतीव जनयन्ति ।

अतस्तत्रावस्थानुमपि न प्रभवन्त्यहह ! आपदोऽस्याः परिहरणसरणिः का स्वदिति मुह्यन्ति  
शोचन्ति च । प्रयासशतैरपि वा चेलानामार्जनमत्यावश्यकं ननु । कथञ्चित् स एव वृक्षावस्थितो भगवान्  
कृष्णकिशोरः प्रार्थनीय इति निश्चिन्वन्ति स्म ।

कृपया प्रदेहि वसनानि नो हरे ! दययाऽस्मदीयवसनानि यच्छ भोः ।

करुणाकराय वितराशु नः पटान् कितव प्रदेहि कृपयाऽम्बराणि नः ॥ इति काश्चन गोप्यः ॥

चिराद्वयं जलाशये स्थिता झषैर्निपीडिताः विषादमुल्बणं हरे ! भक्तामहे विटाग्रिम ।

इमं हृदं कथं भवानुपागतो मुकुन्द भो अलं विषादनेन नः पटान् प्रदेहि माधव ॥

इत्यपरा गोपाङ्गना ।

जारचोरतल्लज ! स्वैरमेवमाचरन् ; बन्धुभिः क्षणेन नो दण्ड्यसे पुत्रं हरे ॥ इति इतरा गोपिकाः ।

एवं नाम प्रसादनभीषणादितत्परा भासन् गोपालपुत्रतयः । कितवाग्रणीः कृष्णस्तु,

जलाशयाद्बहिस्स्थले समागतः पृथक्पृथक् । कृताञ्जलिर्जनोऽधुना लभेत वस्त्रमभ्रसा ॥ इत्यब्रवीत् ।

हन्त ! कथमिमा एवं कुयुः । अञ्जलिबन्धस्त्ववर्जनीयोऽभूत् । सङ्घुपायज्ञात्ता एवमुक्तुः “ भगवन् ।  
मानधना हि वयं वनिताः । सर्वा वयं सखीहस्तसंवलितहस्तास्तस्यो रचिताञ्जलयो भवेम । प्रसीद  
भगवन् । प्रदेहि नो वासांसि ” इति । ( अथ करुणाकरणालयस्स भगवान् कृष्णः प्रसन्नहृदयो विततार  
वासांसि । ) ईदृशं क्रीडितविशेषमाचष्टे गोदादेवी मधुरललितदशकेन । तथा चैतदशकसारांशसंग्रहस्य  
पथमिदम्—

प्रत्यूषे गोपकन्याः स्वदयितविरहश्रान्तिशान्त्यै स्रवन्त्या  
 कालिन्ध्यां स्नातुकामा ययुरथ वसनादीनि कूले निधाय ।  
 सस्तुः, कृष्णस्तदात्वे कथमपि सहसाऽऽगत्य वासांसि हत्वा  
 तासां शुश्राव याश्चागिर इति मधुरं प्राह गोदा तृतीये ॥

१. ( कोलियलैपदन्मुल्लम् ) भो भोगिभोगक्षयनीयशायिन् माधव ! अथगाह्य स्नानार्थं कुक्कुट-  
 कुक्षितानेहसः प्रागेवात्र वयमागतास्मः । भगवान् गभस्तिमाली च उदयशिखरिशिखरमाससाद । हन्त !  
 त्वया वयमतीव क्रुशिता अभूम् । सत्यं शपामहे... इतः परं न कदापि वयमागच्छेम जलाशयम् । सखी-  
 हस्तसंविक्रितहस्तास्सत्यो वयमञ्जलिवन्धं कुर्मः परमकृपया प्रदेहि नः परिधानम् ॥ ... (१)

२. ( इदुवेन्पुहुन्ददिङ्गन्दो ) मधुस्यन्दिनीं तुलसीस्रजमवतंसयन्महानुभाव ! आश्चर्यगुणचेष्टित !  
 अस्माकममृतकल्प भगवन् ! हन्त ! कथमिह प्रविष्टो भवान् ? ननु केन पथा जलाशयोऽयमधिगतो भवता ?  
 हा हरे ! दौर्भाग्योपहता वयं वत संश्लेषाभिमुख्यं नोद्वहामः अयि विदग्धकिशोर ! विजहीहि संपन्नम् ।  
 कालियफणिनि कलितताण्डव कृष्ण ! कुन्दशाखानिहितान्यस्मदीयानि वासांसि वितर कृपया ॥ ... (२)

३. ( एल्लेयीदेन्नविलमै ) हा ! धनुरूपमदितलङ्कैश्चर्यं भगवन् ! हन्त किमिदं नाम बाल्यलौल्यम् !  
 यदीदं जानीयुरस्मदीया मातरस्तर्हि भृशं विमनायेरन् । नास्माकं पुनरपि गृहेषु प्रवेशं संमन्येरन् । तदेत-  
 द्दतीव दुश्चरितमिति न मन्यसे । कुन्दशाखिशालासु निषण्णोऽसि हन्त यच्च यच्च कामयसे त्वं तद्विखिल-  
 मपि वितरेम । सर्वजनसंदर्शनयोग्यादस्मात् स्थलादन्यत्र व्रजेम । दुकूलं देहि नः कृपया ॥ ... (३)

४. ( परक्कविलित्तेङ्गम् नोक्कि ) अयि लङ्काप्रणाशक भगवन् ! बहुतरजनतावगाहनोचितेऽस्मिन्  
 जलाशये अस्माकमश्रुधारा दुर्निरोधाः प्रसर्पन्ति हन्त पश्य । सर्वा अपि दिशः पश्यताद्भवान् स्फुरेक्ष्ण-  
 स्सन् । कठणालवलेशविधुर भगवन् ! शाखासृगाग्रगण्यतां च ते संविद्महे । कुन्दविटपिषिटपनिहितानि  
 वासांसि वितर कृपया ॥ ... (४)

५. ( कालैक्कदुविडुहिन्न ) अयि सुन्दर गोपालकृष्ण ! उच्चावचा ज्ञप्ता इह जलाशये हन्त नः  
 पावान् परिबाधते । यदीमामस्मदीयां विषदं शृणुयुरास्माकीना आतरः अथ सरभसंशू लपाणयस्सन्तोऽत्र  
 समागत्य त्वामुत्सारयेयुः । अथ च ते खेलनं विपरीतफलकमेव हि स्यात् । माभून्नथा नाम । कुन्दानोकदे  
 विन्यस्तानि वासांसि त्विश्राणय दयया ॥ ... (५)

६. ( तडत्तविल्तामरैप्पोयुहै ) जात्युचितकुम्भनर्तनविचक्षण कृष्ण ! विपुलायामिह नलिन्यां  
 कमलनाभकण्टककुन्दबाधितचरणा वयं विषभरितवृश्चिकसंदष्टा इव भृशं विषीदामः । अस्मत्स्वामिन् !  
 विसृज्यैष्वधिधूर्तचेष्टितरुचि वासांसि नः प्रदेहि कृपया ॥ ... (६)

७. ( नीरिले निन्नयर्किन्नोम् ) युगान्तकाले जगद्रक्षणचिन्ताजागरूक ! भगवन् ! चिराद्द्वयं  
 पापसि खलु स्थित्वाऽवसोदामः । त्वं तु अपनीतिचरितानि स्वैरं वितनोषि । अस्माकमावसथानि च दवी-  
 यांसि हन्त । स्वयमेव वयं पुष्कलप्रेमशालिन्यो वर्तामहे । इमामस्मदीयां शोचनीयामवस्थितिं यद्यप्येते-  
 रमातरस्तर्हि न विद्यः किं करिष्यन्तीति । कृपया प्रदेह्यस्मदीयमंशुकम् । कुन्दमहीरुहमूर्धनि स्थित्वा वयं  
 नाम परीबाधनं च विजहीहि तावत् ॥ ... (७)

८. ( मामिमार्मकलेयल्लोम ) अयि नित्यजागरूक भगवन् ! अत्र परिभूयमाना वयं न केवलं ते कलत्रमोहीप्रविष्टा एव । किंतु उच्चावचबन्धुवर्ग्याश्चात्र संगतास्तन्ति । भो कोमल गोपालकृष्ण ! सुदृढं द्रुमो वयम् इव ते कृत्यं न कल्पेत क्षेमाय । तद्वितर कुन्दशास्त्रिशास्त्रानिवेशितं वासः ॥ ... (८)

९. ( कल्लनूवल्लैवैतवन्न ) आः कंसस्य मायाचेष्टितानि मोघानि कृत्वा तिमिरघने निशीथे वज्र-  
मुपागतोऽसि इन्त ! कन्यकानामस्माकं मनोवेदनाप्रजननायैव । तव जननी यशोदाऽपि त्वां न भीषयति ।  
प्रयुत सा धूर्तचेष्टितेष्वेव त्वां समेधमानकुतूहलं च कुरुते । तथा नाम सा त्वां पुण्याति । अपि वचकं  
पूतनास्तन्यपायिन् ! वीडाविधुर कृष्ण ! वासांसि नो वितर ॥ ... (९)

१०. ( कन्नियरोडेङ्गल्लनम्बि ) अस्मदीयगोपालकृष्णस्य गोपकन्यकाभिस्सह संजातविलक्षणं  
खेलनमधिकृत्य, सौवर्णसौधाञ्चित श्रीधन्विनव्यनगराधीश श्रीविष्णुचिन्तसूर्यात्मजया गोदया सुदृ-  
संकीर्तितमिदं दिव्यगाथादशकं सादरमधीयना महान्तोऽथ काले वैकुण्ठ पविश्य श्रियः पत्या सह नित्यानु-  
भवभाग्यभाजस्सुः ॥ ( इति फलकीर्तनेन समापितमिदं दशकम् । ) ... (१०)

इति श्रीगोदासूक्तं तृतीयदशकविवर्तस्समाप्तः ॥

चतुर्थ दशकम्—तेल्लियार्पलर ॥

— अवतारिका —

विरहिजनानां देवप्रश्नविधानेन कालयापनमिति काचिदस्ति प्रक्रिया । देवप्रश्नविधानं नाम- त्रैका-  
लिकज्ञानयुक्तं देवताविशेषम् अथवा देवाविष्टं व्यक्तिविशेषं संनोध्य “मदीयः पतिः क्षिप्रमागच्छेद्वा ?”  
इत्यनुयोगकरणम् । देवतस्य देवाविष्टव्यक्तिविशेषस्य वा अलाभे तु, धरातले स्वयमेव सुबहूनि रेखाङ्क-  
नविन्यसनानि कृत्वा अथ तासां रेखाणां युग्मशस्संख्याने कृते यदि एकानवशेषेण युग्ममेव समाप्नोति तर्हि  
पत्या सह स्वस्य युग्मभावस्सिद्ध इति मत्वा संतोषानुभवः । यदि तु पूर्वोक्तसंख्याने एवमेवाव शस्यते तर्हि  
“संयोगो न स्यादावयोः, एकाकितयैवावस्थानमवर्जनीयम्” इति मत्वा शोकानुभवः इति काचन पद्धति-  
रस्ति । इयं तु प्रक्रिया द्राविड्यां ‘कडलिलैत्तल्’ इति नाम्ना व्यपदिश्यते । मनोविनोदनार्थमीदृशं व्यापा-  
रविशेषं पुरा गोप्यश्चक्ररिति तदनकारोऽस्मिन् दशके गोदादेव्या क्रियते । ( अन्कारमात्रं न; स्वानुभव-  
रूपता चात्र सुसमृद्धेति न विस्मर्तव्यम् । ) “श्रीरङ्गेश्वराधीशः श्रीवनाद्रिनाथः श्रीवेङ्कटाचलपतिः श्रीकृष्ण-  
पुराधिनाथः कालियदपहन्ता कुवलयपीडाख्यमनवारणमदनिवारणो यमलाजुनभञ्जनः कंसहन्ता शिशु-  
पालशिरश्छेत्ता द्वारकापतिर्वसुदेवमूर्त्यशोदात्मजो यद्यधुना मदन्तिकमागच्छेत्तर्हि तत्सत्त्वं कनय भोस्स-  
मागमपिशुनदैवत !” इति कथनेन तत्संगमकुतूहलं स्वकीयम् अतिमात्रमाविष्कृतवती गोपीजनतादा-  
त्म्यापसिधन्या गोदादेवीति वेदितव्यम् । तथाचैतदशकसार संग्राहकं पद्यमिदम्—

श्रीरङ्ग श्रीवनाद्रौ वृषागिरिशिखरे चोलसन् देवदेवः

कैङ्कर्य पादसेवात्मकमिह कृपया स्वाचिकीर्षुपदीयम् ।

आगच्छेद्वा कृपाङ्गहारिरिति विमृशन्तिस्म गोप्यः पुरा, तद्

तत्तादात्म्येन गोदा कथयति दशकेऽस्मिन्नुपेन्द्ररागात् ॥

१. (तेल्लियार्पल्) भो संघटनदेवत ! असन्नचित्तभक्तवर्गप्रणतपादः परमोदार, श्रीवनाद्रीश्वरो भगवान् यं देशमधिसेते तत्र ( श्रीरङ्गे धाम्नि ) पादाब्जसेवाहनकैङ्कर्यं मे यद्यनुगृहीयात्सः, तर्हि त्वं संगच्छस्व । ( विरहिणी दम्पती संघटयितुं क्षमं किमपि देवतमस्तीत्यभिमानेन "भोःसंघटनदेवत !" इति संवोधनं क्रियते । अवतारिकायां विस्तारिकायां विस्तरोऽनुसन्धेयः । 'त्वं संगच्छस्व' इति कथनम्—आलोक्य प्रकाशयेत्यर्थकम् ॥ ) ... .. (१)

२. (काटिल्वेङ्गडम्) भो संघटनदेवत ! काननस्थमङ्कटाद्रौ श्रीकृष्णपुराभिधदिव्यनगरे च सहस्रप्रकर्षं विराजमानो वामनो भगवान् क्षिप्रमवागत्य पाणिना मम पाणिं गृहीत्वा स्वात्मना यदि मां संश्लेषयेत्तर्हि त्वं संगच्छस्व ॥ ... .. (२)

३. (पूमदन्पुहल्वानवर्) कमलासनेन वेयसा नित्यसूरिभिश्च संकीर्त्यमानकीर्तिविशेषः पुरुषोत्तमो विलक्षणफलशालिन्या देवक्याः पुत्ररत्नं शुभगुणाधिकवसुदेवात्मजश्च कृष्णो यद्यत्र समागत्य संश्लिष्येत्तर्हि त्वं संगच्छस्व । ... .. (३)

४. आयुच्चिमार्कलुम् ) भो संघटनदेवत ! वल्लवीनां बल्लवानां च भीतिमुत्पादयन् पुष्पितो-तुङ्गकदम्बमहीरुहादुत्प्लव्य भाग्यशालिनः कालियफणिनशिरसि निपत्य कलितताण्डवो नट इह यदि समागच्छेत्तर्हि त्वं संगच्छस्व ॥ ( भाग्यशालिन इत्यत्र \* कालियस्य फणां शिरस्तु मे सत्कदम्बशिखरत्वमेव वा । वष्टि जुष्टवनशैलसुन्दर ! त्वत्पदाब्जयुगमपितं ययोः \* इत्येतत् सुन्दरबाहुस्तवश्लोकं रत्नमनुस्मर्तव्यम् । ) ... .. (४)

५. (मालमालिहेशूर्) भो संघटनदेवत, मालङ्कारं कुवलयपीडाख्यं मत्तगजं व्यापादितवान् गोपालकृष्णः प्रापादवृन्दपरिवेष्टितायामुत्तरमथुरायां मदीयवीथिकामागत्य 'गोदाग्रहं कुत्रे' त्यनुयुञ्जानस्तेन यदि संनिदध्यात्तर्हि त्वं संगच्छस्व ॥ ( उत्तरमथुरायां गोदादेव्याः काचिद्दीप्ती ( गृहम् ) कञ्चिदस्तीति शङ्का जायेत । अत्र समाधत्ते पूर्वाचार्याः—दिव्यदेशेषु सर्वेष्वपि भक्तानामगारसद्भावभावनं न हि न युज्यते । किञ्च परमभागवताग्रेसरो मालाकारो मथुरापुरकृतावसथः खलु । तद्गृहे इयमपि मालाकारविष्णुचित्ततया भागिनी ननु । ... .. (५)

६. (अत्तवन् मरुदमुरिय) भो संघटनदेवत !, मदेकशरणभूतो यमनार्जुनभङ्गमपादकरिखणः कंसहन्ता मथुराधिनाथः कृष्णो यद्यत्र समागच्छेत्तर्हि त्वं संगच्छस्व ॥ ... .. (६)

७. (आत्रिचूदनशयू) भो संघटनदेवत !, पुग गर्हणीयकृत्यवर्गकरणनिरतं शिशुपालं यमनार्जुनम् वृषभसप्तकं वकासुरं जैत्रायुधशालिनं कं च पञ्चतां प्रापितवान् गोपालकृष्णो यद्यत्रागच्छेत्तर्हि त्वं संगच्छस्व ॥ ... .. (७)

८. (आवलन्बुडैयारनम्) भो संघटनदेवत !, भक्त्या अभिनिवेशेन च भूषितानां भक्तानां हृदयादन्यत्र निमग्नः सौगन्ध्यसंभृतद्वारिकापुराधिनाथो वत्ससंचारणविहरणनिरतो गोपालो यदि संश्लिष्येत्तर्हि त्वं संगच्छस्व ॥ ... .. (८)

९. (कोण्डकोलकुरल्) भो संघटनदेवत !, पुरा \* कौपीनं कटिसूत्रसीन्नि घटयन् मौञ्जीमभिर्यजयन् कृन्ति कृष्णमृगस्य वक्षसि बहव्राबाह्वमसेऽप्येवम् \* इत्युक्तीत्या परमसुन्दरदिव्यवपुः परिगृह्य

वामनरूपी सन् महाबलिमहाध्वरभूमिमुपेत्य द्यावापृथिव्यौ विक्रान्तवान् परमपुरुषो यत्र समाया-  
यानर्हि त्वं संगच्छस्व ॥ ... (९)

१०. ( पलहुनान्मरैयिन्पोरुलाय ) भो संवटनदैवत !, अनादिनिधनचतुर्वेदपरमतात्पर्यभूतो  
मदजलसुरभिवारणेन्द्रसमुज्जीवनमर्थी मच्चित्तापहारिसौन्दर्यनिधिः बल्लवीजनद्वयावासो गोपाल-  
कृष्णो यदि अत्र समागच्छेत्तर्हि त्वं संगच्छस्व ॥ ... (११)

११. ( ऊडल्कुडलः प्रणयरोषवैशिष्ट्ये दूतप्रेषणादिना स्वाभिसंधिसमुद्बोधने संश्लेषे च  
विराड्द्यासक्तानामद्वितीययत्नासा विराजमानानां च बल्लवीनां संवटनदैवतप्रार्थनामधिकृत्य गोदादेव्या  
कथिता इमा दिव्यगाथाः कीर्तयन्तो भागवता अनघा भवितारः ॥ ( इति फलकीर्तनेन समापितमिदं  
दशकम् ॥ ) ... (११)

इति श्रीगोदासूक्ते चतुर्थदशकविषयस्तस्मात् ॥

पञ्चमं सूक्तम्—मनुपेरुपुकळ् ॥

— अवतारिका —

एतत्सूक्तं कोकिलप्रार्थनात्मकं निबध्यते । गोदादेवी स्वकीयोद्याने कोकिलादिपक्षिगणानभि-  
धायति भगवद्गुणायुपदेशतः । तथाऽभिवर्धितेषु पक्षिष्वन्यतमं मधुरवाचं रमणीयतनुं परभृतशाव  
संवोध्य “यथा सरभस मत्र समागच्छेन्मन्नाथः श्रीवेङ्कटाद्रीशः श्रीरामचन्द्रागरुहध्वजा लोकविक्रान्त-  
चरणः श्रीधन्विनव्यनगराधीशः शङ्खचक्रपाणिः क्षीरसागरशापी शङ्खधन्वा नारायणः, तथा त्वं कुरु  
मधुरं कूजितम् । एवं तर्हि त्वयि भृशमहं कृतज्ञा स्याम् । मया वर्धमानेन शुक्रशाबेन सह ते सख्यं  
च संविदध्याम् । यद्येवं मत्प्रार्थनानुसारं न करोषि तर्हि त्वामुद्यानादुद्रासयेयम् ; त्वदीयकूजितेन  
भगवानत्रागतश्चेत् अथ तस्मिन् यद्यदहं कुर्याम् तद्वलाकने च ते परमप्रयोजनं भविष्यति परम-  
धार्मिकत्वं च ते सेत्स्यति” इत्यादिकमतिमधुररमणीयमुक्तवती गोदा दशकेऽस्मिन् ।

अत्रेदं विवेचनीयम् । न तावद्विवेकान्धा गोदा । अपि तु परमविवेकशालिनी ।  
ईदृशी सैषा परभृतशावकूजितेन भगवान् स्वसकाशमायास्यतीति प्रातिपत्ति कथाभव धत्ताम् ।  
सर्वथाऽप्यसम्भावितमेव खल्विदम् । ईदृगसम्भावितवचनराशिमायी गाथा वेदसनाभित्वेन कथ-  
मुपलाल्यते ? इति । अत्रोत्तरमिदमवधेयम् । \* उभाभ्यामेव पक्षाभ्यामाकाशे पक्षिणां गतिः । तथैव  
ज्ञानकर्मभ्यां प्राप्यते पुरुषोत्तमः ॥ \* इति महर्षिभिरभिहितम् । ज्ञानानुष्ठानसम्पन्नः आचार्यस्तब्रह्म-  
चारी पुत्रशिशयो वा भगवता सह घटायतुं शक्तः पक्षित्वेन दिव्यसुरभिरभिधीयते । यत्र  
पक्षिणां दूतकृत्ये प्रेरणं दिव्यप्रबन्धेषु दृश्यत श्रीपराङ्मुखापकालसुरिसुक्तिषु ; तत्र च आचार्यादीना-  
मेव विवक्षेति संप्रदायः । “आचार्यहृदय” तद्व्याख्यानादिषु निशदमिदम् । तथाचात्र कोकिलविहगप्रार्थ-  
नम् आचार्यादिप्रार्थनमेवावगन्तव्यं यथायोगम् । आस्मन् दशके प्रायशिश्याणां विवक्षेति पतिपत्तुं योग्यम् ।  
तृतीयगाथायां “सहचर्यसमेतकोकिल इति संबोधनेन संबोधकारक्षमगृहस्थाश्रमप्रशस्तिस्तुचिता भवति ।  
“नारायणं यदि न कूजासे काकिल ! त्वामुद्यानतोऽहमधुनैव विवासयेयम्” इति दशमगाथायां कथनेन  
आचार्यनिग्रहमपि परमभोग्यं गृह्णाति यः स एव शिष्यलक्ष्णपूर्तिपुक्त इति द्यातेतं भवति । एवमयीवैशेषा  
बह्वहः शब्दस्वारस्यगम्या वेदितव्या व्याख्यानमुखतः ॥



पशिसामान्यनाम्ना कथनं पिदाय कोकिलाख्यपक्षिविशेषकथनेन चात्र बहुवोऽर्थविशेषा अवगम्यन्ते भवन्ति । मनागिह व्याचक्ष्महे । ( १ ) कोकिलाः प्रायः पुन्नागवृक्षवासिनो भवन्ति । दशकेऽस्मिन् प्रथम-  
माथायां तत् स्पष्टमुक्तम् । श्रीरङ्गराजस्तवे- \* पुन्नागतलजमजस्रसहस्रगीतिसेकोत्थदिव्यनिजसौरभमाम-  
नामः \* इति श्लोकरत्नेन सविशेषमभिन्दुतस्य पुन्नागवृक्षवरस्य छायायां निषद्य ये बहुश्रुता अभूवन् ते  
तावदत्र विवक्षिताः । ( २ ) कोकिलानां परभृतत्वं प्रसिद्धम् । तथा आचार्याधीनपोषणारिशिष्या इह विव-  
क्षिताः । ( ३ ) कोकिलाः प्रथमतश्चूतकिसलशखादनेन कषायितवदनास्सन्तः, अथ पनसफलमधुरसचू-  
षणेन तृप्ता भवन्तीति श्रीपरकानमुनीन्द्रः स्वकीयदिव्यमाथासु [ पेरियतिरुमोलि ५-३-४ ] कथयति ।  
एवं प्रथमतः काव्यनाटकादिग्रन्थेषु सामान्यशास्त्रेषु च निष्ठया कषायितहृदया भूत्वा, अथ वेदान्तशास्त्र-  
व्यासङ्गेन हृष्यन्तोऽधिकारिविशेषा इह विवक्षिताः । ( ४ ) \* वसन्तकाले संप्राप्ते काकः काकः पिकः  
पिकः \* इति कवयोऽपि ननु कथयन्ति । वसन्तर्तौ पिकाः विशेषतः स्वकण्ठनादं प्रदर्शयन्ति यथा, तथा  
समयविशेषेष्वतिमधुरगभीरवाग्विशेषप्रपञ्चनेन रसिकजनहृदयान्यावर्जयन्तो वाग्मिन इह विवक्षिताः ।  
( ५ ) ❀ पिकः कूर्जात पञ्चमम् ❀ इत्यभिधानात् पिककूजितं पञ्चमध्वनिरिति व्यपदिश्यते । एवं येषां  
वाग्विततिश्चतुर्वेदताऽप्यभ्यधिका सती “किमयं पञ्चमवेदाविर्भावविशेषः !” इत्युल्लेखयोग्या विष्णुभते  
तेविवक्षिता इह । एवंविधा व्यङ्ग्यार्थविशेषाः निशितमतिभिरन्वर्वाणिभिरुन्नेयाः ।

तथा चैतदशकसारांशसंग्राहकमिदं पञ्चमः—

उद्याने बर्धमानं ललितमधुरवाग्वेसरीकं मनोज्ञं

पुन्नागादिद्रुमस्य परभृतशिशुमुद्दिश्य भोः कोकिलाग्र्य ।

मन्नायं जारचौरं मणिनिभवपुषं माधवं कूजितैस्त्वैः

अत्र द्राक् मापयेथा इति कथितवती पञ्चमे दिव्यगोदा ॥

१. ( मनुपेरुम्पुकल् मादवन् ) पुन्नागमाधवीप्रियंगुसुरपुन्नागादिपूणे विपिने कूजन् कोकिल !  
यद्यस्त्विनः श्रियःपत्युः नीलमणिनिभस्य नवरत्नाञ्चितमुकुटधारिणो माधवस्यानुरागं वहाम्यहमित्येतावता  
हेतुना शरीरकाश्यंमनुभवामि हन्तः ! किमिदं न्याय्यम् ? विद्रुमसमाधरो मदीयस्त भगवान् यथा मम  
परिसरमुपेयात्तथा नाम सततं तन्नामा नि संकीर्त्य ऋटिति तमिहाह्वय ॥ ... ( १ )

२. ( वेल्लैविलिशिङ्गिड्डुक्कैपिल् ) मधुस्यन्दि चाम्पेयकुसुमसारग्रहणतस्त्वनन्दं कूजन् अयि  
कोकिल ! धवलमुक्षरपाञ्चजन्यालंकृतवामपाणिस्स विमनो भगवान् स्वं रूपं हन्त ! नैव संदर्शयति । मम  
हृदयान्तः प्रविश्य मे मनसश्शैथिल्यमुत्पाद्य, गच्छतोऽपि प्राणान् प्रसभमवस्थाप्य मद्ब्रह्मामवलोकयन्नास्ते  
सः नृत्तदर्शनहेवाकिजनवत् । हे कोकिल ! त्वमपि अव्यक्तमधुरकूजितैर्मां मावधीः ॥ ... ( २ )

३. ( मातलितेरमुन्बुकोल् ) कुसुमविकासोद्धासिनि विलक्षणसौरभसंभृते चोपवने मधुरमधु-  
करगीतश्रवणतस्त्वनन्दं सहचर्यथा सह विहरन् कोकिल ! पुरा मातलिना सारथिना सनाथं रथमधिरुह्य  
मायाविनं दशाननं प्रति शरवर्षं मुहुराकलय्य तच्छिरसां लघनं संकल्पितवतो महाप्रभोरिहागमनं नैवा-  
बलोके । नीलमणिनिभं मम नाथं तमिहाकारयेथाः ॥ ... ( ३ )

४. ( एन्बुरुहियिनवेल्लेन्दुम् ) अयि परभृत ! भस्थीनि च मे वपुषि द्रुतानि । वपुषी च चिरादेव  
निद्राविह्वले आस्ताम् । एवं नाम व्यसनार्णवान्तर्निमग्न्य वैकुण्ठाभिधानं पोतमलभमाना हृषे । श्रिजग-  
द्विश्लेषजं दुःखं स्वमपि वेत्ति ननु । हिरण्यविग्रहशालिनं गङ्गाञ्जं पुण्यात्मकं च तं भगवन्नामिहा-  
कारयेथाः ... ( ४ )



५. (मेन्नेडैयन्नम् परन्दु) ललितगतिचतुरहंसक्रीडोल्लासि श्रीधन्विनव्यपुरीशितुः भगवतः पादाम्बुजयुग्मरुक्मदिदृक्तावशात् मियो बद्धस्पर्धस्फुरितशफरद्वन्द्वललिते मम दृशौ न निद्रां स्वीकुरुतः । अयि कोकिल ! मधुरान्नेन सह दुग्धमुपभोज्य संवर्धितं मम सुन्दरकीरपोतं तव सखायं कुर्याम्, यदि त्वं त्रिविक्रमं भगवन्तमत्राह्वयेथाः ॥

[ विशेषविवरणम्—अस्यां गाथायां श्रीधन्विनव्यनगरसंकीर्तनं विराजते । तस्यां च नगर्यां ललितगतिचतुरहंसक्रीडोल्लासित्वकथनं साभिप्रायम् । स्वकीयः पिता श्रीभट्टनाथसूरिरेवात्र हंसत्वेन कीर्त्यते । \* यत्सारभूतं तदुपाददीत हंसो यथा क्षीरमिवाम्बुमिश्रम् \* इत्युक्तरीत्या नीरक्षीरविवेकचतुरो हंस इव भट्टनाथसूरिस्सारासारविवेककुशलः । भगवान् हंसरूपी सन् वेदानुद्धरद्यथा तथा भट्टनाथसूरिरपि \* गुरुमुखमनधीत्य प्राह वेदानशेषान् \* इत्युपश्लोकितरीत्या राजपरिषदि वेदप्रकाशकः । हंसे गतिचातुर्यमिव भट्टनाथसूरौ अनुष्ठानचातुर्यं वेदितव्यम् । एतादृशेन सूरिवरेण श्रीधन्विनव्यपुर्यां उल्लासस्तमजनीति सूचितं भवति ॥ ] ... ( ५ )

६. ( एतिशैयुममर पणिन्देतुम् ) विक्रस्वरकुसुमस्तवकाञ्चितवनविततिविहरणरसिक कोकिल ! सर्वासु दिक्षु विनतैरमरैरभिष्टूयमाणो भगवान् हृषीकेशो यन्मयि विमुक्तः, ततोऽहं मौक्तिकसमस्य स्मितस्य विद्वमनिभस्याधरस्य पयोधरयोश्च ग्लानिमनुभवामि । हे कोकिल ! यदि त्वं मम जीवातु परमपुरुषमाकारयेथाः तर्हि शिरसाऽभिवादानेन चिरं कृतज्ञा स्याम् ॥ ... ( ६ )

७. ( पौड्गियपाक्कडल् पल्लिकोल्ल ) अयि स्पृहणीय परभूत ! उत्तरङ्गं क्षीरार्णवमधिशयानं भगवन्तं समाश्लेष्टुकामाया मम स्तनयुग्मं कुतूहलभूम्ना विजृम्भमाणं सत्तव ! प्राणान् श्लथयति । अस्यामवस्थायां त्वं निगूढमवतिष्ठसे । किमिदं युक्तम् ? चारुमुदर्शनपाञ्चजन्यकौमोदकीभूषितहस्तं भगवन्तं यदि त्वमिहाह्वयेस्तर्हि महाधार्मिकस्स्याः ॥ ... ( ७ )

८. ( शार्ङ्गम् वळैयवलिक्कुम् ) स्वादुफलभरितरसालोषवनेषु नवकिसलयखादनतत्पर परभूतशाब ! शार्ङ्गधन्वा परमचतुरो भगवान् प्रणयधारास्वपि भृशमवगाढः । आवाभ्यां मिथः कृतं रहस्यसंकेतम् आवाभ्यामेव विद्वः । दवीयांसं तं भगवन्तं यदि त्वमतिशीघ्रमिहाह्वयेथाः तर्हि तास विधे मया करिष्यमाणानां कृत्यविशेषाणामवलोकनं ते परमप्रयोजनं भविष्यति ॥ ... ( ८ )

९. ( पैङ्गिळिवणन् शिरीदरन् ) स्पृहणीय प्रभोज्यवल भृङ्गभङ्गारसङ्कुलवनराजिविहारिन् कोकिल ! सावधानमिदमाकर्णयेथाः । चारुतरशुकशाबोपमेयश्रीधरसमाख्यायां वाशुरायामहं बद्धाऽस्मि । शङ्खचक्राङ्कितपाणितलस्य तस्यात्र समानयनं वा, मदीयकनकमयकरवलयसमाहरणं चेत्वेतद्द्वितीये अन्यतरस्य करणं तवावर्जनीयम्, यद्यत्रैवोषवने तव विजिहीर्षा स्यात् । [ टिप्पणी । लोके विकल्प-हि विरुद्धकोटिद्वयावगाहिनः प्रथन्ते । अत्रत्ये विकल्पे विरुद्धकोटिद्वयमस्ति चेति विमर्शनीयम् । भगवतोऽत्र समानयनं गोदायाः कनकमयकरवलयसमाहरणं चेत्पुण्यमपि न विभिन्नम् । गोदायाः करवलयसमाहरणं नाम शरीरकार्यापनोदनमेव । तत्तु भगवतस्तमानयनमन्तरा नोपपद्यत इति तदिदमुभयमविशेषमेव । तथा चात्रत्ये विकल्पे विषमकोटिद्वयं नैवेति सुवचम् । यमसविधे साविभ्या उक्तिचातुर्यमिव इदमपि विलक्षणोक्तिचातुर्यमिति मन्तव्यम् । ] ... ( ९ )

१०. ( अनूलहमळन्दानैयुहन्दु ) हे कोकिल ! पुरा त्रैविक्रमक्रमकृताक्रमणत्रिलोके भगवति कैङ्कर्यं कर्तुमहं कुतूहलिनी । स तु भगवान् मां वञ्चयति । अयं मलयपवनशिशिरकिरणाभ्यामुषा

मानां व्यथामाखेदयितुं नाहं प्रभवामि । सततमस्मिन्नेवोद्याने स्थित्वा मावधीर्मांम् । अथ यदि त्वं तव कूजितैर्नारायणमिह नानेष्यसि नूनमुपवनादस्मादुत्सारयेवं त्वाम् ॥ ... (१०)

११. (विष्णुरनीण्डितादिव्य ) विक्रम्य रांदसी समाक्रान्तवन्त भगवन्तमच्युतं कामयमानया 'भो कोकिल ! सिन्धुसवर्णं मम वल्लं मत्साक्षात्कारयोग्यमिहाद्वय' इत्युक्तवत्या च वैदिकाग्रेसरा-लंकृतधन्विनव्यनगराधनाथभट्टनाथयोगिनो दुहित्वा गोदयाऽभिहिता इमाः परममधुरदिव्यगाथाः ये कीर्तयन्ति, ते श्रीमदष्टाश्रमहामन्वानुसन्धानफलभागिनः स्युः ॥ ( इति फलकीर्तनेन समापितमिदं वशकम् । ) ... (११)

इति श्रीगोदासुक्ते पञ्चमदशकविवर्तस्समाप्तः ॥

### षष्ठं सूक्तम्—वारणमाथिरम् ॥

— अवतारिका —

अधस्तनदशके कोकिलप्रार्थनापदेशेन स्वाभिनिवेशभरमसमाभ्यधिकं प्रकाशितवत्या गोदादिव्या कथंचिदात्मधारणं दिक्षुः परमः पुमान् दीनवन्धुः कृष्णाकिशोरो विलक्षणस्वप्नानुभवप्रदानेन समाश्वासनमकार्षीत् । पाणिग्रहणसन्नाहतः प्रभूत शषहामावसानमद्गलस्नानपयन्तां चर्यां स्वप्नतोऽनुभूतवती गोदा प्रभात स्वसखीसविधं सर्वं तत्सुविशदमाभदधे । तदिदं नबद्धनस्मिन् दशके । असंख्ययैमन्त-बारणेः परिवृतस्सन् नन्दसूनुर्नारायणा मदभिमुखस्समायातीति, हिरण्यमयाः पूर्णकुम्भास्तत्रतत्र विन्यस्ता इति, सर्वतश्च क्रमुकफलकदम्बकदलीस्तम्भवृन्दतारणमालकाद्यपरिमितविविधालंकाराः कृता इति, श्वो भावी शिवाहमहोत्सव इति सर्वतः प्रथने साते सर्वालंकारालंकृतवैवाहिकमण्डपसविधे गोविन्द-स्समायात इति, वरपक्षीया इन्द्रादयस्सर्वेऽपि सुपवाणस्समुपास्थितास्सन्ता वैवाहिककायवर्गनिर्वाहनिर्ता-स्सन्तीति, ननान्दा दुर्गादेवी मम मन्त्रवातस्संवष्टनपरा भूत्वा दिव्यकुसुमधारणमप्यचीकरदिति, शिष्टाग्रे-सरा वैदिकोक्तमा ब्राह्मणवरिष्ठा नानादिगन्तेभ्यस्तीर्थदिशेषान् समानाय समद्गलाशासनं संप्रौक्षन्निति, कृष्णस्य मम च प्रतिसरबन्धमद्गलं निरवतताति, बह्व्यस्तरुण्या मद्गलदीपान् सौवर्णकलशांश्च भूत्वा समा-गच्छन्तीति, मथुराधनायो मधुसूदना भगवान् पादुकाढ्यपादारविन्दस्सन् ध्वनिविशेषमुल्लासयन्नुपै-तीति, मुरजादिषु वाद्येषु घोष्यमाणेषु शङ्खनादे च समुज्जम्भमाणे माधवो मत्पाणिमग्रहीदिति, वैदिक वरेण्येषु पुरुषसूक्तापनिषदादिपारायणपरायणेषु माधवस्समन्त्रकमप्रिकार्याणि निर्वर्त्य अथ मत्पाणिं गृह्णन् होमाग्निं प्रदक्षिणीकृतवानिति, अश्वाराहणमपि सुष्टु संपन्नमिति, लाजहोमाऽपि यथावथम-नुष्ठित इति, माङ्गलिकालंकारमयीषु रथ्यासु महागजशिरासि निषद्य परिभ्रमणपूर्वकं दम्पत्योरावयोर्म-द्गलस्नपनमहोत्सवोऽपि संपन्न इति च सर्वाभेदं स्वप्नानुभववृन्दमतिमधुरगाथाभिराविष्कृत इह ॥

तथाचैतदशकसारांशसंग्राहकश्लोक एष इहानुसन्धेयः—

मत्तानां वारणानामयुतमुपनयन् माधवो नन्दसूनुः

नानालङ्कारचित्रं निजगृहममरैस्साकमिन्द्रादिभिश्च ।

आगश्याम्नायधौषेस्सह च सुजशंखादिनादैश्च पाणिं

जग्राह स्वप्नकाले हरिरिति कथयामास षष्ठेऽत्र गोदा ॥

१. ( वारणमायिरं शृळ ) अयि सखि ! सकलशुभगुणगणभरितः श्रीमन्नारायणः वारणानां सहस्रेण परिवृतस्सन प्रादक्षिण्येन समायातीति वाद्यघोषादिभिरवधार्य पुरतस्सौवर्णकुम्भान् निधाय कृत्स्नेऽपि नगरे तोरणस्तम्भप्रतिष्ठापनं सम्पन्नम्, तदिदं स्वप्नतोऽन्वभवम् ॥ ... (१)
२. ( नाले बहुवैमणम् ) गोदाया गोविन्दस्य च श्वः पाणिग्रहणमहोत्सव इति सुहृत्संविधाने कृते सगुच्छकम्बुनोकहप्रतिष्ठापनालंकृतवितानिकाया अधस्तात् नरहरिमाधवो गोविन्द इत्यभिधाभिराम्नातः कोऽपि युवा प्रविष्टः, तदिदं स्वप्नतोऽन्वभवम् सखि ! ... (२)
३. ( इन्दिरनुलिलदृडेव ) वासवप्रभृतिमुरममुदायास्मवंऽपि समागत्य मां कृष्णकलत्रतयाऽभिभाषमाणा वेवाहिकसमन्वणानि चाकुर्वत । अथ ननान्दा दुर्गादेवी मन्ववाससा मामलंकृत्य पुष्पधारणं चाचीकृतः, तदिदं स्वप्नतोऽन्वभवम् सखि ! ... (३)
४. ( नात्तिशतोत्तैङ्गाणन्दे ) ब्राह्मणाशिष्टा भूयांसो दिशां चतुष्टयादपि पावनानि तीर्थानि समानीय संप्रोक्ष्य स्वस्तिवाचनमन्त्रांश्च उच्चैरुदघुष्य पुष्पमालालंकृतभुजेन परमपावनेन दामोदरेण सह मां संयोज्य प्रतिमरबन्धमचीकरन्, तदिदं स्वप्नतोऽन्वभवम् सखि ! ॥ ... (४)
५. ( कदिरालोदोपम् ) सुन्दर्यां बालवनिताः जाज्वल्यमानान् मङ्गलदीपान् हैमकलशांश्च करतलेषुपगृह्य समागच्छन्त्याभिमुख्येन । तदन्ते मधुराधिनाथो वासुदेवः पादुकापरिकर्मितपादतलः सर्वतोऽपि गभीरनिन्दमुत्पादयन्नुपागतः, तदिदं स्वप्नतोऽन्वभवम् सखि ! ॥ ... (५)
६. ( मत्तलं कोट्ट ) अयि सखि ! मदङ्गध्वनिरतिमनोहराः शङ्खध्वनिश्च परमविलक्षणः श्रुतः । अस्यामवस्थायां मधुमदनो भगवान् मौक्तिकमालालंकारभासुरवितानच्छायायामुपागत्य मम पाणितलं परिगृहीतवानहो ! तदिदं स्वप्नतोऽन्वभवम् । ... (६)
७. ( वाग्नल्लार्गल ) अयि सखि ! वेदाध्ययनचिन्तनवेदिकाः श्रुतिसुभगवेदराशीनुच्चार्य वेदिकक्रियाकलापानुगुणमन्त्रोच्चारणपदकं कुशकाशपरिस्तरणं चाकलय्य समिधो जदति । तदात्वे मदमुदितमातङ्गसन्निभो भगवान् मम पाणिं गृह्णन् अग्निवेदीं परिक्रामतिः, तदिदं स्वप्नतोऽन्वभवम् ॥ (७)
८. ( इम्मैक्कुमेले ) अयि सखि ! वर्तमाने जन्मनीव सर्वेष्वपि जन्मसु अस्माकं शरण्यभूतो भगवान् नारायणः परमसुन्दरेण खकीयेन पाणितलेन मम पादं परिगृह्य अशमारोहणमङ्गलमाचरति । तदिदं स्वप्नतोऽन्वभवम् ॥ ... (८)
९. ( वरिशिले वाणुहनु ) अयि सखि ! विलक्षणप्रभाविभासुरा मम सोदरास्समागत्य जातवेदसं सुष्ठु प्रज्वाल्य तत्पुरतो मामवस्थाप्य नरहंरच्युतस्य भगवतो हस्तोपरि मङ्गस्तं विन्यस्तं कृत्वा लाजहोममचीकरन्, तदिदं स्वप्नतोऽन्वभवम् ॥ ... (९)
१०. ( कुङ्कुममपि ) अयि सखि ! घृष्टणकर्दमं शिशिरपाटीरपङ्कं च मे वपुष्यभिलिप्य माधवेन सह हस्तिने वीथीपरिभ्रमणोत्सवमारचय्य मङ्गलस्नानमथाचीकरन्, तदिदं स्वप्नतोऽन्वभवम् ॥ (१०)
११. ( आयनुकाह ) वैदिकोपगीतयशो धन्विनव्यतनरीशितुर्भट्टनाथमुनेर्दुहित्रा गोदया स्वात्मनाऽनुभूतं गोपालकृष्णपाणिप्रहोत्सवगोचरं स्वप्नानुभवमाधिकृत्य कीर्तितमिदं विशुद्धदिव्यद्राविडगाथादशरूपधीयानास्सन्तो विलक्षणव्रततिसप्तद्रास्वमोदेरन् (इति फलकीर्तनेन समापितमिदं दशकम्) ॥ (११)

इति श्रीगोदासूक्ते षष्ठदशकविवर्तस्तमासः ॥

सप्तमं दशकम्—करुपूरं नारुमो ॥

—\*+\*—

— अवतारिका —

इतः प्राक्तने दशके गोदादेव्याः परमानन्दसंदोहमयोऽतिविलक्षणोऽनुभवो यद्यपि संपन्नः, तथाऽपि हन्त ! स्वप्नमात्रविश्रान्तरस्य समभूदिति जागरणानन्तरं महतो मनःखेदस्य संभाषितत्वेन तथा नाम खेद-  
मतिशयितमापद्यमाना गोदा “ हा हन्त ! देवेनाहं सुबहु विप्रलब्धा ह्यभूवम्; स्वप्नानुभवमात्रं हि सर्वं  
व्यतीतम्; एतादृशे विप्रलम्भे वा विदग्धस्त भगवान् । अस्तु तावत् । किमेवमेव स सर्वानपि वञ्चयति ?  
उत यं कमपि वा जनं पारमार्थिकानुभवप्रदानेन प्रहर्षयति ? ” इति हृदि पर्यालोचयन्ती तस्य वामपा-  
णितले नित्यनिवासनन्दयुशाली परमभाग्यसंदोहमयः पाञ्चजन्यो निरन्तरं तदीयदिव्याधरामृतास्वादनेन  
निर्विशतीति निधायन्ती तदीयमप्रतिमभाग्यपरिपाकमधिकृत्य एकतस्संप्रहृष्यन्ती अन्यतश्चाभ्यसूयन्ती  
भृशं तमेव शङ्कमनारतमचिन्तयत् । भावनाप्रकर्षस्तु तमिमं पाञ्चजन्यं पुरतः प्रत्यभासयत् । तथा नाम  
प्रतिभासमानं तं संवोध्य भो भाग्यनिधे ! भगवतो नन्दसुनोर्दिव्याधरामृतमजस्त्रमास्वादयसि खलु; तस्या-  
धरस्य सौरभं तद्गतामृतस्य सौवाद्यं च कीदृशमस्ति ? कथय मे मनाक्; श्रवसाऽपि वाऽहं श्रुत्वाऽभिनन्दे-  
यम् । हा शङ्क ! त्वं तु लवणार्णवेऽजनिष्ठाः; पाञ्चजनाख्यस्य दैत्यस्य वपुष्यभ्यवर्धथाः; ईदृशोऽपि सन्  
भगवतः पाणितलमधिरुह्य आसुरप्रकृतीनामन्तःकरणविदारणं निन्दं वितनोषि । अलभ्यलाभः खल्वयं  
तव । दामोदरस्य हस्ततले निरन्तरमलंकृत्य तत्कर्णमूले रहस्यमुपदिशन्निव भासमानस्त्वं अवाङ्मनस-  
गोचरविभवशाली ननु । त्वदीयजननभवने त्वया सह जातानि वस्तूनि सन्ति नाम सुबहूनि । तानि  
पदार्थतयाऽपि गणयन्तो न केऽपि सन्ति । एकाकिनस्तवैव खलु भाग्यमद्वितीयमिन्धे । जगति ते ते दवी-  
यांसि देशान्तराणि गत्वा पुण्यतीर्थविगाहनपरिश्रममधिकमनुभवन्ति । त्वं तु तथा परिश्रमलेशमप्यनु-  
भूय भगवत्पाणितले एव नित्यनिवासभाग्यभाजी सन् असमाभ्यधिकतीर्थविगाहनसुकृतम् अनिशमासा-  
दयसि भोः । अरविन्दमधिष्ठाय सदा मधु पिबतो मरालस्येव वासुदेवहस्तारविन्दमध्यासीनस्य तदधरा-  
मृतपानमनस्य च तव संपदतीव खलु खिलत्तना । तव नित्याशनं तु भगवदधरामृतम्; नित्यनिवासश्च  
तद्गस्तारविन्दे; ईदृशं त्वां प्रति मादृशो ललनाः कथमिव न दूयेरन् ? \* एकः स्वादु न भुञ्जीत \* इति  
नीतिं च न जानासि किमहो त्वम् ? सर्वथाप्यन्याय्यं खलु ते चरितम् । न केवलमहमेकाकिनी तदधरा-  
मृतास्वादनलोलुपा । षोडशस्त्रीसहस्राणि हि सन्ति तथा नाम । सर्वसाधारणं परमभोग्यवस्तु यदि त्वमे-  
काकी भुङ्क्ष्वे, अथ कथमितरास्तुदृश्यो न प्रस्पधेरन् ? ” इत्येवमुच्चावचभाषितैरात्मीयामसूयां च प्रत्या-  
पयतीह गोदादेवी ॥

तथा चैतद्दशकसारांशसंग्राहकमिदं पद्यम्—

स्वार्प्नीं दिव्यानुभूतिं हृदि मुहुरनुचिन्त्याथ नन्दात्मजस्य

श्रीमत्कृष्णस्य वक्त्रे रसभरमनघं सौरभं चातिभोग्यम् ।

पृच्छन्ती पाञ्चजन्यं तदनुभवकलादेशिकाग्रेसरं स्वाम्

ईर्ष्यां प्रख्यापयन्ती कथयति मधुरं सप्तमं सूक्तमार्या ॥

१. ( करुपूरम् नारुमा ) अयि गम्भीरधवलपाञ्चजन्य ! कुवलयपीडमत्तधारणदन्तभञ्जनविच-  
क्षणस्य माधवस्य वाचस्सारस्य सौरभ्यं च साभिनिवेशमहं भवन्तं पृच्छामि । कथय तावदुत्तरम् । किं  
तस्य प्रवालसन्निभदिव्याधरः कर्पूरसन्निभसौरभशाली ? उत कमलसुमसन्निभसौगन्धशाली ? किमहो  
विलक्षणमाधुर्यशाली ? कथय तावत् ॥ ... .. ( १ )

२. ( कडलिल पिरन्दु करुदादु ) अयि चारुपाञ्चजन्य ! त्वं खलु लवणाणंवे जनित्वा ततः पञ्च-  
जनाभिधानस्य दैत्यस्य वपुषि वृद्धिं प्राप्तवानसि । जन्मभूमिवृद्धिभूम्योरवस्थितावेवं स्थितायामपि त्वं  
भगवतः पाणितलात्मकमुत्तुङ्गस्थानमधिरुह्य वैरिवातहृदयभेदननिपुणघोषविजृम्भणमिरतो विराजसे ।  
महत् खलु ते भाग्यम् ॥ ... ( २ )

३. ( तडवरैयिन्मीदे ) अयि रमणीयमहत्तरपाञ्चजन्य ! पूर्णिमायामुदितं शारदं चन्द्रमसं तुलयन्  
भवान् उत्तरमधुराधिनाथवासुदेवपाणितले नित्यवासभागी विराजते । तवायं विभवो विलक्षणः ॥ .... ( ३ )

४. ( शन्दिमण्डलम् पोल ) ' चन्द्रमण्डलमेव दामोदरस्य पाणितलमध्यास्ते ' इत्युल्लेखयोग्य  
पाञ्चजन्य ! तत्र भगवतो हस्ते निरन्तरवासमासाद्य तस्य कर्णमूले रहस्योपदेशं कुर्वन्निव विराजसे । हन्त !  
महेन्द्रोऽपि न भवति त्वस्तुल्यविभवः ॥ ... ( ४ )

५. ( उन्नोडुडने ) भोः पाञ्चजन्य ! भवता सह जलनिधौ कृताधिवासानन्यान् पदार्थान् वस्तु-  
त्वेनाऽपि हन्त ! न केऽपि मन्वते; सत्यं भवानेक एव खलु सर्वस्वामिनो मधुसूदनस्य वागमृतं नित्यमुप-  
भुङ्क्ते; महत् खलु भाग्यमेतत्ते ॥ ... ( ५ )

६. ( पोयत्तीर्तिमाडादे ) यमलार्जुनभञ्जनविचक्षणस्य भगवतः करतलमधिरुह्य विराजमान भोः  
पाञ्चजन्य ! सुदूरतो गत्वा गङ्गायमुनादिपुण्यतीर्थाविगाहनश्रमावकाशमन्तरेण लोकोत्तरतीर्थभूतं पुण्डरी-  
काक्षस्य वागमृतरूपं दिव्यतीर्थमेव नित्यमवगाहसे ; त्वं खलु कृती ॥ ... ( ६ )

७. ( शेङ्गमलनण्मल् मेल् ) सद्योविकस्वरकमलकुसुमे निषद्य मधु पिवन्तं राजहंसी स्मारयन्निव  
सरसिजनयनस्य नीलमाणिभिः स्य वासुदेवस्य करतलमधिरुह्य शयान, भोः पाञ्चजन्य ! शङ्कतल्लज ! तव  
खलु विभवो लोकोत्तरः ॥ ... ( ७ )

८. ( उण्वदु शोलिल्ल ) भोः पाञ्चजन्य ! तव तु नित्याशनं त्रिविक्रमस्य भगवतो वागमृतम् ।  
शयनस्थलं तु तस्यैव सागरसवर्णस्य भगवतः पाणितलम् । एवं नाम अनन्यसामान्यं दिव्यानुभवं नित्यम-  
नुविन्दन्तं त्वामधिकृत्य स्त्रीवर्गास्सर्वेऽपि महान्तमाक्रोशमाचरन्ति । ( किमिति ? ) अयमस्मदीयजीवनसर्व-  
स्वापहारीति । एवं स्त्रीजनविषादनमन्यायमेव खलु तव ॥ ... ( ८ )

९. ( पदिनारामायिरव् ) अयि महत्तरैश्वर्यभरित पाञ्चजन्य ! षोडशस्त्रीसहस्रप्रतीक्ष्यमाणं  
माधवस्य वागमृतं हन्त ! त्वमेकाकी खल्वेषमश्रासि । कथमहो त्वया सह न प्रस्पधैरन्नितरे जनाः ? ... ( ९ )

१०. ( पाञ्जशान्नियत्तै ) भगवता पद्मनाभेन सह संनिकृष्टसंबन्धशालित्वरूपभागधेयभासुरं  
पाञ्चजन्यमुद्दिश्य यशस्विभट्टनाथयोगीन्द्रतनयया गोदया कथितमिदं दशकं सविमर्शं ये कीर्तयन्ति, तेऽपि  
भगवत्सन्निकृष्टा भवितारः ( इति फलकीर्तनेन समाप्तिमिदं दशकम् ) ॥ ... ( १० )

इति श्रीगोदासूक्ते सप्तमदशकविषयस्तमाप्तः ॥



## अष्टमं सूक्तम्—विष्णीमैलाप्पु ॥

( श्रीवेङ्कटाद्रीशं प्रति मेघसंदेशात्मकम् )

—: ० :—

## — अवतारिका —

गोदादेव्या भगवद्विरहव्यथा क्रमशोऽभिवृद्धे । विरहिजनानामरुन्तुदो वर्षाकालश्च समुपनतः । मेघास्तु विशुद्धिलसितस्तनिनोपबृंहणादिसनाथा अतिकोमलदर्शना दृष्टिपथातिथीबभूवुः । पुरा संश्लिष्य अथ विश्लिष्य गतवता भगवता “वर्षासु पुनस्समागमिष्यामि” इति यदुक्तमासीत् तदधुना स्मृतिपथमुपयातं गोदायाः । नीलमेघनिभस्सोऽपि तैमंग्यमह समागतस्म्यादिति गोदा समभावयत् । अप्राक्षीच्च “ भो मेघाः ! अस्मत्स्वामी च समागतः कञ्चिदि”ति । ते तु न किञ्चिदुत्तरमददिरन् । नापि स भगवान् ददृशे मुकुन्दः । अथ च तेषामेष तोयदानां दत्ततया प्रषणं युज्यत इत्यध्यवस्यन्ती । “ भोः कथयत महशां श्रीवेङ्कटाद्रीशसन्निधे” इति प्रार्थयितुमुपचक्रमे । तदिदमभिधीयते दशकेऽस्मिन् ।

अत्र च मेघापदेशेन महाभक्तग्रेसरा एव विवक्षिता वेदिन्याः । ( १ ) मेघो यथा क्षारमपि सागर-सलिलं स्वयं निषीय स्वादु वर्षति, तथा श्रुतिसागरगगनार्थान् द्रवगाहानपि स्वादिष्टानारचय्य सर्वोपभोग्यतया प्रतिपादयन्ति महागुरुवः । यथोक्तम् \*स्वादयन्निह सर्वेषां त्रय्यन्तार्थं सुदृग्रहम्\* इति । ( २ ) मेघो यथा तद नव सञ्चरन् वर्षति, तथा महान्तोऽपि क्षेत्रतीर्थयात्रापदेशेन नवनव पर्यटन्तस्मन्तस्सर्वोपनीव्यानर्थविशेषानभिवर्षन्ति । ( ३ ) जीमूता यथा निम्नस्थलानि वृष्ट्या परिपूरयन्ति, तथा ज्ञानिनोऽपि सदुपदेशवृष्टिभिर्नीचानपि ज्ञानपरिपूर्या समस्तज्ञानं विदधति । ( ४ ) जलदस्तु सर्वदाऽपि न वर्षति; अपि तु कालविशेषेष्वेव । एवं गुरवोऽपि समयविशेषेष्वेव सदुपदेशनिष्णाता भवन्ति । ( ५ ) प्राप्रकालेषु यदि न वर्षति पर्जन्यस्तर्हि जगति नानाविधाः पीडास्संभवन्ति । एवं समयेषु सदाचार्य सदुपदेशविरहे सति देहात्मभ्रम-स्वस्वतन्त्रभ्रम-अन्यशेषव भ्रम—स्वरक्षणे स्वान्वययोगताभ्रम—अवान्धवेषु बन्धुत्वभ्रम—विषयप्रावण्यदिहूपाः पीडा उत्पद्येरन् । ( ६ ) अत्यधिकं वर्षन्तोऽपि वलाहकाः कदाऽपि तृप्तिं नाधिगच्छन्ति; नापि प्रत्युपकारप्रतीक्षिणो भवन्ति । एवमाचार्या अपि अधिकाधिकमर्थविशेषोपदेशनिरता अपि सन्तो न पर्याप्तमधिगच्छन्ति; नापि प्रत्युपकारं प्रप्सन्ति । अनन्यप्रयोजनास्तन्त उपर्युपर्युपदेशानुकूलसमयप्रतीक्षिणस्समुत्कण्ठता एव भवन्ति । ( ७ ) तोयदाः कदाचित्कतिपयान् पयःकणान् विकीर्य विरमन्ति; कदाचन तु अजमलमित्युक्तिं जनयन्तो महावृष्टिमुत्पाद्य विस्मापयन्ति । एवं प्राज्ञपङ्कजा अपि कदाचित्कर्णमूले मन्त्रोपदेश इति कानिचिदक्षराण्युपदिश्य विरमन्ति । अन्यदा तु श्रुतिस्मृतीतिहासपुराणोभयवेदान्तरहस्यसारार्थरत्नामृतानि उद्भलं सुचिरमुपदिशन्तो हन्त केयं महावृष्टिरिति विस्मयविवशान् विदधति श्रोतृजनान् । ( ८ ) वलाहकैः कदाचित्कुत्रचित्सिच्यमानं सलिलं तपायःपिण्डे क्षिप्तं जलमिव सद्य एव विन्दत्यमत्कल्पताम् । कदाचिदन्यत्र सिच्यमानमुदकं मुक्ताफलात्मना परिणमति । एवमाचार्यैः कुञ्चिदुपदिश्यमाना अर्था अनवधान-विस्मरणादिभिस्तत्कल्पतामाप्नुवन्ति । अन्यत्र तु मेघाविवर्षनवधिं पुष्टिमनुविन्दन्ति । मुक्ताफलवत् श्रीवचनभूषण-उपदेशरत्नमालादिनामभिर्भूषणतामुपयन्ति च । ( ९ ) तोयदप्रने तोयं सरित्कूपसरस्यादिषु प्रविष्टं सत् सर्वोपजीव्यं भवति । अन्यत्र प्रविष्टं तत् ग्रहीतुमप्ययोग्यं भवति । एवमभिज्ञैरधिकारिषु सत्पात्रेषु समुपदिष्टा अर्थाः \* पूर्वं पूर्वभ्यो वच एतदूचुः \* इत्यानातरीत्या सदुपदेशपरम्परायामुपजीव्या भवन्ति । अनधिकारिषु निविष्टास्तु ते निष्प्रयोजना भवन्ति हन्त । ( १० ) जीमूता अनन्यगतिभिस्सस्यादिभिस्सततं प्रतीक्ष्यमाणा भवन्ति; त एव अर्कक्षुपादिषु वर्षन्तः \* त्वयि वर्षति पर्जन्य ! सर्वे पङ्कजिता द्रुमाः । अस्मा-

क्रमकैवृक्षाणां पूर्वपत्रेषु संशयः ॥ \* इत्युक्तरीत्या अणायप्रदा भवन्ति । एवं सदाचार्यैरनुगृह्यमाणास्तदर्थ-  
राशयोऽप्यनन्यगतीनां सच्छिष्याणां सादरं प्रतीक्षणादाः, इतरेषां तु \* गाथा तथागतानां गलति गमनिका  
कापिली कापि लीना \* इत्युक्तरीत्या प्रणाशप्रदाश्च भवन्ति । एवमेवं बहुधा निर्वाह्यैस्ताम्यप्रकारैरिह  
मेघत्वेन विवक्षितास्तदाचार्या एवेति सुगमम् ।

दशकैस्मिन् भगवत्पादारविन्दघटकाग्रणीभगवान् भाष्यकारो रामानुजो यतिराज एव मेघत्वेन  
संबोध्यत इति एकैकस्यापि गाथायां विन्यस्तैर्विशेषणैस्तुगमम् । तत् क्रमशस्तत्तद्गाथासूचपादयिष्यते ।  
एतद्दशकसारांशसंग्रहकालं पञ्चमः—

तत्तादृन्दिव्यभागानधिगमजमहादुःखनिर्विण्णाचित्ता

जीमूतान् पूर्णगर्भान् नयनहररुचो वीक्ष्य संबोध्य चैनान् ।

संश्लिष्येद्वेङ्कटेशो यदि कुचघुसृणक्षोदलोपं दिशन्मे

जीवेयं मृत तस्मा इदमिति गदति स्माष्टमे दिव्यगोदा ॥

१. ( विण्णीलमेलाप्पु ) व्योम्नि विस्तृतवितानसोदरा भो घनाः ! स्वच्छतीर्थप्रवाहशालि-  
श्रीवेङ्कटाद्रिनाथो भगवानपि किं युष्माभिस्तह समानयो ? चुचुकनिष्यन्दिनीभिरश्रुधाराभिरवस्तीदन्तीमिमां  
स्त्रियं ( माम् । ) एवं नाम व्यथयत सः ; किमिदं तस्य महिम्नाऽनुरूपम् ? तदिदं तमेव पृच्छत ॥ [ अस्यां  
गाथायां \* व्योम्नि विस्तृतवितानसाधर्म्यं यदभिधीयते मेघे, तेन दूतत्वेनात्र विवक्षितस्य भगवद्रामानुज-  
मुनेत्वताररहस्यमवबोध्यत । आदिशेषावतारो हि रामानुजः । स एव हि शेषः पुरा मथुरातो निशीथे  
घनवृष्टिकाले वसुदैवतं व्रजं नीयमानस्य कृष्णशिशोर्वितानभावभाससाद । तथा चात्रत्यो वितानशब्द  
आदेशेष्वयन्नकस्सन् तदपरावताररूपता यतिराजे स्फोरयतीति बोध्यम् । \* तोडुत्तु मेळ् वितानमाय  
पौवनीररावणै \* इति तिरुच्चन्दविरुक्तगाथयाऽपि शेषस्य वितानशब्दवाच्यता वेदितव्या ॥ ... (१)

२. ( मामुत्तनिदिशोरियुम् ) मुक्ताफलानि च निधीश्च वर्षन्तो भोः पयोदाः ! वेङ्कटाद्रिनिवा-  
सिना श्याममुन्दरेण भगवता संदष्टा कच्चिदस्ति काऽपि वार्ता ? अन्तः प्रसृमरकामाग्निदन्दक्षमानाऽहं  
हन्त ! रात्र्या च मलयपर्वनेन चातिमात्रं व्रथां प्रापिताऽवसीदामि; आः किमिदमुत्तितं नाम ॥ [ अत्र  
मुक्ताफलानां निधीनां ज वर्षकत्वं यदभिहितं मेघे, तेन चावबोध्यते—भगवान् भाष्यकारो नवनिधिकल्पानि  
नवग्रन्थरत्नानि मौक्तिककल्पान् दिव्यापदेशसुक्तिनिकरांश्च सृजते स्मेति । यथा निधयो नव, तथा भगव-  
द्रामानुजदिग्रन्थरत्नान्यपि नव हि ॥ ] ... (२)

३. ( ओलिवणम् वलैशिन्दै ) अपि दयाधना घनाः ! मम सौन्दर्यं लावण्यं वलयततिः हृदयं  
निद्रा चेत्तेतत्सर्वमपि मम दैन्यमवेक्ष्य मां विहाय दूरतोऽपसतर्प । शिशिरानेर्भरालंकृतवेङ्कटाद्रीशितुर्गोवि-  
न्दस्य गुणगणानुसम्भानत एवाहं प्राणधारणप्रवीणाऽस्मि ॥ [अत्र, मेघे दयाधनत्वाभिधानं भगवद्रामानुज-  
मुनेः परमकृपेकतानत्रं द्योतयति । रामानुजमुनरन्ये पूर्वाचार्या अनुवृत्तिप्रसन्नाचार्याः, असावेक एव  
केवलं कृपामात्रप्रसन्नाचार्य इति सर्वजनीनप्रसिद्धिसद्भावादसैवाचार्यसर्वभौमस्येह विवक्षितत्वमतितरां  
स्पष्टम् । श्रीमद्भरवमुनीन्द्रैर्युपदेशरत्नमालायाम् \* ओराण् बलियाय् \* इत्यनया गाथया विशदीकृत-  
मस्य गुरुवरस्य कृपाधनत्वम् ॥ ] ... (३)



४. ( मिन्नाहत्तेलुहिन्मेहङ्गाल् ) भो विद्युद्भास्वरदिव्यदेहा मेघाः ! श्रीवेङ्कटाद्रिनिलयस्य निज-  
वक्षस्थलादृतलक्ष्मीकस्य भगवतस्सविधे निवेदयत स स्वकीयेन वक्षसा मम कुचकुट्टमलसंश्लेषं क्रियादिति  
मे सत्मुत्कण्ठा समेधत इति । [ अत्र विद्युद्भास्वरदिव्यदेहत्वं यदभ्यधापि मेघे, तेन बहवो विशेषा इह  
स्फोयन्ते । वर्युकवलाहकैस्त्वेव विद्युद्भानम्, न तु साधारणमेघेष्विति प्रसिद्धम् । सन्ततमर्थविशेषरूपदि-  
व्यामृतप्रधानैकनिरतो यतिपतिरिति कथितं भवति । किञ्च, दिव्यवष्टुषि विद्रद्विलसितकथनेन भगवति  
रामानुजे सौदामनीलवर्णसौवर्णयज्ञसूत्रभानं कथितं भवति ! \* जयति यतिपतेर्वक्षसि ब्रह्मसूत्रम् \* उपवीति  
नम्रध्वं पुण्ड्रवन्तम् \* दण्डत्रयोऽञ्जलकरं विमलोपवीतम् \* इति हि विशिष्य स्तुवन्ति भक्ताग्रसराः । मता-  
न्तरीयपतीनां वेषादपि वैलक्षण्यमवश्यमभिधेयं हि । किञ्च, विद्युत्सन्निभकाषायाम्बरशालित्वमपि विष-  
क्षितमिह सुबचम् । \* काषायेण गृहीतपीतवसनेति देशिकोक्तिरिह ध्येया ॥ ... (४)

५. ( वान्कोण्डुकिलन्देलुन्द ) अन्तरिक्षं समाक्रम्य समुदित्वरा भो मेघाः ! श्रीवेङ्कटाद्रौ मधु-  
स्पन्धिनः पुष्पनिकरानुपमस्य वृद्धशो वर्षन्तो भो मुदिताः ! दृढतरनिशितनखरैर्हिरण्यवतः कवाटभेदनविशा-  
रवो भगवान् स्वेनापहतानि मरीचबलयानि यदि प्रत्यर्पयितुमिच्छति तर्हि तन्निगदत मन्त्रम् ॥ (शरीरका-  
श्यमेव वक्ष्यापहारमिषेण कथ्यते । अपहतबलयप्रत्यर्पणं नाम— शरीरकाश्यापनोदनमेव । तच्च संश्लेषजन्य-  
मिति संश्लेषस्यैवात्र विवक्षा वेदितव्या । ) अत्र, अन्तरिक्षं समाक्रम्य समुदित्वरत्वं मेघे कथ्यते । अन्तरिक्ष-  
पदमिह परमाकाशाख्यवैकुण्ठशब्धि । भगवद्रामानुजदिव्यपादारविन्दानुबन्धविधुराणां दिग्धामप्राप्तिक-  
थाऽप्यसंभविनीति संप्रदायः । यतीन्द्रः स्वयमेव वैकुण्ठधाम वितरितुं प्रभविष्णुरित्येनवशस्तिद्वान्तः । तथा  
च \* अन्तरिक्षं समाक्रम्य समुदित्वर ! इत्युक्तिः स्वाधीनपरमपददातृत्वोक्तिपर्यवसितेत्यवसेयम् ॥ (५)

६. ( शलम् कोण्डु किलन्देलुन्द ) जलं गृहीत्वा सरभसं समुत्थित भो वलाहकाः ! महाबलि-  
सकाशान्महीमण्डलमायतीकृतवता भगवता सनाथे वेङ्कटाद्रौ निषद्य वर्षन्तो भो घनाः ! कीटविशेषोपभुक्त-  
कषितफलवन्माम् अन्तस्सारविधुरामाकलय मन्तस्सर्वस्वापहारं कृतवतो नारायणस्य सविधे कथयत मम  
महतीं मनोष्यथाम् ॥ [ जलग्रहणपूर्वकमुत्थितत्वं मेघे यथा प्रसिद्धं तथा भगवद्रामानुजोऽपि । काञ्चीपुर्यां  
शलकूपतीर्थं गृहीत्वा समुत्थितः खलु । तथा चोक्तं यतिराजसप्ततौ \* वनं येन द्यामुधाम्बुनिधिना पीत्वा  
विशुद्धं पयः काले नः करिशेलकृष्णजलदः काङ्क्षाधिकं वर्षति \* इति । किञ्चात्र, द्राविडशब्दमयीद्याऽ-  
वलोकने सति “ छलं गृहीत्वा सरभसं समुत्थिते ” त्यपि अनुवादो युज्यते । यादवप्रकाशसकाशे ब्रह्मविद्या-  
मधीयाने रामानुजे धेदान्तार्थविषयका वादविवादास्तदा तदा बभूवुरुभयोः । अन्ततश्च असूयाप्रवृद्ध्या  
यादवस्य रामानुजजिघांसा समजनि । गङ्गायां निपात्य हननमपातकमित्यभ्यवस्यन् प्रतस्थे संशिष्यगणो-  
ऽथ यादवः । सह प्रस्थितेष्वन्तेवासिषु रामानुजायगोविन्दायांष्यन्यतमौ । गच्छत्सु चैवं सर्वेषु विन्ध्याद-  
वीप्रान्ते यादवस्य छलं [ कण्टाभिप्रायम् ] गृहीतवान् [ ज्ञातवान् ] रामानुजः । गृहीत्वा च सद्यः प्रतिनिव-  
वृत्त इति कथा प्रथिता । सेवात्र श्लेषस्तुष्टु व्यञ्जिता । छलग्रहणसमनन्तरमेव जलग्रहणमपि जातं रामा-  
नुजस्येति उक्तिचारुता चात्र वर्तते ॥ ... (६)

७. ( शङ्कमाकडल् कडैन्दान् ) शङ्कालंकृतमहोदधिमथनपटुना भगवता सह संबन्धसम्पन्ना  
भोः शिशिरपयोदाः ! श्रीवेङ्कटाद्रौ शिशुः पुण्डरीकाक्षस्य दिव्यपादारविन्दपरिसरे दास्या मम विज्ञप्तिरेषा  
विज्ञापनीया—यथा मम कुचतटलिमपुल्लपङ्कविलोपदायकं संश्लेषं यदि स सकृदपि वा कुर्यात्तदैव मे प्राण-  
धारणं भवितेति ॥ [ अस्मिन्दिव्यप्रबन्धे प्रथमदशकीय—अष्टमगाथायाम्, चतुर्थदशकीयप्रथमगाथायां च  
भगवच्छरणारविन्दपरिचर्यायामेव स्वकीयामतिशयिनीमुत्कण्ठामाविष्कृतवती सेर्य गोदादेवी कथमिह स्तन-  
संश्लेषरूपे प्राकृतभोगे प्रकाशयत्यौस्तुत्यमिति काचन शङ्का भवेद्विह । अत्रोच्यते: अन्यापदेशमर्यादयैवाव

स्तनशब्दः प्रयोजि । भोगोपकरणभूतवस्तुवाची स्तनशब्दो भगवदनुभवोपकरणभूतां भक्तिसंपदमेवावष्टे । स्तनयोः स्थाने ज्ञानभक्ती प्रदीतव्ये । ज्ञानभक्तिनुक्तानामेव परिपूर्णभगवदनुभवयाग्यतासंभवात् । स्तनयोः घुमृणपङ्कलेपलोपकाङ्क्षणं यदिहास्ति तस्य च हृदयमेतत्—ज्ञानभक्तयोः स्वाभाविकाकारः आरोपिताकारश्चेति आकारद्वितयमस्ति तावत् । भगवदनुभवेकविषयकत्वं स्वाभाविकाकारः । विषयान्तरविषयकत्वं तु आरोपिताकारः । तथा च आरोपिताकारस्य लोपो भूयादिति काम्यतेऽत्र । लोके स्तनयोर्घुमृणपङ्कलेपनमारापिताकार एव हि । तेन च स्वाभाविकमुषमाच्छादने भवति खलु । तथाऽत्र माभूदिति कामना ननु युज्यत । किञ्च, रक्तवर्णघुमृणक्षोदलोपप्रार्थनं च रजोगुणरूपणप्रार्थनायां पर्यवस्यति । रजोगुणमेव यो न सहत तस्य तमोगुणान्वयासहिष्णुता कैमुतिकन्यायसिद्धा । एवं च शुद्धसात्त्विकज्ञानभक्त्यभिवर्धनमिह प्रार्थितं भवतीति न किञ्चिदवश्यम् । गाथायामस्यां महोदधिमथनपटुना सह संबन्धः पर्जन्ये कथितः । सुरेभ्यस्तुधां प्रदातुं सागरं ममन्थ भगवान् हरिः । तदास्वरूपसंबन्धः पर्जन्ये संगतः । \* भीषाऽस्माद्धातः पवते, भीषो-दिति सूयः \* इत्याद्युपनिषदास्मात्तत्क्रियया वायुसूर्याग्निन्द्रादीनामिव पर्जन्यस्यापि भगवदाज्ञावतासत्त्वद्विष्मता तावदेव मुक्तिः । ( अथ भगवद्रामानुजविवक्षायां तु ) भूसुरेभ्यस्तत्कलभेकभ्योऽद्यापि भोग्यां वच्च-स्तुधां प्रदातुं \* निर्मथ्य श्रुतिसागरादित्युत्तरीत्या चतुर्वेदसागरमथनं कृतवतः पर्यायश्रीपतेः श्रीपराङ्मुखा-मुनेरनुबन्धित्वं रामानुजमुनौ वेदितव्यम् । \* श्रीमाधवांत्रिजलजद्रयनित्यसेवाप्रेमाविलाशथपराङ्मुखापाद-भक्तमिति हि तदभिप्रेदितः प्रथते । ] ... .. (७)

८. ( कार्हीलेतुदिन ) ओ वेङ्कटाद्रिनिकेतना वषाकालसमुत्थिताः पर्जन्याः । समराङ्गेषु समुपस्थाय विरोधिनिरसनं वितन्वानस्य तस्य महाप्रभोर्नामानि संकीर्त्य वर्षासु अर्कपत्रवदवशीर्यमाणां मामुद्दिश्य हन्त ! चिरात्सकृदपि स्वकीयमनुग्रहमयी फणितं न खलु स रहिणीति ॥ [ अत्र, पर्जन्ये वर्षा-कालसमुत्थितत्वकथनेन \* आववेकृषनान्धादङ्गुलं बहुधा सन्ततदुःखवशिषा । भगवान् भवदुर्दिने पथः स्खलितं मामवलोकयाच्युत ! \* इति श्रीयामुनाचायफणितिप्रक्रियया नित्यं निखिलैस्स्वयमनुभूयमाने सांसारिकदुःखवर्षाकाले तत्प्रशमनाय समुदितस्त भगवान् भाष्यकार इति बोध्यते । यद्वा \* देवराज दया-सिन्धो देवदेव जगत्पते ! । त्वदीक्षणमुधासन्धुषीत्त्विक्षेपशीकरैः । काश्यपमारुतानीतैः शीतलैरभिविञ्च माम् \* इति श्रीकाञ्चीपूर्णमुनेना, \* हस्ताश । दृष्ट्यमृतवृष्टिभिराभजथाः \* इति श्रीवत्साङ्गगुरुणा च प्रोक्तरीत्या प्रथिते भगवत्कटाक्षामृतवर्षाकाले तत्सन्धुक्षणाय समुत्पन्नोऽयं श्रीरामानुजकालमेव इत्यपि सुवचम् ॥ ] ... .. (८)

९. ( मदनै पोलेलुन्द ) मतवारखवदुत्थाय दर्शनं दिशन्तो वेङ्कटाद्रिनिकेतना ओ नील-जलदाः ! फणिशस्य भगवता वार्ता काऽपि विद्यत कच्चित् ? सततमभ्याश्रितानां शरणमिति प्रथितस्त भगवान् तां प्रथामविगणय्य कामपि बालिकां ( माम् ) यदि हिनस्ति, हा बत ! तमेन स्त्रीवृशंसं न खलु लोकोऽभिनन्देत् ॥ [ अत्र भगवद्रामानुजमुनेर्मतवारणत्वेन कथनमातितरामौचित्यभरितम् । एतिह्यं चैतदिह स्मरणीयम् । पुरा कदाचिद्भगवान् भाष्यकारस्तद्विशेष्यैः श्रीवेङ्कटाद्रिमधिजगाम । तदात्वे तत्र स्थिता महान्तः पादारावन्दमूल प्रणिपत्य काञ्चिदर्थविशेषानुपदष्टुमथ्यन्त स्म । प्रार्थनां च तामुररीकृत्य गुरुवरो यतिपातेर्मन्त्ररत्नस्यार्थविशेषान् प्राधान्यतोपादिशन् मूलमन्त्रचरमलोकयोरप्यर्थं समग्रह्वात् । अवास्ति चास्मिन् मधुरललितोपदेशे श्रोतृष्वन्यतमोऽनन्तार्यः [ अनन्दात्मान् ] समुत्थाय “ द्राविडान्नायेषु श्रीभूतयोगिनाऽनुगृहीत द्वितीयास्तादिदिव्यप्रबन्धे \* पेरुहुमदवेल्म \* इत्युपक्रमशालिनी या गाथा विराजते तस्या हार्दमाशयमद्यैव वयमवगन्तुं भाग्यमलभामहि ” इति विज्ञाप्य, तस्या भूतयोगिसुत्कर्तृ सुविशदमुपस्थात् । तस्या गाथायास्तैस्कृतविवर्तयद्यमस्मदीयमिदम्-स्वप्नमदजलः करी स्वदयितां पुर-

स्कृत्य सन् द्विपर्वसहितं मृदुं मधुरवेणुदण्डाङ्कुरम् । प्रगृह्य सन्निधस्थितं मधुनि मलयित्वाऽथ तां प्रभोजयति यत्र वै स खलु वेङ्कटाद्रिर्हरः ॥ इति । तत्रतत्र शैलेषु चरन्तः करिणः करिण्यां प्रेमभृम्ना ( पर्वद्वयविशिष्टम् ) वेणुदण्डाङ्कुरमुत्खाय तं मधुनि मिश्रयित्वा करिणीं प्राशयन्तीति वस्तुस्थितिः । स्वभावोक्तिरियम् । एवमेव श्रीवेङ्कटाद्रिवर्णनेऽत्र भीभूतयोगिनाऽन्वग्राहि । अन्यापदेशगाथा संयमिति महतां महामतीनां प्रतिपत्तिः । रामानुजमुनिरेवात्र करिवरत्वेन कथ्यते । अभिमता शिष्यमण्डली करिणीत्वेनापदिश्यते । खण्डद्वयात्मकं मन्त्ररत्नं [ द्वयमन्त्रः ] पर्वद्वयसहितमृदुमधुरवेणुदण्डाङ्कुरत्वेनाभिधीयते । मूलमन्त्रश्चरमश्लोकश्च सन्निधस्थितमधुरत्वेनोपवर्ण्यते । वस्तुतः श्रीमन्नारायणवदनारविन्दविनिर्गलितं मधु खलु तद्द्वितयम् । द्वयमन्त्रस्य तस्मिन्मधुनि संमिश्रणं नाम-मूलमन्त्रचरमश्लोकार्थसंवलितद्वयार्थवर्णनमेव । एवं भगवान् मधुरतरार्थवर्णनेनास्माननुग्रहीष्यतीति पुरैव प्रत्यग्दृशा समीक्ष्य भूतयोगी बभावे-इति तावदनन्तार्योऽन्याससर्वस्वम् । एतेन च मन्तवारणत्वं भगवति रामानुजे सूचयन्तं वदितव्यम् ॥ ] (९)

१० ( नाहत्तिनणैयानै नन्नुदलाल ) विलक्षणललाटशालिनी, भगवदनुभवेषु सर्वप्रकारेष्वपि संसक्तस्य भट्टनाथमुनेरात्मजा गोदा नामशयं वेङ्कटाद्रीशं कामयमाना मेघसन्देशविज्ञापनात्मकमिदं दशकं ब्राह्मिद्या गिरा समगिरत । तदिदं हृदि विधाणा मुखे च कथयन्तो भागवता नित्यकिङ्करा भवितारो भगवतः ॥ इति फलकीर्तनेन समापितमिदं दशकम् ॥

इति श्रीगोदासूक्ते अष्टमदशकविवर्तस्समाप्तः ॥

### नवमं दशकम्—शिन्दुरच्चेम्पोडिप्पोल

#### — अवतारिका —

अग्रतो दृष्टिगोचरतां गतान् कालमेघान् संबोध्य 'ययं श्रीवेङ्कटाद्रीशभगवदन्तिकं प्राप्य मामिकां दशां तत्सन्निधौ विज्ञाप्य तेन सह मां घटयत भो !' इति बहुधा प्रार्थयन्तस्म गोदा प्राक्तनदशके । एवं नाम प्रार्थितास्ते तु मेघा अस्याः कामनामनिर्वर्त्य स्वकायमेव कार्यं सुप्तु चक्रिरे । सलिलवर्षणं हि स्वकीयं कार्यं मेघानाम् । तदेव ते सम्यगकार्षुः । सद्यः एव सुबहूनां पुष्पाणि वर्षाकालोचितानि मुखं दर्शयितुमुप-पन्नकिमेरे । साक्षाद्भगवन्तमेव दिदृक्षमाणायास्तस्यास्तददर्शनं तद्विव्यावयवस्मारकवन्त्यकुसुमसंदर्शनं च महत्यै वेदनायै कल्पते स्म । न केवलं कुसुमानामेव दर्शनमभूत् ; वर्षासु ये ये जन्तवः इन्द्रकोपकोकिलकैकि-प्रभृतय इतस्तत्त उद्गन्तुमर्हन्ति तेषां बहुश उद्गताः । तेषां दर्शनेनापि व्यथा ववृधेऽस्याः । तादृशीं व्यथाम-सह्यां व्याहरति संयमस्मिन् दशके । एतद्दशकसारांशसंग्राहकमिदं पद्यम्—

संदिष्टस्सोऽथ मेवो निजसलिलभरं सर्वतश्चाभिवर्षन्

नानापुष्पाणि हृद्यान्याभिनवसुषमान्युद्गमय्य प्रयातः ।

तेषां वीक्षामसह्यां भृशमभिदधती श्रीवनाद्रीशभोग्यं

स्वाद्गन्तं चार्पयन्ती निजमुखवचसा लक्ष्मणार्थस्वसाऽभूत् ॥

१. ( शिन्दुरच्चेम्पोडिप्पोल ) वनाद्रिप्रान्तेषु कृत्स्नेष्वपि हन्त ! मद्भ्रमभावरसस्मारका इन्द्र-कोपा रक्तसिन्दूरवर्णवत् हन्त ! समुत्थितास्सर्वतः प्रसृमराश्च बाधन्ते । पुरा मन्दराद्रिं मन्थानन्माकलय्य अतिमधुरामृतं स्वीकृतवत्ता सुन्दरबाहुना भगवता संपादितं मायाजालमिदमतिलक्ष्य कथमहं जीविष्यामि

भो । (गाथायामस्यामुत्तरार्धस्य द्वादभावं श्रीवत्साङ्गमिश्रो गुरुवरः सुन्दरबाहुस्तवे \* उदधिगमन्दराद्रिमधि-  
मन्यनलब्धपयोमधुररसेन्दिराद्सुन्दरदोःपरिधम् \* इत्यनया सूक्त्या विशदीकृतवान् । तदिदमवानुसन्धे-  
यम् ; अस्मदीयतद्वाख्याख्या सह । समुद्रमथनतः स्वीकृतमतिमधुरामृतम्— इन्दिरैव ॥ ... (१)

२. ( पोर्कळिरुपोरुम् ) वप्रक्रीडापरिणतगजप्रेक्षणीयस्य वनाद्रेः परमरमणीयेषु सालुषु प्रकु-  
ल्लानि यूधिकाकुसुमानि हन्त ! संदर्शयन्ति मद्गलभस्य वनाद्रिनाथस्य शुचिस्मितम् । किंच वन्यलताविशे-  
षाश्च कौरककुसुमादिकं संदर्शयन्तो हन्त ! कृष्णस्य हन्ति संस्मारयन्ति । तदिदमवलोक्य नाहमात्मानं  
धारयितुं प्रभवामि । अन्यानि च वन्यकुसुमानि ' किमहो गोटे ! अस्मानवलोक्यापि किं त्वं जीविष्यसि '   
इति परिहसन्तीव । हन्त ! अपि प्राणसखि ! मदीयस्पृहाविषयभूतया तदीयभुजमालिकया संपाद्यमानं  
परिभवं कस्य सकाशे कथयेयम् । ) भगवतो भुजमालिकायाः प्रपस्येव खलु पतावदनर्थजातमहमनुभ-  
वामीत्युक्तं भवति । ) ... (२)

३. ( करुविळेयोण्मल्काळ् ) भोः काकणकुसुमानि ! अतसीकुसुमानि च ! मदीयालुराग-  
लक्ष्यभूतस्य श्रीमाधवस्य दिव्यमङ्गलविग्रहच्छायां संदर्शयथ यूयम् । आः कथमहं जीवेयम् ? कथयत ।  
अन्यमपि कमप्यनर्थं निशमयत । श्रीमहालक्ष्मीविहारस्थलायिनदिव्यबाहुभगवान् वनाद्रिनाथः सुन्दर-  
बाहुः मम गृहागतः प्रसभं प्रविश्य मत्करवलयापहरणं यदकुरुत तत्किमहो न्याय्यम् ? [ टिप्पणी— भग-  
वान् स्वयमेवागत्य संश्लिष्य विश्लिष्टो हन्तेति कथनमेव चरमवाक्यपरमतात्पर्यम् । करवलयापहरणकथनं  
श्वशरीरकाश्याभिधाने पर्यवस्यति । तेन च विश्लेषो व्यञ्जितो भवति ॥ ... (३)

४. ( पैम्पोळिळ् वाळ् कृयेल्काळ् मायेल्काळ् ) उद्यानवननिवासिनो भोः कोकिलाः ! केकिनः !  
काकणप्रसवाः कलाफलानि ! सुरभिरमणीयान्यतसीकुसुमानि च ! भोः, पञ्चमहापातकिनः खलु यूयम् ।  
रमणीयकाननाद्रिमधिवसतो भगवतस्सावर्ण्यं किमर्थमहो युष्माकं समघटत ? ( मम वधार्थमेव ननु ? )  
[कोकिलाः केकिनः काकणप्रसवाः कलाफलानि अतसीकुसुमानि च भगवतो दिव्यमङ्गलविग्रहस्मारणसुखेन  
स्वात्मनो मारणं कुर्वन्तीति हृदि निधाय तेषां पञ्चानां वस्तूनां पञ्चमहापातकित्वेन कथनमत्र वेदि-  
तव्यम् । ] ... (४)

५. ( तुङ्गमल्लर् प्पोळिल्शूल् ) उच्चैः प्रकुल्लकुसुमालंकृतोद्यानपरिवृतवनगिरिमधितस्थुषः  
पुण्डरीकाक्षस्य मीलमेधनिभस्य भगवतो दिव्यमङ्गलविग्रहसवर्णा भोः कुसुमनिषण्णमधुपत्राताः ! भो  
स्पृहणीयतटाकाः ! भोस्तटाकस्थनखिनकुसुमानि ! युष्मासु यमकिंकरताधिष्यं वहन्त्या मम किमपि शरणं  
प्रदर्शयत । [ गाथायामस्यां निर्दिष्टानां वस्तूनामुद्दीपकत्वातिशयो वेद्यः । ] ॥ ... (५)

६. ( नारुनरुम्पोळिल् ) श्लोकरूपे विवर्तः—

सुगंधिवनसन्तति प्रचुरकाननाद्रिप्रभोः कटादृशतसंभृतं सुनवनीतमत्यादरात् ।  
समार्पिपमथो तथा मधुरशर्करात्रं गिरा श्रियः पतिरुपेत्य ते किमुररीकरिष्यशुभे ॥ (६)

७. ( इन्ह वन्दिन्नैनुम् ) श्लोकः—

सुगंधिमलयानिले वनगिरौ मुदा तस्थिवान् मुकुन्द उपगम्य मे हृदयमख संभूषयन् ।  
मयाऽर्पितमिदं द्रव्यं यदि निषेधते तर्हि तत् वितीर्णं च सहस्रशः परिचरेयमात्पन्निकम् ॥ (७)

[ टिप्पणी—षष्ठसप्तमगाथाद्वितयेन श्रीवनाद्रीशस्य सुन्दरबाहोर्भगवतो भोग्यं भाण्डशतकभरित-  
नवनीतशर्करात्ररूपं स्वादु भोज्यं वाचा समर्प्य तत्सर्वीकारप्रार्थना क्रियते । अत्यधिकवेदनानुभवप्रकाशनप्र-  
करणेऽस्मिन् स्वादु भोज्यं कथनप्रसक्तिः कास्मिदिति शङ्का संभविनी । अत्रेदमवधेयम् । असह्यवेदनासंभव-  
समयेषु द्रव्याख्यमन्त्ररत्नानुसंधानं महतामाचारसिद्धम् । तेन कथंचिद्वेदनायाः परिहारो भवेदिति । गोदा  
च तथा मन्त्ररत्नमनुसंदधे । तत्र च उत्तरखण्डे पुनः पुनरावर्तयामास । केकर्यप्रार्थनाप्रकाशनं हि उत्तरखण्ड-  
कृत्यम् । अधुना कायिकं केकर्यं किमपि कर्तुमक्षमा संधा वाचिककैङ्कर्यं निष्णाता सती स्वादुभोज्यसमर्पण-  
कुतूहलं वाचा न्यवेदयदिति । ] ... .. (६-७)

८. ( काँळैयलुन्दिरुन्दु ) शितिवर्णटिट्टिभगणाः प्रत्युषे समुत्थाय वनाद्रिनाथस्य द्वारकापुराधी-  
शस्य घटदलशायिनस्त्ववश्वरस्य धार्ता उद्गृह्णन्ति । एवं नाम आश्रितजनव्यासुग्धस्य तस्य शुभागमनसूच-  
नपूर्वकम् अव्यक्तमधुरभाषितभाषणमेतैः क्रियमाणम् अपि नाम यथार्थं भविता ? ... .. (८)

९. ( कोङ्गलरुम् पोळिल् ) विकस्वरसुरभिमहीरुहाढ्यारामपरिवृते श्रीवनाद्री रौद्रवृक्षोद्भवैर्हि-  
रण्यपुष्पसंचयैस्समं हन्त ! अहमपि मोघजन्मा भवति । स्पृहणीयदिव्याधरपुटाध्मातपाश्वजन्यध्वनिः  
शाङ्गज्यानिनदश्च कदा नु मम सन्निकृष्टौ भवितारौ ?

[ टिप्पणी—भाषायां “ कोन्ने ” इति व्यवहियमाणो भूरुहो रौद्रवृक्ष इत्युच्यतेऽत्र । रुद्रपूजाहं कुसुम-  
स्त्रष्टा ह्ययमनोकहः । श्रीवनाद्री एषा वृक्षजातिरस्ति वृन्दशः । एतत्कुसुमानि नित्यं तत्र विशेषतस्समुद्भ-  
वन्ति । रुद्रादिदेवतान्तराराधनैकयोग्यानीमानं पुष्पाणि देवतान्तरभक्तेरेव खल्वग्निधरेण । देवतान्तर-  
भक्ता राजमास्तामसाश्च तत्र नैव गच्छन्ति । श्रीमन्नारायणैकभक्ताम्सात्त्विका एव तत्र समागच्छन्ति ।  
तादृशाः परमैकान्तिनस्तानि कुसुमानि न चक्षुषाऽपि वीक्षन्ते । अतश्च तत्रत्यानि कुसुमानि सर्वथा निरर्थक-  
जन्मास्त्येव भवन्ति । तथैव स्वस्य जन्मापि भगवदनुभवयोग्यताविधुरं सत् व्यर्थमेव भवतीत्यवसादः प्रका-  
श्यतेऽत्र गोदादेव्या । पाश्वजन्यध्वनेः शाङ्गज्यानिनदस्य च शुश्रूषाप्रकाशनं यदत्र क्रियते तत्र चैतद्वेदितव्यम् ।  
पुरा रुक्मिणीदेव्यास्सीतादेव्याश्च यत् ध्वनिद्वितयमाप्यायनमकार्षीत्तदेव ध्वनिद्वितयमनयाऽपि गोदादेव्या  
काङ्क्षते । रुक्मिणीदेव्याशिशुपालेन सह पाणिग्रहणनिर्वर्तने यदा निर्धारितमासीत्तदा सा देवी कृष्ण-  
भगवत्सन्निधिं प्रति ब्राह्मणं कमपि प्रेषितवती । सोऽपि न प्रत्यावृत्तः । कृष्णभगवानपि न सन्निकृतः ।  
शिशुपालस्तु पाणि ग्रहीतुं त्वरते । रुक्मिण्याः प्राणास्तु निर्गमनसज्जा एव सन्ति । अस्यामवस्थार्थां  
सरभसमागच्छन् भगवान् वासुदेवो दूरादेव ब्रह्मानन्दसंदोहसन्दायकं शङ्खध्मानं वितने । तन्निः द नश-  
मनेन सा देवी परमानन्दकन्दलितस्वान्ता समजनि ॥ अशोकवनिकामधिवसन्ती वैदेहीं प्रलोभयितुं त्रामां  
दशाननो विशुजिह्वसहायस्सन् अस्तिधाराविलूने मायारामशिरः प्रदर्श्य तां अतिमात्रं विषदयमास ;  
तस्यामवस्थार्थां भगवान् रामचन्द्रो लङ्काद्वारसन्निहितस्सन् स्वकीयशाङ्गज्यानिनदमतिमावगभीरमधु-  
रमुदभाषयत् ; तदाकर्णनेन सीतादेवी सा निरुपममन्दयुस्तिन्धुमग्रमानसा संवृता । एवं नाम दिव्यमहिषी-  
द्वितयप्रीणन निनदद्वितयं गोदादेवी स्वयं शुश्रूषते । ] ... .. (९)

१०. ( शन्दोडु कारहिलुम् शुमन्दु ) चन्दनकाष्ठान्यगुरुकाष्ठानि च समूह्य प्रवहन्त्या कूलं कष-  
प्रवाहसंभृतया नूपुराणया परिवृते वनाद्रिमधितिष्ठन्तं भगवन्तं सुन्दरबाहुमधिकृत्य सुखरघमरकुन्तल-  
शालिन्ग गोदया संकीर्तितमिदं द्राविडदिव्यगाथादशकमधीयानास्सन्तःसर्वेश्वरपादभाजस्म्युरिति फल-  
कीर्तनेन समापितमिदं दशकम् ॥ ... .. (१०)

इति श्रीगोदासूक्ते नवमदशकविवर्तस्समाप्तः ॥

दशमं सूक्तम्—कार्कोडल् पूक्काळ् ॥

— अवतारिका —

पूर्वदशके यो निर्वेदस्समजनि गोदायाः स दशकेऽस्मिन्नप्यनुवर्तते, भृशमभिवर्धते च । पुरा दृष्टाश्च संदिष्टाश्च ये मेघास्ते घनघनवृष्टिमुत्पाद्य स्वकालोचितानि पुष्पाण्यतिशयेन विकसितान्यकार्षुः । तेषां मध्ये श्रीकृष्णदिव्यमङ्गलविग्रहसंख्यायानि अतसीप्रभृतीनि कुसुमानि सान्द्राण्यभूवन् । तदवलोकनं कृष्णविरहव्यथाया अतिमात्रमुद्दीपकमभूत् । तानि च दर्शदर्शमतितरामुद्रिजते गोदा कृष्णविग्रहसौन्दर्यसंस्मरणेन । हन्त ! किं कुर्यादेषा ? उच्चैराक्रन्दितुमारेमे ! हा हा अन्यकुसुमानि ! मां मारयितुं युष्मान् प्रेरितवानर्णवतर्णकः कुत्र वर्तते ? हा बत ! युष्माभिः क्रियमाणामनीतिमधिकृत्य कुत्र पुनरहमाक्रोशेयम् ! न शक्नोमि चाहं स्वकीयं मनो विनेतुम् । अयि भो नृत्यः तस्मिन्निशिखिगणाः ! युष्माकं पादमूलेषु प्रणिपतामि । कृपया युष्मदीयानि नर्तनानि विरमयत । मद्भर्तुः स्मारणेन हि मां मारयथ यूयम् । अयि भोः गायन्तः कोकिलाः ! कर्णकठोरमिदं वः कूजितं किं नाम ? विरम्यतामस्माकूजितात् । श्रीवेङ्कटाद्रीशो भगवान् अत्र कृपया समागत्य यदि मां संजीवयेत् तर्हि सद्यो युष्मानहमेव समाहूय वः कूजितानि शृणुयाम् । इत्येवमुक्तिततिभिरात्मीयामार्तिपूर्तिमाविष्करोति गोदा दशकेस्मिन् ।

तथा चेतद्व्यक्तसारांशसंग्रहश्लोक एषः—

वर्षाकालप्रफुल्लान्यतिशयितरुचीन्यद्भुतानि प्रसूना-

न्यालोकयोद्विग्नचित्ता हरितनुसुषमां संस्मरन्ती रटन्ती ।

दृष्ट्वा नृत्ताभिरामानपि च शिखिगणान् कोकिलानां च नादं

श्रुत्वाऽसह्यार्तिभूम्ना कलितविलपना बोभवीत्यत्र गोदा ॥

१. ( कार्कोडल् पूक्काळ् ) अयि भो मेवमसृण्वन्यकुसुमानि ! क्षिन्धुसर्वणस्स कृष्ण एव खलु युष्मान् युद्धसन्नद्धतासमुत्पादनपूर्वकं मद्दधाय प्रजिघाया । आः ! स घातुको भगवान् कुत्रास्ते ? युष्माभिरतितरामवमर्दिताऽहं हन्त कस्य सकाशमुपेत्य इमामापदमावेदयेयम् ? अस्यामप्यवस्थायां तदीयतुलसीस्त्रिज स्पृहया तदेकाभिमुखं हृदयं खलु पापिन्यहं बिभर्मि ॥ ... (१)

२. ( मेल् तोनिरपूक्काळ् ) अयि ऊर्ध्वाभिमुखविकस्वरवन्यकुसुमानि ! उपरितनसर्वलोकातिशायिदिव्यधामनिकेतनस्य वेदैकसमधिगम्यस्य परमपुरुषस्य दक्षिणहस्तविराजमानहेतिराजवत् हन्त ! मां किमिति तपथ ? एवं नाम संतापसमुत्पादनमपहाय कञ्चिन्मां नित्यकिङ्करगोष्ठीनिविष्टां कलयध्वे ? (२)

३. ( कौवै मणाट्टि ) अयि देवि ! बिम्बलतिके ! त्वदीयैरभिरूपैः फलैः भगवतः कृष्णस्य दिव्याधरसुषमास्मारणमुखेन मम हिंसनं हन्त किमिति कलयसे ? विरम तावदेवंविधाद्वात । बिम्बाधरसुन्दरं भगवन्तं स्मर्तुमहं भृशं बिभेमि । पापिन्या मम जन्मना शेषशयनो भगवानपि निजतरुप्रभृतशेषवत् हन्त ! द्विरसनो जातः । तस्य चेयं दशा न सर्वत्र ; निर्लज्जाया ममैव विषये ॥ ... (३)



४. ( मुल्लैप्पिराट्टि ) अयि गम्भीरस्वभावे देवि यूथिकालतिके ! भगवतो वासुदेवस्य मन्दस्मितं स्मारयता तव विक्रान्ते माम्म विषादयो माम् । त्वामहं शरणं प्रपद्ये प्रार्थनाया अस्याः फलेग्रहिताय । स्वैरचारिण्याश्रुपणखाया अद्भुतमाकलितवतो भगवतो रामचन्द्रस्य वन्दने यद्यपि वितथं भवतु ; मम यदस्ति विशुचिन्तमुनीन्द्रपुत्रीत्वं, तदपि किं वितथं भवेत् ? [ इदमत्र हृदयम्- \* मित्रभावेन संप्राप्तं मत्प्रेमं कथंचन \* इत्यादि भगवद्वाक्यवैतथ्ये सत्यपि आचार्यसंबन्धस्य वैतथ्यं न खलु संभविष्यु । \* सिद्धिर्भवति वा नेति संशयोऽच्युतसेविनाम् । न संशयोऽन्तिमं द्रुक्तपश्चिर्गतात्मनाम् ॥ \* इति ह्याहुः । \* धौः पतेत पृथिवी शीयंत हिमवान् शकलीभवेत् । शुष्येन्नोयनिधिः कृष्णे ! न मे मोघं वचो भवेत् ॥ \* इत्युक्तवतो भगवतो वचनादपि आचार्यसंबन्धस्य विश्वसनीयता व्यञ्जिता भवति ॥ ] ... (४)

५. ( पाडुम् कुयिल्काल् ) अयि भोः गायन्तः कोकिलाः ! कर्णकठोरध्यनिकलनात्मकं हन्त ! किमेतद्गानम् ? श्रीवेङ्कटाद्रिनिलयो भगवान् यदि मय्यनुग्रहाभिमुखो भविता, तदा यूथमत्र समागत्य कामं गायत । गरुडध्वजस्त भगवानन्नागत्य परमकृपया यदि मां संश्लिष्येत्तर्हि अहमेव युष्मानाहूय वो गानमाकर्णयेयम् ॥ ... (५)

६. ( कणमामयिल्काल् ) अयि भो मयूरगणाः ! श्रीकृष्णभगवद्विष्यमङ्गलविग्रहसधर्मवपुः प्रदर्श्य नृत्यतां युष्माकं चरणेषु निपतामि ममारुन्तुदमिदं वो नर्तनं परिहर्तव्यमिति । फणिगुड्वशयनं सततमधिशयानो भगवान् श्रीरङ्गनाथो हन्त ! ईदृशीमवस्थिति मे समुत्पादितवान् ॥ [ आदिशेषात्सकल-विधान्यपि कैङ्कर्याणि स्वीकुर्वन् भगवान् यतो हि मामत्यन्तमुपैक्षत तत एवाहं नृत्तनिरतान् युष्मान् वीक्षिषुमप्यशक्ता सती वः पादेषु पतित्वा एवं नाम प्रार्थये- इत्युक्तं भवति । ] ... (६)

७. ( नडमाडित्तोहै विरिक्कित्र ) बर्हाणि विक्रास्य चारुनटनं कुर्वन्तो हे मयूराः ! युष्माकमिदं ललितं नटनमवलोकयितुं प्रधानेन साधनेन विकलाऽस्म्यहम् । [ आन्ध्यमनुभवामीति यावत् । ] घटनर्तन-विचक्षणो भगवान् वासुदेवः स्वैरचेष्टितान्याकलय्य सर्वस्वापहारमकरोद्वत् ! अस्यामवस्थायां मम पुरतो नटनेन मत्प्राणहरणं न खलु न्यायं वः ॥ ... (७)

८. ( मल्लैये मल्लैये ) आः पर्जन्य पर्जन्य । बहिष्टान्मृत्तिकालेपनमारचय्य अन्तस्थितं मधूच्छिष्टं द्रवीकृत्य यथा बहिर्निस्सारयन्ति, तथा मां संश्लिष्य मदन्तस्सारभूतमात्मानं द्रवयन् श्रीवेङ्कटाद्रिनाथ-स्तुन्दरमूर्तिर्भगवान् यथा मयि नित्यसंश्लिष्टस्यात् तथा विधाय [ आवयोर्निरन्तरसंश्लेषमुत्पाद्य ] अथाभिवर्षं तावत् ॥ [ इदमत्र हृदयम्- लोकं कांस्यप्रतिमादिनिर्माणनिरताः आदौ प्रतिमासमानाकारां मृदं निर्माय तदुपरि मधूच्छिष्टावरणं कृत्वा पुनश्च तदुपरि मृत्तिकालेपं विरचय्य कुत्रचित् द्वारं विधाय ततो बहिर्निर्गमयन्ति अन्तस्थितं मधूच्छिष्टम् । एवं नाम करोति भगवान् वेङ्कटाद्रीश इत्यभिहितमव । बहि-मृदमभिलिष्य अन्तस्थमधूच्छिष्टनिस्सारणवत् सोऽपि भगवान् वपुरुपरि संश्लिष्य अन्तस्सारमप-सारयितुं शक्तः । स यदि नित्यसंश्लिष्टस्यात् तर्हि ममैतादृशी दुर्दशा न स्यान्नाम पर्जन्य ! त्वमावयो-रविच्छिन्नसंश्लेषं संघटय्य पश्चात् स्वैरं वर्षं तावत् । तदा न मे भवेदुद्दीपनमिति ॥ ] ... (८)

९. ( कडले कडले युन्नैक्कडैन्दु ) भो पारावार पारावार ! भगवान् स्वकीयतत्त्वभूतं त्वां मन्दराद्रिणा मथित्वा कलुषीकृत्य त्वदन्तस्सारभूतममृतमपहतवान् खलु । तथैव मदन्तस्सारमात्मान-मप्यपजहुःस्तस्य सकाशे विज्ञापयितुं मामकीनं व्यथासर्वस्वं तदीयतत्त्वभूतगोषसविधे निवेदयेथाः । [ समुद्रघोषं कर्णमूलपतितं निशम्य तमर्णवं संबोध्य कथयति गोदा । भगवतस्सागरस्य च सन्निहितसंबन्ध-



सद्भावात्तमेव संबन्धं पुरस्कृत्य वक्ति-मदीयां दशां शेषशायिने भगवते निवेदयेति । तव च मम च केन-चित्प्रकारेण साधर्म्यमप्यस्ति खलु । स भगवान् पुरा मथनव्याजेन यथा त्वामन्तस्सारविरहितमातमान्, तथा मामपि संश्लेषमिषेण आत्तसारामतानीत् । अनेन चांशेन मम साधर्म्यमासेदुषा त्वया मम वयस्येन एतद्विज्ञापनात्मक उपकारोऽवश्यं कर्तव्य इति प्रार्थयते ॥ ... (९)

१०. ( नल्लवेन तोळि ) अयि भो मदीयप्राणसखि ! भोगिभोगशयनीयशायी भगवान् सर्वस्मात्परो निरवधिकैश्वर्यभण्डः सर्वाभ्यधिकः परमपुरुषः । वयं तु क्षुद्रका मर्त्यजनाः । हन्त ! किं वयं करवामहे ? सर्वाधिकस्य तस्य भगवतः क्षुद्राणामस्माकं च कथमिव साङ्गत्यं घटेत ? [ इति वैयाकुल्यां सत्यां मनस्वमादितिरीदृशी भवितुमर्हति । कथमिति चेत् ] मदाचार्यो धन्विनव्यनगराधिनाथो विष्णुचिन्तसुरिः सर्वथा स्वस्य विधेयभूतं तं भगवन्तं स्वस्य सुकरैस्सदुपायैर्यदि समाहूय स्वसन्निकृष्टं कुर्यात्, तदा वयं तं सुखेन सेधेमहि । [ टिप्पणि-अनया गाथया एतदुक्तं भवति-आचार्यद्वारैव भगवान् लभ्येत, न प्रकारान्तरैरिति । प्रतिदशकं चरमगाथायां फलकीर्तनं भवति । तथा दशकेऽस्मिन् नैवाभूत् । एतद्विशकाध्यायिनां सताम् आचार्यद्वारा भगवत्प्राप्तिरेव फलमिति व्यञ्जितं भवतीति वेदितव्यम् ॥ ] ... (१०)

इति श्रीगोदासूक्ते दशमदशकविषयस्तस्मात् ॥

एकादशं सूक्तम्—तामुह्वकुम् ॥

— अवतारिका —

दशमेऽस्मिन् गोदादेवी स्वसंहृष्टोऽव्ययासु दयितासु भूदेवीजानकीरुक्मिण्यादिषु भगवता कलितान् अनुग्रहातिशयान् अनुसंधाना तथैव मामप्यनुग्रहीतुमर्हस्स भगवान् शेषशायी सर्वजगत्पतिः रङ्गनाथ-श्रीमान् हन्त ! कथं तु मां निगृह्णातीति रोदितीव । मम भर्ता तु \* अतं नोक्तपूर्वं मे न च वक्ष्ये कदाचन \* रामो द्विर्नाभिभाषते \* न मे मोघं वचो भवेत् \* इत्याद्युक्तरीत्या सत्यसन्ध एव । तथाऽपि द्विजिह्वेन भुजङ्गेन तस्य नित्यसहवाससत्त्वात् \* संसर्गजा दोषगुणा भवन्ति \* इति न्यायेन तद्रूपमेव द्विजिह्वत्वं स्वयमपि बत ! प्राप्तवानिवेति कथयतीव । अथवा, आदिशेषो हि चेतनेष्वग्रगण्यः । स तु घटककृत्यमेव कर्तुं श्रमः । तेन सह नित्यं वसन्नपि भगवान् हन्त ! मामुपेक्षत इति विस्मयप्रकाशनाभिप्रायो वा स्यात् । हिरण्याक्षनाम्ना दैत्येन नीतां भूमिदेवीं समुद्धर्तुं वाराहमपि वपुरास्थाय दुर्घटान्ते कृत्यानि कृतवान् । जानकी विश्लिष्टाभूदिति \* अनिद्रस्सततं रामः \* न मांसं राघवो भुङ्क्षते न चापि मधु सेवते \* नैव दंशान् न मशकान् न कीटान् न सरीसृपान् । राघवोऽपनयेद्वात्रात् त्वद्गतेनान्तरात्मना ॥ \* इत्याद्युक्तरीत्या भृशं विह्वलश्च विकृषश्च व्यामुग्धश्चासीत् सः । शिशुपालेन सह कृतविवाहनिश्चयामत्यन्तमवसीदन्तीं रुक्मिणीं स्वयं परेग्रहीतुं दविष्टादपि देशान्तरात्सरभसमाधावतिष्ठत् सः । एवमेवं तासु तासु ललनासु प्रेमप्रकर्षपिशुनमतिमानुषचेष्टितवर्गं कृतवान् स एष भगवान् तादृशीऽव्ययतमायां मयि भृशमुदासीन इति हन्त कथमिदं सद्यतां दुःखमिति विलसति ।

तथा चैतद्विशकसायांशस्तंमाहकश्लोक एषः—

हाहा भीरङ्गनाथः फणिवरशयनस्सर्वलोकैकशास्ता  
भूदेवीं भूमिपुत्रीं निजहृदयसमाकर्षिणीं रुक्मिणीं च ।

संश्लेषं सर्वथैव प्रकटितविविधाश्चर्यचर्यस्त कामी

मामेवं धिक्करोतीत्युपचितरुदिता बोभर्वात्यत्र गोदा ॥

१. ( तामुहक्कुम् तम् कैयिल् ) अयि भो भूषणभूषिता ललनाः ! विषाग्निमनचणवदनफणि-  
पतिशयनस्तु भगवान् रङ्गनाथो हा हन्त ! मम मुखावलोकनमपि न कुरुते । [ तेन शरीरकाश्यमनुभवन्ती  
साऽहं प्रच्युतकरवलयो भवामि । ] मयाऽऽद्रियमाणो मदीयः करवलयः किं ननु तेनाद्रियमाणस्य तदीय-  
हस्तस्थितस्य पाञ्चजन्यस्य तुलनां नार्हति ? तदीयपाञ्चजन्यो यथा कदाऽपि तदीयहस्तात् च्यवते, तथा  
मदीयकरवलयेनापि मदीयहस्तादप्रच्युतेन भवितव्यं न किमु ? इति युष्माभिस्तु भगवान् प्रष्टव्य इत्युक्तं  
भवति । ... (१)

२. ( एळिलुडैयवम्नैमीर् ) अयि भोः सौन्दर्यशालिन्यो मातरः ! मम परमभोग्यदिव्यामृत-  
सधर्मा श्रीरङ्गनाथः दिव्यालकसुन्दरः दिव्याधरसुन्दरः दिव्यनयनसुन्दरः दिव्यनाभिसमुद्भूतदिव्यार-  
विन्दसुन्दरश्च स तावदस्मत्स्वामी भगवान् मम करवलयं नित्यमपाययुक्तमेव धितेने । [ कदाचिदपि  
संश्लेषमुखमप्रच्छन्नं नित्यविलिष्ट एव सन् विषादयति हन्तेति भावः ॥ ] ... (२)

३. ( पोङ्गोर्म् शूळन्द् ) सागरमेखलामिमां महीं दिव्यं धाम च साधु निर्वहन् भगवान्  
दिव्याडामणिज्ञदडतस्तु श्रीरङ्गनाथः मदीयकरवलापहरणेन किं ननु संपन्नो भविता ? [ विश्लेषेण मम  
व्यथासमुत्पादनं तस्य नैव शोभनमित्युक्तं भवति । श्रीरङ्गक्षेत्रे श्रीरङ्गनाथभगवत्परिसरे सदा विलसन्  
सौवर्णदण्डविशेषः दिव्याज्ञादण्डपदेन पूर्वाचार्यैर्व्यपदिश्यते । “ शेङ्गोल् ” इति भाषानाम । ] (३)

४. ( मञ्चणिमाडमदिलरङ्गर् ) रमणीयप्रासादपाकारादिपरिवृतश्रीरङ्गदिव्यधामा स भगवान्  
देवाधिदेवः पुरा वामनो भूत्वा भूमिभिक्षामकार्षीत् । यदि सा भिक्षा सावरोषा स्यात् यदि च स मदीयकर-  
वलयकार्षी स्यात् किमहा मदीयवीथिकायां न सञ्चरेत् ? [ पुरा महाबलिसकाशात् भूमिजिवृक्षन् स  
भगवान् न खलु बलात्कारेण गृहीतवान् अपि तु भिक्षाचर्यैव । तथा मत्सविधादपि करवलयग्रहणकुतूहली  
स बलात्कारेण न ग्रहीतुमर्हति । भिक्षित्वा कामं गृह्णातु । यदि भिक्षितुमिच्छति तर्हि महाबलियज्ञवादे  
यथा मनोहरसंचरणं कृतवान् तथा मम पुरतोऽपि अभिगमसञ्चरणं करोतु नाम इत्युक्तं भवति । तदीय-  
गतिविभ्रमदिदृक्षा सूचिता भवति । ] ... (४)

५. ( पोळक्कुरळुरुवाय् ) विलक्षणवामनरूपमास्थाय उदकभाराग्रहणपूर्वकं सकलानि भुव-  
नानि स्वायत्तीकृतवान् सज्जनततिसमलंकृतश्रीरङ्गक्षेत्रवासरसिको नागेशयस्तु भगवान् हा हन्त ! अकिंच-  
नाया मम वपुरपि ह्यपहर्तुमुत्कण्ठित इवालक्ष्यते ॥ ... (५)

६. ( कैप्पोरुळ्कळ मुन्नमे ) सस्यभूमिषु स्वैरं प्रवहन्त्या सहजया सरिता परिवृते श्रीरङ्ग-  
नामनि धामनि विराजमानः सर्ववस्तुनिकरान्तरात्मा सर्वस्यापि जनस्य दुर्लभः चतुर्वेदस्थितशब्दराशि-  
परमतात्पर्यभूतश्च स भगवान् प्रागेव मदीयानि बाह्यवस्तूनि ( करवलादीनि ) अपजहार । संप्रति तु  
शरीरमप्यपहरति हन्त ! ... (६)

७. ( उण्णादुरङ्गादु ) सुदृढपाकारपरिवृतश्रीरङ्गदिव्यधामा जगत्पतिर्भगवान् सीतासमाख्य-  
जलनाभपुषि कामुकस्वन् अशनेन निद्रया च रहितो जलनिधौ सेतुबन्धनात्मकमतिमानुषकुर्यं च विद-

वयन् स्वकीयमतिमात्रं व्यामोहं प्राची ह्यदिति प्रसिद्धं ह्यनन् । तनादशव्यामोहशालितां निजां विस्मृत्य  
सीधुना स्वकीयं परत्वमेव विचिन्तयन्नवल्लिप्यमान इव विबुधतां प्रकाशयति मयि ॥ ... (७)

८. ( पाशितृत्किङ्कड् ) पुरा प्रलयार्णवे चिरं निमज्जनेन विकृतिं गताया भृदेव्याः कृते  
सलिलधारासभाकुलमलीमसदेहविशिष्टनिरपत्रपवराहकृतजिह्वादिभ्यमङ्गलविग्रहं भृत्तवा देवदेवेन श्रीरङ्ग-  
नाथेन गीतम् \* अहं स्मरामि मद्भक्तं नयामि परमां गतिम् \* इत्यादि चरमश्लोकावश्यं मम मनास  
सुदृढप्रतिष्ठं हि विराजते ॥ ... (८)

९. ( कण्ठालम् कोटितु ) पाणिग्रहणोत्सवसन्नाहं सर्वं सुष्ठु संविधाय रुक्मिणीपाणि-  
ग्रहाय दृढव्यवसायशालिनं स्थितं शिशुपालं हततेजसमाकाशावलोकननिरतं चाकलय्य तां रुक्मिणीं  
स्वपाणिना गृहीतवता स्त्रीजनवल्लभे भगवता सादरमुरीकृतस्य दिव्यदेशस्य नाम श्रीरङ्गमिति खलु ॥  
[ तत्रैव स्वस्यापि जिगमिषा सूचिता भवति ॥ ] ... (९)

१०. ( शेम्मैयुडैयतिरुवङ्गर ) आर्जवगुणनिधिना श्रीरङ्गनाथेन पुरा विभवावतारकाले  
पार्थं प्रपन्नमुद्दिश्य परमकृपयानुगृहीतं सत्यार्थसंपन्नं चरमश्लोकं मदाचार्यो विष्णुचित्तसूरिः श्रुत्वा  
निर्भरो हि वर्तते । [ तत्पदपद्माश्रिताया ममापि तदधीनं नैर्भयमनपामम् । ] “ ये मयि प्रियास्तवहमपि  
प्रियः ” इति स्वेनैव कथितं वाक्यं स्वात्मन्येव यदि मित्या भवति, अथ तस्य परमपुरुषस्य शास्ता को हि  
नाम [ अतिमात्रदुःखत एव फलकीर्तनगाथानिबन्धनमजहादिह गोदेति ध्येयम् ॥ ] ... (१०)

इति श्रीगोदासूक्ते एकादशदशकविवर्तस्समाप्तः ॥

## द्वादशं सूक्तम्—मत्तिरुन्दीर्हङ्करियलाहा ॥

### — अवतारिका —

अस्मिन् दशके मथुरापुरीप्रभृति द्वारकापुरीपर्यन्तं श्रीकृष्णकिशोरविहरणस्थलानि सर्वाणि प्रोच्य  
तत्रतत्र गत्वा भगवन्तमनुभोक्तुं कामयमाना स्वयमेव च गन्तुमशक्नुवन्ती गोदादेवी स्वबान्धवानुद्दिश्य  
कथयति तत्रतत्र नेतुमात्मानम् । ( १ ) \* एष नारायणः श्रीमान् क्षीरार्णवनिर्केतनः । नागपयङ्गमुत्सृज्य  
ह्यागतो मथुरां पुरीम् \* इति श्रुत्वा संप्रति मथुरामधिवसति मधुसूदन इति मत्वा तत्र स्वात्मनः प्रपणं  
प्रार्थयतेस्म प्रथमगाथया । ( २ ) मथुरायामवतीर्णोऽपि स भगवान् \* अकृतसेतुमना कलितप्लवां जनन-  
सिन्धुदृढप्लवमुद्बहन् । रविमुतामतिलंघ्य रमापतिं सपदि घोषसमीपमुपानयत ॥ \* ( यादवाभ्युदये )  
\* यमुनां चातिगम्भीरां नानावर्तभवाकुलाम् । वतुदेवो बहन् कृष्णं जानुमात्रोदको ययौ ॥ \* इत्याद्युक्त-  
रीत्या व्रजं प्रापितो भूदित्याकर्ण्य तत्र मां नयतत्याचचक्षे द्वितीयगाथया । ( ३ ) \* श्रुतिमपरे स्मृतिमपरे  
भारतमपरे भजन्तु भवभीताः । अहमिह नन्दं वन्दे यस्यालिन्दे परं ब्रह्म ॥ \* इत्युपश्लोकितरीत्या धन्य-  
जन्मनो नन्दगोपस्य सदानङ्गमधिवसति स दामादर इति निश्चय्य तत्र मां नयतत्याह तृतीयगाथया ।  
( ४ ) नन्दगोपगोहाङ्गणे विहरणं विहाय \* धीरसमीरे यमुनातीरे वसति वने वनमाली । गोपीपीनयोधर-  
मर्दननिर्दयकरयुगशाली ॥ \* ( गीतगोविन्दे ) इत्युक्तरीत्या यमुनारोधासि विहर्तुं गत इति श्रुत्वा तत्र मां  
नयतत्यादीक्षतुर्थागाथया । ( ५ ) यमुनायाः कस्मिंश्चन हृदेऽवस्थाय गरलवमनादिना विविधां पीडामुत्पा-

दयन्तं कालियं भुजगं दमयितुं गत्वा तत्र कदम्बमहीरुहान्तच्छिरसि निपत्य विचित्रं नृसं वितनोतीति विज्ञाय तत्र मां नयतेत्यब्रवीत्पञ्चमगाथया । ( ६ ) यमुनातीरात्कृष्णप्रेषितानां क्षुधितानां गोपकुमाराणां प्रार्थनया प्रहृष्टा महर्षिपत्न्यो भक्ष्यभोज्यलेह्यद्योष्यादिपरमान्नवर्गपिष्टपूर्णपात्रहस्तास्तस्यः कृष्णबल-  
रामान्तिकमागत्य समाराधयन्तीति निशम्य, भक्तविलोचनमिति प्रथमानं तादृशं स्थलं स्वात्मानं नेतुं प्रार्थयत् षष्ठगाथया । ( ७ ) अथ प्रलम्बाक्षुरजिघांसया भाण्डीरवटस्थलीं प्रयातेन बलरामेण अग्रजेन सह कृष्णोऽपि प्रययाविति विदित्वा तत्र स्वात्मानं नेतुमयाचत सप्तमगाथया । अथ क्षुधितकुपितसुरपति-  
समुत्पादितमहाहृष्टिपीडितगोपबृन्दपरित्राणाय गोवर्धनाद्रिसमुद्गरणकृत्यै प्रवणः प्रभुरित्यवगत्य तत्पर्व-  
तप्रान्तं स्वात्मानं नेतुमर्थयतेस्म अष्टमगाथया । ( ९ ) अथ च कालयधुभीत इव कृष्णो मथुरापुरीतोऽ-  
न्यत्र गत्वा द्वारकापुरीं प्रतिष्ठाप्य तामधिबसतीत्याकर्ण्य तत्र मां नयतेति याचतेस्म नवमगाथया । ( अथ  
च दशमी गाथा फलकीर्तनपरा । ) एवंनाम नवतु स्थलविशेषेषु स्वकीयमद्वितीयमतिमात्रमभिविवेशमा-  
विश्वरोति दशकेनानेन गोदादेवी ॥

तथा चैतद्वशकसाराथसंग्राहकं पद्यमेतद्वानुसन्धयम् ॥

उत्सृज्यार्हान्द्रशय्यां हरिर्हि मथुरामेत्य चाभीरपल्लीं

नन्दस्यागारमागादथ च विपधरं हन्तुमैत्सूर्यकन्याम् ।

पश्चाद्भक्तावलोऽं वटतरुमथ गोवर्धनं द्वारकां चे-

त्याकर्ण्येतत्प्रदेशाननुभवितुमहो कामनां वक्ति गोदा ॥

१. ( मत्तिरुन्दीर्हदकु अरियलाहा ) मत्प्रातिकूल्येऽवस्थिता भो जननीप्रभृतया बन्धुजनाः ! युष्माकं मनीषया अत्यन्तमगोचरं माधवविषयकं प्रेमसम्पद्वरं वहन्त्यै मह्यं यद्ययं कथयथ, यच्चाहं युष्मभ्यं प्रतिवच्मि ; तत्सर्वं सत्यं मूढबधिरसंवादमात्रम् । ( सर्वथा च निरर्थकम् । ) वस्तुतः किमधुना कर्तव्यमिति चेत्, साक्षाज्जनयित्री देवकी विहाय व्रजमुपेत्य यशोदाभिधाया मातुरगारे अभिवृद्धस्य मल्लयुद्धविच-  
णस्य च भगवतो गोपालकृष्णस्य जन्मभूमि मथुरापुरीं मां प्रापयत् ॥ ( टिप्पणी-सिद्धोपायनिष्ठानां प्रप-  
न्नानां नैर्भयेणावस्थानमेव स्वरूपप्राप्तम् ; त्वरातिशयो न वाढव्यः-इत्येवमध्यवसायो जननीप्रभृतीनाम् ।  
प्राप्यवस्तुर्वलक्षण्ये मनसि प्रतिभाते सति सत्त्वरमनुबुधूषा कथं न जायेत ? स्वभोगसिद्धये यथाशक्ति  
त्वरितव्यमेवेति व्यवसायो रुचिविवशाया दुहितुः । अत एव “ मत्प्रातिकूल्येऽवस्थिता भो जननीप्रभृतयो  
बन्धुजनाः ! ” इति संबोधनमिह सम्पन्नं वेदितव्यम् । ) ... ( १ )

२. ( नाणियिनियोर् करुममिल्लै ) इतः परमपि लज्जापरिपालनेन न किमपि फलं सेत्स्यति । यतो हि मदीयां स्थितिं मात्सर्यशालिनश्चत्वारोऽपि जना जानन्तिस्म । अविलम्बेन कामपि चिकित्सां कृत्वा मामिकां पुरातनीं सुषमां पुनरावाहयितुं यदि कामयध्वे, यदि च मां सत्यं रक्षितुं स्पृहयध्वे, तर्हि मां गोपालवाटिकामेव प्रापयत् । तत्र लोकविक्रान्तचरणो भगवान् यदि दृश्येत, तदा मे रुजा शान्ति-  
मृच्छेत् ॥ ( टिप्पणी । “ मात्सर्यशालिनश्चत्वारोऽपि जना ” इति यदुच्यतेऽत्र तस्यायमभिप्रायः-उपाया-  
न्तरत्वेन प्रसिद्धेषु कर्मयोगज्ञानयोगभक्तियोगेषु निष्णातास्त्रयः, अथ प्रपन्नवर्गान्तिभवि सत्यपि खगतस्वी-  
कारमिष्ट एकः-इत्येते चत्वारोऽधिकारिणः पारमैकात्म्यसीमाभूमिमधितिष्ठतां शुद्धप्रपन्नानां प्रतिकूला  
इति वेदितव्यम् ॥ ... ( २ )

३. ( तन्दैयुम् तायुमुत्तारुम् निर्क्कै ) “ पितरि मातरि बन्धुवर्गे च विराजमाने सेयं सर्वा-  
मप्यवधीर्य इन्त ! स्वैरिणी बभूवे ” इति एवंविधाऽपवादो यदि भुवि विजृम्भेत अथ तत्प्रशमनं सर्वथा दुष्करं

स्थात् । तादृशापचादस्यावकाशशेषमप्यवदाय युष्माभिर्यत्कर्तव्यं तत् क्षिप्रं कर्तव्यम् । (अपवादप्रसक्तिः कास्विदितिचेत् ; ) आश्रयंगुणचेष्टितः कृष्णस्तेनिहितस्सन् मानसमाक्षात्कारगोचरं हि करोति स्वकीयं दिव्यं वपुः । ततश्च मे स्रेष्ठोऽप्यवश्यं भविता । तदधुना किं कर्तव्यमिति चेत् ; दर्विनीतधूर्तचेष्टितकरण-विचक्षणं कुमारकं प्रसूतवतो नन्दगोपस्य भवनालिन्दं मां प्रापयन् निशीथे । एतदेव कर्तव्यं वः ॥ (३)

४. ( अङ्गैस्तल्लिङ्गैर्याल्लिकोण्डान् ) सुन्दरकरतलललामभूतदेतिराजशालिनो भगवतो गोपाल-कृष्णस्य वदनारविन्दान्यद्वस्तु नैव वीक्षिषीयेति कञ्चुकधारणञ्जलेनान्मानं पिधाय हृदयनाबल्लोकने सति जुगुप्सां विश्राणमिदं मदीयं कुचयुग्ममवक्षस्वम् ! पुनरपि वक्षिन् स्तनयुगमिदं गोविन्दादन्यं नैव कामयते । तन्मामितः प्रस्थाप्य यमुनासरिरकलं प्रापयत ! ... (४)

५. ( आर्कुर्मन्त्रोयिदरियलाहाद् ) भो जनन्यः ! हस्त मदीयोऽयं विलक्षणो व्याधिविपुलज्ञान-शालिनामपि धियस्मर्यमगोचरः । किमेवंविधोऽयं दारुणो व्याधिरिति माभूदवसादो वः । सिन्धुसर्वण-गोपालकृष्णकरस्पर्शमात्रेण शाम्येदयं व्याधिरिति विदं कुरुत । अमोघोऽयमभ्युपायः । तदद्य किं कर्तव्य-मिति चेत् ; कुरुस्थितकदम्बमहीहतात् कालिपकणिरुणामण्डले निपत्य तत्र समराङ्गधियमारचय्य चित्रं ताण्डवमाकलितवतो गोपालकृष्णस्यावसथभूतं यामुने हृदं प्रापयन् माम् ॥ ... (५)

६. ( कार्त्तमुहिलम् कलविलेयम् ) शिशिरो वपुकवलाहकः वन्यनालकुसुमविशेषः, अतसी-कुसुमम्, अम्भोजसूतं च मम पुरत उपस्थाय ( भगवद्दिव्यत्रिग्रहदिव्यावयवसंस्मरणपूर्वकं ) गोपाल-कृष्णान्तिकमुपसर्पेति मामाकर्षन्ति । तदधुना किं कर्तव्यमिति चेत् ; गोचारणश्रान्त्या स्वेदं प्राप्य अद-बाधां चाधिगत्व ओदनभोजनावसरस्तोऽयमिति मत्वा महर्षिपत्नीनामागमनं प्रतीक्षमाणेन कृष्णेन स्वकीयकृष्णधारगोचरीकृतं भक्तविलोचनाभिधानं स्थलं मां प्रापयन् ॥ [ टिप्पणि-वृन्दावनवासने भक्तविलोचनमिति पुण्यस्थलं प्रथितम् । श्रीभागवतदशमस्कन्धे त्रयोविंशोऽध्याये तदेतत् स्थलमधिकृत्य प्रोक्तमस्ति । कदाचिन् कृष्णो बलभद्रश्च गोपालैस्सह यमुनासरिन्ते भूशं श्रान्ताविव कचन निवहना-वास्ताम् । तदावे गोपालडिम्भाभ्रमवेषे कृष्णवलभद्रयोस्समन्विधे स्वकीयक्षुद्रबाधातिशयं विज्ञापयामासः । तदा कृष्णेनोक्तम्-नातिदूरे आद्रिासाम्पमध्वरविशेषमनुतिष्ठतां महर्षीणामन्तिकमुपेत्य याचध्वमिति । ते च बालकास्सहसा तत्र गत्वा रामरामानुजयोगीनां प्रोच्य अवप्रयाचन्त । ते तु महर्षयः स्वकार्यैकनिश्चया उरुक्षन्त । अथ विषण्णा व्रीडिताश्च बालकाः कृष्णान्तिकमागत्य मन्त्रिवंदं तदिदं न्यवेदयन् । तदा कृष्णः प्राह मस्मिन्तमेवम्—महर्षिपत्नीनां सखेधमपेत्य सायजस्य मम अव्रावस्थितिमावेद्य यान्ध्वमन्नमिति । अथ तथैव याचिता ऋषिपत्न्यः कृष्णनामश्रवणमात्रेण परमानन्दकन्दकितस्वान्ताः पुलकाकितदेहाश्च सत्यः सद्यो भद्रभोग्यलेखबोध्यवर्गसम्भरणपूर्वकं गुरुक्षां प्रतिरोधमप्यवधीर्य परमभक्तिभूषा रामरामा-नुजयोरन्तिकमुपेत्य मानन्दं समर्पिपन्नवर्गमिति । ता मन्जिललना एव प्रत्यहमपाहरन् । यस्यां वेजायां ता पाहरन्ति तस्यां वेजायां कृष्णस्तददिशाभिमुखस्तिष्ठति । भक्तम् ( अन्नम् ) विलोक्यन्नास्तेति हेतुना तत् स्थलं भक्तविलोचनमिति प्रथमाश्रुतम् । इति ज्ञायतेऽनया गाथया ॥ ] ... (६)

७. ( वण्णन्तिरुवुम् मनं कुल्लवुम् ) मम वपुस्सुषमाया विपर्यासः, मनसो वैकल्यम्, ब्रीडाया विनाशः, आनने वैषण्यम्, अम्भयदारे वेमुल्यम्, अन्तःकरणे दोर्बल्यम् इत्येतरसर्वमपि सिन्धु-सर्वणस्य गोपालकृष्णस्य तुलसीसूत्रो मम शिरसि विन्यासमात्रेण शान्तिमृच्छेत् । यदि तां तुलसीसूत्र-मिहानेतुं न शक्नुथ यूयं तर्हि प्रलम्बवधविचक्षणवलदेवसनाथ पाण्डवषट्पाद्वयं दिव्यदेशं मां प्रापयत ॥ [ पाण्डवषट्स्य भाण्डीरमिरपि व्यपदेशः प्रथत इति वदन्ति ॥ ] ... (७)

८. ( कत्तिनम् मेयुक्कलम् मेयुक्कप्पेतान् ) ( भगवति रामचन्द्रे तावदभिनिवेशः कामं तव युज्यते ; गवां पृष्टतो गत्वेरे जघन्यजातीये स्तने च कितवेऽदुरागो नोपपद्यते इति केचन जना केलियाचमवदन्निव ; तान्प्रति चादतरमभिदधाति गोदा । ) मम नाथो गोपालकृष्णो गोगणसञ्चारणोऽकव्यग्रो विरेजे ; कांतारमांतवोभिजनसजातीयश्चाभूत ; नदनीतस्तेयेन गृहीतस्मत्पुल्लखलवन्धं च प्रापितोऽभूत । हा हन्त ! परमसौलभ्यकाश्रमाभूता इमाश्चर्या भोः पापिनः ! युष्माकं गहंशगाचरतां खलु गताः । स्तुभ्ये भगवति दूषणोक्तीरवकीयं मदीयधिकारपात्रतां किमिति प्राप्तुम् । माभूदेवम् । किन्तु गोवृन्दसमुज्जीवनाय वर्षाभाजिवारणाय च लुत्रीकृत्य भगवता श्रुतं गोवर्धनाद्रि मां प्रापयत ॥ ... (८)

९. ( कूटिलिरुन्दुकिलियेप्पोडुम् ) मयाऽभिवर्धितः शुक्रशावः कुलाये स्थित्वा गोविन्द गोविन्देत्यविरतं कूजति हन्त । यद्यहं तस्मै भोज्यमप्रदाय क्लेशं जनयेयं तदा त्रिविक्रमभगवन्त्रित्युच्चैराक्रोशति । एवं नाम यदृच्छया भगवन्नामश्रवणेऽपि भृशपथसीदन्तीं मां प्रति संप्रति किं कर्तव्यमिति चेत् । उतुङ्गसौधमण्डलाश्रितं द्वारकाक्षेत्रं मां प्रापयत । अन्यथा तु जगति वृथाऽपवादवचः प्रथेत ; युष्मदीयं यशश्च क्षीयेत् । शिरसोऽधनतिश्च वो भवेत् ॥ ( मम स्वच्छन्दचारित्वं भवेदित्युक्तं भवति । ) ... (९)

१०. ( मन्नुमदुरैतोडुकमाह ) अलकभरसुन्दरीसौवर्णसौधाश्रितश्रधन्विनव्यपुराधीशश्रीविष्णुचिन्तात्मजा गोदा मथुराप्रभृतिद्वारकापर्यन्तस्थलविशेषाणां नामान्यभिधाय तत्र तत्र स्वात्मानं प्रापयितुं प्रार्थयमाना यामिदिव्यगाथाभिनिजमध्यवसायं प्राचीकशत ता इमा दिव्यसृक्तीः कीर्तयतां सतां दिव्यं धामैव धाम स्यात् ॥ ( इति फलश्रुत्या समापितमिदं दशकम् ! ) ... (१०)

इति श्रीगोदासुक्ते द्वादशदशकविवर्तसप्तमः ॥

त्रयोदशं सूक्तम् - कण्णेनेन्नुम करुन्दैवम् ॥

— अवतारिका —

अधस्तनदशके मथुरादिद्वारकापर्यन्तदिव्यस्थलेषु स्वस्य प्रापणं प्रार्थयामास गोदा । एवं प्रार्थिता बान्धवा अमन्यन्त- “ कृष्णस्तु भगवान् बहुतिथादेव कालात्पूर्वमवतारकृत्यानि परिसमाप्य निजं दिव्यं धाम जगाहे ; इदानीं मथुरायां व्रजे यमुनातटे द्वारकायां वा हन्त ! किमस्ति ? तत्र प्रापणेन किं वा प्रयोजनमस्या भविष्यति ? एतादृशवस्तुतत्त्वप्रकटने कृते मति तु अस्या अवगमादो भूयो भूयोऽप्यभिवर्धेत ; परं न पुनर्मतागपि हीयेत् । अतश्च संयं [ गोदा ] येन केनापि प्रकारान्तरेणैव समाश्वासनीया ” इति । मत्वा चैवम् “ अयि गोदे ! तथैव कामं करिष्यामः ; इदानीं तु वर्षाकालः खलु ; अधुना तत्र प्रयाणं दुःशकम् ; मनागिव सहस्रं विलम्बं मुग्धे ! परस्तान्नेष्यामः । संप्रति तु तदीयगुणगणानुसन्धानेनैव कथंचित्सानन्दमेव कालं क्षिप ” इति च अन्यदन्यच्च प्राहुः । ततश्च प्रोज्जृम्भमाणविरहव्यथा गोदा “ यदि मामथैव कृष्णसकाशं नेतुं न शक्नुथ यूयं तर्हि तदुपभुक्तवस्तुषु यत्किमपि वा सद्यस्समानीय दत्त्वा मां समाश्वासयत ” इति प्रार्थयते दशकेनानेन । कृष्णस्य कटितटभूषायितं वसनमानीय तेन संवीज्य मनापं हरत । माधवस्य तुलसीस्रजमानीय विक्षिपत मम कवयाम् । दामोदरस्य वनमात्रामानीय निक्षिपत वक्षसि । अपर्याप्ताप्रतस्य सृष्टन्दस्य वागम्रतमाहृत्य पाययित्वा मम श्रान्तिं शमयत । गंधूलिधूसरित-कोमलकेशवेशस्य केशवस्य मुरलीद्वारतो निर्ददस्तमानीय मम मुखं तेन माजयत । मधुसूदनस्य पादाब्जग्यासधन्यस्थऽस्थितं पांसुमाहृत्य लिम्पत मद्वपुषि । ईदृशैः कार्यैरविलम्बेन मां प्रहर्षयत-त्युच्यते दशकेऽस्मिन् । तथा चैतदृशकपारांशसद्भाहकमिदं पद्यमिद्वानुसन्धेयम्—

१. ( कण्णनेन्नुम् करुन्देवम् ) श्रीकृष्णाभिधानपरदैवतसन्दर्शनैकसमिन्धानकुतूहलां मामुद्दिश्य भो मातरः । यूयं वैरिजनसाधर्म्यमास्थाय क्षणे क्षारमिव कटुवाग्विसर्गं कलयध्वे । नैतद्युक्तं मनागपि । तर्हि किं कर्तव्यमिति चेत् , स्त्रीजनदुःखानभिज्ञस्य महाप्रभोः कृष्णस्य कटितटे विराजमानं पीताम्बरमाहृत्य तेन मां वीजत यथा हि मे ग्लानिरुपशममियात् ॥ ... .. (१)

३. ( कञ्जैक्यायन्दकरुविल्लि ) चापसधर्मभूलताशालिनः कंसद्विषः कटाक्षवीक्षणाख्यनिशित-  
शरताडितां निर्दग्धकृत्स्नहृदयां दशाविपर्याप्ततो भृशमवसीदन्तीं मां प्रति अभयगिरिमप्यननुगृह्णन् स  
भगवान् स्ववक्षःस्थलविधृतां वनमालां विप्रलम्भविरहेण यदि वितरेनहिं तामानीय मम वक्षसि प्रक्षिपत  
शश्वत् ॥ ... (३)

५. ( अळिलुम् तोळिलुमुक्काट्टान् ) चिरं विलापेऽपि मुहुः प्रणामेऽपि निजं दिव्यगात्रम-  
प्रदर्शयन् अभयवाचमप्यप्रयच्छन् स कोपि महानुभावो मानसानुभवैकयोग्यतायाऽत्र समागत्य गाढपरि-  
रम्भणमाकलय्य पुरतः पृष्ठतश्च विचरन् नापमपति । प्रत्यश्चानुभवविरहेणा दूये । ततश्चैतत्कर्तव्यं  
युष्माभिः - बहिर्बर्हातपत्रच्छायायां गवां पृष्ठतो मुरलीगानेन सह समागन्तुस्त्वैश्वरस्य वंशनालरन्ध्रो-  
दश्चदमृतविन्दुमाहृत्य तेन मम मुखं मार्जयत सुशिशिरम् ॥ ... .. (५)

६. (नडैयोत्रिल्लिवुलकत्तु) स्वत एव वीतनीतिके जगतीह नन्दगोपात्मजनाम्ना परम-  
दारुणेन प्रभुवरेण भृशमर्दिता साऽहं मनागपि चलितुं न प्रभवामि । अतश्च, तत्कितवपादन्यासध्यायात्  
स्थलविशेषात् तत्पादावमर्दजनितं पांसुमाहृत्य स्थिरतराणप्रतिष्ठे मम वपुषि रूषयत ॥ [टिप्पणी—  
नन्दगोपात्मजकृतां स्वोपेक्षणरूपामनीतिमनुसंधाना गोदा रोषप्रशादाच्चेत् “स्वत एव वीतनीतिके  
जगतीह” इति । ]



७. (वेत्तिकरुलकोटियान्तन) जैवगरुडध्वजस्य दिव्याज्ञामतिलङ्घयितुमशक्ते जगतीह सा जननी यशोदा तं गोपालकृष्णं हा हन्त निम्बानोकडममेव ह्यभ्यवर्धयत् । अस्तु नाम तत् । तदेकव्रतं मत्कुचयुग्मं तस्यैव गोपकुमारस्य रमणीयपृथुभुजप्रमेन सह यथा ह्यदेनमवाप्नुयान् तथा सुहृदघटिनं कुरुत तदैकान्त्यदोषशान्तये ॥ [ टिप्पणी—“ गरुडध्वजस्य दिव्याज्ञामतिलङ्घयितुमशक्ते जगतीह ” इति कथनं किमभिप्रायकमिति चेत् ; इह जगति मम यो योऽनर्थो भवति स सर्वोऽपि भगवदाज्ञानुसारी खलु भवेत् ; सर्वमपि सहमेव नतु ; आकन्दनेन किं फलं मेत्स्यति ? इति स्वात्मन्यैव समाश्वसनं व्यज्यत इति ध्येयम् । अथ च ; “ तदैकान्त्यदोषशान्तये ” इत्युक्तस्य भावः ; लोके ललनानां कुचा भगवदैकान्त्यमवहनः स्वैरचारिणो भवन्ति । तेषां न किमपि दुःखं जायते, प्रयुतं सदा सुखित्वमेव दृश्यते । मम कुचयोस्तु सदा दुःखित्वमेव दृश्यते ; किमत्र कारणमिति विमर्शं कृते कुचयुग्मस्यास्य सापराधत्वमेवात्र हेतुरित्यु-  
च्यते । कोऽयमपराध इति पर्यालोचनायां कृष्णादन्यं कमपि न वीक्षेयेति यदैकान्त्यव्रतमालम्बितं तदेवा-  
पराध इति वक्तव्यं भवति । लोके ह्यपराधिनं जनानां कागगादिषु बन्धनं भवति । तथा सापराधस्य मत्कुचयुग्मस्यापि बन्धनमेव शिक्षा भवतु । कुत्र बन्धनमस्य युक्तमिति चेत् ; तस्यैव कितवस्य पृथुभुज-  
युगे इति चमत्कारतिशयशालि चारुतरमिदं वचः ॥ ] ... (७)

८. (उल्लूगुरुहिनैवेने) द्रवीभूतविह्वलचिक्वहृदयां मामधिकृत्य ‘ किं प्राणिनि मा ? उत पञ्चतां गता ? ’ इत्यनयोगमप्यकुर्वन्तं सर्वस्वापहरिणं कितवं गोवृन्दवर्धनं मुकुन्दं यदि कदाचिदहं पश्येयम्, तर्हि सर्वथाऽपि विफटजन्मशालि मदीयं कुचयुग्मं समूलमुत्खाय तस्य वक्षसि प्रसभं क्षिप्या कथञ्चिदहं वीरशोका भवेयम् ॥ [ उन्मीलितस्य स्तनस्य तस्य वक्षसि क्षेपणं किमर्थमिति चेत् ; स्त्रीजन-  
दुःखानभिज्ञस्य तस्योरमि इमौ कुत्रौ स्यातां यदि तदा गोदादेव्या दुःखमोहशमिति स जानीयदित्यभि-  
प्राय इव । ] ... (८)

९. (कोर्ममुल्लंल्लिडुर्तारि) मदीयकुचकुट्टमलवेदनाविहतये गोविन्दस्य भगवत इहैव जन्मनि सेवामकृत्वा देशान्तरे कालान्तरे यत्किञ्चित्तरागं हा वत ! किमर्थम् ? यदि मां स स्वकीये सुभगे वक्षसि संयोजयितुमिच्छति कामं तथा भवतु । यदि न, मम माक्षात्कारगोचरो भूत्वा ‘ गोदे ! त्वमुपेक्षि-  
तैव मया ’ इति यदि तथ्यं कथयेत् तदुत्तमोत्तमम् ॥ [ यथाकथञ्चित्तस्य कृष्णकिशोरस्य माक्षात्कार-  
लिप्तया एवं कथ्यत इति वेदिनव्यम् । ] ... (९)

१०. (अल्लुविल्लैत्तपेरुमाने) आर्तिहर इति नाम्नः स्थाने आर्तिकर इति नाम विभ्रतं महानुभावं गोकुतरत्नदीपं गोपालकृष्णमुद्दिश्य श्रीधन्विनःपनगराधीशश्रीविष्णुचिन्तात्मजया धनुर्जैत्र-  
भूततया गोदया साभिनिवेशं सकुतुहलमदोरिता इमा गाथा ये प्रशंसन्ति तं दुःखाब्धिदूरगा भवितारः ॥  
[ इति फलकीर्तनेन समापितमिदं दशकम् ॥ ] ... (१०)

इति श्रीगोदासुक्त त्रयोदशदशकविवर्तस्तमाप्तः ॥

अथ चतुर्दशं दशकम्—पट्टिमेयन्दोकारेरु ॥

— अवतारिका —

परमकारुणिको भगवान् भक्ताभीष्टप्रपूर्कः खलु । भक्तानां स्वानुभवायानामार्तिभरमभिवर्धय अथ परिपूर्णस्वानुभवं प्रयच्छति स इति हि प्रसिद्धिः । तथैव भृशमभिवृद्धार्ति-प्रायं गोदादेव्याः परमेण प्रेम्णा स्वामसिद्धानरूपं दिव्यानुभवमनुजग्राह स वृन्दावनयामा कृष्णकिशोरः । तादृशमत्यद्भुतानुग्रहं

विलक्षणसंवादापदेशेन प्रथयति गोदादेवी चरमदशकेनानेन । इयमेकैव गोदादेवी उभयोस्सख्योभूमिकां परिगृह्य एकस्यास्सख्या वाचा 'कृष्णकिशोरोऽत्र किमु दृष्टः' इति प्रश्नप्रकटनम्, अथान्यस्यास्सख्या गिरा दृष्ट 'एव म वृन्दावने' इति प्रत्युत्तरप्रकटनं च कलयन्ती भगवतो नन्दनन्दनस्य स्वात्मना सुष्ठु संदृष्टतामाविष्कृत्य सानन्दं समापयति स्वकीयमिमं दिव्यप्रबन्धम् । दशकेऽस्मिन् प्रतिगार्थं च पूर्वार्धं प्रश्न-प्रतिपादकम् । उत्तरार्धमुत्तरप्रतिपादकम् । मत्प्राणनाथो बलरामसहचरो जारवोरशिरामणिर्मम विश्लेष-दुःखसमुत्पादकः कोऽपि कितवः प्रान्तेऽस्मिन् यत्र कुत्रापि विचरन् कच्चिदवलोकित इति प्रश्नप्रकारः । आः ! अद्यैव स दृष्टो वृन्दावनं विहरन् वर्ततेसह गार्संचारयन् धनुकवत्सकपितृकेशिप्रमुखानामुर-प्रहृतीन् प्राणैर्वियोजयन् नटद्विदितल्लजो नन्दनन्दनो नीलजीमूतसङ्काशो वैनतेयपक्षवितानच्छायायामटन् करिकलभनिभः पीताम्बरधरो वार्ध्याप्रपूरकदिव्यगात्रसुषमः श्रीकृष्ण इति प्रत्युत्तरदानप्रकारः । अनया च प्रश्नोत्तरप्रणालिकया स्वानुभवानन्दभूमा संप्रकाशयते गोदादेव्या दशकेऽस्मिन्निति विभाव्यम् । तथा चैतद्दशकसारांशसंप्रादकं पद्यमिदमत्रानुसन्धेयम् ॥

मत्प्राणेशो मुकुन्दो मुसलिसहचरस्तस्करो जारडिम्भो

मह्यं विश्लेषदुःखमद इह कितवः कोऽपि कच्चिन्नु दृष्टः ? ।

दृष्टो दृष्टोऽद्य वृन्दावनभुवि विहरन् चारयन् गार्सवत्साः

निघ्नन् दैत्यांश्च कोऽपीत्यनुभवमतुलं वक्ति गोदाऽन्त्यसूक्ते ॥

१. ( पट्टिमेयून्दोर्कारेरु ) कच्चिदिह दृष्टो युष्माभिः कश्चन कालर्षभः, यः खलु बन्धमन्तरेण यथेच्छं विचरन् बलभद्रानुज इति स्वात्मानं प्रथयन् सन्तोषवशादुच्चावचान् कोलाहलान् विरचयन्नैव प्रान्ते विहरन् वर्तते । ( इति प्रश्नः ; अथ प्रत्युत्तरम् । ) आम्, दृष्ट एव स तावदस्माभिर्वृन्दावने—यः खल्वभिमतान् गांगणान् सानन्दं सञ्चार्य पानीयं च पाययित्वा तैस्तैव सदा विहरति । [ टिप्पणी—  
“ बलभद्रानुज इति स्वात्मानं प्रथयन् ” इत्यस्य भावः—यत्र कुत्रचन गेह कृष्णो नवनीतचौर्यादिनिमित्तं प्रविशति चेत् ; कस्त्वं बालेति तत्रत्यैः पृष्ठस्तन् बलानुज इति प्रतिवक्तीति प्रसिद्धिः । व्रजे बलभद्रस्य अतिमात्रसाधुत्वेन प्रसिद्धत्वात् तदीयोऽयमनुजोऽपि साधुरेव स्यादिति ते विभावयन्तिवति कृष्णस्य मतिरिव । ]

...

...

...

...

(१)

२. ( अनुङ्गवेन्नैप्पिरिवुशेयुदु ) कच्चिदिह दृष्टो युष्माभिः यः खलु विश्लेषेण मां भृशमव-साद्य स्वैरं गोपीबृन्दमुपभुञ्जानो गव्यगन्धी कालर्षभसमो गोविन्दनामा विहरतीह । ( उत्तरम् । ) आम्, दृष्ट एव स तावदस्माभिर्वृन्दावने—यः खलु विद्युता विलसन् वलाहक इव वनमालाविराजमानो वयस्य-गणैस्तह विहरन्नास्ते ॥

...

...

...

...

(२)

३. ( मालायूपिरन्दनम्बियै ) कच्चिदिह दृष्टो युष्माभिः यः खलु मूर्तो व्यामोह इव जातः परेषामपि व्यामोहमेव जनयन् असङ्गतान्यनृतभाषणानि व्याहरन्निह विचरति । ( उत्तरम् । ) आम्, दृष्टस्स वृन्दावने—उपरि प्रहृमरमातयं वारयितुं वैनतेयपक्षतिरूपवितानच्छायायां व्रजति यः [ टिप्पणी—  
“ असङ्गतान्यनृतभाषणानि व्याहरन् ” इत्यत्र “ नवनीतभाण्डविवरे हस्तं किमर्थं न्यधाः । मातः कञ्चन वत्सकं मृगयितुम् ” इत्यादिकमनुसन्धेयम् । ]

...

...

...

(३)

४. ( कार्त्तणकमलकुण्डलम् ) कञ्चिदिह दृष्टो युष्माभिः यः खलु, कालमेघे कमलकुसुम-  
मुदभूतमिवेत्युल्लेखार्हस्वकीयनयनाभिधानवागुरायां मां निपात्य समाकृष्याव विहरति । ( उत्तरम् । )  
आम्, दृष्ट एव स वृन्दावने- यो मौक्तिकवारवाणावृतस्तन् कश्चन कलभो विहरति किमु ! इत्युल्लेख-  
योग्यतया स्वदाश्रितदिव्यगात्रो विहरति ॥ ... (४)

५. ( मादवनेन्मणिशिनै ) कञ्चिदिह दृष्टो युष्माभिः श्रियःपतिः नीलमजिवन्मम परमभोग्यो  
जालविनिर्मुक्तदिव्यवराहवद्व्यन्तमवलम्बितः स्वत्मानं मनागपि मह्यमप्रयत्नद्वित्रिह विहरति यः । ( उत्तरम् । )  
आम्, दृष्ट एव वृन्दावने- जङ्गलमिवपीताम्बराश्रितदिव्यगात्रो मेवकमुदिरशावकनिभो वीर्यापूरकस्तन्  
विलक्षणयात्रोत्सवमिहानुभवति यः ॥ ... (५)

६. ( तरुममरियाकुरुम्बनै ) कञ्चिदिह दृष्टो युष्माभिः अनभिज्ञातानृशंस्यो धृतः स्वकर-  
तलविधृतशार्ङ्गसमभ्रूलतः प्रियजनविमुख इह विचरति यः । ( उत्तरम् । ) आम्, दृष्टोऽस्माभिरिह वृन्दा-  
वने- मनोहरनीलदिव्यगात्रः कोकनदसमानन उदयाद्रिशिखरोदश्वद्गभस्तिमालीव विराजते यः ॥ (६)

७. ( पोरुत्तमुडैयनम्बियै ) कञ्चिदिह दृष्टो युष्माभिः यः खलु परमसाधुः अपुषीव मनस्यपि  
मेवको मदीयमनोरथवैदेशिकः कालमेघनिभः । ( उत्तरम् । ) आम्, दृष्ट एव वृन्दावने- स्पृहणीयनक्षत्र-  
वृन्दभरित आकाश इव वयस्यवृन्दसमेनो यात्रोत्सवमनुबोभवीति यः ॥ ... (७)

८. ( वेळियसङ्गोन्नुडैयानै ) कञ्चिदिह दृष्टो युष्माभिः, धवलश्रीपाश्वजन्यादयः पीताम्बरधरः  
परमकृपाभिरामः श्रियःपतिश्चक्रपाणिर्यः पर्यटति । ( उत्तरम् । ) आम्, दृष्ट एव वृन्दावने, ' किं भ्रमरा  
एव परितो चलन्ते ! ' इत्युल्लेखयोग्यं यथा तथा सुरभिरमणीयकुन्तलान् अंसावलम्बिनो बिभ्राणो  
विहरति यः ॥ ... (८)

९. ( नार्दटैप्पडैयेनयन्मुदलातन्द ) कञ्चिदिह दृष्टो युष्माभिः, विश्वप्रपञ्चप्रजननाय विरि-  
श्चमादौ स्वनाभीनलिने समुत्पद्य लीलाविभूतिप्रपञ्चनेन विहरति विमलः । ( उत्तरम् । ) आम्, दृष्ट  
एव वृन्दावने, धेतुकासुरदुष्टदस्तिबकासुरप्रभृतिदुर्जन्तुमारणाय विपिनप्रवगाह्य मृगयोत्सवमनुभूय  
समायाति यः ॥ ... (९)

१०. ( परुन्दाळ्कालितुकुल्लशेयूद ) गजेन्द्रक्षणदीक्षणजुषः परमपुरुषस्य दर्शनं पृथिव्यां  
वृन्दावने सम्पन्नं प्रकाशितवत्या विष्णुचिन्तात्मजया गोदया कीर्तितामिमां दिव्यसूक्तिमालां दिव्यौषधधिया  
ये हृदि बिभ्रति ते महिमशालिपादारविन्दपरमेश्वरचरणारविन्दपरिसरावस्थितिमनारतमानुषुः ॥ इति  
फलकीर्तनेन समापितमिदं दशकम् ॥ ... (१०)

इत्थं ह्यत्यद्भुतानामनुभववचसामाकरं भक्तिसम्पत्तंवृद्धौ हेतुभूतं रसघनमतुलं प्राह दिव्यप्रबन्धम् ।

श्रीगोदा द्राविडोक्त्या, तमिममनुवदन् वादिभीकृत्कुलीनः काश्चीस्थोऽण्णङ्गरायः कविरमरगिरा

धन्यजन्मा समिन्धे ॥

इति श्रीकांची प्रतिवादिभयङ्गराण्णङ्गराचार्यकृतिषु श्री गोदासूक्तविवर्तः समाप्तः ।

॥ श्रीरस्तु ॥

श्रीमत्प्रणतातिहरवरदपरब्रह्मणे नमः ॥

श्रीमच्छठकोपयतिराजवरवरमुनिभ्यो नमः ।



श्रीमदण्णङ्गराचार्य विरचितः

श्रीकुलशेखरदिव्यसूरिप्रणीत-पेरुमाळ्तिरुमोळिनामरु-श्रीकुलशेखरसूक्त-संस्कृतविवर्तः ॥

श्रीशैलेशदयापात्रं धीभक्त्यादिगुणार्णवम् । यतीन्द्रप्रवणं वन्दे रम्यजामातरं मुनिम् ॥

[ लक्ष्मीनाथसमःरम्भामित्यादि... श्रीमत्पराङ्गशमुनिं प्रणतोऽस्मि नित्यम् ॥ ]

श्रीकुलशेखरसूक्तदिव्यप्रबन्धस्य मुखपत्रे द्वे ; तयोरादिमं पद्यम्— ॐ इन्नमुदमृद्दुहंनिर्देवा. \*

( विवर्तः । ) अयि मनोहरशुकशाब ! त्वां परमभोग्यममृतं प्राशयामि समयाह्णव ; श्रीरङ्गक्षेत्रकीर्तन-  
निरतः शुभगुणशाली महानुभावः सुधृजनमनोहरः केरलदेशाधिराजोऽस्मदीयः कुलशेखरसूरिः—इत्येव  
कीर्तय त्वम् ॥ [ विवरणम् ;—श्रीरामभक्तः कुलशेखरसूरिः श्रीरामचन्द्रदिव्यनामानि कथयितुं शुकशाबं  
शिक्षयित्वा अथ तन्मुखात्तानि नामानि श्रुत्वा प्रहस्यति स्मेति प्रसिद्धिः ; एवं श्रीकुलशेखरसूरिभक्ताग्रेसरः  
कोऽपि महान् कुलशेखरसूरिवरस्य तस्य दिव्यनामं शुकशाबमुखान्छुश्रूषमाणः कमपि कीरपोतमाह्वयति  
समयाह्णवेति । किमर्थमाह्वानमिति चेत् अमृतप्राशनार्थम् इत्याह । श्रीकुलशेखरसूरिनामशिक्षणमेव अमृत-  
प्राशनमिति स्पष्टीकृतमभूत् । सच्चिद्गुणः शुकाशाबत्वेनापदिश्यते । हे सच्चिद्गुण ! त्वं यदि श्रीकुलशेखर-  
दिव्यसूरिनाम कीर्तयेस्तुभ्यं तदीयदिव्यसूक्तिसुधां वितरेयमित्यपि कथितं भवति ॥ ] ... \*

अथ द्वितीयं मुखपद्यम्— \* भारमकेड \* ( विवर्तः । ) भगवतो नबरत्नमालिकाम् अमात्या  
मुषित्वा भागवतेषु चौर्यापराधमारोपयामासुर्यदा तदा भागवतभक्तिभूम्ना ' भागवता नैव चोरयेयुः ' इति  
कथयन् दन्दशूकघटे पाणिं प्रसारितवान्— शत्रुजनप्रतापनप्रवीणः कोल्लिनामकनगराधीशो धानुष्काग्रे-  
सरोऽभिषिक्तक्षत्रियसार्वभौमः श्रीकुलशेखरसूरिः ॥ [ स एष सूरैर्जयतु विजयतामिति शेषपूरणम् ॥  
पद्येऽस्मिन् प्रतिपादितं चरित्रम् अनुपदमेव प्रकाशयमाने श्रीकुलशेखरसूरिप्रभावे विशदं भविष्यतीति  
नात्र विस्तरः ॥ ] ... \*

— इति मुखपद्य ( तनियन् ) विवृतिस्समाप्ता ॥ —

अथ श्रीकुलशेखरसूरिवैभवम् ॥

कुम्भे मासि पुनर्वसुनक्षत्रे भुवि कृतावतारस्य । श्रीकुलशेखरसूरेवैभवमतिहृद्यमभिदधाम्यधुना ॥

चेरमण्डले कुक्कुटकोडनाभ्यां राजधान्यां साम्राज्यमधिवहन् दृढव्रतो नाम [ क्षत्रियः ] भूपतिश्चिरादनपत्यतादुःस्वदूनमानसः श्रीमन्नारायणाराधनविशेषैर्व्यपगतविषादो भविष्यसीति महात्मभिरुद्धिरितस्तथैव भगवन्तमच्युतमिन्दिरापतिममन्दैराराधनैराराधयन् तत्फलतया विलक्षणदिव्यतजसं कमपि तनूजं स्वकीयप्रधानमहिषीप्रसूतमलभत तिरुवञ्जिकलनाम्नि क्षेत्रवरे । ततश्चामन्दानन्दसंदोहकन्दलितस्वान्त एष सार्वभौमः—सोऽयं दिव्यशिशुर्नः कुले कीर्तिमप्रतिमामभिवर्धयिष्यतीत्यनेकहेतुभिरध्यवस्यन् नाम्ना कुलशेखरं चक्रे स्वमपत्यम् ।

कुलशेखरोऽयं शुक्लपक्षेन्दुवन्नित्यमभिवर्धमानः काले काले चौलोपनयनादिसंस्कारसंपन्नः साङ्गोपाङ्गान् वेदानधीत्य स्वजात्युपयुक्तानि नीतिशास्त्राणि रथगजतुरगादितन्त्राणि च निस्सेशयविपर्ययमभ्यस्य सर्वोत्तुङ्गां चातुरीमुपलेभे नचिरादेव । अभिवीक्ष्य च तादृशमनुपमं चातुर्यमनवधिं नन्दधुमन्तर्विभाणो महाराजोऽमुमभ्यषिञ्च्यौवराज्ये ।

अथ च दिग्विजयाय प्रस्थितश्चतुरङ्गबलान्वितः कुलशेखरभूपतिः चोलपाण्ड्यादिप्रभुवरान् विजित्य तन्मण्डलानि स्वायत्तान्याकलय्य चेरचोलपाण्ड्यप्रभुवर इत्याद्यनेकबिरुदावलीभूषितः सर्वत्र प्रसृमरभूरियशाः प्रचकाशे । तदनु दृढव्रतश्च सम्राट् “ वार्धके मुनिवृत्तीनाम् ” इत्युक्तरीत्या तापसवृत्तिमाश्रयितुमिच्छन् आत्मजन्मानमेतं मकुटाभिषेकमहोत्सवेनाभिनन्द्य सकलभुवनभारमस्यैव मूर्ध्नि प्रतिष्ठाप्य तपोवनमशिश्रियद्यथासमुदाचारम् ।

गुणानामाकरो महान् कुलशेखरभूपतिश्च पितृपादशासनमवतंसयन् अणुमात्रमप्यप्रखलितनीतिवर्त्मा अपरोऽयं रामचन्द्र इत्यशेषैरभिनन्द्यमानस्सुष्ठु प्रजाः परिपालयन् काले च गृहमेधी सन् अपरामिष नीलाम् इलां नाम पुत्रीं दृढव्रतं नाम पुत्रं च प्रसूय सकलविधसंपत्समुदयसमृद्धिभासुरस्सतोषसीञ्चि समतिष्ठत । एवमनवधिमैदिकैश्वर्यमनुभवतोऽस्य मानसमामुष्मके श्रेयसि समसृज्यत । ततश्च श्रुतिस्मृतीतिहासपुराणादिप्रवीणविपश्चिदपश्चिमसततसहवाससुरभिमानसो लौकिकीषु क्रियासु विरक्तिमश्रुवानो भगवतो नारायणस्य लक्ष्मीपतेर्निर्हेतुकविषयीकारपात्रभूतः स एक एव परं तन्वमिति द्रष्टव्योऽसमध्यवसायमनवरतमभिवर्धयन् भगवतो विभवावतारेषु रामावतारे भृशमनुरक्तः अर्चावतारेषु च श्रीरङ्गनाथे निष्प्रतिद्वन्द्वभक्तिभासुरः श्रीरामायणपठनपाठनैकपरायणः श्रीवैष्णवाराधनसमुत्सुकतानिधिरतिथिसंस्कारविश्रुतकीर्तिरसमाभ्यधिकस्समैन्ध । स्वगृहाराधने भगवतो रामचन्द्रस्य राजगोपालस्य च दिव्यमङ्गलविग्रहौ परमसुन्दरौ सर्वाभरणभूषितौ समाराधयन् नित्यनैमित्तिकोत्सवादींश्च तयोर्विशेषतो निर्वर्तयन् स्वात्मीयां भगवद्भागवतभक्तिसंपदमन्याद्दर्शी प्राचीकशत् ।

श्रीरामायणदिव्यार्थान् स्वयमेव बोद्धुं बोधयितुं च कुशलतोऽप्यसौ कुलशेखरः प्रवचनपरायणानां मुखतस्तच्छृण्वणमेव परमभोग्यं मन्वानः पण्डितमेकं परमभागवतं प्रत्यहमात्मीयमावसथमानाय्य तन्मुखाच्छ्रीरामकथामृतमास्वादयन् कालं चिक्षेप । अतियति चैवं काले, आरण्यकाण्डप्रवचनानेहसि \* चतुर्दशसहस्राणि रत्नसां भीमकर्मणाम् । एकश्च रामो धर्मात्मा कथं युद्धं भविष्यति ॥ ❀ ( २४—२६. ) इत्यादिश्लोकार्थप्रवचनं विपुलतया प्रवर्तयति पण्डिते, कथां तां कालान्तरे देशान्तरे च प्रचलितामपि तदावै तत्रैव प्रचलन्तीं मन्यमानो भक्तिभूमभूमिभूपतिः “ हा हन्त ! एतादृश्यां महोदय्यां भगवत आपदि चतुरङ्गबलसमन्विता वयं किं नु तूष्णीकास्स्थातुमर्हामः ; भगवद्विषये किञ्चित्काररहितानां धिग्धिग्जीवितम् ; न वयं निन्द्यजन्मानो भवेम ; अधुनैव वयं स्वकीयसेनासमूहसनाथाः पञ्चवटीप्रान्तं गत्वा असहायस्य

दाशरथेर्यथाशक्ति साहचर्यमारचय्य विजयश्रियं पश्येम ” इत्युद्गूढान् सेनासन्नाहमादिशन् कोलाहल-  
मुच्चावचं कलयन्तुदस्थात् । एवमस्थाने समुज्ज्वलमानाणिमिमं सन्ध्रममदसीयं संपश्यन् चित्रीयमाणचेता-  
स्तदुपायविदग्रणीस्त पौराणिकश्चातुर्यभूम्ना सद्य एव \* तं दृष्ट्वा शत्रुहन्तारं महर्षीणां सुखावहम् । बभूव  
दृष्ट्वा वैदेही भर्तारं परिषस्वजे \* इति तत्रैव विजयघटं वाचयित्वा असहायशूरस्यानपायसाहसस्य रक्षो-  
बलक्षणविचक्षणस्य रामभद्रस्य विजयश्रियं विशेषत उपन्यस्य अकाण्डकोलाहलमशीशमदवनीपतेः ।  
ततःप्रभृति स पौराणिको यत्रयत्र रामचन्द्रस्य विजयप्रथा विशेषतो वर्णिता श्रीरामायणे, तत्रैव स्वकीय-  
मुपन्यासप्रागल्भ्यं प्रपञ्चयन्, यत्रयत्र क्लेशवार्ताप्रसक्तयस्तत्र द्वाटित्येन व्रजश्च सन् जागृक एवासीत्कथा-  
प्रवचने ।

स पौराणिकः कदाचित्कार्यान्तरवैयप्रयण्ण ग्रामान्तरं गच्छन् श्रीरामायणप्रवचनाय स्वमात्मजं  
प्रजिघाय प्रभुवरस्यान्तिकम् । स च राज्ञः प्रकृतिमनवगच्छन् तस्मिन्दिने वक्तव्यतया समुपनतां सीताप-  
हारकथां विषादमयीं विशेषतो विस्तृण्वन्नुपन्यास्यददह । तदाकर्णनसमक्षण एव क्षितिपतिराग्रहस्य परां  
काष्ठां प्राप्नुवन् परितप्यमानमानसस्तदसा समुन्थाय ‘सोऽहमधुनैव द्रष्टिं गत्वा उल्लङ्घ्य सिन्धोस्मल्लिलं  
सलीलम् अखिलजगन्मातरमस्मन्मातरमानीय मम पितृ रामचन्द्रस्य पादयोस्समर्पयेयम्’ इत्याक्रन्दन्  
आयुधानि च विभ्राणस्सनाश्च सन्नाहयन् लङ्काभिमुखं प्रयातुं प्रतस्थे । प्रयाणवेगं च तं प्रेक्षमाणाः क्षिति-  
जुषा दिविषदश्च आः ! कीदृगत्र पर्थवमानं भविष्यतीति पर्याकुला अवर्तन्त । पार्थिवस्तु पद्मचामेव तरेयं  
पयोनिधिमपीति समुद्रघुष्यन् अवतीर्य चार्णवे कण्डधने पयसि यावदगमनावदेवैतदीयभक्तिभरभाजनं  
रामचन्द्रो भगवान् प्रवृत्तिमस्य प्रतिरोद्धुमुपायान्तरमप्रतिपद्यमानः स्वयमेव सीतां पाणिना गृह्णन् सह च  
सौमित्रिणा पुरतस्तस्मागत्य दिव्यदिव्यं दर्शनं दिशन् स्वकीयविक्रमातिशयं रक्षोगणक्षणावैदग्ध्यं वैदेही-  
समानयनं च समुद्गूढन् ‘आगच्छ महाप्रभो ! गच्छेम पुरीम्’ इति तं सपरिवारं प्रत्यावर्तयन् प्रापयश्च  
पुरीमन्तर्हितोऽभूत् । तदिदमासीत्प्रभोस्संसारसागरसमुनारणसंसूचनमिव । एवमेवमवनीपतेरस्य भगव-  
त्कथास्वभिनिवेश उच्चावचो वाचामभूमिरवर्तत ।

पौराणिकानामेव मुखात् श्रीरङ्गक्षेत्रमाहात्म्यमप्रमेयमाकर्णयन्नसौ चक्रवर्ती \* कदाऽहं कावेरीतटपरि-  
सरे रङ्गनगरे शयानं भोगीन्द्र शतमखमणिश्यामलरुचिम् । उपासीनः क्रोशन् मधुमथन नारायण हरे  
मुरारे गोविन्देत्यनिशमपनेष्यामि दिवसान् ॥ \* इत्युक्तप्रक्रियया स्वकीयामाशामतिमात्रं वर्धयन् परिजन-  
परिच्छदपरिवृतः प्रस्थातुं च समैहत । अमात्यास्तु ‘यद्यसौ श्रीरङ्गक्षेत्रमधिगच्छेत्तर्हि तत्रैव नित्यनिवासे  
कामयेत् ; पुनरत्रागमनं मनसाऽपि न ध्यायेत्’ इति प्रतियन्तः प्रतिरोधोपायचिन्तापरास्तन्तः कांश्चन  
परमभागवतात् श्रीवैष्णवानातिथ्याय समुपस्थितान् कृत्वा पुरतोऽवस्थापयामासुः । “ षष्टिवर्षसहस्रान्तं  
विष्णोराराधनात्फलम् । सकृद्वैष्णवपूजायाः फलेन न समं भवेत् ” इत्यमुं शास्त्रार्थमतिदृढमवधारयतोऽस्य  
धरणीपतेस्तदा श्रीवैष्णवाराधनकुतूहलातिशयसमृद्ध्या श्रीरङ्गयात्राकौतुकमवादीयत । भूयसी च प्रवृत्ति-  
भागवताराधने विजज्जम्भे । एवं नाम यदा श्रीरङ्गयात्रोद्यमोऽस्य भवति तदा तदा सचिवैरेतादृश एव  
सदुपायस्संविधीयमान आसीत् । अतश्च श्रीवैष्णवाराधनप्रवृत्तिरेव नित्यशो वर्धमाना रङ्गयात्राप्रवृत्तिस्तु  
वाङ्मात्रेण वर्तमाना चासीत् । अत एवायमुपश्लोक्यतेऽद्यापि \* घुष्यते यस्य नगरे रङ्गयात्रा दिने दिने ।  
तमहं शिरसा वन्दे राजानं कुलशेखरम् \* इति ।

यदसौ भूमिपतिर्भागवताराधनप्रेमभूमामनुपधिमनवधिमाविरकार्षीत्तदभिवृद्धे तत्र सर्वतो भागवतः  
समाजः । राजगृहं सर्वत्राप्यविशङ्कमस्तकोचं च गतागतजुष आसन्ननेके भागवताः । तेषु च प्रीतिः प्रभोः  
पश्ये वचसो वैदेशिकः । स्थित्यामस्यामतिमात्रमसूयामबिभरुमात्याः । अचिन्तयश्च कथमपि भूभृतो  
भागवतेश्वमीषु विद्वेषं जुगुप्सां वा मंक्षु जनयेमेति ।

श्रीराम-नवमीमहोत्सवस्तन्निदधे । तदर्थमपरिमितान्यलङ्करणानि सर्वतस्संपद्यन्ते । राजभवने रामचन्द्रमूर्तेरन्येषां च दिव्यमङ्गलविग्रहाणां दिव्याभिषेकनिर्वर्तनार्थं विग्रहतो दिव्याभरणान्युद्घासितान्य-भूवन् । विपुलवेदघोषवाद्यघोषसनार्थं सुमहता समारोहेण समपादयन्नभिषेकमाराधकमहाभागाः । तदावे सर्वेषु च राजाधिराजप्रभृतिषु भगवत्सेवासमासक्तचित्तेषु सत्सु, भूषणवृन्दैर्वन्यतमामनर्थी नवरत्नमालाममात्या अपहृत्य न्यगूहन् । अथ च भगवन्मूर्तीनां भूषणालङ्कारे प्राप्ते तां दिव्यभूषामनवेष्ट माणा आराधका अतिमात्रभयविषादविह्वला विनिवेदयन्तिस्म धरणीपतेः पुरः । सम्राट् च सचिवान् समाहूय भूषणमल्लिच्छो भवद्विरविलम्बेन विमृश्यानेतव्य इति शास्तिस्म । अचकथन्नमात्यास्तदा 'महाप्रभो भगो ! श्रीवैष्णवा भागवता इति च सततमितस्ततः स्वैरमटन्तो मिथ्याभक्ता अमी एव मुषित-भगवद्भूषणा भवितुमर्हन्ति ; नेतरषामेतावती धृष्टता कदाऽपि भवेन्नामः तानन्तरं नान्यत्र गता दिव्य भूषेति सत्यं शपामहे ; त एव प्रसभमवस्कन्दनीयाः ; तथा सति द्रुतमेव लभ्येत दिव्यभूषणं तत' इति । एवं कथनेन राजा भागवतषु वैमनस्यमुत्पादयितुमेव किल सन्निवैभूषणमपजह ।

अतिसाहसिकेर्जान्मैरमात्यैरभिहितमिदं कर्णारुन्तुदं वचो विनिशम्य विश्वंभराधिपतिः हा हन्त हन्त कष्टं कष्टमिति सद्यः कर्णा पिधाय हरिभक्तमाधुजनमद्गुणशीलादिमम्यगवबोधमौरभोल्लासिमनस्कतया पारमार्थिकभक्तेषु तेषु मनागपि मनोविकृतिमनुद्बहन् मृषाभाषिषु मंत्रिष्वेव महत्तरममर्षद्विगमावहन् "वैष्णवशिखामणयो न कदाऽपि मनसापि पातकमीदृशं कलयेयुः ; सत्यं सत्यमिदम्, तदेतदनवद्यं प्रमापयितुमद्भुतं च किमपि कर्म करवाणि पश्यत" इति सैगिरमाणस्सपदि कुम्भमेकमन्तर्निहितदन्द-शूकमानाय्य तदेव वाक्यं पुनरुच्चारयन् प्रामाण्यपाणि कुम्भस्य कुक्षौ । पुनः पुनरवादीज्वैव 'त्रिकरण-शुद्धा एते श्रीवैष्णवा यदि भगवद्भूषां मुषितवन्तस्सुः तर्हि दशतु कामं दन्दशूको मम शयम् ; प्राणैश्च मां वियोजयन्तु सद्यः' इति । सत्यवद्भस्वर्पः कथं न दशतु ? परं प्राचीकशब्धभुवरस्य सृनृतवादितानां भागवतानां चाऽमेयं प्रभावम् ।

तदात्वं सचिवाः स्वकीयामसमीक्ष्यकारितामनुशयाना अतीव चकिताश्च महाप्रभोः पादपद्मयोः प्रणिपत्य साभ्रल्लिखन् सविनयं स्वकीयं दौरात्म्यमभ्युपगच्छन्तः क्षमां च प्रार्थयमाना उर्द्वार्णवाष्पाङ्कु-नयनाञ्जना अतिष्ठन् । क्षमाधनो महाप्रभुश्च "मनसा वाचा कर्मणा च नेतःपरं भागवतेषु द्रोहं वोढुमर्ह्य ययम् ; सर्वथा सर्वविधपरिचर्यास्तदीयपादपद्मेषु प्रयुज्य समुज्जीवत ; तत्पादसलिलपानमेव परमं प्राय-श्चित्तमिदानींतनस्य पातकस्य" इत्यभिधाय पाययित्वा च तत्पादतीर्थं तानपि समुदजीवयत् ।

अथ च महीपतिरनेकावद्यभाजनराज्यशामनधुरं वोढुमनिच्छन् निजमात्मजमभिषिच्य राज्ये, इलां नाम दुहितरं च श्रीरङ्गनाथभगवदेकपरिणयकामिनीं तथैव निर्वृत्तमनोरथां विरचय्य, स्वयं च भगवद्भाग-वताराधननिरतस्तत्र श्रीरङ्गधाम्नि कतिचन हायनान् यापयामास । अथान्यत्र च श्रीवेङ्कटाद्विश्रीमदयोध्या-दिदिव्यदेशेषु पर्यट्य तत्रतत्र भगवतो मङ्गलमाशास्य स्वानुभवपरीवाहरूपतया "पेरुमाल् तिरुमोळि" इति प्रथमानां द्राविडाम्नायमयीं कृतिं च भवभयभेषजात्मिकामनुगृह्य सप्तषष्टितमे वयसि दिव्यं धाम जगाहे ।

स एष दिव्यसूरिः स्वकीये दिव्यप्रबन्धे श्रीवेङ्कटाद्विविषयके दशके "श्रीमद्वेङ्कटशैलनाथ ! भवतो दिव्यालयप्राङ्गणे सांपानत्वमुपेत्य सांऽहमनिशं पश्यानि वक्त्रं तव" इति स्वकीयामाशंसामाविरकार्षीदिति हेतुना अद्यापि सर्वेष्वपि दिव्यदेशेषु मुखमण्टपस्थं पृथु सांपानं कुलशेखरसोपाननाम्ना संप्रदायरसिकैर्यप-दिश्यत इति वेदितव्यम् ॥

इत्थं श्रीकुलशेखरसूरिवरस्य प्रभावमनिहयम् । ये ध्यायन्ति वदन्ति प्रलिखन्ति त एव धन्यजन्मानः ॥

इति श्रीकुलशेखरसूरिवैभवं समाप्तम् ॥



॥ श्रीः ॥

श्रीकुलशेखरदिव्यसूरिचरणेष्वेव शरणम् ॥

श्रीकाश्रीप्रतिवादिभयङ्कर-अण्णङ्गराचार्यकृतिषु द्राविडाम्नायदिव्यप्रबन्धविवर्त

प्रथमसहस्रे पञ्चमां दिव्यप्रबन्धः पेरुमाळ्तिरुमोळि—श्रीकुलशेखरसूक्तप्रबन्धः ॥

अवतरणिका ॥ पेरुमाळ्तिरुमोळीति द्राविडवाणी श्रीकुलशेखरसूक्तमित्यर्थं विभर्ति । श्रीकुल-  
शेखरसूरेः \* पेरुमाळ्तिरुमोळीति साम्प्रदायिको व्यवहारः । भगवन्तं रामचन्द्रं दाशरथिं संप्रदायवृद्धा महान्तः  
पेरुमाळित्येव व्यपदिशन्ति द्राविडभाषायाम् । श्रीरामचन्द्रस्य दिव्यावतारनक्षत्रे ( पुनर्वसुर्भे ) अवतीर्णाऽयं  
दिव्यसूरिरिति, तमेव रामचन्द्रमाराध्यदैवतं स्वीकृतवानिति च हेतुना तमिमं पेरुमाळित्येव व्यवजहु-  
स्तदात्वे । अत एवादसीयो दिव्यप्रबन्धः पेरुमाळ्तिरुमोळीति पप्रथे । द्राविडवंदव्यासपदमलङ्कुर्वणिन  
श्रीमन्नाथमुनिना सहस्रचतुष्टयात्मना विभक्तेषु दिव्यप्रबन्धेषु प्रथमसहस्रे पञ्चमप्रबन्धतया निवे-  
शितोऽयं दिव्यप्रबन्धः शब्दतोऽर्थतश्च परमभोग्यः । अत्र च दश दशकानि विलसन्ति । गाथास्तु पञ्चोत्तर-  
शतसंख्याः प्रथमदशके श्रीरङ्गनाथस्य भगवतः सिसंविषामुच्चावचप्रक्रियाभिरुदघाटयत । द्वितीये दशके  
श्रीरङ्गनाथभगवद्भक्तजनतानां वैभवं वाचामभूमिमवदत् । तृतीये, भगवति श्रीरङ्गनाथे स्वकीयमुन्मादाति-  
शयं प्राकृतजनसहवासविमुखतां च व्याचख्यौ । चतुर्थे, श्रीवेङ्कटाद्रौ नित्यवासकुतूहलेन तत्र नानाविधानि  
जन्मानि मनोरथपदे न्यधन । पञ्चमे, केरलमण्डलस्थ “ तिरुवित्तुवळ्कोडु ” नामकदिव्यदेशाधीशस्य  
भगवतस्सविधे स्वकीयमनन्यगतित्वम् अनेकादाहरणप्रपञ्चनमुखेन प्राचीकृतम् । षष्ठे सप्तमे च दशकं  
कृष्णावतारचेष्टितानुभवप्रचुरं निबबन्धः । तत्र षष्ठदशके, प्रणयरोषविवशगोपिकावर्ष्मणा बभाषे । सप्तमे,  
कृष्णचेष्टिताद्यनुभवभाग्यहीनाया देवक्या वाचा प्रलापविलापानत्याश्रयशैल्या प्रबबन्धः । अष्टमे, श्रीराम-  
चन्द्रशिशुं डोलातल्पमधिशाय्य गीतवत्याः कौसल्याया वाचा दाशरथिदिव्यगुणानन्वभवत् ; तिरुक्कण्ण-  
पुरदिव्यदेशभगवदनुभवं चात्र चकार । नवमे, कैकेयीवाग्वागुराबन्धबलेन रामचन्द्रं वनं प्रति प्रस्था-  
पितवतो दाशरथस्य महत्तरशोकपरीवाहभूताः प्रलापा निबद्धाः । अथ दशमे चित्रकूटदिव्यदेशस्थभगवद-  
नुभवः कृत्स्नरामायणकथानुसन्धानमुखेन व्यरचि । एवं नाम परमविलक्षणान् दशविधानुभवान् प्रकाश-  
यद्भिर्दशभिर्दशकैर्विभूषितोऽयं दिव्यप्रबन्धो भक्तजनभाग्यपरिपाकात्मा रसघनस्समिन्धे ॥

श्रीकुलशेखरसूक्ते—प्रथमं दशकम्—इरुळिरिय ॥

१. ( इरुळिरियञ्चुडुर्मेणिहळिर्मेळुम् ) श्रीरङ्गनामनि महति धामनि ध्वान्तनिरासकज्वाला-  
बलीविभासुरमणिगणोद्भासिसहस्रफणामण्डलमण्डितज्योतिःपुञ्जमयानन्तसंज्ञ-सितसमुत्तुङ्गफणिपतिशय-  
नमधिशयानम् सुप्रसन्नपयोभरितसहजावीचिमालापरिचरितचरणकमलम् नीलमणिनिभम् सुकुमार-  
दिव्यविग्रहं श्रीरङ्गनाथं संसेव्य मम दृशौ कदा नृ प्रहस्येताम् ? ॥ [ वि. श्रीरङ्गे उभयकावेरीमध्ये शेषतल्प-  
मधिशयानं भगवन्तं सेवितुमेधमानं स्वोत्कण्ठातिशयं प्रकाशितवान् । \* कदाऽहं कावेरीतटपरिसरे  
रङ्गनगरे शयानं भोगीन्द्रे शतमखमणिश्यामलरुचिम्—इत्यादिश्रीपराशरभट्टार्यसूक्तिरिमां गाथामह-  
स्रत्यावतीर्णा ॥ ]

...

...

...

...

१

२. ( वायोरीरैञ्जूरुतुदङ्गळान्द ) सौगन्ध्यसंभृते ( अथवा ) प्राकारात्मकरक्षापरिकर्मिते श्रीरङ्गधामनि सहस्रनामस्तुतिभरितसहस्रवक्त्राढ्ये धवलदिव्यविग्रहे अपायशङ्कया स्वेनोद्धान्तस्य विषाग्नेर्ज्वालाविततिमुपरिष्ठाद्वितानभावं प्रापयत्युरगराजे शयानम् अतसीगुच्छसच्छायम् आश्चर्यगुणचेष्टितं महान्तं भगवन्तं कदाऽहं स्तवनि वाचस्साफल्याय आमोदस्तम्भमवलम्ब्य तिष्ठन् ॥ [ वि. श्रीरङ्गेश्य-परिसरे सौवर्णाकवचावृतमामोदस्तम्भद्वयमवभासते । तिरुमणनृणिति भाषानाम । भगवद्विव्यमङ्गल-विग्रहगतसौगन्ध्यसर्वस्वमेव स्तम्भात्मना परिणतमिति तन्नामव्यपदेशः । “ स्तम्भपात्रं तिष्ठन् ” इत्यनभिधाय \* स्तम्भमवलम्ब्य तिष्ठन्निति यदुक्तमत्र तस्य हृदयं श्रीपराशरभट्टाय आविष्करोति श्रीरङ्गराजस्तवे \* शेषशयलोचनामृतनदीरयाकुलितलोलमानानाम् । आलम्बमिवामोदस्तम्भद्वयमन्तरङ्गमभियामः ॥ \* इत्यनेन पञ्चरत्नेन । श्रीरङ्गनार्थादिव्यनयनद्वंद्वात् कटाक्षामृतनदीप्रवाहे भूरितरे प्रसर्पति सति तेन व्याकुलितानां लोलमानानां च भक्तानां सोऽयमामोदस्तम्भ एव नूनमालम्ब्यो भवतीति हृदयम् ॥ ] २

३. ( एम्माण्विनयन्नान्गुनाविनालुम् ) भृशमतिशयितप्रभावे चतुर्मुखे स्वकीयाभिश्चतसृभिरपि जिह्वाभिरुच्चैस्तुवति सति, चतुर्भिरपि मुखैर्वेदानुदृणाने सति, अष्टाभिरपि नयनैस्सादरमासेवमाने सति श्रीरङ्गधाम्नि शेषतल्पे कमलसनाथनाभीपुटे प्रकाश्य शयानस्य स्वामिनः पादद्वंद्वपरिसरे प्रसूनमालिकाः प्रक्षिप्य तत्रत्यैः किकरैस्साकं कदानु परिचरेयम् ॥ [ वि. श्रीरङ्गराजस्तवोत्तरशतके \* सर्गाभ्यास-विशालया निजधिया जानन्ननन्तेशयं भारत्या सहधर्मचाररतया स्वाधीनसंकीर्तनः । कल्पानेव बहून् कमण्डलुगलद्भङ्गाप्लुतोऽपूजयत् ब्रह्मा त्वां मुखलोचनाश्रलिपुटैः पद्मैरेवावर्जितैः ॥ \* इत्ययं श्लोकः प्राय इमामेव गाथामनुवदतीति वेदितम् ॥ ] ... (३)

४. ( माविनैवाय् पिळन्दुहन्द मालै ) कंसप्रेरिततुरगरूपकेशिदैत्यहननेन प्रहृष्टम्, जलाधिसवर्णम् अस्मादृशामपि सुलभतया कृष्णरूपेणावतीर्णम् पुरा गोवर्धनाद्रि छत्रतयोद्धृत्य कलितगोरक्षणम् गोपालपुंगवं नित्यसुरिनाथम् परममधुरद्राविडाम्नायस्तुत्यम् संस्कृतवेदप्रतिपाद्यम् मुक्तप्राय-विरक्तजनाभ्युषिते श्रीरङ्गक्षेत्रे शेषशय्यामधिशयानं च स्वामिनमुच्चैरभिष्टूय पुष्पमालिकास्तमर्थं कदा पुनरल्लिबन्धेनाभ्यर्चयम् ॥ ... (४)

५. ( इणैयिल्लाविन्निशै याल्केळुमि ) परमानन्दतुन्दिलतुम्बुरुनारदाभ्यां परममधुरस्वन-वीणागानप्रवर्तनपूर्वकमभिवन्दितमभिष्टुतम् निजनाभीकमलसंभवद्रुहिणकर्तृकेण नमस्करणेन वेदवाक्कति-कथनेन च निरन्तरमासेव्यमानम् मणिमयप्रासादसम्पदाढ्यप्राकारपरिवृतश्रीरङ्गमन्दिरे फणिनमधिशयानं च मणिवर्णं परमपुरुषं कदा नु चक्षुषा वीक्ष्य मूर्ध्ना प्रणमेयम् ? ॥ ... (५)

६. ( अळिमल्लैलयनरानिन्दिरनोडु ) कमलासनगौरीपतिशर्चापतिभिस्सह अन्यैरप्यमरै-र्वृन्दशस्त्रेव्यमानस्य, रम्भाप्रभृतिभिरमरयोषिजनैः सुप्रसन्नमतिभिर्महर्षिभिश्च समन्तादहमहमिच्छया पुष्प-समर्पणपूर्वकं निषेव्यमाणस्य, मधुस्यन्दिपुष्पसंभृतमहोद्यानपरिवृते श्रीरङ्गधामनि उरगराजमधिशयानस्य च जलाधिसवर्णस्य श्रीरङ्गनाथस्य नयनारविन्दं मुखचन्द्रं च कदा नु संसेव्य द्रवीभूतहृदयो भवेयम् ॥ (६)

७. ( मरन्तिहळुमनमोळितु वञ्जमात्ति ) मानसकलमषाण्यपोह्य वञ्चनाचारं व्युदस्य दुरध्व-गत्तराणीन्द्रियाणि निगृह्य दुःखोदकाणि दुरितानि च समूलमुन्मूल्य पञ्चकालपरायणप्रथां प्राप्य प्राचीन-सदाचारपद्धतिबद्धादरा ये महान्तः तेषां परमधार्मिकाणां श्रीवैष्णवानां परमप्राप्यभूतम् कवेरकम्यापरिवृते

श्रीरङ्गधामनि भोगिभोगशय्यामधिशयानं परमसुन्दरमाश्चर्यशीलं श्रीरङ्गिणं कदा नु संसेव्य समुद्रीर्ण-  
बाष्पाब्जुनयो धर्तव्य ॥ [ वि. पञ्चकालपरायणा इति वैदिककर्मनियतानुष्ठानशीलाः सदाचारसम्पन्ना  
महान्तः प्रशस्यन्ते । दिवसभागान् प्रातस्सङ्गवमध्याह्नापराह्णसायाह्णभेदेन पञ्चधा विभज्य, सूर्योदयात्प्रभृति  
घटिकाषट्कम् क्रमशः एकैकस्य कालस्यावधित्वेन परिकल्प्य, प्रातःकाले अभिगमनम् सङ्गवकाले उपा-  
दानम्, मध्याह्नकाले इज्याम्, अपराह्णकाले स्वाध्यायम्, सायाह्नकाले योगं च येऽनुतिष्ठन्ति महात्मानो  
भगवच्छास्त्रोक्तप्रक्रियया ते पञ्चकालपरायणाः प्रोच्यन्ते । प्राथमिकघटिकाषट्कात्मके प्रातःकाले स्नान-  
सन्ध्यावन्दनादीनि नित्यकर्माणि परिसमाप्य स्वाराध्यदैवतस्य सन्निधौ प्रदक्षिणनमस्क्रियास्तुत्यादिकरणम्  
अभिगमनाभिलष्यम् । अथ भगवदाराधनोपयोगिशुद्धसलिलचन्दनपुष्पधूपदीपादिसंभरणपूर्वकं भोग्य-  
भोगोपकरणादिनानावस्तुसन्नाहनम् द्वितीयघटिकाषट्कात्मके सङ्गवकाले सम्पाद्यमुपादानपदसंशब्दितम् ।  
अथ च माध्याह्निकानुष्ठानानि परिसमाप्य भगवदाराधनं च निर्वर्त्य भगवन्निवेदितस्य सोपस्करस्यान्नवर्गस्य  
बन्धुमित्रातिथिभिस्साकं स्वीकरणम् तृतीयघटिकाषट्कात्मके मध्याह्नकाले संपाद्यमिज्यानुष्ठानम् । अथ च  
श्रुतीतिहासपुराणपाञ्चरात्रदिव्यप्रबन्धतद्व्याख्यानादिरूपाणामाध्यात्मिकप्रबन्धानामध्ययनमध्यापनं च  
चतुर्थघटिकाषट्कात्मके अपराह्णकाले संपाद्यं स्वाध्यायपदोदितमाचरणम् । अथ सायंसन्ध्यावन्दनादि  
यथायथमनुष्ठाय भुक्तिं च परिसमाप्य विविक्षदेशे सुसुखं स्थित्वा पञ्चेन्द्रियपराक्रमनिग्रहपूर्वकं मनोवृत्तिं  
परमात्मन्येव प्रतिष्ठाप्य भगवद्गुणानुसन्धानेन श्रीवैकुण्ठगद्यकीर्तनेन च सह शयनम् पञ्चमघटिकाषट्का-  
त्मके सायाह्नकाले संपाद्यं योगपदाभिलष्यमनुष्ठानम् । एवंरीत्या नियतमनुष्ठाने ये जागृकास्सन्ति तेषां  
योगक्षेमनिर्वहणे भगवान् श्रीरङ्गनाथः स्वयं धुरन्धरो भवतीति गाथयाऽनया कथितं भवति ॥ ]... (७)

८. ( कोलान्दे नेडुञ्जार्ङ्गम् कूनर्च्चङ्गम् ) सायकनिवहपरिकर्मितं श्रीशार्ङ्गसमाख्यं धनुः ,  
पाञ्चजन्याभिधानः शङ्खः , सुदर्शनाख्यश्चक्रराजः , कौमोदकीसमाख्या गदा, नन्दकाव्यः खड्गवर इत्यु-  
क्तायां पञ्चायुध्याम् , वायुधंगशालिनि जयशीले गह्वरमति पक्षिराजे, अन्येषु चाखिलेषु भक्तवर्गेषु समन्ता-  
द्रक्षणभिमुखेषु सत्सु—मीनततिविह्वलिभरितैर्महत्तरैः केदारैरारामैश्च परिकृते श्रीरङ्गे दिव्यधाम्नि शेष-  
शय्यामधिशयानं सर्वोत्तुङ्गं श्रीरङ्गनाथं महापापी सोऽहं कदा नु संसेव्य परमानन्दसान्द्रसंश्लेषसुखं च  
विन्देय ॥ [ वि. श्रीवैकुण्ठस्तवे \* त्वां सेवितं जलजचक्रगदासिशार्ङ्गैस्ताक्ष्येण सैन्यपतिनाऽनुचरै-  
स्तथाऽन्यैः । देव्या श्रिया सह वसन्तमनन्तभोगे भुञ्जीय साञ्जलिरसङ्कुचिताक्षिपद्मा ॥ \* इति श्रीकूरनाथ-  
गुरुक्तं पद्मरत्नम् , \* नाथनिद्रोचितोन्निद्रताप्रेक्षणां सञ्चरन्तीं स्तुमस्तां च पञ्चायुधीम् \* इति श्रीरङ्ग-  
राजस्तवे भट्टपादोक्तं चाबानुसन्धेयम् । ] ... .. (८)

९. ( तूरादमनक्कादल् तोण्डर्तङ्गल् कुळाम् कुळुमि ) सन्ततानुभवेऽपि मनागपि तृप्तिम-  
विन्दताम् उत्तरोत्तरमुज्जम्भाणौत्सुक्यानां परमभक्तानां परिषदि निषद्य भगवतो दिव्यकीर्तीर्भूयसीस्तंकीर्त्यं  
पुष्कलेन हर्षपकर्षेण सह बाष्पधारावृष्टिमक्षिद्वद्वादवकीर्यं द्रवीभूतेन हृदा सह स्तुत्वा, सततमम्भोधि-  
योषसनाभिनानावाद्ययोषमुखरे श्रीरङ्गक्षेत्रे फण्णपतिशयनमधिशयानं परुषहेतिराजपाणिमस्मत्स्वामिं  
कदा नु संसेव्य ससंभ्रमनृत्नं च कृत्वा स्वात्मानं विस्मृत्य भूतले लुठेयम् ॥ [ वि. \* गायन्ति केचित्प्रल-

पन्ति केचित् नृत्यन्ति केचित्प्रणमन्ति केचित् । पतन्ति केचिद्विलुठन्ति केचित्क्रन्दन्ति केचित्प्ररुदन्ति केचित् ॥ \* इत्युक्तास्तैश्चमप्रक्रियाः परमभक्तानां सैभविन्य इति ध्येयम् । ] ... (९)

१०. ( वन्पेरुवानह्मुय्यवमरुय्य ) स्वर्गलोकसमुज्जीवनार्थं ममराणामुज्जीवनार्थम् भूलोक-  
संजीवनार्थम् भूनिलयसकलमनुजसमुज्जीवनार्थम् दुःखोदकपापराशिप्रन्थावनार्थम् दुःखासंभिन्नमुख-  
सन्ततिसमभिवृद्धार्थम् आनन्दसान्द्रभक्तवर्गसंजीवनार्थं च सप्रेमभरं दक्षिणदिशाभिमुखं शयानस्य  
श्रीरङ्गिणो मन्दिरप्राङ्गणे परमभक्तश्रीवैष्णवानामानन्दैकरूपणीयां महतीं गोष्ठीमासेव्य कदा नु सोऽहमपि  
तेष्वन्यतमस्सन् तस्यामेव गोष्ठ्यां वर्तेय ॥ [ वि. \* भुवो भूत्यै भूभुजां भूसुराणां दिवो गुप्त्यै श्रेयसे  
देवतानाम् । श्रियै राज्ञां चालवंशोद्भवानां श्रीमद्रङ्गं सख्यजामाजगाम ॥ \* इति पौराणिकश्लोकरत्नमनुसृत्य  
गाथाया अस्याः पूर्वाधमवतीर्गमिति संदर्शयन्ति गुरुचरणाः ॥ ] ... (१०)

११. ( तिडर्विळङ्ग करैप्पोन्नि नडुवुपाट्ट ) सैकतपरिवृततीरप्रान्तविभासुरकाषेरीमव्यदेशे  
श्रीरङ्गनामनि धामनि फणिपरिवृढशय्यामधिशयानस्य जलधिडिम्भडम्भस्पृशां नीलतनोः परमेश्वरस्य  
रङ्गनाथस्य सेवाहेवाकं प्रकाशयता साम्राज्यलक्षणलक्षितेन परमोदारेण दक्षिणमधुरापुरीनाथेन श्रीकुल-  
शेखरसूरिणा कथितं सर्वलक्षणसम्पन्नं परमभाग्यद्राविडभाषामयमिदं गाथादशकमधीयानास्सन्तः कल्याण-  
गुणगणाकरस्य श्रीमतो नारायणस्य पादच्छायायां विराजेरन्निति फलकीर्तनेन समापितमिदं दशकम् ॥ ११

तथा चैतदशकसारार्थसंग्राहकमिदं पद्यमिहानुसन्धेयम्—

श्लो० ॥ श्रीरङ्गे दिव्यधामन्यजगिशिसहस्राक्षमुख्यैरमर्त्यैः  
योगीन्द्रैर्नारदाद्यैरपि च कृतनुतिं भोगिभोगे शयानम् ।  
साकं भक्तैरनन्यैः परिचरितुमहो ! हा कदा भाग्यभाक् स्याम्  
इत्येवं स्वस्य कामानतिविपुलतया ख्यापयन् मूरिरीज्यः ॥

इति श्रीकुलशेखरसूक्तं प्रथमं दशकमवसितम् ॥



श्रीमते रामाहुजाय नमः । श्रीमद्वरमुनये नमः ॥

## २. श्रीकुलशेखरसूक्ते—द्वितीयं दशकम्—तेद्वरुन्तिरल ॥

अवतारिका ॥ अधस्तनदशकं वहीषु गाथासु भागवतानामपि प्रशंसा कृता भगवदनुभवमध्ये । भगवद्विषयावगाहनादपि भागवतविषयेऽवगाहनं हि वरीयः । भागवतप्रावण्यं यदा विवर्धते तदैव भगवत्प्रावण्यं संसिद्धिमुपैति । पारमार्थिकं भगवत्प्रावण्यं भागवताप्रवण्यातिशयसमुत्पादनाय कल्पते ह्यवश्यम् । अत एव भगवान् कुलशेखरसूरिरस्मिन् दशके स्वकीयं भगवद्भक्तजनप्रावण्यातिशयं बहुभिः प्रकारैः प्रख्यापयति । भागवतगोष्ठीदर्शनमेव चक्षुषोः साफल्यवहम् । भागवतपादारविन्दपरागनिषेवणं गङ्गास्नानादप्यतिरिच्यते, भगवद्भक्तभक्तेषु उन्माद एव मम वास्तविकी स्थितिः—इत्यादि कथयन् सूरिवरांसौ दशकमिदमतिविलक्षणप्रक्रियया निबध्नाति । गीतायाम् \* ज्ञानी त्वात्मैव मे मतम् \* इति भगवानपि गायतिस्म । भागवतान् स्वम्यापि धारकान् नियामकान् शेषिभूतांश्च खट्वं मन्यते भगवान् ; अन्यथा तु ज्ञानिषु भागवतेष्वात्मत्वव्यपदेशो न हि घटेत । ज्ञानी आत्मा चेत् भगवान् तच्छरीरं हि भवति । \* यस्य चेतनस्य यद् द्रव्यं सर्वात्मना स्वायं नियन्तुं धारयितुं च शक्यम् तच्छेषतैकस्वरूपम् तत्तस्य शरीरम् \* इति खलु शरीरलक्षणमामनन्ति भाष्यकाराः । एतादृशशरीरलक्षणसंपन्नत्वं खलु भगवान् स्वस्मिन्नभ्युपैति । एवं भगवतोऽप्यात्मभूतेषु भागवतेषु प्रावण्यं भगवत्प्रावण्यादप्यतिशयितमित्यत्र कस्संदेहः । तथानामातिशयितं तद्भक्तप्रावण्यं दशकस्मिन् प्रतिपाद्यत इति हेतुना दशकमिदं पूर्वाचार्याणामत्यन्तादरपात्रं वेदितव्यम् ॥

१. ( तेद्वरुन्तिरलतेनिर्ने ) स्वप्रयत्नेन लिप्तमानानामत्यन्तदुर्लभम्, स्वानुभवोपयोगिबलसम्पत्प्रदातारम् मधुवत्परमभोग्यम् लक्ष्मीसनाथम् अम्बानवनमालाविभूषितवक्षसं च श्रीरङ्गशायिनं स्तुत्वा मोहविवशमानसा ये नृत्यन्तो भगवन्नामानि कन्दन्तश्च ज्ञानविपाकरूपमज्ञानमासादयन्ति, तथाविधानां पारमार्थिकभागवतानां गोष्ठ्या अवलोकनभाग्यं यदि लभेमहि तदैव हि सत्यं चक्षुषोः फलम् ॥ [ वि. स्वप्रयत्नेन लिप्तमानानामत्यन्तदुर्लभमित्यत्र \* समाहितैस्साधु सनन्दनादिभिस्सुदुर्लभं भक्तजनैरदुर्लभम् \* इत्येषा श्रीकूरनाथगुरुवरदिव्यसूक्तिरनुसन्धेया । \* नायमात्मा प्रवचनेन लभ्यो न मेधया न बहुना श्रुतेन । यमेवैष वृणुते तेन लभ्यस्तस्यैष आत्मा विवृणुते तन् स्वाम् \* इत्युपनिषद् ॥ “ स्वानुभवोपयोगिबलसम्पत्प्रदातारम् ” इत्यत्र \* य आत्मदा बलदाः \* इति श्रुतिर्विभाव्या । भगवान् हि स्वानुभवमिव स्वानुभवार्थबलाढ्यतामपि वितरतीति वेदपुरुषो वैदिकाश्च प्राहुः । अल्पिष्ठप्राकृतविषयोपभोगं प्रत्येव यदि बलाढ्यताया आवश्यकता स्यादथ किमु वक्तव्यं गरिष्ठपरमपुरुषभोगं प्रति विलक्षणबलाढ्यत्वमावश्यकमित्यत्र । तादृशमपि बलं स एव स्वयमनुगृह्णाति स्वात्मानमिवेति वेदितव्यम् ॥ [ वनमाला ] \* आपादपन्नं या माला वनमालेति सा मता \* इत्याहुः ॥ ] ... .. (१)

२. ( तोडुलामलमङ्गैतोळिणै ) भगवतः सरसिजनिलयासंश्लेषवैदग्ध्यम्, सुग्रीवप्रत्यायनाय तेजिष्ठसायकप्रयोगतस्तप्तसालभेदनम् गोगणसञ्चारणमित्यादिकमनुचिन्त्य प्रेमवैवश्येन नृत्यतां गायताम् भगवन् भो रङ्गनाथेति क्रोशतां च भक्तानां पादाब्जरेणुषु विगाहनं यदि सिध्यति तर्हि गङ्गावगाहनकुतूहलमपि विफलम् ॥ ... .. (२)

३. ( एरडर्तदुमेनमाय् निलमुकीण्डदुम् ) नीलादेवीपरिणयार्थं सप्तर्षभौद्धत्यसमुत्सादनम्, दिव्यवराहरूपमास्थाय कृतं भूमीसमुद्धरणम्, दाशरथिरूपमास्थाय कृतं वैरित्रातावलेपविलोपनम्, त्रिवि-

क्रमरूपमास्थाय कृतं भूमण्डलसमाक्रमणं च सानन्दं संकीर्त्य कवेरकन्याप्रवाहनिर्विशेषं प्रवाहितया नयना  
म्बुधारया श्रीरङ्गमन्दिरप्राङ्गणं पङ्क्तिं विद्धतां परमभागवतानां पादाब्जलग्नं जम्बालमहं तिलकपदे चिन्त्य  
स्वैयम् ॥ ... .. (३)

४. ( तोयूततण्डयिवैष्णये पालुडनुण्डलुम् ) सजीकृतं दधि नवनीतं दुग्धं च युगपदुपभुज्य  
तदवलोकनतः कुपितया यशोदया प्रापितदामबन्धस्य ( पुरा कृष्णतयाऽवतीर्णस्य ) अस्मत्स्वामिनो रङ्ग-  
नाथस्य दासानाम् उच्चैर्मुहुर्नारायणेति क्रन्दतां प्रणमतां स्तुवताम् अत एव प्रहृष्यतां च परमभक्तानां  
दिव्यचरणानेव मम मानसमभिष्टौति ॥ ... .. (४)

५. ( पोयूशिलैक्कुरलेत्तेरुत्तमिरुत्तु ) असुरावेशभरित-दारुणध्वनिकराल-सप्तर्षभौद्धत्यनिर-  
सनेन नीलादेवीं परिगृहीतवन्तम् कालियनागमर्दननिर्दयम् तेजिष्ठसुदृढमहाप्राकारपवित्रितश्रीरङ्गदिव्य-  
क्षेत्राधिनाथं सधनुष्कालमेघोपमेयं च भगवन्तं परमपुरुषं स्वहृदये विभ्राणान् अत एव सदा पुलकाञ्चि-  
तवपुषश्च भागवतानेव ध्यात्वा मम मनो हर्षप्रकर्षद्विवशं बोधवीति ॥ ... .. (५)

६. ( आदियन्दमनन्दमर्पुदमान ) निखिलजगन्निदानस्य सर्वतः समयेऽपि जाग्रतः त्रिविधप-  
रिच्छेदरहितत्वेनानन्तव्यपदेशभाजः अत्यद्भुतस्य देवाधिदेवस्य रङ्गनाथस्य पादाब्जमवतंसयितुं स्पृहया  
दग्निद्वान् पापिनोऽपि समुज्जीवयितुं तीर्थाटनापदेशेन सर्वत्र सञ्चरताम् स्वानुष्ठानमुखेन निरवयसन्मार्गसं-  
दर्शनसमर्थानाम् अस्मत्स्वामिनि श्रीरङ्गनाथे परमभक्तिनिष्ठानां भागवतानामेव विषये मम मानसं सर्वेष्वपि  
जन्मसु स्पृहयालु भवेत् ॥ [ वि. " सर्वेष्वपि जन्मसु " इत्यनया वचनव्यक्त्या, परमभागवतपादारविन्द-  
प्रावण्यं यदि घटंत तर्हि भूयोभूयो जननमपि वरम् इत्ययमर्थः स्फोर्यते । भागवतप्रेमविधुराणां जन्म हेय-  
मिति च सूचितं भवति ॥ ] ... .. (६)

७. ( कारिन्मुपुर् मेनिनक्कंदिर ) जीमूतनिवहसदृशदिव्यगात्रम् दिव्यलावण्यनिधिम् मौक्ति-  
कोपमेयमन्दस्मिताञ्चितदिव्याधरम् मुक्ताहारविभूषितदिव्यवक्षस्स्थलम् विलक्षणतेजःपुञ्जमयं श्रीरङ्गनाथ  
सततमनुभोक्तुकामानाम् अत एव सन्ततस्त्रवदश्रुपराणां परमभक्तानां पादद्वन्द्व एव मे मनः प्रेमशालि  
विलसति ॥ ... .. (७)

८. ( मालैयुत्त कडल्किडन्दवन् ) उत्तरङ्गकलशोद्धृष्टशायिनम् मधुपानार्थनिषण्णमधुपावली-  
भुज्यमानतुलसीमृगलङ्कृतविशालविमलवक्षसं पुण्डरीकाक्षं श्रीरङ्गनाथं कामयमानानां व्यामोहातिशयेन  
नृत्यताम् गायतां दिव्यदेशेषु पर्यटतामुन्मत्तकल्पानां भक्तानां विलक्षणश्रियं विचिन्त्य मे मानसं व्यामुग्ध-  
मिव दृढो ॥ ... .. (८)

९. ( मोयूत्तुक्कण्णनिशोर मेयूक्कशिलिर्प्प ) सन्ततप्रवाहया नयनाम्बुधारया रोमाञ्चित  
तनुश्रिया विह्वलविह्वलदशया महत्तरकोलाहलात्मकनर्तनकीर्तनादि निरताः अस्मत्स्वामिनि श्रीरङ्गनाथे  
किङ्करवत्या विभासुरास्सन्तो ये नाम तस्मिन्नेव भगवति विराजन्त्युन्मत्ता इव, न ते उन्मत्ताः, तदितरे  
सर्वेऽपि सत्यमुन्मत्ताः ॥ ... .. (९)

१०. ( अक्किमामलर्मङ्गैनादन् ) सरसिजवासिनीसहायस्य श्रीरङ्गनाथस्य पारमार्थिकभक्ता ये,  
तेषां चरमपर्वदास्ये निष्णातेन सम्राज्ञा श्रीकुलशेखरसूरिणा प्रोक्तमिदं परमभोग्यं गाथावृन्दमधीयानास्सन्तो  
दासदासा भवितारः— इति फलकीर्तनेन समापितमिदं दशकम् ॥ ... .. (१०)

तथा चैतद्विशकसारार्थसंग्राहकमिदं पद्यमिहानुसन्धेयम्—

श्लो ॥ लक्ष्मीसंश्लिष्टवक्षस्थलमुरगशयं रङ्गनाथं प्रपन्नाः  
ये भक्ता आर्द्रचित्ता स्मृततद्हरिकथाकीर्तनैकान्तवक्त्राः ।  
तद्बृन्दालोकनं तत्पदकमलपरागावतंसित्वमेव  
स्यान्मे, नान्यः पुमर्थो वसति मम हृदीत्यूचिवान् सृगीर्यः ॥

इति श्रीकुलशेखरसूक्ते द्वितीयं दशकमवसितम् ॥

— x —

श्रीमन् रामानुजाय नमः । श्रीमद्भरवरमुनये नमः ॥

३. श्रीकुलशेखरसूक्ते—तृतीयं दशकम्—मेय्यिल्वाळ्कैयै ॥

अवतारिका ॥ भगवत्प्रावण्यं प्रथमदशके विशदीकृतम् । अथ द्वितीयदशके ततोऽप्यतिशयितं भागवत्प्रावण्यमाविष्कृतम् । अभागवतेषु सुसुक्ष्मत्वगन्धविरहितेषु केवल बुभुक्षुषु यथा वर्तितव्यमस्मादृशैः प्रपन्नैः साऽयं प्रकारः स्वनिष्ठाप्रख्यापनमुखेन ज्ञाप्यते दशकैः स्मिन् ॥ \* वरं हुतवहज्वालापञ्चरान्तव्यवस्थितिः । न शौरिचिन्ताविमुखजनसंवासवैशसम् \* इति ह्याहुर्महामतयः ; हुतवहज्वालामध्ये स्थितिः कथञ्चित् सद्भा भवेन्नाम ; भगवच्चिन्ताविमुखजनसहवासस्तु सर्वथा सुदुस्सहो भवति पारमार्थिकभक्तानाम् । भक्ताग्रणीविभीषणा निजाग्रजे दशाननमुपदेशशतैर्विनेतुकामस्सन्नपि फलनेशमपि नापश्यत ; \* त्वां तु धिक्कुलपांसनम् \* इति तेन विगर्हितश्चाभूत् ; सद्य एव ' भगवद्भक्तिविकलो भागवत्प्रेमदरिद्रश्च स एष पापी सहवासयोग्योऽपि न ' इति निर्धार्य, \* उत्पपात गदापाणिश्चतुर्भिस्सह राक्षसैः । एषा हि वैखरी पारमार्थिकभक्तानाम् । तामेव वैखरीं प्रकाशयति दशकमिदम् । देहात्माभिमानदूषितैस्सह न संवसेयम्, स्त्रीलोलुपानां परिसरेऽपि न वर्तेय, मदनकदम्बविवशानां सविधेऽपि न गच्छेयम्, अशनाच्छादनगवेषणैकसक्तैस्सह न युज्येय, सत्पथवेमुख्येन दूरध्वाध्वन्यान्नोपसर्पेयम् ; किं बहुना ? सर्वथा मद्विसजातीयैस्सह न संवसेयम् इति स्वकीयं दुर्जनसैवासर्वमुख्यमतिविपुलं प्रकाशयति श्रीकुलशेखरसूरिः ॥

१. ( मेय्यिल्वाळ्कैयै ) कृष्णभङ्गुरजीवितमेव पारमार्थिकजीवितत्वेन गृह्यता प्राकृतनिवहेन सह न संवसेयम् । स्वामिन् श्रीरङ्गनाथेति भगवन्नामान्येव सततमावर्तयन् वर्ते । मयि वत्सले भगवत्येवाहं व्यामुग्धोऽभूवम् ॥ ... (१)

२. ( नूलिनेरिडैयार्तिरत्तेनिक्कुम् ) कृशोदरीषु वनितास्वेव सक्तैः प्राकृतैस्सह नाहं युज्येय ; श्रीरङ्गधामन्नित्युच्चैराक्रोशन् नृत्यंश्चाहं मयि व्यामुग्धे भगवाते व्यामुह्यामि बत ॥ ... (२)

३. ( मारनार्वरिवेञ्जिल्लैक्कु ) इक्षुधन्वनो मारस्य दारुणधनुष एव ये किङ्करास्तादृशैः प्राकृतैस्सह न संमिलेयम् ; हारस्फुरदुरसोऽनन्तस्य नारायणस्य नरकान्तकस्य रङ्गनाथस्य विषये ह्यहमुन्मत्तः ॥ ... (३)

४. ( उण्डियेउडैये उहन्दोडुम् ) अशनमाच्छादनं चैव कामयमानानां तदर्थमितस्ततो धावतां च प्राकृतानां निषहे नाहं संगतस्स्याम् ; भगवति परमेष्ठिनि पृतनास्तन्यपायिनि श्रीरङ्गनाथे हि व्यामुग्धोऽहम् ॥ ... (४)



५. ( तीदिलनन्नेरिनिक्कं ) निरवद्यां समीचीं सरणिमुत्सृज्य विपरीतमेव नियतमाचरताम-  
नीतिपथयायिनां समाजे न संगतो भवेयम् ; जगन्निदाने गोपालकृष्णे लक्ष्मीनाथे भगवतो रङ्गनाथे भृश-  
मुन्मतोऽस्यहम् ॥ ... (५)

६. ( एम्बेरत्तरल्लारोडुमकूडलन् ) अनन्यप्रयोजनतायां मत्साधर्म्यविरहितैस्सह न संव-  
सेयम् ; स्वभोगमपि तृणीकृतवानहम् ; नित्यसूरिनाथे श्रीरङ्गनाथे परम् अनारतमुन्मतोऽस्मि ॥... (६)

७. ( एत्तिरिल्लुम् ) पुण्डरीकाक्षो भगवान् सर्वथा धूर्तसंवासकामुकं चेतो निरास्थत [ दुर्जन-  
संवासस्पृहां दूरीचकारिति यावत् ] । स्वामिन् रङ्गप्रभो ! इति तमेवाह्वयामि ; तस्मिन्नेव प्रभुपरिवृष्टेऽहमस्मि  
भृशमुन्मतः ॥ ... (७)

८. ( पेयरे येनक्कि यावरुम् ) प्राकृता स्तवेषुपि मम धिया नूनमुन्मत्ताः ; सर्वेषामपि धिया  
सोऽहमप्युन्मतः । किं फलमिह विपुलकथनेन ? श्रीरङ्गनाथेत्येव सततमाक्रोशामि, मदीयस्वामिन्येवाह-  
मुन्मतो भवामि ॥ ... (८)

९. ( अङ्गैयाळियरङ्गनडियणै ) हेतिराजाभिरामदिव्यपाणितलस्य श्रीरङ्गनाथस्य चरण-  
द्वन्द्वे प्रवणेन अद्वितीयेनोन्मत्तेन राज्ञा कुलशेखरेण कथितमिदं सूक्तमधीयानास्सन्त स्सर्वथा निरवद्या  
भवितार इति फलकीर्तनेन समापितमिदं गाथयैकया न्यूनं दशकम् ॥ ... (९)

तथा चैतद्विंशत्यक्षरसंग्रहकमिदं पद्यम्—

श्लो॥ देहे विद्युत्समाने विरचितरुचिभिर्भङ्गरेष्वेव भोगे-  
ष्वासक्तैः रङ्गिपाशम्बुजनतिविमुखैः प्राकृतैर्धूर्तचर्यैः ।  
साकं नैवान्वितस्स्यां भगवति कमलावल्लभे रङ्गभर्त-  
र्येकस्मिन्नस्मि सक्तोऽहमिति कथयता सूरिणाऽहं सनाथः ॥

इति श्रीकुलशेखरसूक्ते तृतीयं दशकमवसितम् ॥

—: ० :—

श्रीमते रामानुजाय नमः । श्रीमद्वरमुनये नमः ॥

४. श्रीकुलशेखरसूक्ते—चतुर्थं दशकम्—ऊनेरुशेल्वन्तु ॥

अवताङ्कि ॥ भगवति श्रीरङ्गनाथे तद्वक्त्रेषु च भक्तिभूमानम् इतरेषु वैमुख्यं च त्रिषु दशकेष्व-  
धस्तनेषु प्रकटितवान् श्रीकुलशेखरसूरिधुना श्रीवेङ्कटाद्रिनाथे भगवति प्रवशाद्दयस्सन् विलक्षणमर्थविशेषं  
प्रकाशयतीह । \* कुलं रूपं वयो विद्या धनं च मदयन्ति \* इत्युक्तीत्या गर्वहेतुषु पञ्चसु सत्स्वपि प्रथम-  
परिगणितं कुलम् आस्यन्ताद्भङ्गारहेतुर्भवति जगति प्रायः । ' नाहं जघन्यजातौ जातः ; अपितु उत्तुङ्गजाति-  
लन्माऽस्मीति अवलेपहेतुर्हि भवति बहूनामग्रिमं कुलम् ; तत्त्वदशिनस्तु भगवद्भागवतदास्यानुकूलं  
जन्म यद्वातद्वा भवतु नाम ; सैव सत्कुलप्रसूतिरित्यवधारयन्तः अभिजनाद्भङ्गारविदूरा भवन्ति ।  
\* जनिताहं वंशे महति जगति खयातयशसां शुचीनां युक्तानां गुणपुरुषतत्त्वस्थितिविदाम् \* इत्यनया सूक्त्या  
( स्तोत्ररत्ने ) स्वकीयमुत्तुङ्गवंशजननं प्रख्यापितवताऽपि भगवता यामुनमुनिना \* तव दास्यसुखैकसङ्गिनां

भबनेष्वस्त्वपि कीटजन्म मे । इतरावसथेषु मास्म भूदपि मे जन्म चतुर्मुखात्मना \* इति प्रार्थना प्रकाशि । \* पत्युः प्रजानामैश्वर्यं पशुदां वा न कामये । अहं कदम्बो भूयासं कुन्दो वा यमुनातटे ॥ \* आसामहो चरणरेणुजुषामहं स्यां वृन्दावने किमपि गुल्मलतौषधीनाम् । या दुस्त्यजं स्वजनमार्यपथं च हित्वा भेजुर्मुकुन्दपदवीं श्रुतिभिर्विमृश्याम् ॥ \* इत्यादिप्रमाणगणप्रतिपन्नम् उद्धवादीनामाशंसनमप्यत्रानुसन्धेयम् । तथा नाम श्रीकुलशेखरसूरिवरोऽप्यसौ श्रीवेङ्कटाद्रौ नानाजन्मकामनां प्रकटयति दशकेनानेन ॥

१. ( ऊनेरुशेखरचतुर्दलपिरवि ) नीलादेवीपाणिग्रहणस्पृहया तच्छुल्लभृतं सप्तर्षभौद्धत्यनिरसनमाचरितवतो भगवतः कैङ्कर्यमेव कामये, न पुनर्मांसप्रचुरदेहयोगम् ; ( भगवत्कैङ्कर्यमपि मा भूत ; भगवत्संबन्धविशिष्टं देशविशेषे कापि कोणे यत्किमपि वा जन्म भूयात् ) श्रीपाश्र्वजन्यपाणेर्भगवतो वेङ्कटमहीधरे स्वामिपुष्करिण्यां बकजन्मा भवानि ॥ [ वि. ननु सूरिवरस्यास्य वेङ्कटाद्रौ वासः खलु उद्देश्यः ; तेन च वेङ्कटाद्रौ वसेयमिति वा वेङ्कटाद्रौ जायेय इति वा कथनं योग्यम् ; इह तु न तथा प्रोक्तम् ; मांसप्रचुरदेहयोगं न कामये इति किमर्थमुपक्रान्तमिति चेत् ; श्रीवेङ्कटाद्रिर्नित्यवासविरोधिभूतजन्म मा भूदिति तदाशयः । देहे मांसप्रचुरत्वविशेषणबलात् मुमुक्षुजन्मैव ममोद्देश्यम्, बुभुक्षुजन्म मा भूदित्यपि कथितं भवति । स्वामिपुष्करिणी—श्रीवेङ्कटाद्रौ सुप्रसिद्धस्तीर्थविशेषः । वराहपुराणादिषु तत्प्रशस्तिरवलोकनीया ॥ ] ... (१)

२. ( आनादशेखरचतु ) अभङ्गुरयौवनमम्पदाद्यतुरस्त्रीगणमध्ये संपत्त्यमानं स्वर्लोकसाम्राज्यं वा भूलोकसाम्राज्यं वा न कामये ; अपि तु मधुस्यन्दिदिव्योद्यानपरिवृतं श्रीवेङ्कटशैले कापि जलाशये मीनजन्मलाभौपयिकभाग्यवान् भूयासम् ॥ [ वि. अधस्तनगाथायां बकजन्मा भूयासमित्याशंसा प्रकाशिता ; बकस्तावत् विहङ्गमविशेषः ; अत एव स पश्चाभ्यामुड्डीय ततोऽन्यत्रापि गन्तुं शक्तः । तथा गमने वेङ्कटाद्रिर्नित्यवासो हि न सिध्येत् ; अतश्च तस्मिन् जन्मनि अनुपपन्निरस्तीति मत्वा अन्यजन्म कामयते गाथायामस्याम् । मीनो हि स्वाश्रयादन्यत्र गन्तुं न पारयतीति तज्जन्मकाङ्क्षणं क्रियते । इदानीमेष झषजन्मना भवितव्यमिति न निर्बन्धः ; यदाकदापि वा तज्जन्म घटतामित्याशयं व्यनक्ति “ मीनजन्मलाभौपयिकभाग्यवान् भूयासम् ” इत्येष वचोर्विन्यासः ॥ ] ... (२)

३. ( पिन्निट्टशडैयानुम् ) जटाधरचतुर्मुखशचीपतिप्रभृतीनां सुरवराणामपि भक्तजनसम्पदातिशयेन अन्तः प्रवेष्टुमशक्यस्य भूलोकवैकुण्ठव्यपदेशभाजो वेङ्कटाद्रेर्द्वारि श्रीसुदर्शनपाणेः श्रीनिवासस्य भगवतः ताम्बूलचर्वणानन्तरभाविनिष्ठीवनोपयुक्तसौवर्णकलशधारी सन् अन्तरङ्गपरिचारकैस्साकम् अन्तःप्रवेशभाग्यशाली भूयासम् ॥ [ अधस्तनगाथायां मीनजन्मन्याशंसा प्रकाशिता ; तत्रापि काचिदनुषपन्निर्धभासे ; मीनो हि जलैकजीवातुर्जन्तुः ; जले शुष्के सति मीनो न हि जीवेत् ; \* नच सीता त्वया हीना नच्चाहमपि राघव ! । मुहूर्तमपि जीवावां जलान्मत्स्याविषोद्भृतौ ॥ \* इति खल्वाह श्रीरामायणे सौमित्रिः । एवंविधां झषजन्मन्यनुपपत्तिमभिसन्धाय किङ्करविशेषजन्म काङ्क्षति गाथयाऽनया । जगति महाराजस्ताम्बूलचर्वणानन्तरं तन्निष्ठीवनार्थं पात्रविशेषं पालयितुं कमपि सेवकं विभर्ति ; तथा श्रीवेङ्कटाद्रिर्नित्यः कमलाकामुकोऽपि सौवर्णकलशपाणि किङ्करं धत्ते ; तस्य पदवी काङ्क्षिता भवति ॥ भगवत्परिसरगमनसौकर्यार्थमेतज्जन्मकाङ्क्षणमिति ध्येयम् ॥ ] ... (३)

४. ( ओणपवळवेल्ले ) चारुविद्रुमादिरत्नौघभासुरशिशिरकलशोदधिशायिनो ( वेङ्कटाचलपतेः ) भगवतः पादद्वन्द्वसिसेविषया, उच्चावचगीतमुखरभ्रमरौघसंकुले श्रीवेङ्कटाचले चाम्पेयमहीरुहजन्मौपयिकभाग्यं कामये ॥ [ वि. भगवत्पादाब्जसेवनेच्छया चम्पकवृक्षजन्म कामये—इति गाथयाऽनया कथ्यते ; चम्पकवृक्षजन्मलाभे सति भगवत्पादारविन्दसेवा कथं घटेतेति शङ्का मा भूत ; भगवतो बहिर्यात्रावसरेषु

सुलभमेव तत्सेवनमिति । अधस्तनगाथायाम् किङ्करविशेषजन्म काङ्क्षितम् ; तत्रापि काचिदनुपपत्तिर-  
भात् ; सौवर्णकलशे करस्थिते सति स्तेयबुद्धिरपि जातुचिज्जायेत ; भगवत्परिसरगमने नानाविधा अप-  
चारा अपि संभवयुर्नाम इति विभाव्य स्थावरविशेषजन्मैव भूयादिति काङ्क्षति गाथायाऽनया ॥ ] (४)

५. ( कम्बमदयानै ) मत्तमातङ्गमूर्धनि निषद्य नानाविधानन्दोपभोगरूपां सम्पदं साम्राज्यं  
च नाहं कामयेः सर्वेश्वरस्य भगवतोऽभिरामे वेङ्कटमहीधरे वन्ध्यवृक्षविशेषो वा भूयासम् ॥ [ वि. अध-  
स्तनगाथाप्रकाशिते चम्पकानोकहजन्महंवाके काचिदनुपपत्तिरवभाति स्म ; पुरा नरकासुरं निहत्य शची-  
पतिसकाशं गतो भगवान् वासुदेवः सत्यभामादेवीमनोरथपूरणाय स्वर्लोकात्तस्मात्पारिजाततटमुत्खाय  
चैनतयस्कन्धे निवेश्य द्वारकामानिनायेति प्रसिद्धम् । चम्पकतरुरपि तथा नाम स्पृहणीयोऽनोकहविशेषः ।  
श्रीवेङ्कटाद्रिमनुदिनमागच्छत्सु महाराजेषु सार्वभौमेषु अन्यतमः कोऽपि भूरुहमेनं कामयते यदि, भगवते  
श्रीनिवासाय किमपि धनं समर्प्य तमुत्खाय नेतुमपि प्रभवेन्नम इत्यतिशङ्कया स्पृहणीयवृक्षजन्मरुचि-  
विहाय तदितरवन्ध्यवृक्षजन्म कामयते गाथयाऽनया । पत्रशनाटुफलादिषु किञ्चिदप्यसुखानः छायामात्र-  
मप्यप्रयच्छन् वन्ध्यवृक्षविशेषो भूयासमिति कामनाऽत्र भवति । \* कस्त्वं भोः कथयामि देवदूतकं मां  
विद्धि शाकोटकमित्यादिसुभाषितमिदं विभाव्यम् ॥ ] ... (५)

६. ( मिन्ननैयनुण्डियार् ) ऊर्वशीमेनकादीनां कुशोदरीणामप्सरसां गानलास्याद्युपभोग-  
रूपं स्वभोगं नाहमाद्रियेः षट्पदङ्गारमुखरे श्रीवेङ्कटशिखरिणि तत्तादृशः शिलाखण्डविशेषो भवितुं  
भाग्यवान् भूयासम् ॥ [ वि. अधस्तनगाथायां वन्ध्यवृक्षजन्म यदाशंसितं तत्राप्यनुपपत्तिप्रतिसन्धानम-  
भूत्सूरिवरस्य ; राज्यशासनधुरन्धराः पार्थिवाः खलु तदातदा पर्वतादिषु वृक्षषण्डशोधने प्रवर्तन्ते ;  
उपयोगदरिद्राननोकहान् इन्धनार्थमुपयोगाय विकृतं छिन्दन्ति ; तथा नाम कृतं वेङ्कटाद्रिवासभाग्यं प्रच्युतं  
स्यादिस्यतिशङ्का समजनि ; अत एव शिखरिशिखरात्मना जनितुं कामयते गाथयाऽनया । ] (६)

७. ( वानालुम् मामदिपोल ) गगनमण्डलोद्भासकशशधरमण्डलसन्निभश्चतच्छत्रच्छाया-  
याम् राजाधिराजभावेन सिंहासनमनङ्कृत्य सर्वोपलालनीयस्थितिरूपां सम्पदं सम्पत्त्वेन न मन्ये ; मधु-  
स्पन्दिपुष्पोद्यानसान्द्रे श्रीवेङ्कटाचले वन्यनिर्झरो भवितुं कामयेय ॥ [ वि. अधस्तनगाथायां महत्तर-  
शिलाखण्डजन्म यदाशंसितम् तत्राप्यनुपपत्तिमनुसन्दधे सूरिवरः ; तत्रतत्र नूतनदेवालयनिर्माण-  
समुत्सुका महाप्रभवः पर्वतेभ्यः शिलाखण्डानाहरन्ति ; आहत्य च स्वैरं बिम्बविशेषमन्यदन्यञ्च निर्मा-  
पयेयुः । तर्हि मनोरथोऽस्मदीयां विपर्यासमियादित्यध्यवस्यन् अहार्यनिर्झरजन्म कामयते गाथया-  
ऽनया ॥ ] ... (७)

८. ( पिरैयैरुशडैयानुम् ) शशिकलाञ्चितकपर्दशालिना कपर्दिना विरिञ्चेन वासवेन च  
यथायथमाचर्यमाणानां यज्ञविशेषाणां फलेग्रहित्वकरणे प्रभवता भगवता श्रीनिवासेन सनाथे सौरभाट्य-  
शिशिरोद्यानपरीते श्रीवेङ्कटमहीधरे भक्तजनसञ्चारार्हः पन्था भूयासम् ॥ [ वि. अधस्तनगाथायां निर्झर-  
जन्म यदाशंसितम् तदप्यनुपपत्तिग्रस्तमिति प्रतिभातिस्म ; निर्झरस्रोतो हि सन्ततं न वर्तते ; कदाचि-  
द्विलुप्येतापि ; किञ्च निर्झरस्रोतसामेकत्रैवावस्थितिरसम्भविनी ; अन्यत्र सुदूरमपि प्रवहणं भवति खलु ;  
तदा काङ्क्षितसिद्धिर्न संभवतीति मत्वा, श्रीशैल्यगमनोत्सुकभक्तजनसञ्चारयोग्यमार्गभावं वामयते  
गाथयाऽनया ॥ ] ... (८)

९. ( शेडियायवल्तिनैहळ्तीक्कुम् ) दुर्माचोद्भटकमनिर्माकनिपुण श्रियःपते ! परमपुरुष !  
श्रीवेङ्कटाद्रिनाथ ! भवदालयमुखद्वारे भागवतानां निर्जराणां निर्जरयोषितां च पादन्यासयोग्यस्य दिव्य-

सोपानस्य जन्म लब्ध्वा संसेविषीय भवदीयं विद्रुमसममधरम् ॥ [ वि. मार्गभावो ह्यधस्तनगाथायामा-  
शंसितः ; एकं स्थानं प्रति एक एव मार्ग इति न हि नियमः ; बहवस्सन्ति पन्थानः । 'तन्मार्गपिप्त्तया अयं  
मार्गो लघीयान् नेदीयानिति गृहीत्वा भक्तजनता यदि नवीनपरिकल्पितमार्गान्तरेण ब्रजेयुस्तर्हि मदिष्ट-  
सिद्धिर्न भवेत्खलु इति शङ्कमानस्सूरिवरः सर्वजनतानियतास्थेयसोपानभावं कामयते गाथयाऽनया । गाथा-  
यामस्यामीदृशीमाशंसामनुसृत्य श्रीशैले अद्यापि व्यवहारस्सम्पद्यते कुलशेखरसोपानम् ( कुलशेखरस्पष्टि )  
इति । भगवन्मुखारविन्दसन्निकृष्टस्य सोपानस्य तावदेवं व्यवहारः । श्रीवेङ्कटाद्रौ कवलमेवं न ; सर्वेष्वपि  
विष्णुबालयेषु । एतेन च गम्यते सूरैरस्य नानाजन्माशंसनं सर्वदिव्यदेशविषयकमिति ॥ ] ... (९)

१०. ( उम्बरुलहाण्डु ) स्वर्लोके एकच्छत्राधिपत्यसम्पत्प्राप्तिपूर्वकमूर्वशीपरिरम्भलाभमपि  
नाद्रियेय ; विद्रुमसमाधरस्य भगवतो वेङ्कटमहीध्रनाम्नि दिव्ये धाम्नि यत्किमपि वा वस्तु जायेय ॥ [ वि.  
अधस्तनगाथायां श्रीवेङ्कटाद्रौशभगवन्मुखभागं सोपानभाव आशंसितः ; तत्र प्रयोजनद्वितयमभिलषित-  
मभूत ; सन्ततभगवन्मुखारविन्दसेवनम् , भक्तजनपादपरागनिषेवणं च । परंतु प्रयोजनद्वितयमेतत् असिद्ध-  
मपि स्यात् ; कथम् ? अतिमात्रसम्पदादये भगवन्मन्दिरे शिलामयसोपानसद्भावो नोचित इत्याशयानैम-  
हाधनिकैर्भक्तप्रवरैः अथ देवस्थानधर्मनिर्वाहकैर्वा सोपानोपरि सौवर्णकवच्चनिर्माणे कृते सति भक्तजन-  
पादपांसुनिषेवणं भगवन्मुखारविन्दसेवनं च सुवर्णकवच्चैकसुलभं सोपानदुर्लभं च स्यात् खलु, अतस्तस्मि-  
न्नपि जन्मन्यस्वारस्यप्रतीतिरुदियाय सूरिवरस्य । नन आशंसासमय एव सौवर्णसोपानभावाशंसने कृते  
अनुपपत्तिरियमप्रसक्ता स्यादिति चेत् ; तदाऽपि निरतिशयसम्पत्समृद्धिभृन्ना उत्तरोत्तरं रत्नखचितत्वा-  
दिसंभवेन शङ्कितानुपपत्तितादृश्यं दुर्निवारमेव । अतश्च गाथायामस्याम् अनुपपत्तिप्रतिनन्धानयोग्यता-  
विरहाय " श्रीवेङ्कटाद्रौ यत्किमपि वा वस्तु जायेय " इत्याशंसनमाविष्क्रियते । " यत्किमपि वा वस्तु "   
इत्यत्र अनन्तालवानामा गुरुवर एवमर्थमभ्यधत्त—श्रीवेङ्कटाद्रिनाथात्मकं वस्तु वा जायेय इति । अत्र किं  
तात्पर्यमिति चेत् , भगवच्छेषभूतवस्तुत्वेन जनि कामयमानस्यास्य सूरिवरस्य शेषिभूतभगवदात्मना अव-  
स्थितिकाङ्क्षणमनुद्देश्यमेव स्यात् ; तथाऽपि श्रीशैलवासमात्रे परमपुरुषार्थत्वेन अभिसंहिते सति भगव-  
दात्मना अवस्थितिकाङ्क्षणं नानुपपन्नं स्यादिति ॥ अथ श्रीपराशरभट्टार्या अवैवमर्थमाचक्षिरे—  
[ श्रीशैले यत्किमपि वा वस्तु जायेय ] सचज्ञो भगवानपि मास्म जानात् ; अहमपि मा नाम ज्ञासिषम् ;  
तथा नाम यत्किमपि वा जन्म घटताम्—इति । सर्वथा श्रीशैलवास्तव्यत्वेमेव परमपुरुषार्थतयाऽभिसंहित-  
मिति कथितं भवति ॥ ] ...

११. ( मन्नियतण्शारल् ) अतिशिशिरपरिसरपरिकर्मितस्य श्रीवेङ्कटाद्रेरीशिशुर्भगतः श्रीनि-  
वासस्य पादाब्जसेवाहेवाकिना क्षत्रियकुलानुरूपवर्भृता श्रीकुलशेखरसूरिणा कीर्तितमिदं स्वादुद्राविड-  
वाङ्मयं गाथादशकमधीयानाः सत्पुरुषा योग्यभक्ता भवितार इति फलकीर्तनेन समापितमिदं दशकम् ॥११

तथा चैतद्दशकसारांशसंग्राहकमिदं पद्यम्—

श्लोक ॥ भूयासं वेङ्कटाद्रौ वक्जनिरथ वा मत्स्यजन्मा भवेयम्  
यः कश्चिच्छिरस्स्यामथ तरुरथ वा निर्झरो वाऽश्मखण्डः ।  
भूयासं मार्गरूपी हरिनिलयमुखे दिव्यसोपानकं स्याम्  
यत्किंचिद्वस्तु वा स्यामिति विविधजनीराशंसात्र सूरिः ॥

इति श्रीकुलशेखरसूक्ते चतुर्थं दशकमवसितम् ॥

श्रीमते रामानुजाय नमः । श्रीमद्वरमुनये नमः ॥

## ५. श्रीकुलशेखरसूक्ते-पञ्चमं दशकम्-तरुतुयरम् तडायेल् ॥

अवतारिका ॥ प्रपित्सूतां जनानां आकिञ्चन्यमनन्यगतित्वमित्युभयम् अतिमुख्या ह्यधिकारसम्पत् ।  
आकिञ्चन्यं नाम — \* न धर्मनिष्ठाऽस्मि न चात्मवेदी न भक्तिमांस्त्वच्चरणारविन्दे \* (स्तोत्ररत्ने) इत्युक्त-  
प्रक्रियया कर्मयोगज्ञानयोगाद्युपायान्तरेषु मात्रयाऽप्यनन्वितत्वम् । अथ अनन्यगतित्वं नाम — 'हे भगवन् !  
त्वमापन्नवारको वा भूयाः अथ आपदभिवर्धको वा भूयाः ; सर्वथा त्वमेव शरणं मम ' इत्यनुसन्धानपूर्वकं  
तदेकगतिकत्वम् । इदं तु प्रपन्नानामत्यावश्यकं लक्षम् । यदा सम्पद्विवर्धते तदा भगवन्तं स्तुयुः ; यदा तु  
विषदुर्भवति तदा ते निन्देयुरपि निर्धृणो भगवानिति । सम्पद्विषदुर्भवरूपाया मुभयामपि दशायां  
समरूपमेव भगवति परमकारुणिकत्वानुसन्धानं ह्युत्तमत्तलघुणम् । इदमेव दशकंऽस्मिन्नाविष्क्रियते ।  
भगवतस्तु चेतनानां विषये प्रियपरता हितपरता चेत्युभयं वर्तते ; प्रियपरस्सन् सम्पदो ददाति ; हित-  
परस्सन् विषदो वितरति-इत्यनुसन्धाने सत्यनपाये भक्ताः सर्वथाऽपि तस्मिन् परमकारुणिकतामेव हि  
प्रतिपत्तुं प्रभवन्ति । तदिदमस्मिन्दशके विविधोदाहरणपूर्वकमुपन्यस्यते ॥ केरलमण्डले "तिरुवितुवक्कोडु"  
समाख्यां दिव्यदेशविशेषो विलसति ; तदधिनाथस्य भगवतः सन्निधौ दशकमिदं विज्ञाप्यत इति वेदि-  
तव्यम् । अर्थविशेषाणां यत्रकुत्रवा दिव्यदेशे प्रकाशनं हि दिव्यसूरीणां समुदाचारः । एकस्मिन् दिव्यदेशे  
विज्ञापितोऽर्थः सर्वदिव्यदेशाधीशभगवतः सन्निधाने विज्ञापितो वेदितव्यः ॥

१. (तरुतुयरम् तडायेल्) सौगन्ध्यसम्भृतपुष्पविततिविभूषितदिव्योद्यानपरिवृतविद्वत्क्रोड-  
क्षेत्राधीश भो भगवन् ; त्वयैव समुत्पाद्यमानान् क्लेशान् त्वं न निरस्यसि चेदपि त्वमेव गतिरस्माकम् ;  
त्वत्पादारविन्दादन्यन्न नः शरणमस्ति नाम ; लोकेजननी यद्यपि महता कोपावेशेन स्वकीयं स्तनन्धयं  
निरस्यति तथाऽपि तस्याः कारुण्यमेवानुसन्धानस्त शिशुर्विलपन्नपि यथा तामेवानुधावति तथा ह्येतत् ॥  
[ वि. भगवद्यामुनार्यं करुणाय भट्टपादादयः अरमदीयाः पूर्वाचार्याः स्वस्वप्रणीतेषु स्तोत्रप्रबन्धेषु दिव्य-  
प्रबन्धगाथा भूयसीरनुवदन्तिस्मति विपुलं निरूपितमस्ति तत्रतत्रास्माभिः ; भगवान् यामुनमुनिः स्वकीये  
स्तोत्ररत्ने यदाह \* निरासकस्यापि न तावदुत्सहे महेश ! हातुं तव पादपङ्कजम् । रुषा निरस्तोऽपि  
शिशुः स्तनन्धयो न जातु मातुश्चरणौ जिहासति \* इति तदिदं मया एव गाथायाः प्रतिच्छन्द  
इति प्रतिपत्तव्यम् ॥ ] ... .. (१)

२. (कण्डारिहलवनवे) गगनस्पृशा प्राकारेण पविष्यतस्य विद्वत्क्रोडदिव्यदेशस्य स्वामिन् हरे !  
सर्वैरपि गङ्गाणीयानि दण्डनानि कुर्वन्तमपि भर्तारं विसृज्य कमप्यन्यं यथा न कामयते कुलयोषितं तथाऽहं  
भृशमुपेक्षमाणमपि भवन्तमृतं नान्यं जाने तबैव पादाब्जे कीर्तयेयम् ॥ ... .. (२)

३. (मीनोक्कुनीळ्वयल्शूळ) अष्विततिविहतिभरितविपुलकेदारपरीतविद्वत्क्रोडस्थलेऽथ  
भगवन् ! मयि कृपाद्रंष्टृष्टिपातमकुर्वन्तमपि भवन्तं नाहं विसृजेयम् ; त्वदैकशरणो भवामि ; प्रजारक्ष-  
दीक्षितो महाप्रभुः परिपालनमकृत्वा क्लेशानेषोच्चावचान् संपादयति चेदपि यथा स एव प्रजाभिः शरण-  
वरणकर्मां नीयते [ तस्यैव दिव्याज्ञापरिपालननिरता यथा प्रजा भवन्ति ] तथाऽहमपि भवदैकगतिकः ॥ (३)

४. (वाळालरुतुच्चुडिनुम्) भगवन् भो विद्वत्क्रोडपुरेश ! आमयाषी जनो निजगात्रच्छेदन-  
तापनादिदारुणकृत्यनिष्णातेऽपि भिषजि यथा भृशमनुरक्त एव भवति तथाऽहमपि सन्ततदुःखसंदाय-  
केऽपि भवति न धीतृष्णो भवामि ; कैङ्कर्यरुचिविवशस्सन् त्वत्कृपामेव प्रतीक्षमाणो षतं ॥ [ वि. \* हरिर्दु-

खानि भक्तेभ्यो हितबुद्ध्या करोति वै । शस्त्रक्षारान्निकर्माणि ( स्वपुत्राय पिता यथा ) रुग्णाय हि भिषग्यथा  
\* इत्यार्षवचनमिहानुसन्धयम् ॥ ] ... .. (४)

५. ( वेङ्गट्टिण कळिरटर्ताय ) स्वजिघांसुकंसप्रेरितं भीषणलोचनं कुवलयपीडाभिधानं मत्त-  
मातङ्गमभभूतवन विद्वत्क्रोडपुरेश भगवन् ! त्वदीयचरणयुगलप्रपदनादन्यत्किमस्ति मम संजीवनस्थानम् ?  
न किमप्यस्ति । वीचिमालाकुले जलनिधौ नौकाया मृधभागमध्यामीनो विद्वद्विशेषः स्वयं सर्वतः परि-  
भ्रमन्नपि कुत्रापि गतिमलभमानो यथा स्वस्थानमेवाश्नति ; तथाऽहमप्यनन्यगतिरिति मन्यस्व भगो ! ॥  
[ वि. नौकामृधस्थाने भगवान् ग्राह्यः ; विद्वद्गमस्थाने तु सूरिरपः ; सागरस्थाने संसारसागरश्च ॥ ] (५)

६. ( शेन्तळल वन्दळल ) अयि भगवन् विद्वत्क्रोडदेशाधीश ! यथा सरसीरुहं नभोमण्डल-  
सञ्चारिगभस्तिमालिगभस्तिमालाभिरेव विकासमयते न पुनः स्वपरिसरं सुतीक्ष्णवद्विसन्तापितं सदपि ;  
तथाऽहमपि भवदीयशुभगुणगणैकविकासनीयहृदयोऽस्मि ; त्वं ममातिहारी न भवसि चेदपि निरपायोऽ-  
यमध्यवसायो मम ॥ ... .. (६)

७. ( एत्तनेयुम वान्मरन्द कालत्तुम् ) भो विद्वत्क्रोडपुराधिनाथ हर ! सस्यानि यथा जलदैरु-  
पक्षिताम्यपि तानेव कालमेषान् सकुतूहलं प्रतीक्षन्ते तथाऽहमपि भवदनपोददुःखोऽपि सन् भवदैकसक्त-  
चित्तो भवामि ॥ ... .. (७)

८. ( तोक्किलङ्गियारेलाम् ) सान्द्रजलदविततिसंनिभदिव्यमङ्गलविग्रह ! भगवन् विद्वत्क्रोड-  
क्षेत्रपते ! सुकृतस्वरूपिन् हरे ! परिपूर्णयःप्रवाहभरितानां सरितां सर्वासामपि \* नदीनां सागरो गति-  
रित्युक्तरीत्या यथा पारावार एव परमा गतिर्भवति तथा भवदीया मनोहराः कल्याणगुणा एव मम शरणां  
भवन्ति ॥ [ वि. अन्ततो भगवद्गुणगणानुभूतिरेव सर्वेषां प्रपन्नानां धारकपोषकभोग्यस्थानीयेत्युक्तं  
भवति ॥ ] ... .. (८)

९. ( निन्नैये तान्वेण्डि ) जाज्वल्यमानहंतिराजपाणे भगवन् विद्वत्क्रोडपुरीश ! यथा ह्यहिकी  
सम्पत्तिः स्वात्मानमुपेक्षमाणमपि भगवत्प्रवृत्तं जनं स्वयमुपसर्पति कामयमाना सर्ता, तथाऽहमपि मनुषेक्षकं  
भवन्तमेव कामये ॥ [ वि. यो भक्तो भगवति लक्ष्मीपतावेष प्रेमभूमभरितस्सन् अर्थसम्पत्तिमुपेक्षते तं  
जनं स्वयमभिषाञ्छति सा सम्पत्तिरिति जगति पश्यामः ; \* यस्यालुग्रहमिच्छामि तस्य वित्तं हराम्यहम्\*  
इति भगवदुक्तिर्न सर्वत्रापि भवत्यर्थवती ; क्वचिद्व्यभिचरत्यपि । \* लभेत वा प्रार्थयिता न वा श्रियं श्रिया  
दुरापः कथमीप्सितो भवेत् \* इति कालिदासमहाकविकथितरीत्या स्वयंवरसमुत्तुकायाः श्रियः प्रसरो  
हि दुर्निवार इति बोद्धव्यम् । अर्थसम्पत्तिर्हि अपेक्षकालुपेक्षते ; उपेक्षकान् स्वयमपेक्षते । तथैवासौ सूरिव-  
रोऽपि स्वापेक्षकान् संसारिणः पामरानुपेक्षते ; स्वस्मिन्नुपेक्षाशालिनमपि भगवन्तं स्वयमनन्यगतिवबला-  
देष कामयते—इत्युक्तं भवति । इदमवधेयम् ; मूले तावत् ( द्राविडे ) “नीलशेखम्” इति पदमस्ति ;  
आमुष्मिकी सम्पत्तिस्तदर्थो भवितुमर्हति ; \* दिवि वा भुवि वा ममास्तु वासो नरके वा नरकान्तक !  
प्रकामम् । भवधीरितशारदारविन्दौ चरणौ ते मरणोऽपि चिन्तयानि ॥ ( मुकुन्दमालायाम् ) इत्युक्तरीत्या  
भगवच्चरणारविन्द चिन्तनमात्रस्पृहया मुक्तिसम्पदमुपेक्षमाणमपि भागवतमणि यथा सा मुक्तिसम्पत्  
स्वयमुपसर्पति—इत्यर्थोऽप्यत्रोपपद्यते ॥ ] ... .. (९)

१० ( वित्तुवक्कोट्टम्मा ) “भगवन् विद्वत्क्रोडदिव्यदेशनाथ ! भवताऽहमुपेक्षमाणोऽपि सन्  
सर्वथाऽनन्यगतिरेव भवामी” ति तत्पादारविन्दप्रावण्यतिशयेन कथयता जयशीलहेतिसनाथेन श्रीकुल-



शेखरसूरिणा प्रणीतं स्वादुद्राविडवाङ्मयं गाथादशकं कीर्तयन्तस्सन्तो दुर्गतिदवीयांसस्सुः ॥ इति  
फलकीर्तनतत्समापितमिदं दशकम् ॥ ...

तथा चैतद्दशकसाराथसंग्राहकमिदं पद्यमिहानुसंधेयम्—

श्लो ॥ विद्वत्क्रोडाभिधाने प्रथितरुचिरदिव्यस्थले भ्राजमानं  
विष्णुं संसेव्य तत्पत्कमलपरिसरे स्वामनन्यार्हतां यः ।  
नानादृष्टान्तसंदर्शनमुखत उवाचातिभोग्यप्रणाल्या  
तस्मिन् सूरौ सदा स्यामहमनुपधिना प्रेमभूम्ना समृद्धः ॥

इति श्रीकुलशेखरसूक्ते पञ्चमं दशकमवसितम् ॥

श्रीमते रामानुजाय नमः । श्रीमद्भरुमुनये नमः ॥

श्रीकुलशेखरसूक्ते— षष्ठं दशकम्—एर्मलर्पुङ्गुल्ल ॥

अवतारिका ॥ अधस्तनदशकपञ्चकापेक्षया परमविलक्षणमवतरति दशकमिदम् । अर्चावतारानु-  
भवप्राधान्येन व्यतीतुः प्रायः पञ्च दशकान्यधस्तात् । दशकमिदमागामि च विभवावतारीयगुणानुभवप्राधा-  
न्येन संपद्यते । जगति दम्पत्योरनुभवे प्रणयरोषपरीवाहभृतचेष्टितविशेषावतारो योषित्सु प्रथितः । प्रणय-  
रोषविरहं शृङ्गाररसपिपूतिश्च न भवति नाम । श्रीरामायणेऽपि वाल्मीकिर्भगवानाह \* प्रणयाच्चाभिमा-  
नाञ्च परिचिच्छेप राघवम्—इति, यदा हि जानकी रामचन्द्रे प्रति \* किं त्वाऽमन्यत वैदेहः पिता मे मिथि-  
लाधिपः । रामजामातरं प्राप्य स्त्रियं पुरुषविग्रहम् ॥ \* इत्युदैरित । एकदारव्रतरामावतारं प्रणयरोषप्रस-  
न्निरल्पीयसी; पञ्चलक्षसंख्याकान् गोपीजनाननुभोक्तुमवतीर्णं गोपालकृष्णे प्रेयसीनां प्रणयरोषजविचे-  
ष्टितानि विविधानि हि समपद्यन्तः तदशेषतः प्रतिपादयितुं सहस्रवदनो भगवानादिशेषोऽपि न समर्थः ।  
श्रीशठकोपमुनीन्द्रस्सहस्रगीत्याम् पष्ठशतकं द्वितीयैर्नैकेन दशकेन तदिदं मनागिव प्रकाशितवान् । श्रीपर-  
कालसूरिरपि ( कलिध्वंसिसूरिः ) स्वकीये सूक्तिसहस्रे दशमशतकं अष्टमैर्नैकेन तदिदं प्रतिपादितवान् ।  
अनयोऽसूरिवरयोर्मध्ये स एष श्रीकुलशेखरसूरिरपि तादृगनुभवप्रणाल्यैव निबध्नाति दशकमिदम् । तथाच  
व्रजवासिगोपीजनप्रणयरोषपरीवाहरूपविजल्पितप्रकाशनरूपेण दशकमिदं प्रवर्तत इत्युक्तं भवति ॥

१. ( एर्मलर्पुङ्गुल्लायमादर ) भो वासुदेव ! सुरभिक्षुसुममालाविभूषितचिकुरबन्धाभिरसं-  
क्येषाभिर्गोपाङ्गनाभिरापरितः स्मिन् व्रजे त्वदीयवक्षस्स्थलसंश्लेषस्सर्वथा सुदुर्लभ एव ममेति नैराश्रयमधि-  
वहन्ती सत्यप्यहं त्वदीये मृषावाक्ये अकाण्डबद्धया श्रद्धया, वृष्टिनिर्विशेषं स्यन्दमानया हिमान्या भृश-  
मिव कम्पितगात्रा सती यासुने सैकते त्वदागमनप्रतीक्षया हा हन्त ! आप्रभातं स्थितवती ॥ गम्यतां  
प्रभो ! गम्यताम् ॥ [ वि. परमभक्तो विद्वद्धरेण्यो जयदेवकविवरः स्वकृतगोतगोविन्दे \* मेघमैदुरमम्बरं  
वनभुवः श्यामास्तमाङ्गुमैः नक्तं भीरुरयं त्वमेव तदिदं राधे ! गृहं प्रापय । इत्थं नन्दनिदेशतश्चलितयोः  
प्रत्यध्वकुञ्जद्रुमं राधामाधवयोर्यजपन्ति यमुनाकूले रहःकेलयः ॥ \* इति परमशोभनं मङ्गलश्लोकं  
निबबन्ध । अतिमानुषस्तवे श्रीकुरनाथगुरुवरश्च \* धूर्तावितं तव हि यत् किल रासगोष्ठ्यां तत्कीर्तनं  
परमपावनमामनन्ति \* इत्याहुः । अतश्च कृष्णकेलिविशेषाग्रामनुसन्धानं बहुतरजन्मसञ्चितभूयिष्ठदुरि-  
तवर्गनिबर्हणनिपुणमिति निविवादम् । तथाविधानामेष केनिविशेषाणां दशकेऽस्मिन् कीर्तनं भवतीति  
ध्येयम् ॥ काचन गोपी कृष्णसंश्लेषे भुशमुत्सुकाऽऽसीत ; परन्तु भूयसीषु सुन्दरीषु गोपीषु जाग्रतीषु



कथमयं मे मनोरथः फलेग्रहिर्भवितेति नैराश्यामप्यवहत् । तथाऽपि विप्रलम्भशृङ्गारविदग्धो वासुदेवस्तां प्रलोभयन्नाह 'अथ नक्तं यमुनापुलिनविशेषमहमागमिष्यामि, तत्र त्वमवतिष्ठस्व मत्प्रतीक्षये' ति । सा च तद्वचसि विश्वम्भबलात् तन्निर्दिष्टं पुलिनविशेषमासाद्य सुदुस्सहं शीतबाधामपि सहमाना दिक्षु विदिक्षु च दृष्टिपातं प्रसारयन्ती प्रभातावधि तत्रैवावतस्थे कृष्णस्तु नैवागतः । उदिते च भगवति भाम्भवति सा हताशा स्वसदनमयासीत् । कृष्णस्तु अपरेद्युस्तस्यास्सन्न स्वयमुपेत्य 'ह्यः कार्यान्तरपरतया निर्दिष्टं स्थलमागन्तुं न प्राभवम् ; अद्यरात्रौ पुनरवश्यमेवागमिष्यामि; विश्ववधा तत्रैव प्रतीक्षस्व' इत्याह; तदात्वे सरोषं नया यदुक्तं तदेव तद्भावभावनया निबध्यते । 'गम्यतां प्रभो गम्यताम्' इत्येतद्वाक्यं यद्यपि मूले गाथायामस्यां नास्ति, तथाऽप्युपरितनगाथाभ्यांऽनुषङ्गतस्तदनुसन्धानमिदं कृतमिति वेदितव्यम् ॥ ] (१)

२. ( केण्ड्येणकण्ठवाळोरुति ) प्राच्ये वंशमनि दधिमथनसक्तां शफरललितनयनां कामपि गोपकन्यकामवेक्ष्य 'सुभगे ! एकाकिन्या त्वया मथनकार्यमिदं नैव सुसाधम् ; अहमपि त्वया सह मिलित्वा मथनामि चेत् भटिति मथनमिदमवनाम्यति' इत्यभिधाय तस्करदृशं च प्रदर्श्य विश्वस्तकचबन्धं प्रस्विन्न-मुखारविन्दं स्फुरिताधरबिम्बं च यथातथा यदकरोस्त्वं दधिमथनम्, तद्यथायथमहं जाने ; याहि याहि महानुभाव ! ॥ [ वि. अपरस्याः कस्याश्चन गोपकन्यकाया वाक्यानुवादरूपा गाथा सेयम् । अस्यास्सकाशे कृष्णः प्रेमभूमानं प्रदर्शयन्निव समाययौ; तदात्वे तं प्रति ईर्ष्या कथितमिदम् । तथा सहैव दधि-मथितुं पुनरपि तत्रैव गच्छ भोः इतितावदुक्तं भवति ॥ ] ... (२)

३. ( करुमलकृन्दलोरुत्तित्तै ) अयि यमलार्जुनभञ्जन ? नन्दनन्दन !, हन्त ! त्वदीयवयोऽभिवृद्ध्या सह तव मायाचेष्टितविवृद्धिश्च भवति । सुरभित्तिकुरबन्धां कामपि कन्यकामपाङ्गवीक्षालक्ष्यं कुरुषे; तस्मिन्नेवावसरे अन्यस्यां कस्याश्चन वालिकायामनुरागं निवेशयसि ; अथापरस्यास्सकाशे तवाह-मस्मि दास इत्यात्थ; अथेतरस्यास्सविधे कृत्रिमभाषितानि कथयसि ; अथ कुटिलकुन्तलामन्यां कामपि गोपिकामाश्लिष्यसिः सोऽपि संश्लेषः छलात्मक एव हन्त ॥ [ वि. इदमन्यस्या गोपिकाया भाषितं रोषकषायितम् ; अत्रापि "त्वस्वभावमहं जाने ; गच्छ कितव ! गच्छ" इति शेषपूरणेन भवितव्यम् । गीतगोविन्दे \* धीरसमीरे यमुनातीरे वसति वने वनमाली—गोपीपीनपयोधरमर्दननि-र्दयकरयुगशाली—श्लिष्यति कामपि चुम्बति कामपि रमयति कामपि रमाम् \* इत्यादि-कमिहानुसन्धेयम् ॥ ] ... (३)

४. ( तायूमल्लेप्पालिलमुदिरुक् ) कितव कृष्ण !, जनन्यां यशोदायां स्तन्यभरितपयोधरायां सत्यां तामपहाय पूतनाया विषदिग्धं स्तन्यं पीत्वा उन्मत्तोऽयमिति परैर्गर्हित भोः ! अतिशयितकामायां मयि प्रतिक्रमाणायां सत्याम् मत्प्रहितया दूतिकया सह रतिं चकथं सहर्षम् ; तदपि तव कितवत्वालु-रूपमेव खलु ॥ [ वि. इदमपरस्या गोपाङ्गनाया भाषितम् । एषा तु स्वां कामनां गृहितुमशक्ता सती कृष्णमिहानयेति कथयित्वा कामपि दूर्ती कृष्णसविधं प्रजिघाय; सा तावदत्रागत्य चिरं स्थित्वा एकाकिन्येव प्रतिनिवृत्ते । अथ तस्यास्तनौ दन्तक्षतनखक्षतादिकमवेक्ष्य महान्तं रोषं बिभर्तिस्म ; तदवगच्छन् कृष्णस्तां सान्त्वयितुं यदा तत्सकाशमयासीत्तदा तया कथितम् । सकामायां मयि तिष्ठन्त्याम् जषन्त्यामन्यस्यां रतिकरणं तव स्वभावोचितमेवेति विश्वक्षया पूतनास्तन्यपानवृत्तान्तं इह प्रस्तुतः ; अमृतनिर्विशेषं स्तन्यं पाययितुं यशोदायां सज्जायां सत्यामपि पूतनाया विषदिग्धस्तनपयःपानरसि-कोऽभवः खलु, एवंविधमौग्ध्यानुरूपमेवैतदपीति कथितं भवति ॥ ] ... (४)

५. ( मित्रोत्तनुणिण्डेयालैक्योण्डु ) अयि परिपूर्ण केशव !, विशुत्सन्निभवलङ्गनया कयाचन बालिकया सार्धम् बन्धतमसावृते निशीथे मम वीथिकायां व्रजन्तं पीताम्बरावकुण्ठितशिरस्कं त्वाम-वैक्षिषि ; किञ्च, पथि संदृष्टामन्यामपि कटाक्षवीक्षलक्ष्यभावं प्रापय्य संकेतस्थलविशेषमागन्तुमवोचः ;

तदप्यहमज्ञासिषं बत । किमिति तां विहायात्र समागतोऽसि; अधुनाऽपि कामं तत्सकाशमेव गच्छतात् ॥  
[ वि. युगपत् गोपीद्वितये कृतां कृष्णस्य प्रेमसम्पदमवलोकितवत्याः कस्याश्चन गोपाङ्गनायाः प्रणयरोष-  
भाषितमिदम् । अयि धूर्तकृष्ण ! इतरजनदुरवबोधतया निशीथे स्वमनोभिरामया कयाचन सह जिग  
मिषुणा त्वया तमोनिविशेषं स्वगात्रं प्रकाश्य यदि गतं स्यात्तर्हि तव गमनमितरानवगतमेव स्यात् ;  
परभागशोभावहपीताम्बरावकुण्ठितशिरस्कतया त्वया कृतं दयितया सार्धं गमनं कथं तु रहस्यं भवि-  
तुमर्हति ? मार्गान्तरणापि न गतवानसि; मम जठरसंतापो भूयादिति धिया ममैव रथ्यया गतोऽभूः—  
इति हृदयमत्र बोध्यम् ॥ ] ... (५)

६. ( मर्षोरुतोऽलुडै वासुदेवा ) भो मल्लप्रस्पर्धिभुजबलशालिन् ! वासुदेव ! मया सह कृत-  
शयनस्त्वं निद्राविवशां मामुत्सृज्य निशीथे समुत्थाय अन्यत्र गत्वा तस्यां रजन्यामथापरदिनरजन्यां च  
भूयसील्लनाः संश्लिष्य समागतोऽस्यस्य; एतादृशस्त्वं किमिति मत्सकाशमागमः ! स्वामिन महाप्रभो ?  
तासामेव सनीडमुपसर्प ॥ [ वि. सरोषं कथयन्त्या अस्या गोपाङ्गनायाः परिरम्भे कृतं रोषः प्रशा-  
म्येदिति धिया कृष्ण इमामाश्लेषुमुपासर्पतः तदात्वे कथयत्येषा माम् मत्सकाशमुपसर्पे इति ॥ ] (६)

७. ( पैयरविनणैप्पळ्ळियिनाय् ) भो भोगिभोगशयनीयशायिन कृष्ण ? न वयं पूर्ववत् त्वदीय  
कृत्रिमभाषितविस्मयभ्रमिताः; नापि त्वदीयस्पृहाविषयभूतनयनसौन्दर्यशालिन्यां ललनाश्च स्मः;  
अस्मद्गारमतीव विलम्बेन समागतोऽसि, अलमेतादृशेन समागमेन; तव दिव्यपीताम्बरं चारुमुखकुण्डले  
दिव्याधरविम्बे रमणीयशिखाबन्धे च सुधाभिरस्माभिस्तवानुभवचसि श्रद्धया अनुभूतेः क्लेशैरलम्;  
पुनरपि कृत्रिमभाषितानि भाषितुं मा मम समागच्छ इह; याहि याहि कितवाग्रगण्य ! [ वि. अपरस्या  
गोपिकाया रोषकषायितं भाषितमिदम् । मायिन ! त्वदीयविप्रलम्भकभाषितचेष्टितादिषु चिरादहं  
व्यासुधैवावतिषि; अधुना तु न तादृशीति विद्धि । नापि मे त्वदनुरागोचितमाभिरूप्यमस्ति । यदाकदा-  
चिदवाप्यागत्य सुखं प्रदर्शयितव्यमिति धिया ममागत इवात्र त्वम्; अलमेतादृशेन परिश्रमेण; त्वदीयेषु  
सृषावादिषु विस्मय्येन ये क्लेशा इयता कालेनानुभूताः तैरलम्; परमकृपया गम्यतामितः; पुनःपुनः ह्रलो  
त्तिकथनेन न किञ्चिन्ने फलं संस्यति—इत्याह सैषा ॥ ] ... (७)

८. ( एनै वरुदेवनकुगितिट्टु ) भोः कितव कृष्ण !, स्थलविशेषं निर्दिश्य तत्र मदागमनमादिश्य,  
तथैव तत्रागतायां मयि, मालतीलतावितानच्छायायां चिराद्विलीय स्थितामन्यां कामपि गोपकुमारिकां  
संश्लेषुं गत्वा अथ मामपि वीक्ष्य आविलहृदयस्सन्निव अन्यतोऽपासर्प; पीतवसनं धरेण गृहीत्वा  
मनश्चकित इव भावनां विधाय गतवानसि; अस्तु; पुनः कदाचिन्मदेकगतिकस्सन् मत्सकाशमाग-  
मिष्यसि खलु; तदात्वे मम कोपप्रशान्तिम् संपादयेयम् ॥ [ वि. इदमन्यस्या गोप्या रोपभाषितम् ।  
पुरस्तादेव कस्याश्चन गोपकुमार्याः संकेतस्थानविशेषं परिकल्प्य अथ दाक्षिण्यवशान्ममापि साङ्केतिकं  
स्थानविशेषं निर्दिष्टवानसि त्वम्; अन्ततस्तथैव भोगभाग्यं लब्धम्, मम तु विप्रलम्भ एव जातः;  
अस्तु तावत्; पुनः कदाचिन्मामन्विष्यन् मदेकशरणस्सन् आगमिष्यसि खलु; तदात्वे मदीयरोष-  
प्रशमनोपायमहं जाने—इति स्वर्कयसदनमान्ते गच्छतं सुकुन्दमाहूय कथितवती । स्वकीयरोष प्रशमनं  
कया विधयेति चेत्; आभिमुख्यलेशमप्यकृत्वा वैमुख्यप्रदर्शनेनेति ध्येयम् ॥ ] (८)

९. ( मङ्गलनल्वनमालै ) अयि गोपालकृष्ण ! माङ्गलिकवैजयन्तीविभूषितवक्षस्को बहिर्बर्हा-  
वतंसो रमणीयपीताम्बरमण्डितकटितटः पुष्पगुच्छावतंसिकर्णशङ्कुलीकश्च सन् मधुस्यन्दिकुसुमाश्रितचि-  
कुरप्रकराभिललनाभिस्सह संश्लिष्य तज्जनितानन्दपरीवाहरूपं वेणुगानमारचयन्नागतोऽसि; एवमन्यासां  
गोपीनां भूरिभाग्यमसकृद्भवति; अस्माकं कृते एकस्मिन्नपि दिने वेणुगानं न करिष्यति हन्त त्वम् ? ॥

[ वि. अहं दौर्भाग्यशालिन्येव काममसानि; अन्या एव सौभाग्यसुभगा विराजन्तां भृशमिति सनिर्वेदमाह काचन ॥ ] ... (९)

१०. ( अल्लिमलार्तिरुमङ्गैकेळ्वन्तन्नै. ) सरसिजवामिनीसहाये गोपालकृष्णे भृशमनुरक्तानां गोपाल बालिकानां मुखान्नक्तमर्धयामे प्रणयरोषवशाद्यद्यद्वाक्यजातमवातरत तत साम्राज्यधुरन्धरेण श्रीकुलशेखरसुरिणा परमभोग्यद्राविडगाथादशकतः प्रकाशितम् ; तदिदं ये कीर्तयन्ति ते सांसारिकक्लेश-वैदेशिकास्स्युरिति फलकीर्तनेन समापितमिदं दशकम् ॥ ... (१०)

तथा चैतद्व्यशकसाराथसंग्राहकमिदं पञ्चमिहानुसन्धेयम्—

श्लो ॥ पूर्वं कृष्णावतारे ब्रजभुवि विविधाश्चर्यचर्यासमृद्धो  
जारश्चोरो विटाग्रयः कितव इति यशः प्रापिवान्नन्दसूनुः ।  
यासु स्वं विप्रलम्भं प्रकटितमतनोत्ताभिगभीरजाभी-  
रोपावेशाद्यदुक्तं तदिदमनुबदन् तद्विरा सूरिरीड्यः ॥

इति श्रीकुलशेखरसूक्ते—षष्ठं दशकमवसितम् ॥

श्रीमतेरामानुजाय नमः । श्रीमद्वरमुनये नमः ॥

७. श्रीकुलशेखरसूक्ते—सप्तमं दशकम्—आलैनीलकरुम्बु ॥

अवतारिका ॥ \* एष नारायणः श्रीमान् क्षीरार्णवनिर्कृतनः । नागपर्यङ्कमुत्सृज्य त्वागतो मथुरां पुरीम् ॥ \* इत्युक्तीत्या क्षीरमागरान्मथुरापुरीमुपेत्य तत्र वसुदेवदेवक्योरात्मजतया हि प्रादुर्भूतो भगवान् । सद्य एव \* यमुनां चातिगम्भीरां नानावर्तफषाकुलाम् । वसुदेवो बहून् कृष्णं जानुमात्रोदको ययौ \* इत्युक्तीत्या वसुदेव एव स्वयं कृष्णमादाय यमुनामनिलंघ्य निशीथे ब्रजमुपेत्य तत्र यशोदा-भर्तुनन्दगोपस्य सञ्चानि ते शिशुं विसृज्य प्रतिनिवृत्तः ; अथ कृष्णकिशोरस्य पृतनावध—शकटमर्देन—यमलाजुनभञ्जन—गोवर्धनोद्धरण—रासक्रीडितादीन्यतिमानुषवृत्तानि अतिवृत्तामरविक्रमप्रतापांश्चानु-क्षणमनुभोक्तुं नन्दगोपो यशोदा चैव निरुपमं भाग्यमलभेताम् ; वसुदेवदेवक्योः कालक्षेपस्तु सततं प्रलापविलापैरव भवति । तयोर्निर्वदन्तु सत्यं वाचामभूमिः । अथ कृष्णो यदा कंसवधार्थं मथुरामा-नीतोऽभूदक्रूरेण, तदा स कंसं निहत्य पित्रावसुदेवदेवक्योरन्तिकमायासीत ; तदात्वे ततः पूर्वं च देवकी-मुखतो यानियानि प्रलापविलापवचांसि निर्गतानि तानि तद्भावनया निबध्यन्ते दशकैऽस्मिन् । नन्द-यशोदयोः असमाभ्यधिकभाग्यमहिमा, स्वात्मनोः [ वसुदेवदेवक्योः ] दौर्भाग्यभूमा च चारुतरोत्ति-जालैर्विव्रियतेऽत्र दशक इति यावत् ॥ ... (\*)

१. ( आलैनीलकरुम्बन्नषन् तालो ) रसधनेनेश्वखण्डेन सदृश कृष्ण ! शेष्व ; अम्बुजायत-विलोचन कृष्ण ! शेष्व ; सिन्धुसवर्णं मुकुन्द ! शेष्व ; कलभसमान केशव शेष्व, सुरभिकचबन्ध-मदीयसूनो शेष्व—इत्येवमसकृदभिधाय कर्तव्ये परमानन्दसन्दोहमयडोलाशयनगीतोपगाने भाग्य-दरिद्रासु जननीषु जयन्त्या खल्वहं क्षोदीयसी माता ॥ इति देवकी प्रलपति ॥ [ वि. लोके पुत्रं प्रसूत-वतीनाम् इदमेव खलु परमं भाग्यं यदुत शिशुं डोलातल्पे शाययित्वा तन्निद्रार्थं श्रुतिमधुरनानागीतगानम् ,

कृष्णं गर्भं धारयित्वा प्रसूतवत्याऽपि देवक्या नैतद्भाग्यमलम्भिः सद्य एव यशोदान्तिकं तत्प्रेषणात् । हा हन्त नैतद्भाग्यं मया लब्धमिति देवक्या यद्व्यलापि तदिहोक्तम् । डोलातलिममधिशयानं कृष्णशिशुं प्रति वक्तुं योग्यानि संबोधनानि निबद्धान्यत्र । एवमेव संबोध्य 'भो मुकुन्द ! शयनसुखमनुभव' इति विलक्षणस्वरविशेषेण सह उच्चैर्गानं जनन्याः कृत्यम् ; तदिदं यशोदया परमभाग्यशालिन्या लब्धम् हन्त ! मया तु नैवेति निवेदं प्रकाशितवती देवकीति ध्येयम् ॥ ] ... (१)

२. (वटिकोळञ्जनमेळुदुशेम्मलर्) कञ्जलालंकृतेन तीक्ष्णेन सरसिजोपमेन च स्वकीयेन चक्षुषा डोलातल्पवितानावलम्बितेषु कृत्रिमशुक्लाबादिषु वस्तुषु यत्किमप्यवेक्षमाणाः, अन्तःप्रदेशे शोणौ बहिःप्रदेशे कृष्णौ स्वचरणाबाकुञ्चितौ च कुर्वाणः, आकण्ठवारिभरमन्थरमेघदेश्यस्सन् अतिमृदुलपादाङ्गुलीविततीराकोच्य पाणितले गृह्णन् कलभपोतवत् यदा एवं डोलातल्पे शयनमकार्षीः तदा सह तद्रामणीयकमवलोक्यानन्दितुं भाग्यभागिनी नाभूवम् : केशव ! हन्त ! धिङ्माम ! धिङ्माम् ॥ (२)

३. (मुन्दैनमुगैयन्बुडैमहळिर्) पारम्पर्यागतबन्धुत्वशालिन्यः प्रेमस्विवशाश्च ललनाः क्रमशः स्वाम् ( कृष्णशिशुं ) स्वस्वकटितटे निवेश्य 'प्रभो ! अस्मत्कुलप्रदीप ! नीलजीमूतराशिवत् स्पृहणीयमूर्त ! गोपालपुंगव ! प्रदर्शय तावत् त्वदीयं जनकम्' इति कथयेयुः ; तदात्वे त्वमङ्गुलिनिर्देशतः कटाक्ष-पातनेन च नन्दगोपं प्रादर्शयः ; तथा नाम प्रदर्शनभाग्यं यशोदापतिर्नन्दो ह्यलभतः गर्भदुर्भगाया मम पतिर्वसुदेवस्तु नैव लेभे हन्त ॥ [ वि. लोके कस्मिंश्चन गृहे शिशुर्जातोऽभिषर्धत इति श्रुत्वा तदग्रामस्था बन्धुवर्गाः प्रेमशालिन्यश्च ललनाः क्रमशस्समागत्य शिशुमुपादाय परिरभ्य परिचुम्ब्य च प्रेमपरी-वाहरूपान बहून् प्रभान् विरचयेयुः ; तेष्वन्यतमोऽयं प्रश्नः 'वत्स ! तव पिता कः ? कुत्र स वर्तते' ? इति । अत्रोत्तरं शिशुर्वाचा वक्तुमशक्नुवन् अगत्या दृशा च प्रदर्शयेत् ; एवमेव ब्रजेऽपि गोपीभिर्भू-यसीभिरनुयुक्तः कृष्णडिम्भो दवीयांसं वसुदेवं कथमिव प्रदर्शयेत् ? नेदीयांसं नन्दगोपमेव ननु प्रदर्शयेत् ; तदिदमनुसन्धाना देवकी वास्तविकपितृभृतस्य स्वभक्तुर्भाग्यमिदं प्रच्युतमभूद्वेति खिद्यत ॥ ] ... (३)

४. (कळिनिळावेळिल्मदिपुर्) हे श्रीकृष्ण ! विश्वप्रह्लादनप्रगल्भराकाशशाङ्कनिभं मुख-मण्डलम् चारुतरं पाणिवक्षोभुजम् सौगन्ध्यसंभृतं केशपाशम् अष्टमीन्दुनिभं निर्दिलम् पृथुलसर-सौरुद्रोपमं लोचनं च बिभ्रतस्तव दिव्यमङ्गलविग्रहसुषमासम्पदमद्य लोचनाभ्यां पिबन्त्या मम त्वदीयशैशबवाव्यवेलीनामनुभवानन्दप्रच्युतिर्हाहन्त सन्ततनिवेदनिदानं भवति ; जननी सत्यप्यहं जननीत्वसाफल्यमलभमाना हि दूये ; वत्स ! सुखसहोऽयं मम खेदः ॥ [ वि. कृष्णं युवदशायां साक्षा-त्कृतवत्या देवक्या वाक्यमिदमिति सुगमम् ॥ ] ... (४)

५. ( मरुवुनिन् तिरुनेत्तियिल् ) वत्स वासुदेव ! त्वया समयेषु फालतलविलसद्गलन्तिकाच-लनपूर्वकं क्रियमाणस्य अधरामृतप्रदानस्य स्वीकरणम्, स्वतातविग्रहसनाभि-त्वदीयतनुसौन्दर्यावलोकन-जनितहर्षानुभवम् कराङ्गुलि वदने विन्यस्य सरोषमिव तदा तदा त्वयोच्चार्यमाणा नाम सुगन्धविजलि-तानां श्रवणं च हन्त ! दुर्भगाऽहमीषदपि नालभे : हा हन्त ! सर्वविधमपि भागधेयं परमभाग्यवती दिव्या यशोदा हि लेभे ॥ ... (५)

६. ( तण्णन्तामरैक्कण्णने कण्णा ) शिशिरसुभगसरसिजकुसुमोपमेयविलोचन ! कृष्ण !, मृन्मयीषु स्थलीषु जानुचङ्क्रमणखलनमाकलय्य सरभसमुपसृप्य मातुर्वक्षसि समाश्लेषणम् तदावे तनुस्थितानां परागाणां जनन्या वपुषि निपातनं च यद्भवति, तनु दौर्भाग्योपहतायां मयि नाभूदहह ।

आरुभिः कराङ्गुलीभिरखिलाभिरपि संगृह्य त्वयाऽद्यमानस्य दिव्यान्नस्य शेषमशितुमपि भाग्यवती नाहम्  
भूषम् अहह ! महापापिनी खलु साऽहम् । हा बत ! मम माता किमर्थं मां प्रासूत ; सर्वथा मम जन्म  
विकलमेव ॥ ... (६)

७. ( कुलहनयेन्दुन् कोमल ) सौशील्यनिधे ! मम कोमलकुमार ! गोविन्दहिम्भ ! ( त्वं ममैव  
सञ्चानि स्थितो यदि स्यास्तदा ) मम पाणितलमधिशयानस्सन् परमसुन्दरसुकुमारकिसलयोपमेयेन  
कराग्रैर्नकेन ममैकस्य पयोधरस्य चूचुकमभिमृशन् अपरं च पयोधरमास्वादयन् मध्येमध्ये मामषेरुप  
स्मयमानश्च सन् स्तन्यं पिबेः खलु ; हाहन्तेतादृशात्परमभाग्यात् च्युता प्रच्युताऽस्मि ॥ ... (७)

८. ( मुलुदुम् वेण्णयल्लैन्दु तोट्टुणुम् ) भाण्डस्थं नवनीतमशेषमपि पाणितलेन परामृश्य  
स्पर्शस्पर्शमीषदीषद्गृहीत्वा अशनसमये स्थितं कराङ्गुजसन्निवेशम्, जातरोषाया दामग्रहणचटुलाया  
मातुरवलोकनेन जातां चकितचकितावस्थितिम्, दधिलिप्तमुखारविन्दस्थितिम् रोदनम् भीरुविलोकितम्  
रोदितुमपि भिया क्रियमाणमभिराममधरस्फुरणम् अन्ततोऽञ्जलिबन्धं चानुभूतवती यशोदा नित्यानन्दस्य  
सीमाभूमिं हि दृष्टवती ॥ [ वि. अनुभवरसिकानामियं गाथा नूतमतिमात्रं भोग्या ; अस्या एव गाथाया  
एकदेशानुभवरूपम् \* हर्तुं कुम्भं विनिहितकरः स्वादु ह्यैवद्वीनं दृष्ट्वा दामग्रहणचटुलां मातरं जातरो-  
षाम् । पायादीषत्प्रचलितपदा नापगच्छन्नतिष्ठन् मिथ्यागोपस्सपदि नयने मीलयन् विश्वगोप्ता ॥ \* इति  
पद्यरत्नं गोपालविशत्यामाह श्रीमान्निगमान्तसूरिः । कृष्णस्य नवनीतस्तन्यकथा, मुचितस्य तस्य  
भुक्तिकथा च सन्ये गिरां दूरे । तदिदं तदात्वे समक्षं दृष्टवन्त एव भाग्यशालिनो वणयितुं विचक्षणा  
भवितारः । देवकी तु नैव तदा साक्षादद्राक्षीतः एवमसौ श्रीकुलशेखरसूरिरपि नाद्राक्षीदेव खल्विति  
न वाच्यम् ; भगवदनुगृहीतविलक्षणदिव्यज्ञाननिधिषु दिव्यसूरिषु [ आलवारिषु ] अन्यतमोऽयं सूरिवरः  
कथं नु साक्षात् दृष्टवान् स्यात् ? अदर्शने सति एवं कवयितुं नैव प्रभवेदिति निर्धारणं योग्यम् । स्वकी-  
यसाक्षादनुभूतिगोचरे वस्तु स्वयं कीर्तयन् सन् इदमुक्तिचातुर्यं देवक्यामारोपयति सूरिरसाविति  
ध्येयम् । चौयेण नवनीतभुक्तिममये कृष्णस्य यादृशी स्थितिरासीत्सा तावदन्यूनानतिरिक्तपरिपात्रा हि  
निगद्यतेऽत्र । मुषिःवा गव्यम् अग्नन् कृष्णकिशोरा नवनीतेऽतिमात्रं स्थितेन प्रेमविशेषेण सद्य एव कृत्स्न-  
मपि भोक्तुमनिच्छन् महत्तरभाण्डस्थितं कृत्स्नमपि नवनीतं पाणितलेन सहुरभिमृशति ; अथ च  
स्पर्शस्पर्शमीषदीषदुपादाय जिह्वातले विन्यस्यति ; मध्येमध्ये दधि चाश्लिषति ; दधिभुक्तिमपलपितुकाम इव  
भुक्तशिष्टमद्गुलिषु संसक्तं दधि मुखे मार्जयति ; तदात्वे समागता जननी विलोक्य प्रहर्तुमिव दामग्रहण-  
तत्परा भवति ; ततो न काऽपि भीतिः कृष्णस्य ; अथापि भियमभिनयति ; रोदितुमुपक्रमते ; तदा अक-  
त्यमपि कृत्वा रोदनमपि करोषि वेति माता भीषयति ; तदा उच्चैर्विलपितुमशक्तस्तन्निव स्फुरिताधरोष्ठो  
भवति ; तदाऽपि मातरमशान्तरोषां पश्यन् 'मातः ! इतः परं नैवाहमीदृशमकृत्यं कुर्याम्, सत्यम् ; अधुना  
क्षान्तिं याचे ; प्रणमामि त्वाम् ; अद्य मां विजहीहि' इतीव कथयन्नञ्जलिं बध्नाति ; आद्रापरिधिनोऽपि  
जनाः स्वविषये अञ्जलिं बध्वा मुच्यन्ते खलु दण्डनातः ; तथाविधाभ्यासभूम्ना स्वयमपि अञ्जलिबन्धेन  
दण्डनामुक्तां बुभूषतीव ; एतत्सर्वमवलोकयन्ती यशोदा स्वभाग्यभूमानममिनन्दन्ती ब्रह्मानन्दस्य सीमा-  
भूमिमद्राक्षीत—इति गाथयाऽनया क्रियमाणोऽनुभवः कर्कशमपि चिन्तं जडयितुमलम् ! देवकीनिर्देश-  
मस्माभिरपि रोदितव्यमेव ; परं तु न रोदितव्यम् ; एवंविधपरमविलक्षणगाथानुभवो हि सर्वं दुःखं  
विस्मारयति । द्वाविडभाषानभिज्ञा यद्यपि मदीययाऽनया टीकया किमप्यनुभुञ्जते, तथाऽपि द्वाविड-  
गाथारसानुभवप्रच्युतिर्हि शोचनीयैव परम् । कृष्णो रोदितुमुपचक्रमे, स्फुरिताधरोष्ठो बभूवेति यत्तदास्तां  
नामः अञ्जलिमपि बन्धेति यदिहोच्यते, \* कोऽयं गुणः कतरकोटिगतः कियान् वा कस्य स्तुतेः पदं  
महो बत कस्य भूमिः !' आस्त्राविललोचनैरेवास्माभिरैतावदलेखि प्रयागक्षेत्रे कुम्भमेळावसरे त्रिवेणी  
संगमस्थल्याम् ॥ ] ... (८)

९. ( कुन्तिनाल् कुडैकवित्तदुम् ) अयि कुमार कृष्ण ! गोवर्धनाद्रेः ऋषीकरणम् अतिरमणीय-  
रासक्रीडाप्रवर्तनम् कुम्भनर्तनसंविधानम् वत्सेन कपित्थोपमर्दनम् स्वचरणमर्दनेन कालियनागावलेपवि-  
लोपने चेत्यादिषु त्वदीयजैत्रबालचेष्टितविशेषेष्वेकमपि नाहमधेक्षिषि; तद्वेक्षणजनितहर्षप्रकर्षानुभव-  
भाग्यदवीयसां खल्वभूवम्; यदि तदवलोकनभाग्यमधुना घटेत तर्हि दयस्व भाः ॥ [ वि. भगवतः कृष्णस्य  
अतिमानुषशक्तिविशेषं सम्यगवगच्छन्त्या देवक्या एवमभ्यर्थना युज्यते । सेषा फलेग्रहिश्चाभूदिति प्रथा ।  
\* दिव्यं ददामि ते चक्षुः पश्य मे योगमैश्वरमित्यभिधाय दिव्यचक्षुःप्रदानपूर्वकं पार्थाय विश्वरूपप्रदर्शकः  
कृष्णः कथं नु मातुः काङ्क्षितं न पूरयेत् ? ॥ ] ... (९)

१०. ( वज्रमेवियनेज्जुडैप्पेयुच्चि ) विप्रलम्भकदुष्टहृदयां पूतनां शुष्कशरीरां विनिर्गतरुधिर-  
वसामांसादिकां प्रशिथिलस्नायुसञ्चयां च कृत्वा तस्या विषदिग्धं स्तनमास्वाद्यापि मयि कृपयैव खलु  
कृष्ण ! त्वं जीवितवानसि ! कंसजीवितहरकालमेघ स्वामिन् ! स्तन्यपानार्थं समीचीनां जननीं संपादि-  
वानसि; वृथैव खल्वहं स्तनभारभराकान्ता सती जघन्यजननी भवामि; त्वद्वृत्ते गतिहीनाऽस्मि; यदाकदा-  
चिदपि वा त्वदनुभवभाग्यं घटेत नन्विति प्रत्याशया प्रसभं प्राणिमि ॥ [ वि \* कंसजीवितहरकालमे-  
घंति यदुक्तमिह तत्रेदमवधेयम्; मेघः खलु सर्वेषामपि क्षेमङ्करः; तथापि \* त्वयि वर्षति पर्जन्ये सर्वं  
पल्लविता द्रुमाः । अस्माकमकङ्क्षाणां पूर्वपत्रेषु संशयः ॥ \* इत्युक्तीत्या अकङ्क्षुपपत्रक्षपणकरो भवति  
स एव बलाहकः; एवं कृष्णाऽपि सर्वेषां क्षेमङ्करकालमेघोऽपि सन् कंसविषये विपरीतवृत्तिकोऽभूत् ॥  
[ स्तन्यपानार्थं समीचीनां खलु जननीं संपादितवानसि ] इत्यस्यायं भावः;—मासुपेक्ष्य यशोदासुपेक्ष्य  
पूतनां खलु समयविशेषे स्तन्यदायिनी जननीमकामयथा इति । ] ... (१०)

११. ( मल्लैमानगर्किरैयवन्तन्नै ) सुसमृद्धमथुरापुराधिनाथं कंसं वीरस्वर्गमधिगमय्य स्वसा-  
विधमुपागतस्य श्रीकृष्णकिशोरस्य अप्रमेयाद्भुतबाल्यचेष्टितविशेषावलोकनविरहजनितनिर्वेदातिशयया  
दिव्यदेवक्या यथा विलपितम् तथा स्वयं विलप्य प्रोचुषो भगवत्पादारविन्दावर्तसिशिरसः सम्राजः  
श्रीकुलशेखरसूरेर्मधुरगातप्रचुरद्राविडदिव्यगाथा इमा अधीयानास्सन्त सत्यं संसारसरणिवैदेशिका  
भवितार इति फलकीर्तनेन समापितमिदं दशकम् ॥

तथा चैतद्दशकसाराथसंग्राहकमिदं पद्यम्—

श्लो ॥ देवक्या आत्मजस्सन्नयिमथुरमिहाविर्भवन् वासुदेवः  
तस्माद्देशात्तदैव ब्रजभुवमुपयन् नन्दजायां यशोदाम् ।  
पूर्णानन्दाब्धिमग्नां व्यधित हि तदिदं देवकी चिन्तयन्ती  
यद्यत्प्रोच्य प्रलापानकुरुत तदुशन् सूरिराश्रयसक्तिः ॥

इति श्रीकुलशेखरसूक्ते समं दशकमवसितम् ॥

श्रीमते रामानुजाय नमः । श्रीमद्भरतमुनये नमः ॥

## ८. श्रीकुलशेखरसूक्ते—अष्टमं दशकम्—मन्नुपुहळ्कौशलैतन् ॥

अवतारिका ॥ कृष्णप्रसवभाग्यशालिन्या अपि देवक्या स्तदीयबाल्यलीलानुभवदारिद्र्यप्रयुक्त-निर्वेदनिर्भराया खिलपितमधस्तनदशके निबद्धम् । \* एकसम्बन्धिज्ञानमपरसम्बन्धिस्मारकमिन्न्यायेन देवकीस्मरणं कौमल्यास्मरणमुपाजीजनत । कौसल्या हि नैतादृशदौर्भाग्यशालिनी ; श्रीरामचन्द्रं पुत्रत्वेन प्रसूतवती सा तस्य बाल्यलीलानुभवौपयिकभाग्यशालिन्येव विरराज ।

महर्षिर्वाल्मीकिस्तु स्वकीये श्रीरामायणे तन्मात्रयाऽपि न न्यवधात ; यस्मिन् सर्गे श्रीरामवतारं निबबन्ध, तस्मिन्नेव सर्गे स्वयज्ञत्राणार्थं रामं निनीषतो विश्वामित्रस्य महर्षेरुपस्थितिमपि निबद्धवान् । बालकाण्डे अष्टादशे सर्गे वीक्ष्यतामेतत् । तदास्तां नाम । कौसल्यादेवी भगवन्तं रामचन्द्रं डोलाका-तलिममधिशाय्य विविधानि गीतानि श्रुतिसुभगान्युपगोय धन्यजन्मा बभूवेत्ययमंशो निर्विवादः । स एष विषय इतिहासपुराणादिषु कुत्रापि न निबद्धः ; दिव्यसूरिभिरन्यैरपि स्वकीयेषु दिव्यप्रबन्धेषु नोपवर्णितः । तद्धि महती न्यूनतेति विभावयन्नसौ दिव्यसूरिवरः कुलशेखरमहाकविः स्वानुभवभूम्ना न्यूनतां तां परिहरन्तीदानीम् । कौसल्यावर्ष्म स्वयं विभ्राणः श्रीरामचन्द्रं डोलातल्पमधिशयानं विभाव्य तस्य सुखनिद्रार्थं गीतानि गायति तद्वाचा । मोऽयमनुभवस्सूरेस्य \* तिरुक्कणपुरनामकदिव्यदेशाधीश-शौरिराजभगवद्विषयकस्सम्पद्यते ।

श्रीरङ्गक्षेत्रप्रधानकचोलमण्डलान्तर्गतेषु चत्वारिंशतिदिव्यदेशेषु श्रीकृष्णक्षेत्रत्वेन त्रयो दिव्यदेशाः प्रथिताः (१) तिरुक्कणमंगै (२) तिरुक्कणपुरम् (३) तिरुक्कणगुडि । तेषु प्रथमतृतीयौ दिव्यदेशौ श्रीपरकालसूरिमात्रमद्भलाशासनगोचरभूतौ ; मध्यमं तिरुक्कणपुरक्षेत्रं तावत् श्रीपराङ्मुखभट्टनाथगोदा-दंभीप्रभृतिभिरपि परमभाग्यतयाऽनुभूतम् । श्रीविष्णुसहस्रनामस्तोत्रे \* शौरिरित्येतन्नाम्नो भाष्य-विरचयन्तो भट्टपादा महाचायाः प्रकृतदिव्यदेशाधिपति भगवन्तं शौरिराजमेव विषयत्वेनानुगृह्णन्ति \* उत्पलानदके दिव्ये विमाने पुष्करेक्षणम् । शौरिराजमहं वन्दे सदा सर्वाङ्गसुन्दरम् ॥ \* इत्यमुं ध्यानश्लोकमपि हि तत्रोदाहरन्ति ॥ एवं नाम सुप्रशस्तविभवश्रीकृष्णक्षेत्रवराधीश भगवन्तं श्रीराम-शिशुत्वेनाहसन्ध्याय, तस्यैव डोलातल्पे शयनं हृदि कलयन्नेष सूरि सूक्तमिदमनुगृह्णातीति वेदितव्यम् ॥ ... \*

१. ( मन्नुपुहळ्कौशलैतन्. ) यशस्विन्याः कौसल्यायाः ( मम ) सुभगजठरसमुद्भूत ! लङ्काधीश्वरदशकन्धरकन्धरानिपातननिपुण ! हिरण्यशशाश्वतविपुलवप्रमालाश्रितश्रीकृष्णपुरीविराजमान नीलमणिनिभ ! मम परमभोग्यामृत श्रीराघव ! ममानेन गीतेन डोलातल्पे शयनसुखमनुभव तावत् ॥ [ वि. द्राविडवाचि \* तालेलो \* इति शब्दसन्निवेशः 'शयनसुखमनुभवे' त्यर्थे निरुद्धः । मूले कौसल्याया इत्येतत्पदं तमेत्यर्थकम् मन्तव्यम् । पथमभिहितवती कौसल्येति स्फोरयितुं कथितं कौसल्याया इति । तदात्वे तया कौसल्यया लङ्काधीश्वरदशकन्धरकन्धरानिपातननिपुणेति संबोधनं कृतं स्यादिति शङ्का मा भूत् ; तस्या वर्ष्म विधानस्सूरिवरोऽयं तथा नाम संबोधयितुं प्रभवत्येव खलु पाश्चात्यत्वेन । तथाच आंशिकं कौसल्यावचनम्, आंशिकं सूरिवरवचनमिति ग्राह्यम् । उपरितन-गाथास्वप्नेषा वैखरी वेदितव्या ॥ ] ... (१)

२. ( पुण्डरिकमलरदनमेल् ) निजनाभीनलिने निखिलभुवननिर्माणधुरीण ! सायकप्रयोग-विदारितबलिष्ठताटकावन्नस्थल ! द्रष्टृजनतासमर्पितनिजमानस ! [ सकलजनमनोहरसौन्दर्यशालिन ! ] श्रीकृष्णपुरविराजमानास्मदीयनीलमण्ये ! सर्वशेषिभूत राघव ! डोलातल्पे शतनसुखमनुभव मम गीतेन ॥



३. ( कोङ्गुमलि करुमुकुळलाळ् ) सुगन्धिकुन्तलायाः कौसल्यायाः ( मम ) आत्मजयत्न ! महायशस्विनो जनकप्रभोजमातः ! दाशरथे ! गंगाजैत्रतीर्थविशेषभासुरश्रीकृष्णपुरालय शतमखमणिनील ! स्वामिन् ! राजवंशपरमभोग्यामृत राघव ! शयनसुखमनुभव ममानेन गीतेन ॥ ... (३)

४. ( ताम्रैमेलयनवनैप्पडैतवने ) कमलपीठे समुत्पादितकमलासन ! चक्रवर्तिसत्पुत्र ! मैथिलीवल्लभ ! भ्रमरमुखरोद्यानपरिवृतश्रीकृष्णपुरावसथास्मदीयनीलमणे ! सायकालंकृतशार्ङ्गपाणे ! राघव ! शयनसुखमनुभव ममानेन गीतेन ॥ ... (४)

५. ( पारालुन पडर्शेस्वम् ) कृत्स्नभूमीमण्डलसाम्राज्यरूपां विपुलां सम्पदं भरतसात्कृत्य प्रेमभूमभरितेन सौमित्रिणाऽनुजेन साकं गहनं काननमधिगतवन् ! धीरलक्ष्मीनिकेतनवक्षस्थल ! श्रीकृष्णपुराधिनाथ ! रक्षणदीक्षितत्वपिशुनमालालंकृतमूर्धन् ! दाशरथे ! शयनसुखमनुभव ममानेन गीतेन ॥ ... (५)

६. ( शुतमेळाम् पिन्तोडर ) सकलैरपि पौरजनैरनुसरद्भिस्सह कान्तारं प्रस्थितवन् ! परमैकान्तिनां भक्तानां परमसुखदायक हितैषिन् ! साकेतनगरसाम्राज्यधुरन्धर ! विबुधाग्रेसरनिकेतनभूत-श्रीकृष्णपुरविभ्राजमान नीलमणे ! कैकेयीवचसि कृतादर ! श्रीराम ! शयनसुखमनुभव मम गीतेनानेन ॥ [ वि. \* सोयं ब्राह्मणभूयिष्ठो वानप्रस्थगणो महान् । त्वन्नाथोऽनाथवद्राम ! गच्छसंहन्यते भृशम् ॥ एहि पथ्य शरीराणि मुनीनां भावितात्मनाम् । दूतानां राक्षसघोरैर्बहूनां बहुधा वने ॥ \* इति शरभङ्गाश्रमे समागत्य कन्दितवन्तो महर्षयोऽत्र परमैकान्तिभक्तत्वेन विवक्षिताः, तेभ्योऽभयप्रदानं वृत्तवान् राघवो भगवान् \* अप्यहं जीवितं जह्यां त्वां वा सीते ! सलक्ष्मणाम् । न हि प्रतिज्ञां संश्रुत्य ब्राह्मणेभ्यो विशेषतः ॥ \* इति सीतां प्रति यदुवाच तदप्यत्रानुसन्धेयम् ॥ ] ... (६)

७. ( आलिनिलैप्पालहनाय् ) पुरा निखिलमपि जगन्निर्गीर्य वटदलमधिशयितवन्नभक ! बालिवधपूर्वकं तदनुजे कर्पण्ड्रे किष्किन्धाराज्याधिपत्यमनुगृहीतवन् ! मणिनिवहोद्भासिवीचिमालासंकुलसरित्प्रवाहोदध्वत्परिसरश्रीकृष्णपुरीविराजमानशतमखमणे ! श्रीमदालिश्रीनगरीनाथ ! अयोध्याधिपते ! शयनसुखमनुभव ममानेन गीतेन ॥ [ वि. श्रीमदालिश्रीनगरी चोलमण्डले तिरुवालितिरुनगरीति प्रसिद्धो दिव्यदेशः; अत्रैव श्रीपरकालदिव्यसूरस्वरतारस्थली विराजत इति वेदितव्यम् ॥ ] (७)

८. ( मलैयदनालणैकट्टि. ) शिलोच्चैयस्सेतुबन्धनपूर्वकं वप्रमालापरीतलङ्काध्वंसकारिन् । उत्तरङ्गजलधिमथनेन देवभोग्यामृतप्रदायक ! सकलकलावल्लभविद्वज्जनतासनाथश्रीकृष्णपुरीविराजमान नीलमणे ! धानुष्कसार्वभौम ! महावीर ! श्रीराम ! सुखं शेष ॥ [ वि. श्रीरामावतारचरितानुभवमध्ये भ्रमृतमथनोदन्तवर्णनं किमर्थमिति शङ्का जायेत; जलधौ सेतुबन्धनं यथा सीतादेवीलाभार्थमभूत्तथा ( समयान्तरे ) जलधिमथनमपि देवीलाभार्थमेवाभूदित्यनुसन्धाननिबन्धनमेतदिति वेदितव्यम् । अनुज-गृह्णन् भट्टपादाः श्रीरङ्गराजस्तवोत्तरशतके—\*उःमृत्याहर मन्दराद्रिमहिना तं संवधानामुना दोभिश्चल-मालिकैश्च दधिनिमार्थं मथानाम्बुधिम् । श्रीरङ्गेश्वर ! चन्द्रकौस्तुभमुधापूर्वं गृहाणेति ते कुर्वाणस्य फलेग्रहिहि कमलालाभेन सर्वः श्रमः ॥ \* इति । एवं श्रीगुणारत्नकोशेऽपि—\*स्वलितकटकमाल्यैर्दोभिर-ब्धिं मुरारेर्भगवति ! दधिमार्थं मथनतः श्रान्तिशान्त्यै । भ्रमदमृततरङ्गावर्ततः प्रादुरासीः स्मितनयनमुधा-भिस्सिञ्चती चन्द्रिकेव \* इति ॥ ] ... (८)

९. ( तलैयविलुनरुमुकुञ्जि ) सौगन्ध्यसंभृतकुन्तलोद्भासिदशरथपुञ्जरत्न ! भवनमितेन धनुषै-केन प्राकारपरिवृतलङ्कापुरीधिवध्वंसनं विरचितवन् ! विकस्वरकलहारविततिषरीतोपवनश्रीकृष्णपुरेश नीलमणे ! दीनदयालो ! राघव ! सुखं शेष ॥ ... (९)

१०. ( देवरैर्युमशुरैर्युम ) देवानसुरान् दिगुपलक्षितसकलवस्तुजातं च समुत्पादितवन् ! सर्वजनताविनतियोग्यतया श्रीरङ्गनगरीमधिसनयान ! कावेरीपयःपूरपवित्रश्रीकृष्णपुरेश नीलमणो ! शर-  
गणसनाथसुन्दरभीषणशार्ङ्गपाणो ! राघव ! भगवन् सुखं शेष्व ॥ [वि. श्रीकृष्णपुरात् कावेर्या विप्रकर्षे सत्यपि  
तस्याः पयःपूर उपकृत्यामुखेनात्र प्रवहतीति वेदितव्यम् ॥] ... (१०)

११. ( कन्निनन्मामदिळ्पुडैशूळ ) विलक्षणप्राकारपरिवेष्टितश्रीकृष्णपुराधीशकाकृतस्थभगवत्प-  
दारविन्दपरिसरे—साम्राज्यलक्षणसंपन्नं श्रीकुलशेखरसूरिणा श्रीरामचन्द्रालागीतविषयकत्वेन विज्ञा-  
पितमिदं सूक्तमधीयाना स्सन्तो भगवदनुभवयाग्यभक्तमणयो भवितार इति फलकीर्तनेन समापितमिदं  
दशकम् ॥ ... (११)

तथा चैतद्व्यशकसाराथसंग्राहकमिदं पद्यमिहानुसन्धेयम्—

श्लो ॥ कौसल्यानन्दनस्सन् हरिवतरणं यर्हि चक्रे तदानीम्  
रामस्यैतस्य डोलामधिशयितवतः शैशवे गीतकानि ।  
कौसल्या यान्दगायत्परममधुरतत्कीर्तिसान्द्राणि तानि  
प्रोचे श्रीशौरिराजं प्रति मधुगवचास्सूरररेपोऽद्वितीयः ॥  
इति श्रीकुलशेखरसूक्ते अष्टमं दशकमवसितम् ॥

श्रीमते रामानुजाय नमः । श्रीमद्वरमुनये नमः ॥

९. श्रीकुलशेखरसूक्ते—नवमं दशकम्—वन्ताळिनिगवैणाङ्गि ॥

— अवतारिका —

कृष्णकृतबाह्विवेष्टितविशेषानुभवविरहेण विषण्णाया देवक्या वाचा सममं दशकमवतार्य अथ  
च रामचन्द्रस्य बाल्यानुभवभूम्ना हर्षप्रकर्षमनुभूतवत्याः कौसल्याया वाचा अथ स्तनं दशकमनुगृहीतवतः  
श्रीकुलशेखरसूरैर्मनसि काचन महतो व्यथा समजनि—रामचन्द्रे तमहं साक्षादनुभोक्तुमभाग्योपहतः-  
खल्वभूवमिति । सैषा व्यथा कथञ्चिदप्यन्तर्निगूढितुमशक्याऽभूदमनुष्य । तां व्यथां विलक्षणेन प्रकाश-  
शेषेण प्रकाशयन्निदं दशकमवतारयति सूरिः । रामचन्द्रस्य साक्षाज्जनकत्वेन संजातोऽपि दशरथः साम-  
ग्र्येण तमनुभवितुमशक्तस्सन् अचिन्तितोपनतेन वनप्रस्थापनेन वाचामभूमिं व्यथामनुबभूव खलु । तामेव  
तद्विरा विपुलमिह प्रख्यापयन् स्वकीयामेव व्यथां प्रकाशितवान् भवतीह सूरिवरः । इदमेव ह्यन्यापदेशेन  
कथनं नाम ॥

दण्डकारण्ये वैजयन्तनामकपत्तनवास्तव्यं तिमिध्वजापरनामधेयं विजितवासवं शम्भरासुरं वामबा-  
भ्यर्थनया जेतुं कैकेय्या सह रथे प्रस्थितः पंक्तिरथश्चक्रवर्ती तेनासुरेण सह प्रबलं तुमुलमायोऽनेन प्रवर्तयन्  
तेन भृशमाकुलीकृतो मूर्च्छितवत्स्वाभूतः तदात्वे तमिम मनपायगन्ध मन्यतो नीत्वा संरक्षितवती कैकेयी  
स्वकीयेन सारथ्यवैशारद्येन । अथ व्यपेनमूर्च्छो दशरथः कैकेय्या उपकारातिशयविज्ञानेन प्रसन्नचेतास्तस्यै  
वरद्वयदानं प्रतिजज्ञे । सा ध परतात्समयविशेषे यथाभिलषितं लभेय तदित्यभिधाय तदानीं न लेभे ।  
अथ यदा स राजा रामं यौवराज्येऽभिषेक्तुमयतत, तदा सा मन्थरादुदरपदेशकलुषितहृदया स्वलब्धव्य-

प्रतिश्रुतचरवरद्वयफलत्वेन स्वात्मजस्य भरतस्य राज्येऽभिषेचनम् कौसल्यानन्दनस्य वने विवासनं चाकामयत । अथ यत्समभूत तत्किमिह विवरणीयम् ? सत्यवाचागुराबद्धो दशरथः प्रत्याख्यातुं न प्राभवत् ; रामप्रेमभूम्ना तस्य वनवासादेशं स्ववाचा विघ्नष्टुमपि न शशाक । मूर्च्छयाऽभिभूयते, मध्येमध्ये प्रबुद्धस्सन् प्रलपति विलपति च । तावैव प्रलापविलापौ दशकेऽस्मिन् निबध्येते । एवं निर्वेदधनमपि दशकमिदं रामे हादभक्तिभाजां परमभक्तानां चित्तं द्रवीकृतुं प्रभवतीति तत्तदनुभवावसेयमेतत् ॥

१. ( वन्तालिनिणैवणाङ्गि ) भोरामप्रभो ! साकेतनगरप्रजासु सर्वास्वपि शरणागतरक्षण-बद्धश्रद्धौ तव चरणौ नमस्कृत्य स्तोतुमुत्कण्ठितासु सतीषु, त्वयि च सिंहासनाधिरोहणपूर्वकं साम्राज्याभिषेकसंमुखीने सति, हाहन्त पापिनी कैकेयी नगरं विहाय विपिनं ब्रजेति कथितवती : आः पुत्ररत्न रामभद्र ! त्वज्जनन्याः कैकेय्या वचनबद्धोऽहं सम्यगेव खलु त्वां राज्यनिर्वाहधुरन्धर-मकार्षम् : धिङ्मे जीवितम् ॥ ... (१)

२. ( वेव्वायेन् वेव्वुरैकट्टु ) हा मत्पुत्ररत्न रामचन्द्र ! दारुणावाचो मम कठिनं वच आदृत्य सद्य एव साम्राज्यलक्ष्मीं च समुपेत्य मत्तमातङ्गस्यन्दनतुरंगमादिसम्पदमप्यवधीर्य सद्यो विपिनमेव समुपेत्य सुचारुदशा वल्गुभूषणया सीतया सौमित्रिणा चानुमृतस्सन् कथमिव त्वं हन्त ! पादचार-मकार्षीः ! प्रभो ! पापी साऽहं किं करवाणि ? ॥ ... (२)

३. ( कोल्लणैवेल् वरिनेडुङ्गण् ) आः कमनीयदृशः कौसल्याया नन्दन ! शार्ङ्गपाणे ! महावीरशूर ! महापापिनो मम हृदयं शिथिलयितुमेव समुत्पन्न काकुत्स्थ ! कालमेघनिभ ! रामभद्र ! एतावता कालेन सुकुमारशय्यामधिशयितवांस्त्वमधुना विप्रोप्य महारण्यमधिगत्य महीरुहच्छायासु कर्कशशिलातलेषु खलु शयनमभ्यस्यसि हन्त ! ॥ ... (३)

४. ( वापोट्टु वाविन्नम् वन्दोरुकाल् ) महापापिनो मम हृदयशिथिलीकरणविचक्षण ! आः पुत्ररत्न ! क्षणमत्र समायाहि ; याहि तावतः पुनरपि सकृदागत्य दर्शनं दत्त्वा प्रयाहि : कुसुमभर भरितचिकुरवन्धाया अभिरामभुजाया मैथिल्याः पाणिग्रहणार्थं रौद्रधनुर्भञ्जनमारचितवन् ! भो रामचन्द्र ! मृगसन्ततिसञ्चरणदन्तुरं महारण्यमद्य त्वयि गतवत्यपि मम हृदयं न विदीर्णं हन्त ! दृढतरं ह्यवतिष्ठते तत् ॥ [ वि. “आः पुत्ररत्न ! क्षणमत्र समायाहि याहि तावतः पुनरपि सकृदागत्य प्रयाही” त्येतत् मतिभ्रंशमापुषो दशरथस्य चित्तस्वास्थ्यविरहायत्तम् अनन्वितभाषणम् । तदातदा रामभद्रे प्रति एवं कथयन्नासीददशरथः ; तन्मुखारविन्दमुषमादिदृक्ष्या क्षणमत्र समायाहीति कथयेत् ; अथ पृष्ठभाग रामणीयकदिदृक्ष्या ‘याहि तावत’ इति कथयेत् । पुनरपि वदनाञ्जविलोकनकुतूहलेन समायाही-त्याह्वयेत् । एवमेवमसकृदाह्य साभिनिवेशमनुभूत पुत्ररत्न ! इति शेषपूरणेन भवितव्यम् ॥ ] (४)

५. ( पोरुन्दार् कैवेल् नुदिपोल् परल्पाय ) हा महापापिनो मम पुत्ररत्न ! अरातिजन-करभृतशूलायुधाग्रसमशीलानाम् अतितीक्ष्णानामश्वखण्डानां संमर्देन प्रसृतरुधिरपादतलस्सन् निदाघ-तमस्सन् श्रुद्धाधया चाभिभूतस्सन् कस्यापि जनस्य स्पृहाया अगोचरं दारुणं काननमद्य ब्रजसि हंहो ! : कैकेयराजदुहितुर्महापापिन्या वचनमादृतवानेष पापी हन्त ! किं करोतु ॥ ... (५)

६. ( अस्मावेन्नुहन्दलैक्कुम् ) भोः प्रियतातपादेति तदातदा त्वया सप्रेमभरं क्रियमाणं संबोधनमनाकर्णयन्, आभरणाङ्कितं तव वक्षो मम वक्षस्यनाश्लेषयन् \* मुदा हसन् जिघ्रति मूर्ध्नि पुष्यभाक् \* इत्युत्करीत्या मूर्ध्नि नजिघ्रन्, मत्तमातङ्गामिनस्तव गतिसौकुमार्यं चाननुभवन् मुखारविन्द-दर्शनं च मुहुरनाकलयन् मत्पुत्रं मत्पुत्ररत्नं त्वां प्रच्युतवानयं दुष्टचेष्टितः पापी हन्त ! प्राणित्यद्यापि ॥

७. ( पूमरुवुनरुमुकुञ्जि ) नित्यनिरवद्यवेदधना भो ब्राह्मणाः ! राजधर्मविशारद भोऽसु-  
मन्त्र ! पुरोहिताग्रेसर वसिष्ठमहर्षे ! युष्मानहं किमपि पृच्छामिः कुसुमसुरभि केशपाशं जटाजूट-  
माकलय्य, कमनीयपीताम्बरधारणयोग्ये कटितटे कुशकाशवल्कलादि धृत्वा दिव्याभरणानि च दूरीकृत्य  
नैसर्गिकसौन्दर्यविरहिताङ्गस्सन् महाभुजो मम पुत्रो मयाऽधुना प्राप्तव्यं काननं हन्त स्वयं प्राप्नोति ;  
तदिदं किमहो न्याय्यम् ! धर्मज्ञा भवन्त एव कथयन्तु विमृश्य ॥ ... (७)

८. ( पोन्पेत्तागेळिल्वेदप्पुदल्वनैयुम् ) आः पापिनि कैकेयि ! विद्याधनानां महात्मनां  
सकशादधीतानन्तवेदं मम ज्यायांसं तनयम् तत्सहजं सौमित्रिम् कीरवाणीं कृशोदरीं मम स्तुषां वैदेहीं  
च विपिनं प्रापय्य, त्वत्पुत्रं भरतं च वृथापवादपात्रमारचय्य हन्त ! मामपि स्वर्गं गमयसि : एवंविधैः  
कृत्यैर्हन्त किं फलमवाप्तवती त्वम् ? त्वमेकाकिनी भुवि सुखं जीवसि : जीव जीव मुचिरं जीव ॥ (८)

९. ( मुन्नोरुनाल् मळुवाळिशिलैवाङ्गि ) पुरा कदाचित् परशुधरमुनिकरतलस्थितं चापं  
गृहीत्वा तदीयतपःफलमशेषं विनाशितवन् ! राम ! हन्त त्वं स्वकीयस्वरूपस्वभावादिकं न द्यजोगणः ;  
तव जनन्याः खेदातिशयं च नापश्यः पितृवाक्यपरिपालनमावश्यकम् पितुस्सत्यवादित्वप्रतिष्ठापन-  
मावश्यकम् इत्येव हृदि कलयन् काननमयासीस्तात ! अयि महाभुजबलाढ्य महावीर ! एतादृग्गुण-  
शालिनं त्वामेवाहं पुनःपुनरपि पुत्रतया लब्धुं भाग्यवान् भूयासम् ॥ [ वि० ईदृशं गुणानामाकरं पुत्रं  
प्रसूतवतः पितुर्भाग्यमप्रमेयमिति भावः ॥ ] ... (९)

१०. ( तेनडुमा मलक्कून्दल् ) मनुकुलोत्पन्नमहीपालतल्लज ! मधुश्यन्दिपुष्पमालाञ्चित-  
कुन्तलबन्धां कौमल्यां च सुमित्रां च शोकमागरे निपात्य, वपुषीव हृदयेऽपि वक्रतां वहन्त्या मन्थराया  
वचनमादृतवत्याः पापिन्याः कैकेय्या वचनमुररीकृत्य वनवासमेष स्पृहाविषयमाकलितवता त्वयाऽद्य  
परित्यज्य स्वर्गमेवाभिलष्य तत्र व्रजामि भोः ॥ ... (१०)

११. ( एरान्दकुरुनेडुमाकिरामनाय् ) सुन्दरकालमेघनिभस्य श्रीरामतयाऽवतीर्णस्य श्रीमहा-  
विष्णोर्वनप्रवेशदुःखमसहमानेन महनीयविक्रमशालिना दशरथचक्रवर्तिना यद्यथा प्रलपितम् तत्तथैव  
श्रीमता सम्राजा कुलशेखरसूरिणा तद्भावभावनया प्रकथितमित्थम् ; तदिदं द्राविडदिव्यगाथादशकं ये  
कीर्तयन्ति ते दुरध्ववैदेशिका भवितार इति फलकीर्तनेन समापितमिदं दशकम् ॥ ... (११)

तथा चैतद्विशकसाराथसंग्राहकमिदं पद्यमिहानुसन्धेयम्—

श्लो० ॥ कैकेय्या हन्त ! रुक्षे वचसि बहुमतिं बिभ्रतः पापिनो मे  
वाचाऽरण्यं प्रयाता मम तनयवरो रामचन्द्रश्च सीता ।  
सौमित्रिश्चातिमात्रं खलु कठिनभुवि क्लेशमासादयन्ती-  
त्येवं ह्यक्रन्ददुच्चैर्दशरथवपुषा सूरिरुत्तुङ्गभक्तिः ॥

इति श्रीकुलशेखरसूक्ते नवमं दशकमवसितम् ॥

श्रीमते रामानुजाय नमः । श्रीमद्भरवमुनये नमः ॥

### ४. श्रीकुलशेखरसूक्ते—दशमं दशकम्—अङ्गणेडुमदिळ् ॥

( श्रीरामायणसारसंक्षेपरूपम् । )

अवतारिका ॥ श्रीकुलशेखरसूरिवरोऽसौ यतो हि श्रीरामचन्द्रावतारास्पदे शुभे पुनर्वसुभे जज्ञे, ततश्चास्य श्रीरामे परमा भक्तिः श्रीरामायणे महती श्रद्धा चासीदिति प्रथितमेतत् । नित्यं श्रीरामायणपारायणम् तदर्थप्रवचनम् तदर्थश्रवणं चैष नियमेन कुर्वन्नासीत् । तत एवास्य मनसि मनोरथोऽयमजनि—जगति सर्वेऽपि जनाः श्रीरामचन्द्रस्य पवित्रं चरित्रं संक्षेपतोऽपि वा विदित्वा पृता भूयासुरिति । तेनैव मनोरथेन दशकमिदं श्रीरामचन्द्रचरितमयं निबध्नाति । दशरथात्मजत्वेन भूतलं कृतावतारात्प्रभृति दिव्यधामनिषेवणपर्यन्तं प्रवृत्तं श्रीरामचरितमतितरां संक्षिप्य प्रतिपादयति दशकंऽस्मिन् । एवन्निधमनुभवम् अर्चावतारस्थलविशेषे करोतीति विशेषः । चित्रकूटनाम्ना प्रथमानं स्थलमुत्तरभारते च विराजते । \* सुभगश्चित्रकूटोऽसौ गिरिगजोपमां गिरिः । यस्मिन्वसति काकुत्स्थः कुम्भ इव नन्दने ॥ \* इति श्रीरामायणोपश्लोकितं स्थलमौत्तरादम् । दाक्षिणात्यं चित्रकूटस्थलं तु चिदम्बरक्षेत्रविराजमानं श्रीगोविन्दराजभगवदावसथभूतम् । तदिदं क्षेत्रं तिलैतिरुच्चित्रकूटनाम्ना व्यपदिश्यते । श्रीपरकालसूररपि मङ्गलाशासनास्पदमिदं स्थलमिति ध्येयम् । प्रकृतक्षेत्राधीशं भगवन्तमेव श्रीरामायणकथया स्तौतीदानीं सूरिरेषः । उत्तरकाण्डपर्यन्तकथानुसन्धानमिह वेदितव्यम् ॥ ... .. \*

१. ( अङ्गणेडुमदिळ्पुडैशूळ्योत्तियेळुम् ) विपुलरुचिरप्राकारपरिवृतायां साकेतपुर्यां सकललोकप्रकाशनपटुस्वतेजोऽंशेन सूर्यकुलप्रदीपवदाविभूतम् समुज्जीवितसकलदेववृन्दं महावीरं पुण्डरीकाक्षं कालमंग्रोपमयद्विव्यशुभविग्रहममन्त्रभुं श्रीरामचन्द्रं दक्षिणचित्रकूटक्षेत्रमध्यासीनम् अद्वितीयजगन्निदानं स्वामिनं कदा नु हर्षप्रकर्षेण संसेवेय ? ॥ [ श्रीरामावतारकथाऽत्र कीर्तिता भवति । ] ... (१)

२. ( वन्देदिन्दताटकैतनुरत्तैक्कारि ) कौशिकमहर्षियज्ञविग्रचिकीर्षयाऽभ्युज्जिहानाया स्ताटकाया वक्षस्स्थलं रुधिरस्त्रावजनकसायकविशेषप्रयोगेन विदार्य वेदिकोत्तमस्य महर्षेस्तस्याध्वरं निःप्रत्यूहं निर्वर्तितवान् बलिष्ठयानुधानगणप्राणापहरणप्रवीणो महावीरो रामचन्द्रः—पल्लवप्रसूनपरिकर्मितशिशिरोपवनपरीतदक्षिणचित्रकूटस्थले त्रिसहस्रसंख्याकब्राह्मणाभिष्टुतस्सन् अतिमनोहररत्नसिंहासनमलङ्कृष्वर्णस्सर्वेश्वरः ॥ [ वि. दिव्येत्रमेतदधिकृत्य श्रीपरकालसूरिविरानुगृहीतगाथास्वपि त्रिसहस्रसंख्याकब्राह्मणाधिष्ठितत्वमुपवर्णितमस्तीति वेदितव्यम् । श्रीशठकोपमुनीन्द्रानुगृहीतसहस्रगीत्याम् केरलमण्डलान्तर्गत—तिरुच्चिन्नारुनामकदिव्यदेशस्तुतिप्रकरणे ( ८-४-१० ) तस्यापि क्षेत्रवरस्य त्रिसहस्रसंख्याकवैदिकाधिष्ठितत्वमुपवर्णितमस्तीति स्मर्यामः । ... .. (१)

३. ( शेव्वरिनर्करुनेडुङ्गण्णुशीदैक्काहि ) अतिरमणीयनीलोत्पलसच्छायलोचनशालिन्पास्सीतादेव्याः पाणिग्रहणाय वृषभध्वजस्य धनुर्भङ्गमकलितवन्तम् परशुधरस्य जामदग्न्यस्य करे स्थितं वैष्णवं धनुर्गृहीत्वा तत्पराभवसंपादनेन क्षत्रियवैरिगर्वभञ्जनं कृतवन्तम् महावीरं शार्ङ्गपाणिं श्रीराघवम्—शत्रुघ्रातभयावहसमुच्छ्रितप्राकारपरिवेष्टितं दक्षिणचित्रकूटदिव्यदेशे ये प्रणमन्ति भागवताः, तेषामेव पादद्वन्द्वं प्रणमामि ॥ [ एतावता गाथात्रितयेन बालकाण्डकथानुसन्धानमवसितम् ] ... .. (३)

४. ( तोत्तलपूञ्जुरिकुळलकैकेशिशोलात् ) कुसुमस्तवकालंकृतकबरीबन्धायाः कैकेय्या वचनमाहृत्य साम्राज्यमवधीर्य काननमवगाह्य गुह्यनामकभक्ततारितभागीरथीकम् चित्रकूटगिरिमधिष्ठित- वन्तम् प्रणतभरतमकुटस्थपितपादुकाराज्यं च भगवन्तं जानकीजानि सम्प्रति दक्षिणचित्रकूटदिव्यदेशेऽस्या ह्लादपूर्वकमवेक्षमाणा भौमा जनास्सत्यममरेभ्योऽप्यभ्यर्हिताः ॥ ... (४)

५. ( वलिवणकुवरैनेडुन्तोळ् ) निरतिशयभुजबलशालिनं विराधं निहतवन्तम् परमोदारेण द्राविडभाषाप्रवर्तनधुरन्धरेण कुम्भसंभवमुनिवरेणापितमस्रग्रामं प्रतिगृहीतवन्तम् मृगीदृशः शूर्पणखाया अङ्गभङ्गमाकलितवन्तम् खरदूषणादिप्राणानपहतवन्तम् चापमवनमय्य मारीचमायामृगमुपमदितवन्तं च राघवेन्द्रं दक्षिणचित्रकूटदिव्यदेशे सप्रणति साश्रुलिबन्धं च स्तुवतां सतां सश्वरणेन सौभाग्यवती सैषा जगती ॥ ... (५)

६. ( तनमगुरुवैदेविरियलुत्तु ) स्वसर्वस्वभूताया वैदेह्या विश्लेषेण विकृबहदयम्, \* मया त्वं समनुज्ञातो गच्छ लोकाननुसमानिति प्रोच्य जटायुं नाम खगपतिं वैकुण्ठं प्राणितवन्तम्, शाखामृगेन्द्र- सुग्रीवसख्येन बालिबधमारचितवन्तम्, राक्षसेश्वराधिष्ठितलङ्कापुरीं मारुतिद्वारा निर्दग्धवन्तम् दक्षिण- चित्रकूटदिव्यदेशे परमभोग्यतया विराजमानं च रामचन्द्रप्रभुं स्तुवतां सतां पादद्वन्द्वमेव स्तवानि ॥ (६)

७. ( कुरैकडलैयडलम्बाल्मरुहवेयूदु ) उत्तरङ्गमुदयिमाशीविषोपमैश्वरैर्भीषयित्वा तत्र सेतुबन्धमारचय्य ततस्तीर्त्वा अरुनुदहन्तिपाणीनाशरनिवहानाशराधीशेन सह सप्तलं निहत्य विभीषणे लङ्कैश्वर्यं प्रतिष्ठाप्य तदनु सीतासंश्लेषमनुभूतवतो दक्षिणचित्रकूटस्थलेशितू रघुपतेश्वरणावतंसनादन्यत्राहं राज्यभोगमभिमन्ये ॥ ... (७)

८. ( अम्बेनेडुमणिमाडवयोत्तियेयूदि ) स्पृहणीयसमुत्तुङ्गहिरण्यप्राकारपरिवृतामयोध्या- मधि गत्य साम्राज्यमासाद्य, स्वेन निहतपूर्वस्य दशकधरस्य महतीं पुरातनकथामगम्यमहर्षिमुखादाकर्ण्य, अथ सकललोकसमुज्जीवनार्थं वैदेहीप्रसूतकुशलवमुखतः श्रीरामायणकथामखिलाभाकणितवतो दक्षिण- चित्रकूटदिव्यधामाधिपतेः रघुद्रहस्य चरितामृतं श्रवसा चक्षुषा चास्वादयेम, नान्यदमृतमाद्रियेमहि ॥ [ एतावता युद्धकाण्डान्तक्रथानुभूतिरवसिता; उत्तरकाण्डकथोपक्रमश्च कृतः ॥ ] ... (८)

९. ( शेरितवश्चम्बुहन्तनैच्चेन्नुकोन्नु ) दण्डकारण्ये तपश्चर्यानिष्णातं शम्बुकं नाम वृषलं तत्र गत्वा निहत्य द्विजन्मसुतं मृतं संजीवितवन्तम्, तापसप्रवरकुम्भसंभवमुनिप्रदत्तमनर्घमाभरणवरं प्रति- गृहीतवन्तम्, लवणासुरं शत्रुघ्नतो वीरस्वर्गमधिगमय्य अथागम्यमुनिवरहृदयानुसारं सौमित्रिवियोग- माप्नवन्तं दक्षिणचित्रकूटदिव्यधाम्नि स्थिरवासजुषं भगवन्तं सन्ततं ध्यायता चिन्तेन सनाथास्मः । अतश्च वयमार्तिवैदेशिका विलसामः ॥ ... (९)

१०. ( अन्नु शराशरङ्गळे वैहुन्दत्तेति ) समयविशेषेषु गरुमन्तमधिरुद्ध कृतेन सुरचैरि- निबहेणेन जातां जयश्रियं बिभ्रतश्चतुरोऽपि बाहून् प्रकाशयन्सन् वैकुण्ठं प्रति प्रस्थितः सकलचराचरैश्च सह स एवा नित्यमुक्त निबहैरभ्युद्गतस्सन् निजधाम निषेव्य यस्तुमुखं व्यराजत, स एव भगवान् राम- चन्द्रो दक्षिणचित्रकूटदिव्यदेशमध्यास्त इत्यनुसन्धाय स्तुत्वा च नित्यं तत्रैव प्रणम्य समुज्जीवत भो भक्ता यूयम् ॥ [ वि. अनुजस्य सौमित्रिवियोगदुःखं सोढुमशक्नुवन् रामो राज्यं विहाय निजं धाम प्रस्थातुमैहत यदा, तदा सर्वेऽपि पौरा जनाः स्वात्मनामपि सहनयनं प्रार्थयन्तेस्म; श्रीरामस्तेषां प्रेमप्रकर्षमवेक्ष्य भृशं प्रसन्नः ओमित्यङ्गीकृत्य सर्वेरपि जनैरनुसृतः प्रतस्थे । तदात्वे न केवलं मनुष्या एव, अपि तु साकेत- निलयाः पशुपक्ष्यादयोऽपि तमन्वसरन् सानन्दम् । एवं नाम सपरिवारो भगवान् सरयूमवगाह्य दिव्यं

धाम व्रजन् परमप्रेमभृन्ना स्वात्मानुसरणेन सरय्यां देहत्यागं कृतवतां सर्वेषामपि जन्तूनां ब्रह्मलोकादप्य-  
भ्यर्हिते श्रीवैकुण्ठवदपुनरावृत्तिलक्षणे सान्तानिकसमाख्ये लोकविशेषे निवासं पर्यकल्पयत् । तदिदं सुन्दर-  
बाहुस्तवे श्रीकूरनाथगुरुवरैश्च \* आयोध्यकान् सपशुकीटतृणांश्च जन्तून् ... सायुज्यलभ्यविभवान् निज-  
नित्यलोकान् सान्तानिकानगमयो वनशैलनाथ ! \* इत्यनेन श्लोकेनानुसंहितम् ॥] ... (१०)

११. ( तिलैनगतिरुच्चित्तिरकूडन्दनुल् ) दक्षिणचित्रकूटदिव्यधाम्नि बलीयसा मारुतिना  
सह विराजमानं रघुनन्दनमधिकृत्य—दशरथात्मजत्वेभावतरणमारभ्य स्वकीयदिव्यधामप्रवेशावधि कथा-  
सन्दर्भं संगृह्य विज्ञापितवतः साम्राज्यलक्षणसम्पन्नस्य श्रीकुलशेखरसूरः सल्लक्षणलक्ष्यद्राविडवाग्वित-  
तिमिमाम् अधीयानास्सन्तो भूरिश्रेयोनिदाननारायणचरणपरिसरमवगाहंरन्निति फलकीर्तनेन समापितमिदं  
दशकम् ॥ सूक्तं च समाप्तम् ॥ ... (११)

तथा चैतद्विंशकसारांशसंग्राहकमिदं पद्यद्वयम्—

श्लो ॥ साकेते सूर्यवंशे दशरथभवने रामनाम्नाश्वतारम्  
विश्वामित्राध्वस्यावनमथ धरणीपुत्रिकोद्वाहभद्रम् ।  
पश्चात्कान्तारयात्रां भरतशिरसि पादूनिधानं च पश्चात्  
राक्षस्या अङ्गभङ्गं खरमुखहननं मायिमागीचहत्याम् ॥  
पश्चात्सीतावियोगं खगपातदहनं वानरेन्द्रेण मैत्रीम्  
वालिध्वंसं हनूमत्कृतपरपुरनिर्दाहमम्भोधिवन्धम् ।  
रक्षोराजोपमर्दं तदनुजपरमानुग्रहं राज्यभोगम्  
कुम्भीसूनुत्तरक्षश्चरितनिशमनं चान्ततस्मूरिराह ॥  
कुलशेखरसूरिवरस्सुमहान् निजभक्तिवलादवदच्छतकम् ।  
मधुरद्रविडोक्तिभरैरथ तत् सुरगीरनुवादमवापितवान् ॥  
प्रतिवादिभयङ्करसूरिकुले सुकृतैरमितैर्जननं कृतवान् ।  
मिडामरवाकूपमुखामितवाक्कलितश्रम एष बुधः कविराट् ॥  
कुलशेखरसूक्तविवर्त इति प्रथितं महितं कृतिरत्नमिदम् ।  
भगवद्धृदयाब्जविकासकरं सततं लसतात्सुधियां हृदये ॥

इति श्रीकाञ्चीप्रतिवादिभयङ्कर-भण्डार-आचार्यकृतिषु

द्राविडाम्नायदिव्यप्रबन्धविवर्ते श्रीकुलशेखरसूक्तविवर्तः

समाप्तः

प्रथमसहस्रे पञ्चमो दिव्यप्रबन्धः परिणमाप्तः



॥ श्रीरस्तु ॥

श्रीरामचन्द्रपरमात्मने नमः ।

अस्मद्गुरुपरम्पराभ्यो नमः ।

श्रीकुलशेखरसूक्तदशमदशकानुगृहीत श्रीरामकथाविवरणात्मना

श्रीकाश्री प्रतिवादिभयङ्कर जगदाचार्यसिंहासनाधीश

श्रीमदण्णङ्गराचार्यकृता

## ॥ श्रीरामायणदण्डककृतिः ॥

जयतु रघुरामचन्द्रो जयतु महावीरधीरधौरेयः । जयतु महनीयसत्तममहर्षिहृदयाब्जभास्करो जगति ॥

### १. बालकाण्डदण्डकः ।

जय जय रघुवीररामप्रभो रामचन्द्रप्रभो सूर्यवंशप्रदीप प्रसिद्धप्रभावाढ्यदेवेन्द्रगौरीशवाणीशमुख्यामर-  
स्तोमसंप्रार्थनाहृष्ट दुग्धाग्धितो दिव्यसाकेतसम्राड्गृहे स्वं चतुर्धा विभज्यावतीर्ण प्रभो शुक्लपक्षेन्दुवन्नित्य-  
संवर्धमानाङ्ग सत्कैकयीपुत्रसौमित्रिशत्रुघ्नसंयुक्त यज्ञस्य रक्षार्थमभ्यागतं गाधिपुत्रं स्वपित्राज्ञयैवानुसृत्याथ  
विद्ये च सम्पाद्य संगृह्य चास्त्राणि विज्ञाय चाश्रयनानाचरित्राणि विध्वस्तदुस्ताटकाताटकंयादिरक्षस्समूह  
स्वपादाब्जधूलापवीत्रपिपत्नीस्तुतप्राभव स्वैरनिर्भग्नभूतेशचापक्रयीभूतसीताकराम्भोज लीलासमुद्भूत-  
सद्रेणुकापुत्रदर्प प्रभो दिव्यसाकेतधामन् नमस्ते पुनस्ते नमः ॥ १ ॥

वाल्मीकेर्मुनिपद्मयोनिमुखतो रामायणोद्बोधनं विष्णोः पंक्तिरथाध्वरागतसुरैर्भ्यर्थितस्योदयः ।

विश्वामित्रनिषेवणं कुलकथोद्बोधो मुनिस्त्रीकथा सीतापाणिपरिग्रहो भृगुमुनेरुद्भासनं चादिभे ॥१॥

### २. अयोध्याकाण्डदण्डकः ।

नम इदमविराममुज्जृम्भतां राम विप्रोषिते मातुलागारमुद्दिश्य भक्त्युज्ज्वले भ्रातृरत्ने सशत्रुघ्न उत्क-  
ण्ठितात्मीयतातत्प्रकल्पमाभिषेकोद्यमानोदिपौरप्रजावर्गसंस्थाधितामेयदिव्यप्रभावाढ्य ! पत्न्या समं क्लृप्त-  
नारायणाभ्यर्च ! कुब्जाकठोरोक्तिसम्पादितशोभकैकेयुपक्षिप्तवाञ्छाद्वयीवृद्धशोकानृतोक्तिप्रभीतस्वताता-  
ज्ञयालब्धकान्तारयात्र, स्वमातृप्रयुक्तामिताशीर्वचस्तुष्ट रोषातिरेकोपकलमोत्कटालापसीतामनस्तोषणो-  
द्यत्प्रसिद्धे सदा सर्वकैङ्कर्यसाम्राज्यपट्टाभिषेकस्फुरद्भ्रातृसेवासनाथ प्रयाणार्थदानावलीमध्यसम्प्राप्तवृद्ध-  
द्विजस्वान्तसन्तोषदायिन् लसद्वन्यवेष प्रजावर्गदीर्घप्रलापप्रदायिप्रयाण स्वतातातिषेलवसादैकबीजावतार  
स्वयात्रानुवर्तिप्रजाविप्रलम्भप्रवीण प्रभो व्याधनाथातुलप्रेमबन्धप्रकाशप्रसिद्धचत्सुशील प्रयागे भरद्वाज-  
योगीन्द्रसेविन् अथो चित्रकूटाचलोपान्तवास्तव्यवल्मीकजन्मर्षिसमोदहेतो प्रसीतस्वतातावसानक्रियौघ-

प्रपूर्तैः परस्तात् समं पौरवर्गेरुपायातभक्ताग्रयसद्भ्रातृशीर्षप्रतिष्ठापितात्मीयसत्पादुकाद्वन्द्व कान्तास्तना-  
भोगपीडाकरोद्वेलकाकासुरत्राणविख्यातकीर्तं महर्ष्यत्रिसेविन् तदीयप्रियादत्तदिव्योपदेशोररीकारिसीता-  
मनस्तोषहेतो महाराक्षसानीकिनीधूमकेतो । ॥ २ ॥

भ्रात्रोर्मातुलसन्नसेवनमथो रामाभिषेकोद्यमः कैकेयीवरयाचनं रघुपतेर्व्याधादिसख्यं वने ।

निर्याणं नृपतेर्विषण्णभरतस्याजग्मुषोऽद्रेस्तटे पादूस्वकृतिरत्रिदारमधुगलापो द्वितीयेऽभवत् ॥५॥

### ३. अरण्यकाण्डदण्डकः ।

जनयतु शुभमाशु सीतापतिर्दण्डकारण्यवास्तव्यसद्वृन्दभट्टोक्तिसंस्तूयमानो विराधाभिधध्वंस-  
विख्यातभूमा सहस्राक्षसदृष्टमौनीन्द्रमुक्तिप्रदानप्रवीणावलीकः स्वगात्रस्थनानाविधोपलवावेदिसत्ताप-  
सौधाय दत्ताभयो दृष्टनानामुनीन्द्राश्रमौघस्सुतीक्ष्णाख्ययागीन्द्रसेवी समाचान्तपाथाधियोगिप्रदत्तास्रवर्गा  
जटायुश्रितः पञ्चवह्म्याश्रमस्थस्समं सीतया साधु गोदावरीनीरपूरावगाही मरवेशसन्तप्रदुर्वृत्तरक्षावधु-  
कर्णनासक्षयाधायिसौमित्रिसंसेविताङ्घ्रिजर्जन्मथानजाग्रत्खरादिप्रसिद्धाशरक्षोभसन्तुष्टसीतासमाश्रितृष्टगात्रो  
महामायमारीचम्बदी लसद्भिभ्रुवेषप्रचण्डाशराधीशदुर्विप्रलम्भाहतक्षाणिपुत्रीवियोगावसन्नो यथावृत्त-  
विज्ञापनोत्सन्नपक्षीशसंस्कारकारी कबन्धाख्यरक्षोवपुर्दाहदायी महाभक्तिसाम्राज्यभास्वच्छबर्या भृशं  
पूजितो दिव्यपम्पासरस्तीरसेवी रघुर्नृप उद्यत्कुधा क्लमरक्षोगणध्वंसः ॥ ३ ॥

भट्टोक्तिर्यमिनां विगाधहननं योगीन्द्ररक्षाव्रतप्राबल्यं शरभङ्गमुक्तिरथ चागस्त्याश्रमासेवनम् ।

रक्षस्त्रीकदनं खरादिनिधनं मायामृगध्वंसनं सीताया हरणं जटायुनिधनं काण्डे तृतीयेऽभवत् ॥

### ४. किष्किन्धाकाण्डदण्डकः ।

प्रभवतु सततं स रामप्रभू रामचन्द्रप्रभुर्दन्त नानाविधकौश्रदातृह हंसौघमद्गुप्रियावृन्दबर्हिच्छटा-  
कौकसत्कीकिलालीकलालापकौलाहलाकर्णनार्घ्यन्प्रियाविभ्रयोगावसादातिरक्तो भयावेशसंविभ्रसुग्रीववाचा  
समायातसंन्यासिवेषाश्रितश्रीहन्मत्सुधासूक्तिसन्तर्पितात्मा दिनाधीशपुत्रप्रपत्तिप्रतीताप्रमेयात्मशीलः प्रति-  
ज्ञातबालिप्रमाथो विदेहात्मजादिव्यभूषासमीक्षासमुद्भूतशोकातिरेकस्सुहृच्चित्तविश्वासनैकान्तकर्मा पदां-  
गुष्टविक्षेपदूरीकृतोदण्डदुन्दुभ्यभिव्यातदैत्यास्थिपुत्रः क्षणात् सप्तसालीविभ्रंशकबाणो दशास्योपमर्द-  
प्रसिद्धातिषीर्यादृशबालिप्रियाकण्ठवैकल्यकल्यः प्रलापापदेशप्रयुक्ताप्रमेयस्तुतिस्तोमत्तारामनस्तोषणोक्तिः  
कपीन्द्राधिराज्याभिषेकप्रकल्पी तथा यौवराज्याभिषिक्तेन्द्रपौत्रः कथञ्चित् कथञ्चित् समाश्वासयित्रा समं  
लक्ष्मणेन क्षिपन् वृष्टिमासान् स्वभांगैकसंस्तुसुग्रीवभीतिप्रदज्यानिनादश्रुतिस्विन्नताराकृताश्चर्यवाग्गुम्भ-  
संमोदितस्वान्तसौमित्रिसेवाप्रसन्नान्तरङ्गः कपीशानसुग्रीवसन्नाहितासंख्यनानादिगन्तप्रयाणोत्ककीशौघ-  
सेनासमीक्षासमुत्फुल्लचेता विशिष्यान्तरङ्गादृष्टश्रीहन्मत्करायोजितस्वाङ्गुलीभूषणो मैथिलीचित्तसन्तो-  
षणः ॥ ४ ॥

वैदेहीविरहावसादगरिमा वातत्मजाभाषणं सख्यं सूर्यसुतेन तस्य हृदये विसम्भसम्पादनम् ।

बालिक्षोभणतन्प्रियाकृतनुती राज्याभिषेकोऽनुजे वर्षायापनकीशसैन्यनियमौ काण्डे चतुर्थेऽभवत् ॥

९. सुन्दरकाण्डदण्डकः ।

प्रदिशतु कुशलानि रामोऽभिरामो यमानन्दयामास कर्णामृतोक्तैर्मनीषीऽहं नृमान् मरुत्पुत्ररत्नं स्फुरज्जा-  
म्बवन्तोत्संवृद्धवीर्यो महेन्द्राद्रिचूडातटादत्पतिष्णुः पयोराशिमध्यात समुद्रभूतमैनाकभृद्भस्वादुविज्ञप्ति-  
तुष्टः परीक्षोत्सुकामर्त्यसम्प्रेषितायातरङ्गोवपुर्नागमातृप्रभेदी गृहीतस्वकच्छायसिहीविनाशी विनाऽऽयास  
लेशं पयोराशिलब्धी गृहीतालपकायशशाङ्कोदयस्पष्टसंदष्टलङ्कः स्वमुष्टिप्रहारश्लथक्षेत्रपालीप्रदत्तप्रवेशा-  
भ्यनुज्ञो मनोज्ञप्रतोलीमहासौधवपादिवीक्षासमुद्यन्महाश्रयधुर्यान्तरात्मा मुहुस्सर्वतोऽन्वेषणेनापि सीता-  
मदृष्ट्वाऽतिमात्रं विषण्णान्तरात्मा विलम्बं विना तत्कटाक्षोपलब्धौ कृताशेषदैप्रत्यगामार्चनादिस्ततोऽशोक-  
वन्यां पिशाचीसमाभिस्तुभीमाभिरुग्राभिरुग्रक्रियाभिर्वधूभिः परीतामसह्यातमूर्तिं रघुत्तंस रामाभिरामेति  
वाचो मुहुर्व्याहरन्तीं मुमूर्षां वहन्तीम् धारित्रासुपुत्रीं तनुं स्वामखित्रीं पवित्रैश्चरित्रैः प्रणम्याथ सर्वाः कथास्साधु  
विज्ञाप्य सन्तोषयंस्तां प्रदायापि तस्य स्वनाथांगुलीयं ततो दिव्यचूडामणिं चाददानस्त्वकीयागतिं तत्र  
सन्दर्शयिष्यन् परेषां च वीर्यादि विज्ञातुमिच्छन् वनं तत ममन्तात्समुद्गम्यन् द्राक ततः किङ्कराभिरुग्र-  
रक्षस्समूहान् प्रहस्तात्मजं सप्तदुर्मन्त्रिपुत्रान् विरुपाक्षमुख्यांश्च सेनाधिनाथान् दशास्यात्मजन्मानमत्तं च  
निघ्नन् ततश्चाक्रजिह्वीतवध्यस्रवन्धो दशास्यान्तिकं प्राप्य रामप्रभावान् हितोक्तिप्रदानेन साकं प्रवर्षन्  
स्वलांगुलसंयोजिताग्निप्रतापप्रदग्धाशराधीशनिःशेषदेशो विदेहात्मजानुग्रहं प्राप्य तीर्त्वा पयोराशिसुत्तान-  
दत्तानानाब्जान् सजातीयवीरान् समाश्लिष्य हृष्यन् प्रहृष्टः परीवाहकपाणि कर्माण्यशेषैस्समं साधु कुर्वन्  
प्रयातः प्रियादिव्यचूडामणिं सम्प्रयच्छन्निदानीमपि व्योमयात्रामगच्छन् ॥ ५ ॥

भित्त्वा सिंहिकया सहैव सुरमां तीर्त्वाऽम्बुधिं सर्वतोऽ-

प्यन्विष्य क्षितिजामशोकविपिने दृष्ट्वा निवेद्याखिलम् ।

दत्त्वा चांगुलिभूषणं पवनजस्संगृह्य चूडामणिं

दृष्ट्वाऽपि प्रदहंश्च तस्य नगरीं प्रत्यागतः पञ्चमे ॥ ५ ॥

३. युद्धकाण्डदण्डकः ।

रघुवर रघुवीर सीतापते देहि भद्राण्यनिद्राणि कान्ताशुभोदन्तसन्तानविज्ञानसञ्जातहर्षप्रकर्ष प्रिया-  
ख्यातृवातात्मजाय प्रदत्तातुलात्मीयगात्रोपमदं ! प्रयाणोन्मुखीभूतसुग्रीवसेनापरीवारवृन्दैस्समं प्राप्तसिन्धु-  
प्रतीरं स्वदत्तोपदेशोक्तिधिकारिदुर्भ्रातृसंवासवैमुख्यधन्यात्मसामात्यधर्मात्मसम्प्राप्तिसुप्रीतं तत्स्वीकृति-  
क्षेपिसुग्रीवनीलादिशाखामृगप्रोक्तवादप्रतिख्यानविख्यातवात्सल्य ! दत्ताभयप्रहृद्धमर्तिमूर्धाभिषेकप्रकल्पिन्  
त्रिरात्रप्रपत्त्याऽप्यजाताभिमुख्ये समुत्पन्नकोप ! प्रसादार्थिपाथोधिवाञ्छानुरूपप्रकल्पमानवद्यप्रथानल्पसेतो  
शुभोदकनानानिमित्तोपलम्भप्रफुल्लान्तरङ्ग प्रभोराशराणां निदेशादुपायातचारानुकम्पिन प्रियाविप्रलम्भार्थ-  
मायाशिरस्स्त्रष्टनक्तश्चरध्वंसवज्रत्वरवैशदत्तामितोत्साहशाखामृगोऽज्ञरक्षोवधोद्विग्नलङ्केन्द्रपुत्रेन्द्रशत्रुप्रयुक्ता  
द्विपाशप्रणाशार्थयादृच्छिकायातपक्षीन्द्रवीक्षासमुज्ज्वलितानन्दसेनाकृतोद्वेलवीरारवाकणनोद्विग्नरत्नः प्रभु-  
प्रेषितोदृष्टधुम्राक्षदुर्वज्रदंष्ट्रप्रहस्तादिविध्वंसनाश्रयचर्यानिरीक्षिन् महाशोकरोषाभिभूतोपयाताशराधीश-  
शक्तिप्रयोगार्तसौमित्रपच्छन्दिवातात्मजांस्त्रोपविष्टं कुधा वातसुनुव्रणोत्पादिलङ्कापुरीराट्किरीटप्रभेद्यध-

चन्द्रप्रयोगिन् परित्यक्त वापाशराधीशमालोक्य गच्छानुजानामि पश्चादुपायाहि विश्रम्यतां सम्प्रतीति प्रयुक्ता-  
 तिगम्भीरसूक्ते यशस्विन् अहो रामबाणा अहो रामबाणा इतीवानिशं जल्पता रावणेन प्रयत्नैरनल्पैः प्रबोध्या-  
 धियुद्धं विसृष्टं बलिष्ठं शरैः कुम्भकर्णं निहत्यातिदेदीप्यमानप्रताप त्रपाहीनलङ्केशसञ्चोदितोद्यन्महापाश्वदेवा-  
 न्तकोप्रातिकायप्रभृत्याशरौघप्रणाशप्रहृष्टप्रवल्गमाभिचारक्रिवाभङ्गसाटोपसेनासमुत्थापितक्रोधशक्रारिविभि-  
 मविध्यस्त्रसंमूर्द्धिताशेषजीवातुदिव्यौषधिप्रापणोत्कण्ठवातात्मजाय न सत्ताक ! सौमित्रिबाणौघवल्मेन्द्रजित्प्रा-  
 णनिर्मोकघोरक्रियाकर्णनोद्वलसंक्रुद्धलङ्केशसंप्रेषितामोघमूलौघनिर्मूलनोदश्चदाश्चर्यचातुर्यं वेधेयनिर्विण्णा-  
 नक्तश्चरिवृन्दशोकप्रलापांक्तिसन्धुक्षितामर्षलङ्केशरादेशनिर्यद्विरूपाक्षमुत्त्याशरस्तोमसंहारिकीशेन्द्रविक्रान्ति  
 सन्तुष्टसाक्षादुपायातरक्षःपतिक्षिप्तशक्त्यायुधोद्विग्नसौमित्रिजीवातुदिव्यौषधानेतृमारुत्युपासाहं देवेन्द्रसम्प्रे-  
 षितोत्तुङ्गयानस्थकुम्भीसुतादिष्टमानुष्यकैकान्तसुयन्तुतिस्तुत्य शश्वद्विल्लनप्ररोहच्छिरःपुञ्जदोर्दण्डनिःशेष-  
 निर्मूलनोदश्चदानन्ददेवषिगन्धर्वसिद्धौघसन्धुक्षितस्तोत्रपात्रप्रभाव ! प्रलापापदेशेन मन्दोदरीवक्त्रनिर्यन्म-  
 हाश्चर्यवेदान्तसोदयशुद्धस्तुतिस्तोमवेद्यस्वरूपाढ्य विध्यस्तपंक्यास्यसंस्कारिधर्मात्मविन्यस्तलङ्केश्वरीं  
 वक्तुमभ्यागते वातपुत्रे चिरक्रूररक्षोवधूवर्गनिस्पेषणाधिग्न्यथाविकृताः मीयदिव्यानृशंस्यां विदेहात्मजा-  
 मग्निशुद्धां विशुद्धां सहानन्दमाश्रित्य दिव्येविमानेऽथ सुग्रीवमुख्यैस्सह स्थापयित्वा सुरस्याणि द्रव्याणि-  
 वन्यानि धन्यानि चाश्चर्यचर्याविशेषैस्सहोद्बोध्य मध्ये भरद्वाजपृजामतीव्रोत्तमां प्राप्य हृष्टान्तरङ्ग प्रयागत  
 पुरस्तात् प्रयाताश्रनेयप्रियाख्यानसन्तुष्टसद्भातृवल्लभाप्रमेयाद्भुतालंक्रियाशोभ्योभ्याप्रघेशप्रहृष्टप्रजावर्ग-  
 जुष्ट प्रसिद्धप्रभावाभिषेकोत्सवोदश्चदानन्दसन्दोहभक्तानुकम्पिन यथायोग्यसंस्कारसन्तुष्टसुग्रीवलङ्काधि-  
 नाथाश्रनेयादिचित्रस्फुरद्विव्यकीर्तं तथा दिव्यकाञ्चीपुराणज्जराचार्यजिह्वाग्रसिंहासनस्थीकृताम्यान ! दिव्या-  
 द्भुतामेयलीलामहास्थान तुभ्यं नमः ॥ ६ ॥

आर्त्यायातविभीषणप्रपदनं सेतोः कृतिस्सागरे शक्रारातिकृताहिपाशदलनं मृत्युः प्रहस्तादिषु ।  
 लङ्केशानुजपुत्रमन्त्रिनिधनं मूलौघनिर्मूलनं रक्षोराजनिबर्हणं रघुपतेः साम्राज्यमप्यन्तिमे ॥ ६ ॥

श्रीकाञ्चीवादिभीकृद्गुरुकुलतिलकश्री जगद्गुर्वभिरूपा-

विख्यातानन्तसूरिप्रगुणकरुणया लब्धसत्तो जनोऽयम् ।

श्रीमद्वाल्मीकिरामायणकथितकथासारसंक्षेपरूपं

भक्तानां नित्यभोग्यं व्यतनुत शुभदं दण्डकग्रन्थमेतम् ॥

इति श्रीकुलशेखरसूक्त-दशमदशकानुसंहित-श्रीरामकथाविवरणात्मना

श्रीकाञ्ची-प्रतिवादिभयङ्कर अण्णङ्गराय विरचिता

श्रीरामायणदण्डककृतिस्समाम्ना ।

॥ श्रीरस्तु ॥

श्रीमत्प्रणतार्तिहरवरदपरब्रह्मणे नमः ॥

श्रीमच्छुकोपयतिराजवरवरमुनिभ्यो नमः ।



श्रीमदण्णङ्गाचार्यसंस्कृत ग्रन्थमालायाम्

श्रीभक्तिसारदिव्यसूरिप्रणीत-तिरुञ्चन्दविरुत्तसमाह्वय-दिव्यप्रबन्धविवर्तः

## ॥ श्रीभक्तिसारसूक्तम् ॥



श्रीशैलेशदयापात्रं धीभवत्यादिगुणार्णवम् । यतीन्द्रप्रवणं वन्दे रम्यजामातरं मुनिम् ॥

[ लक्ष्मीनाथसमःरम्भामित्यादि...श्रीमत्पराङ्मुखमुनि प्रणतोऽस्मि नित्यम् ॥ ]

श्रीभक्तिसारसूक्तदिव्यप्रबन्धस्य मुखपद्ये द्वे ; तयोरादिमं पद्यम्—\* तिरुञ्चन्दप्पोळिल् तळुवु \*

( विवर्तः ) विविधवृक्षाभिरामोद्यानवनसनाथधरणिमण्डलनिवासिजनतादुःखशान्त्यै \* तिरु-  
ञ्चन्दविरुत्ताभिधानं द्राविडदिव्यप्रबन्धं प्रणीतवतो भक्तिसारसूरिवरस्वावतरणस्थली-सुगन्धिचन्दनमही-  
रुहादिपरिवृतत्वेन विलक्षणसौरभाढ्यम् श्रीमहालक्ष्म्याः सकुतूहलवासस्यानभूतं च श्रीमन्महीसारक्षेत्र-  
वरम् ॥ [ वि. भगवदपेक्षयाऽपि भगवदधिष्ठित क्षेत्र विशेषाणामेव यथा ह्युद्देश्यतातिशयः तथैव दिव्यसूर्य-  
पेक्षयाऽपि तदवतारस्थलस्यैवातिशयितमुद्देश्यत्वमिति द्योतयितुमिह श्रीभक्तिसारमुनीन्द्रस्तुतिं विहाय  
तदवतरणस्थलविशेषकीर्तनमुपनिबद्धम् । सूरिवरोऽसौ यथा परमभक्तिप्रकृष्टज्ञानानुष्ठानविशेषस्संभूत-  
सौरभः, तदा तदवतारस्थलमपि सौरभाढ्यमिति प्रकाशितमत्र ] ... (१)

२. अथ द्वितीयं मुखपद्यम्— उलङ्कुमळिशैयुमुळ्ळुणन्दु ॥

पद्यमिदं श्रीभक्तिसारमुनीन्द्रावतारस्थलस्य पुराणप्रथितसर्वातिशायिमहिमविशेषप्रख्यापनपरम् ।  
अनुपदमेव प्रकाशयिष्यमाणे श्रीभक्तिसारमुनीन्द्रवैभवे उपोद्घातरूपे प्रथमस्तम्भे यदुक्तम्, तदस्या एव  
गाथाया विवरणरूपमिति मन्तव्यम् ; तदेवात्पानुसन्धेयम् ॥ तुलाफलकतस्तोलनकाले त्रैलोक्यधारि-  
तुलाफलकादपि श्रीतिरुमळिशैक्षेत्रधारि तुलाफलकमेव समुत्कृष्यतेस्मेत्युक्तमिह । एवं क्षेत्रप्रशंसनमपि  
क्षेत्रावतीर्णसूरिवरप्रशंसन एव पर्यवस्यति ॥ ... (२)

— इति मुखपद्य ( तनियन् ) विवृतिस्समाप्ता ॥ —

## अथ श्रीभक्तिसारमुनीन्द्र ( तिरुमल्लिशैयाल्वार ) वैभवम्

मकरे मासि मघर्षे भूसारक्षेत्रकलितजननस्य । श्रीभक्तिसारनाम्नो योगीन्द्रस्य प्रभावमभिदध्मः ॥

## उपोद्घातः ।



पुरा कदाचिद्विषसिष्ठभृगुभार्गवपुलस्त्याङ्गिरःप्रभृतयो ब्रह्मर्षयो बहवस्तत्पुत्रलोहमधिगत्य तत्र वैभवातिशयेन विराजमानं विरिञ्चं भगवन्तं प्रणिपत्य बद्धाञ्जलिपुटास्सन्त एवं व्यज्जिज्ञपन्—भगो ! भुलांके श्लाघ्यतमे क्वचन क्षेत्रविशेषं तपश्चर्यामनुतिष्ठासवो वयं तादृशं किमपि क्षेत्रं भवतस्सकाशादव-  
गन्तुकामा इदानीमिह समुपस्थितास्मः : कृपया ब्रवीतु तत्रभवान् तादृशं क्षेत्रमवधारयेति । विज्ञापितश्चैवं विधाता भगवान् दयमानमनास्सन् देवशिल्पिनं विश्वकर्माणमाकार्यं समादिशदित्थम् , पश्यतामेतेषां मुनिवराणां पुरतो दिव्यतुलादण्डिकां विन्यस्य तस्या एकस्मिन् फलके पञ्चाशत्कोटियोजनायतं कृत्स्नमपि भूमण्डलं निधाय अथापरस्मिन् फलके तिरुमल्लिशै नामकं पुण्यक्षेत्रमेव निक्षिप्य समुद्रर तुलाम—इति । अद्यतंसितकमलासनशासनो विश्वकर्मा तथैव चक्रं धृतकृत्स्नभूमण्डलकं फलकं लाघवाद्दूर्ध्वस्थितम् , तिरुमल्लिशैक्षेत्रमात्रधारकं फलकमतिमात्रगौरवाद्वनतं च ददृशात् ।

अथ ब्रह्मदेवो ब्रह्मर्षीणां तेषामुत्कर्षमिममुद्घोष्य तदेव क्षेत्रं महीसारव्यपदेशभाजनमिति चोपपाद्य, तत्र गत्वा तपश्चरतेति प्रस्थापयामास तान् । ततः प्रस्थितास्ते महर्षयो महीमुपागत्य दक्षिणस्यां दिशि तुण्डीरमण्डले श्रीभूतपुरीकैरविणीक्षेत्रमध्यविद्योतमानं तदेव क्षेत्रमासाद्य जितेन्द्रियत्वादनियमसनाया अद्भुतं तपस्तेपिरे । तेष च भार्गवनामा मुनिप्रवरो दीर्घसत्रनाम्नाऽनुष्ठितेन महाध्वरेण वासुदेवमाराध्य तदनु तमेव भगवन्तमुद्दिश्य घोरं तपस्तप्तुमुपाक्रंस्त । तादृशतपःप्रत्युद्गसंपिषादयिषया निर्जराः प्राहिण्व-  
न्मूर्धशीतलोत्तमारम्भामेनकादीनप्सुरोगणान् । ताश्च सुरसुन्दर्य इह समुपागत्य तपस्विनोऽस्य तपोनिष्ठां शिथिलयितुमुञ्चावचान प्रयत्नानाकलस्यापि हन्त क्षितथमनोरथाः प्रत्याववृतिरे । यदसौ भगवत्पादारविन्द-  
शुगलैकनिषण्णनिभृतान्तरङ्ग आसीत् । ह्रिया भिया चाभिभूतासु तामु ललनासु यथागतं प्रतिनिवृत्तासु कन-  
काङ्गीनाम्नी काचिदपरा स्वर्वनिता निरतिशयवैदग्ध्यानधिभूता सुदृढप्रतिज्ञमुपागता मुनिवरं समया,  
विष्णुमायेव विश्वव्यामोहनविचक्षणविप्लवशक्तियुक्ता मन्मथवसन्तमृगाङ्गमलयपवनाद्यनेकसहायवर्गसम-  
न्विता सरलसरससङ्गीतनर्तनादिप्रवर्तनपरा प्रायतत बहुमुखम् ।

फलवद्भि विधेर्बलम् । तत एव स तापसप्रवरो भगवद्व्यानादपाकृष्य निजमन्तरंगं कनकाङ्ग्या-  
स्सङ्गीतसौवादधे समासज्ज्य विष्काण्ठिविलोचनस्तस्या अनुपमां सुषमामवलांक्य स्मरपरवशो योगं  
विसृज्य भोगप्रसक्तो विस्मृत्य स्वात्मानं कियन्तंचन कालमयापयन्मोहबाधुराविवशः ।

कालेन च सा कनकाङ्गी समभूदन्तर्वन्ती । अथ मकरमासि मघानक्षत्रे गर्भपिण्डपादुर्भावंस्समजनि-  
भगवतो हेतिराजस्यावेशश्च तत्र संजघटे । अलक्षितावयवसनिवेशं पिण्डाकृतिमात्रं तदुपेक्षमाणा सा-  
मदिराक्षी संनिहितं क्वचन क्षेत्रगुल्मे समुत्सृज्य सिद्धसमीहिता स्वययौ । क्रमेण च प्रकृतिगतः पश्चात्ताप-  
परवशहृदयश्च भार्गवो मुनिवरोऽपस्तृत्यान्यत्र पुनरपि तपश्चर्यापरो बभूव । आस्तां नाम तत ।

क्षेत्रगुल्मे विधूतं च पिण्डेन परमसुन्दरपुरुषशिशुरूपेण परिणीमे क्रमशः । परिणतश्चायं दिव्यः शिशुः  
क्षुत्पिपासाभिभूतो विजने वने तत्र विलपद्भवर्तत । तस्मिन्नेव क्षेत्रे कृतसन्निधानो जगन्नाथो भगवान् सह  
श्रिया समेत्य निजेक्षणसुधासिन्धुषीचिविषेशीकरैः कारुण्यमारुताङ्गैः शीतलैः शिशुमभिषिच्य स्वकीय  
दिव्यमण्डलविग्रहसन्दर्शनसन्धानेन व्यपगतक्षुत्पिपास च विरचय्य तिरुहितोऽभूत् ।

अथ भगवद्विश्लेषजविषादेन दुस्सहेनाभिभूतो दिव्याशिशुः पुनरपि रोदितुमुपचक्रमे ।

तदात्वे तत्र वेत्रलवनार्थमुपागतः कोपि श्रीनिधिर्नाम वेत्रजीवी शिशोर्विलपननिनदमाकर्ण्य सविध-  
मभ्येत्य सर्वाङ्गसुन्दरमप्राकृतमिव विराजमानम् अवनावुदितमिव भास्करं भासमानं तमेनं शिशुमभिवीक्ष्य  
सन्तोषविस्मयसमाविष्टान्तरङ्गः परमकारुणिकेन भगवता प्रदत्त इवायमस्माकं कुमार इति निश्चिन्वानो  
हर्षप्रकर्षप्रफुल्लेन पाणिकमलेन तं परिगृह्य नीत्वा निजं भवनं पङ्कजवल्लीनाम्न्यै गृहिण्य प्रादात् अनपत्य  
योरावयोरहेतुकभगवत्प्रसादपरिपाकोऽयमिति किमपि किमपि कथयन् । सा च तं सादरं सप्रेमभरं  
स्वीकृत्य संवर्धयन्ती श्रीकृष्णकिशोरविषयकप्रेम्णा यशोदाया इव स्वस्यापि दैवात्सुक्यं स्तन्यं पाययितुं  
प्रावर्तिष्ठ । स तु दिव्यशिशुः \* वासुदेवस्सर्वमिति द्रष्टव्यसाध्यवसायेन परिपूतात्मा स्तन्यमन्यञ्चान्न-  
पानादिकं तृणाय मन्वानो भगवद्गुणानुभवैकधारकः सांसारिकजनस्वभाववैदेशिको रोदनात्कन्दन-  
भाषणादिलोकव्यापाररहितो मलमूत्रादिविसर्जनविवर्जितश्च सन् अप्रतिमनिजदिव्यविग्रहतेजःपुञ्जनिर्धूत-  
तमश्छटो ववृधे ।

एवं नाम वर्धमानस्य भगवदनुभवामृताम्बादनैकजीवातोरस्य दिव्यमहापुरुषस्य विलक्षणं वैभवं विश्वतः  
पप्रथे । शृण्वन्तः पश्यन्तश्च विश्वे जना विस्मयसागरगाढावगाढमनसा बभूवुः । आकर्णितैतादृशाप्रतिमप्रभा-  
वस्तद्देहासी कोऽपि चतुर्थवर्णजो जरटो मुनिमिमं संसेव्य धन्यो बुभूषुः परमपवित्रं गोः क्षीरमुपायन  
मुपनयन् निजधर्मपत्न्या सह प्रभाते समुपस्थितः अपरस्येव भौमस्य भास्करस्यास्य तेजःपुञ्जमसमाधिक-  
मालोक्य विस्मयस्तिमितः स्वानीतं दुग्धभाजनं पुरतः समर्प्य परमकृपया पय इदं पेयं श्रीमतेति सप्र-  
णयविनयं प्रार्थयामास । प्रार्थितश्च तथा भक्तिक्रीतोऽयं मुनिः प्रसन्नहृदयः पिबतिस्म ततः । अनपत्यतादुःख-  
द्वरीकरणाकामिनौ तौ दम्पती अनुदिनमेवमन्वतिष्ठताम् । मुनिश्च तयोर्भावबन्धगरिमातुरक्तः पयस्तपि-  
बन्नवर्तत । एकस्मिन्तु दिने पीतशेषं पयः प्रददौ ताभ्यां दम्पतिभ्याम् । तौ च तन्निपीय सद्यो विमुक्तजरा  
समृद्धयौवनौ समिन्धानसुषमौ समभूताम् ।

अथ गते च कियतिचन काले परमभक्तिनिधिस्सा ललनाऽन्तर्वर्ती सती पुत्ररत्नं प्राप्नुन । कणिकण  
नाम्ना च स पुत्रः प्रथतस्म । क्रमशोभिसृष्टमिमं कुमारं वदाच्चिन्मुनेरस्य सन्निधिं प्रापयामास जनकः । स  
चास्य शुभकटाक्षवीक्षणेन सम्पन्नदिव्यविमलविज्ञानः समधीतानेकसद्ग्रन्थश्च सन् भगवद्भागवतभक्ति-  
सम्पत्समुज्ज्वलोऽभिववृधे ।

भार्गवसुनुर्मुनिवर एवं सप्तहायनावधि वेत्रजीविकृद्भवे तिष्ठन्नथ अष्टाङ्गयोगेन भगवन्तमाराधयितुमा-  
सादयितुं च कामयमानः प्रस्थाय ततो नानादेशपर्यटनोत्सुको व्रजतिस्म । सर्वाभ्यधिकं परं वस्तु च विमृश्य  
निर्धारयितुमैतत् । अत एव च लोकायतबौद्धादिष्वबैदिकेषु बाह्येषु समयेषु वैदिकेषु च कुट्टिमतेषु  
प्रविष्टस्तन्मतसर्वस्वभूतनानानिबन्धनिध्याननिरतश्च सन् तदातदा तत्तन्मतानुरूपनामवहन-कृत्याचर-  
णादियुक्तो भूयसीश्च कृतीनिर्ममाणः क्रमेण बहूनि मतान्यतीत्य शैवमतमवजगाह । प्रणिन्ये च शिवपरान्  
कानपि निबन्धान् । अवर्तिष्ठ च परमशिवध्यानतत्परः । एवं गच्छति काले सरोभूतमहदाह्यप्राथमिक-  
मुनित्रये तार्तीयिको मुनिवरो महदाह्वयोऽत्र समागत्य विज्ञाय चास्य वृत्तान्तं, तमिमं सुशिक्षितं श्रीवैष्णव-  
सम्प्रदायप्रवर्तनधुरन्धरतया स्वीकर्तुमिच्छन्, यत्रायं भार्गवसुनुर्मुनिर्वसति तत्रैवाग्रत आश्रममुपकल्प्य  
तत्र फलपुष्पद्रुमान्सेपिपादयिषुरिव कांश्चन क्षुपान् अधोमुखास्त्रिखाय सरन्धान् घटान् प्रशिथिलां च दामान्  
परिगृह्य सलिलसेकसमुद्यत आसीत् । इन्त बत कोऽयं समुद्यमः । पामरैरपि परिहास्या खलु सेयं प्रवृत्तिः ।  
क्षुपाणामधोमुखं निखननम् अथ सरन्ध्रघटग्रहणम् अथ च प्रशिथिलदामोपादानमिति सर्वमपहास्यं  
किल । एतादृशं चास्य कृत्यमवेक्षमाणो भार्गवात्मजमुनिरात्मन्यपहसन् तत्स विधं च समेत्य किं भो  
भवान् मत्तः किमुन्मत्तः' इत्याह । प्रत्याह च सः, नाहं मत्तो न चोन्मत्तः ; भवानेव सत्यं तादृश इति ।



प्रचलिते च किञ्चिदिव मिथो वाग्विवादे प्रत्यपादयत महदाह्वयो मुनिः “ द्राघीयसा कालेन बहुषु मतेषु प्रक्षिप्यापि परं तत्त्वमिदमिति परमार्थतोऽवधारयितुमशक्नुवन्नवसीदंश्च भवानेव हि मत्त उन्मत्तश्च ; अखिलहयप्रत्यनीककल्यणैकताने श्रीमन्नारायणे विराजमाने तमनाश्रित्य भिक्षौ सुराजम्भवमभिमन्यमानं भवन्तमृते नान्यं कमपि मत्तमुन्मत्तं वा पश्याम इति । प्रसङ्गात्प्रवृत्ते चोभयोः शैववैष्णववादकैलिः । पराजितश्च भार्गवमुनिः हा हन्त वृथैव सुमहान् कालो व्यतीत इति भृशमनुशयानस्सपदि विसृज्य शैवलक्ष्माणि तत्त्वोपदेशद्वस्तस्यैव महदाह्वयमुनेः पादारविन्दयुगलं प्रणिपत्य लब्ध्वा च वैष्णवदीक्षां निर्मलान्तःकरणो विपुलविष्णुभक्तिसंपदाढ्यस्समुल्लास । समुज्जीव्य चैवमेनं महदाह्वयो मुनिर्दिव्य-देशसेवाहेवाकी व्रजतिस्मान्यतः । भार्गवमुनिश्च महीसारक्षेत्रमेवाधिगत्य योगनिष्णातो जगदंककन्दं मुकुन्दं निधायान्नवर्तत ।

तदात्वे च कदाचिदुमापतिरुत्ताणमारुह्यो मवर्त्मना गच्छन्नास्त । उमा तु भूमौ चक्षुषी विजृम्भन्ती महामुनेरस्य तेजसि विस्मिता प्राणनाथ ! कोऽयमन्यादृशमहिमा महानिति प्रेयांसमनुयुज्जे । शिवश्च-प्रत्यभाषत सोऽयं मद्भक्तिमपहाय नारायणभक्तिमूरीकृतवान् कश्चिदिति । नाथ ! महतेभ्यै आवामपि दर्शनं दत्त्वा वरमभीष्टमनुगृह्य गच्छेवेति गौरी समगिरत । ओमित्यभ्युपगम्य संनिदधे पार्वतीपतिः । मुनिस्तु तं समीक्ष्यापि अदर्शनमभिनयनं कामपि कन्धां तन्तुना सीव्यन् आन्यपर्यं प्राचीकशत । उपेक्षा-मिमां प्रजानन् शङ्करः ‘ महारम्भ ! त्वामनुग्रहीतुमागते मयि अनादरप्रकाशनं किं नु सांप्रतम् ’ इति पप्रच्छ । योगिवरः प्रत्याह—भो यतो नास्ति भवता साधनीयं किमपि मम, तत् एवाभ्युदासीन इति । अथापि गङ्गाधरो निरबध्नात ‘ योगिवरेण्य ! वितथं माभून्माकमिहागमनम् ; अभीष्टं वरमपेक्ष्य लभस्व ’ इति । मुनिराह—यदि शक्नोषि बैकुण्ठमनुगृहाणेति । रुद्रः प्रत्याह—नाहं तत्प्रदानप्रर्षावितुः ; नारायण एव तत्प्रदाता प्रसिद्धः । याचस्व वरमन्यामिति । अथ स्मयमानो मुनिरुवाच—तादृशीं मुक्तिं प्राप्तुमत्र भुवि सुचिरं योगमनुष्ठानमापुर्मम द्राघिष्टं त्वेधेदीति । कैलासपतिः प्रत्यव्रत—कर्मानुराधिन आयुषा वर्धनं क्षपणं च न मर्यायतते ; अन्यदपेक्षस्व इति । तदनु योगीन्द्रो मन्दस्मिताश्रितमुखो नम्रशिराश्च सन् ‘ अयं तन्तुरिमां सूचीमनुसरत्विति वरं प्रदेही ’ ति गद्गारमिव जगाद । तन्निशम्य ललायनयनो हरो भृशं प्रकुपितः ‘ अतिमात्रमवलितमिममधुनैव कुर्यामनङ्गसधमणिम् ’ इत्यभिदधानो निजनिटिलादग्निमयं नयनमुदज्जोषटत् । ततस्समुत्थितां धूम्यां स्फुलिङ्गावर्तत च विलोकयन् भार्गवमुनिर्मनागप्यविह्वलो धैर्य-सीम्नि तिष्ठन् निजदक्षिणचरणाद्गुह्यस्थितमक्षि समुद्धाटयामास । ततस्समुत्थितो महाग्निः कालाग्नि-मप्यधिक्षिपन्निव विसृष्टरो रौद्रमग्निमभिभूय प्रज्ज्वाल, तदा हरस्तमेनमनलमुपशमयितुकामः स्वकीय-कपर्दस्थितान् भूयसः पर्जन्यान् प्राचूचुदत् । ते च संवर्तसमयजीमूतनिर्विशेषं घोरवृष्टिमुदपादयन् । ततोऽप्यचकितोऽप्रचलितश्च मुनिवरो भगवद्भक्तावेव गाढावगाढ आसीत् । अवलोक्य तादृशीं स्थितिं मम्बिकापतिरतिविस्मयविवशमानसो ‘ भक्तिसार ’ इति संज्ञामस्य प्रख्यापयन् विशेषतोऽभिनन्द्य चास्य वैभवं प्रययौ स्वभावमथम् ।

अथ भक्तिसारो मुनिवरो यथापूर्वमवजगाहे योगम् । तदात्वे श्रुतिहारनामा कोऽपि सिद्धः स्वमा-मर्थ्यभूम्ना शार्दूलमेकमपहतावलेपमाकलय्य बाहनीकुर्वन् व्योमवर्त्मना पर्यटन्नास्त । स च व्याघ्रो भक्ति-सारमुनेरस्य योगमहिम्ना प्रतिरुद्धगतिरतिक्रम्य गन्तुमशक्नुवन्न स्थगितगतिरवतस्थे । किमत्र कारणमिति परामृशन् स सिद्धः पृथिवीतले परितश्च निरीक्ष्य योगिप्रवरमेनं निशाम्य बाहनादवतीर्य सन्निधानमस्य समुपेत्य शक्तिमदस्त्रीयां शोधयितुकामः “ भगवन् मुनिसार्वभौम ! स्वभूतामिमां कन्धामुत्सृज्य स्वीक-रोतु भवानिदं मया प्रदीयमानं पीताम्बर ’ इति प्रकथयन् प्रशस्ततरं कौशेयं सपदि सृष्ट्वा प्रदिशतिस्म । मुनिस्तु तद्वसनं तिरस्कृत्य स्वसङ्कल्पमात्रेण माणिक्यमयं दिव्यं वासो निर्माय प्रादर्शयत् । सहस्रादस्य

वर्चसस्तस्य वाससो विलोकेन ब्रीडितस्त्रिद्वः स्वकीयकण्ठावलम्बिनीं कांचन मणिमालामुद्धृत्य भगवन् । जपमालामिमां स्वीकुरुतादिति प्रदातुमाययौ । तदा भक्तिसार आत्मीयकण्ठावलम्बिनीं तुलसीनलिनाक्षमालामुद्धृत्य प्रादर्शयत् । सा तु सिद्धेन ददृशे निस्तमाभ्यधिकनवरत्नमालिका । अथ चातिमात्र मपन्न-पितस्स मुनिवरं मुहुः प्रदक्षिणीकृत्य प्रणिपत्याभिष्टूय सिद्धसार्वभौमस्तत्रभवानिति प्रशस्य पथाऽन्येन प्रययौ ।

भक्तिसारस्य प्रभावभूमा दिक्षु विदिक्षु च विशेषतः पप्रथे । कोङ्कणसिद्धो नाम कोऽपि रसवादी ससंभ्रमं तत्रागत्य रसगुलिकामेकां प्रदर्श्य तत्प्रभावमप्रमेयमुपवर्ण्य गृहाण तावदिमामित्यवोचत् । भक्तिसारस्तु तामवधीर्य स्वदिव्यमङ्गलविग्रहरजांस्त्रिपादाय गुलिकीकृत्य 'अपरिमितसुवर्णप्रसवित्रीमिमां गुलिकां प्रतिगृह्य जीवतु भवान्' इत्यभिधाय तां तस्मै प्रायच्छत् । स च तां परिशोध्य सृजतवादिता मुनिवरस्य विज्ञाय विस्मितः प्रणम्य निश्चक्राम ।

अथ भक्तिसाराऽन्यत्र कुतचिद्वत्त्वा कस्यचन गिरेर्गङ्गरे निषद्य योगनिरत एवासीत् । दिव्यदेशयात्रा-वशान्नत्र समुपागताः सरोभूतमहदाह्वया आद्यास्त्रयो योगिवरा अन्तस्स्थितस्यापि भक्तिसारस्य बलीयसा दिव्यतेजसा समाकृष्टा अन्तः प्रविश्य कुशलानुयोगमारचय्य तत्रैव कियन्तंचन कालं भगवद्गुणानुभव-सक्तचित्ता आसत् । तत्र चतुर्णामितेषां समवायो ज्ञानभक्तिविरक्तिशान्तियोग इव सशोभनस्संदृश्ये । अतीते चैवं कियतिचन काले चत्वारोऽपि ( महदाह्वययोगिजन्मभूमि ) महिलापुरीमुपगम्य तत्र कैरवतीर्थ-तीरचिरं योगप्रवणा अवर्तन्त । अथ आद्यास्त्रयो योगिनो भूमिसञ्चरणाय प्रातिष्ठन्त ।

अथ भक्तिसारो, मुनिवरो महीसारचेत्रमात्मीयमागत्य निवसंस्तत्र नित्यश ऊर्ध्वपुण्ड्रधारणौपयिकीं श्वेतमृत्तिकां संप्रतिपन्ने स्थाने अलभमानो व्यामुग्ध इषावतस्थे । अथ श्रीषेङ्कटाद्रिनिलयः कमलाकामुकः परः पुमान् स्वप्नेऽस्य दत्तसंदर्शनः 'काञ्चयां श्रीवंगासेतुभगवन्मन्दिरपाश्वर्वर्तिनि सरोवरे लभस्व श्वेत-मृत्स्नाम्' इत्यनुजग्राह । अनुगृहीतश्चैवं भक्तिसारो इषप्रकर्षकुल्लान्तरङ्गः प्रस्थाप्य काञ्चीक्षेत्रमनुप्राप्य तस्यामेव सरस्यां श्वेतमृदमुपलभ्य तत्रैव वेगासतोभगवतो मन्दिरं कलितावासस्तमेव भगवन्तं नित्य-मासंचमानस्सुचिरं तत्र निवसतिस्म ।

पुर्वमदसोयेनैव प्रसादेन समुत्पन्नः कणिक्कृष्णस्तदावे तत्र समुपागतः स्वाचार्यस्य भक्तिसारमुनेर्वि-विधाः परिचर्या विरचयन् उपादानेन देहयात्रां निर्वहन्नवर्तत । तदानीं पलितचिकुरा पतितदशना च कांचन जरठा भक्तिसारपादारविन्दपरिमरं प्रतिपन्ना परमभक्तियुक्ता सती संमार्जनगोमयानुलेपनरङ्गवल्ली-विन्यसनादिकैङ्कर्यप्रवणाऽऽसीत् । सा च कदाचित्प्रभाते मुनिवरस्य पादाब्जे प्रणिपत्य अविकलं यौवनं वरलाभं लब्ध्वा स्वर्धनितेव स्पृहणीयसौन्दर्यसारनिधिरुल्लालस । तन्नगराधिनाथः पल्लवराजः कदाचिदे-नामवलोक्य कामयमानः सुबहून्यनर्घाणि वसनभूषणानि वितीर्य विवाह्य तां प्रधानमहिषीपदे निधाय नन्दतिस्म ।

गच्छति चैवं काले, तस्या निरपायं नित्यनिरवद्यं यौवनं स्वस्य च क्रमशो जायमानां जरातुरतां च वीक्ष्य दूयमानमनाः प्रभुः किमत्र कारणमिति जिज्ञासया तामेव पप्रच्छ कथं नु भवती नित्यानपाययौवना विराजत इति । सा चाब्रवीद्भक्तिसारमुनेर्वरप्रसादत इति । अथ स्वयमपि तादृशवरप्रसादं प्रेप्सन् परिवृढ-स्तदर्थं तामेषानुनयतिस्म । सा च समगिरत—अनुदिनमुपादानार्थमस्माकं भवनमागच्छन् कणिक्कृष्णनामा भिक्षुकस्तस्यैव मुनेः प्रेयाननुचरः ; तमेव घटकं कृत्वा मुनिवरमनुवर्तसे यदि समीहितं सिध्येदिति । सद्दु-पायोऽयमिति संमन्यमानस्सम्राट् परेष्वपि यथायथं कणिक्कृष्णमागतं प्रणिपत्य सविनयमूचे 'भवदीयमा-चार्यं सेवितुमिच्छाम्यहम्, अतस्तमत्र समानयतु तत्रभवान्' इति । प्रतिबभाषे कणिक्कृष्णः 'तृणीकृताव-

रिश्वादिनिरङ्कुशविभृतिरस्मदाचार्यः स्वाश्रमादन्यत्र कुत्रापि नोपगन्ता ' इति । ततो राजा ययाचे ' भगवन् ! मामेवाचार्यसकाशमुपगमय नित्ययौवनवरप्रसादलभनेनानुगृहाण ' इति । कणिकृष्णः कथयतिस्म ' त्वादृशानैहिकभोगमात्रकामुकान् पामरानस्मदाचार्यश्चक्षुषाऽपि नेक्षितुं क्षमः ; यद्विजहीहि वितथकामनाम् ' इति ।

तन्निशम्य व्यथाविक्रबो नरपतिरतिमात्रचिन्तार्णवनिमग्नमना इतिकर्तव्यतामुग्धोऽवतस्थे । तथाविधमेनं समाश्वामयितुकामास्सच्चिवास्समुपेत्य ' सार्वभौम ! विमुञ्च वृथा विचारम् ; कणिकृष्णोऽपि दिव्याचिन्त्यमहाद्भुतोत्तमशक्तियुक्त इति प्रथते ; भ्रमृतवागेष कविवरो यथा यथा कवयति तथा तथा संपद्यन्ते सुबहून्यद्भुतानीति विश्वप्रसिद्धमिदम् ; अतश्चामुमेव साक्षादभ्यर्थयस्व ; तेनोपश्लोकितस्त्वं सिद्धकामनो भविताऽसि ' इति अथ कथञ्चिदधिगताश्वासो भूपतिरपरेद्युरागतं कणिकृष्णं सप्रश्रयमयाचन स्वात्मानमनपाययौवनमुपश्लोकयितुम् । नारायणैकस्ताऽहं नरस्ताता न कदाऽपि भव्यमिति प्रत्याचक्ष कणिकृष्णः अथापि सन्नाडतीव निवबन्ध । निवन्दोऽयं महान द्राविड्या गिरा भगवद्विषयिणीं नरस्तुतिविरक्तिसूचिनीं च कामपि गाथां कवयामास कथयामास च । ततश्च प्रकुपितः प्रभुः ' नेतः परं त्वमस्मिन्नगरे निवस्तुमर्हसि ; क्षिप्रमन्यतो निष्क्रामतात् ' इति शास्तिस्म ।

तदनु कणिकृष्ण आचार्यपादपादारविन्दपरिसरं प्रतिपद्य प्रवृत्तमुदन्तं विज्ञाप्य देशादस्मान्निष्क्रमिष्यन्तमिमं जननभ्यनुजानन्तु गुरुचरणा इति प्रार्थयन् । ' तर्हि त्वामृते किमवाहं करिष्यामि : अहमपि भगवत्सनाथस्त्वामेवानुपरेयम् ' इति निगद्य, भक्तिक्रीति भक्तवत्सलं भगवन्तमुत्थापयितुमन्तर्गत्वा,

“कणिकृष्ण इमां नगरीं विजहत् कुहचिद्भ्रमनं ननु कामयते ।

तमनुव्रजतो मम भो भगवन् फणितल्पयुतोऽनुचरो भवतात् ॥”

इति [ द्राविडगाथया ] व्यजिज्ञपद्भक्तिसारो महामुनिः । यथोक्तकारीति व्यपदेशं प्रेषुस्स भक्तपराधीनो भगवान् तस्मिन्नेव क्षणे स्वकं फणिपुद्भवत्पं समुत्थाप्य विहाय योगनिद्राम् अतीत्य चाचीवतारसमाधिं स्वयमपि प्रतस्थे । त्रयोऽप्यमी यदा तस्मान्नगरान्निश्चक्रमस्तदैव तत्र मंदिरान्तरेषु विराजमाना अपि भगवन्तः स्वं स्वं तेजोऽन्तहितमकार्षुः । अथ कृत्स्नाऽपि काञ्चीपुरी विलीनप्रभा विषुद्धतमशृङ्गा विवस्वतोऽपि प्रभामनुद्धहन्ती कालरात्रिकल्पाऽभवत् । ईदृश्या दुरवस्थाया निदानं विजानन् महीपतिरतीव विह्वलस्सहामात्यस्सद्यः प्रस्थाय प्रयासतः कणिकृष्णाद्यवस्थितिस्थलमभ्येत्य स्वापराधं क्षन्तुमर्थयन्तस्म । अथ प्रसन्नचेताः कणिकृष्णो भक्तिसारमुनेस्सविधे व्यजिज्ञपत्प्रतिनिवृत्तिरुचितेति । मुनिवरश्च तथेत्युररीकृत्य, भगवन्तं स्वानुचरं प्रणम्य,

“कणिकृष्ण इतो विरतो गमनात् पुनरेव पुरीं प्रतियाति हरे ।

तमनुव्रजतैव मया सहितः पुनरेत्य पुरीमधिशेष्व सुखम् ॥”

इति [ द्राविडगाथया ] प्रार्थयत् । सर्वथा भक्तविधेयो भगवानथ यथास्थानमुपागतः फणिनमधिशिष्ये, भक्तवरो च यथायथमाजगमत् । राजसच्चिदाद्यश्च प्रहृष्टचेतसो बभूवुः । ततः प्रभृति स वेगासेतुभगवान् यथोक्तकारीति व्यपदिदिशे, यतो हि भक्तपरवशो यथोक्तमकुरुत् । काञ्ची च हततमस्काण्डा प्रचकाशे । विज्ञातभक्तप्रभावो राजा च मदान्धतां विहाय मुनिशिष्यतां प्रतिपेदे ।

अथ मुनिवरेण्यः श्रीकुम्भधोणक्षेत्रमभिजिगमिषुः प्रस्थितो व्रजन् पथि महाभ्याघ्रपुरीति प्रसिद्धेऽग्रहारे कस्यचन द्विजन्मनो गृहद्वारवित्तदिकायां विश्राम्यन्निव निषसाद् । भस्मच्छन्नस्येव जातवेदसोऽस्य मुनेः प्रभावमजानान्नास्तत्रत्या बेदाध्ययननिरता विप्राः ' जघन्यजातीयोऽयं वेदवाक्यश्रवणार्ह ' इति

मन्वाना विरेमुर्वेदपाठात् तेषामभिसन्धिमवगच्छन्मुनिवरस्ततस्समुत्थायान्यतः प्रययौ । अथ यथा-  
क्रमं पुनराम्नायमध्येतुमारिष्वस्ते कतमं वाक्यमारम्भणीयमिति भृशं विचिन्तनेनाप्यप्रतिपद्यमाना  
भ्रमविह्वला इव जोषमासत । हा हन्त किमत्र कारणमिति मिथो विचारयन्तस्ते 'अत्रागते परमभाग-  
वते या विप्रतिपत्तिरुदैदस्माकं सैव महापचारः, तत्कष्टमेवैतत्' इत्यवधारयन्तस्ततस्तं मुनिवरमनुवर्त-  
मानाः ज्ञान्तिमार्थयन्त । स च तत्र वीथ्यां शोषणाय प्रकीर्णेषु कृष्णवीहिकदम्बकेषु कतिचन ब्रौही-  
रुद्धृत्य नखतो निभिद्य चिक्षेप । सद्य एव ते श्रोत्रियास्तादृशक्रियार्थकं वेदवाक्यं स्मरन्तस्तदेव स्वेषाम-  
ध्ययने प्रारम्भणीयमिति च प्रतिपन्नाः \* कृष्णानां ब्रौहीणां नखनिभिन्नं कृष्णा कृटा दक्षिणेत्यादिवाक्यमुपा-  
क्रंसत । [ तदिदं वाक्यं तैत्तिरीययजुस्संहितायां प्रथमकाण्डे अष्टमे प्रपाठके, तैत्तिरीययजुर्बाह्ये प्रथमाष्टक-  
सप्तमप्रपाठके च श्रूयते । ] अथ ते श्रोत्रिया अप्रतिमप्रभावोऽयमृषिसार्वभौम इति निश्चिन्वानाः प्रदक्षिण-  
प्रणामादिभिस्तमिमं सत्कृत्य कृतकृत्या अभूवन् ।

तत्रैवाग्रहारे अन्ये केचिदग्रजन्मानो महान्तः कमपि यज्ञमनुतिष्ठन्त आसन् । भक्तिसारमुनेरप्र-  
तिम प्रभावमगतवन्तः कतिपये महर्षीयास्तमिमं यज्ञस्थलीं प्रापय्य बहुमानयितुं दीक्षिताय सूचनामदुः ।  
सोऽपि सद्यस्सस्तोषमुपसृत्य रुचिनयं प्रार्थ्य भक्तिसारमध्वरशालासुपगमय्य सादरभरमग्रिमपूजाम-  
कार्षीत् । पुरा धर्मसन्तुनाऽनुष्ठितं राजसूयाध्वरे सत्कृतं नन्दनन्दनं भगवन्तमधिकृत्य परुषपरुषरूक्षाक्ष-  
राणि प्रयुक्तवतः शिशुपालस्य सोदरा अत्रापि केचिदासन्निव; तत्तादृशा असूयवस्सपदि सुबहूनि कर्ण-  
कठोराणि परुषभाषितानि प्रायुञ्जत । तन्निशमनेन क्षुभितहृदयो दीक्षितो भक्तिसारपादपद्ममूले प्रणिपतन्  
प्रार्थयतेस्म—भगवन्निमान् पापिनो ध्वस्तावलेपानाकलयतु क्षिप्रं तत्रभवानिति । ओमित्यङ्गीकृतवान्  
परमकारुणिकोभक्तिसारयोगीन्द्रः—

असूयावशानाममीषां च दर्पं समूलं निहन्तुं हरे चक्रपाणे ।

यथा वर्तसे मे मनोन्तस्तथैव प्रकाशीभव क्षिप्रमाश्चर्यशक्ते ॥

इति [ द्राविडगाथया ] स्वान्तर्यामिणं सर्वस्वामिनमच्युतमभ्यर्थयतेस्म । अधिकल्पक आपत्सखो  
भगवान् भोगिभोगशयनीयशायिनमात्मीयमतिमानुषमप्रमेयं दिव्यमङ्गलविग्रहं पद्माधारीवरकमलपरि-  
चरितचरणयुगलं महामनेरस्य दिव्ये वपुषि सर्वसाक्षात्कारयोग्यमाविश्रकार तूर्णमव्याजकृपया ।  
सर्वेऽपि साधु संसेव्य मन्दंतरमोदभरितमानसा विस्मयविवाशःश्च मुनिवरस्य पादारविन्दयोः प्रणिप-  
तन्तः क्षमां प्रार्थ्य तदीयनिरवग्रहानुग्रहभाजनभूतास्तत्त्वोपदेशं च लब्धोदजीवन् ।

अथ योगीन्द्रः \* कुम्भघोणक्षेत्रमधिगत्य तत्र फणिनमधिशयानं परमं पृष्ठमासेवमानः काञ्च्यां  
यथोक्तकारिभगवत इवात्रापि शङ्खपाणेरपर्याप्तामृतभगवतो भक्तवात्सल्यभूमानमन्वभवत् तथा हि—

विविक्तावतारकालसंभवश्रमानु किं महावराहमूर्तिभाक्कलिकश्रमानु किम् ।

मरुद्व्यान्टेऽत्र दिव्यकुम्भघोणपत्तने शयान एव वर्तसे ! समुत्थितोऽद्य संलप ॥

इति [ द्राविडगाथया ] प्रार्थयमाने भक्तिसारे, अर्चयितारमपि विभवावतारपर्यायमाकलयन्निव सौऽ-  
यमपर्याप्तामृतभगवान् यथाप्रार्थनं सद्यस्समुत्थातुमैदृशः तदवलोक्य मुनिसार्वभौमो “ जयतु जयत्विदमा-  
भितसौलभ्यमवभवत् ” इति मङ्गलाशासनेन भगवन्तं शयनोन्मुखमेव व्यदधात् । अत एव स भगवानद्यापि  
सर्वैरुत्थानशायी संसेव्यते ।

तमेवापर्याप्तामृतदिव्यमङ्गलविग्रहमनुध्यायन् तत्रैव क्षिरं योगे मनो युञ्जान आस्त मुनिप्रवरः । एवं  
सप्तशताधिकचतुस्सहस्रसंवत्सरावधि भूतले तस्थिवानेष भक्तिसारो योगिवरो भक्तसमुज्जीवनकामनया  
“ नान्मुकन्तिरुवन्दादि, तिरुञ्चन्दविरुत्तम् ” इत्याम्नातं दिव्यप्रबन्धद्वितयं च द्राविडभाषयाऽनुगृह्य तत्रैव  
क्षेत्रो दिव्यं धाम प्रपेदे ॥

इति भक्तिसारमुनिवर्धसत्कथाम् अतिमात्रभक्तिभरवर्धनक्षमाम् ।

इह ये पठन्ति कथयन्ति भावयन्त्यथ ते भजन्ति दिवि योग्यसत्क्रियाः ॥

॥ इति श्रीभक्ति सारमुनिवैभवं समाप्तम् ॥



श्रीपराङ्मुखापरकालश्रीभक्तिसारमहायोगियतिवर वरवरमुनीन्द्रेभ्यो नमः ॥  
 श्रीकाञ्ची प्रतिवादिभयङ्कर—जगदाचार्यविहासनाधीश—अण्णङ्गराचार्यप्रणीत  
 संस्कृतविवर्तसमेतः

## ॥ तिरुच्चन्दविरुत्तदिव्यप्रबन्धः ॥

श्रीभक्तिसारयोगीन्द्रैरनुगृहीतः ॥

—: ० :—

( व्याख्यानावतारिका ) श्रीभक्तिसारयोगीन्द्रानुगृहीते दिव्यप्रबन्धद्वितये द्वितीयोऽयं प्रबन्धः  
 तिरुच्चन्दविरुत्तनामा । प्राथमिकः प्रबन्धस्तु नाम्मुक्तस्तिरुवन्दादिनामकः; स तु \* इयप्पसिमाख्ये  
 तृतीयमहस्र चतुर्थप्रबन्धत्वेन परिगणितः । एष तावत् प्रथममहस्र षष्ठप्रबन्धत्वेन परिगण्यते । प्रथमादि  
 पञ्चमान्ताः प्रबन्धास्तु—तिरुप्पल्लण्डु, पेरियाळवातिरुमोळि, तिरुप्पावै, नाञ्जियातिरुमोळि, पेरुमाळ  
 तिरुमोळि—इत्येते ; तेऽस्मी संस्कृतवाण्या विवर्तिता अभूवन् । अधुना तिरुच्चन्दविरुत्तसमाख्य एष प्रबन्धो  
 विवर्त्यते विव्रियते चावश्यकस्थलेषु ।

दिव्यप्रबन्धस्यास्य तिरुच्चन्दविरुत्तमिति संज्ञा केन हेतुना प्रथितेति चेदुच्यते । संस्कृतभाषायां यथा  
 स्रग्धरा, शार्दूलविक्रीडितम्, वसन्ततिलकम् इत्यादिनामभिः प्रथितानि सन्ति वृत्तानि, तथा द्राविड्यामपि  
 आशिरियविरुत्तम् कलिविरुत्तम् इत्यादिनामभिः प्रथितानि सन्ति तानि । सोऽयं प्रबन्धः छन्दवृत्तसमाह्वय-  
 वृत्तविशेषप्रथित इति हेतुना उपचारार्थक 'तिरु' शब्दपुरस्कृतस्सन् तिरुच्चन्दविरुत्तमिति व्यपदेशमाश्रुत ।  
 श्रीशङ्कोपमुनीन्द्रप्रणातेषु दिव्यप्रबन्धेषु द्वैतीयकः प्रबन्धो यथा \* तिरुवाशिरियमिति व्यवह्रियते तथा  
 ह्येतत् । द्राविडसंकेतरीत्या अत्र वक्तव्यं बहुलमस्ति नाम ; अनावश्यकताधिया तदुपेक्ष्यतेऽत्र । द्राविड्याम्  
 आशिरियवृत्तमिति वत् छन्दवृत्तमिति प्रत्येकशः किमपि वृत्तं नास्ति ; आशिरियवृत्तविशेष एवैषः; कर्ण-  
 श्राव्यतातिशययुक्तच्छन्दोबन्धः छन्दवृत्तमित्यभिधीयत इति परमार्थः । इतरप्रबन्धापेक्षया प्रबन्धस्यास्य  
 कर्णश्राव्यतातिशयस्तावदध्यापकगोष्ठ्यामनुभवैकवेद्यः ।

तत्सर्वार्थप्रतिपादनपरेषु प्रबन्धेषु प्राथम्यमाधिवहति सोऽयं दिव्यप्रबन्धः । संश्लेषविश्लेषप्रकाशन-दूतप्रेष-  
 णादिरूपा वाग्विन्यासा अस्मिन् प्रबन्धे नैवावकाशमलभन्त । अतिगहनवेदान्तार्थतत्त्वानामाविष्करणमेवात्र  
 प्राधान्येन क्रियत इति प्रतिपत्तव्यम् । देवतान्तराणामवरत्वप्रतिपादने परदेवतापारमार्थ्यप्रकाशने च दिव्सूरि-  
 वरस्यास्य गरीयसी श्रद्धा प्रथिता; सैव अदसीयदिव्यप्रबन्धद्वितयेऽपि विशेषतः प्रकाशते । किञ्च भगवतः  
 श्रीमतो नारायणस्य सर्वान्तर्यामित्वानुसन्धाने विशेषतस्समिन्धानोऽस्य दिव्यसूरेरुत्साह एतस्मिन्दिव्य-  
 प्रबन्धे प्रचुरतमः । भगवतो दिव्यात्मस्वरूपम् ज्ञानशक्तिमुखाननन्तसद्गुणगणान् तत्परीवाहरूपान् विवि-  
 धानवतारान् अवतारचेष्टितानि दिव्यमङ्गलविग्रहम् दिव्यभूषणदिव्यायुधयोगम् दिव्यमहिषीजनसम-  
 न्वयम् परिजनपरिबर्हवैशिष्ट्यमन्यदन्यञ्च साक्षात्कृत्यानुभूय तादृशानुभवपरीवाहात्मना प्रादुर्भावित एष  
 दिव्यप्रबन्धः सर्वातिशायीति तदिदमनुभवैकवेद्यम् ॥ ... .. \*

( अवतारिकान्तरम् ) कर्णश्राव्यं छन्दोबन्धविशेषं द्राविडाः कथयन्ति शब्दविरुत्तमिति संस्कृत-  
 भाषायामपि कतिपयवृत्तविशेषनिबद्धानि पद्यानि विशिष्य कर्णश्राव्यानि भवन्तीत्यनुभवरसिका विदन्ति \*  
 लघुर्गुरुर्निरन्तरं यदा स पञ्चचामरः \* इत्युक्तलक्षणकपञ्चचामरवृत्तप्रथितानां पद्यानां श्रवणकाले विल-

ब्रह्मणो ह्यानन्दो वोभवीति जगतः । तथाविधपञ्चामरसधर्मा वृत्तविशेष एव द्राविड्यां शब्दविरुद्धमिति व्यवह्रियते; वृत्तविशेषेणापि ग्रन्थनामविन्यसनं दृष्टम् ।

एतत्प्रबन्धप्रणेता भक्तिसारमुनीन्द्रो नानादर्शनेषु प्रविश्य सकलदर्शनसारतन्त्रविदामग्रणीरासीदिति, अन्ततो नारायणपरत्वनिर्धारणेन सुरभिहृदय आर्क्षीदिति, नारायणपरत्वप्रतिपादन एकस्मिन्नेव असाधारणवैयग्रीविभूषितहृदयश्चेति सुप्रसिद्धमेतत् । ततश्च अदसीयं दिव्यप्रबन्धद्वितयमपि श्रीमन्नारायणपरत्वप्रतिपादने विशेषतः प्रावण्यशालि वेदितव्यम् । नानुमुहन्तिरुवन्दादिनामा दिव्यप्रबन्धः प्राथमिकः; एष तु दिव्यप्रबन्धो द्वितीयकः । भगवतः स्वरूपरूपगुणविभूतीनां यथायथं प्रतिपादने प्रावीण्यशाली सोऽयं सूरिर्नर एतस्मिन्दिव्यप्रबन्धे भगवत्स्वरूपादिकर्माततगं वैलक्षण्येन प्रतिपादयति । परव्यूहविभवान्तर्याम्यरूपेण पञ्चधाऽवस्थितस्य भगवतोऽर्चावतारे प्रावण्यं सर्वेषामपि दिव्यसूरीणां समानम्; सुरिवरस्यास्य तु अन्तर्यामिरूपे विशिष्य प्रावण्यं प्रथतः तच्च दिव्यप्रबन्धेऽस्मिन् बह्वीषु गाथासु विशदं भवति ॥ इत्यवतारिका ॥ ... \*

## ✽ अथ प्रबन्धोपक्रमः ✽

— x —

१. ( पूनिलायवैन्दुमाय्. ) ओ भगवन् ! पृथिवीनिष्ठगन्धादिगुणपञ्चकात्मकम्, सलिलनिष्ठ-रसादिगुणचतुष्टयात्मकम्, तेजोनिष्ठरूपादिगुणत्रितयात्मकम्, वायुनिष्ठस्पर्शशब्दोभयात्मकम्, व्योमनिष्ठ-शब्दगुणात्मकम् परस्परविलक्षणदेवाद्विपदार्थान्तरात्मानं च त्वां स्वप्रयत्नेन को वा विचिन्त्य विज्ञातुं प्रभवति ॥ [ विवरणम्;—भगवतो भूतपञ्चकान्तरात्मतयाऽवस्थितिरनुसन्धीयते गाथयाऽनया । यद्यपि पृथिव्या गन्धगुणकत्वम् अपां रसगुणकत्वम् अग्नः रूपगुणकत्वम् वायोः स्पर्शगुणकत्वम् आकाशस्य शब्दगुणकत्वं च प्रथतः शास्त्रविदां व्यवहारे, तथाऽप्यत्र पृथिव्या; पञ्चगुणाश्रयत्वम् अपां गुणचतुष्टयाश्रयत्वम् अपां गुणचतुष्टयाश्रयत्वम् अग्नः गुणत्रितयाश्रयत्वम् वायोः गुणद्वितयाश्रयत्वं चाभिधीयते; तदिदं कथमिति चेदवधेयम्; \* कारणगुणाः कार्ये संक्रामन्तीतिन्यायत इदमभिधीयते । तन्निरीयोपनिषदि ' आकाशाद्वायुः, वायोरग्निः, अमेरापः अद्भ्यः पृथिवी ' इत्याम्नायते; आकाशाद्वायोरुत्पत्तिः, वायोस्तेजस उत्पत्तिः, तेजसोऽपामुत्पत्तिः; अद्भ्यः पृथिव्या उत्पत्तिरिति एष क्रमोऽब्रामिहितः । आकाशस्तावत् शब्दगुणकोऽवतिष्ठते; आकाशादुत्पद्यमानो वायुः स्वकीयगुणभूतस्पर्शेन सह स्वकारणगुणते शब्दमपि बिभर्तीति तस्य गुणद्वयाश्रयत्वमुपपन्नम् । अथ वायोरुत्पद्यमानं तेजः स्वकीयगुणभूतरूपेण सह स्वकारण-भूतवायुनिष्ठगुणद्वितयमपि बिभर्तीति तस्य गुणत्रितयाश्रयत्वमुपपन्नम् । अथ तेजस उत्पद्यमानं सलिलं स्वकीयगुणभूतरसेन सह स्वकारणभूततेजोनिष्ठगुणत्रितयमपि बिभर्तीति तस्य गुणचतुष्टयाश्रयत्वमुपपन्नम् । अथ च सलिलादुत्पद्यमाना पृथिवी स्वकीयगुणभूतगन्धेन सह स्वकारणभूतसलिलनिष्ठगुणचतुष्टयमपि बिभर्तीति तस्या गुणपञ्चकाश्रयत्वमुपपन्नम् । यद्यपि तन्मात्रानन्मात्रोत्पत्तिः, भूतानन्मात्रोत्पत्तिरित्येवं प्रकारान्तराण्यपि सन्ति; अथ च पञ्चीकरणप्रक्रियया पञ्चस्वपि भूतेषु पञ्चानामपि गुणानां न्यूनातिगुक्त-भावेन सद्भावप्रकारश्चास्ति, तथाऽपि \* आकाशाद्वायुरित्युदाहृतश्रुतिच्छायाया अत्रानुगृहीतमिति वेदितव्यम् सैषा । प्रक्रिया श्रीविष्णुपुराणोऽपि प्रथमांशे द्वितीयाध्याये (५०) \* आकाशवायुतंजांसि सलिलं पृथिवी तथा । शब्दादिभिर्गुणैर्ब्रह्मन् ! संयुतान्युत्तरोत्तरैः ॥ \* इत्यस्मिन् श्लोके प्रथिता ।

( १ ) भूम्यां शब्दस्पर्शरूपरसगन्धाः । ( २ ) अप्सु शब्दस्पर्शरूपरसाः । ( ३ ) तेजसि शब्दस्पर्श-रूपाणि । ( ४ ) वायौ शब्दस्पर्शौ । ( ५ ) आकाशे शब्द एकः । इत्युक्तं भवति । नन्वस्तु नामैवम् ; इदा-



नीमत्रैतदभिधानं किमर्थमिति चेत्; भूतानामिव भूतगुणानामपि भगवानेव नियामक इति कथनमुखेन कश्चन प्रभावातिशयो भगवतः प्रपञ्चितो भवतीति वेदितव्यम् ॥ ... ( १ )

२. ( आरुमारुमारुमायू ) अध्ययनाध्यापनादिषट्कर्मनिर्वाहक ! पूर्वोक्तकर्मनुष्ठानौपयिक-  
वसन्तादिषट्कृतनिर्वाहक ! आग्नेयादियज्ञषट्कसमाराध्य ! पञ्चमहायज्ञाराध्य ! पञ्चाहुतिसमाराध्य ! गार्ह-  
पत्यादिपञ्चाग्निशरीरक ! अतिशयितज्ञानविरक्तिरूपद्वितयानुग्राहक ! परभक्तिपरज्ञानपरमभक्तिरूपत्रितय-  
प्रदायक ! विवेकादिसप्तकनिर्वाहक ! ज्ञानशक्त्यादिषाड्गुण्यघन ! अपहृतपाप्मात्वादिगुणाष्टकप्रचुर ! ब्राह्म-  
कुट्टष्ट्यादिनानासमयप्रवर्तक ! यथार्थज्ञानिनां यथार्थभूत ! अयथार्थज्ञानिनामयथार्थभूत ! स्पर्शशब्दादि-  
विषयपञ्चकप्रवर्तक ! गोपालसजातीयतयाऽवतीर्ण भगवन् ! के वा भवन्तं परिच्छेत्तुं प्रभवन्ति ? सत्यम-  
परिच्छेद्यभूमाऽसि । ] विवरणम्—मूले तावत् प्रथमपादे षट्कत्रयं पञ्चकत्रयं च निर्दिष्टम् ; द्वितीयपादे  
द्विकं त्रिकं सप्तकं षट्कमष्टकं च निर्दिष्टम् ; यथायोग्यमर्थनिर्वाहः कर्तव्यो भवति । प्रथमतः षट्कत्रयमेवं  
निर्वाह्यम् : ( १ ) अध्ययनाध्यापनयजनयाजनदानप्रतिग्रहरूपाणि यानि षट्कमाणि ब्राह्मणोचितानि प्रथि-  
तानि तानि परमात्मपरिकल्पितानि । ( २ ) वसन्तग्रीष्मशरद्वर्षहिमन्तशिशिरात्मकमृतुषट्कमपि तथा ।  
( ३ ) आग्नेयः, अग्नीषोमीयः, उपांशुयाजः, ऐन्द्रं दधि-ऐन्द्रं पय इत्यैन्द्रद्वन्द्वम्, ऐन्द्राग्नः इति यागषट्कं  
वेदितव्यम् । अत्र आग्नेयादित्रितयं पौर्णमास्यामनुष्ठीयत इति हेतुना पौर्णमासशब्दाभिलष्यं तत् ; उत्तरमै-  
न्द्रादि त्रितयम् अमावास्यायामनुष्ठीयत इति हेतुना दर्शशब्दाभिलष्यं तत् । द्विकं चैतत् स्वर्गरूपस्यैकस्यैव  
फलस्य साधनं दर्शपौर्णमासशब्देन व्यपदिष्टं वेदितव्यम् । अत्र यागषट्कप्रतिपादनमितरेषां च यागानामु-  
पलक्षणं मन्तव्यम् । आराध्याराधकभावनिवन्धनोऽत्रत्यस्सामानाधिकरश्यनिर्देशः । \* अहं हि सर्वयज्ञानां  
भोक्ता च प्रभुरेव चेति भगवानपि हि स्वयमाह । अथ पञ्चकत्रिकंविचित्रितं । ( १ ) देवयज्ञः पितृयज्ञो भूत-  
यज्ञो मनुष्ययज्ञो ब्रह्मयज्ञ इति पञ्च महायज्ञाः प्रथिताः । ( २ ) प्राणापानव्यानोदानसमानसमाख्याः  
पञ्चाहुतयः \* प्राणाय स्वाहेति पञ्चवाक्प्रथिता अन्तर्यामिपरमात्मसमाराधनरूपा वेद्याः । ( ३ ) गार्हपत्य-  
आहवनीय-दक्षिणाग्नि-सभ्य-आहवसथ्य समाख्याः पञ्चाग्नयः ; सत्याषाढो भरद्वाजश्च गार्हपत्यादित्रितयमेव  
श्रीताग्नित्वेन व्यपदिशतः ; अन्ये सूत्रकाराः सभ्यमावसथ्यं च संमेल्य पञ्चाग्नित्वेन व्यपदिशन्ति । ब्राह्मणानां  
गार्हपत्याद्याग्नित्रितयमेवेति हिरण्यकेशिमतम् ॥ ( अथ द्वितीयपादे विवरणम् । ) ज्ञानं वैराग्यं च द्विकम् ;  
एतस्मिन्नेव शास्त्राणां मुख्यः कटाक्षः ; अत एव \* नमोऽचिन्त्याद्भुताक्लिष्टज्ञानवैराग्यराशये \* इति स्तोत्र-  
रत्नोपक्रमे एतदुभयविशेषणम् । अथ त्रिकशब्देन पूर्वोक्तज्ञानवैराग्यफलभूताः परभक्तिपरज्ञानपरमभक्तयो  
विवक्षिताः । अथवा, उपासनफलभूता ऐश्वर्यकैवल्यभगवत्प्राप्तयः । आसां प्रदायको भगवानित्युक्तं भवति ।  
अथ सप्तकशब्देन - विवेक - विमोकाभ्यासक्रियाकल्याणानवसादानुद्धर्षा उच्यन्ते ; एते हि पूर्वोक्तकर्मयोगा-  
दिपरमभक्तिपर्यन्तनिष्ठासमुत्पादकमनोर्नैर्मल्यहेतुभूताः । विवेकादीनां विवरणमेवम् ; - जात्याश्रयनि-  
मिन्नादुष्टादन्त्रात्कायशुद्धिः विवेकः ; त्रिविधदोषविवर्जिताहारविवेचनफलभूतायां कायशुद्धौ विवेक  
उपचर्यते । विविक्ताहारसेवया राजसतामसाहाराप्यायितदेहात् स्वदेहविवेचनं विवेक इत्यप्याहुः । विमोको  
नाम कामक्रोधानभिष्वङ्गः । अभ्यासो नाम आलम्बनसंशीलनं पुनःपुनः । शुभाश्रयमङ्गलविग्रहस्य मुहुर्मुहु-  
रनुध्यानमिति यावत् । क्रिया नाम पञ्चमहायज्ञादीनां नित्यकर्मणां यथाशक्त्यनुष्ठानम् । कल्याणं नाम  
सत्याजर्वदयादानाहिंसानभिध्याः । षट्कस्यैतस्य कल्याणमिति नाम शास्त्रीयम् । अनवसादो नाम शोक  
निमित्तेषु सत्स्वपि शोकाननुभवः । अनुद्धर्षो नाम संतोषनिमित्तेषु सत्स्वपि शान्तचित्तत्वम् । तस्यैतस्य  
विवेकादिसप्तकस्य भगवाननुग्राहक इत्युक्तं भवति । अथ षट्कमिति ज्ञानबलैश्वर्यवीर्यशक्तितेजांसि ।  
अष्टकं तु—छान्दोग्योपनिषदि ( अष्टमप्रपाठके ) \* एष आत्माऽपहृतपाप्मा विजरो विमृत्युर्विशोको  
विजित्यस्तोऽपिपासस्तत्यकामस्तत्यसंकल्प इत्याम्नातं गुणाष्टकम् । स्पष्टमन्यत ॥ ... ( २ )

३. ( ऐन्दुर्मेन्दुर्भैन्दुमाहि ) भृतपञ्चकात्मन् ! ज्ञानेन्द्रियपञ्चकात्मन् ! कर्मेन्द्रियपञ्चकात्मन् ! पञ्चतन्मात्रात्मन् ! प्रकृतिमहदहङ्कारात्मन् ! मनोनिर्वाहक ! [ आहत्य चतुर्विंशतितत्त्वनिर्वाहकेति यावत् ] चेतनानामप्यन्तर्यामिन् आदिदेव ! श्रीवैकुण्ठमधिपतिष्ठन् ! अप्राकृतपञ्चशक्ति - पञ्चज्ञानेन्द्रिय - पञ्चकर्मेन्द्रियनिर्वाहक ! शब्दादिभोग्यपञ्चकस्वरूप ! भोगस्थान - भोगोपकरण - वैकुण्ठामर ! वैकुण्ठमुनि - मुक्तरूपपञ्चकनियामक ! परमपुरुष ! एवंभूतं भवन्तं हन्त ! के नाम ज्ञातुमीशते ? ॥ (३)

४. ( मूनुमुप्पदारिनोडु. ) त्रयस्त्रिंशतो हलक्षराणां षोडशानामक्षराणां लकारादीनां पञ्चानामक्षराणां च निर्वाहक ! ऋग्यजुस्सामाख्यवेदत्रयस्वरूप ! द्वादशान्तरीप्रतिपाद्य ! वर्णत्रयात्मकप्रणवप्रकाशमानज्योतिर्मय ! शास्वातप्रदीपायित—अकार वाच्य ! अस्मन्निरुपाधिकशेषिन् ! भगवन् ! मदीयं सर्वं भरं स्वस्मिन्नाव्राह्म हृदि मम प्रविष्टवानसि ; हन्त ! किमिदं सौशील्यम् । [ विवरणम्—ककागदिहकारान्ताः त्रयस्त्रिंशत् हलक्षराः प्रथिताः । अकारादिविसर्जनीयान्ताः षोडश अज्वराः प्रथिताः । लकार क्षकार जकार जिह्वामूर्ध्वोपध्मानीयानि पञ्च वेदितव्यानि । क्षकार जकारयोः संयुक्ताक्षरत्वादपूर्वाक्षरत्वेन गणना कथमिति शङ्का माभूत् ; चिरादनुवर्तमाना अक्षराभ्याससंप्रदायपरम्परा संघा ॥ ] (४)

५. ( निन्नियङ्गुमोन्नला ) स्थावरजङ्गमात्मकेषु उच्चात्तत्त्वेष्वपि शरीरेषु आत्मत्वेनावस्थाय सर्वत्रापि परिसमाप्यवर्तमान भो भगवन् ! तावकीनस्वभाव एवंविध इति कालात्रतयेऽपि न कस्यापि परिच्छेत्तुं शक्यम् । जगदादिकारणभूत स्वामिन् ! पुरा निजनाभीनलिने समुत्पादितचतुर्मुख आदिदेवः खल्वसि त्वम् ॥ ... (५)

६. ( नागमेन्दुर्मेरुवैर्ष्यै ) भोः फणिपतिभृतदिव्यमङ्गलविग्रह ! [ भोगिभोगशयनीयशायिन ! ] स्वर्गलोक धारकं मेरुगिरिम् , दिग्दन्तिभृतामवनीम् , परमं पदम् , व्योमप्रवाहिनीं जाड्वीम् , नभस्तल-विस्तृत्परं मेघमण्डलम् , वैश्वानराग्निम् पञ्चवृत्तिप्राणविशेषं च सुष्ठु परिपालयन्वर्तसे ; ' एकमेवाद्वितीयं वस्तु समस्तचराचरधारकं विराजत ' इत्युपनिषद्भिस्मन्मातः प्रभावः त्वय्येष हि प्रतिष्ठितः ॥ ... (६)

७. ( ओन्निरण्डुमूर्त्तियाय ) ब्रह्मरुद्रयोः शरीरत्वेन नियामकतयाऽवस्थित प्रधानमूर्ते ! विमतानां स्वस्वरूपयाथात्म्य प्रकाशनविरहेण तमोभिर्वधक ! भक्तानां तत्प्रकाशनेन समिचीनज्ञानविकासकारिन् । भूतभविष्यद्वर्तमानाख्यकालत्रयप्रवर्तक ! ( यद्वा ) सत्त्वरजस्तमोभिर्धृक्कृत्वाभिवृद्धौपयिकराजसतामसकालत्रयनिर्वाहक ! सागरपरीतकृत्स्नाभूमण्डलनियामक ! आहवनीयगार्हपत्यदक्षिणाग्निस्माख्याग्निद्वितयसमासाध्य ! गोपालसजातीयतयाऽवतीर्ण दिव्याद्भुत भगवन् ! ललाटलोचनोऽपि हन्त ! न त्वां स्तोतुं क्षमः ॥ ... (७)

८. ( आदियान वानवर्कुम् ) भगो आदिकालनिर्वाहक ! जगत्सृष्ट्यादिकारकाणां प्रजापति प्रभृतीनाममर्त्यानाम् , दिव्ये धाम्नि विराजमानानां नित्यसूरीणां च नियामकस्त्वमेव ननु भवसि । जगद्धिपतित्वेन प्रथामश्रुवानानां ब्रह्मादीनामपि अवसानकालं प्रकाशयामासि त्वं शास्त्रेषु । ईदृशं त्वां हन्त ! के वा परिच्छेत्तुं प्रभवितारः ? ... (८)

९. ( तादुलावुकोन्नैमालै ) किञ्चित्काश्चित्तत्त्वव्यकुसुमालंकृत कपर्दभरित कपर्दिवन्दित पादपद्म ! विमलस्वरूप भगवन् विविधोत्कर्षशालिवेदधनैर्वैदिकैः , सामगानोज्ज्वलयज्ञप्रवर्तकैर्यायजूकैः , शास्त्रीय-श्रवणमननादिनिरतैर्महात्मभिश्च नियतमभिवन्दनीयता सत्यं त्वय्येकस्मिन् प्रतिष्ठिता ॥ ... (९)

१०. ( तन्नुळे तिरैत्तलुम् ) भो भगवन् ! यथा हि तरङ्गमालिकासंकुले महति पयोनिधौ ऊर्मिमाला स्तम्भभूय पुनस्तत्रैव लीयन्ते तथा स्थावरजङ्गमात्मकं प्रपञ्चजातमशेषं त्वयैव जन्तिवा त्वयैव लीयत इत्याम्नातः प्रभावविशेषस्त्वदैकांतिकः खलु ॥ ... (१०)

११. ( शोलिलाल् तोडिच्चिनी ) भगवन् वेदान्तशास्त्रमुखेन परमैकान्तनां संबन्धज्ञापकोऽसि त्वम् ; कतिपयेषु पुराणेष्वश्रयणीयतया प्रतिपाद्यमानानां देवानामन्तरात्मा चासि त्वम् । वेदैरप्यपरिच्छेद्यं तेज इति प्रतिपादितं वस्तु च त्वमसि । वेदोक्तरीत्या जगत्सृष्ट्यर्थं भवता सृष्टानां ब्रह्मादीनां संक्षिप्ताया अपि स्तुतेरनर्हानं कस्याणुगुणान् हि धत्ते भवान् ॥ ... (११)

१२. ( उलहुतन्नै नीपडैत्ति ) भगवन् ! भुवनान्यखिलानि भवानेव सृजति ; नित्यनैमित्तिकादिप्रलयापन्नुनानि त्वमेव हि जडरे निधायाभिरक्षसि । सर्वजगच्छरीरकोऽपि त्वम् असाधारणविग्रहविशिष्टस्सन् व्यावृत्तो विराजसे । हन्त ! त्वदीयानद्भुतप्रकारान् को नाम वेद ? ॥ ... (१२)

१३. ( इन्नैयेन्नु शोल्ललावदु ) त्वमेवविधोऽस्तीति निष्कृष्य वक्तुमनर्होऽसि भगवन् । त्वद्विषयकमर्वादान्तवेदिनस्तन्वज्ञा महान्तः कृशोदर्या नीलादेव्या वल्लभं त्वामाहुः । त्वदीयं सर्वविलक्षणदिव्यमङ्गलविग्रहयाथात्म्यं दिव्यनामतितम् दिव्यस्थलानि विग्रहपरिग्रहनिदानं च केचिदेव विज्ञातुमीशते त्वत्कृपाभूम्ना ; त्वत्कृपाविदूरगास्तु चिन्तयितुमपि नार्हन्ति ॥ ... (१३)

१४. ( तृमैयोगमायिनाय् ) संसारिणां मलीमसदेहनिवर्तनं पूर्वकम् अप्राकृतदेहमनुगहन् भो भगवन् ! तुलसीस्त्रगलंकृत ! गभीरे पारावारं दिव्यकूर्मरूपितया शयितं देवाधिदेव भो ! भवदीयशुभनामवाच्यानि गुणचेष्टितादीनि विविच्य वर्णयितुं वयमसमर्था एव स्मः । सामवेदगोतस्वरूपां चक्रपाणिश्च खलु भवान् ॥ ... (१४)

१५. ( अङ्गमारुम् वेदनान्गुम् ) वेदाङ्गभूतशीलादिषट्कप्रवर्तक ! अङ्गिभूतवेदचतुष्टयनिर्वाहक ! तेषु साङ्गेषु वेदेषु सुप्रतिष्ठितस्वरूपस्वभाव ! महाबन्धो रक्तविलोचनकणिकणशायिन ! सम्पत्समृद्ध ! गुणगणाढ्य ! कृतयुगे शंखसमानवर्णतयाऽवतीर्ण भगवन् ! शार्ङ्गपाणिः खलु भवान् ॥ ... (१५)

१६. ( तलैक्कणत्तुहल्कुळम्बु. ) मुख्यतां प्राप्तवत्यां देवजात्याम् क्षुद्रे स्थावरगणे मिश्रयोनिभूतमनुष्यतिर्यजातौ च अप्राकृततंजसा सह प्रादुर्भूय स्थावराणामपि वस्तूनामनुभवयोग्यतया यद्यपि तिष्ठसि तथाऽपि नित्यविपुलवंदादिशास्त्रसमूहा अभिधानकृत्या तात्पर्यवृत्त्या च त्वदीयं प्रभावं मनसाऽपि ध्यातुमशक्तास्सन्तः पर्वतसमूहवदपरिच्छेद्यतां केवलमवबोधयन्तीति यत् तदिदं तव महिमवैजात्यम् ॥ १६

१७. ( एकमूर्तिमून्नुमूर्ति ) सर्वकारणभूत भगवन् ! परपदनिलयपरवासुदेवमूर्तिः संकर्षणपद्मनानिरुद्धमूर्तिः प्रधानपुरुषाव्यक्तकालशरीरकः विभवावताररूपविलक्षणभोगमूर्तिः \* रामो विग्रहवान् धर्मः \* कृष्णं धर्मं सनातनम् \* इत्युक्तरीत्या रामकृष्णात्मकधर्ममूर्तिः एवममंख्येयमूर्तिस्सन् क्षीराणवे भोगिभोगशयनीयशायी च सन् अर्चामूर्तिश्च विराजसे ; सर्वमिदमप्रमेयं नः ॥ ... (१७)

१८. ( विडत्तवायोरायिरम् ) भगवन्तुदधिसवर्ण ! विषाढ्याद्भदनसाहस्रात्रयनद्विसहस्राच्च सुतीक्ष्णमग्निं वमति निरन्तरत्वंदनुभवशालिनि निरवधिकज्योतिषि वितानरूपतेजःपुञ्जसंभूते शयनरूपिणि शेषेऽधजलनिधि यच्छेते भवान् तदिदमप्रमेयं नः ॥ [ विवरणम् ॥ सुतीक्ष्णाग्निवमनं शेषस्य \* स्नेहादस्थानरक्षाव्यसनेतिवप्रयुक्तम् ; मङ्गलाशासनपरैश्वग्रगण्यो हि सः । ] ... (१८)

१९. ( पुळ्ळदाहि वेदनान्नुम् ) तेजस्विचक्रपाणे भगवन् ! हंसरूपी सन् चतुरोऽपि वेदानुपादिशः; अथ च बकासुरवक्त्रं विदारयामासिथ; पक्षिराजं ध्वजत्वेन स्वीचकर्थ; तमेव वाहनत्वेन चाद्रियथाः । एवं बहुमुखमाश्रितरक्षणं कुर्वन्नपि भवान् जलनिधौ शेषमधिशयानस्सन् इतोऽपि रक्षणचिन्तां कलयति, हन्त ! किमेतत् ? ... (१९)

२०. ( कूशमोन्नुमिन्नि ) प्रागण्वे फणिपाति तरुपतया निर्भयं स्वीकृत्य स्तुत्यभिमुखैर्देवैस्तुतस्सन् यदकरोऽशयनम्, समुद्रमथनसमये जलचरकमठरूपमास्थितवन् केशवेति अविवेकिजनपरिहासपात्रं यदकरोऽशयनम् तदिदमुभयमधिकृत्य भगवन्महामुदीरय तन्वम ॥ [ विवरणम्—परत्वशाली भवानेव हन्त ! नीचत्वमपि स्वीकरोति; कोऽत्र हेतुरिति जिज्ञासेऽहमित्युक्तं भवति ॥ ] (२०)

२१. ( अगङ्गने तगङ्गनीर् ) पुरा वानरवगैङ्कर्यं स्वीकृतवन् श्रीरङ्गनाथ ! पुरा मागरस्य कालुष्यं समुत्पाद्य मन्दराद्रिप्ररुढमहीरुहाणां शैथिल्यं चोत्पाद्य वासुकिनागं रज्जुतया परिवेष्ट्य यदा त्वं मथनमकरोः, तदा शूर्त्वेन प्रथिताः पार्श्वस्थिता देवासुरप्रभृतयः किमकुर्वन्त ? कथय तावदिदं विशिष्य ॥ ... (२१)

२२. ( पण्डुमिन्नुमेलुमायू ) मधुपमुखरशिशिरतलसीस्त्रगलंकृत ! परमसौन्दर्यनिधिसरसिजवासिनीसनाथवक्षस्क भूमिवल्लभ ! भूतभविष्यद्वर्तमानात्मककालत्रितयेऽपि यतो हि त्वमप्रच्युतरक्षादीक्षः तत् स्रुलोक्यमपि हृदि निगुह्य वटदलमधिशयितवान् मूलपुरुषोऽसि ॥ ... (२२)

२३. ( वानिरत्तोशीयमायू ) पाण्डुरविग्रहनरहरिर्वर्ष्णाऽतीर्य वक्रदंष्ट्रस्य हिरण्यकशिपोर्वक्षसि पाणितलनखाग्रप्रवेशनपटो ! भगवन् ! अप्रतिमवैभवशालिचतुर्वदविभासुरजिह्वाग्रैः श्रोत्रियैः सटुपायपरिग्रहपूर्वकं वन्दनीयः क्षीराब्धौ शयानः पद्मनाभश्च खलु त्वमसि ॥ ... (२३)

२४. ( गंगैनीर्पयन्दपाद ) गङ्गातीर्थसमुत्पादकपादारविन्द प्रभो ! पञ्चहंतीपरिकर्मितसुन्दरपाणितल ! नरसिंहमूर्ते देवदेव ! मधुम्यन्दिसरस्नीरुहवासिनीनित्यसंश्लेषास्पदवक्षस्थल ! अर्णवसर्वर्ण भगवन् जय विजयी भव ॥ ... (२४)

२५. ( वात्तिनिल् शिरत्तैमिक् ) ब्रह्मप्रदत्तवरबलावल्लितस्य भयानकदंष्ट्रस्य हिरण्यकशिपोरुरसि करं विन्यस्य नखानि निखाय तं हतवन् ! एतादृशप्रभावशाली त्वं कदाचिद्याचकश्च भवसि ; आः विमेतदिन्द्रजालम् । याचनालब्धां जगतीं कदाचिद्दुदरे निगूढं निदधासि ; भगवन् कृष्ण ! तव संकल्पशक्ति को वाऽवगन्तुं शक्तः ? ॥ ... (२५)

२६. ( आणिनोडु पेण्णुमाहि ) स्त्रीपुंसांभयजातिप्रवर्तक ! क्लीबजातरपि प्रवर्तक ! निरुक्तजातित्रयमध्ये अत्यन्तमभ्यर्हितवस्तुभूत ! रसशब्दस्पर्शादिविषयनियामक ! प्राकृतसकलपदार्थमूलभूताया प्रकृतेरपि निर्वाहक ! गोवर्गरक्षणनिरतगोपालजातीय ! नास्तिकानामसद्भूत ! आस्तिकानां सद्भूत ! भूमिभिष्कुभिष्कुवर्ष्मणा महाबलिसविधे प्रच्छन्नगतवर ! कृत्रिमपटो हरे ! कस्य वा त्वं परिच्छेद्योऽसि ? (२६)

२७. ( विण्कडन्द शोदियायू ) विभुभूतां मूलप्रकृतिं स्वसंकल्पैकदेशवशंवदां कर्तुं समर्थ ! ज्योतिःपुञ्जमय ! स्वयंप्रकाशजीवात्मशरीरक ! वेदानामपि वैदेशिके दिव्ये धाम्नि नित्यवास्तव्य ! हेयप्रत्यनीक सर्वेश्वर ! अप्रमेयाश्चर्यशक्तियुक्तवामनमूर्तिस्सन् भिक्षुको भूत्वा यत्त्वं त्रैलोक्यमाक्रान्तवानसि, तत् कस्य नाम वत ! परिच्छेद्यम् ॥ ... (२७)

२८. ( पडैत्त पारिडन्दलन्दु ) अण्डकारणभूतमेकार्णवमुत्पाद्य अथ सृष्टाया भुवो जातां विपदं वराहवपुषा वामनवपुषा च व्युदस्यसि स्म ; सैवर्तसमये भुवं निर्गीर्य ततः परमुद्गरसि स्म ; समय-विशेषे जलधौ सेतुं निबध्य तत्रैव जलधौ शयनं मथनं च विरचयसि स्म ; युद्धान्मुखमालिसुमालिप्रमुख-यातुधानानां मृत्युमुखप्रवेशनाय हेतिगणं प्रेरयसि स्म भगवन् विविधायुधभासुरबाहो ॥ ... (२८)

२९. ( परत्तिलुम् परत्तैयादि ) नाथ ! ज्ञानस्वरूपिन् ! परात्परोऽसि ; श्रिया नित्यसंश्लिष्ट-वक्षा असि ; जलधौ योगनिद्रामुद्राकृदसि ; अत्यन्तहेयमनुष्यादिजातिष्वपि जायसे ; भगो ! भवदनुग्रह-प्रकारान् न कोऽपि विज्ञातुमीष्टे ॥ ... (२९)

३०. ( वानहमुम् मण्णहमुम् ) उपरितनलोकस्थान सुरान् भूतलस्थान्नरान् समकुलाचलान् सम सागरान् जडरे निधाय वटदलमधिशयितवान् ! पुण्डरीकसवर्णदिव्यावयव ! मधुभरितशिशिरसुरभि-तुलसीरुग्विभूषित ! कुब्जावक्रभावानिरासको जैवकोदण्डपाणिः खलु भवान् ॥ ... (३०)

३१. ( कालनेमिकालने ) कालनेमिनामकदैत्यमृत्यो भगवन् ! असंख्येयकृतिमूर्ते ! पुरा समलोकीं निर्गीर्य धृतवालाकृतिक ! आश्चर्यशील ! \* सागरं शोषायप्यामीत्यमर्षेण महता नम्रितशार्ङ्ग महावीर ! स्वाश्रितभक्तवाञ्छानुगुणं मुक्तिप्रदानशील प्रभो जय विजयीभव ॥ ... (३१)

३२. ( कुगक्किनप्पडैकोडु ) वानरवीरसेनाभिस्सह उत्तरङ्गसागरोपरि गत्वा दारुणान् साय-कान् प्रयुज्य लङ्कानिलयरावणादिराक्षसमारणं कृतवान् खलु भवान् भगवन् । याचनामात्रे भूमिदानं कृत-वति महाबलौ निर्धृणतां प्रदर्श्य विक्रम्य लोकानशेषान् पादपद्मतः स्वायत्तीकृतवान् खलु भवान् ॥ (३२)

३३. ( मिन्निरत्तोयत्तरक्कन् ) विद्युत्सन्निभदशनश्रेणिभीषणदशाननहननाय शरानाशीविषोप-मान् प्रयुज्य, अथ तदनुजे विभीषणे अकम्पामनुकम्पापारचय्य साम्राज्यधुरं तस्मिन्निक्षिपवन् भगवन् ! परमसुन्दर्या मधुरवाण्या मुग्धाया नीलादेव्या वल्लभ ! हरे, नित्यसिद्धकल्याणगुणशाली ह्रस्वभाविदिव्य-विग्रहः पुण्डरीकाक्षस्त्वमेव ननु भोः । ... (३३)

३४. ( आदियादियादिनी ) उपादानकारणं निमित्तकारणं सहकारिकारणमित्युच्यमानं त्रिवि-धमपि कारणं जगतस्त्वमेव ननु भवसि ; अण्डान्तर्वर्तिसमस्तवस्तुजातनिर्वाहकश्च त्वमेवासि । अतश्च निष्कृष्टपरमतत्त्वं त्वमेव भवसि । अनन्याधीनस्वयंप्रकाशविशिष्टोऽसि । वेदात्मा सर्वयज्ञाराध्य उदय-विभूतिनियामकस्सर्वकारणभूतश्च सन् भवान् गोपजन्मा संवृत्त इति यत्तदिदमद्भुतादप्यद्भुतमहो ॥ (३४)

३५. ( अम्बुलावुमीनुमाहि ) अस्मदीश्वर भगवन् ! हेतिराजधरः परमपुरुषोऽपि सन् भवान् जलचरमत्स्यकूर्माकृतिर्भूत्वा तत्राप्यतिशयमेव नन्वधिगतवान् । आश्रितवात्सल्यं च परममाविष्कृतवान् । अथ च षष्ठीतुल्यवलग्नशालिन्या गोपाङ्गनाया यशोदाया अर्भको भूत्वाऽपि अप्रच्युतसर्वस्वामिभावो ननु विराजसे ; हन्त किमिदमद्भुतम् ॥ ... (३५)

३६. ( आडहत्त पण्मुलै ) हिरण्यमयभूषणभूषिताया यशोदायास्तनन्धयो भूत्वा पादक्षेपेण शकटमुपमर्द्य बालारिष्टजनकपक्षिविशेषस्वरूपिण्याः पूतनायाश्च विषदीग्धस्तन्यपानेन तां पञ्चतां प्रापय्य, हाटकमयकरवल्लयशालिनानां वल्लवीनामधरसुधामास्वादितवानसि । भोः किमेतत् ॥ ... (३६)

३७. ( कायत्तनीळ् विळङ्गनि ) यशोदास्तन्यपायिन् ! नवनीतोपभोगनिरत ! पूतनास्तन्यपान-समुत्सुक कल्पान्ते महीनिगरणनिपुण ! वराहरूपेणावतीर्ण ! परिगृहीतमानममूर्ते भगवन् ! शलाढुभरित-

समुत्तुङ्गकपित्थानोक्त्वा हसमुत्थफलोपमर्दिनम् असुरावेशविशिष्टकुन्दमहीरुहभञ्जनदक्षिणं वाजिवंधरकेशि-  
दैत्यनिषूदननिपुणकरतलं च त्वामामनन्ति कवयः कृष्णम् ॥ ... .. (३७)

३८. ( कटुङ्कुलन्दवन्करि ) कंसप्रेरितमन्तवारणाप्रवीण ! यमुनाह्वये कालियविषधरमस्तकमण्ड-  
लकृतनिस्तुलनर्तन ! नाथ ! कुम्भनर्तनतत्पर ! कालमेघसवर्ण ! सुभगनृलसीमालालंकृतवक्षस्क ! कालने-  
मिकाल ! भगवन् ! जय विजयो भव ॥ ... .. (३८)

३९. ( वेपथेदुत्तु वेल्नीर ) मन्दराद्रिणा जलनिधि कलुषीचक्रथ ! महीधरैर्जलनिधौ सेतुं बब-  
न्धिथ; जलदुर्गपरीतां शैलमयप्राकारपरिवेष्टितां लङ्कापुरीं विध्वंसयामासिथ; गोवधनाद्रिमृद्ध्य महावृष्टि-  
विपश्चिवारणमारुचयामासिथ । एवंविधो भवान् भगवन् ! ननु कालमेघनिभदिव्यगात्रस्सन मादृशां  
मनो हरति ॥ ... .. (३९)

४०. ( अनैकानोरनैकोन्नु ) भगवन् ! गजेन्द्रं रक्षिथ; गोपालकुमारस्सन कुवलयपीड-  
करीन्द्रं जघन्थ; गाश्चारयामासिथ; गव्यमाशिश; अंशुश्लक्ष्मीकरणेन गाः पालयामासिथ । अञ्जनालंकृतदृशी  
नीलायाः कृतं तत्पुरतः समर्षभौद्धत्यमपाचक्रथ; हन्त ! किमिदमद्भुतचेष्टितवृन्दम् ! ॥ ... .. (४०)

४१. ( आपनाहियायर्मद्वै ) अयि भो आश्चर्यभूत भगवन् ! गोपालबालो भूत्वा गोपालबा-  
लिकाया नीलादेव्यास्संश्लेषमकामयथा; [ नीलादेवीसंश्लेषकामनया गोपालतामास्थितवानसीति भावः । ]  
दिव्येषु भौमेषु च महामतिषु को वा भवन्ति यथायथं वेद ? मत्स्यं नैकोऽपि वेद । इदम् अवेदनं न तावत्प्र-  
कृतिप्रयुक्तं नाज्ञानेन; स्वतः सर्वज्ञानाप्यवेद्यमहो तव स्वरूपम् । आस्तामिदम् । स्वाराधनोपकरणभूतकर-  
चरणायवयववितरणे त्वया कृतेऽपि सति प्रनष्टान् संसारिचेतनान् विलाक्यतदनर्थासहिष्णुतया सहरणमे-  
वंतेषां श्रय इति मत्वा तान् तमसि लीनांश्चक्रथ; सर्वोऽपि ते संकल्पः परमाद्भुतः ॥ [ विवरणम्—“गोपा-  
लबालो भूत्वा गोपालबालिकाया नीलादेव्याः संश्लेषमकामयथाः ” इत्यत्र \* हे सुन्दरैकतरजन्मनि  
कृष्णभावं द्रे मातरौ च पितरौ च कुले अपि द्रे । एकक्षणादनुगृहीतवतः फलं ते नीला कुलेन सदृशी किल  
रुक्मिणी च ॥ \* ( सुन्दरबाहुस्तवे ) इत्येषा श्रीकूरनाथगुरुवरदिव्यसूक्तिरनुसंधेया ॥ ] ... .. (४१)

४२. ( वेरिशैन्दशेक्कर्मैनि ) नीलादेव्यर्थं निर्भयलेश निरस्तसमर्षभौद्धत्य भगवन् ! संहार-  
कृत्योचितवह्निकल्पवपुषा भस्मधारिणा चन्द्रावर्तस्किपदशालिना च कपदिना करधृतं ब्रह्मकपालं  
वक्षस्स्थलकृतरुधिरधारया यदपूरयः तत् कृतो नु भोः ॥ [ विवरणम्—ब्रह्महत्याशापग्रस्तेन रुद्रेण  
भिक्षुणा करे धृतं कपालं बदरिकाश्रमस्थो नारायणो भगवान् प्रयाचितस्सन स्ववक्षस्स्थलतो रुधिरधारा-  
मुत्पाद्य प्रक्षिपया तथा पर्यपूरयादिति तावत्पौराणिकी कथा; कुत एवमपूरय इति प्रश्नस्य कोऽभिप्राय  
इति चेदवधेयम्; भगवन् ! भवान् सर्वस्मात्परः ; रुद्रस्तु सर्वथा भवतः शेषभूतः ; तस्मात्स याचकोऽभू-  
त्त्वयि; त्वया च सोऽनुगृहीतोऽभूतः; तदिदं तव सर्वशेषित्वानुगुणम् प्रणतातिहरत्वप्रथानुकूलं चेति सर्वं  
वयं मन्महे: एवं नाम भवदीयपरत्वप्रकाशनमेवात्र फलतीति सिध्यति ; यदि कारणान्तरं किमपि स्यात्तर्हि  
तदभिधीयतामित्युक्तं भवति ॥ ] ... .. (४२)

४३. ( वेज्जिनत्तवेळ्वेण् ) उग्रकोपशालिकुवलयपीडदन्तिदन्तभञ्जक ! कुद्रमहाबलकं-  
सधातुक ! स्तन्यपानचञ्चलवियोजित विप्रलम्भकपूतनाशण ! लोकविक्रान्तचरण भगवन् ! अञ्जनसवर्ण-  
स्वमेव खलबादिदेवोऽसि ॥ ... .. (४३)

४४. ( पालिनीर्मै शम्बोनीर्मै ) क्षीरसवर्णतां रुक्मसवर्णतां हरिद्वर्णतां रिङ्गन्मधुकर-  
पटलनीलोत्पलसवर्णतां च क्रमशश्चतुर्षु युगेषु स्ववपुषा प्रकाशयतो महाविष्णोस्सौलभ्यं यदेष लोकस्ति-  
रस्कुरुते हन्त ! किमेतन्मौर्ख्यम् ! ॥ ... (४४)

४५. ( मण्णुळाय् होळ विण्णुळाय् ) अनन्तशायिन ! मूर्तसुकृतस्वरूप ! भगवन् ! सम-  
ञ्जतुलसीमालयालंकृत ! परमपावन ! लीलाविभूत्यामवतीर्णोऽसि, नित्यविभूत्यां विराजसे, भुवि विपरी-  
तज्ञानिनां संसारिणां चिन्ताया अप्यभूमिरसि ; अनन्यप्रयोजनानां चक्षुर्विषयोऽसि ; इतरेषां दवीयानसि ;  
हन्त ! किमिदमद्भुतं नाम ! ॥ ... (४५)

४६. ( तोडुपेत्ततण्डुळाय् ) शिशिरतुलसीमालालंकृतमकुटतट ! श्रीपाञ्चजन्यधर चक्रपाणे  
ताक्ष्यवाहन भगवन्, लौकिकैरन्यैर्जनैर्यदवाप्तं श्रेयः तदहं नाविन्दिषि; श्रोदीयानहं यथा हि मुक्तिमवाप्स्य  
संसृतिमुन्मलयेयम् तथा नाम कमप्युपायमनुगृहाण ॥ [ विवरणम्:— 'लौकिकैरन्यैर्जनैर्यदवाप्तं श्रेयः  
तदहं नाविन्दिषि' इत्यत्र किं हृदयमिति चेत्; लौकिकाः खलु जनाः शब्दादिविषयप्रवणा भगवद्विषय-  
विमुखाः अविज्ञातभगवद्विश्लेषव्यसनाः सांसारिकसुखान्भवतृप्ताः सुखेन काले क्षिपन्ति ; तादृशी स्थिति-  
र्ममापि नन्वस्ति चेत् अहमपि सुखी सन् कथञ्चित्कालं नयेयम् । तादृशं श्रेयां नास्ति मम ; भगवद्विषय-  
प्रवण्यधारणेन खलु एवं क्लेशा अनुभोक्तव्या भवन्ति मया ; एष क्लेशो मुक्तिदशायामेव विलयमुपैष्य-  
तीति हृदयम् । संसारिणां द्रवस्थितेः श्रेयस्त्वेन कथने तेषां धिया ॥ ... (४६)

४७. ( कारोडोत्तमेनि ) नालमेषनिभ गोपालकृष्ण नित्यसूग्निाय त्वं खलु क्षीरपयानिधौ  
शेषशय्यामधिशयानोऽस्मीत्याहुः प्राज्ञाः ; किन्तु 'इदं स्थलं तव स्थलम्' इति तावद्वक्तुं न शक्यम् ; अन-  
वधिकानि ते निवासस्थलानि इत्यप्याहुः ; श्रोदीयानहं कुत्र समागत्याश्रयेयम् ? तदिदमाचक्ष्व भोः ॥ (४७)

४८. ( कुत्तिलनिन्नु वानिरुन्दु ) श्रीवेङ्कटाद्रिमधितिष्ठसि ; दिव्ये धाम्नि निर्षादसि ; क्षाराम्बु  
धिमधिशेषे ; त्रिविक्रमस्मन् भुवमाक्रामसि ; कदाचिद्भुवं निगिरसि ; जातुचिद्वराहरूपी तामभिरक्षसि ;  
प्रतिश्रुणां नानाजन्तुजातं सृजसि ; तनद्गुणानुगुण्येन तेषां तेषामाश्रयणीयानि दैवतानि च व्यवस्थापयसि ;  
एवं नाम महोपकारकः परमपुरुषस्त्वमेव हि ॥ ... (४८)

४९. ( कोण्डकौण्डकोदैमीदु ) भ्रमरमुखरचिकुरबन्धायाः ( कंसकिङ्क्याः ) कुञ्जायाः काये  
कुत्तिलतां सदुपायेन निनिवर्त्य प्रहृष्टेन प्रभुणाऽधिष्ठितो दिव्यदेशः ( क इति चेत् ) ;—कुलीरभक्षिवलाका-  
मन्दगतिदन्तुरं, बलाकाचकितशफरविततिभासुरं, नीलोत्पलच्छायां निलीनक्षुद्रमीनं च तीर्थनिकरं  
दधाना श्रीरङ्गनगरी ॥ विवरणम्.—काञ्चरीसलिले बलाकाः कुलीरं भक्षयित्वा मन्दमन्दं चरन्ति ; ता  
अवलोक्य महामत्स्या भीतभीता उत्प्लवन्ते, तेभ्योऽपि भियां क्षुद्रा मीना निलीयन्ते इति वर्णननानेन  
द्योत्यमानां ध्वन्यर्थ एषः—बलाकास्थाने अहंकारः ; कुलीरस्थाने संसारी ; महाशफरस्थाने उपासकः ;  
लघुमीनस्थाने प्रपन्नश्च ग्राह्याः । बलाका कर्कटमश्नातीत्यनेन अहंकारः संसारिणो कबलीकरोतीत्ययमर्थो  
द्योत्यते ; तदवलोक्य महामत्स्यः अन्यवापसरतीत्यनेन—अहंङ्काराच्चाकित उपासकः संसारिभिस्सह संग-  
विहाय विविक्तदेशमन्विष्यतीत्ययमर्थः स्फोर्यते । ततोऽपि भीता लघुमीना उत्पलच्छायायां निलीयन्त  
इत्यनेन उपासकसङ्कातराः प्रपन्नाः पुरुषकारभूतलक्ष्मीकटाक्षवीक्षापेक्षिणो वलन्ते इत्ययमर्थः स्मार्यते ॥

५०. ( वेण्डिरैकुरुड्डल्. ) कदाचित् शरणागतितोऽप्रसन्ने दक्षिणोर्मिमालिनि क्रोध-  
वशात् शार्ङ्गतः शरानाशीविषोपमान् प्रयुक्तवता महावीरेणाधिष्ठितो दिव्यदेशः ( क इति चेत् ) ;—  
अष्टाभ्योऽपि दिशाभ्यस्समागताभिर्जनताभिरवगाह्यमानैः पुण्यतीर्थविभासुरं भ्रमरमुखरोद्यानपरीतम-  
भिरामं श्रीरङ्गनगरम् ॥ ... (५०)



५१. ( शरङ्गलैतुरन्दु ) शार्ङ्गमवनमय्य सायकान् प्रयुज्य लङ्काधीशस्य शिरसां दशकं विल्ल-  
नवता श्रियः पत्या नित्यमध्युषितो दिव्यदेशः ( क इति चेत् ) ; \* चञ्चन्नामरचन्दचन्दनमहामाणिक्य-  
मुक्तोत्करान् लहरीकरैः प्रवाहयन्त्या काषेयी दिव्यसरिता परीतं चतुर्मुखसंसेवितं च श्रीरङ्गक्षेत्रम् ॥  
[ विवरणम्—“ चतुर्मुखसंसेवित ” मित्यत्र \* सर्गाभ्यासविशालया निजधिया जानन्ननन्तेशयं भारत्या  
सहधर्मचाररतया स्वाधीनसंकीर्तनः । कल्पानेव बहून् कमण्डलुगलद्रङ्गाप्लुतोऽपूजयत ब्रह्मा त्वां सुखलोच-  
नाश्रलिपुटैः पद्मेरिवावर्जितैः ॥ \* इत्येतत् श्रीरङ्गराजस्तबोत्तरशतकश्लोकरत्नमनुसन्धेयम् ॥ ] ... (५१)

५२. ( पोत्तैयुत्तमुत्तल्यानै ) शैलेषु चिरं स्वच्छन्दविहरणेन मदमुदितस्य बलिष्ठस्य च  
कुवल्यापीडगजराजस्य ( मथुरायां कंसप्रासादमुखे ) अभिभवितुमपनतस्य दन्तभञ्जनं कृतवता प्रभुणा  
दामोदरेणाविष्टितो दिव्यदेशः ( क इति चेत् ) ; परिपक्वेणुनिमित्तविदण्डधारिभिरेकान्तिभिर्विरक्तैः  
परीतं शिशिररमणीयतीर्थपरिवृतं श्रीरङ्गनगरम् ॥ ... (५२)

५३. ( मोडियोडिलच्चैयाय ) \* नन्दिन्यानन्दशून्ये गलति गणपतौ व्याकुले बाहुले चण्डे  
चाकित्यकुण्ठे प्रमथपरिषदि प्राप्तवत्यां प्रमाथम् \* इति सुदर्शनशतकोक्तगीत्या ) लज्जावहशापलक्ष्यभूतं  
विषमविलोचने परिजनपरिवारैस्समं समराङ्गणात्पलायितं सति बाणासुरस्य दोस्तदस्त्रमुच्छिन्नं कृत-  
वता परमपुरुषेणाविष्टितं स्थलं सुमहितं सद्यजापरिवृतं श्रीरङ्गक्षेत्रम् ॥ ... (५३)

५४. ( इलैत्तलैच्चरन्तुन्दु ) शिताग्रसायकप्रयोगतो लङ्कावप्रविततिविध्वंसकारी रामचन्द्रः,  
सह्यमहीधरात्प्रवहन्त्या पाटीरतरुनुखाय समानयन्त्या प्रशिथिलितकुङ्कुमलताप्रसूनकुङ्कुमपुष्करम्बितया  
समुत्तुङ्गतरङ्गया मरुद्वधया परीतं श्रीरङ्गक्षेत्रमधिशयानः परमपुरुषः ॥ ... (५४)

५५. ( मन्नुमामलर्किळत्ति ) पद्मवनालायाः श्रीदेव्या भूदेव्याश्च वल्लभ ! नीलादेवीदोस्स-  
श्लिष्ट ! परमकृपया मम मनसि विनिहितस्वचरणारविन्द ! भगवन् ! त्वं हेमापगापरिवृतश्रीरङ्गशायी  
परमभोग्यः खलु ॥ ... (५५)

५६. ( इलङ्गैमन्नन् ) लङ्काधीश्वरशीर्षदशकनिपातननिपुण विजयराघव महावीर ! यज्ञसूत्रा-  
श्रितवक्षस्कैः ! वेदान्तोद्भासिजिह्वाग्रैर्बहुश्रुतैर्महात्मभिराराध्यस्सन् श्रीकुम्भघोणक्षेत्रमधिशयानस्सर्वेश्वरो  
भवान् खलु ॥ ... (५६)

५७. ( शङ्गुतङ्गमुनकैन्द्रै ) भगवन्नित्यसंश्लेषशालिन्यां साक्षात् श्रीमहालक्ष्म्यां सीतादेव्यां  
कामुकस्य दशकन्धरस्य समूलविनाशमारचितवान् सिन्धुसवर्णश्रमहरशुभदिव्यविग्रहो दाशरथिः सुरभि-  
चिकुरप्रकरललनामणि [ दिव्याप्सरस्समुदय ) विगाहनविभासुरदिव्यतीर्थपरीतं श्रीकुम्भघोणक्षेत्रमधि-  
शयानस्सर्वाङ्गसुन्दरः ॥ ... (५७)

५८. ( मरङ्केडनडन्दुत्तु ) यमलार्जुनभञ्जनचरणगतिविशेषाभिराम ! कुवल्यापीडमत्तवारण-  
गर्वनिर्वापणनिपुण ! तच्छिरसि प्रहरणेन भञ्जिततदन्त ! परमपुरुष ! केशिवक्त्रविदारणविचक्षण भगवन् !  
लोकविक्रान्तचरण स्वामिन् ! वैदिकजनाभीष्टपूरकस्सन् श्रीकुम्भघोणक्षेत्रमधिर्शतं हि भवान् ॥ (५८)

५९. ( शालिवेलितण्वयल् ) शालिसंभृतसुभगकेदारपरीतं पुष्पोद्यानपरिवृतं समुत्तुङ्गसौ-  
घाश्रितं च श्रीकुम्भघोणपुरमधिशयान भगवन् ! कृष्ण ! कालनेमिदन्तव क्लमुराणां मृत्युमुखप्रवेशहेतु-  
भूतशार्ङ्गपाणे ! जयविजयीभव ॥ ... (५९)

६०. ( शैलुम कोलुम पैरुम्पनि ) हिमधारासंपातसन्नतानाम् अथ सूर्यकिरणपतनतस्स-  
मुन्नतानां च व्योमस्पृशां वेणुदण्डानां मण्डलेन मण्डितं श्रीवेङ्कटाद्रौ तिष्ठसि भगवन् ! ; भ्रमरझङ्कारपरी-  
तपुष्पोद्यानपरिवृते समुल्लसत्तटाकं च श्रीकुम्भघोणक्षेत्रे शेषे ; एतादृशो भवान् हि साक्षान्नारायणः ॥ (६०)

६१. ( नडुन्दकाल्हल्लुन्दवो ) पर्वतनिकरादीनतिलेख्य प्रवहन्त्याः कनकापगायाः कूले  
चिरात्क्रियमाणमिदं ते शयनम् अखिलभुवनविक्रमणकालिकचरणश्रान्तिपरिहृतये वा ? भूमिदेव्यवसाद-  
परिहारकमहावराहावतरणकालिकश्रमपरिहाराय वा ? भगवन् केशव ! समुत्थाय संभाषस्व, जय विज-  
यस्व भोः ॥ ... (६१)

६२. ( करण्डमाडुपोगैयूळ ) करण्डकविहारास्पदतटाकविशेषे निपत्य लुडितानि बृहत्तर-  
तालफलानि विलोक्य ( स्वभक्षकजलचरकाकभ्रमेण ) चकितानां शफराणां वेयाकुलीं बिभ्रति वैष्णववा-  
मनक्षेत्रे विराजमानो महाप्रभो ! भुजबलाद्व्यस्य हिरण्यकशिपोर्मांसस्यममुज्ज्वलमद्वितीयकर्कशदेहं  
विदारितवान् नरहरिरिति त्वामेव खलवाचक्षते महान्तः ॥ [ विवरणम् ; पाण्डवमण्डलललामभूतस्य  
तिरुक्कुरुडुडिनामकक्षत्रस्य वैष्णववामनक्षेत्रमिति साम्प्रदायिकी प्रथा प्रथते ; तत्र मन्दिरान्तश्चकासतस्त-  
टाकस्य 'करण्डमाडुसरसी' इति चिरन्तनं नाम जागति । तस्मिन् तालद्रुमविशेषोऽपि चिरन्तनः । श्रीरङ्ग-  
क्षेत्रे पुन्नागतल्लजस्येव क्षेत्रेऽस्मिन् तालद्रुमविशेषस्यास्य प्रशस्तिरवगन्तव्या ॥ ... (६२)

६३. ( नन्निरुन्दु योगनीति ) योगसंस्तिद्धिमवाप्तवतां योगिनां हृदयकुहरमाविश्य तान्  
विधूतकल्मषानाकलयन् भो देवदेव ! शैलोपमेयप्राकाराश्रितं पाण्डवक्षेत्रे उरगक्षेत्रे वेगाक्षेत्रे च क्रमशः  
उपवेशनमवस्थानं शयनं च ते परमकृपां व्यनक्ति ॥ [ विवरणम्—पाण्डवक्षेत्राद्विषयं काञ्चीपुरं विरा-  
जमानम् । पाण्डवदूतभगवदालयः पाण्डवक्षेत्रमित्युच्यते ; त्रिविक्रमभगवदालय उरगक्षेत्रमित्यभिधीयते  
यत्र भगवानुरगरूपी च विराजते ; यथोक्तकारिभगवदालयो वेगाक्षेत्रमिति व्याह्रियते ॥ ] ... (६३)

६४. ( निन्नदेन्दैयूरहत्तु ) भगवत उरगक्षेत्रवस्थानम् पाण्डवक्षेत्रे उपवेशनम् वेगाक्षेत्रे  
शयनं च मम सत्तायाः प्राक्तने काले ; तदाखे न मया ज्ञानजन्म लब्धमासीत् : तल्लाभादनन्तरं नाहं  
विस्मृतवानस्मि ; ततस्स भगवान् ममैव मनसि स्थित्युपवेशनशयनानि वितनुते ॥ [ विवरणम्—तेषु  
दिव्यदेशेषु यावानभिनिवेशो भगवतः तावान् परमभक्तानां हृदयेऽपि भवतीति व्यञ्जना परमतात्पर्य-  
मिह ॥ ] ... (६४)

६५. ( निर्प्पटुमोर्वेर्प्पहत्तु ) अद्भुतज्ञानशक्त्यादिकः फण्यपतिशायी जगत्कारणभूतो  
माधवः श्रीवेङ्कटाद्रौ तिष्ठति, परमव्योमशब्दाभिधेये श्रीमति वैकुण्ठे निषीदति ; महत्तरतरङ्गमालासंकुले  
क्षीराब्धौ शेते इति यत् तदिदं मम सत्ताविरहकाले समभूत् ; अधुना तु ममैव मनसि स्थित्युपवेशन-  
शयनानि संपद्यन्ते तस्य ॥ ... (६५)

६६. ( इन्नुशादल निन्नुशादल ) जगति सद्यो म्रियन्ते केचित् ; कियन्तंचन काल स्थित्वा  
म्रियन्तेऽपरे ; किन्तु न केऽपि सुदीर्घकालजीविनः इत्येतत्प्रत्यक्षमाणा अप्यविवेकिनो जना लोकविक्रान्त-  
चरणारविन्दचिन्ताविमुखा अचिरादिमार्गप्राप्यपरमपदप्रवेशभाग्यविधुराश्च ताम्यन्तीति हन्त किमेतत् ॥

६७. ( शण्डमण्डलत्तिनूडु ) भास्करमण्डलमध्यसरण्या दिव्यं धाम निषेव्य तत्र भक्ति-  
फलभूतशाश्वतानन्दं लिप्समानो भो सुसुखजनाः ! पुण्डरीकपादस्य भगवतः पुण्यकीर्तीः कर्णकुहरतोऽनु-  
भूय प्रबलपापफलदुःखानुभवदूरगास्तसुजीवत ॥ ... (६७)

६८. ( मुत्तिरिन्नु वाणियत्तु ) सान्विकराजसतामसफलमध्ये सात्त्विकव्यतिरिक्तफलद्वित-  
यकामुका जघन्यजना लोकविशेषेषु तादृशफलानुभवानन्तरं पुनरपि गर्भवासतो भूलोकमाविश्य देहात्म-  
भ्रमशालिनो व्यामहन्ति ; तेषां तु \* गतागतं कामकामा लभन्ते \* इत्युक्ताल्लाभादन्यत्र किमपि ; यदि  
यूयमुज्जीवितुमिच्छथ, शिशिरस्तुलसंस्तबकालंकृतं परमं पुमांसं संकीर्तयत ॥ ... (६८)

६९. ( काणिलुमुरुपोलार् ) दृष्टिविषभूतवैरूप्यभरितानि कर्णारुन्तुदापख्यातियुक्तानि भक्ता-  
नामभीष्टपूरणयोग्यतादरिद्राणि च दुर्दैवतानि शरणं प्रपद्यमाना भो विवेकान्धा जनाः । जगन्निदानभूतं  
परमपुरुषं प्रतिपद्य संसाराख्यमहन्तागुल्मच्छेदनकुशला भवत ॥ ... (६९)

७०. ( कुन्दमोडुशूलम् ) कुन्तशूल दण्डलोह मुसलगदासि प्रमुखहेतिभिस्सह दिविषन्निवहे  
जङ्घाबलं प्रदर्श्य स्वं स्वं स्थानमासेदुषि सति, अथाप्यभिभवितुमागतस्य बाणासुरस्य बाहुमहस्त्रच्छेदना-  
वसरे जातां वैयाकुलीं हन्त ! त एव देवा वेदितुमीशतं ॥ ... (७०)

७१. ( वण्डुलावुकोदैमादर ) भ्रमरमुखरचिकुरप्रकराया उषायाः ( निजसुतायाः ) साहसमव-  
गत्य कोपमावाह्य अभिभवितुमायातस्य बाणासुरस्य दोस्सहस्त्रलवनावसरे मुण्डितशिरसि भ्रमधारिणि  
महादेवं तदपत्येषु ज्वरदैवते दुर्गायामग्नौ च पलायितेषु, एतादृशैः कान्दिशीकैस्सह योद्धुं बाऽहमाग-  
तोऽस्मीति ह्रिया भगवानद्भुतशक्तियुक्तो मुकुन्दो हि बाणे परमकृपां प्राचीकशत ॥ ... (७१)

७२. ( पोदिलमङ्गेपूदल ) भगवतो हरेः पद्मा च धात्री च देव्यौ स्तः ; सरसिजासनसंनिविष्ट-  
श्चतुर्मुखस्तनूभवः ; अर्धनार्गश्वरो वृषभवाहनस्तु पौत्रः ; एवं नाम वेदशास्त्रं यद्यदाह तत्परमार्थः ; अन्यथा  
कैश्चन यदुच्यते शिवपारम्यं तदसत्यम् ॥ ... (७२)

७३. ( मग्मोदञ्चरन्तुरन्दु ) पुरा कदाचित्सप्तसालनिष्पत्तीकरणाय शरमेकं प्रयुक्तवता, वालि-  
वक्षो विक्षोभशक्षमरुक्षसायकक्षपकृता च देवाधिदेवेन भगवता स्वकीयान्तरङ्गे विषयीकृता ये त एव  
शाश्वतपरिपूर्णदिव्यभोगभागिनो भवितारः ; स्वलोकपालनसामर्थ्यजुषामप्यन्येषां न तादृशभोगभागिता  
भवित्वा ॥ ... (७३)

७४. ( अरिन्दरिन्दुवामनन् ) वामनस्य भगवतः पादद्वन्द्वमुपायोपेयधिया नमस्यतां सतां  
सुप्रशस्तं ज्ञानं भक्तिसम्पन्नं समृद्धे स्याताम् ; उत्तरङ्गकलशजलनिधिनिकेतनस्य तस्य भगवतो मङ्गला-  
शासने निरतानां नृणां सकलदुरितसंघासनक्षयो निःप्रत्यूहः ॥ ... (७४)

७५. ( ओत्रिनिन्नुनत्तवम् ) चित्तस्थेमानमालम्ब्य भूयसीषु जन्मपरम्परासु कर्मयोगमनुष्ठाय  
भगवतो गुणगणांश्च क्रमशोऽनुसन्धाय मनसः कल्मषाणि व्यपोह्य श्रवणमनननिदिध्यासनपर्वण्यधिरुह्य  
अथ परभक्तिपरज्ञानपरमभक्तियुक्तानामेव सतां पुण्डरीकाक्षस्य भगवतो दर्शनं घटत ; देवदेवानामपि सतां  
नेतरेषाम् ॥ ... (७५)

७६. ( पुन्पुलवलियडैत्तु ) इन्द्रियाणां क्षुद्रविषयावगाहनमार्गं प्रतिरोधाय विषयमार्गद्वारे  
लाक्षमुद्गणमारचय्य सन्मार्गद्वारं समुद्रादितमाकलय्य ज्ञानरूपां विलक्षणप्रभां प्रज्वाल्य, अस्थिनिकेत-  
नभूते शरीरमुपशोष्य हृदयमार्द्रमारचय्य परिपक्वविलक्षणप्रेमसम्पदं गाहमाना एव सन्तश्चक्रपाणि भगवन्तं  
सदा पश्यन्ति नान्ये ॥ ... (७६)

७७. ( पट्टुमेट्टुमेट्टुमाय् ) चतुर्विंशति तत्त्वनिर्वाहकम् सप्तद्वीपसप्तकुलाचलसप्तसागर-  
नियामकम् द्वादशादित्यान्तरात्मानं च परमं पुमांसं साष्टाङ्गनमस्कारलक्ष्यमाकलय्य तस्यैव भगवतः परम-  
मन्त्रभूतामष्टाक्षरीमनुसन्धत्ते ये ते खलु दिव्यभोगभाजो भवितारः ॥ ... (७७)

७८. ( शीर्विलादकादलाल् ) कलशजलनिधावद्दीन्द्रतल्पमधिशयानस्य निखिलहंयप्रत्यनीकस्य  
भगवतः पादारविन्दे सप्रेमभरमाश्रित्य, विषयान्तरव्यासद्वासहभन्नि भरितमेकाग्रं मनो दधाना दिव्यमष्टा-  
क्षरमन्त्रं दृढाध्यवसायपरिक्रमिता ये खन्वधीयते तं दिव्यधामशासनायापि कल्पेन ॥ ... (७८)

७९. ( पत्तिनोडुपत्तुमाय् ) दशानां दिशानां दशानां च दिशापालकानामन्तर्यामिणि, समानां  
खराणां नवानां च नाट्यरसानां प्रवर्तके चतुर्दशभुवनवर्तिजनतानां श्रेयसे भूयसे दशावतारान् कृतवति च  
भगवति क्षमाण्ये ये भक्तास्तेषामेव मुक्तिपुरुषार्थो निष्पद्येते, नापरेषाम् ॥ ... (७९)

८०. ( वाशिवाहिनेशमिन्नि ) भगवन् ! रासभवभ्रमणाभिभवितुमागतं प्रेमदरिद्रं धेनुकासुर  
व्यपगतजीवितं विधातुमुनुद्गदोभ्यां तं स्वादुतालफलोपरि क्षिप्रवतस्तव पादाब्जभक्तेभ्योऽन्येषामलभ्यमेव  
ह्यमरत्वम् ॥ ... (८०)

८१. ( कडैन्दपार्कडल्किडन्दु ) कदाचिन्मथिते क्षीरपयोनिधौ शयितवतः, कालनेमिनामकं  
दैत्यं विनाशितवतः, दाशरथिभावं भयविह्वलस्य वाल्यनुजस्य सुग्रीवस्य प्रत्ययकृतं सान्द्रसप्तसालतरुनिष्प-  
त्रीकरणनिष्पन्नस्य श्रीवेङ्कटाद्रिनिवासरसिकस्य च भगवतः पादावेव नित्यमाश्रित्य समुज्जीवत भो जनाः ॥

८२. ( एत्तिरत्तुमोत्तुनिन्नु ) भवतारं तनजातीयभाजात्ये सत्यपि गुणवशेषैरत्युच्छ्रितमाहा-  
त्म्यशालिन ! क्षीरार्णवे फणिपतितल्पमधिशयानस्य भवतो विषये प्रेमभूमभासुरमानसानां विषयान्तरवि-  
मुखानां च सताम् अत्रामुत्र सर्वत्र च सर्वविधं सुखं सुलभं भवेन्ननु ॥ ... (८२)

८३. ( मट्टुलावुत्तण्डुलाय् ) मधुस्यन्दिशिशिरतुलसीम्रगलंकृत भगवन् ! अस्यामेव  
विभूत्यां विलक्षणभवत्पादारविन्दानुभूतिरूपं भाग्यमुपेक्ष्य, दिव्यं धाम निषेव्य शाश्वतदिव्यभोगाननुभोक्तुं  
न मे स्पृहा ; अस्यामेव विभूत्यामवस्थाय भक्तिसमाख्यया दास्रा हृदयं निबध्य निरन्तरनिर्मलानुभवविव-  
र्धनेन य आनन्द आसाद्यते स परमपदानन्दादप्यभ्यधिको हि ॥ ... (८३)

८४. ( पिन्पिरक्कवैत्तनन्कोल् ) हेतिराजविभूषितपाणितलः परमः पुमान् इतोऽपि किं नु  
मम जन्मसन्ततिं संकल्पयति ? उताहो खपादारविन्दयोरेव स्थेयसीं प्रेमसंपदमनुगृह्य नित्यकिङ्करं मां  
किमु कर्तुं संकल्पयति ? स्वविषयकभक्तिलवलेशदुर्विधस्य विवेकदरिद्रस्य पापीयसो मम विषये भगवच्चि-  
कीर्षितमिदमिति न जाने हन्त ॥ ... (८४)

८५. ( नच्चरावणैक्किडन्द ) आश्रितविरोधिषूद्रान्तगरलमुग्गराजमधिशयान भो नाथ !  
त्वत्पादारविन्दयोर्निवेशितं मामकं मानसं निवर्त्य विषयान्तरेषु विगाहयितुं निरङ्कुशस्वतन्त्रस्त्वं समर्थो-  
ऽसीति जाने ; अद्भुतशक्तियुक्त भगवन् ! अर्थये त्वाम् — स्वातन्त्र्यभूम्ना प्राकृतपाशेषु मां प्रवेक्ष्य मास्म  
व्यामोहय इति ॥ ... (८५)

८६. ( शाडुशाडुपादने ) कृष्णभावे शकटशिथिलीकरणनिपुणचरणारविन्द ! यासुने हृद-  
विशेषे कालियविषधरस्य मूर्धनि कलितनर्तन नाथ ! श्रीपाञ्चजन्यालंकृतपाणितल ! मुकुन्द भगवन् ! तव  
चरणारविन्दद्वन्द्वमारतं ध्यायतो मम कथमिवाद्यापि नित्यकैङ्कर्यसम्पद्वितरणविरहः ? ... (८६)

८७. ( नेत्तिपेत्तकण्णन् ) ललाटलोचन - सुराधिनाथ - सरसिजासनप्रमुखैरखिलैरपि दिवि-  
षद्विस्सक्रममभिवन्दितपाद ! नाथ ! वेदमय ! एष एव मम द्रढीयानध्यवसायो यद्भवन्तमृतेऽन्यं न कमपि  
शरण्यं मन्ये ॥ ... (८७)

८८. ( वेळ्ळैवैलैवैर्पुनाट्टि ) क्षीरपयोनिधौ मन्दराद्रि मन्थानमारचय्य, तत्र सितदशनराशिं  
वासुकिमहिं मथनदामतया परिवेष्ट्य यदा भगवन्नुत्तरङ्गजलधिमथनमकारि भवता, तदानीमतिकर्कशम-  
हीधर धारककमठरूपमास्थाय दारिद्र्यव्याधिनिवर्तनक्षमौषधभृतां सुधामनुगृहीतवन्तं भवन्तं परमोदारं  
परमपुरुषमृते नान्यद्वैवतमहं विभावये ॥ ... (८८)

८९. ( पार्मिहुत्तपारमुन् ) पुरा समिद्धं भूभारमपवारयितुमर्जुनसारथिभावमङ्गीकृत्य सुबहू-  
न्याश्चर्यचेष्टितान्यारचय्य प्रतिभटवर्गं व्यापाद्य जैत्रमन्यान् महारथान् कौरवान् वीरस्वर्गभाजो विधाय  
कृत्स्नमाधिराज्यं पञ्चपाण्डव सात्कृतवतो यशस्विनो भवतोऽन्यं देवं नाह माद्रिये भगवन् ! ... (८९)

९०. ( कुलङ्गळायवीरिरण्डिल् ) परमपावन परमपुरुष ! ब्राह्मणादिवर्णचतुष्टये नैकस्मिन्नपि  
वर्णोऽहमजनिषि; सन्मार्गप्रदर्शकसञ्छास्त्रभूतवेदाध्ययनकलामपि न जाने, जितेन्द्रियताया अपि दवीया-  
नस्मि-शब्दादिविषय वागुराबद्धोऽस्मि हन्त ! अतश्च त्वदीयो दिव्यपादौ विना नान्या गतिरस्ति मे  
सत्यम् ॥ ... (९०)

९१. ( पण्णुलावुमेन्मोळि ) मधुरालापाया अस्मितेक्षणायास्सीतायाः कृते असंख्यान यातु-  
धानानग्निसात्कृतवन् भगवन् ! त्वदन्यं कमपि रक्षकमहं न जाने; बन्धुश्च मे नास्ति त्वन्नोऽन्यः कोऽपि  
रुचिरः; अनन्ताद्भुतशक्तियुक्त स्वामिन् ! नाहं कदाऽपि त्वद्वियोगदुःखं लम्भयितुमर्हः ॥ ... (९१)

९२. ( विडेंकुङ्गळळेटुर्तु ) \* अप एव ससर्जादावित्युक्तीत्या प्रथमतो जलतत्त्व मुत्पा-  
दितवतः; अथ रामावतारे सिन्धौ सेतुबन्धमारचितवतः; आर्तत्राणपरायणतया सिन्धुमधिशयितवतः;  
कदाचित्सिन्धुं मथितवतः; सप्तर्षभौद्धत्यविध्वंसनपूर्वकं मसितेक्षणाया नीलादेव्याः पाणिग्रहणमारचित-  
वतश्च गोपालकृष्णस्य तव पादौ शरणं प्रपन्नं माम् अभयदानेनानुगृह्णानु भवान् ॥ ... (९२)

९३. ( शुरुम्बरङ्गतण्डुळाय् ) इक्षुरससारवत्परममधुर ! क्षीरसागरशयन केशव ! अतिकठिन-  
हृदय रक्षागणविनाशकसायकप्रेरक शार्ङ्गपाणे ! दाशरथे श्रीरङ्गनाथ ! मधुपभरितशिशिरतुलसीमालाञ्चितौ  
भवतः पादावेव सादरं प्रणमतिमपि परमकृपां प्रकाशययेथाः ॥ ... (९३)

९४. ( ऊनिन्मेयवाविनी ) भगवन् रामचन्द्र ! शरीरवर्तिनः प्राणा भवदधीनाः; ज्ञानम-  
ज्ञानं च त्वदधीनम्; पञ्चगव्यमपि त्वमेव; तन्निष्ठा परिशुद्धिरपि त्वध्यायतते; नित्यविभूतिर्लीलात्रिभू-  
तिश्च त्वदधीने; सागर सारभूतसुधारत्नादिकं च त्वमेव; अहमपि ननु त्वमेव; किं भूयसा प्रलपितेन ?  
सर्वेश्वरस्त्वमसि भोः ॥ ... (९४)

९५. ( अडक्करुम्पुलन्गुळ् ) अस्मत्स्वामिन् ! दुर्निग्रहाणि पञ्चेन्द्रियाणि निगृह्य विषयान्तरं  
प्रावर्ण्य सवासनमपहाय समुपेत्य भवत्कैङ्कर्यैकनिरतं मां यद्यपि भवानुपेक्षितुं कामयमानो मदुज्जीवनार्थ-  
कृषिविरतस्सन् विषयान्तरप्रावर्ण्यमेव पुनरुपजनयेत्तथाऽपि क्षीरसागरशायिनं त्वामृते नान्यं कमपि शरण्यं  
मन्येय ॥ ... (९५)

९६. ( वरम्बिलादमायमाय ) स्वाधीननिरवधिकप्रकृतितत्त्व ! आश्चर्यशक्तियुक्त ! सप्त-  
लोकस्थैरपि जनैस्संमिलितैरनवधिककल्पावधि स्तुतौ कृतायामप्यदृश्यसीमकीर्तं ! भगवन्पुण्डरीकाक्ष !

संस्तुतिचक्रधमणमद्यैव विनाश्य, तव पादौ प्रपद्य यथाऽहं तत्प्रावण्यैकनिरूपणीयस्याम्, तथा त्वं पुष्कलमनुग्रहमाकलयेथाः ॥ ... (९६)

९७. (वेय्यवाळिशङ्कुतण्डु) सुतीक्ष्णसुदर्शनपाञ्चजन्य कौमोदकी शार्ङ्गनन्दकालंकृतसुन्दर-  
बाणे ! पञ्चालयानित्यसंश्लिष्टवक्षस्क ! सर्वस्वामिन् श्लेष्माद्याकरशरीरसंबन्धवैदेशिकरसन भवन्तमनुप्रपद्य  
यथाऽहमुज्जीयेयम् तथानाम कमप्युपायं त्वमेव मह्यमनुगृहाण ॥ ... (९७)

९८. (मरन्तुरन्दुवञ्जमत्ति) अद्भुतशक्तियुक्त परमपुरुष ! क्रोधवैश्वस्यं दूरतःपरिहृत्य विप्र-  
हृष्टभादिकमवद्यं च सुदूरतो विमृज्य पञ्चानामिन्द्रियाणां विषयान्तरप्रवणतां च परिहृत्य समेधमानत्वत्पाद  
भक्तिर्दासजनोऽयम् जननमरणरूपमहादुःखमयसंसरणान्निवृत्तः परमानन्दभागी यथा नाम भवेत्तथा  
नियतमनुग्राह्यः ॥ ... (९८)

९९. (काट्टिनानुशेयवल्गिनै) अतसीगुच्छसञ्छाय ! नीलावल्लभ भो भगवन् ! यमकिङ्क-  
रास्तावदुपरितनलोके मदीयानि प्रबलपातकानि संस्मार्य तत्फलानुभवं चावर्जनीयमुद्रोध्य दुस्सहानि  
हिसनानि चिकीर्षन्तीति शृण्वतो मे भीतिर्यथा नाम मोघतां व्रजेतथा मदात्मानं त्वया सह संश्लेषितवन्तं  
मां नित्यसंश्लिष्टमेव कलयेथाः ॥ ... (९९)

१००. (पिण्पिनोडुपेरिडुरु) अभक्तदुर्ग्रह भगवन् ! गर्भवासादिनानादुःखनिवर्तनौपयिकतत्त्व-  
ज्ञानदरिद्रान् प्राज्ञमन्थान् नीचानपि यथाऽहं समुत्तारयेयम् तथानाम मे भक्तिपोते प्रयच्छ ॥ [विवरणम्—  
यद्यपीदानीं मे भक्तिरस्ति, तथाऽपि नैव पर्याप्तिरनया ; अधोऽधः पतितान् परानप्यहं यथा भक्त्या समुत्तार-  
येयम् नादृशीं भक्तिमनुगृहाणेति प्रार्थितं भवति ॥ ] ... (१००)

१०१. (इरन्दुरैप्पदुण्डुवाळि) सागरसवर्णस्वामिन् भगवन् ! जयविजयीभव ; प्रार्थनापूर्वक-  
मावेद्यमानमिदं मे वच्चाऽवधेहि ; अर्थितार्थपरिदानदीक्षा यदि पुनरस्ति तव ; तर्हि प्रदेय एष मे वः ;  
विषयवीथीषु विमृत्त्वरं मे मनो यथा स्थैर्यमवाप्य त्वदीयमेव पादपङ्कजं निरन्तरं निध्यायेत्तथा नाम संकल्पय  
तावत् ॥ ... (१०१)

१०२. (विळ्ळिवलादकादलाल) उत्तरङ्गजलनिधिमधिशयान सर्वेशान ! दिव्यवराहमूर्ते जैव-  
महावीर ! महति जलनिधौ शिलोच्चयसञ्चयसंपादितसेतुबन्ध ! भगवन् ! अकृत्रिमप्रेमबन्धेन हृदयं तव  
पादपद्मे निधाय तदैव नियतं निध्यायतो मम कर्मवासनारुचिःश्यापायोपायं कमप्यनुगृहाण ॥ (१०२)

१०३. (तिरुक्कलन्दुशेरुमार्प) इन्दिरानित्यसंश्लिष्टवक्षस्क ! देवदेवदेव ! वेदैकसमधिगम्य  
निर्मलभगवन् ! सुवर्णगर्भकालमेधसवर्णविग्रह गोपालकृष्ण ! त्वदीयं दिव्यं नाम दिव्यं वपुश्च येनोपायेन  
सन्ततमहं संकीर्तयितुं प्रभवेयम्, तदनुगृहाण ॥ ... (१०३)

१०४. (कडुङ्कुवन्दन् वक्करन्) दारुणाकबन्ध-दन्तवक्त्र-खर-मुरादीनां शिरोलवनचतुर !  
विविधायुधपरिर्मितबाहो भगवन् ! शयनासनावस्थानपर्यटनादिषु सर्वास्वप्यवस्थासु भवत्पादारविन्द-  
प्रावण्यनैरन्तर्यरूपमनुबन्धमनुगृहाण ॥ ... (१०४)

१०५. (मण्णियुण्डुमिळ्न्दुविन्) भुवं संवर्तसमये निगीर्य परस्तादुद्गीर्य महाबलेरबलेपं  
विलोप्य 'जगतोऽस्य मत्कटाक्षहाते धारकमन्यन्नास्ती'ति धिया समयेषु सर्वविधान्यपि रक्षणानि कृतवन्  
भगवन् ! सर्वकालनिर्वाहक अतिमधुरवाचा महालक्ष्म्या नित्यसंश्लिष्ट पुण्डरीकाक्ष ! भवतो दिव्यमङ्गल-  
विग्रहादन्यन्न मे किमप्यस्ति ध्येयं वस्तु ॥ ... (१०५)

१०६. ( करुत्तेदिन्दं कालनेमि ) पुरा युद्धोन्मुखं कालनेमिनामानमसुरमुज्जृम्भितं मृत्यु-  
मुखं प्रापितवन् ! पञ्चहेतूलसत्पाणितल भगवन् ! व्रजे संजातां महतीं वृष्टिविपदं सद्यस्समुद्धर्तुं गोवर्धना-  
द्रिमुद्धतवतस्तव यशसांऽन्यत्र न मे हृदयं मुह्यति ॥ ... (१०६)

१०७. ( कायूशिनत्त काशिमन्नन् ) भो अस्मत्स्वामिन् ! क्रोधवशंगतः काशीराजो (रुक्मि-  
णीपरिणयावसरेऽभिभवितुमागतो) दन्तवक्त्रः पौण्ड्रकवासुदेवो माली सुमाली केशी धेनुक इत्येते यथा  
समूहं व्यनश्यन् तथा नाम कृतवतस्ते पादयोरन्यत्र न कुत्राप्यहं प्रेमभागी भवेयम् ॥ ... (१०७)

१०८. ( केडिल्लीर्वरत्तनाय ) सुप्रसिद्धवरबलशालिनोऽश्वतुमुखपञ्चमुखयोजनपदाभ्यां सह  
सहस्राक्षजनपदस्यापि साम्राज्यभोगे सङ्घटितं सत्यपि सात्वान्मुक्तिरूपमहैश्वर्यलाभे समुपस्थितेऽपि भव-  
दनुभुभूषामात्रे मम स्पृहा नान्यत्र ॥ [ विवरणम्—अनुभवदशातोऽप्यनुभुभूषुदशा समुत्कृष्टेति कोऽपि  
सिद्धान्तो वर्तते ; \* दुर्गतावपि जातायां त्वद्गतो मे मनोरथः । यदि नाश न विन्देत तावताऽस्मि कृती  
सदा ॥ \* इति हि चतुर्मुखोऽप्याह । तदनुसारं भगवदनुभवकामनादशायामाशतिशयः प्रकटितोऽभूद-  
नया गाथया ॥ ] ... (१०८)

१०९. ( गुरुकुवरोरियन्निये ) अपक्षयहेतुभूतकर्मविरहेऽपि वामनवर्मणा संकुचितमूर्ते ! वृद्धि  
हेतुभूतकर्मविरहेऽपि त्रिविक्रमवर्मणाऽभिवृद्धमूर्ते ! अवल्लिप्तानां महाबलिप्रमुखानाम् अहङ्कारममकारादि-  
हेयगुणनिरासनिपुण ! भो देवदेवेति भवन्तं वेदधना महान्तो महर्षयस्तुवन्तीति हेतुना अज्ञोऽहमप्य-  
स्तौषम् ॥ ... (१०९)

११०. ( तूयनायुमन्नियुम् ) मधुपानोत्सुकमधुपभरितशिशिरतुलसीस्रगलंकृत ! विचित्र-  
शक्तिनिधे ! क्षीरसागररूपया शययया च सह भक्तचित्तमधिवसन्नभोधिसवर्ण ! भगवन् ! जघन्योऽहं  
पवित्रोऽपवित्रोऽपि वा यत्त्वां संसेव्य संकीर्तये तदिदं सर्वसहिष्णुस्त्वं क्षान्तिलक्ष्यं विरचयन् दयेथाः ॥ ११०

१११. ( वेदुनिन्नै वल्लुवा ) सर्वेश्वर भो ! त्वद्विषये यावच्छक्ति निन्दनानि दूषणानि च प्रयु-  
क्तवतां शिशुपालादीनाम् , असमं युद्धमारचय्य भवतः कोपान दाहंते गतानां च त्वत्पादोपसर्पणं घटत  
इत्याचक्षते महर्षयः ; ततश्च सर्वस्वामिन् ! क्षोदीयसा मया कलितानि दुरितानि गुणतया गृहाण ॥  
[ विवरणम्—श्रीविष्णुपुराणे शिशुपालस्य पञ्चतां प्रतिपादयन् पराशरः परमर्षिरेवमाह— ' भगवच्चक्रेण  
व्यापादितः तस्मिन्नाहङ्गाखिलाघसञ्चयो भगवता अन्तमुपनीतस्तस्मिन्नेव लयमुपययौ ' इति । तदन्वा-  
नुसन्धेयम् ॥ ] ... (१११)

११२. ( बाळहळाहि नाळहळ ) हे हृदय ! वासरा अस्मज्जीवितकृन्तननिपुणकृपाण-  
निर्विशेषमतिपतन्ति ; विविधैर्व्याधिभिश्चीर्यते शरीरम् ; जरा च संवृद्धा ; समूर्धुदशा च सन्निहिता ; ततश्च  
भगवत्कैङ्कर्यमेव श्रेय इति द्रढीयांसमध्यवसायमावाह्य भगवन्तं प्रणिपत्य कीर्तयतावत ॥ ... (११२)

११३. ( शलङ्कलन्दशेज्जडै ) अयि हृदय ! जयजय ; गङ्गाधारिशोणकपर्दशालिनः काल-  
कण्ठस्य कपालपाणेभिर्क्षोर्ध्वारपातकिनो रुद्रस्य शापप्रशमनाय तुलसीस्रगश्चित्स्वकीयवक्षस्वकीयवक्ष-  
स्थलात् सुरभिबिन्दुमनुगृहीतवतः कल्याणगुणनिधेरानन्दमयस्य परस्य पुंसो भजनप्रकारमेव ननु विचि-  
न्तयेथा ... (११३)

११४. ( इनर्मायवेदुनीक्कि ) अयि भो हृदय ! अवग्राह्यमविद्याकर्मवासनारुचिप्रकृति-  
संबन्धापन्नयाग्यमष्टकं विनिवर्त्य सांसारिकदुःखानि विधूय अचिरादिसरण्या च गत्वा दिव्यधामभोगा-



नुभवकुतूहलं यदि वहसि, तर्हि बाह्याबाह्यान्धकारक्षपणनिपुणस्य दंष्ट्राग्रोद्धतमहीमण्डलस्य महावराह  
मूर्तेरस्मत्स्वामिनः पादौ विचिन्त्य प्रणिपत्य स्तुहि तावत ॥ ... (११४)

११५. ( अत्तनाहियन्नैयाहि ) संसृतिसंबन्धविदूरगो मुक्तिभूमिप्रदश्च भगवान् उच्चाव-  
चानेकजन्मसन्ततिविच्छेदनेनास्मत्समुज्जीवनाय पिता च माता च शेषी च सन् अस्माभिस्मह संश्लिष्टोऽ-  
भूतः; एवं च सति हं दीनमानस ! किमिति त्वं शोकसागरे निमग्नमवतिष्ठसे ? [ गाथा सैषा \* सर्व-  
धर्मानित्यादिचरमश्लोकार्थविवरणरूपेति संप्रदायः ॥ ] ... (११५)

११६. ( मारुशेयुद् वाळरक्कन् ) महापचारनिरतस्य राक्षसराजस्य जीवितक्षतये पुरा लङ्का-  
मुपेत्य तां श्मशानभूमिनिविशेषामारचय्य प्राप्तविजयो महावीरो भगवान् यन्मामन्तरङ्गकिङ्करसङ्गीचकार,  
ततश्च यमो न मे प्रभवति—न मत्पापफलप्रदाने स शक्नोति ॥ ... (११६)

११७. ( अच्चनोयोडल्लु ) अनन्तकीर्तिराद्यन्तरहितो मङ्गलाशासनपरफणिपतिकृतशयनो  
वेदगीतश्च भगवान् अच्युतो भीतिमाधिव्याधी बहुयायास्पदजरां विविधानि जन्मानि तदनुकूलं मनश्च  
शरीरं च विनिवर्त्यास्मान् दिव्यं धाम नेतुं कृतसङ्कल्पो विराजते ॥ ... (११७)

११८. ( शोल्लिनुम् तोळिर्क्कणुम् ) अयि भो सरसिजवासिनीसहाय ! मम तु हृदयं वाग्-  
वृत्त्या कायिकव्यापारेण च मनागपि भेदमविन्दमानम् अविच्छिन्नप्रमास्पदं सत् रात्रौ सायंपातरहनि च  
त्वत्पादारविन्दैकसंसर्गं विषयान्तरस्पृहाविमुखं प्रतिष्ठितं विराजते ॥ ... (११८)

११९. ( पोन्निशूळरङ्गमेय ) हेमापगापरिवृतश्रारङ्गक्षेत्रनिवासरसिक ! अतसीकुसुमसुकुमार  
भगवन् ! आकर्ण्य तावतः मदात्माभिधाने प्रचलपापराशौ त्वद्विषयकानुरागरूपा वल्ली काचिदुद्धरिता  
सती त्वत्पादसमाह्वयप्रशस्तपुष्पेण सह संगता तत्रैव स्थेमानमधिगत्य ग्लानिलेशविरहिता  
विद्योतते ॥ ... (११९)

१२०. ( इयक्करादपलपिण्णिल ) अस्मादृशां संसारिणामुज्जीवनैकतत्परः कालमेघनिभो  
भगवान् अविच्छिन्नसंसृतिमण्डलादद्य मामुद्धर्तुकामो मत्सविधमुपेत्य स्वात्मना अविनाभूते मयि स्वकी-  
यनित्यज्योतिर्मयदिव्यमङ्गलविग्रहं समाश्लेषतः; अतश्च तदात्मवस्तु चिरन्तनाविद्याग्रन्थिविनिर्मुक्तं सद-  
गाहत महानन्दसन्दोहम् ॥ ... (१२०)

इति श्रीभक्तिसारमुनीन्द्रानुगृहीतस्य तिरुच्चन्दविरुत्तसमाख्यस्य दिव्यप्रबन्धस्य

श्रीकाञ्ची प्रतिवादिभयङ्कर अण्णङ्गराचार्यविरचितः संस्कृतविवर्तः समाप्तः ॥

श्रीभक्तिसारमुनीन्द्रचरणौ शरणम् ॥

श्रीशठकोप यतिवर वरवरमुनीन्द्रेभ्यो नमः ॥



॥ श्रीरस्तु ॥

श्री पराङ्कुशपरकालयतिवरवरमुनीन्द्रेभ्यो नमः ॥

श्रीभक्तांगिरेणुदिव्यसूरये नमः ॥

सरोयोगिसमारम्भां श्रीपराङ्कुशमध्यमाम् ॥

परकालान्तिमां वन्दे दिव्यसूरि परम्पराम् ॥

श्रीभक्तांगिरेणुदिव्यसूरिप्रणीते दिव्यप्रबन्धद्वितये प्रथमः प्रबन्धः

श्रीमाला दिव्यप्रबन्धः

## - तिरुमालै -

[ श्रीकाञ्ची प्रतिवादिभयङ्कर अण्णङ्गराचार्यप्रणीत संस्कृतविवर्तसमेतः ॥ ]

[ तनियन् ॥ \* मत्तोळुम् वेण्डा मनमे स्तुतिपद्यस्य संस्कृतविवर्तः—पद्यात्मकः ॥ ]

प्राकारावृतरङ्गपत्तनपतेर्गोपालबालात्मनो गोसञ्चारणकृत्यकौतुकभृतः पादारविन्दे शुभे ।

श्रीमालारूपकृतिं समर्पितवतो भक्तांगिरेणोर्मुनेः भो भो चित्त कुरुष्व कीर्तनमिती

नान्या क्रिया काङ्क्ष्यते ॥

( प्रबन्धव्याख्यानावतारिका ) श्रीभक्तांगिरेणुमुनिवरेण [ तोण्डरडिप्पोडियाळवारसमाख्येन ]

दिव्यप्रबन्धद्वितयमनुगृहीतम् । तत्र प्राथमिकोऽयं श्रीमालाप्रबन्धः, द्वैतीयकस्तु \* तिरुप्पळ्ळियेळुञ्जिनामा प्रबोधनप्रबन्धः । आद्यस्यास्य दिव्यप्रबन्धस्य प्रभावस्सत्यं वाचामभूमिश्चतुस्सहस्रदिव्यप्रबन्धमध्ये । “ श्रीमालां यो न जानाति श्रीपतिं नैव वेद सः ” इति सुप्रसिद्धेनाभाणकेन प्रभावोऽस्य परिज्ञेयः । [ “ तिरुमालैयरियादबन् पेरुमालै यरियान् ” इति द्राविडी प्रथा ॥ ] सोऽयं दिव्यप्रबन्धश्चतुस्सहस्रदिव्यप्रबन्धवर्गे प्रथमसहस्रे सप्तमत्वेन परिगणितः । एकमेव विषयप्रधिकृत्य बहुगाथाकीर्तनं यस्मिन् प्रबन्धे भवति स मालाशब्देन व्यवह्रियत इति द्राविडसंकेतः । श्रीरङ्गनाथविषयकश्चायाम् । श्रीशब्द उपचारार्थं प्रयुक्तः श्रीरामायणम् श्रीभगवतम् श्रीभाष्यमित्यादाविव । भगवतः पुष्पमालावत्परमभोग्यत्वाच्च श्रीमालेति नाम सुतरामुपपद्यते । संस्कृत भाषामयस्य श्रीविष्णुधर्माभिधानस्य पुराण ग्रन्थस्य सारसंक्षेपरूपोऽयं दिव्यप्रबन्ध इति पूर्वाचार्या आशिरते । \* हरेर्नामैव नामैव नामैव मम भेषजम् । कलौ नास्त्येव नास्त्येव नास्त्येव गतिरन्यथा ॥ \* इत्याद्यनेक प्रमाणानुसारेण भगवन्नामसंकीर्तनमेव कलिपुगेऽस्मिन्नप्रतिममुज्जीवनसाधनमिति सिद्धान्ताविष्करणमस्य दिव्यप्रबन्धस्य परमं प्रमेयम् । पाण्डवेभ्यः पञ्चात्तनः शतानीको नाम नरपतिः सङ्कुलप्रसूतत्वेन परमसारस्त्वकस्सन् भुवं पालयन् कदाचित् शौनकभगवतस्सविधमुपेत्य ‘ उदरभरीणां संसारिणामुज्जीवनोपायः कश्चिदव्यभिचारी प्रकाशयितव्यः ’ इति विज्ञापयन् भगवन्नामसंकीर्तनमेव समुत्तङ्गं साधनमिति तेन प्रतिबोधितोऽभूदित्यमुमंशं प्रकाशयता श्रीविष्णुधर्मेण सह दिव्यप्रबन्धस्यास्य सायं सृपपन्नम् ॥ पञ्चचत्वारिंशद्गाथात्मकोऽयं दिव्यप्रबन्धः श्रीरङ्गनाथैकविषयकः प्रबन्धुः परमं पातिव्रत्यं प्रख्यापयति; इतरदिव्यदेशाधीशस्य भगवतो मनसाऽप्यस्मरणात् ॥

— इत्यवतारिका —

## भक्तांगिरेणुसूरिप्रभावः

धनुर्मासि शुभे ज्येष्ठाभेऽवतीर्णस्य भूतले । भक्तांगिरेणोर्महिमा कथ्यते भक्तमुक्तये ॥

चोलमण्डले \* पुल्लभूदङ्गुडिनामकदिव्यदेशसन्निकृष्टे मण्डरुगुडिनामि महिते स्थले धनुर्मासि ज्येष्ठोदुनि शुभे पुरश्चडवैदिकब्राह्मणोत्तमसन्तनौ संजज्ञे कोऽपि महान् । भगवत्कटाक्षवीक्षामहिम्ना समुत्पन्नोऽसौ दिव्यशिशुः पितृपादैर्विप्रनारायण इति कृतनामा कालेकाले चौलोपनयनादिसंस्कृतः साङ्गोपाङ्गवेदाध्ययनसंपन्नः शुद्धसत्त्वेकनिधिः विज्ञानवैराग्यशेषधिश्व सन् विश्वतोविमृत्वरविपुल-  
ख्यातिविरराज ॥

रहस्यत्रयार्थनिष्ठागरिष्ठोऽयं महात्मा भगवद्भागवतवरिवस्यैव परमं श्रेय इति प्रतिपद्यमानो गृहस्था-  
श्रमस्वीकार विमुखः प्रथमाश्रमैकपणवणचेताः श्रीरङ्गनगरीमधिगत्य तत्र भोगिभोगशयनीयशायिनं माधवं  
संसेव्य तदीयनिस्समाभ्यधिकसौन्दर्यभूमसमाकृष्टचेतास्तत्रैव नित्यवासं सङ्कल्प्य श्रीविणुचित्तसूरिवदेव  
नित्यं भगवते पुष्पमालिकासमर्पणकैङ्कर्यसमुत्सुकः पुष्पोद्यानमतिहृद्यं परिकल्प्य तत्र संवधिताभिस्तुलसी-  
पुष्पमालिकाभिरच्युतं प्रीणयन् स्वाश्रमांचितभिक्षाचर्यया देहयात्रां निर्वहन् सर्वजनप्रशस्यसदनुष्ठानवैभवो  
विरराज भक्तानां भागवतानामनर्वाधि मोदमावहन् ॥

एवमतिपतति पावनः कालो भक्तप्रवरस्यास्य । अथ कदाचिद्देवदेवीनाम्नी काचन निरवधिकसौन्दर्य-  
ल्लावण्यशालिनी पण्यस्त्री श्रीमदुत्तमभगवदालयान्तिकनिवासिनी सह सखीभिर्निचुलापुरीमुपेत्य तत्र चोल-  
भूपतेस्सदसि स्वकीयं नृत्तगीतादिप्रागल्भ्यमप्रतिमं प्रदर्श्य व्यामोह्य भूयसीं बहुमतिमुपलभ्य सावलेपं  
प्रतिनिवर्तमाना विप्रनारायणस्यास्य हृद्यमुद्यानं पथि समालोक्य तदीयरामणीयकेन प्रसभमन्तराकृष्टा  
संनिवेशानुपवनस्य तस्य समनोहरानवलोक्य तत्रैव नित्यवासं कामयमाना स्वातन्त्र्येण पुष्कलेन निवासाय  
तत्स्वामिनं स्वाधीनं चिकीर्षन्ती ततः सविभ्रमगतिं चक्रे । प्रैक्षत च तत्रैव क्वापि कोणे आलवालपरि-  
ष्करण सलिलसेकादिकार्यव्यग्रं द्वादशोर्ध्वपुण्ड्रविलसद्दिव्यगात्रं तुलसीनखिनाक्षमालाविलसदुरस्कं तेजसां  
राशिमुज्जितमिव स्थितं विप्रनारायणम् । प्रैक्ष्य च सरभसमन्तिकमुपसृत्य स्वदेहमौन्दर्यातिशयं तस्मै  
प्रदर्श्य विभ्रमांश्च विविधान् विदधती सा जितेन्द्रियाग्रगण्येन तेन तृणवत्कृता नैव मनागपि वीक्षिताऽभूत् ।  
अथापि सेयं स्वकीयामुत्कृष्टां न लेशतोऽपि विजहौ । कथञ्चिदप्येनं स्वाधीनयेयमेव सत्वरमिति सुदृढाभि-  
निवेशा वभूव । स तु महान् कैङ्कर्येष्वेव गाढावगाढकरणग्रामश्चास्तमितान्यभावश्च विलसतिस्म ॥

अथ सा स्वकीयान्याभरणानि सर्वाण्यवमुच्य सखीवर्गाय प्रदाय भगिनीप्रमुखं सर्वमपि जनं  
स्वस्वावसथगामिनं कृत्वा स्वयमेकाकिनी काषायाम्बरधारिणी सती सूरिवरस्यास्य सन्निधिमुपसृत्य  
पादाब्जयोश्च प्रणिपत्य, कात्वम् ? किमर्थमिहागतेति तेनानुयुक्ता ' पूर्वजन्मकृतदुष्कृतभूम्ना साऽहं गणिका-  
कुले समुत्पन्ना; तत्कुलानुरूपवृत्त्यवलम्बनाय जनन्या निर्वद्धाऽहं सर्वथा तत्र विहृतस्पृहा सर्वमपि बन्धुवर्ग-  
मपहाय परमभागवताग्रेसराणां तत्रभवतामेव पादारविन्दपरिसरे स्थित्वा स्वरूपानुरूपवर्षिबस्यां विधाय  
समुज्जीवियमिति समिन्धानकुतूहला समागममिह । तदपारकरुणावरुणालयास्तत्रभवन्तः अनाथामिमां  
मामकम्पानुकम्पापात्रतां नेतुमर्हन्ति ननु । अत्र च आलवालपरिष्क्रिया सलिलसेचनं कुसुमापचयो  
माल्यग्रथनमुद्यानपालनमित्यादिषु कर्मसु यथार्हं दासीमिमां नियोक्तुं प्रभवन्ति श्रीमन्तः । पदारविन्देन प्रेरितं  
कर्म शिरसा प्रतिगृह्य सादरं सुष्ठु निर्वर्तयितुमस्मि सज्जा समुत्सुका च । अवश्यमनुग्राह्योऽयं जनः,  
अन्यथाशङ्कनगन्धोऽपि मा भुन्मयि महानुभाव !' इति सखिनयभरं व्यजिज्ञपत । आकर्णितैतद्वचा  
विप्रनारायणोऽस्याः कण्ठमयं मानसमजानन् पकृतिसिद्धेन निजेनार्जवेन तस्या वचस्सुनृतं प्रतियन् भस्या

इहावस्थितिरुपवनकैङ्कर्यसौकर्याय कल्पेतां कल्यन् तत्प्रार्थनाम् ओमित्यृरीकृत्य कैङ्कर्येषु नियुङ्क्तस्म ; सा च स्वामिनोऽस्य भुक्तशिष्टं भुञ्जाना समुचितानि वरिवस्थानानि वितन्वाना श्रद्धाभक्तिसम्पत्समृद्धिमा-  
विष्कुर्वाणा उपवनसंस्कारमसमाभ्यधिकमुपबृंहयन्ती स्वात्मानमतिमात्रविस्मभभाजनतामनैषीत् । काल-  
क्रमेण तं लक्ष्यतां निनाय मम माया दुरत्ययेति प्रथिताया मायायाः । अथ च स्वगृहं गता सा विस्मृत-  
वती विप्रनारायणम् ।

अस्यामवस्थायां श्रीरङ्गराजदिव्यमहिषा स्वात्मनाथमभिर्वीक्ष्य संजगादैवम् ;—‘ भगो प्रियवल्लभ !  
बहुतिथं कालमावयोरनुपमानि कैङ्कर्याणि कृतवान् विप्रनारायणो हन्त स्ववृत्ति विस्मृज्य वर्तते हि विगत  
विप्राचारः ; हा वत ! काम्विदित्यं तं विचित्रा लीला ? हा हन्त परमभक्तानपि किमेवं मायया बध्नाति ?  
अलमियता कालेन प्रपञ्चितया मायया । अथेदानीं यथापुरमनुग्रहेकभाजनं तमाधाय नित्यकैङ्कर्यैकनिरतं  
स्वीकुरुष्व सद्यः’ इति प्रार्थयतेस्म । श्रियःपतिश्च मन्दं स्मयमानो भवतु तावदिति प्रतिभाष्य सद्यः कामपि  
विचित्रघटनामर्जोजनतु ।

अयमेव स्वयं मानुषं वपुरास्थाय स्वकीयदिव्यालयायपात्रेषु कमप्यनर्थं सौवर्णकलशमादाय तस्या  
देवदेव्या स्सदनमासाद्य कवाटमुद्घाटयेति कण्ठनादमदर्शयत् । तया चाथ कस्त्वं कुतस्त्यः कुत्रत्यः किमर्थ-  
मत्रागत इत्यनुयुक्तोऽसौ मायामानुषः ‘रङ्गशायिदासनामाऽहमस्मि; विप्रनारायणेन प्रेषितोऽत्रागतोऽस्मि  
सोपहारः ; अग्रमुद्घाटय कवाटम्’ इत्युद्वेगितः ॥ सा चागत्य कवाटमुद्घाटय को विशेष इत्यनुयुञ्जाना तेन  
सौवर्णकलशमुपलब्धिताऽभूत्, अभृणोच्च विप्रनारायणस्येदमुपायनमिति वचनम् । श्रुत्वा चैतदत्यादरेण  
सा पप्रच्छ कुत्रेदानीं वर्तते स इति । प्रत्युवाच स एवं स्वमावसथमधिवसति स इति । तर्हि तमिहाहमाह-  
यामीति कथयेत्यभिधाय सहैककलशा विधेशान्तः । भक्तसुलभो मानुषरूपी भगवानथ न्यलीयत ; रात्रिश्च  
सा व्यपेयाय । प्रभाते यथायथं श्रीरङ्गनाथभगवन्मन्दिरं प्रोद्घाटितं सौवर्णकलश एकः प्रमुषित इति वार्ता  
व्यजम्भत । देवालयाधिकृतो अन्ततो राजद्वारेन्यवेदयन् रतयविचारणायै । राजभटाश्च सद्यो भगवदालय-  
मभ्येत्य पूजकपरिचारकादीन् प्रसभमवस्कन्द्य भृशमपीडयन् । सर्वथा ते निरपराधा इति सिद्धे, बहिस्तत्र  
तत्र शोधनाय रहस्यभटा न्ययुज्यन्त । प्रनष्टं तस्मैवर्णपात्रं देवदेवीसदनमुपागतमस्तीति तच्चेटीमुखादा-  
कर्ण्य तत्रागत्य तदुपलभ्य तदगृहस्थितान् सर्वानपि जनानागम्बिभावेन राज्ञः पुरत उपस्थापयामासुः ।

अथ राजाऽन्वयुङ्क्त देवदेवीं भगवतः पात्रमिदं कथमिव त्वयाऽपहृतमिति । सा प्रत्युवाच-महाप्रभो !  
नाहंजानामि कस्येदं पात्रमिति; विप्रनारायणेनोपहृतमिति कथयन् रङ्गशायिदासनामा कोऽपि दूतस्स-  
मानीय मद्रस्तं प्रादात् । एतावदेव जानाम्यहम्, नेतोऽधिकमन्यत्किमपीति । अथ परिवृढो विप्रनारायणं  
पप्रच्छ वस्तुतस्त्वमेव खलु तस्करोऽस्मि । सोऽपि बाष्पपर्याकुलमुख आह-नाहं किमपि वेद्मि । अकिञ्च-  
नस्य मम दूतोऽपि नास्ति कश्चिदिति । शुश्रुवानेतत्सर्वं भूपतिः पर्यालोच्य धेयाया उचितदण्डं विधाय अथ  
विप्रनारायणस्य च समुचितं दण्डं विधित्सुस्तं कारागारबद्धमकार्षीत् ।

अथ निशायां श्रीरङ्गेश्वरी स्वं प्रेयांममवलोक्य ‘ भगवन् ! लीलाविषयो माभून्नव विप्रनारायणः केवलं  
कृपायाः पात्रं भूयात् ’ इत्यर्थयते स्म । भगवान् रङ्गरमणस्तथेत्यङ्गीकृत्य सद्यो भूपतेस्तस्य स्वप्ने दर्शनं दिशन्  
“ विप्रनारायणस्य कर्मक्षयाय वयमेव सौवर्णकलशं तद्दामनाम्ना तद्वनिताहस्तं प्रापयाम; वस्तुतो नाथं  
तस्करः, परिशुद्धममुं विद्धि ” इत्यबोधयत् । अथ जागरितो जगतीपतिः स्वप्नोदन्तमिमं सचिवप्रमुखेभ्यो  
विस्मयविवशो विनिवेद्य विप्रं बन्धनाद्विमुज्य विधाय चोपचारान् प्रजिघाय निकाट्यम् ।

सैसारनिगलज्जन्धाद्विमोकस्य पिशुनेनेन कारागारमोक्षेण सन्तुष्यन्नपि विप्रो हा हन्त महीयान् कालो  
मुधा व्यतीत इति भृशं विषीदन् अनुशयानश्च सन् \* अनुतापाकुपरमात्प्रायश्चित्तोन्मुखत्वतः । तत्पराणा  
ञ्चापराधास्सर्वे नश्यन्ति पादशः \* इति शास्त्रार्थमनुचिन्तयन् ज्ञानानुष्ठानशेवधीनां महानुभावानां परिसर-

मुपसृत्य स्वात्मनो दोषानशेषानाविष्कृत्य समुचितप्रायश्चित्तविधानं प्रार्थ्य, परमभागवतश्रीपादतीर्थनिषे-  
वणमेव निरूपमं प्रायश्चित्तमिति प्रतिपद्यमानस्तथैव निर्वर्त्य विशुद्धिं विजगाहे । अथ च यथापुरं भगव-  
द्भागवतपरिचर्यासु प्रवृत्तो भगवद्भास्यादपि भागवतदास्यमेव परमं श्रेय इति सुदृढमवधारयन् अनुष्ठानमुख-  
तश्च तामेव निष्ठां गरिष्ठां विश्रुतः प्रख्यापयन् नाम्ना च भक्तांगिरेणुरिति पप्रथे । यतोऽयमहेतुकाप्रतिमभग-  
वत्कटाक्षभूम्नैव करतलामलकीकृततन्वहितपुरुषार्थस्सर्वज्ञ आसीन्नत एव श्रीपराङ्मुखादिव्यसूरिगोष्ठी-  
गणनामपि लम्बितोऽभूदसौ भगवदाज्ञया । भक्तानां नित्यानुसन्धेयं विश्वप्रसिद्धवैभवशालि दिव्यप्रबन्ध-  
द्वितयं चान्वगृह्णादसौ दिव्यसूरिवरः तिरुमलै, तिरुप्पल्लिलयेळुच्चि इतिप्रथितम् ॥

भक्तांगिरेणुसूरैर्वैभवमिदमादरेण हृदि दधताम् ।

भगवद्भागवतांगिषु भक्तिविपुलाऽमलाऽतुला विलसेत् ॥

इति श्रीभक्तांगिरेणुसूरिवैभवं समाप्तम् ॥

॥ श्रीरस्तु ॥

श्रीमते रामानुजाय नमः । श्रीमद्वरवरमुनये नमः ।

॥ श्रीभक्तांगिरेणुदिव्यसूरिप्रणीता श्रीमाला ॥

१. (कावलिल् पुलनै वैत्तु) त्रैलोक्यनिगरणोद्गरचणजगन्निदानभूत परमात्मन् ! श्रीरङ्गमहा-  
नगरी नाथ भो ! भवदीयनामसंकीर्तनप्रभावनिबन्धनमस्मदीयमबलेषभूमानमाकर्णयेथाः ; इन्द्रियाणि कारा-  
गारे स्थापयित्वा कलमषराशि सुदूरतस्समुत्सार्य यमकिङ्कराणां मूर्धसु ताण्डवमारचयामो जयघोषणा-  
पूर्वकम् ॥ [ विवरणम्—इन्द्रियाणां कारागारे स्थापनं नाम स्वच्छन्दचारिणां तेषां वशीकरणम् । विषयवी-  
थीषु निरगलं परिभ्रमत इन्द्रियाश्चान्निजित्येति जितेन्द्रियत्वमुक्तं भवति । “ इन्द्रियाणि पुरा जित्वा जितं  
त्रिभुवनं त्वया । स्मरद्भिरिव तद्वैरमद्य तैरेव निजितः ॥ ” इति मन्दोदरीवचसा रावणस्य इन्द्रियकर्मकणयः  
पुरस्तादासीत् ; तत्कर्तृकजयः परस्तादासीदिति बोध्यते ; अस्य तु सूरिवरस्य इन्द्रियकर्तृकजयः पूर्वम् ;  
तत्कर्मकजयः पश्चादिति प्रतिपत्तव्यम् । तदिदमदसायेन चरित्रेण सुगमम् । यानीन्द्रियाणि पुरा मां कारागारे  
स्थापयित्वा परिभवमुदपादयन् ताम्येवेन्द्रियाण्यहमधुना कारागारे निधाय तेषामवज्ञामुत्पाद्य विधूत-  
किल्बिषोऽभूवमिति तावदाह सूरिवरोऽत्र । मूले “ कावलिल् पुलनै वैत्तु ” इत्यस्य वाक्यस्य ‘ इन्द्रियाणि  
जित्वा ’ इत्यर्थे इव, ‘ इन्द्रियाणि स्वच्छन्दं विसृज्य ’ इत्यर्थोऽपि भवितु मर्हति । इन्द्रियाणां यथा रक्षा न  
भवेत्तथा नाम समुपेक्ष्य इत्यर्थे इह मूलस्थशब्दसन्निवेशतः क्लृष्टोपलब्धिकोऽपि तात्पर्यस्वादुताभूम्ना  
परिग्राह्य इत्याचार्या आशेरते । जितेन्द्रियत्वबलेन लभ्यं पुरुषार्थमहं तद्विपर्ययेणापि लब्धवानस्मीति हि  
तात्पर्यं सिध्यति ; एतेन च भगवन्नामसंकीर्तनप्रभावातिशयः प्रतिपादितो भवति । पथ्यनियमपूर्वकमौषध-  
सेवां चक्षुषामप्यनिवृत्तमामयमहं पथ्यनियमलोशविधुरोऽपि सन् न्यवर्तयमिति यदि कश्चिदभिदध्यात्तर्हि  
वचसाऽनेन भेषजस्य वैभवातिशयः खलु प्रख्यापितस्यात् ; एवमेतत् ॥ \* अथ च “ यमकिङ्कराणां मूर्धसु  
ताण्डवमारचयाम् ” इत्यनेन—\* स्वपुरुषमभिधीक्ष्य पाशहस्तं वदति यमः किल तस्य कर्णमूले । परिहर  
मधुसूदनप्रपन्नान् प्रभुरह मन्यवृणां न वैष्णवानाम् ॥ \* \* रमादयित ! रङ्गभुरमण ! कृष्ण विष्णो हरे  
त्रिविक्रम जनार्दन त्रियुग ! नाथ नारायण । इतीव शुभदानि यः पठति नामधेयानि ते न तस्य यमवश्यता

नरकपातभीषिः कुतः ॥ \* इत्यादि प्रमाणशतप्रतिपन्नं श्रीवैष्णवानां यमवश्वतादृषीयस्त्वं प्रतिष्ठापिषं भवति । “ ताण्डवमारचयाम ” इति बहुवचनम्—भगवन्नामसंकीर्तनफलं न केवलं स्वात्मनैकाकिनैव प्राप्तम् ; अपितु साक्षात्परम्परया च स्वानुबन्धिभिरपि तत्प्राप्तमिति द्योतनाय ॥ ]

अस्या गाथायास्तात्पर्यसारसंग्राहकोऽयं श्लोकः—

यैरिन्द्रियैः परिभवं गमितोऽभवं प्राक् तान्येव संप्रति विजित्य विधूय पापम् ।

श्रीरङ्गनाथ ! यमकिङ्करमूर्ध्नि नृत्तं कुर्वे त्वदीयशुभनामकथावलेपात् ॥ १ ॥

२. ( पञ्चैमामलैपोलमेनि ) मरकतमहाचलसन्निभदिव्यमङ्गलविग्रह ! विद्रुमाभदिव्याधर ! सरसीरुहा ! अच्युत ! नित्यसुरिनाथ ! गोपालकुलडिम्भ ! इत्येवमुच्चारणरूप परमभोग्यानुभव एव मे आश्रितिको भूयात् ; अचिरादिसरण्या परमपदानुभवसाम्राज्ये लब्धेऽपि न तत्र मे स्पृहा भगवन् श्रीरङ्गनाथ ! ॥ [ विवरणम्—भगवन्नामसंकीर्तनप्रभावातिशयमधस्तनगाथया विज्ञापितवन्तं सूरिमेनमुद्दिश्य भगवता प्रोक्तम्—आर्य ! मन्नामसंकीर्तननिरतेभ्यः परम भक्तभ्यो मया वैकुण्ठो नाम दिव्यलोकः प्रदीयते ; तमधुना तुभ्यमपि दित्सामीति ; तत्र प्रत्युक्तिर्गाथा सैषा । \* स्नेहो मे परमो राजन् ! त्वयि नित्यं प्रतिष्ठितः । भक्तिश्च नियता वीर ! भावो नान्यत्र गच्छति ॥ \* इति श्रीरामभक्ताग्रगण्येन मारुतिना यथोक्तं तथैवोक्तमिहापि । भगवदनुभवामेक्षयाऽपि नानाविध प्रत्युद्गमचुरे प्राकृतमण्डलेऽस्मिन्नेव स्थित्वा क्रियमाणोऽनुभवः श्रेयानिति द्योतितं भवति । \* त्वं चेत्प्रसीदसि तस्मास्मि समीपतश्चेत् त्वरयस्ति भक्तिरनया करिशैलनाथ ! संसृज्यते यदि च दासजनस्त्वदीयः संसार एष भगवन्नपवर्ग एव ॥ इत्युचुषा निगमान्तगुरुणा चेतदेव विवृतं भवति ॥

श्लोकः ॥ मरतकागिरिनिभसुभगतनो ! सरसिसुमसमनयन ! हरे ! ।

इति वच इह जहदुपरि गतिं न हि मम मन इदमभिमुते ॥ २ ॥

३. ( वेदनूलूपिरायम् नूरु ). \* शतायुर्वै पुरुष इति वेदोक्तप्रक्रियया मनुष्याः शतं द्वायनान् परिपूर्या प्राणन्तीति स्वीकारेऽपि पञ्चाशद्वत्सरात्मकमायुषोऽर्धं निद्रया व्यपैति ; अवशिष्टमर्धं तु शैशवोचितेनाज्ञानेन वाल्योचितेन क्रीडनेन यौवनोचितेन धूर्तचेष्टितनिकरेण व्याधिभ्रुधाजरादिविविधदुःखानुभूया च व्यपगच्छति ; ततश्च पुनर्जन्म न कामये भगवन् श्रीरङ्गनाथ ! ॥ [ विवरणम्—अधस्तनगाथायां श्रीवैकुण्ठभोगे वैराग्यं विशदीकृतम् ; तेन च “ पुनरपि जननं पुनरपि मरणं पुनरपि जननीजठरे पतनम् ” इति गर्ह्यमाणं संसरणं काङ्क्षितं भवति सुरिणाऽनेनेति केचन भावयेयुरपि ; तादृशीं भावनामपासितुमवतरति सैषा गाथा । प्रतिबन्धगन्धविरहे सति लीला विभूत्यामस्यामेव भगवदनुभवः श्रेयानेव ; परंतु प्रतिबन्धकभूयस्त्वसद्भावात् संसरणमत्यन्तहेयमेवेति वस्तुस्थितिः प्रतिपाद्यते गाथयाऽनया । यद्यपि वेदे \* शतायुर्वै पुरुष इति मानुषाणां शतद्वायनजीवित्वमाम्नातमस्ति, तथाऽपि तथा नाम जीवन्तो जना अतितरां दुर्लभाः ; आग्यभूम्ना केचन तथा जीवन्तीत्यभ्युपगमेऽपि, तस्मिन्नायुषि निष्फलतया विपरीतफलकतया च व्यपगच्छन् काल एव भूयानहह ! । \* अर्धं निद्रा हरतीति तु सत्यमुक्तं प्रामाणिकैः ; दिवा निशि च भूयो भूयो निद्राविषशानां जनानामर्धमायुरपनीयते निद्रयेति न वितथम् ; तद्वच्छतु नाम ; अवशिष्टमर्धं श्रेयसे किमु कल्पत इति विमर्श इह ! तदपि न ; ज्ञानभक्ति प्रवृत्तियोग्यतागन्धविरहितः शैशवबाल्यादिरूपावस्थात्मको व्यपैति भूयान् कालः यौवने वयसि समुपस्थिते विषयलोलुपतया अनर्थमयं तदतिपात्यते ; एवं गच्छति काले अचिन्तितमुपनमति जरा नाम ; मध्ये च भ्रुधया व्याधिभिश्च मुधा नीयते भूयान् कालः ; सांसारिकैराधिमिश्च तथा ; एवं च भगवद्भागवतप्रावर्ण्येन श्रेयस्समार्जयितुमवकाशो दुर्लभ इति किमु वक्तव्यम् ? सर्वथा संसरणं मा भूदिरुपेक्षणमेव वरम्—इदमुक्तं भवति ॥

श्लो० वेदोक्तमायुर्यदि पूर्णमेव लभ्येत कैश्चिन्ननु रङ्गबन्धो ।

तद्व्येति निद्राशिशुताजराक्षुद्रयाध्यादिभिस्तज्जननं न लिप्से ॥ ३ ॥

४. ( मोयत्तवल्विनैयुळ् ) महापापिनामग्रगण्यः क्षत्रबन्धुरपि हि वर्णत्रितयशालि-नामविशेष-  
चानुसन्धानेन समुन्नतां पदवीमन्वविन्दत; स्वल्पानुकूल्यशालिनामस्मादृशामपि विषये परमकृपां प्रदर्शयितुं  
क्षमं श्रीरङ्गनाथाभिधानम् आश्रितव्यामुग्धं भगवन्तं शेषिणं लब्ध्वाऽपि हन्त ! बहवस्संसृतिबद्धास्ताम्य-  
न्तीति बहु शोचनीयमेतत् ॥ [ वि. एतद्नाथाप्रभृति भगवन्तं चतुर्दशगाथापर्यन्तमेकादशसु गाथासु भगव-  
द्विमुखानधिकृत्य स्वकीयं निर्वेदमतिमात्रं प्रकाशयति सूरिवरोऽसौ । परदुःखासहिष्णुता हि दिव्य-  
सूरीणां परमो धर्मः । भूमौ संसारिणो जना विविधदुःखभाजनभूताः परिक्लिश्यन्त इति प्रत्यक्षमेतत् ;  
तदनुसन्धानेन विकृतचेतसां महताम् कदाचित्तेषां गर्हणम् कदाचिदात्मनि विस्मयः कदाचिन्निर्वेदश्च  
समुपजायते । सैव प्रणाली दृश्यत उपरिष्ठाच्च दशसु गाथासु । भगवद्विषये स्वयं प्रवणानां भक्तप्रवराणां  
पापपूरितात्मसंसारिजनविषयिणी चिन्ता कथमिव जायत इति शङ्का भवति केषाञ्चित् ; श्रूयताम् । भगवद-  
नुभवपरा महान्तस्तावत् अनुभवावसरे \* एकस्श्चादु न भुञ्जीत भुञ्जीत बहुभिस्सह \* इत्यनुसन्दधाना-  
स्सन्त इतरानवेक्षन्ते ; तदात्वे स्वसहयोगाह्निस्सज्जना नोपलक्ष्यन्ते ; भगवद्भागवतविमुखाः पृथग्जना एव  
प्रायशो विलोक्यन्ते ; वैषयिकभोगसक्त्या दुःखमयानां तादृशां पामराणां मनुचिन्तनं मनोविकृतिमवश्य-  
मुपजनयत्येव । तथाचैतादृशगाथावतारो भवत्यवर्जनीयः । भगवन्नामोच्चारणे अधिकारिनियमो नास्ति ;  
सर्वाधिकारिकं तदिति प्रकाशयितुं क्षत्रबन्धूपाख्यानमुदाहरति सूरिरस्यां गाथायाम् । ब्राह्मणभूमौ  
ब्रह्मबन्धुरिति यथोच्यते तथा श्रत्रियाधमः क्षत्रबन्धुरित्यभिधीयते । क्षत्रबन्धोश्चरितसंग्रह इत्थम्—मूर्त इव  
पापराशिरसौ स्वकीयक्रौर्पातिशयेन जननीजनकजायापुत्रमित्रादिभिस्सुदूरतः परिहृतो वनेचरो भूत्वा  
विबिधजीवहिंसया जीवन्नवर्तत । कदाचित्कोऽपि मुनिवरो वने ब्रजन् मार्गभ्रमेण विपरीतं पन्थानमाश्रित्य  
क्षत्रबन्धोरस्य चक्षुषोर्गोचरतामविन्दत । सद्य एव तेन न्यापादनीयोऽप्ययं मुनिर्देववशात् स्वादुवचसा  
भाषितोऽभूत् विदितमार्गविपर्ययोऽयं मुनिः पिपासातिशयेन तत्र स्थितं क्वचन तटाके निपपात । क्षत्रबन्धु-  
रमौ तमुपचारैरुपच्छन्द्य तटाकादुद्धृत्य स्वास्थ्यमनयत् । स्वस्थश्चाथ मुनिस्तस्मिन् दयमानमनास्सन्  
तस्य सूर्यवंशीयविश्वरथात्मजत्वं च विज्ञाय तं समुञ्जीषयितुकामः सन्मार्गं तस्य सवथा वैमुक्त्यं  
विदित्वाऽपि महत्या श्रद्धया सद्गुपदेशप्रपञ्चनेन कथञ्चित्तस्य आस्तिकभावमुत्पाद्य गोविन्दनाम्नः प्रभावमुप-  
दिश्य “ विपरीताचारेषु वर्तमानोऽपि त्वम् इदमेव भगवन्नाम कथयन् वर्तस्व ”ति व्याहृत्य निरगात् ।  
महामुनेः कटाक्षवीक्षाया अमोघत्वबलात् सोऽपि गोविन्दनाम निरन्तरं संकीर्तयन्नवर्तत । काले मृत्युमुखं  
गतस्सोऽयं ब्राह्मणकुले समुत्पन्नः पूर्वजन्मवृत्तस्मरणशाली आसीत् । संसारे च महान्तं निर्वेदमविन्दत ।  
गोविन्दनामसंकीर्तनं प्रभावादेव स्वस्य ब्राह्मणकुले जननं पूर्वजन्मवृत्तस्मरणं च घटतस्मेति विदन् गोविन्द-  
मेव नियतमनुचिन्तयन्नाराधयंश्च सतीं गतिमविन्दतेति ॥

श्लो० क्षत्रबन्धुरपि पापिषु मरुयः प्राप सद्गतिमहो लघुनाम्ना ।

सत्यपि प्रणतवत्सलरङ्गिण्येष संसरति हा बत लोकः ॥ ४ ॥

५. ( पेण्डिराल् ) ललनाभिस्तकलसुखानुभवो भवितेति भ्रान्तभूम्ना प्रवृत्ता अपरिमितानि  
दुःखान्येव भूशमनुभवन्तो नक्तं भुक्त्वा शयनावसरेऽपि भगवच्चिन्तामकृत्वा शरीरपोषणार्थचिन्तयैवाभि-  
भूतास्सन्तः संसारिणः शिशिरतुलसीस्रगलंकृतवक्षसो भगवतो रङ्गनाथस्य दास्यविमुखाः तदीयगुणगण-  
ज्ञानपूर्वकनर्तने क्वचिद्विद्रा भगवच्छेषतामृतास्वादनभाग्यविधुरा उदरभरण एव कालं क्षिपन्तीति शोच्य-  
मेवत् ॥ [ वि. वैषयिकसुखाभासोपभोग एव परमः पुङ्गवार्थ इति भ्रमत्ववशानां भगवद्दास्यरसानभिज्ञानां



शरीरपोषणैकनिरतानां संसारिणां विषये स्वकीयमतिमात्रं निवेदं प्रकाशयति सूरिवरो गाथयाऽनया ।  
अग्निज्वालास्वादनेन पिपासाशामनं कामयमानानाम् , नृत्यतः फणिनश्छायामाश्रित्य श्रमापनोदनं  
चिकीर्षतां च विवेकान्धानां मधर्माणः खलु स्त्रीसेवया सुखमनुभोक्तुमिच्छन्ति इति परिहासः प्रथ-  
मतः स्फोर्यते ॥

श्लो० स्त्रैणतस्सुखविषया बहु दुःखं प्राप्य नक्तमपि दैहिकचिन्ताम् ।

विभ्रतो जठरपूरणलुब्धा रङ्गिदास्यविमुखा वत ! लोकाः ॥ ५ ॥

६. ( मरञ्जुवर्मदिळेडुतु ) मदमात्सर्यरूपप्राकारपरिवृता आमुष्मिकचिन्तालेशदरिद्रा भोस्त-  
सारिणः ! अणभंगुरस्यास्य देहरूपस्य कुड्यस्य धरायां पतनकालं हन्त नावगच्छथ । साक्षात्मानातनधर्मा-  
त्मकस्य भगवतः श्रीरङ्गनाथस्य कैङ्कर्यविमुखास्तन्तः नश्वरशरीरपोषणमात्रतत्परा यूयं कङ्कगृध्रोपभोगाय  
खलु हन्त ! वर्धध्वे ॥ [ विवरणम् ॥ दिव्यसूरिरसौ स्वात्मना आहूयमानान् संसारिजनान् मदमात्सर्य-  
रूपप्राकारपरिवृतान् कथयति ; कोऽत्राभिप्राय इति चेत् ; लोके प्राकारान्तर्गतो जनो यथा खलु स्वस्व  
सर्वथा निर्भयत्वमभिमन्मन्यते तथा संसारिणोऽपि मदमात्सर्यादिदुर्गुणबाहुल्येन स्वात्मनः सुरक्षितान-  
भिमन्यते ; स्वस्मै विविधद्वितोपदेशान् कृतवन्तं करिष्यन्तं च हितपरं विभीषणं \* त्वां तु धिक्कुलपांस-  
नमिति विगर्हितवता रावणेन मधर्माणो जना एवात्र मदमात्सर्यरूपप्राकारपरिवृताः कथ्यन्तः । [ नश्वर-  
शरीरमात्रपोषणतत्परा यूयम् ] इत्यादेरयं भाषः—\*असन्नेव म भवति असद् ब्रह्मेति वेद चेत् \*  
इत्युपनिषदाम्नातरीत्या असत्कल्पतया स्थितमात्मानं सत्तां प्रापयितुं योग्ये पथि प्रवृत्तिं विहाय अशना-  
च्छादनसमृद्धिमात्रलोलुपतया शरीरपोषणं हि कलयथ यूयम् ; ईदृशानां युष्माकं शरीरं कङ्कगृध्रोप-  
भोगाय केवलं कल्पेतेति ॥

श्लो० भो जडा मदनमत्सरपूर्णा नैव वित्थ वपुषो लयकालम् ।

रङ्गशायिवरिवस्यनरिक्ता गृध्रभक्ष्यतनवो भवितास्थ ॥ ६ ॥

७. ( पुलैयामाहि निन्न ) शास्त्राणि सम्यगधीतवन्तो महान्तोऽतिक्षुद्राणि बौद्धक्षपणादि-  
मतानि मनसाऽपि न चिन्तयेयुः ; श्रवसाऽपि न निशमयेयुः । तदास्तां नाम ; अहं तावत् विलूनमस्तकोऽपि  
न गतासुर्भवेयम् । सत्यमेतत् । भो महात्मानः ! प्रत्यक्षमेतदीक्षध्वम् । धनुषा विध्वस्तलङ्कापुरो देवदेवो  
रामचन्द्र एव सर्वेश्वरः ॥ [ विवरणम् :—‘ अहं तावद्विलूनमस्तकोऽपि न गतासुर्भवेयम् ’ इति कथयत-  
स्सूरिवरस्य हृदयमेतत् ; सत्यं वचः कथयन्नेवाहं यदि गलतले निशितकृपाणधारां निपातयेयम् , तस्य  
सत्यवचसो बलेन कण्ठच्छेदो नैव भविता ; प्राणव्यपायस्तु सुतरां न भविता इति । भगवान् लक्ष्मीपति-  
रेव सर्वेश्वर इति स्वकीयस्तिष्ठान्तस्मर्त्तवा पारमार्थिक इति कथनं फलितम् ॥

श्लो० अतिक्षुद्रबौद्धादिदुर्धन्यवृन्दे दृशं वा श्रवो वा दिशेयुः किमार्थाः ।

रघूत्तंस एको हि दैवं वरिष्ठं मदीयं वचो ह्येतदत्यन्तसत्यम् ॥ ७ ॥

८. ( वेरुण्डोडु शमर्णमिण्डर ) भो भगवन् भीरङ्गपृथ्वीपते ! भगवद्विषयप्रावण्यदकिद्राः  
क्षपणाः शैवा अभाग्योपहता बौद्धाश्च त्वद्विषये यदि कथयेयुरसहनीयानि दुर्बचांसि, तथाविधगर्हावचन-  
श्रवणसमसमय एव तीव्ररोगाभिभूतस्येवम म मरणं वरम् । अथ च, भगवद्विरोधिसत्तामात्रमप्यसहमानस्य  
मम भगवद्बुधकव्यक्तिरूपं लक्ष्यं यदि चक्षुर्गोचरतामिषात्, मम शक्तिभूमा च यदि घटेत सद्य एव  
तच्चिद्धरश्चेदनमेव मे युक्तं कृत्यम् ।

श्लो० त्वयि यदि रङ्गनाथ ! विमताः क्षणप्रमुखाः अभिदधते कटूक्तिमथ मे मरणं शरणम् ।  
यदि मम शक्तिरसति यदिचेहशधूर्तजनो मम दृशि संपतेदथ तुनामि तदीयशिरः ॥८॥

९. ( मत्तुमोदैवमुण्डे ) तत्त्वज्ञानदरिद्रा हे मूर्खमनुष्याः ! मयाऽभिधीयमानाद्देवाधिदेवादन्यः  
कोऽपि देवः शरण्यः किमस्ति ? नैवास्ति । युष्माभिः शरण्यतया परिगृहीतानां दैवतानां यदि कदाचिदा-  
पजायेत, तदैव हि अद्वितीयमीश्वरमवगमिष्यथ यूयम् । प्रमाणततीनां निष्कृष्टमर्थं न मनागप्यवगच्छथ  
यूयम् । पुनरपि कथयामि - तस्मादन्यत्र किमपि दैवतमस्ति । गोपालस्यैव भगवतश्चरणद्वन्द्वं शरणं वृणी-  
ध्वम् ॥ [ विवरणम् ;—“ युष्माभिः शरण्यतया परिगृहीतानां दैवतानां यदि कदाचिदापजायेत ” इत्या-  
देरयं भावः ; देवतान्तराणाम् इतः परं न कदाचिदापद्धविष्यति : तेषां तेषां दैवतानामापदः प्रागेव जाताः  
परमपुरुषेण परिहृताश्च । “ आपन्नानां दैवतानामापदः परमपुरुषेणैव परिहृता इति यदा ध्यानं वो भविष्यति  
तदैव दैवतापारमार्थ्यनिर्णयोऽपि वो भवितंति ॥ \* वेदापहारगुरुपातकदैत्यपीडाद्यापद्धिमोचनमाहृष्टफल-  
प्रदानैः । कोऽन्यः प्रजापशुपती पतिपातीति स्तोत्ररत्नसूक्तिरिहानुसन्धेया ॥

श्लो० भोभो मूर्खजनाः किमस्ति भुवने तस्मात्परं दैवतं  
श्रीनारायणवैभवं न सुगमं नोचेद्विपजायते ।  
निष्कृष्टं कथयाम्यहं, न हि पुनस्तस्मात्परं दैवतं  
गोपालस्य हरेः पदाम्बुजयुगं संश्रित्य संजीवत ॥ ९ ॥

१०. ( नाट्टिनान् देवमेङ्गुम् ) राजसतामसजनाश्रयणयोग्यानि दैवतानि सर्वत्रापि स्थापितवान्  
हरिः । उज्जीवनकाङ्क्षिणां सतामुज्जीवनाय परमरूपया श्रीरङ्गदिव्यधाम प्राचीकशत् । अयि पूर्णम्मन्या  
जनाः ! अपि नाम श्रूयते मनुक्तिः ? गरुडध्वजे भगवति सकलफलप्रदे विराजमाने सत्यपि देवतान्तर-  
भजनप्रणवा यूयं ज्येष्ठासकाशे सम्पदं प्रेप्सथ ॥

श्लो० लक्ष्मीशो बहुदैवतानि भुवनेष्वस्थापयद्रङ्गराट्  
कारुण्यातिशयेन रङ्गनिलयो जातो न उज्जीवयन् ।  
एवं सत्यपि देवतान्तरतिर्यजायते पापिनान्  
तज्ज्येष्ठासविधे सुमम्पदभिवाञ्छैवेति निर्धार्यताम् ॥ १० ॥

११. ( ओरुविलालोङ्ग ) \* चापमानय सौमित्रे \* इति अद्वितीयशार्ङ्गविक्रमप्रदर्शनेन उत्तरङ्गे  
तरङ्गमालिनि सेतुबन्धमारचय्य सर्वलोकसमुज्जीवनाय समराङ्गणे राक्षसाधिनाथं दशाननं व्यापादितवता  
महावीरेणाधि शयितं महत्तरं मन्दिरं सप्तप्राकारपरिवृतं श्रीरङ्गधामेति कथयितुमप्यशक्ता भो गर्भदुर्भगा-  
जनाः ! भगवदनुभवोपयुक्तं कालं वृथा ह्यतिपातयथ हन्त ॥

श्लो० जलधौ विरचितसंतोलैङ्गेश्वरवैरिणो हरेस्सद्यः ।  
श्रीरङ्गदिव्यधामेत्यवदन्तो गर्भदुर्भगाः शोच्याः ॥ ११ ॥

१२. ( नमनुम् मुक्कलनुम्पेश ) नरके पापफलानुभवनिरतेषु पापिषु यममुद्गलसंवादं श्रुतवत्सु  
सत्सु तेषां स नरक एव स्वर्गनिर्विशेष आसीदिति वक्तव्यतानुगुणं प्रभावमधिबहद्भिर्नामभिर्विभासुरस्य  
सकलकल्याणशुणपरिपूर्णस्य भगवतो दिव्यं धामश्रीरङ्गक्षेत्रमिति एतावन्मात्रमप्यनभिधाय हाहन्त संसारि-  
णस्तमसि अधोधः पतित्वा निजमज्जन्तीति बत भृशं दूये ॥ [ विवरणम् ;—मुद्गलोपाख्यानं श्रीविष्णुधर्मे

नवतितमेऽध्याये प्रोक्तम् । तदिह संक्षिपामः ! मुद्गलनामा कोऽपि महापातकिषु अग्रेसर आसीत् ; स कदाचित् गोदानं कुर्वन् कृष्णायैति कथयन् ददौ । काले मृतं तं यमकिङ्करा अतितरां क्लेशयित्वा यमसकाशं निन्युः ; यम एनमभ्युत्थानप्रणामादिभिर्बहुमेने ; अथ मुद्गलः पप्रच्छ - धर्मराज प्रभो ! त्वदीयैर्भटैरतितरामभिर्भूयमानोऽहं किमिति त्वया बहुमानपात्रतां नीयमानोऽस्मि ? इति । 'पूर्वं कदाचिद्भवता कृष्ण नाम प्रोक्तम्' इति यमः प्रत्यभाषत । एतावानेव संवादस्तत्र समजनि । संवादेऽस्मिन् नरकं पच्यमानानां पापिनां कर्णमूलं प्रविष्टे सति, क्रियमाणदुःखानुभवानां तेषां तदात्वे यमकृतानुवादगोचरकृष्णनामश्रवणेन परमानन्दसंदो-  
हानुभूतिरजनि - इति । अथ किमुच्यतां भगवान्नामवैभवम् ॥

श्लो० श्रुतयममुद्गलभाषणनारकिजनपावनस्वशुभनाम्नः ।

विष्णोर्निलयं रङ्गं ये हि न शंसन्ति ते भृशं शोच्याः ॥ १२ ॥

१३. ( एरियुनीर्वैरिहोळ् वेलै ) उन्नरङ्गजलधिपरिवृतेऽस्मिन् विशङ्कटे भूतले वर्तमानास्सर्वेऽपि चेतनाः सुरभितुलसीमालाङ्कृतं देवाधिदेवं श्रीरङ्गनाथं स्तोतुमेव सृष्टाः ; अज्ञा मनुष्या विशेषतः स्तोतुमसमर्था अपि रङ्गं रङ्गमित्येतावन्मात्रं यदि ब्रूयुः, ज्ञानिनां नरककल्पानि भुवनान्यमून्यखिलानि शून्यानि खलु भवेयुः ॥

श्लो० अम्भोराशिपरीतभूमिनिलयास्सर्वेऽपि च प्राणिनो

देवेशं तुलसीस्रजा सुरभितं स्तोतुं हि संकल्पिताः ।

अज्ञानान्ध्यजुषस्समेऽपि मनुजाः श्रीरङ्गधामेति चे-

दुद्घुष्येयुग्थाखिलोऽपि नरकः शून्यो भवेदञ्जसा ॥ १३ ॥

१४. ( वण्डिनसुरलुम् शोलै ) भ्रमरावलीमुखरमहोद्यानपरिवृतं श्रीरङ्गम् ! बहिर्निवहन्तान्भिरामाराममहो श्रीरङ्गम् ! वषुकवलाहकमण्डलस्पर्शिमहोद्यानपरीतं श्रीरङ्गम् ! कोकिलकुलकूजिताभिराममहोद्यानपरिवृतं श्रीरङ्गम् ! देवाधिदेवश्रीरङ्गनाथयात्रोत्सवास्पदमहोद्यानविभूषितं श्रीरङ्गम् ! इत्येवमेवं वक्तुमनुत्साहिभिः कृतप्रैर्मुखैः साभिनिवेशमद्यमानमन्नमाक्षिप्य कृतज्ञेभ्यः शुनकेभ्य उपहरत तत ॥ [ वि. 'योऽसाधुभ्योऽर्थमादाय साधुभ्यः संप्रयच्छति । कल्पकोटिसहस्राणि स याति श्रेयसां पदम् ॥ ' इति प्रमाणवचनमिहानुसन्धेयम् ॥ ]

श्लो० शंकुर्वद्भ्रमरावलीपरिवृतैः नृत्यन्मयूरोत्करैः

अभ्रस्पर्शिभिरद्वितीयकलकण्ठारावसंशोभितैः ।

आरामैर्वृतमस्मदीशनिलयं श्रीरङ्गमाहुर्न ये

तैः पारैरुपभुज्यमानमशनं हत्वा शुने यच्छत ॥ १४ ॥

१५. ( मेय्यक्कै मेय्यनाहुम् ) श्रियःपतिर्गण्डध्वजो भगवान्, चिरं भगवत्कृपालाभौपयिकसुकृतविधुरदासजनवत् अद्वेषमात्रशालिनां स्वस्वरूपं यायातध्येन प्रकाशयेत् । अद्वेषेणापि विहीनानां द्रोहिणां स्वस्वरूपं न कदापि प्रकाशयेत् । उज्जीवनौपयिकविवेकशालिनां भगवदस्तित्वप्रकारकज्ञानसमन्तरं संभावितान् सन्देहान् सवासनमुन्मूल्य तेषां दिव्यदर्शनं ददाति भगवान् ; तस्यावसथं श्रीमद्रङ्गम् ॥ [ वि. दैवस्य सत्तां सादरमनभ्युपयन्तोऽपि, दैवमस्तौति परैरुच्यमाने वचसि आक्षेपादिभिः द्वेषस्याप्रकाशनदशा - अद्वेषदशेत्यभिधीयते ; तादृशाद्वेषदशायां वर्तमाना अपि भगवद्भक्तकोटौ परिगण्यन्ते ; तेषां ! स्वान्मानं प्रकाशयति भगवान् । \* मायाबलेन भवताऽपि निशुद्धमानं पश्यन्ति केचिदनिशं त्वद्भन्यभावाः \* इति स्तोत्ररजत्नानुगृहीतरित्या ते पश्यन्तीति विभाव्यम् । निरुक्तेन अद्वेषेणापि

ये दरिद्राः ते \* नैवासुरप्रकृतयः प्रभवन्ति बौद्धम् \* इति तत्रैव स्तोत्ररत्ने प्रोक्तराग्या कदाऽपि भगवद्दशनं न प्राप्नुवन्तीत्युक्तं भवति । अथ, उज्जीवनौपयिकविषेकशालिनामित्यादेरिदं हृदयम् ; — केचन भाग्यवन्तः उज्जिजीविषव आस्तिकास्तपयन्ते ; तेषां यदि भगवत्स्वरूपरूपगुणविभूतिचेष्टितादिविषये केचन संशया भवेयुः, तेषां निरासं भगवान् स्वसौन्दर्यप्रकाशनमात्रेण वितनोति । \* संशयात्मा विनश्यतीति गीताप्रोक्तो विनाशो माभूदमीषाम् इति दयमानमनास्तन् स्वयमेव तान् विधूतसंशयान्-नुगृह्णातीत्यर्थः ॥

श्लो० अद्वेषात्मकभक्तिभाजनजने सत्प्रतिज्ञो भवन्  
विद्वेषात्त्यहदां नृणामविषयः पक्षीन्द्रकेतुः प्रभुः ।  
सत्ताप्रेप्सुभिरास्तिकैर्निजहृदा दृष्टोऽथ तत्संशयान्  
सर्वाश्चापि विनाशयन् विजयते रङ्गे हरिस्सुन्दरः ॥ १५ ॥

१६. ( शूदनाय् कल्लवनाहि ) प्रथमतो द्यूतक्रीडासक्तः तदनु तस्करवृत्तिप्रवणो धूर्तैर्विषयान्तरप्रवणैस्सह संसर्गो भूत्वा यदाऽहं मवर्तिषि, तदा सुन्दरीणां शफरोपमेयनयनात्मकषागुराबद्ध आसम् । तथाविधं माम् भत्रागच्छेत्याहूय हृदये च प्रविश्य स्वस्मिन्नभिनिवेशमभिवर्धितवतस्सौन्दर्यस्य निकेतनं भगवान् यत्र वसति तद्धाम श्रीरङ्गसमाख्यम् ॥

श्लो० द्यूतस्तेयनिषेवणादिदुरितैरापरितं, दुर्जनेः  
संवासेन विदूषितं च सुदृशां दृग्वागुरायन्त्रितम् ।  
मामेहीत्यवबोध्य मे हृदि बलादाविश्य च स्वात्मनि  
प्रावण्यं ददतीं रुचं वहति यः श्रीरङ्गधामा हि सः ॥ १६ ॥

१७. ( विरुम्बिनिन्नेत्तमाट्टेन् ) साभिनिवेशं स्थेम्ना स्तोतुमशक्तोऽस्मि ; अश्लिषन्धादिकायिकव्यापारकरणेऽप्यशक्तोऽस्मि ; ईश्वरोऽस्तीति धियाऽपि दरिद्रोऽस्मि ; अयस्सधर्मकर्कशहृदयमपि शनैःशनैर्द्रवीकुर्वन्तं भ्रमरमुखरारामपरिवृत श्रीरङ्गे शयानम् इक्षुरस्वद्वोग्यभूतं भगवन्तं संसेव्य महीयेन नयनद्वन्द्वेनानुभूयमान आनन्दो हन्त ! वाचामभूमिः ॥

श्लो० सोत्कण्ठं स्तुतिमप्यहो न कलये कुर्वे न चाप्यञ्जलिं  
बुद्धिश्चापि न मेऽस्ति, लोहकठिनं मन्मानसं द्रावयन् ।  
भृङ्गासङ्गिमहावनावलिबृत्तश्रीरङ्गदेशाधिपो  
भोग्योऽदर्शि मया ततो मम दशोर्हर्षो न वाग्गोचरः ॥ १७ ॥

१८. ( इनिदिरै तिवलै मोद ) अतिसुभगवीचिशोकरपरिचर्याप्रवणायाः पयोधिसमरूपायाः कावेयी मध्ये अद्वितीयनिद्रामुद्रया सह साम्राज्यमातस्थिवांसम् अम्बुजायतविलोचनमस्मत्स्वामिनम् विश्वफलोपमेयदिव्याधरसुभगं परमदयालुं श्रीरङ्गनाथं सेवितवतो मम नयनद्वन्द्वात् आह्लादशीतमश्रु प्रव-  
इति हन्त । ततश्च विघ्नितपरिपूर्णविक्रोकनोऽहं पापी किं करवाणि ? ॥

श्लो० पारावारसमानहेमताटिनीतीरे तरङ्गोल्बणे  
साम्राज्यं भुवि निर्वहन्तमनघं पद्मोपमाक्षं प्रभुम् ।

दिव्यस्वादुतमाधरं मुररिपुं संपश्यतो मे दृशौ

हाहन्ताश्रुनिपातनं कलयतः कुर्यामहं किं नु भोः ॥ १८ ॥

१९. ( कुडतिर्श मुडियै वैत्तु ) अयि भो भौमा जनाः ! सिन्धुसवर्णदिव्यमङ्गलविग्रहोऽ-  
स्मत्स्वामी श्रीरङ्गनाथो भगवान् दिव्यमकुट विन्यसनेन प्रतीचीं दिशम् , दिव्यपादारविन्दप्रसारणेन  
प्राचीं दिशम् , अतिसुन्दरपश्चाद्भागप्रदर्शनत उदीचीं दिशम् , दिव्यकटाक्षवीक्षाप्रसारणेन विभीषणावसथ-  
लङ्कालङ्कारं दक्षिणां दिशं च धन्यां वितन्वन् भोगिभोगशय्यामधिशेते ; तदिदं शयनमवेक्षमाणस्य मम  
वपुरपि द्रवीभवति हन्त ! आः किमहं करवै ! ॥

श्लो० मूर्धानं विनिवेश्य वारुणदिशि प्राच्यां पदाब्जे प्रसा-

योदीच्यां दिशि दर्शयन् कटिपुटं पश्यन् दिशं दक्षिणाम् ।

अम्भोराशिनिभो हरिः फणिपतौ शेते, तदालोकनात्

गात्रं मे द्रवतीह हन्त ! किमहं कुर्यां जनाः पार्थिवाः ! ॥ १९ ॥

२०. ( पायुनीरङ्गन्तनुल ) अनारतप्रसरत्सलिलकावेरीपरिवृते श्रीरङ्गधाम्नि भोगिभोग-  
शयनीयमधिशयानस्य अन्यद्भुतशक्तिशालिनो भगवतो लक्ष्मीसनाथं विलक्षणं वक्षस्थलम् मरतकमणि-  
निभं दिव्यमङ्गलविग्रहं दिव्यभुजावलि स्वच्छारविन्दसमानदृग्विततिम् दिव्याधरम् विद्रुमाभमास्यम्  
अतिसुन्दरं चूडावतंस लावण्यं च विस्मृत्य किमवस्थातुमहन्ति भक्तजनाः ? ॥

श्लो० श्रीरङ्गे कनकापगापरिवृते भोगीन्द्रशय्याजुषो

लक्ष्मीभर्तुररस्थलं मरतकच्छायं वपुर्दोर्लता ।

अम्भोनोऽममक्षियुग्ममधरो दिव्यं किरीटं तथा

लावण्यं च कदापि भक्तनिर्वहं विस्मर्तुमर्हं न हि ॥ २० ॥

२१. ( पाणिविनाल मनमदोन्नि ) विद्रुमसमाधरे भगवति श्रीरङ्गनाथे कैङ्कर्यरुचिर्वैषश्येन  
दृढाध्यवसायेन च समुज्जीवितुमशक्त रे मूर्ख हृदय ! कथय तावत् ; सौन्दर्यपरिपूर्णहिरण्यशैलोपमेये  
दिव्यमन्दिरं नालमणिनिर्विशेषं विभासमानस्य विभोः शयनं परिपाटी किमहो चिन्तापथमः वेति ? ॥

श्लो० रङ्गेन्द्रे सुभगाधरे प्रवणतादूरस्थ हे मानस !

त्वं तावत्कथयाधुना मम पुनः प्रदनस्य साधूत्तरम् ।

सौन्दर्याढ्यसुमेरुपर्वतनिभश्रीरङ्गदिव्यालये

रत्नाभस्य हरेरहीन्द्रशयनं किं चिन्तनार्हं तव ? ॥ २१ ॥

२२. ( पेशिते पेशलल्लात् ) अयि भो विवेकान्ध हृदय ! पुराणैः पुण्यपुरुषैर्यदभाषि, तदेव  
खलु वयमप्यनुवादरूपेण भाषितुं प्रभवामः ; भगवतो वैभवं तु नास्मादृशां ज्ञानगोचरः ; उपायान्तर-  
सङ्गविरहितेभ्यो निःकल्मषचित्तेभ्यो व्यतिरिक्तानां मवगन्तुमशक्यो हि स भगवान् ; षीतकलुषाणां  
हृदि विराजमाने भगवति श्रीरङ्गनाथे प्रणामसमर्पणादतिरिक्तं तदीयं प्रभावप्रतिपादनं किमहो सुशक-  
मस्माकम् ? वद ॥

श्लो० पूर्वैर्यत्कथितं तदेव कथयेमान्यत्र किञ्चिद्व्यं  
ज्ञातुं शक्नुम, एव रंगरमणो निर्दोषचित्तैः परम् ।  
ज्ञातुं शक्यत, ईदृशस्य नमनादन्यत्र किञ्चित् क्षमम्  
किं वा भाषितुमस्ति शक्तिरिह नः ? चित्त ! स्वयं ब्रूहि भोः ॥ २२ ॥

२३. ( कङ्कैयिल्पुनिदमाय ) गङ्गातीर्थतोऽप्यभ्यधिकपावनत्वशालिन्याः कवेरकन्याया दिव्य-  
सरितो मध्ये तदीयदिव्यसलिलप्रवाह संवृद्धमहोद्यानभरिते श्रीरङ्गधाम्नि आश्रितव्यामुग्धस्य अस्मत्स्वामिनः  
सर्वनियन्तुः श्रीरङ्गनाथस्य सर्वजनमनोहरां शयन मुद्रां संसेव्यापि कथमहं तां विस्मृत्य स्वात्मानं धारयितुं  
प्रभवेयम् ? इतिकर्तव्यतामुग्धो ह्यवतिष्ठे ॥

[ विवरणम् ;—गङ्गातीर्थतोऽप्यभ्यधिकत्वं कावेर्या यदुक्तमत्र, तदधिकृत्य श्रीरङ्गराजस्तथे  
\* तीर्थं शुन्धति पाति नन्दनतरुनित्यादिपञ्चरत्नेन भट्टपादैः कृतं समर्थनमिहानुसन्धेयम् ॥ \* फेनैर्हसन्तीव  
तद्गङ्गां विष्णुपदीत्वमात्रमुखरां हेमापगा \* इत्येतत्तत्र प्रधानतमं वचः ॥

श्लो० गङ्गातिशायिवैभवकवेरजापुलिनरङ्गसन्नपतेः ।  
भक्तव्यामुग्धहरेः शयनं कथमहह ! विस्मरेयमहम् ॥ २३ ॥

२४. ( वेळ्ळनीर्परन्दु ) पयःपूरमेदुरकवेरकन्याप्रसरणपवित्रमहोद्यानपरीते श्रीरङ्गधाम्नि  
भक्तमनस्तस्करस्य भगवतः शयन प्रक्रियां वदनारविन्दसुषमां च संसेव्यापि भो हृदय ! कर्कशतासुद्ध-  
हसि हन्त ; तस्य परमपुरुषस्य अद्वितीयतां ननु न जानीषे । हन्त कृत्रिमभक्तिमेव प्रदर्श्य कृत्रिमचर्याभि-  
रेव कालं क्षिपसि धिक् ॥

श्लो० कावेरीवृत्तवनरङ्गधामभर्तुः वक्त्रं तच्छयनरुचं विलोक्य चापि ।  
हे चित्त ! त्यजसि कठोरतां निजां त्वं सर्वं ते छलमयमेव वृत्तमस्ति ॥ २४ ॥

२५. ( कुळितु मून्ननलैयोम्बुम् ) भो भगवन् श्रीरङ्गनाथ ! स्नानसन्ध्योपासनत्रेताग्निसमा-  
राधनादिभिः परिपालनीयं ब्राह्मण्यं हन्त विलोपितं मया ; आत्मविषयकज्ञानदरिद्रश्चास्मि ; त्वद्विषय-  
कभक्त्या च विरहितोऽस्मि ! भो सिन्धुसवर्ण ! परिपूर्ण हरे ! मम समाश्वासबीजभूतं वस्तु न किञ्चिदस्ति  
मयि । शोकक्षोभे हृदयस्य प्रलापैरेव धार्यत्वात् प्रलपामि वत । मयि परमकृपां कुरुष्व भगो ॥

श्लो० स्नानेनाग्निसमर्चनेन च सदा संरक्षणीयं वरं  
ब्राह्मण्यं वत ! लोपितं, मयि न तत्, भक्तिश्च नास्ति त्वयि ।  
भोभो सिन्धुसवर्ण रङ्गनृपते ! नाश्वासबीजं किमप्यास्ते  
मे, विलपामि हन्त ! भगवन् ! सन्धुक्ष्य स्वां कृपाम् ॥ २५ ॥

२६. ( पोडैलाम्पोदु कोण्डु ) भगवन् रङ्गपते ! न कदाचिदपि पुष्पाणि संपाद्य त्वत्पादारविन्दयो  
स्तसमर्पयितुं शक्तोऽस्मि । निरवद्याभिः फणितिभिस्त्वदीयशुभशुण्यगणान् कीर्तयितुं च न प्रभवामि । प्रेमाद्रिं  
हृदयं च न मे वर्तते । ततश्च श्रीरङ्गेश्वरस्य तव न केनापि प्रकारेण स्पृहणीयो भवामि हन्त । अहह !  
वराकोऽहं किमर्थमजनिभिः, न जाने ॥

श्लो० स्वामिन् रङ्गपते ! कदाऽपि कुसुमैरर्चां न कुर्वे तव  
 श्रेष्ठाभिर्न च गीर्भिरुत्तमगुणान् शंसामि भोस्तावकान् ।  
 प्रेमादं हृदयं च नास्ति मम हा तस्मात् त्वदीयस्पृहा-  
 दूरस्थो हि भवामि, हा किमिति मे जन्माभवद्भृतले ॥ २६ ॥

२७. ( कुरङ्गुकळ् मलैयै नूक् ) दक्षिणजलधौ सेतुबन्ध कान्ने वानरवीरेषु शैलप्रक्षेपणप्रवणेषु  
 सत्सु, जलधिकूलस्थसिकतासु लुडित्वा सागरमवगाह्य सिकताकणान् विधूय, एवं नाम यथाशक्ति  
 किञ्चित्कारं कृतवद्भिः पुरुषाख्यजन्तुविशेषैरपि न साधर्म्यमुद्रहामि । काष्ठसमानकठोरताशालिहृदयः  
 विप्रलम्भैकतत्परः कृपणश्चाहं श्रीरङ्गनाथस्य भावनावृत्त्याऽपि दास्यमकुर्वाण स्तन् अनर्थभागी भवामि  
 हन्त ॥ [ पुरुषसमाख्यजन्तुः—अणिल इति भाषानाम तस्य । ]

श्लो० ॥ अब्धौ सेतुकृतौ वलीमुखगणे शैलोद्धृतिव्यापृते  
 यच्चक्रुः पुरुषाख्यजन्तुनिवहाः तत्कर्तुमप्यक्षमः ।  
 सोहं वृक्षकठोरचित्तभरितो हा वञ्चकः चेतसा  
 कैङ्कर्यं न करोमि रङ्गनृपतेः सीदामि दुःखाकुलः ॥ २७ ॥

२८. ( उम्बरालरियलाहा ) चतुराननादीनाममराणामप्यपरिच्छेद्यमहिमा तेजोमयपरमपद-  
 वास्तव्यो भगवान् गजेन्द्ररक्षणकृते क्षोदीयसि ग्राहेऽपि क्रोधमाहारयन् सरस्तीरमुपाययौ हन्त । एवमा-  
 श्रितरक्षणबद्धदीक्षे भगमति विराजमाने किमस्ति स्वात्मरक्षाभरोऽस्माकम् ? श्रवृत्तिनिरतामस्मादृशां  
 जघन्यतां मनागपि मनस्यकलयतो भगवतो विषये किञ्चित्कारम् अकुर्वाणोऽहं हन्त ! किमर्थमजनिषि ॥

श्लो० देवानामपि गोचरो न भगवान् यस्सोऽयमीशो हरिः  
 हस्तीशावन हेतुना पिशितभुग्राहाय कोपोल्वणः ।  
 आयातो हि, भरो न मादृशि जने, श्रीरङ्गशायी स तु  
 क्षुद्रेष्वप्यनुकम्पनः, किमिति मे वन्ध्यस्य जन्माभवत् ॥ २८ ॥

२९. ( ऊरिलेन् काणियिल्लै ) भगवन् श्रीरङ्गनाथ ! भूमाविह भवदभिमानभाजनभृतंषु दिव्य-  
 देवेषु न कुत्रापि मे जननमघटत । कैङ्कर्यपराणामनुभाव्यतयोपकल्प्यमानं क्षेत्रमपि नास्ति मम । दिव्यदेश-  
 वास्तव्यैस्सह बन्धुताऽपि नास्ति मम । किं बहुना ? ययाकयाऽपि विधया नास्ति मे भवत्पादारविन्दपरि-  
 सरानुबन्धः । वरुणकवचाहकसच्छाय गोपालकृष्ण ! अनन्यशरण्योऽहमाक्रन्दामि स्वामिन् ! कोऽस्ति मे  
 त्वदन्धः प्रभुः ? ॥

श्लो० दिव्यक्षेत्रजनिर्न मेऽस्ति न च भूः नैवासते बान्धवाः  
 त्वत्पादाम्बुजमप्यशिश्रियमहो नैवात्र सर्वेश्वर ।  
 जीमूतोपमादिव्यविग्रह हरे क्रन्दामिगोपाल भोः  
 को मद्रक्षणदक्षिणस्त्वदपरो रङ्गप्रभो वतंते ॥ २९ ॥

३०. ( मनत्तिलोर्तय्मै विल्लै ) सुसमृद्धतुलसीस्रगळंकृत ! कावेरीपरिभृतश्रीरङ्गधामन् !  
 मञ्जेषिभूत स्वामिन् ! मनसि मे परिशुद्धिलेशोऽपि नास्ति ; मुखे स्वादुभाषणमपि नास्ति ; निष्कारण-



क्रोधद्रोहादिनिष्ठापिशुनजल्पितान्येव मम सुखत उद्भवन्ति हन्त । एवंविधदुर्गुणभरितस्य मम का गतिर्हन्त ! कथय भो अस्मत्स्वामिन् ॥

श्लो० रम्यश्रीतुलसीस्रगाढ्य भगवन् चित्ते न मे शुद्धता  
वक्त्रे चापि न वर्तते मधुरवाग्वक्तृत्वगन्धोऽप्यहो ।  
द्वेषद्रोहमुखैः शुभेतरगुणैः पूर्णः कटूक्तिं ब्रुवे  
स्वामिन् ब्रूहि ममास्ति का गतिरहो श्रीरङ्गनाथ प्रभो ॥ ३० ॥

३१. ( तबत्तुळार्तिम्मिललेन् ) भगवन् रङ्गनाथ ! तपस्विषु नाहमन्यतमो भवामि ! न च कैङ्कर्योपयुक्तधनसमृद्धेष्टु । मदादृतानां जनानामपि क्षारनीरवदुपेक्ष्य एवास्मि संवृत्तः । बिम्बफलोपमेया-धरशालिनीनां ललनानामपि वर्जनीयस्तस्करोऽभूवम् । ईदृशस्य मे जननं सर्वथा निरर्थकमेव हन्त-भवता निर्मितम् ।

श्लो० स्वामिन् रङ्गपते ! मया तु न तपस्तप्तं धनं नार्जितम्  
मत्सम्बन्धजुषोऽत्र सन्ति खलु ये तैरप्युपेक्ष्योऽभवम् ।  
स्त्रीभिश्चापि बहिष्कृतोऽहमभवं चौर्यादिदोषाकरः  
हा हा जन्म वृथैव मेऽत्र भवता प्रादायि दूये ततः ॥ ३१ ॥

३२. ( आर्तु वण्डलम्बुम् शोळै ) द्विरेफविततिवितन्यमानकोलाहलभरितमहोद्यानालंकृत-श्रीरङ्गधाम्नि विराजमान ! मुदिरसमुदयसधर्मदिव्यमङ्गलविग्रहशालिन् दयालो ! भगवन् ! भवत्साक्षात्कारौपयिकसरणिविज्ञानदरिद्रेष्टु मनुष्येष्वन्यतम आत्मापहारचोरो मूर्खाप्रणीश्चाहमशरण्यस्तवाग्रे तिष्ठामि भोः । सर्वथा विगेयं मम मौख्यम् ॥

श्लो० सुखरभ्रमरवनावृतरङ्गास्पद मुदिरसमुदयाभ हरे ।  
भवदवलोकनमार्गानभिज्ञमूर्खोऽहमस्मि ते पुरतः ॥ ३२ ॥

३३. ( मेय्योल्लासू पोहविट्टु ) स्वामिन् श्रीरङ्गपृथ्वीपते ! पारमार्थिकान्नि मनोवाक्काय-कृत्यानि, सुदूरतो विधूय सुकेशिनीष्वेवाभिनिविश्य सकलविधैरनृतैर्भरितः कृत्रिमचर्यश्चाहं त्वदीयकृपाबल-विस्त्रम्भभूम्ना समागत्य तवाग्रतस्तिष्ठामि ; त्रिकरणतोऽपि मिथ्याचारोऽहं निर्लज्ज एव समागतोऽस्मि हन्त॥

श्लो० सत्याध्ववैदेशिकजारचोरोऽसत्याध्वनिष्ठोऽहमुपागतोऽस्मि ।  
श्रीरङ्गधे ! त्वत्करुणाशयैव मिथ्यामयोऽहं पुरतोऽस्मि तेऽद्य ॥ ३३ ॥

३४. ( उळ्ळत्तेयुगैयुमलै ) मदीयहृदयैकनिलयं भगवन्तं भवन्तं चिन्तयितुं योग्यं मार्गमजान-आत्मापहारचोरोऽहं त्वदीयदास्येऽन्वयाभिनयमाकलयन् किङ्करवेषधारी वर्तते ; जगति तेते जना यद्यन्मनसि कलयन्ति तत्सर्वं सहैवावस्थाय त्वमवगन्तुं प्रभवसीति विदन्नहं मतिमात्रमपत्रपाभिभूतः स्वात्मनैव स्वात्मानमतीव परिहसामि ॥

श्लो० चित्तस्थं त्वां परमपुरुष ! ज्ञातुमर्होऽस्मि नाहं  
दस्युर्दासो दधदापि बहिर्धर्मकं दास्यवेषम् ।

चित्तस्थित्या हृदयकलितं त्वं समस्तं विजाना-

सीति ह्रीणो भृशमपहसाम्यात्मनैवात्मचेष्टाम् ॥ ३४ ॥

३५. (तावियत्रुलेहमल्लाम्) पुरा [त्रिविक्रमावतारे] विक्रम्य सर्वाण्यपि भुवनानि स्वपद-  
न्यासधन्यानि कृत्वा समाक्रान्तवन् स्वामिन् ! पुण्डरीकाक्ष ! सत्यं शपे त्वदन्यं न कमपि सेवेय । मज्जीवि-  
तसर्वस्वभूत ! परमभोग्यामृत ! मद्भारकभूत महाप्रभो ! पापी सोऽयं जनः त्वदन्यं न कदाऽपि भावयिष्यति॥

श्लो० त्रैविक्रमक्रमकृताक्रमणलित्रोक ! पद्माक्ष ! न त्वदितरं प्रणमेयमीश ।

मत्प्राणभूत ! मम धारक ! दिव्यभोग्य ! नैव स्मरेयमपरं कृतदुष्कृतोऽहम् ॥ ३५ ॥

३६. (मल्लैक्कुत्तु वरैमुनेन्दुम्) पुरा वासवसृष्टमहावृष्टिकाले गोवर्धनाद्रिसृष्टवन् ! महाब-  
लाढ्य ! मधुरनदीनिविशेषं सर्वश्रमापहारिन् ! सकलजगन्निदान भगवन् रङ्गनाथ ! मृगोदशां दृढमयवा-  
गुराबद्धम् अत एव भृशं परिक्लिश्यमानं मां हंहो न कटाक्षवीक्षालक्ष्यमातनुषे ; क्रन्दामि संप्रत्यगतिस्त-  
वाग्रे बत ॥

श्लो० अद्रेरुद्धरणेन वर्षविपदस्संहारक श्रीपते !

भोग्यत्वेन सुधानदीसदृश भो श्रीरङ्गपृथ्वीपते ।

हाहा हन्त मृगीदृशां परवशं क्लेशैरननन्तैर्वृतम्

क्रन्दन्तं स्वकटाक्षवीक्षणकलालक्ष्यं विधत्से न माम् ॥ ३६ ॥

३७. (तेलिविलाक्कलङ्गल् नीर्गूल्) व्यपगतप्रसादया भृशमाविलया कावेर्यां परिवृते श्रीरङ्गे  
विराजमानः श्रीरङ्गनाथ एव खलु \* माता पिता आतेत्याद्युक्त सकलविधबन्धुत्वशाली विराजते ; तेन  
प्रभुवरेण मयि कर्तव्या कृपा स्वल्पीयस्येव ; तथापि मां स दयनीयार्भककोट्यां न स्वीकरोतीति महदिहं  
मे दौर्भाग्यम् ॥

[ विवरणम् :—“व्यपगतप्रसादया भृशमाविलया कावेर्यां” इत्यत्र \* दुग्धाब्धिर्जनको जनन्यहमियं  
श्रीरेव पुत्री वरः श्रीरङ्गेश्वर एतदर्हमिह किं कुर्यामितीवाकुला । चञ्चलामरचन्द्रचन्दनमहामाणिक्यमुक्तो-  
त्करान् कावेरी लहरीकरैर्विदधती पयंति सा सेव्यताम् ॥ \* इति श्रीरङ्गराजस्तवश्लोकरत्नमनुसन्धेयम् ।  
कावेर्यां आविलत्वे हेतुरुपवर्णिता इह ॥ ]

श्लो० अत्यन्ताविलनीरपूरभरितश्रीरङ्गधाम्नः पतिः

तेजस्वी स हि रङ्गराण्मम पिता माता च जातस्त्वयम् ।

कर्तव्या मयि तेन या खलु कृपा स्वल्पैव सा, तामपि

धुद्रेऽस्मिन्न करोति हन्त ! मिहं ब्रूयामिमां दुस्थितिम् ॥ ३७ ॥

३८. (मेम्बोरूल् पोहविट्टु) सद्यजापरिवृतश्रीरङ्गनगराधिनाथ ! प्राकृतजनस्पृहणीयान्  
लौकिकविषयान् सवासनमुत्सृज्य आत्मस्वरूपयाथात्म्यमवगत्य स्वरूपानुरूपांश्च समाचारानवबुध्य  
पञ्चेन्द्रियाणि च संनियम्य स्वकीयरक्षाभरं स्वशिरस्तोऽवतार्य “मया त्यक्तं भरं मम शिरसि नाधारोपयेथाः,  
त्वमेव भरत्वेन स्वीकुरु” इति प्रार्थ्य त्वदायतने निवासमेव समुज्जीवनं मन्वानान् स्वकार्यविमुखान् खलु  
भक्तमण्डीनाद्रियते भवान् ॥

श्लो० धृत्वा प्राकृतभोगसक्तिमखिलाम्, ज्ञात्वा च तत्त्वस्थितिम्  
बुध्वा स्वोचितसाध्यमप्यथ निगृह्यैवेन्द्रियाण्यात्मनि ।  
स्वीये मूर्ध्नि भरं व्यपोह्य सुतरां त्वन्मन्दिराभ्यन्तरे  
वास्तव्यान् अलसान् विशिष्य भगवन् ! संरक्षसि त्वं हरे ॥ ३८ ॥

३९. ( आडिमैयिल् कुडिमैयिल् ) भो भगवन् तुलसीमाल्यालंकृतमकुटतट श्रीरङ्गबन्धो ।  
त्वत्कैङ्कर्यानुकूलजन्मरहितेभ्यश्चतुर्वेदपारंगतेभ्यो ब्राह्मणेभ्योऽपि, त्वत्पादारविन्दप्रावण्यभरितान् जघन्य-  
जातीयान् क्षोदीयसंऽपि जनान् आद्रियसे त्वम् ॥ [ वि. “ श्वपचोऽपि महीपाल ! विष्णुभक्तो  
द्विजाधिकः । विष्णुभक्तिविहीनस्तु यतिश्च श्वपचाधमः ॥ ” इति प्रमाणानुगुणमनुगृहीतेयं  
गाथेति विभाव्यम् ॥ ]

श्लो० तुलसीस्रगलंकृतचूड हरे ! बहुवेदधरानपि विप्रवरान् ।  
अपहाय जघन्यजनानपि भो भृशमाद्रियसे ननु भक्तिदृशा ॥ ३९ ॥

४०. ( तिरुमरुमाव ! निन्नै ) भगवन् श्रीरङ्गनाथ श्रीपते श्रीवत्साङ्क ! विशङ्कटपृथिवीमण्डल-  
जाता जना भयानकानि परहिसादुरितानि विरचय्य घोरपातकिनस्सन्तोऽपि भवन्ते हृदि सम्यगवस्थाप्य  
दृढाध्यवसायशालिनो यदि भवेयुस्ते सत्यं पापफलोपभोगदवीयांस एव स्युः ॥

श्लो० श्रीमन् रङ्गधुरन्धर क्षितितले जाता जना उत्कटैः  
घोरैः पातकसञ्चरैरतितरामुदूषिता अप्यहो ।  
त्वां चित्ते विनिवेश्य सन्ततदृढप्रेमानुबन्धा यदि  
स्युस्तेषां न कदाचिदप्यघफलावाप्तिप्रसक्तिर्भवेत् ॥ ४० ॥

४१. ( वानुळारियलाहा ) अत्यन्तनिहीनदुष्कृत्यानां कतरिः कारयितारश्च सन्तोऽपि दिवि-  
षद्दुर्गमदेवाधिदेवेति, मधुस्यन्दितुलसीस्रगलंकृतमकुटतटेति च यदि भक्त्या कथयेयुस्तर्हि तादृशा महा-  
त्मानः स्वोच्छिष्टान्नपदानेन जगतीं पावयितुमीशते ॥ [ विवरणम्;— \* भक्तिरष्टविधा ह्येषा यस्मिन्  
श्लेच्छेऽपि वर्तते.....तस्योच्छिष्टं सुपावनम् \* इति भगवच्छास्त्रवचनानुरोधेन कथितेयं गाथेति ध्येयम् ॥ ]

श्लो० देवानामपि दुर्गम प्रभुवरेत्याचक्षते ये जनाः  
माध्वीकाढ्यतुलस्युपेतमकुटेत्याहुश्च ये, ते प्रभो ।  
दुष्कृत्ये प्रवणाम्स्वयं यदि च वा प्रावण्यसंपादकाः  
कामं सन्तु, पुनन्ति रङ्गरमण ! स्वोच्छिष्टदानेन ते ॥ ४१ ॥

४२. ( पळुदिलावोळुहलात्तु ) प्राकारपरिवृतभीरङ्गमन्दिराधीश भगवान् ! अनवद्यवंशपरम्परा-  
प्राप्तसदाचारनिष्ठान् चतुर्वेदवरान् विप्रान्प्रति पुरा त्वया कथितं तावत्—“ भो वेदविदप्रेसराः ! जघ-  
न्यजातीया अपि महास्यप्रवणाश्चेत्तान् यूयं प्रणमत, तेभ्य उपदिशत; तेषां सकाशादर्थविशेषान् स्वीकुर्वत

च ; तान् मन्निर्विशेषं पूजयत च ॥ इति । [ विवरणम् ;—\* मद्भक्तजनवात्सल्यं पूजायां चानुमोदनम् । स्वयमभ्यर्चनं चैव मदर्थे इम्भवर्जनम् ॥ मत्कथाश्रवणे सक्तिः स्वरनेत्राङ्गविक्रिया । ममानुस्मरणं नित्यं यच्च मां नोपजीवति । भक्तिरष्टविधा ह्येषा यस्मिन् म्लेच्छेऽपि वर्तते । तस्मै देयं ततो ग्राह्यं स च पूज्यो यथा ह्ययम् ॥ \* इति भगवच्छास्त्रबचनदृष्ट्याऽनुगृहीता सैषा गाथेति विभाव्यम् ॥ ]

श्लो० ध्वस्तावद्यपरम्परागतसदाचारांश्चतुर्वेदिनो  
विप्रेन्द्रान्प्रति रङ्गनाथ ! भवता प्रोक्तं किलैवं पुरा ।

“ मद्भक्तांस्तु जघन्यजातिजनुषोऽप्याश्रित्य संजीवत  
ज्ञानं स्वीकुरुत प्रयच्छत मया तुल्यं च तानर्चत ” ॥ ४२ ॥

४३. ( अमरवोरङ्गमारुम् ) श्रीरङ्गनाथप्रभो ! षडङ्गसनाथांश्चतुरो वेदान् सम्पगधीत्य “ वसिष्ठ-  
स्मृतानानां भवती ” त्युक्तीत्या स्वसजातीयेषु समुत्तङ्गास्तन्तोऽपि यदि भागवतनिन्दापरा भवेयुस्तर्हि  
क्षणमात्र एव ते चण्डाला भवितारः ॥

श्लो० षडङ्गैस्समं वेदवर्गानधीत्य स्वकीयेषु मान्या द्विजाश्चेदपीह ।  
त्वदीयान् विनिन्दन्ति चेत्ते क्षणेन श्रपाका भवेयुः ध्रुवं रङ्गबन्धो ॥ ४३ ॥

४४. ( पेण्णुलाम् शडैयिनानुम् ) श्रीरङ्गनाथ भगवान् ! गङ्गासमुल्लासिजटाजूटं शिवे चतुरानने च  
भवद्विदृक्षया अनादेः कालात्तप्ततपसोः व्रीडाभिभूतयोस्सतोः गजेन्द्रं परमकृपां नित्यसूरीणामपि त्रिस्मयावहं  
प्रकाशितवन्तं परमदयानिधिं मयि दयाविधुरं च भवन्तं हंहो कथमहं शरण्यमाकलयेयम् ॥

श्लो० गङ्गाधारिजटाधरं पशुपतिं वाणीपतिं चाच्युत !  
श्रीरङ्गाधिपते ! चिरन्तनतपश्चर्यारतौ व्रीडितौ ।  
कृत्वा हस्तिपतौ प्रसादमतुलं दिव्यं चकर्थ क्षणात्  
दासे निष्करुणं भगवन्तमहह ! प्राथ्यार्हामार्तोऽभवम् ॥ ४४ ॥

४५. ( वळवेळुन्तवळ माडु ) सुसमृद्धविशुद्धसौधमण्डलमण्डितायाम् उत्तरमथुरानगर्यां व्यापा-  
दितकुवलयपीडमत्तमातङ्गं श्रीकृष्णं श्रीरङ्गशायिनमधिकृत्य तुलसीभृत्येन भक्तांगिरेणुना विज्ञापिता सैषा  
कविता क्षोदिष्टाऽपि अवद्यभरिताऽपि भगवतः श्रीरङ्गनाथस्य परमभोग्यैव ननु ॥

श्लो० हतकंसमदावलरङ्गपतिं स्तुवता तुलसीपरिचारकृता ।  
प्रणतांगिरजोमुनिना रचिता कविता विगुणाऽपि हरेस्सुखदा ॥ ४५ ॥

इति श्रीभक्तांगिरेणुसुरिप्रवरानुगृहीतश्रीमालाप्रबन्धस्य

श्रीकाञ्चीप्रतिवादिभयङ्कर. अण्णङ्गगाचार्य

संकलितो विवर्तो गद्यपद्यमयः समाप्तः ॥



॥ श्रीरस्तु ॥

श्रीपराङ्मुखपरकालयतिवर वरवरसुनीन्द्रेभ्यो नमः ॥

श्रीभक्ताङ्घ्रिरेणुदिव्यसूरिणाऽनुगृहीतः

तिरुप्पळ्ळियेळुच्चिनामा

## ॥ सुप्रभातप्रबन्धः ॥

श्रीकाञ्ची प्रतिवादिभयङ्कर - अण्णङ्गराचार्य

प्रणीत संस्कृतविवर्तसनाथः ॥

श्रीशैलेशदयापात्रमित्यादि.....प्रणतोऽस्मि नित्यम् ॥

( तनियन् — मुखपद्यम् । )

तमेव मत्वा परवासुदेवं रङ्गेशयं राजवदहर्णीयम् ।

प्राबोधिर्भी योऽकृत सूक्तिमालां भक्ताङ्घ्रिरेणुं भगवन्तमीडे ॥

( द्वितीयं मुखपद्यम्—द्राविडभाषामयम् । मण्डङ्गुडियेन्बर् )

श्लोकः भ्रमरमुखरकेदारद्वयरङ्गाक्षितीशे शयनविगमकाङ्क्षापद्यगानप्रवीणः ।

जननमकृत भक्ताङ्घ्रयञ्जरेणुमर्हात्मा माहितयशसि मण्डङ्गुड्याभिख्ये प्रदेशे ॥

## ॥ सुप्रभातदिव्यप्रबन्धावतारिका ॥

श्रीभक्ताङ्घ्रिरेणुदिव्यसूरिणाऽनुगृहीते दिव्यप्रबन्धद्वितये द्वितीयोऽयं प्रबन्धः श्रीरङ्गनाथभगवत्सु-  
प्रभातगानगोचरः । तिरुप्पळ्ळियेळुच्चिनामा द्राविडव्यपदेशः ; “ पळ्ळियेळुच्चि ” इदीदं द्राविडपदं  
शयनादुत्थापनमित्यर्थकम् । दिव्यप्रबन्धेऽस्मिन् दशखपि गाथासु “ श्रीरङ्गनाथ ! शयनीयादुन्निष्ठ भोः ”  
इति कीर्तनादन्वर्थनामा सोऽयं प्रबन्धः । “ तिरु ” इति पदं दिव्यप्रबन्धान्तरेष्विवात्रापि शोभनार्थकम् ।  
यद्यपि श्रीरङ्गनाथभगवद्विषयकोऽयं दिव्यप्रबन्धः ; तथाऽपि सर्वेष्वपि दिव्यदेशेषु सकलेश्वपि भवनेषु  
प्रत्यहमाराधनोपक्रमे नियतमनुसन्धीयते तिरुप्पळ्ळण्डुतिरुप्पावैदिव्यप्रबन्धयोर्मध्य इति ताभ्यां  
समानमहिमा सोऽयं वेदितव्यः । भगवतः शयनादुत्थापनमित्यस्मिन् विषये काचन शङ्का भवितुमर्हति  
प्राकृतानामस्मादृशाम् ; सदा प्रबुद्धस्य भगवतो निद्राप्रसक्तिरेव ननु नास्ति ; निद्रा च तमोगुणकार्यभूता,  
स्वा परमसत्त्वसमाश्रये परमपुरुषे संभवितुं नार्हति च । एवं च सति \* शयनादुन्निष्ठेति प्रबोधनस्य  
कास्वित्प्रसक्तिरिति । अत्रोच्यते; अचवित्तारे भगवतः क्रियमाणा उपचारा राजोपचारसधर्माणि इति  
पाश्चात्त्रशास्त्रप्रणाली । लोके वन्दिनो राज्ञां शयनभवनाद्विरवस्थाय “ अवनमदखिलमहीमण्डलमण्डना-  
यमानमहीपतिमकुटतटहीरमणिप्रभापुअमन्दाकिनीपयः—पूरप्रक्षालितपादारविन्दयुगल महाप्रभो ! जागृहि,  
तव सुप्रभातम् ” इति गायन्ति समुत्थापनगद्यपद्यानीति प्रसिद्धमेतत् । अनयैव प्रक्रियया भगवानपि

समुद्बोध्यत इति न किञ्चिदनुपपन्नम्; एतदेव " तमेव मत्वा परवासुदेवं रङ्गेशयं राजवदहर्णीयम् " इति मुखपद्यतोऽपि विशदीकृतम् । वस्तुतो विभवावतारेषु " कौसल्यासुप्रजाराम ! पूर्वा सन्ध्या प्रवर्तते । उत्तिष्ठ नरशार्दूल ! कर्तव्यं दैवमाह्निकम् ॥ " इत्यादितः प्रबोधनस्य प्रसिद्धत्वात् तदनुकरणमर्चावतारे न विप्रतिपत्तियोग्यमिति ध्येयम् ॥ इत्यवतारिका ॥ ... \*

१. ( कदिरवन् कुणदिशैचिहरम् ) भो भगवन् श्रीरङ्गनाथ ! भास्करः प्राच्यां दिशि उदयशिखरिशिखरमाससाद; सान्द्रं तिमिरं व्यलीयत; प्राभातिकी श्रीहृदियाय । श्रेष्ठानि सर्वाण्यपि पुष्पाणि विकचानि मधुस्यन्दीनि भवन्ति । अमराश्च राजानश्च अहमहमिकया समेत्य संघीभूय प्राथमिक-कटाक्षवीक्षालाभाय पुरतोऽवतिष्ठन्ते सकलमप्यवकाशमाक्रम्य । एतैस्मह प्रविष्टाः ( वाहनभूताः ) करिणश्च करिण्यश्च मुरजादिवाद्यवर्गाश्च उत्तरङ्गतरङ्गमालिनिविशेषं मुखरा भवन्ति । अतश्च शयनं विसृज्य समुत्तिष्ठ स्वामिन् कृपया ॥

श्लो० चण्डांशुस्त्रिदशेन्द्रदिङ्मुखमहो संप्राप्तवान् साम्प्रतं  
सान्द्रं ध्वान्तमिह व्यलीयत यतः प्राभातिकी श्रीरुदैत् ।  
नानापुष्पचयाः स्वन्मधुभरा व्याकोचभावं दधुः  
देवा भूपतयश्च बृन्दश इह त्वाजग्मिवांसो मुहुः ॥  
स्वामिन्नाग्रेमदिङ्मुखे ह्यविरला राजन्त्यमीभिस्समं  
संप्राप्ताः करिणो वशाश्च विविधाः, भेर्यश्च पाथोधिवत् ।  
गम्भीरं निनदं वितन्वत इह श्रीरङ्गपृथ्वीपते !  
भोगीन्द्राधिपभोगरूपशयनादुत्तिष्ठ कारुण्यतः ॥ १ ॥

२. ( कोलुङ्कोडि ) भगवन् श्रीरङ्गनाथ ! प्राच्यः पवनः सुकुमारमागधीलताविलसत्कुसुमेषु व्याप्य तत्सौरभसंभृतः पवते ततः ; पुष्पतल्पेषु निद्राणां मरालाः प्रालेयसिक्तान् स्वकीयान् पद्मान् विधून्वानास्सन्त स्तयक्तनिद्रा स्समुत्तस्थुः । स्वचरणग्राहकग्राहवक्त्वदंष्ट्राभिभूते गजेन्द्रे क्रोशति सति सरभसमुपेत्य तस्य पीडां परिहृतवन् प्रभो ! समुत्तिष्ठ करुणया ॥

श्लो० प्राचीनः पवनो मनोहरलतासंयुक्तसन्मागधी-  
सौरभ्येण सहाभिवाति; शयनं पुष्पात्मकं संश्रिताः ।  
हंसाः स्वीयमनोहरश्छदतर्ति प्रालेयपुञ्जाञ्चितां  
धून्वाना अभजन् समुत्थितिमहो संत्यक्तनिद्रासुखाः ॥  
घोरग्राहगुहोपमाननलसदंष्ट्राविषोदञ्चन-  
प्रोत्ताम्यद्रजराजदुःखदलनप्रख्यातविख्यातिक ।  
श्रीरङ्गोपवनीविहाररसिक श्रीरङ्गपृथ्वीपते !  
भोगीन्द्राधिपभोगरूपशयनादुत्तिष्ठ कारुण्यतः ॥ २ ॥

३. ( शुडरोळि परन्दन ) भगवन् श्रीरङ्गनाथ ! दिक्षु विदिक्षु च भास्करकिरणाः प्रसुमरा अभवन् । सान्द्राणामुडुगणानां तेजो विलिल्ये । उडुपतिश्च प्रहीणतेजा अभवत् । विस्तृतं तिमिरमपाहीयत् । प्राभातिकः पवनस्तुकुमारोपवनविलसत्पूगवृक्षस्थपाळीषु प्रविश्य तत्सौरभसंभृतः पवतं । पराभिभवन्-निपुणतेजःपुत्रहेतिराजालंकृतपाणितल ! प्रभो ! शयनादुत्तिष्ठ करुणया ॥

व्याप्तोष्णांशुमरीचिकास्समभवन् सर्वे प्रदेशा अमी  
प्रोद्दीप्तान्युडुमण्डलानि विगलत्तेजाम्यभूवन् दिवि ।  
ज्योतिष्मांस्तुहिनांशुरप्यतितरां जग्लौ विहीनांशुकः  
भूयिष्ठं तिमिरं निरस्तमभवत् चण्डांशुभानूत्कर्ः ॥

प्रातर्मरुत एष रम्यविपिने सत्पूगपत्रीततिं  
भिन्दंस्तत्कुहलीः प्रविश्य परितश्चाघ्राय तत्सौरभम् ।  
आवातीह समन्ततः करलसत्तेजस्विचक्रायुध !  
श्रीरङ्गेश ! फणीन्द्रभोगशयनादुत्तिष्ठ कारुण्यतः ॥ ३ ॥

४. ( मेट्टिल मेदिहल ) भो भगवन् श्रीरङ्गनाथ ! उत्तुङ्गबालमहिषीणां बन्धोन्मोचनायसरे वल्लवैराध्मातस्य वेणोर्निनदो वृषभकण्ठस्थघण्टाध्वनिश्च संसृज्य दिगन्तव्यापृतोऽभूत् ; केदारेषु भ्रमर-विततिः सरीङ्गारमुत्तस्थौ सर्वतः । रक्षोगणसमूलोन्मूलनविचक्षणशार्ङ्गपाणे ! देवाधिदेव ! विश्वामित्रयाग-संरक्षणेन तदवभृथस्नानप्रपूरक ! महावीर ! साकेतपुराधिनाथ ! शयनमुत्सृज्य समुत्तिष्ठ करुणया ॥

तुङ्गान् सैरिभपोतकान् विसृजतां गोपालकानां मुखे  
वेणूनां निनदस्तथा गललसंघण्टानिनादो गवाम् ।  
संभूय प्रसृतो दिगन्तमगमत् केदारभागे तथा  
झंकारोत्सुकचञ्चरीकनिवहाः कोलाहलं कुर्वते ॥  
लङ्कावासिकुलप्रणाशकमहाकोदण्डपाणे हरे  
विश्वामित्रमुनीन्द्रसत्रमभिरक्ष्यासादितख्यातिक ।  
उदण्डातुलविक्रमोज्ज्वल विभो ! साकेतपुर्याः पते !  
श्रीरङ्गेश्वर ! भोगिभोगशयनादुत्तिष्ठ कारुण्यतः ॥ ४ ॥

५. ( पुलम्बिन पुटूकळुम ) समृद्धकुसुममहाद्यानेषु पक्षिणः प्रबुध्य कलकलमानन्वते ; रात्रि-वर्षपैत्र, प्रभातमुदैत् । प्राचयां दिशि घुष्यतस्सागरस्य समुद्रोषस्तर्वतो व्यापृतः । मधुकरखरविचित्रमाला-हस्ता अमराः त्वत्पादारविन्दसेवायै समुपस्थिताः । अतश्च लङ्केश्वरविभीषणपरिचर्यास्पदश्रीरङ्गविमान-शाधिन् अखिलजगत्स्वामिन् अस्मत्स्वामिन् श्रीरङ्गनाथ ! जामृदि कृपया ॥ ... \*

पुष्यद्वृक्षवनक्षितौ शकुनयस्तन्वन्ति कोलाहलं  
निःशेषं प्रययौ निशा, समुदभूच्छुभ्रं प्रभातं विभो ।



उद्धोषैकपटोस्तटिन्यधिपतेः प्राच्यामजन्याखो  
 मध्वास्वादनमोदमानमधुपैर्ज्ञकारिभिव्यापृताम् ॥  
 नानाजातिभवैस्सुमैर्विरचितां रम्यां स्रजं निस्तुलाम्  
 आदाय त्रिदशा भवच्चरणयोस्सेवार्थमत्रागताः ।  
 तस्माद्भक्तविभीषणोपचरितश्रीरङ्गनाथ प्रभो  
 भोगीन्द्राधिपभोगरूपशयनादुत्तिष्ठ कारुण्यतः ॥ ५ ॥

६. ( इरवियर्मणिनेडुन्तेरोडुमिवरो ) विलक्षणबृहन्नरम्यन्दनसनाथा द्वादशादित्या इह समा-  
 ययुः ; जगन्निर्वाहधुरन्धरा एकादश रुद्राश्चात्र समुपागताः ; बर्हिवाहनः षण्मुखश्चात्र समुपस्थितः ; नव  
 मरुद्गणा अष्टौ वसवश्च अहमहमिकया समेत्य सान्द्राम्बन्ति । एषां वाहनभूता वाजिसनाथा रथाश्च  
 तिष्ठन्ति । गीतनृत्तान्विता देवसेनासमूहाश्च बृहन्नरगिरिवरसन्निभ - तावकमन्दिरे पुरतोऽवतिष्ठन्ते । भगवन्  
 रङ्गनाथ ! जागृहि करुणया ॥

चेतोहारिभिरुत्तमैस्सह रथैरादित्यवर्गा अमी  
 किंचैकादशसंख्यकास्सुमहिता रुद्रास्तथाऽत्रागताः ।  
 अत्यन्तप्रियकेकिवाहनसमारूढः पटारस्योऽप्यमी  
 तेऽप्यष्टौ वसवो मरुद्गरणाः मेरोस्समेऽत्रालये ॥  
 संघीभूय सवाहना उपगतास्संगीतनृत्तान्विताः  
 सेनेशश्च समं निजैः परिकरैरत्राययौ सादरम् ।  
 युष्मत्प्राथमिकाक्षिपातमखिलाः कांक्षन्ति भक्ता अमी  
 श्रीरङ्गेश्वर ! भोगिभोगशयनादुत्तिष्ठ कारुण्यतः ॥ ६ ॥

७ ( अन्दरत्तमरहळ् कूटङ्गळिव्यो ) अस्मत्स्वामिन् ! तावकीनदिव्यालयद्वारि देवेन्द्रः स्वकीय  
 वाहनभूतैरैरावतेन गजराजेन साकं समायातः । सपरिवारा अण्डान्तर्वर्तिनो देवाः महातपस्विनस्सनका-  
 दिमहर्षयो मरुद्गणा यत्ता गन्धर्वाश्च मिथस्संघर्षसमुत्पादकास्सन्तः त्वत्पादारविन्दसेवाहेबाकेन व्यामुग्धा  
 वर्तन्ते । यावापृथिव्यौ निरवकाशलेशे वर्तन्ते । श्रीरङ्गनाथ ! जागृहि कृपया ॥

श्लो० श्रीरङ्गाधिप ! युष्मदीयनिलयद्वारोपकण्ठे समं  
 सर्वैः स्वैः परिवारकैस्सुरजना अण्डान्तरस्था अमी ।  
 निस्संख्या मुनयः सुदुश्चरतपश्चर्या मरुद्भिस्सह  
 स्वयैरावतहास्तिगजमहितः स्वर्गाधिपो वासवः ॥  
 गान्धर्व च कुलं निरन्तरमिदं विद्याधराणां गणो  
 यक्षाणां निवहो भवच्चरणयोस्सेवार्थमत्रागताः ।  
 जाता मुग्धहृदो नभःक्षितितले जाते च वीतान्तरे  
 तद्भोगीश्वरभोगरूपशयनादुत्तिष्ठ कारुण्यतः ॥ ७ ॥

८. ( वम्बविळ् वानवर्वायुरं वळङ्ग ) भगवन् श्रीरङ्गनाथ ! भवते समर्पयितुं सौरभसमृद्धानि दूर्वादलानि शंखनिधिपद्मनिधिप्रमुखानुत्तमनिधीन् कामधेनुम् रमणीयं मुकुरम् अन्यान्यानि च दृश्यानि मङ्गलद्रव्याणि समाराधनोपकरणानि च समादाय देवा महर्षयस्तुम्बुरुनारदादयश्च समुपस्थिताः, भास्करश्च स्वकीयगभस्तिविततीविश्वतः प्रसार्य प्रादुर्बभूव । तिमिरं चाम्बरतलादपगतम्; स्वामिन् जागृहि करुणया ॥

श्लो० त्वत्पादाब्जसमर्पणाय सुरभिं दूर्वा वरिष्ठान् निधीन्  
आनीय त्रिदशास्समं कपिलया सादर्शमासेवितुम् ।  
देवं त्वां परमं हरिं समुचितैस्तत्साधनैस्संयुताः  
योगीन्द्रास्सनकादयस्सुमहिता अत्रोपयाता अमी ॥  
ख्यातौ तुम्बुरुनारदौ श्रुतिसुखं गातुं समभ्यागतौ  
नैजामंशुततिं सहस्रकिरणः प्रख्यापयन् भासते ।  
निश्शेषं तिमिरं विहायमतलाद्दूरीबभूव प्रभो !  
श्रीरङ्गेश्वर ! भोगिभोगशयनादुत्तिष्ठ कारुण्यतः ॥ ८ ॥

९. ( एदमिल् तण्णुमै ) भो भगवन् ! निरवद्यान् लघुपटहान् एकतन्त्रीवाद्यमृदङ्गवीणासुरलीश्च दिगन्तविस्तृतरनिनदशालिनीः कुर्वन्तो गायकोत्तमाः किन्नरा गरुडा गन्धर्वाश्चात्र समुपागताः । अन्ये च महर्षया देवाश्चारणा यत्तास्त्रिदशाश्च भवत्पादारविन्दप्रणिपाताय कृत्स्नायामपि रजन्यां संघीभूय व्यामुग्धा अवतिष्ठन्ते । ततश्चैतेभ्यो दयाशिशिरितदिव्यदर्शनानुग्रहणाय श्रीरङ्गनाथ जागृहि कृपया ॥

श्लो० निर्दोषान्पटहात्तमानपृथुलान् गान्धालकान्मर्दलान्  
सद्दीणा मुरलीस्तथैव महतीरुद्रघोष्य भेरीः स्फुटम् ।  
गायन्तस्सुचिरेण रात्रिसमये गन्धर्वयक्षामराः  
योगीन्द्रा गरुडाश्च किन्नरगणास्त्रिदशास्तथा चारणाः ॥  
संजाता इह मोहयुक्तमनसस्संसेवितुं तेऽधुना  
पादाम्भोजयुगं रमाप्रियपते ! श्रीरङ्गपृथ्वीपते ।  
एतेभ्यः करुणार्द्रदृष्टिमनसां दातुं हरे सादरं  
भोगीन्द्राधिपभोगरूपशयनादुत्तिष्ठ कारुण्यतः ॥ ९ ॥

१०. ( काटिमलक्कर्मलङ्गळ् मलर्न्दनविवैयो ) सद्यजातीर्थपरिवृत्त श्रीरङ्गेश्वर ! सुरभीणि कमलकुसुमानि पुष्कलविकासं दधुः । भास्करश्चोदयशिखरिणः शिखरमासीदतिस्म । कृशोदयो ललनाश्च स्नात्वा केशपाशानुपशोष्य धृतचेलाः प्रस्थिताः । ग्रथितया तुलसीसूत्रा गर्भितं पुष्पकण्डोलं भुजमूले बिभ्राणमुपागतं भक्ताग्निरेणुनामानं दासमिमम् ' दयनीयोऽयम् ' इति धियाऽङ्गीकृत्य त्वद्वक्त-भक्तमाकलयितुं परमकृपया शयनात्समुत्तिष्ठ भो ॥ [विवरणम्;—श्रीरङ्गनाथो भगवान् साक्षाद्रोपालकृष्ण

एवंत्यध्यवसायो दिव्यसूरीणाम् । ततश्च तस्यान्तरङ्गं प्रदर्शयितुमेव ललनास्नानप्रस्तावोऽत्र कृत इति प्रतिपत्तव्यम् । ललनास्नानान्यवाची शब्द इह विशेषतो गोपीजनप्रतिपादक इति प्रतिपत्तव्यम् । गोपीजन-स्नानप्रसङ्गे सति गोपीवस्त्रापहरणकुतूहलिनः कृष्णकिशोरस्य शयनाङ्गस्थाने त्वरातिशयो भवेदिति हृदयम् ॥ ]

श्लो० संकोचं परिमुञ्चतिस्म कमलं सौरभ्यपूर्णं बहु  
 प्राचीनात्पयसांनिधेस्तु सुखराद्वास्वानुदेतिस्म च ।  
 ढक्कासोदरमध्ययुक्तवानिताः स्नात्वा कच्चान्निर्जलान्  
 कृत्वाऽऽस्फाल्य धृताम्बरा उपगतास्सह्याद्रिकन्यातटात् ॥  
 सत्पुष्पैस्तुलसीस्रजा च सहितं कण्डोलकं बिभ्रतं  
 भक्तांग्रचम्बुजरेणुसंज्ञमधुना मामागतं त्वज्जनम् ।  
 कारुण्याहं इति त्वदीयकृपया त्वद्दासदासोत्तमं  
 कर्तुं रङ्गपते ! भुजङ्गशयनादुत्तिष्ठ कारुण्यतः ॥ १० ॥

इति श्रीभक्तांग्रिरेणुदिव्यसूरिवरानुगृहीतस्य तिरुप्पळिल्लियेलुच्चिनाम्नः सुप्रभातदिव्यप्रबन्धस्य

श्रीकाञ्चीप्रतिवादिभयङ्कर - अण्णङ्गराचार्यविरचितो

गद्यपद्यमयः संस्कृतविवर्तः समाप्तः ॥

॥ श्रीभक्तांग्रिरेणुमुनीन्द्रचरणौ शरणम् ॥

श्रीशठकोपयतिवरवरवरमुनीन्द्रेभ्यो नमः ॥

श्रीरस्तु ।

श्रीपराङ्मुखापरकालयतिवरवरमुनीन्द्रेभ्यो नमः ।

श्रीमुनिवाहनदिव्यसूरये नमः ॥

सरोयोगिसमारम्भां श्रीपराङ्मुखाशमध्यमाम् । परकालान्तिमां वन्दे दिव्यसूरिपरम्पराम् ॥

श्रीपाणसूरिसमाख्यमुनिवाहनदिव्यसूरिवरानुगृहीतः

## ॥ अमलनादिपिरान् दिव्यप्रबन्धः ॥

( श्रीरङ्गनाथभगवत्पादादिनेवान्तस्तवः । )

[ श्रीकाञ्चीप्रतिवादिभयङ्कर - अण्णङ्गाचार्यप्रणीत संस्कृतविवर्तसमेतः ॥

— तनियन्नामकमुखपद्यद्वये प्रथमं पद्यम् —

श्लो० ॥ आपादचूडमनुभूय हरिं शयानं मध्ये कवेरदुहितुर्मुदितान्तरात्मा ।

अद्रष्टृतां नयनयोर्विषयान्तराणां यो निश्चिकाय मनवै मुनिवाहनं तम् ॥

( संक्षिप्तविवरणम् :— ) कवेरदुहितुर्मध्ये—कावेरीमध्यदेशे । शयानं हरिम् आपादचूडमनुभूय—  
फणिमतिमधिशयानं श्रीरङ्गनाथं भगवन्तं पादादिचूडान्तं दिव्यावयवसौन्दर्यमनुभूय । अत एव, मुदितान्तर-  
रात्मा—प्रहृष्टमनाः यः पाणसूरिः, नयनयोः विषयान्तराणामद्रष्टृतां निश्चिकाय—स्वकीयं नयनद्वयं  
श्रीरङ्गशायिनः परमपुरुषादन्यद्वस्तु नैव पश्येदिति निश्चिनोतिस्म । तं मुनिवाहनं मनवै—तिरुप्पाणाळवारभि-  
धानं तं दिव्यसूरिं ध्यायानि । सूरेशस्य मुनिवाहननामविषयक इतिहासस्तावदनुपदं प्रकाशयमाने अदसीये  
वैभवे दृष्टव्यः ॥

— द्वितीयं तनियन्पद्यम् — काट्टवेकण्डपाद —

[ अस्य द्राविडपद्यस्य संस्कृतविवर्तपद्यम्— ]

श्लो० यस्सारङ्गमुनीश्वरांसविधृतः श्रीरङ्गनाथालयं

गत्वा तन्मुनिदर्शितं पदयुगं पीताम्बरं रङ्गिणः ।

नाभिं तां रशनामुरो गलमथो दिव्याधरं लोचने

दिव्यं वर्णं च वीक्ष्य हृष्टहृदभूतं पाणसूरिं स्तुमः ॥

( अथ प्रबन्धव्याख्यानावतारिका । ) दिव्यसूरिवर्गे नावमिकेन श्रीमुनिवाहनसूरिवरेण दशगाथा-  
त्मकस्तोत्रमेक एव दिव्यप्रबन्धोऽन्वग्राहि । अस्य—“ अमलनादिपिरान्प्रबन्धः ” इतितावदाख्या प्रथते ।  
आख्याया अस्याः कोऽर्थ इति चेत् ; प्रकृतप्रबन्धोपक्रमस्थपदराशिप्रकाशनरूपसंकेतसिद्धा सेयं समाख्या ।  
स्तोत्रं प्रबन्धः “ अमलनादिपिरान् ” इत्युपक्रमशालीति हेतुना उपक्रमसंकेतव्यपदेशनिबन्धना सेयं समा-

ख्येत्युक्तं भवति । एतदुपरितनप्रबन्धस्य श्रीमधुरकविप्रणीतस्य “ कणिणनुण्शिखनाम्बु ” इत्येष व्यप-  
देशोऽप्येतादृश एवेत्यवगन्तव्यम् । सोऽयं दिव्यप्रबन्धः चतुस्सहस्रदिव्य प्रबन्धवर्गे प्रथमसहस्रे नवमत्वेन  
परिगणितः । श्रीरङ्गनाथस्य भगवतः पादादिनान्तकतिपयदिव्यावयवसौन्दर्यानुभवपरीवाहरूपेणावतीर्णोऽयं  
दिव्यप्रबन्धः परमभक्तानां नित्यानुसन्धेयप्रबन्धेष्वग्रिमं स्थानमलङ्करोतीत्यनुभवरसिका विजानन्ति ।  
दिव्यप्रबन्धोऽस्मिन् श्रीरङ्गनाथः श्रीवेङ्कटाद्रिनाथश्चेत्युभावेव दिव्यदेशस्वामिनौ कीर्तितौ । श्रीरङ्गनाथस्य  
कीर्तनमेवात्र प्रधानम् ; अन्यत्पसर्जनभूतमिति वेदितव्यम् ॥ ... .. इत्यवतारिका ॥

## ॥ अथ मुनिवाहनसुरिवैभवम् ॥

वृश्चिके मासि रोहिण्यामुदितस्य महीतले । श्रीपाणसुरैर्महिमा महिष्ठः प्रतिपाद्यते ॥

चोलमण्डलीयेषु राजनगरेषु पञ्चस्वन्यतमे, धर्मवर्मनाम्नस्तनयात्वेन नीलादेव्या अवतारेण महिते  
च निञ्जुलापुरे [ उरैरूक्षेत्रे ] वृश्चिकमासीये रोहिणीमे शुभे शिशुः कश्चिदवततार द्विजन्मनः कस्यचन  
केदारं सस्यमुखात् । तथाऽवतीर्णं तं दिव्यं शिशुं तत्रत्यः कोऽपि पञ्चमजातीयस्समवेक्ष्य जन्मान्तरसुकृत-  
फलपरिपाकोऽयं न इति संतुष्यन् चिरंतनमनपत्यतादुःखमात्मीयमपाचिकीर्षता परमकारुणिकेन  
परमात्मना प्रेषित इवायं सुन्दरः शिशुरिति सुदृढमध्यवस्यन् परिगृह्य पत्नीहस्ते प्रदाय गोक्षीरादिभिः  
परिशुद्धाभ्यवहारैरेव परिपोषयन्नवतत ।

एवं नाम वलक्ष्मपक्षविधुरिव वर्धमानोऽयं महान् केवलभगवत्कृपामूलकस्वावतारो यतस्तत एव  
लौकिकव्यासङ्गविरहितो भगवत्पादरविन्दमधुकरीभूतमानसो वीणागानप्रवीणस्तत एव पाणसुरिरिति  
प्रथामुपेयिवान् नारदमहर्षिनिर्विशेषं ज्ञानवैराग्यशेवधिः संगीतकलाकुशलश्च समुल्लास ।

महाभागवताग्रणीरेष गायकमणिः श्रीरङ्गनाथभगवदन्तरङ्गप्रहर्षणाय संगीतगानकैङ्कर्यं संविधित्सुः  
प्रस्थाय ‘ जघन्यकुलसंवृद्धोऽहमुभयकावेरीमध्यविराजमाने श्रीरङ्गदिव्यक्षेत्रे कथमिष पादं विन्यस्येयम् । ’  
इति चकितमना दक्षिणकावेरीतीर एव दूरादवस्थाय वीणापाणिस्सन् भगवद्रङ्गनाथविषयकाणि दिव्य-  
भक्तकीर्तनानि कर्णामृततया गायन् किन्नरगन्धर्वादीनपि लज्जाविवशान् वितन्वन्नवतत ।

श्रीतोताद्रिसन्निहितं \* तिरुक्कुरुङ्गुडिनाम्नि दिव्यक्षेत्रे पुरा भगवद्विषयकाणि गीतानि गायंगायं,  
कैशिकाख्यगीतप्रभावभूम्ना ब्रह्मराक्षसमपि शरणागतं संशोध्य सद्रूति च प्रापय्य स्वयमपि संसारादुत्तीर्णो  
यो \* नम्पाङ्गुवान्नामा जात्या मातङ्गः परमभगवतः, तस्मादप्यतिशयितमहिमा भक्ताग्रेसरस्सोऽयं  
पाणसूरिः \* आह्लादशीतनेत्राम्बुः पुलकीकृतगात्रवान् । सदा परगुणाविष्टः \* इत्युक्तप्रक्रियया विकृतस-  
र्वावयवो नित्यशः प्रभाते दक्षिणकवेरकन्याराधसि भगवन्मुखोल्लासहेतुभूतदिव्यगानकैङ्कर्यनिष्णातस्सन्नेव  
कालं चिक्षेप ।

क्षिप्यमाणे चैवं बहुले काले, नित्यं श्रीरङ्गनाथाय भगवते तीर्थमाभिषेचनिकमुपहरन् लोकसारङ्ग-  
महामुनिर्नाम ब्राह्मणोत्तमः कस्मिंश्चन दिने तीर्थनयनाय सौवर्णकुम्भसनाथपाणिः कावेरीमुपगम्य नाति-  
दूरेऽवतिष्ठमानं पाणसूरिं प्रेक्ष्य जुगुप्सितमनाः ‘ रेअधम ! अपसर ’ इत्याचक्रन्द । अथापि सोऽयं  
नापासरत् यतोऽस्तमितान्यभावो भगवत्पादारविन्दैकप्रवणहृदयो \* नान्यत्पश्यति नान्यच्छृणोति नान्य-  
द्विजानातीत्युक्तरीत्याऽवतस्थे ।

अपसरेत्यभिहितोऽपि नापसरत्ययमवलेपभरात् तिष्ठति च तत्रैव स्थाणुरिवेत्याकर्ण्य जात्यभिमा-  
नशान्निनः केष्वन द्विजन्मानस्सरभसमभ्येत्य, अपेक्षपेहि पाप चण्डालेति मुहुराचक्रन्दुः । सर्वथाऽपि भग-

वत्पादारविन्दसक्तचित्तस्य स्वात्मानमत्यन्तं विस्मृतवतश्च पाणसूरेः कर्णकुहरे तदप्याक्रन्दनं नैव निपपात । ततोऽयं स्थानान्मनागप्यचलितो गानैकतत्परोऽवतस्थे । आगता ब्राह्मणास्तु तथानामावतस्थिबांसमेनमा-  
लोक्ष्य ' नायं ज्ञानयोगीः अपि नृ गानयोगीव ' इति मन्वाना यथागतं प्रतिनिववृत्तिरे । जालमा मुखीश्च  
कतिपये विप्रास्तु यथाकथञ्चिदप्येनं प्रसभमपसार्यैव कार्यमन्यत्पश्येमेति कृतशपथा अभ्यखण्डान् प्रचिक्षिपु-  
रस्य गात्रे । वपुषि निपतितैरपि तैः कलयाऽपि नैष विव्यथे नापि चचालः \* गिर्यां वर्षधाराभिर्हन्यमाना  
न विव्यथुः । अभिभूयमाना व्यसनैर्यथाऽधोक्षजचेतसः \* इत्यदः पौराणिकमेव पश्यन्तं स्मारयामास ।  
तादृशीं स्थितिममुष्य दृष्टवन्तस्ते विस्मिता भीतभीताश्च विसर्पन्तिस्म ।

यत्राप्यश्मखण्डप्रक्षेपणतः पाणसूरेर्वपुषि वा मनसि वा न काऽपि व्यथा मनागप्युदियाय, तथाऽपि  
पारमार्थिकभक्तजनान्तःकरणाशरणास्य भगवतो रङ्गरमणस्य हृदयमतिमात्रमवसीदति स्म, फालतलं च  
रुधिररुक्षं ददृशे । तदिदं ददृशिवानर्चकमहाभागो भृशं विह्वलश्चकितो भगवदालयाधिकारिणां सचिवे  
' हा बत ! किमेतदत्याहितम् ! क्षिप्रमवधत भृशम् ' इति सनिर्वेदभरमावेदयामास । तं च तमिममुत्पात-  
वृत्तान्तमविलम्बेन भूषतिमबोधयन् । स च सचिवेन सह संमन्त्रयन्नपि ' कथमिदं जातम् ! कश्च परिहारमार्गः '  
इतीषदप्यसंविदानो भगवत एव पादारविन्दयोर्भरं विन्यास्यत्सर्वथा । ततः पूर्वं कदाचित् श्रीरङ्गरमणी  
स्वात्मनः प्राणवह्नभुद्दिश्य ' नाथ ! चिरादेव नौ नित्यं निध्यायन् पाणसूरिरावयान्नेदीयान् खलु वर्तितु-  
मर्हति ; कुतो नु स दवीयान्वर्तते ? ' इत्यनुयुज्य, अचिरात्स भविष्यति नौ नेदीयानिति पत्युः प्रतिवचन-  
मलभत च । संनिदधे च तस्या मनोरथपूरणावसरः । तथा पाणसूरेरसमाभ्यधिकवैभवप्रकाशनौपयिक-  
समयविशेषश्च समुपस्थितः । भगवत्प्राप्तेर्जातिविशेषो नानुकूलो न च प्रतिकूलः, भक्तिरैकैव तदनुकूलेति  
सकलशास्त्रसाराथतत्त्वं प्रचिख्यापयिषु रङ्गनाथो भगवान् लोकसारङ्गमहामुनेः स्वप्ने समुपस्थाय ' परम-  
पवित्रचरित्रं भक्तिभूषणं भागवताग्रगण्यमस्मदीयं पाणसूरिं स्कन्धोपरि समुपवेश्य समानय तावदिह  
सत्वरम् ' इति दिदेश दिव्यशासनम् । ब्राह्म मुहूर्ते शयनादुत्थितस्त मुनिपुंगवः स्वप्नलब्धं शासनमनु-  
चिन्त्य सुबहु विस्मयमानो धन्यधन्यमात्मानं मन्यमानश्च सन् सर्वतः प्रकाश्य तद्भगवतः शासनं भूयिष्ठ्या  
ब्राह्मणगोष्ठ्या परिवृतः कनकसरित्परिसरमुपेत्य तत्र स्नात्वा धृतधौतवस्त्रां द्वादशोर्ध्वपुण्ड्राञ्चिततनुनिर्व-  
र्तितप्रातराह्निकोऽथ पाणसूरेरवस्थितिस्थलमभ्युपेत्य तत्पादयोस्ताष्टाङ्गं प्रणिपत्य न्यवेदयद्रङ्गरमणस्य  
निरुपममव्याजकरुणापरिणामरूपं शासनम् ।

निशम्य चैतदेष निजं निकर्षं वस्तुतो व्याहरन् कथमहं पावनीं रङ्गभुवम् अतिमात्रहेयमत्पादन्यासेन  
दृषयेयम् ? सर्वथा मत्स्वरूपविरुद्धमिदं शासनं कथमवतीर्णम् ? कथं वा तदिदमयं जनः पालयितुं प्र-  
वेदिति विज्ञापयन् संकोचमात्मीयमुदघाटयत ।

अथ मुनिवरो व्याचष्ट—मा नाम भूत्पादन्यासो भवतो भगवदावसथे ; यथा हि भगवान् यस्मिन्  
स्कन्धमध्यास्ते तथा तत्रभवान् धन्यजन्मनो दासस्यास्य स्कन्धमधिरोहतात ; एवमेव चाहं भगवता संदि-  
ष्टोऽस्मीति । श्रुत्वा तदेतत्पाणसूरिः ' आः कष्टं कष्टम् ! किमेतदुच्यते ! कथं वतन्मया श्रूयते ? कम्पते मे  
गात्रम्, वेपते च हृदयम् । भागवतपादारविन्दयोर्मूर्धानमपयितुमप्यनर्होऽयं जनः कथमिवैतत्साहसं कल-  
यितुमीष्टे ? कृपया विसृज्यतामयं जनः ' इति सप्रश्रयं प्रार्थयते स्म बद्धेनाश्रलिना नतेन शिरसा गात्रैस्सरो-  
मोद्गमैः कण्ठेन स्वरगद्गदैर्नयनेनोद्गीर्णबाष्पाम्बुना ।

अथ च मुनिसार्वभौमस्सर्वथाऽप्यनुल्लङ्घनीयां भगवदाज्ञां विज्ञापयन् भृशं निबध्नन् पाणसूरिम् ओमि-  
त्यङ्गीकाराभिमुखमाततान । स्थाने चैतदत्यन्तपरतन्त्रमात्मस्वरूपमभिविद्बुधः । सद्यो मुनिवरस्य स्कन्ध-  
मध्यास्त बद्धाश्रलिपुटः पाणसूरिः अनुसंधातुमारेभे च \* अमलनादिपिरानित्युपक्रमशालिनमनुपमं  
( स्वकीयं ) दिव्यप्रबन्धम् । तत्र प्रथमगाथायां प्रथमचरणे चरितमिदमंशतस्सूचयामास च \* अहियाकैन्न  
आळपद्भुन विमलन् \* इति । भागवतपारतन्त्र्यसीमाभूमौ निवेशितोऽभूवमहं भगवन्तेति तदर्थः ।

स्कन्धाधिरोपितपाणसूरिमुनिसार्वभौमः श्रीरङ्गनाथदिव्यालये आमोदस्तम्भपरिसरं प्राप्य शेषशायिनो भगवतः पुरस्तादवतारयदमुं तथा यथा ह्यातिवादिकगणो मुक्तात्मानं नीत्वा श्रीमदानन्दमन्दिरमहामणिमण्डपान्तरवतारयति ।

अमुनैवेतिहासेन मुनिवाहन इति नाम्ना प्रथमान एष सूरिवरः श्रीरङ्गनाथदिव्यमङ्गलविग्रहमापादचूडमनुभूय मुदितान्तरात्मा स्वात्मनयनयोरन्यविषयविमुखतां संकीर्त्य स्वकीयदिव्यप्रबन्धं दशगाथात्मकं श्रीरङ्गनाथदिव्यावयवसुषमाभिर्वर्णनविचक्षणं परिसमाप्य सद्यो विलक्षणभगवद्ङ्गीकारभाग्यभूमानमासेदिवान् तत्पादारविन्दयोरन्तर्हित एकतत्त्वभावमवजगाहे । तमिममतिशयं तदात्वे तत्र स्थितास्सर्वेऽपि सानन्दं साक्षात्कृत्य विस्मयस्तिमितमानसा अभूवन् ।

गोपालो भगवान् यथा दिव्यवणुनादेन गोकुलं प्रादुर्षयन् तथा निजदिव्यवीणागाननिनदेन भगवन्तमच्युतं शेषशायिनं हर्षप्रकर्षविवशहृदयं कृतावानेष दिव्यसूरिवरः पञ्चाशतं हायनानिह लीलाविभूत्यामत्यपातयदिति वदन्ति सन्तः ।

भगवान् वेदान्तदेशिको गुरुसार्वभौम एतस्मिन्पाणसूरावतिमात्रमप्रतिमं प्रावण्यं प्रकाशयन् अदसीयमेकमेव दिव्यप्रबन्धं मुनिवाहनभोगनाम्ना कृतिरत्नेन व्याचक्षाणश्च प्रख्यापयामास वैभवमेतदीयमप्रमेयम् ॥

इत्थं श्रीपाणसूरीन्द्रवैभवं ध्यायतां सताम् । काले जायेत सायुज्यमच्युतस्य रमापतेः ॥

॥ इति श्रीमुनिवाहनसूरिवैभवं समाप्तम् ॥

## ॥ अथ प्रबन्धोपक्रमः ॥

१. ( अमलनादिपिरान् ) अखिलहेयप्रत्यनीकस्य निखिलजगदेकनिदानस्य महोपकारकस्य भागवतशेषतां मयि समुत्पाद्य जाज्वल्यमानस्य नित्यसुरिपरिषन्निर्वाहकस्य सुरभिर्महोद्यानपरीतं श्रीवेङ्कटाद्रिमधितिष्ठतः आश्रयणदुष्करत्वादिदोषवैदेशिकस्य श्रीवैकुण्ठनिकेतनस्य समुत्तुङ्गप्राकारश्रेणिपरिवेष्टिते श्रीरङ्गनामनि धामनि शयानस्य प्रभोः पादकमले स्वयमागत्य मम दृशोरन्तरवर्तिष्ठते ॥ [ विवरणम् ; — “ भागवतशेषतां मयि समुत्पाद्य जाज्वल्यमानस्य ” इत्यत्र वेदितव्यमेतत् ; भागवतोत्तमस्य लोकसारङ्गमहामुनेः अंशोपरि निषण्णस्य पाणसूरेरस्य भागवतशेषत्वसिद्धिः कथमिति नाशङ्कनीयम् ; अत्यन्तपारतन्यस्वरूपानुसन्धानेन हि सोऽयं सूरिस्तस्य मुनेरंशोपरि निषसाद ; शेषत्वापेक्षया समुत्तुङ्गं पारतन्यमेव हि फलितमनया चर्या ; तुलसीदलं हि भगवतः पादमूल इव शिरस्यपि समारुह्य विराजते । किं तावता तस्य शेषत्वमपहीयते ? यथेष्टविनियोगाहता फलपर्यन्ता हि सिध्यति । अचिद्वत्पारतन्यमनुसन्धाय मुनिवाहनतामङ्गीकृतवतोऽस्य दिव्यं चरितं भागवतशेषतायाः स्थापकमेव न भ्रमकमिति प्रतिपत्तव्यम् ॥ ]

इलो० ॥ मां भक्तांग्रिषु किङ्करं कृतवतो हेयप्रतिद्वन्द्विनो

देवाधीशितुगादिमस्य वृषभादीशस्य लोकप्रभोः ।

प्राकागाञ्चितरङ्गधामवसतेस्सर्वेश्वरस्य प्रभोः

दिव्यं पादपयोरुहद्वयमहो अन्तस्स्थितं मदृशोः ॥ १ ॥



२. ( उर्वद्वुल्लतनाय ) महाबलिसविधे त्रिपदपरिमितभूमियाचनामात्रे दानधारोदकप्राप्त्या हर्षप्रकर्षमेदुरान्तःकरणतया जगन्ति क्रान्त्वा अण्डकटाहावाधि समुच्छ्रितमकुटतटस्य, समुद्रतनिशाचर-  
निकरबिनाशनविशारदपरुषसायकस्य काकुत्स्थस्य सुरभिर्महोद्यानपरीतश्रीरङ्गधामनाथस्य कटितटभूषण-  
भूतदिव्यपीताम्बरे मम चिन्तना निविशते स्म ॥

श्लो० आनन्दोल्वणचेतसा सह जगद्रिकान्तिमाधत यः

यो वा दुष्टनिशाचरौघहरणोदञ्चच्छरो राघवः ।

तस्यैतस्य सुगन्धिसद्वनततीरम्योपकण्ठस्थल-

श्रीरङ्गेशितुरम्बरे कटिगते लग्नं मदीयं मनः ॥ २ ॥

३. ( मन्दिपाय् वडवेङ्गटमामलै ) उत्प्लवनकीडासंसक्तशाखाभृगसंकुले श्रीवेङ्कटाद्रौ नित्य-  
सूरिभिराराध्यमानस्य, श्रीरङ्गे भोगोभोगशयनीयशायिनश्च महाप्रभोः सन्ध्यासमरोचिषि दिव्यपीतवाससि  
विरिश्वोत्पत्तिहेतुभूतदिव्यनाभीकमले च खलु ममान्तरात्माऽवजगाद् ॥

श्लो० श्रीमद्वेङ्कटभूधरे कपिकुलक्रीडाकुले निर्जर-

स्तोमैरर्चितपादपद्मयुगलो यस्तिष्ठति श्रीधरः ।

सोऽयं भोगिनि रङ्गराजवपुषा शंतेऽस्य पीताम्बरे

सन्ध्यारोचिषि, सृष्ट्वेधसि मनो नाभ्यां च सक्तं मम ॥ ३ ॥

४. ( शदुरमामदिळ् शूलिलङ्गै ) चतुरश्रसमुत्तुङ्गप्राकारपरिवेष्टितलङ्कानगराधिनाथस्य दश-  
कन्धरस्य शिरांसि दश विनाशयितु मद्भितीयमस्त्रं प्रयुक्तवतः सागरसवर्णस्य, मधुकररीङ्गार मयूरताण्डव-  
भरितवनावलीपरिवृत - श्रीरङ्गधामनाथस्य भगवत उदरबन्धनाभिधानं दिव्यभूषणं विहरति मम हृदया-  
भ्यन्तरे ॥

श्लो० चेतोहारकवप्रवोष्टिमहालङ्कापुराशस्य यः

शीर्षाणां दशकं शरेण हृतवान् अम्भोधिवर्णो हरिः ।

तस्यैतस्य मयूरनृत्तमधुपारावोज्ज्वलद्रङ्गभू-

नाथस्योदरबन्धनं मम हृदि स्थित्वा भृशं खेलति ॥ ४ ॥

५. ( पारमाय पळविनै पत्तरुतु ) दुर्भरभारायितानादिदुरितसञ्चयग्रन्थिसम्बन्धप्रणाशन-  
पूर्वकं मम स्वस्मिन् प्रावण्यभूमानमुत्पादितवतः मञ्जतसि च प्रविष्टस्य श्रीरङ्गनाथस्य दिव्यमौक्तिकमालि-  
कालंकृतं श्रियाऽभ्युषितं च वक्षस्थलं हि मां स्वायत्तीचकार ; हा इन्त न जाने किं नु मया घोरं तपस्तप्तम् ॥

श्लो० प्राचीनानि सुदुर्भराणि दुरितान्युन्मूल्य यो मां निज-

प्रेम्णो भाजनतां निनाय भगवान् चितं च मे प्राविशत् ।

तस्यैतस्य तु रङ्गिणस्सुललितैर्हारैरुदशोभनं

मां स्वायत्तमधादहो किमु मया तप्तं तपः कर्कशम् ॥ ५ ॥

६. (तुण्डवेणु परिऐयन्) शुभ्रचन्द्रकलाधरमौलेर्महादेवस्य गुरुपातकविपद्विमोचनविचक्षणः-  
सुन्दरच्छदचञ्चरीकर्मकृतमहोद्यानपरिवृतश्रीरङ्गक्षेत्रस्वामी च यो भगवान्, तस्यैतस्य देवदेवस्य भण्डा,  
न्तर्घतिदेवादिषण्डं बहिरण्डवृन्दं महापृथिवीं सम कुलाचलान् अन्यदन्यच्चाखिलमास्वादितवान् दिव्य-  
कण्ठः खलु दासमिमं जनमुदजीवयत ॥

श्लो० शम्भोश्चन्द्रकलाह्वयमस्तकभृतो दुःखं महज्जहुषो

भृङ्गागवमनोहरोपवनभूरङ्गास्पदस्य प्रभोः ।

देवानण्डगणांश्च भूमिमखिलां सप्तापि शैलानथो

सर्वं चापि निगीर्य वस्तु विलसन् कण्ठो हि मां कर्षति ॥ ६ ॥

७. (कैयिनाः शुरिशङ्खनलालियर्) दिव्यपाञ्चजन्य - ज्वालाचूडालहेतिराजपरिकर्मित-  
पाणितलस्य महत्तरमहीधरोपमदिव्यमङ्गलविग्रहशालिनो दिव्यतुलसीसौरभसंभृतसमुत्तुङ्गमकुटतटस्य  
चास्मत्स्वामिनः फणिपतिशय्यामधिशयानस्य अत्यद्भुतचेष्टितस्य श्रीरङ्गनाथस्य चिद्रुमसमो दिव्याधरो हि  
मम हृदयमाचर्ष ॥

श्लो० भूषारूपसुशंखचक्रविलसत्पाणेर्महापर्वत-

श्रीभृदिव्यतनोः सुगन्धितुलसीमाल्याह्वशीर्णो हरेः ।

श्रीरङ्गाधिपतेः फणीन्द्रशयनव्यासाङ्गिनो मत्प्रभोः

हा हा ! विम्बनिभाधरो मम पुनश्चित्तं समाकर्षति ॥ ७ ॥

८. (परियनाहि वन्द) भक्ताग्रेसरप्रह्लादहिसनतत्परस्य स्थूलवपुषो हिरण्यकशिपुनाम्नोऽ-  
सुरस्य वर्ष्म विदारितवतः, ब्रह्मादीनां देवानामपि सुदुर्लभस्य जगन्निदानस्य महोपकारस्य परमपावनस्य  
च श्रीरङ्गधुरन्धरस्य दिव्यमुखमण्डले विराजमानं श्यामवर्ण - विशाल - प्रभापुञ्जमञ्जुल - रक्तेखाविभूषित  
सुदीर्घमहत्तरदिव्यलंछनद्वेष्टं हा हन्त माम् उन्मत्तमाततान् ॥ [ वि. श्रीरङ्गराजस्तोत्रे “विशालस्फीता-  
यद्गुचिरशिशिराताम्रधवले—श्रीरङ्गप्रणयिनयनाब्जे” इत्येषा दिव्यसूक्तिरत्रानुसन्धेया । ]

श्लो० स्थूलाकारभृतो हिरण्यकशिपोः कायं भिनत्तिस्म यः

सोऽयं व्योमसदां च दुर्लभतरः श्रीरङ्गशायी हरिः ।

तस्यैतस्य मुखे दशौ शितिपुटे वैशाल्यभाजौ भृशं

दीर्घं रोहितरेखया सुमधुरे चित्तभ्रमं चक्रतुः ॥ ८ ॥

९. (आलमामरत्तिनिलैमेलै) न्यग्रोधमहीरुहदलपुटे सप्तलोकीधरडिम्भवपुषा शयानस्य  
फणिपतिङ्गोलिकातलिमशयस्य च श्रीरङ्गभर्तुः महनीयमनोहररत्नखचितहारावलीभिः मौक्तिकस्रग्वित-  
तिभिश्च विभूषितोऽद्वितीयसौन्दर्यनिधिः श्यामलो दिव्यमङ्गलविग्रहो हा हन्त ! मम हृदयस्य धीरताम-  
पाहरत ॥

श्लो० लोकान् सप्त निगीर्य डिम्भवपुषा न्यग्रोधपत्रे लघु-  
न्याश्रयं शयनं चकार भगवान् यो रङ्गनाथः प्रभुः ।  
तस्यैतस्य मणीन्द्रहारनिकरो मुक्ताफलसक्तथा  
नीलो मङ्गलविग्रहश्च वत मे चक्रुर्मनोविक्रियाम् ॥ ९ ॥

१०. ( कोण्डलवर्णनै ) नीलमेघनिभं गोपालडिम्भवपुषा समास्वादितनवनीतगन्धिमुखार-  
विन्दं मदीयहृदयापहारकं नित्यसुरिपरिषत्त्रियामकं श्रीरङ्गनाथकं मदीयदिव्यामृतं दृष्टवत्यौ मम दृशौ  
नान्यत्किमपि वस्तु द्रष्टुमुत्सहंयाताम् ॥ [ वि. \* स्नेहो मे परमो राजन् ! त्वयि नित्यं प्रतिष्ठितः ।  
भक्तिश्च नियता वीर ! भावा नान्यत्र गच्छति ॥ इत्यभिहितवतः पवनात्मजस्येव पाणसुरैरस्यापि श्रीवैकु-  
ण्ठधामवैमुख्यमेव " नायत्किमपि वस्तु " इत्यादिना कथ्यते इति वेदितव्यम् ॥ ]

श्लो० जीमूताभतनुं च गोपवपुषा हैयङ्गवीनाशनं  
मच्चित्तापहृतिक्षमं दिविषदामीशं मदीयामृतम् ।  
श्रीमद्रङ्गमहीपतिं मम दृशौ ये दृष्टवत्यौ मुदा  
सत्यं वच्मि न ते तदन्यविषयालोके दधाते स्पृहाम् ॥ १० ॥

इति श्रीकाञ्ची प्रतिवादिभयङ्कर  
अण्णङ्गराचार्यकृतिषु  
अमलनादिपिरान् दिव्यप्रबन्धस्य गद्यपद्यमयो विवर्तस्तमाप्तः ॥

॥ श्रीरस्तु ॥

श्रीपराङ्कशपरकानयतिवरवररमुनीन्द्रेभ्यो नमः

श्रीमधुरकविदिव्यसूरिणाऽनुगृहीतः

कणिनुणूशिरुत्ताम्बुनामा

॥ श्रीशठकोपसूरिस्तुतिरूपो दिव्यप्रबन्धः ॥

श्रीकाञ्ची प्रतिवादिभयङ्कर अण्णङ्गराचार्यप्रणीतसंस्कृतगद्यपद्यविवर्तसनाथः ।

श्रीशैलेशदयापात्रमित्यादि..... प्रणतोऽस्मि नित्यम् ॥

( तनियन् - मुखपद्यम् ! )

अविदितविषयान्तरदशशारेरुपनिषदामुपगानमात्रभोगः ।

अपि च गुणवशात्तदेकशेषी मधुरकविर्हृदये ममाविरस्तु ॥

( भावः ) श्रीशठकोपमुनीन्द्रव्यतिरिक्तविषयानभिज्ञः, तदनुगृहीतद्रमिडोपनिषदनुसन्धानमात्रं परमभोग्यत्वेन स्वीकृतवान्, स्वरूपप्रयुक्तदास्येन सह गुणकृतदास्यं च बिभ्राणः तमेकमेव शठारिमुनिवरं स्वशेषिपदे निदधानो मधुरकविर्महात्मा मम मनसि प्रादुर्भवतादिति ॥

( द्वितीयं मुखपद्यम् - द्राविडभाषामयम् । वेरोलुम् नानरियेन् । )

श्लो० अन्यत्किञ्चन नैव वेद्यहमहो सद्द्राविडोक्तया त्रयी-  
सारार्थानुपगीतवान् स कुरुकाधीशः शठारिमुनिः ।  
अस्माकं भविनां भवाब्धितरणोपायोऽस्तिवति स्तोत्रयन्  
सूरीन्द्रो मधुरः कविर्भवति नस्संरक्षकस्तं स्तुमः ॥

[ श्लोकेऽस्मिन् “ अन्यत्किञ्चन नैव वेद्यहम् ” इत्येतदपि  
वाक्यम् मधुरकविवागनुवादरूपं मन्तव्यम् ॥ ]

॥ श्रीमधुरकविसूरिवैभवम् ॥

श्रीमच्छठारिपुमुनिवरशिष्यप्रवरस्य मधुरकविनाम्नः ।

मेषे चित्रोडुनि भुव्यवतीर्णस्य प्रभावमभिदधमः ॥

श्रीमच्छठकोपमुनीन्द्रावतारमदित श्रीकुरुकापुरीसन्निहिते तिरुवकोलूरुनाम्नि दिव्यदेशे मेषमासि चित्रानक्षत्रे पुरश्चूडब्राह्मणोत्तमकुले कोऽपि महानवतारः । [ असावेव मधुरकविः । ] सूर्योदयतः पुरस्ताद-  
रुणोदयवत वक्रुर्भूषणभास्करोदयतः प्रागेव सोऽयं महानवतीर्णः काले काले यथाविधि चौलोपनयनादि-  
संस्कारसंपन्नो वेदवेदाङ्गादि निखिलमधीत्य तत्त्वविदामग्रणीः प्रचकाशे । कर्णामृतदिव्यसूक्तिग्रन्थचतुर-  
तया मधुरकविरिति नाम दिव्यमविन्दत । भक्तिभूम्ना सोऽयं क्षेत्रतीर्थयात्रासु हेवाकी प्रस्थित उत्तरभारते  
पर्यट्य साकेतनगरमधिगत्य तत्र श्रीरामसीतागुणानुभवतत्पर उवासः ।

तदा कदाचिदसौ नक्तं दक्षिणां दिशमुदीक्षमाणस्तत्र रोदसी व्याप्य विशेषतः प्रकाशमानम-  
प्रतिमदिव्यतेजःपुष्पमवलोक्य तत्तत्त्वमजानन् ‘ ग्रामनगरादिकं दृश्यते किमु ! दारुणां दावानलः किमु ! ’  
इत्येवमाशाङ्कमानः किमपि निर्धारयितुमप्रभविष्णुरवतस्थः । अनारतमेवमवेक्षमाणस्तस्य सूर्यचन्द्राग्नितेजः-  
पुत्रादप्यतिशयेन विभासमानस्यास्य विलक्षणस्य तेजसस्तत्त्वमवगन्तव्यमिति कुतूहलेन तमेव प्रभापुत्रं  
लक्ष्यपदे निधाय प्रस्थितो महता जवेन द्राघीयांसं पन्थानमतीत्य कुरुकापुरीमुपेत्य तत्र श्रीमतो वकुला-  
भरणमुनीन्द्रस्य दिव्यमद्भुतविग्रहं तेजसां राशिमुज्जितमिव स्थितमासेव्य सोऽयमेव तेजोराशिरुत्तरस्यां  
दिशि ददृशेऽस्माभिरित्यवधार्य, शठकोपमुनीन्द्रस्य तस्य अप्राकृतमृत्तिसन्निवेशमवाद्भ्युन्नतसगोचरवैभवा-  
स्पदमवेक्ष्य तच्चरणारविन्दयुगलैकशरणस्तदैकशिष्यो बभूव ।

तदा स मुनीन्द्रः पञ्चभिस्संस्कारैरिमं संस्कृत्य स्वीकृत्य, अर्चावतारवेदस्वरूपान् चतुरवेदसार-  
भूतान् दिव्यप्रबन्धाननुगृह्य तानस्मा उपदिश्य एतद्द्वारा जगति लब्धप्रचारानकार्षीत् ।

स एष मधुरकविर्भरतैकप्रवणश्शुद्ध इव भागवतप्रावण्यमेव साधीयः प्रतिपद्यमानः श्रीशठकोप-  
मुनीन्द्रेऽस्मिन्नैव परमदेवताप्रतिपत्तिप्रभृष्यामुद्धहन् \* कण्णिनुण शिरुत्ताम्बुनाम्ना प्रसिद्धं लघु दिव्य-  
प्रबन्धरत्नं च तद्विषयकं विज्ञाप्य स्वकीयमनुपममध्यवसायं विश्वसिद्धं वितेने ।

कालक्रमेण च दिव्यं धाम जग्मुषि शठकोपमुनीन्द्रे आचार्यविश्लेषमसहमानः परितप्य क्रमेण समाश्रयस्य तस्यैव कीर्तिततीर्जगति प्रथयन्नथ जगाहं गुरुचरणचरणारुगानलिनपग्निसरम् ॥

इत्थं श्रीमधुरकवेः शठकोपमुनीन्द्रचरणशरणस्य । वैभवमात्मनि दधतामाविस्स्युस्सकलसंपदः क्रमशः ॥

इति श्रीमधुरकविसृग्वैभवं समाप्तम् ॥

श्रीमधुरकविसूरये नमः ॥

कण्णिनुणशिरुत्ताम्बुदिव्यप्रबन्धस्य व्याख्यानावतारिका ।

चतुस्सहस्रीव्यपदेशभाजने द्राविडाम्नायदिव्यप्रबन्धसमुदये प्रथमसहस्रे चरमप्रबन्धत्वेन श्रीमन्नाथमुनिना निवेशितोऽयं दिव्यप्रबन्धः । श्रीशठकोपमुनीन्द्रानुगृहीत ( सामवेदसारभूत ) सहस्रगीतिदिव्यप्रबन्धपारायणस्य प्रारम्भकालेषु समापनकालेषु च \* कण्णिनुणशिरुत्ताम्बुनाम्नो दिव्यप्रबन्धस्यास्य पारायणं नियमेन संपद्यते । प्रबन्धोऽयम् \* कण्णिनुणशिरुत्ताम्बिति वाक्येनोपकान्त इति हेतुना परं कण्णिनुणशिरुत्ताम्बिति नाम लेभे । यथा हि श्रीपाणसूरेः \* अमलनादिपिरान्नामा दिव्यप्रबन्धः । चतुस्सहस्रात्मकदिव्यप्रबन्धेषु सकलैष्वपि कदाचित्तिरोहितेषु सत्सु श्रीमन्नाथमुनिनामा आचार्यसार्वभौमः श्रीशठकोपमुनीन्द्रावतारस्थलीम् श्रीकुरुकापुरीमुपेत्य तत्र दिव्यतिन्त्रिणीतरुमूलं मधुरकविकृतं दिव्यप्रबन्धमिमं द्वादशसहस्रकृत्वः प्रावर्त्य श्रीशठकोपमुनीन्द्रं साक्षात्कृत्य तन्मुखतो निखिलानपि दिव्यप्रबन्धानुपलेभे—इति तावत्सम्प्रदायः । श्रीसरोमुनिप्रभृति श्रीपरकालसूरिपर्यन्तैरन्यैर्दिव्यसूरिप्रवरैः प्रणीता दिव्यप्रबन्धा यथा-भगवद्गुणगणानुभवपराः तथा नैष दिव्यप्रबन्धो भगवतः स्तुतौ प्रवृत्तः ; अपितु स्वाचार्यस्य श्रीशठकोपमुनेः स्तुतिरूपतयैव निबन्धोऽयं निबद्धो मधुरकविना । एतादृशस्यास्य प्रबन्धस्य भगवद्विषयकदिव्यप्रबन्धमध्ये परिगणनं कथं युज्यत इति काचिदाशङ्का जायेत । अवैवं समाहितः—भगवान् स्वस्य स्तवनादपि भागवतोत्तमानां स्तवनेन सत्यमतिमात्रं प्रहस्यति ; अत एव स भगवान् अष्टविधां भक्तिमाचक्षाणः \* मद्भक्तजनवात्सल्यम् \* इत्येव प्रथमतो निदिशति । एतेन च सुगमम्—भगवान् स्वविषयकभक्तितोऽपि स्वकीयभक्तजनविषयकभक्तिमतिमात्रमभिनन्दतीति । अतश्च भगवन्मुक्तोद्भासहेतुभूतेषु स्तवेषु भागवतोत्तमविषयकः स्तवः प्राधान्यमश्नुत इति निष्कर्षो निरपायः ।

श्रीमदष्टाक्षरमहामन्त्रं व्याचक्षाणाः पूर्वाचार्यवर्या नमःपदविवरणावसरे “अत्र भागवतशेषत्वमनुसन्धेयम्” इत्यादिशन्ति । भागवतशेषतैव नमःपदार्थ इति सारज्ञसम्मत्तम् । अहंकारममकारयोरात्यन्तिकविध्वंसमाचक्षाणस्य नमःपदस्यार्थं हृदि गाढनिषण्णे सति भगवच्छेषत्वकाष्टाभूता भागवतशेषता स्वत एव हि समुन्मिषेत । तदानीमेव हि मूलमन्त्रार्थविज्ञानपौष्कल्यं निष्पद्यते । तथाच मन्त्रार्थानुसन्धानअनुभवतत्परेषु दिव्यप्रबन्धेषु भगवच्छेषत्वकाष्टानिष्ठाप्रकाशनेदम्परस्यास्य दिव्यप्रबन्धस्यान्तर्भावा न दुष्यतीत्येतावन्मात्रं न ; अत्यावश्यकोऽपीति प्रतिपत्तव्यम् । श्रीरामायणपुरुषेषु चतुषु शत्रुघ्नेन महात्मना संदर्शितो ह्येष निरवद्यः पन्थाः । स तु श्रीरामचन्द्रभगवद्भक्ताग्रेसरे भरते केवलं भक्तः ; न तु रामचन्द्रे भगवति । तदिदम् \* गच्छता मातुलकुलं भरतेन तदाऽनघः । शत्रुघ्नो नित्यशत्रुघ्नो नीतः प्रीतिपुरस्कृतः ॥ \* इत्ययोध्याकाण्डप्राथमिकश्लोकरत्नस्य पूर्वाचार्यानुगृहीतरसधनव्याख्यानतोऽवसंयमिति नात्र विस्तरः ॥ एवंच भागवतोत्तममाचार्यसार्वभौमं चाधिकृत्य आचार्यभक्तिपरीवाररूपतया मधुरकविसूरिवरेण प्रणीतोऽयं दिव्यप्रबन्धो भगवत्परेषु दिव्यप्रबन्धेषु मध्ये सुष्ठु परिगणनामर्हतीति प्रतिपद्यन्तां प्राज्ञाः प्रामाणिकाः ॥

॥ इत्यवतारिका ॥

१. ( कण्णिनुण् शिरुत्ताम्बिनाल् ) ग्रन्थिवृन्ददन्तुरतनुरदामबन्धनविवर्तं स्वात्मानं स्वयमेव कृतवन्तं महामायं भगवन्तमपि विस्तृत्य आचार्यसार्वभौममाश्रित्य “ दक्षिणकुरुकापुरीनाथ ” इति तद्विव्यनामसंकीर्तने क्रियमाणे सति परमभोग्यता भवति; ममैव जिह्वायाममृतस्त्रावो बोधवती ॥ [ विवरणम् ;—स्वाचार्यः शठकोपमुनीन्द्रः स्वकीयसदृशगीत्याम् ( १ - ३ - १ ) प्रथमशतकतृतीयदशकप्रथमगाथायां प्रथमतः स्वानुभवोपक्रमकाले नवनीतचौर्यनिबन्धनदामबन्धनवृत्तान्तमेवानुभूतवानिति विदित्वा स्वयमप्यत्र दामनिबद्धं कृष्णकिशोरमेव प्रस्तौति । मदाचार्य भूतपराङ्मुशमुनीन्द्रप्रावण्यहेतुभूतो दामोदरो ममापि प्रावण्यपात्रं भवितुमर्हति ; तथापि चरमपर्वनिष्ठस्य मम चेतसः स्वाचार्यनामसंकीर्तनमेव भृशं स्वदत्ते - इत्युक्तं भवति गाथायाऽनया ॥ कृष्णबन्धनोपकरणभूतदाम्नो ग्रन्थिवृन्ददन्तुरत्त्वविशेषणं किमर्थमिति चेत् ; कृष्णो नवनीतचौर्यं प्रवृत्तः प्रथमतो दाम्नां खण्डनं कृत्वैव मोक्षणे प्रवर्तते ; अथ यशोदा तस्कर-दिग्भमेनं तनयमेकेन पाणिना परिगृह्य अन्येन पाणिना दामानमादत्ते ; तां च छिन्नभिन्नामवलोक्य तया शिथिलया बन्धुमसमर्था सती तद्वामखण्डानां ग्रथनमारभते ; तदा दाम्नो ग्रन्थिवृन्ददन्तुरता भवति । प्रग्रथितयाऽपि दाम्ना कृष्णो बन्धनयोग्यो न भवति स्ववपुषः पृथक्करणेन । तदात्वे “ हा इन्त बन्धुमयोग्यो भवत्येष ” इति निर्विण्णायां जनन्याम् कृष्णो मायी स्ववपुषः संकोचनेन बध्यो भवति तपदि ; अत एव “ दामबन्धविवर्तं स्वात्मानं स्वयमेव कृतवन्तम् ” इति, “ महामायम् ” इति चानुगृहीतम् । अत्र यादवाभ्युदयश्लोकाविमाबनुसन्धेयो ;—\* मुहुः प्रवृत्तं नवनीतचौर्यं वत्सान् विमुञ्चन्तमदोहकाले । उल्लूखले कुत्रचिदात्तपुण्ये बन्धुं सतां बन्धुमियेष माता ॥ आनीतमग्रे निजबन्धनार्थं दामाखिलं संहितमप्यपूर्णम् । निरीक्ष्य निर्विण्णाधियो जनन्याः संकोचशक्त्या स बभूव बध्यः ॥ \* इति ॥

श्लो० सूक्ष्मग्रन्थिलदामबन्धविवर्तं स्वात्मानमाधत्त यः

तं कृष्णं च विहाय मायिनमहो नारायणं नायकम् ।

स्वामिन् श्रीकुरुकापुराधिप मुनिश्रेष्ठेति संकीर्तिते

जिह्वायां मम वर्धते निरुपमं सौवादवं नित्यशः ॥ १ ॥

२. ( नाविनाल्नवित्तु ) श्रीकुरुकापुरीश्वरं श्रीशठारिसूरिं जिह्वायां स्तुत्वा हर्षप्रकर्षमनुभवामि ; तस्यैव दिव्यपादारविन्दे सत्यं समाश्रयामि । तदन्यद्वैवतं न किमपि वेद्मि । तस्यैव मुनिसार्वभौमस्य दिव्यसूक्तिगीतानि गायन् पर्यटानि ॥

श्लो० स्तुत्वा जिह्विकया शठारिमनघं संतुष्टचित्तोऽभवम्

तस्यैव स्पृहणीयपादयुगले भक्तोऽभवं तत्त्वतः ।

तस्मात् श्रीकुरुकापुरीश्वरमुनेर्जाने न दैवं परम्

तत्सूक्तिस्वरगानलोलुपमनास्सन् पर्यटयं क्षितौ ॥ २ ॥

३. ( तिरितन्दाहिलुम् ) श्रीशठकोपमुनीन्द्रैकदैवतोऽहमिति अधस्तात्प्रकटितस्याध्यवसायस्य विपर्यासं कृत्वाऽपि देवाधिदेवस्य श्रीमतो नारायणस्य दिव्यमङ्गलविग्रहमपि सेवेयाहम् । नैतावता मद्भयवसायशैथिल्यम् । कथमिति चेत्, श्रीकुरुकापुरीशमुनिसार्वभौमस्य यदाऽहं दासः तदा मम तन्मुखोल्लासहेतुभूतं भगवत्प्रावण्यमपि सुकृतमेव खलु ; अवर्जनीयं ह्येतत् । [ वि. यथा हि भगवतः प्रिया इति

हेतुना भागवता उपादीयन्ते, तथा भागवतानां प्रिय इति हेतुना भगवत उपादानं प्राप्तमिति शास्त्रार्थोऽत्र निर्व्यूहः । भगवत्प्रावण्यविवृद्धिरूपं भागवत्प्रावण्यमिति यावत् ॥ ]

श्लो० एवं सन्नपि जातुचिद्भगवतो देवाधिनाथस्य च  
श्यामं कोमलविग्रहं तमपि च प्रेक्षय सोऽहं वत ।  
औदार्याधिककारिसूनुशठजिदासत्वपूर्तेः फलं  
मन्तव्यं तदिदं मुकुन्दभजनं, तस्मादवद्यं न मे ॥ ३ ॥

४. ( नन्मैयाल्मिक्क ) परमधार्मिकाश्चतुर्वेदधरा ब्राह्मणोत्तमा आनृशंस्यप्रधाना अपि मां दुर्गुणप्रचुरत्वहेतुना तिस्सकुर्यरिति मन्वा स्वामी श्रीशठकोपसूरिः मातृवत्पितृवञ्च मत्संरक्षणैकव्रती विराजते ॥

श्लो० नानासद्गुणमम्पदा सुमहिता वेदाब्धिधारंगताः  
दासं दोषमयं निरीक्ष्य करुणां नैवादधीगन्ति ।  
मातेवाथ पितेव च प्रियहितं सम्पादयन् सर्वदा  
श्रीमानेष पगाङ्कुशो मुनिवरो जातो मयि प्रेमभाक् ॥ ४ ॥

५. ( नम्बिनेन् ) इदानीं दासाऽहमित्यनुसंधानोऽहं प्राक्काले \* किं तेन न कृतं पापं चोरे-  
णात्मापहारिणा \* इत्युक्तीत्या आत्मापहारचोर आसम् ; विषयान्तरप्रवणश्चावर्तिषि । अधुना तु हिर-  
ण्यप्रासादपरिवृतश्रीकुरुकानगरीनाथस्य मुनिपुंगवस्य भक्तस्सन् कृतकृत्यस्समभूवम् ॥

श्लो० प्राक्काले परकीयवस्तुनिवहेष्वासं समुत्काण्ठितः  
किञ्चासं ललनाजनेषु बहुषु प्रेम्णा भृशं मेदुगः ।  
स्वर्णोदञ्चितवप्रशालिकुरुकासत्पत्तनाधीशितुः  
सूरेस्सम्प्रति दासभावमुपयन् जातोऽस्मि संशिक्षितः ॥ ५ ॥

६. ( इन्नु तोट्टुम् ) अद्यप्रभृति यावदात्मभावि स्वकीर्तिमेव दृढाध्यवसायेन सह यथाऽहं-  
स्तुयां तथा परमकृपां प्राचीकशदस्मत्स्वामी भूधरसन्निभसौधमालावृतकुरुकापुरीपरिवृष्टः । इतः परं न  
कदाचिदपि मासुपेक्षेत स एष गुरुवरः । तदिदम् अनुभवतः क्रमशो द्रष्टुं शक्यमखिलानाम् ॥

श्लो० अद्यारभ्य समस्तजन्मनिवहे स्वामी शठारिर्मुनिः  
कीर्तिं कीर्तय मामिकामिति कृपां मय्यातनोदद्भुताम् ।  
भास्वच्छैलसमानसालकुरुकाक्षेत्राधिनाथस्स मां  
भूयो नैव कदाऽपि निग्रहपदं कुर्यादहो पश्यत ॥ ६ ॥

७. ( कण्डुकोण्डेन्न ) परमोपकारकः कारिसूनुर्मुनिसार्वभौमः स्वमहिमानभिज्ञं मां स्वकटाक्ष  
बीजालक्ष्यमाकलय्य स्वीकृत्य च मदीयचिरन्तनप्रबलपातकराशीन् व्यनीनशत । अतिमधुरद्रमिडफणिति  
प्रसादकश्रीशठकोपमुनेरस्यैव कृपामष्टासु दिशासु प्रथयेयम् ॥



श्लो० योगी कारिसुतो महान् शठरिपुर्दासे कटाक्षं निजं  
 संधुक्ष्य प्रबलं पुरातनमघं निश्शेषदग्धं व्यधात् ।  
 तस्यैतस्य महात्मनो द्रविडवागीशस्य दिव्यां कृपां  
 नित्यं सर्वादिगन्तवर्तिजनतावेद्यां करिष्याम्यहम् ॥ ७ ॥

८. ( अरुळ्कोण्डाडुम् ) सर्वाणि शास्त्राण्यपि जगतीतले उपकृतवानिति हेतुना भगवतो  
 विष्णोः कृपामभिनन्दतां श्रीवैष्णवानाम् स्वकृपाविषयकविस्मयातिशयविवृद्धये दुरवगाहान् वेदार्थाननु-  
 गृहीतवतः, परमकृपयाऽतिमधुरद्राविडभाषामयीं सहस्रगोतिं गीतवतः श्रीशठकोपमुनेः परमकृपैव खल्विह  
 भृशमतिशयिनी ॥ [ विवरणम्:—इतः पूर्वं शास्त्रबृन्दप्रदानकृते भगवत्कृपां निरतिशयां स्तुतवन्तो  
 भागवताः श्रीशठकोपमुनिवरदिव्यसुक्तचवतारसमनन्तरं भगवत्कृपां लघीयसीं मत्वा तत्प्रशंसनं विहाय  
 सूरैरस्यैव कृपामसमाधिकां प्रशंसुनिरिति कथितं भवति ॥ ]

श्लो० स्वामी श्रीशठकोपसूरिरतुलां विष्णोः कृपां शंसतां  
 भक्तानां स्वकृपाबलं प्रकटयन् वेदार्थरत्नान्यदात् ।  
 अत्याश्चर्यकृपाबलाद्दशशतं गाथास्स चक्रे मुनिः  
 तस्यैतस्य कृपैव भूतल इह प्राबल्यमासीदिति ॥ ८ ॥

९. ( मिक्केवेदियर् ) वैदिकोत्तमैरधीयमानानां वेदानां परमतात्पर्यं मम हृदि प्रतिष्ठापयितुं  
 सहस्रगोतिमनुगृहीतवतो महायशस्विनः श्रीशठकोपमुनेर्विषये शेषभावविषयिणी मदीया कामना सद्य  
 एव कैङ्कर्यपर्यन्तफलवती बभूव ॥

श्लो० अत्यभ्यर्हितवैदिकार्हनिगमस्तोमार्थतत्त्वं स्वयं  
 संकीर्त्य स्वसदुक्तिभिर्मम हृदि स्वामी य आस्थापयत् ।  
 तस्यैतस्य गुणाकरस्य कुरुकानाथस्य दास्ये रुचिः  
 या जाता मम सा फलेग्रहिरभूत्कैङ्कर्यसाम्राज्यतः ॥ ९ ॥

१०. ( पयनन्नाहिलुम् ) परेषां शिक्षणप्रयत्नस्य सर्वथा विफलत्वे सत्यपि तेषां शिक्षणयोग्य-  
 ताविरहे सत्यपि स्वानुष्ठानमुखेन तेषां सम्यग्विनयनार्थं कोकिलकृजिताभिराममहोद्यानपरीतां श्रीकुरुका-  
 पुरीमधिवसन् मुनिसार्वभौम ! भवदीयदिव्यपादारविन्दप्रावण्यसेपादनार्थमेव सततमुद्युक्तोऽस्मि ॥

श्लो० त्यक्त्वा प्रत्युपकारलाभकुतुकं सादगुण्यरिक्तानपि  
 प्रेम्णा साधु विनीय किंकरपदे निक्षेप्तुमिच्छावशात् ।  
 कूजत्कोकिलवृक्षपण्डकुरुकाक्षेत्रे निवासोत्सुक  
 स्वामिन् तावदिव्यपादपरिचर्यायै व्यवस्याम्यहम् ॥ १० ॥

११. ( अन्धन्तन्नै ) आश्रितपक्षपातिनं भगवन्तं नारायणमाश्रितवत्सु सर्वेष्वपि भागवतेषु  
 प्रावण्यशालिनि श्रीकुरुकापुरीश्वरं श्रीपराङ्मुखाश्रितं भक्तिभूमभाजा मधुरकविना कीर्तितमिमं दिव्यप्रबन्धं हृदि  
 शरणं कलयतां सतां यन्निवासस्थानं तदेव श्रीवैकुण्ठधाम ॥ इति फलकीर्तनेन समाप्तितोऽयं दिव्यप्रबन्धः ॥

श्लो० श्रीशं स्वाश्रितवत्सलं श्रितवतां पादेषु भक्तयुज्ज्वले  
योगीन्द्रे कुरुकेश्वरे भगवति श्रीमच्छठारौ परम् ।  
भक्तेन प्रथितां कृतिं मधुरकव्याख्येन ये विश्वम-  
न्त्येते यत्र वसन्ति तत्स्थलमहो वैकुण्ठलोकायते ॥

श्लो० इत्थं वादिभयङ्करवंशीयाण्णङ्गरार्यसंप्रथिता ।  
मधुरकविसूक्तिमालाप्रतिकृतिरेषा धिनोतु बुधहृदयम् ॥

इति कण्णिनुणशिरुत्ताम्बुसमाख्यदिव्यप्रबन्धप्रतिकृतिस्समाप्ता ॥

इति श्रीकाञ्ची - प्रतिवादिभयङ्कर—  
जगदाचार्यसिंहासनाधीश - श्रीमदण्णङ्गराचार्य  
कृतिषु चतुस्सहस्रीसमाख्यद्राविडाम्नायदिव्यप्रबन्धविवर्तं  
प्रथमसहस्रविवर्तः परिसमाप्तः ॥

श्रीमत्पराङ्मुखपरकालयतिवरवरवरसुनीन्द्रेभ्यो नमः ॥

— प्रथमसहस्रान्तर्गता दिव्यप्रबन्धा अमी —

१. तिरुप्पल्लाण्डुनामा मङ्गलाशासनप्रबन्धः	गाथाः	१२
२. ऐरियाळ्वार्तिरुमोळिनामा भट्टनाथसूरिसूक्तप्रबन्धः	"	४६१
३. तिरुप्पावैनामा गोदाव्रतप्रबन्धः	"	३०
४. नाञ्चियार्तिरुमोळिनामा गोदासूक्तप्रबन्धः	"	१४३
५. पेरुमाळ्तिरुमोळिनामा कुलशेखरसूक्तप्रबन्धः	"	१०५
६. तिरुञ्चन्दविरुत्तनामा भक्तिसारसूक्तप्रबन्धः	"	१२०
७. तिरुमालैनामा श्रीमालाप्रबन्धः	"	४५
८. तिरुप्पळ्ळियेळुञ्चिनामा सुप्रभातप्रबन्धः	"	१०
९. अमलनादिपिरान्नामा श्रीपाणसूरिसूक्तप्रबन्धः	"	१०
१०. कण्णिनुण्शिरुत्ताम्बुनामा श्रीमधुरकविदिव्यप्रबन्धः	"	११
आहत्य सप्तचत्वारिंशदधिकनवशतगाथात्मकं प्रथमसहस्रम् ॥		९४७

— विज्ञापनम् —

प्रकाशिते प्रथमसहस्रविवर्ते भूयसीनां गाथानां भूयसां च दशकानां पद्यात्मकोऽपि विवर्तः प्रकाशितो वर्तते । “ तिरुमाले ” प्रभृति “ कण्णिनुण्शिरुत्ताम्बु ” पर्यन्तानां चतुर्णां दिव्यप्रबन्धानां साकल्येन संस्कृत-पद्यविवर्तः प्रकाशितोऽस्ति । पद्यानामेषां लालित्यं माधुर्यं चानुभूतवन्तस्सुहृदो महान्त आदिशन्ति सर्वासा-मपि गाथानामेवं पद्यरचना निर्वर्त्यतामिति । अत्रास्माकमभिप्राय एषः — ललितानि मधुराण्यपि सन्ति पद्यानि विशदार्थावबोधने विवरणनिरपेक्षाणि नैव भवेयुः, अतश्च साकल्येन पद्यरूपविवर्तप्रणयने नास्मा-कमभिरुचिरेधते । “ इयर्प्पा ” नामकस्य तृतीयसहस्रस्य साकल्येनैव पद्यविवर्तोऽस्माभिरारचितः त्रिंशतो वत्सरेभ्यः पूर्वम् ; तेषां पद्यानां व्याख्यानसापेक्षता अत्यन्तमासीदित्यवधारणादेव तत्प्रकाशनाभिरुचिर्ना-जनि । तिरुमडलूप्रबन्धद्वयस्य पद्यविवर्तस्सुशोभन इति धियैव प्राकाशयत । सोऽपि विवरणेन सहैव प्राकाशीति विदन्ति विपश्चितः ।

इति

श्रीकाश्चा - प्रतिवादिभयङ्कर - अण्णङ्गराचार्यः ।



मसूरी  
MUSSOORIE

Acc. No.....

Please return this book on or before the date last stamped below.

[illegible]

Sans

294.5512

अण्णरा

अण्णरा

अवाप्ति सं० 14415

ACC. No.....

वर्ग सं.

पुस्तक सं.

Class No.....

Book No.....

लेखक

Author..... अण्णराचार्य

शीर्षक

Title..... द्राविडाम्नायदिव्यपबन्धविवर्त

मुद्रलाघिरनाम ।

निर्गम दिनांक | उधारकर्ता .....

Date of Issue

Sans

294.5512

LIBRARY

LAL BAHADUR SHASTRI

National Academy of Administration

MUSSOORIE

Accession No. ....

1. Books are issued for 15 days only but may have to be recalled earlier if urgently required.
2. An over-due charge of 25 Paise per day per volume will be charged.
3. Books may be renewed on request, at the discretion of the Librarian.
4. Periodicals, Rare and Reference books may not be issued and may be consulted only in the Library.
5. Books lost, defaced or injured in any way shall have to be replaced or its double price shall be paid by the borrower.

Help to keep this book fresh, clean & moving